

तरजुमा कुरआने करीम
अलहसनैन इस्लामी नैटवर्क

१ सूरए फातेहा

सूरए फातेहा मक्का में नाज़िल हुआ और इस की ७ आयते हैं

शुरु करता हूँ खुदा के नाम से जो बड़ा मेहरबान निहायत रहम वाला है (१)

सब तारीफ खुदा ही के लिए सज़ावार है (२)

और सारे जहाँन का पालने वाला बड़ा मेहरबान रहम वाला है (३)

रोज़े जज़ा का मालिक है (४)

खुदाया हम तेरी ही इबादत करते हैं और तुझ ही से मदद चाहते हैं (५)

तो हमको सीधी राह पर साबित क़दम रख (६)

उनकी राह जिन्हें तूने (अपनी) नेअमत अता की है न उनकी राह जिन पर
तेरा ग़ज़ब ढ़ाया गया और न गुमराहों की (७)

२ सूरए बक्ररा

सूरए बक्ररा (गाय) मदीना में नाज़िल हुआ और इसमें दो सौ छियासी आयतें
और चालीस रूकू हैं।

खुदा के नाम से शुरू करता हूँ जो बड़ा मेहरबान और रहम वाला है

अलीफ़ लाम मीम (१)

(ये) वह किताब है। जिस (के किताबे खुदा होने) में कुछ भी शक नहीं (ये) परहेज़गारों की रहनुमा है (२)

जो ग़ैब पर ईमान लाते हैं और (पाबन्दी से) नमाज़ अदा करते हैं और जो कुछ हमने उनको दिया है उसमें से (राहे खुदा में) खर्च करते हैं (३)

और जो कुछ तुम पर (ऐ रसूल) और तुम से पहले नाज़िल किया गया है उस पर ईमान लाते हैं और वही आख़िरत का यक़ीन भी रखते हैं (४)

यही लोग अपने परवरदिगार की हिदायत पर (आमिल) हैं और यही लोग अपनी दिली मुरादें पाएँगे (५)

बेशक जिन लोगों ने कुफ़्र इख़तेयार किया उनके लिए बराबर है (ऐ रसूल) ख़्वाह (चाहे) तुम उन्हें डराओ या न डराओ वह ईमान न लाएँगे (६)

उनके दिलों पर और उनके कानों पर (नज़र करके) खुदा ने तसदीक़ कर दी है (कि ये ईमान न लाएँगे) और उनकी आँखों पर परदा (पड़ा हुआ) है और उन्हीं के लिए (बहुत) बड़ा अज़ाब है (७)

और बाज़ लोग ऐसे भी हैं जो (ज़बान से तो) कहते हैं कि हम खुदा पर और क़यामत पर ईमान लाए हालाँकि वह दिल से ईमान नहीं लाए (८)

खुदा को और उन लोगों को जो ईमान लाए धोखा देते हैं हालाँकि वह अपने आपको धोखा देते हैं और कुछ शऊर नहीं रखते हैं (९)

उनके दिलों में मर्ज था ही अब खुदा ने उनके मर्ज को और बढ़ा दिया और चूँकि वह लोग झूठ बोला करते थे इसलिए उन पर तकलीफ देह अज़ाब है (१०)

और जब उनसे कहा जाता है कि मुल्क में फसाद न करते फिरो (तो) कहते हैं कि हम तो सिर्फ इसलाह करते हैं (११)

खबरदार हो जाओ बेशक यही लोग फसादी हैं लेकिन समझते नहीं (१२)

और जब उनसे कहा जाता है कि जिस तरह और लोग ईमान लाए हैं तुम भी ईमान लाओ तो कहते हैं क्या हम भी उसी तरह ईमान लाएँ जिस तरह और बेवकूफ लोग ईमान लाएँ, खबरदार हो जाओ यही लोग बेवकूफ हैं लेकिन नहीं जानते (१३)

और जब उन लोगों से मिलते हैं जो ईमान ला चुके तो कहते हैं हम तो ईमान ला चुके और जब अपने शैतानों के साथ तनहा रह जाते हैं तो कहते हैं हम तुम्हारे साथ हैं हम तो (मुसलमानों को) बनाते हैं (१४)

(वह क्या बनाएँगे) खुदा उनको बनाता है और उनको ढील देता है कि वह अपनी सरकशी में ग़लत पेचाँ (उलझे) रहें (१५)

यही वह लोग हैं जिन्होंने हिदायत के बदले गुमराही खरीद ली, फिर न उनकी तिजारत ही ने कुछ नफ़ा दिया और न उन लोगों ने हिदायत ही पाई (१६)

उन लोगों की मिसाल (तो) उस शख्स की सी है जिसने (रात के वक्त मजमे में) भड़कती हुयी आग रौशन की फिर जब आग (के शोले) ने उसके गिर्दों पेश (चारों ओर) खूब उजाला कर दिया तो खुदा ने उनकी रौशनी ले ली और उनको घटाटोप अँधेरे में छोड़ दिया (१७)

कि अब उन्हें कुछ सुझाई नहीं देता ये लोग बहरे गूँगे अन्धे हैं कि फिर अपनी गुमराही से बाज़ नहीं आ सकते (१८)

या उनकी मिसाल ऐसी है जैसे आसमानी बारिश जिसमें तारिकियाँ गर्ज बिजली हो मौत के खोफ से कड़क के मारे अपने कानों में ऊँगलियाँ दे लेते हैं हालाँकि खुदा काफ़िरो को (इस तरह) घेरे हुए है (कि उसक हिल नहीं सकते) (१९)

करीब है कि बिजली उनकी आँखों को चौन्धिया दे जब उनके आगे बिजली चमकी तो उस रौशनी में चल खड़े हुए और जब उन पर अँधेरा छा गया तो (ठिठके के) खड़े हो गए और खुदा चाहता तो यूँ भी उनके देखने और सुनने की कूवतें छीन लेता बेशक खुदा हर चीज़ पर कादिर है (२०)

ऐ लोगों अपने परवरदिगार की इबादत करो जिसने तुमको और उन लोगों को जो तुम से पहले थे पैदा किया है अजब नहीं तुम परहेज़गार बन जाओ (२१)

जिसने तुम्हारे लिए ज़मीन का बिछौना और आसमान को छत बनाया और आसमान से पानी बरसाया फिर उसी ने तुम्हारे खाने के लिए बाज़ फल पैदा किए पस किसी को खुदा का हमसर न बनाओ हालाँकि तुम खूब जानते हो (२२)

और अगर तुम लोग इस कलाम से जो हमने अपने बन्दे (मोहम्मद) पर नाज़िल किया है शक में पड़े हो पस अगर तुम सच्चे हो तो तुम (भी) एक सूरा बना लाओ और खुदा के सिवा जो भी तुम्हारे मददगार हों उनको भी बुला लो (२३)

पस अगर तुम ये नहीं कर सकते हो और हरगिज़ नहीं कर सकोगे तो उस आग से डरो जिसके ईधन आदमी और पत्थर होंगे और काफ़िरों के लिए तैयार की गई है (२४)

और जो लोग ईमान लाए और उन्होंने नेक काम किए उनको (ऐ पैग़म्बर) खुशख़बरी दे दो कि उनके लिए (बेहिश्त के) वह बागात हैं जिनके नीचे नहरे जारी हैं जब उन्हें इन बागात का कोई मेवा खाने को मिलेगा तो कहेंगे ये तो वही (मेवा है जो पहले भी हमें खाने को मिल चुका है) (क्योंकि) उन्हें मिलती जुलती सूरत व रंग के (मेवे) मिला करेंगे और बेहिश्त में उनके लिए साफ़ सुथरी बीवियाँ होगी और ये लोग उस बाग़ में हमेशा रहेंगे (२५)

बेशक खुदा मच्छर या उससे भी बढकर (हक़ीर चीज़) की कोई मिसाल बयान करने में नहीं झेंपता पस जो लोग ईमान ला चुके हैं वह तो ये यक़ीन जानते हैं कि ये (मिसाल) बिल्कुल ठीक है और ये परवरदिगार की तरफ़ से है (अब रहे) वह लोग जो काफ़िर हैं पस वह बोल उठते हैं कि खुदा का उस मिसाल से क्या मतलब है, ऐसी मिसाल से खुदा बहुतेरों की हिदायत करता है मगर गुमराही में छोड़ता भी है तो ऐसे बदकारों को (२६)

जो लोग खुदा के एहदो पैमान को मज़बूत हो जाने के बाद तोड़ डालते हैं और जिन (ताल्लुकात) का खुदा ने हुक्म दिया है उनको क़ताआ कर देते हैं और मुल्क में फ़साद करते फिरते हैं, यही लोग घाटा उठाने वाले हैं (२७)

(हाँए) क्यों कर तुम खुदा का इन्कार कर सकते हो हालाँकि तुम (माओं के पेट में) बेजान थे तो उसी ने तुमको ज़िन्दा किया फिर वही तुमको मार डालेगा, फिर वही तुमको (दोबारा क़यामत में) ज़िन्दा करेगा फिर उसी की तरफ़ लौटाए जाओगे (२८)

वही तो वह (खुदा) है जिसने तुम्हारे (नफ़े) के ज़मीन की कुल चीज़ों को पैदा किया फिर आसमान (के बनाने) की तरफ़ मुतावज्जेह हुआ तो सात आसमान हमवार (व मुसतहकम) बना दिए और वह (खुदा) हर चीज़ से (ख़ूब) वाक्फ़ है (२९)

और (ऐ रसूल) उस वक़्त को याद करो जब तुम्हारे परवरदिगार ने फ़रिशतों से कहा कि मैं (अपना) एक नाएब ज़मीन में बनानेवाला हूँ (फरिशते ताज्जुब से) कहने लगे क्या तू ज़मीन ऐसे शख्स को पैदा करेगा जो ज़मीन में फ़साद और खूँरेज़ियाँ करता फिरे हालाँकि (अगर) खलीफा बनाना है (तो हमारा ज़्यादा हक़ है) क्योंकि हम तेरी तारीफ़ व तसबीह करते हैं और तेरी पाकीज़गी साबित करते हैं तब खुदा ने फरमाया इसमें तो शक ही नहीं कि जो मैं जानता हूँ तुम नहीं जानते (३०)

और (आदम की हकीकत ज़ाहिर करने की गरज़ से) आदम को सब चीज़ों के नाम सिखा दिए फिर उनको फरिश्तों के सामने पेश किया और फ़रमाया कि अगर तुम अपने दावे में कि हम मुस्तहक़े ख़िलाफ़त हैं। सच्चे हो तो मुझे इन चीज़ों के नाम बताओ (३१)

तब फ़रिश्तों ने (आजिज़ी से) अर्ज़ की तू (हर ऐब से) पाक व पाकीज़ा है हम तो जो कुछ तूने बताया है उसके सिवा कुछ नहीं जानते तू बड़ा जानने वाला, मसलहतों का पहचानने वाला है (३२)

(उस वक़्त खुदा ने आदम को) हुक्म दिया कि ऐ आदम तुम इन फ़रिश्तों को उन सब चीज़ों के नाम बता दो बस जब आदम ने फ़रिश्तों को उन चीज़ों के नाम बता दिए तो खुदा ने फरिश्तों की तरफ़ ख़िताब करके फरमाया क्यों, मैं तुमसे न कहता था कि मैं आसमानों और ज़मीनों के छिपे हुए राज़ को जानता हूँ, और जो कुछ तुम अब ज़ाहिर करते हो और जो कुछ तुम छिपाते थे (वह सब) जानता हूँ (३३)

और (उस वक़्त को याद करो) जब हमने फ़रिश्तों से कहा कि आदम को सजदा करो तो सब के सब झुक गए मगर शैतान ने इन्कार किया और गुरूर में आ गया और काफ़िर हो गया (३४)

और हमने आदम से कहा ऐ आदम तुम अपनी बीवी समैत बेहिश्त में रहा सहा करो और जहाँ से तुम्हारा जी चाहे उसमें से ब फरागत खाओ (पियो) मगर उस दरख्त के पास भी न जाना (वरना) फिर तुम अपना आप नुकसान करोगे (३५)

तब शैतान ने आदम व हौव्वा को (धोखा देकर) वहाँ से डगमगाया और आखिर कार उनको जिस (ऐश व राहत) में थे उनसे निकाल फेंका और हमने कहा (ऐ आदम व हौव्वा) तुम (ज़मीन पर) उतर पड़ो तुममें से एक का एक दुशमन होगा और ज़मीन में तुम्हारे लिए एक खास वक़्त (क़यामत) तक ठहराव और ठिकाना है (३६)

फिर आदम ने अपने परवरदिगार से (माज़रत के चन्द अल्फाज़) सीखे पस खुदा ने उन अल्फाज़ की बरकत से आदम की तौबा कुबूल कर ली बेशक वह बड़ा माफ़ करने वाला मेहरबान है (३७)

(और जब आदम को) ये हुक्म दिया था कि यहाँ से उतर पड़ो (तो भी कह दिया था कि) अगर तुम्हारे पास मेरी तरफ़ से हिदायत आए तो (उसकी पैरवी करना क्योंकि) जो लोग मेरी हिदायत पर चलेंगे उन पर (क़यामत) में न कोई खौफ़ होगा (३८)

और न वह रंजीदा होंगे और (ये भी याद रखो) जिन लोगों ने कुफ़्र इखतेयार किया और हमारी आयतों को झुठलाया तो वही जहन्नमी हैं और हमेशा दोज़ख में पड़े रहेंगे (३९)

ऐ बनी इसराईल (याकूब की औलाद) मेरे उन एहसानात को याद करो जो तुम पर पहले कर चुके हैं और तुम मेरे एहद व इकरार (ईमान) को पूरा करो तो मैं तुम्हारे एहद (सवाब) को पूरा करूँगा, और मुझ ही से डरते रहो (४०)

और जो (कुरान) मैंने नाज़िल किया वह उस किताब (तौरैत) की (भी) तसदीक करता हूँ जो तुम्हारे पास है और तुम सबसे चले उसके इन्कार पर मौजूद न हो जाओ और मेरी आयतों के बदले थोड़ी कीमत (दुनियावी फायदा) न लो और मुझ ही से डरते रहो (४१)

और हक़ को बातिल के साथ न मिलाओ और हक़ बात को न छिपाओ हालाँकि तुम जानते हो और पाबन्दी से नमाज़ अदा करो (४२)

और ज़कात दिया करो और जो लोग (हमारे सामने) इबादत के लिए झुकते हैं उनके साथ तुम भी झुका करो (४३)

और तुम लोगों से नेकी करने को कहते हो और अपनी खबर नहीं लेते हालाँकि तुम किताबे खुदा को (बराबर) रटा करते हो तो तुम क्या इतना भी नहीं समझते (४४)

और (मुसीबत के वक़्त) सब्र और नमाज़ का सहारा पकड़ो और अलबत्ता नमाज़ दूँधर तो है मगर उन खाक़सारों पर (नहीं) जो बख़ूबी जानते हैं (४५)

कि वह अपने परवरदिगार की बारगाह में हाज़िर होंगे और ज़रूर उसकी तरफ लौट जाएँगे (४६)

ऐ बनी इसराइल मेरी उन नेअमतों को याद करो जो मैंने पहले तुम्हें दी और ये (भी तो सोचो) कि हमने तुमको सारे जहाँन के लोगों से बढ़ा दिया (४७)

और उस दिन से डरो (जिस दिन) कोई शख्स किसी की तरफ से न फिदिया हो सकेगा और न उसकी तरफ से कोई सिफारिश मानी जाएगी और न उसका कोई मुआवज़ा लिया जाएगा और न वह मदद पहुँचाए जाएँगे (४८)

और (उस वक़्त को याद करो) जब हमने तुम्हें (तुम्हारे बुर्ज़गो को) फिरऔन (के पन्जे) से छुड़ाया जो तुम्हें बड़े-बड़े दुख दे के सताते थे तुम्हारे लड़कों पर छुरी फेरते थे और तुम्हारी औरतों को (अपनी खिदमत के लिए) ज़िन्दा रहने देते थे और उसमें तुम्हारे परवरदिगार की तरफ से (तुम्हारे सब्र की) सख्त आजमाइश थी (४९)

और (वह वक़्त भी याद करो) जब हमने तुम्हारे लिए दरिया को टुकड़े-टुकड़े किया फिर हमने तुमको छुटकारा दिया (५०)

और फिरऔन के आदमियों को तुम्हारे देखते-देखते डुबो दिया और (वह वक़्त भी याद करो) जब हमने मूसा से चालीस रातां का वायदा किया था और तुम लोगों ने उनके जाने के बाद एक बछड़े को (परसतिश के लिए खुदा) बना लिया (५१)

हालाँकि तुम अपने ऊपर जुल्म जोत रहे थे फिर हमने उसके बाद भी दरगुज़र की ताकि तुम शुक्र करो (५२)

और (वह वक़्त भी याद करो) जब मूसा को (तौरैत) अता की और हक़ और बातिल को जुदा करनेवाला क़ानून (इनायत किया) ताके तुम हिदायत पाओ (५३)

और (वह वक़्त भी याद करो) जब मूसा ने अपनी क़ौम से कहा कि ऐ मेरी क़ौम तुमने बछड़े को (खुदा) बना के अपने ऊपर बड़ा सख़्त जुल्म किया तो अब (इसके सिवा कोई चारा नहीं कि) तुम अपने ख़ालिक की बारगाह में तौबा करो और वह ये है कि अपने को क़त्ल कर डालो तुम्हारे परवरदिगार के नज़दीक तुम्हारे हक़ में यही बेहतर है, फिर जब तुमने ऐसा किया तो खुदा ने तुम्हारी तौबा कुबूल कर ली बेशक वह बड़ा मेहरबान माफ़ करने वाला है (५४)

और (वह वक़्त भी याद करो) जब तुमने मूसा से कहा था कि ऐ मूसा हम तुम पर उस वक़्त तक ईमान न लाएँगे जब तक हम खुदा को ज़ाहिर बज़ाहिर न देख ले उस पर तुम्हें बिजली ने ले डाला, और तुम तकते ही रह गए (५५)

फिर तुम्हें तुम्हारे मरने के बाद हमने जिला उठाया ताकि तुम शुक्र करो (५६)

और हमने तुम पर अब्र का साया किया और तुम पर मन व सलवा उतारा और (ये भी तो कह दिया था कि) जो सुथरी व नफीस रोज़िया तुम्हें दी हैं उन्हें शौक़ से खाओ, और उन लोगों ने हमारा तो कुछ बिगड़ा नहीं मगर अपनी जानों पर सितम ढाते रहे (५७)

और (वह वक़्त भी याद करो) जब हमने तुमसे कहा कि इस गाँव (अरीहा) में जाओ और इसमें जहाँ चाहो फरागत से खाओ (पियो) और दरवाज़े पर सजदा करते हुए और ज़बान से हित्ता बख़िश कहते हुए आओ तो हम तुम्हारी ख़ता ये बख़श देगे और हम नेकी करने वालों की नेकी (सवाब) बढ़ा देगें (५८)

तो जो बात उनसे कही गई थी उसे शरीरों ने बदलकर दूसरी बात कहनी शुरू कर दी तब हमने उन लोगों पर जिन्होंने शरारत की थी उनकी बदकारी की वजह से आसमानी बला नाज़िल की (५९)

और (वह वक़्त भी याद करो) जब मूसा ने अपनी क़ौम के लिए पानी माँगा तो हमने कहा (ऐ मूसा) अपनी लाठी पत्थर पर मारो (लाठी मारते ही) उसमें से बारह चश्में फूट निकले और सब लोगों ने अपना-अपना घाट बखूबी जान लिया और हमने आम इजाज़त दे दी कि खुदा की दी हुई रोज़ी से खाओ पियो और मुल्क में फ़साद न करते फ़िरो (60)

(और वह वक़्त भी याद करो) जब तुमने मूसा से कहा कि ऐ मूसा हमसे एक ही खाने पर न रहा जाएगा तो आप हमारे लिए अपने परवरदिगार से दुआ कीजिए कि जो चीज़े ज़मीन से उगती है जैसे साग पात तरकारी और ककड़ी और गेहूँ या (लहसुन) और मसूर और प्याज़ (मन व सलवा) की जगह पैदा करें (मूसा ने) कहा क्या तुम ऐसी चीज़ को जो हर तरह से बेहतर है अदना चीज़ से बदलन चाहते हो तो किसी शहर में उतर पड़ो फिर तुम्हारे लिए जो तुमने माँगा है सब

मौजूद है और उन पर रूसवाई और मोहताजी की मार पड़ी और उन लोगों ने कहे
खुदा की तरफ पलटा खाया, ये सब इस सबब से हुआ कि वह लोग खुदा की
निशानियों से इन्कार करते थे और पैगम्बरों को नाहक शहीद करते थे, और इस
वजह से (भी) कि वह नाफरमानी और सरकशी किया करते थे (६१)

बेशक मुसलमानों और यहूदियों और नुसरैणियों और लामज़हबों में से जो
कोई खुदा और रोज़े आखिरत पर ईमान लाए और अच्छे-अच्छे काम करता रहे तो
उन्हीं के लिए उनका अज़्र व सवाब उनके खुदा के पास है और न (क़यामत में)
उन पर किसी का ख़ौफ़ होगा न वह रंजीदा दिल होंगे (६२)

और (वह वक़्त याद करो) जब हमने (तामीले तौरैत) का तुमसे एकरार कर
लिया और हमने तुम्हारे सर पर तूर से (पहाड़ को) लाकर लटकाया और कह दिया
कि तौरैत जो हमने तुमको दी है उसको मज़बूत पकड़े रहो और जो कुछ उसमें है
उसको याद रखो (६३)

ताकि तुम परहेज़गार बनो फिर उसके बाद तुम (अपने एहदो पैमान से)
फिर गए पस अगर तुम पर खुदा का फज़ल और उसकी मेहरबानी न होती तो
तुमने सख़्त घाटा उठाया होता (६४)

और अपनी क्रौम से उन लोगों की हालत तो तुम बखूबी जानते हो जो
शम्बे (सनीचर) के दिन अपनी हद से गुज़र गए (कि बावजूद मुमानिअत शिकार

खेलने निकले) तो हमने उन से कहा कि तुम राइन्डे गए बन्दर बन जाओ (और वह बन्दर हो गए) (६५)

पस हमने इस वाक्ये से उन लोगों के वास्ते जिन के सामने हुआ था और जो उसके बाद आनेवाले थे अज़ाब करार दिया, और परहेज़गारों के लिए नसीहत (६६)

और (वह वक़्त याद करो) जब मूसा ने अपनी क़ौम से कहा कि खुदा तुम लोगों को ताकीदी हुक़म करता है कि तुम एक गाय जिबाह करो वह लोग कहने लगे क्या तुम हमसे दिल्लगी करते हो मूसा ने कहा मैं खुदा से पनाह माँगता हूँ कि मैं जाहिल बन्नूँ (६७)

(तब वह लोग कहने लगे कि (अच्छा) तुम अपने खुदा से दुआ करो कि हमें बता दे कि वह गाय कैसी हो मूसा ने कहा बेशक खुदा ने फरमाता है कि वह गाय न तो बहुत बूढ़ी हो और न बछिया बल्कि उनमें से औसत दरजे की हो, गरज़ जो तुमको हुक़म दिया गया उसको बजा लाओ (६८)

वह कहने लगे (वाह) तुम अपने खुदा से दुआ करो कि हमें ये बता दे कि उसका रंग आखिर क्या हो मूसा ने कहा बेशक खुदा फरमाता है कि वह गाय खूब गहरे ज़र्द रंग की हो देखने वाले उसे देखकर खुश हो जाए (६९)

तब कहने लगे कि तुम अपने खुदा से दुआ करो कि हमें ज़रा ये तो बता दे कि वह (गाय) और कैसी हो (वह) गाय तो और गायों में मिल जुल गई और खुदा ने चाहा तो हम ज़रूर (उसका) पता लगा लेगे (७०)

मूसा ने कहा खुदा ज़रूर फरमाता है कि वह गाय न तो इतनी सधाई हो कि ज़मीन जोते न खेती सीचें भली चंगी एक रंग की कि उसमें कोई धब्बा तक न हो, वह बोले अब (जा के) ठीक-ठीक बयान किया, गरज़ उन लोगों ने वह गाय हलाल की हालाँकि उनसे उम्मीद न थी वह कि वह ऐसा करेंगे (७१)

और जब एक शख्स को मार डाला और तुममें उसकी बाबत फूट पड़ गई एक दूसरे को कातिल बताने लगा जो तुम छिपाते थे (७२)

खुदा को उसका ज़ाहिर करना मंजूर था पस हमने कहा कि उस गाय को कोई टुकड़ा लेकर इस (की लाश) पर मारो यूँ खुदा मुर्दे को ज़िन्दा करता है और तुम को अपनी कुदरत की निशानियाँ दिखा देता है (७३)

ताकि तुम समझो फिर उसके बाद तुम्हारे दिल सख्त हो गये पस वह मिसल पत्थर के (सख्त) थे या उससे भी ज़्यादा करख्त क्योंकि पत्थरों में बाज़ तो ऐसे होते हैं कि उनसे नहरें जारी हो जाती हैं और बाज़ ऐसे होते हैं कि उनमें दरार पड़ जाती है और उनमें से पानी निकल पड़ता है और बाज़ पत्थर तो ऐसे होते हैं कि खुदा के खौफ से गिर पड़ते हैं और जो कुछ तुम कर रहे हो उससे खुदा गाफिल नहीं है (७४)

(मुसलमानों) क्या तुम ये लालच रखते हो कि वह तुम्हारा (सा) ईमान लाएँगे हालाँकि उनमें का एक गिरोह (साबिक में) ऐसा था कि खुदा का कलाम सुनाता था और अच्छी तरह समझने के बाद उलट फेर कर देता था हालाँकि वह खूब जानते थे और जब उन लोगों से मुलाकात करते हैं (७५)

जो ईमान लाए तो कह देते हैं कि हम तो ईमान ला चुके और जब उनसे बाज़-बाज़ के साथ तखिलया करते हैं तो कहते हैं कि जो कुछ खुदा ने तुम पर (तौरत) में ज़ाहिर कर दिया है क्या तुम (मुसलमानों को) बता दोगे ताकि उसके सबब से कल तुम्हारे खुदा के पास तुम पर हुज्जत लाएँ क्या तुम इतना भी नहीं समझते (७६)

लेकिन क्या वह लोग (इतना भी) नहीं जानते कि वह लोग जो कुछ छिपाते हैं या ज़ाहिर करते हैं खुदा सब कुछ जानता है (७७)

और कुछ उनमें से ऐसे अनपढ़ हैं कि वह किताबे खुदा को अपने मतलब की बातों के सिवा कुछ नहीं समझते और वह फकत ख्याली बातें किया करते हैं, (७८)

पस वाए हो उन लोगों पर जो अपने हाथ से किताब लिखते हैं फिर (लोगों से कहते फिरते) हैं कि ये खुदा के यहाँ से (आई) है ताकि उसके ज़रिये से थोड़ी सी कीमत (दुनयावी फ़ायदा) हासिल करें पस अफसोस है उन पर कि उनके हाथों ने लिखा और फिर अफसोस है उनपर कि वह ऐसी कमाई करते हैं (७९)

और कहते हैं कि गिनती के चन्द दिनों के सिवा हमे आग छुएगी भी तो नहीं (ऐ रसूल) इन लोगों से कहो कि क्या तुमने खुदा से कोई इकरार ले लिया है कि फिर वह किसी तरह अपने इकरार के खिलाफ़ हरगिज़ न करेगा या बे समझे बूझे खुदा पर बोहताव जोड़ते हो (८०)

हाँ (सच तो यह है) कि जिसने बुराई हासिल की और उसके गुनाहों ने चारों तरफ से उसे घेर लिया है वही लोग तो दोज़खी हैं और वही (तो) उसमें हमेशा रहेंगे (८१)

और जो लोग ईमानदार हैं और उन्होंने अच्छे काम किए हैं वही लोग जन्नती हैं कि हमेशा जन्नत में रहेंगे (८२)

और (वह वक़्त याद करो) जब हमने बनी ईसराइल से (जो तुम्हारे बुजुग़ थे) अहद व पैमान लिया था कि खुदा के सिवा किसी की इबादत न करना और माँ बाप और कराबतदारों और यतीमों और मोहताजों के साथ अच्छे सुलूक करना और लोगों के साथ अच्छी तरह (नरमी) से बातें करना और बराबर नमाज़ पढ़ना और ज़कात देना फिर तुममें से थोड़े आदिमियों के सिवा (सब के सब) फिर गए और तुम लोग हो ही इकरार से मुँह फेरने वाले (८३)

और (वह वक़्त याद करो) जब हमने तुम (तुम्हारे बुर्जुग़ों) से अहद लिया था कि आपस में खूरेज़ियाँ न करना और न अपने लोगों को शहर बदर करना तो तुम (तुम्हारे बुजुग़ों) ने इकरार किया था और तुम भी उसकी गवाही देते हो (८४)

(कि हाँ ऐसा हुआ था) फिर वही लोग तो तुम हो कि आपस में एक दूसरे को क़त्ल करते हो और अपनों से एक जत्थे के नाहक और ज़बरदस्ती हिमायती बनकर दूसरे को शहर बदर करते हो (और लुत्फ़ तो ये है कि) अगर वही लोग कैदी बनकर तम्हारे पास (मदद माँगने) आए तो उनको तावान देकर छोड़ा लेते हो हालाँकि उनका निकालना ही तुम पर हराम किया गया था तो फिर क्या तुम (किताबे खुदा की) बाज़ बातों पर ईमान रखते हो और बाज़ से इन्कार करते हो पस तुम में से जो लोग ऐसा करें उनकी सज़ा इसके सिवा और कुछ नहीं कि ज़िन्दगी भर की रूसवाई हो और (आखिरकार) क़यामत के दिन सख्त अज़ाब की तरफ लौटा दिये जाए और जो कुछ तुम लोग करते हो खुदा उससे गाफ़िल नहीं है (८५)

यही वह लोग हैं जिन्होंने आख़ेरत के बदले दुनिया की ज़िन्दगी ख़रीद पस न उनके अज़ाब ही में तख़्फ़ीफ़ (कमी) की जाएगी और न वह लोग किसी तरह की मदद दिए जाएँगे (८६)

और ये हकीकी बात है कि हमने मूसा को किताब (तौरैत) दी और उनके बाद बहुत से पैग़म्बरों को उनके क़दम ब क़दम ले चलें और मरियम के बेटे ईसा को (भी बहुत से) वाजे व रौशन मौजिजे दिए और पाक रूह जिबरील के ज़रिये से उनकी मदद की क्या तुम उस क़दर बददिमाग़ हो गए हो कि जब कोई पैग़म्बर तुम्हारे पास तुम्हारी ख़्वाहिशे नफ़सानी के खिलाफ़ कोई हुक्म लेकर आया तो तुम

अकड़ बैठे फिर तुमने बाज़ पैग़म्बरों को तो झुठलाया और बाज़ को जान से मार डाला (८७)

और कहने लगे कि हमारे दिलों पर ग़िलाफ़ चढ़ा हुआ है (ऐसा नहीं) बल्कि उनके कुफ़्र की वजह से खुदा ने उनपर लानत की है पस कम ही लोग ईमान लाते हैं (८८)

और जब उनके पास खुदा की तरफ़ से किताब (कुरान आई और वह उस किताब तौरैत) की जो उन के पास तसदीक़ भी करती है। और उससे पहले (इसकी उम्मीद पर) काफ़िरों पर फतेहयाब होने की दुआँ माँगते थे पस जब उनके पास वह चीज़ जिसे पहचानते थे आ गई तो लगे इन्कार करने पस काफ़िरों पर खुदा की लानत है (८९)

क्या ही बुरा है वह काम जिसके मुक़ाबले में (इतनी बात पर) वह लोग अपनी जानें बेच बैठे हैं कि खुदा अपने बन्दों से जिस पर चाहे अपनी इनायत से किताब नाज़िल किया करे इस रश्क से जो कुछ खुदा ने नाज़िल किया है सबका इन्कार कर बैठे पस उन पर ग़ज़ब पर ग़ज़ब टूट पड़ा और काफ़िरों के लिए (बड़ी) रूसवाई का अज़ाब है (९०)

और जब उनसे कहा गया कि (जो कुरान) खुदा ने नाज़िल किया है उस पर ईमान लाओ तो कहने लगे कि हम तो उसी किताब (तौरैत) पर ईमान लाए हैं जो हम पर नाज़िल की गई थी और उस किताब (कुरान) को जो उसके बाद आई है

नहीं मानते हैं हालाँकि वह (कुरान) हक है और उस किताब (तौरैत) की जो उनके पास है तसदीक भी करती है मगर उस किताब कुरान का जो उसके बाद आई है इन्कार करते हैं (ऐ रसूल) उनसे ये तो पूछो कि तुम (तुम्हारे बुजुग) अगर ईमानदार थे तो फिर क्यों खुदा के पैगम्बरों का साबिक क़त्ल करते थे (९१)

और तुम्हारे पास मूसा तो वाज़ेए व रौशन मौजिज़े लेकर आ ही चुके थे फिर भी तुमने उनके बाद बछड़े को खुदा बना ही लिया और उससे तुम अपने ही ऊपर जुल्म करने वाले थे (९२)

और (वह वक़्त याद करो) जब हमने तुमसे अहद लिया और (क्रोहे) तूर को (तुम्हारी उदूले हुकमी से) तुम्हारे सर पर लटकाया और (हमने कहा कि ये किताब तौरैत) जो हमने दी है मज़बूती से लिए रहो और (जो कुछ उसमें है) सुनो तो कहने लगे सुना तो (सही लेकिन) हम इसको मानते नहीं और उनकी बेईमानी की वजह से (गोया) बछड़े की उलफ़त घोल के उनके दिलों में पिला दी गई (ऐ रसूल) उन लोगों से कह दो कि अगर तुम ईमानदार थे तो तुमको तुम्हारा ईमान क्या ही बुरा हुकम करता था (९३)

(ऐ रसूल) इन लोगों से कह दो कि अगर खुदा के नज़दीक आख़ेरत का घर (बेहिश्त) खास तुम्हारे वास्ते है और लोगों के वासते नहीं है पस अगर तुम सच्चे हो तो मौत की आरजू करो (९४)

(ताकि जल्दी बेहिश्त में जाओ) लेकिन वह उन आमाले बद की वजह से जिनको उनके हाथों ने पहले से आगे भेजा है हरगिज़ मौत की आरज़ू न करेंगे और खुदा ज़ालिमों से ख़ूब वाक्फि है (९५)

और (ऐ रसूल) तुम उन ही को जिन्दगी का सबसे ज़्यादा हरीस पाओगे और मुशरिकों में से हर एक शख्स चाहता है कि काश उसको हज़ार बरस की उम्र दी जाती हालाँकि अगर इतनी तूलानी उम्र भी दी जाए तो वह खुदा के अज़ाब से छुटकारा देने वाली नहीं, और जो कुछ वह लोग करते हैं खुदा उसे देख रहा है (९६)

(ऐ रसूल उन लोगों से) कह दो कि जो जिबरील का दुशमन है (उसका खुदा दुशमन है) क्योंकि उस फ़रिश्ते ने खुदा के हुक्म से (इस कुरान को) तुम्हारे दिल पर डाला है और वह उन किताबों की भी तसदीक करता है जो (पहले नाज़िल हो चुकी हैं और सब) उसके सामने मौजूद हैं और ईमानदारों के वास्ते खुशखबरी है (९७)

जो शख्स खुदा और उसके फरिश्तों और उसके रसूलों और (खासकर) जिबराईल व मीकाइल का दुशमन हो तो बेशक खुदा भी (ऐसे) काफ़िरों का दुश्मन है (९८)

और (ऐ रसूल) हमने तुम पर ऐसी निशानियाँ नाज़िल की हैं जो वाजेए और रौशन हैं और ऐसे नाफरमानों के सिवा उनका कोई इन्कार नहीं कर सकता (९९)

और उनकी ये हालत है कि जब कभी कोई अहद किया तो उनमें से एक फरीक ने तोड़ डाला बल्कि उनमें से अक्सर तो ईमान ही नहीं रखते (१००)

और जब उनके पास खुदा की तरफ से रसूल (मोहम्मद) आया और उस किताब (तौरैत) की जो उनके पास है तसदीक भी करता है तो उन अहले किताब के एक गिरोह ने किताबे खुदा को अपने पसे पुश्त फेंक दिया गोया वह लोग कुछ जानते ही नहीं और उस मंत्र के पीछे पड़ गए (१०१)

जिसको सुलेमान के ज़माने की सलतनत में शयातीन जपा करते थे हालाँकि सुलेमान ने कुफ्र नहीं इखतेयार किया लेकिन शैतानों ने कुफ्र एखतेयार किया कि वह लोगों को जादू सिरवाया करते थे और वह चीज़ें जो हारूत और मारूत दोनों फ़रिश्तों पर बाइबिल में नाज़िल की गई थी हालाँकि ये दोनों फ़रिश्ते किसी को सिखाते न थे जब तक ये न कह देते थे कि हम दोनों तो फ़क़त (ज़रियाए आज़माइश) है पस तो (इस पर अमल करके) बेईमान न हो जाना उस पर भी उनसे वह (टोटके) सीखते थे जिनकी वजह से मिया बीवी में तफ़रका डालते हालाँकि बग़ैर अज़ने खुदा बन्दी वह अपनी इन बातों से किसी को ज़रर नहीं पहुँचा सकते थे और ये लोग ऐसी बातें सीखते थे जो खुद उन्हें नुक़सान पहुँचाती थी और कुछ (नफ़ा) पहुँचाती थी बावजूद कि वह यकीनन जान चुके थे कि जो शख़्स इन (बुराईयों) का खरीदार हुआ वह आख़िरत में बेनसीब हैं और बेशुबह (मुआवज़ा)

बहुत ही बड़ा है जिसके बदले उन्होंने अपनी जानों को बेचा काश (उसे कुछ) सोचे समझे होते (१०२)

और अगर वह ईमान लाते और जादू वगैरह से बचकर परहेज़गार बनते तो खुदा की दरगाह से जो सवाब मिलता वह उससे कहीं बेहतर होता काश ये लोग (इतना तो) समझते (१०३)

ऐ ईमानवालों तुम (रसूल को अपनी तरफ मुतावज्जे करना चाहो तो) रआना (हमारी रिआयत कर) न कहा करो बल्कि उनज़ुरना (हम पर नज़रे तवज्जो रख) कहा करो और (जी लगाकर) सुनते रहो और काफ़िरों के लिए दर्दनाक अज़ाब है (१०४)

ऐ रसूल अहले किताब में से जिन लोगों ने कुफ़्र इखतेयार किया वह और मुशरेकीन ये नहीं चाहते हैं कि तुम पर तुम्हारे परवरदिगार की तरफ से भलाई (वही) नाज़िल की जाए और (उनका तो इसमें कुछ इजारा नहीं) खुदा जिसको चाहता है अपनी रहमत के लिए खास कर लेता है और खुदा बड़ा फज़ल (करने) वाला है (१०५)

(ऐ रसूल) हम जब कोई आयत मन्सूख करते हैं या तुम्हारे ज़ेहन से मिटा देते हैं तो उससे बेहतर या वैसी ही (और) नाज़िल भी कर देते हैं क्या तुम नहीं जानते कि बेशुबहा खुदा हर चीज़ पर कादिर है (१०६)

क्या तुम नहीं जानते कि आसमान की सलतनत बेशुबहा खास खुदा ही के लिए है और खुदा के सिवा तुम्हारा न कोई सरपरस्त है न मददगार (१०७)

(मुसलमानों) क्या तुम चाहते हो कि तुम भी अपने रसूल से वैसे ही (बेढंगे) सवालात करो जिस तरह साबिक (पहले) ज़माने में मूसा से (बेतुके) सवालात किए गए थे और जिस शख्स ने ईमान के बदले कुफ़्र एखतेयार किया वह तो यकीनी सीधे रास्ते से भटक गया (१०८)

(मुसलमानों) अहले किताब में से अक्सर लोग अपने दिली हसद की वजह से ये ख्वाहिश रखते हैं कि तुमको ईमान लाने के बाद फिर काफ़िर बना दें (और लुत्फ तो ये है कि) उन पर हक़ ज़ाहिर हो चुका है उसके बाद भी (ये तमन्ना बाकी है) पस तुम माफ़ करो और दरगुज़र करो यहाँ तक कि खुदा अपना (कोई और) हुक्म भेजे बेशक खुदा हर चीज़ पर कादिर है (१०९)

और नमाज़ पढ़ते रहो और ज़कात दिये जाओ और जो कुछ भलाई अपने लिए (खुदा के यहाँ) पहले से भेज दोगे उस (के सवाब) को मौजूद पाआगे जो कुछ तुम करते हो उसे खुदा ज़रूर देख रहा है (११०)

और (यहूद) कहते हैं कि यहूद (के सिवा) और (नुसैरा कहते हैं कि) नुसैरा के सिवा कोई बेहिश्त में जाने ही न पाएगा ये उनके ख्याली पुलाव है (ऐ रसूल) तुम उन से कहो कि भला अगर तुम सच्चे हो कि हम ही बेहिश्त में जाएँगे तो अपनी दलील पेश करो (१११)

हाँ अलबत्ता जिस शख्स ने खुदा के आगे अपना सर झुका दिया और अच्छे काम भी करता है तो उसके लिए उसके परवरदिगार के यहाँ उसका बदला (मौजूद) है और (आखेरत में) ऐसे लोगों पर न किसी तरह का खौफ़ होगा और न ऐसे लोग ग़मगीन होंगे (११२)

और यहूद कहते हैं कि नुसैरा का मज़हब कुछ (ठीक) नहीं और नुसैरा कहते हैं कि यहूद का मज़हब कुछ (ठीक) नहीं हालाँकि ये दोनों फरीक़ किताबे (खुदा) पढ़ते रहते हैं इसी तरह उन्हीं जैसी बातें वह (मुशरेकीन अरब) भी किया करते हैं जो (खुदा के एहकाम) कुछ नहीं जानते तो जिस बात में ये लोग पड़े झगड़ते हैं (दुनिया में तो तय न होगा) क़यामत के दिन खुदा उनके दरमियान ठीक फैसला कर देगा (११३)

और उससे बढ़कर ज़ालिम कौन होगा जो खुदा की मसजिदों में उसका नाम लिए जाने से (लोगों को) रोके और उनकी बरबादी के दर पे हो, ऐसों ही को उसमें जाना मुनासिब नहीं मगर सहमे हुए ऐसे ही लोगों के लिए दुनिया में रूसवाई है और ऐसे ही लोगों के लिए आखेरत में बड़ा भारी अज़ाब है (११४)

(तुम्हारे मसजिद में रोकने से क्या होता है क्योंकि सारी ज़मीन) खुदा ही की है (क्या) पूरब (क्या) पच्छिम बस जहाँ कहीं क़िब्ले की तरफ रूख़ करो वही खुदा का सामना है बेशक़ खुदा बड़ी गुन्जाइश वाला और खूब वाक़िफ़ है (११५)

और यहूद कहने लगे कि खुदा औलाद रखता है हालाँकि वह (इस बखेड़े से) पाक है बल्कि जो कुछ ज़मीन व आसमान में है सब उसी का है और सब उसकी के फरमाबरदार हैं (११६)

(वही) आसमान व ज़मीन का मोजिद है और जब किसी काम का करना ठान लेता है तो उसकी निसबत सिर्फ कह देता है कि “हो जा” पस वह (खुद ब खुद) हो जाता है (११७)

और जो (मुशरेकीन) कुछ नहीं जानते कहते हैं कि खुदा हमसे (खुद) कलाम क्यों नहीं करता, या हमारे पास (खुद) कोई निशानी क्यों नहीं आती, इसी तरह उन्हीं की सी बातें वह कर चुके हैं जो उनसे पहले थे उन सब के दिल आपस में मिलते जुलते हैं जो लोग यकीन रखते हैं उनको तो अपनी निशानियाँ क्यों साफतौर पर दिखा चुके (११८)

(ऐ रसूल) हमने तुमको दीने हक के साथ (बेहिशत की) खुशखबरी देने वाला और (अज़ाब से) डराने वाला बनाकर भेजा है और दोज़खियों के बारे में तुमसे कुछ न पूछा जाएगा (११९)

और (ऐ रसूल) न तो यहूदी कभी तुमसे रज़ामंद होंगे न नुसैरा यहाँ तक कि तुम उनके मज़हब की पैरवी करो (ऐ रसूल उनसे) कह दो कि बस खुदा ही की हिदायत तो हिदायत है (बाकी ढकोसला है) और अगर तुम इसके बाद भी कि तुम्हारे पास इल्म (कुरान) आ चुका है उनकी ख्वाहिशों पर चले तो (याद रहे कि

फिर) तुमको खुदा (के ग़ज़ब) से बचाने वाला न कोई सरपरस्त होगा न मददगार
(१२०)

जिन लोगों को हमने किताब (कुरान) दी है वह लोग उसे इस तरह पढ़ते रहते हैं जो उसके पढ़ने का हक़ है यही लोग उस पर ईमान लाते हैं और जो उससे इनकार करते हैं वही लोग घाटे में हैं (१२१)

बनी इसराईल मेरी उन नेअमतों को याद करो जो मैंने तुम को दी हैं और ये कि मैंने तुमको सारे जहाँन पर फज़ीलत दी (१२२)

और उस दिन से डरो जिस दिन कोई शख़्स किसी की तरफ से न फिदया हो सकेगा और न उसकी तरफ से कोई मुआवेज़ा कुबूल किया जाएगा और न कोई सिफारिश ही फायदा पहुँचा सकेगी, और न लोग मदद दिए जाएँगे (१२३)

(ऐ रसूल) बनी इसराईल को वह वक़्त भी याद दिलाओ जब इबराहीम को उनके परवरदिगार ने चन्द बातों में आज़माया और उन्होंने पूरा कर दिया तो खुदा ने फरमाया मैं तुमको (लोगों का) पेशवा बनाने वाला हूँ (हज़रत इबराहीम ने) अर्ज़ की और मेरी औलाद में से फरमाया (हाँ मगर) मेरे इस अहद पर ज़ालिमों में से कोई शख़्स फ़ायज़ नहीं हो सकता (१२४)

(ऐ रसूल वह वक़्त भी याद दिलाओ) जब हमने ख़ानए काबा को लोगों के सवाब और पनाह की जगह करार दी और हुक़म दिया गया कि इबराहीम की (इस) जगह को नमाज़ की जगह बनाओ और इबराहीम व इसमाइल से अहद व पैमान

लिया कि मेरे (उस) घर को तवाफ़ और एतकाफ़ और रूकू और सजदा करने वालों के वास्ते साफ़ सुथरा रखो (१२५)

और (ऐ रसूल वह वक़्त भी याद दिलाओ) जब इबराहीम ने दुआ माँगी कि ऐ मेरे परवरदिगार इस (शहर) को पनाह व अमन का शहर बना, और उसके रहने वालों में से जो खुदा और रोज़े आखिरत पर ईमान लाए उसको तरह-तरह के फल खाने को दें खुदा ने फरमाया (अच्छा मगर) वो कुफ़र इखतेयार करेगा उसकी दुनिया में चन्द रोज़ (उन चीज़ो से) फायदा उठाने दूँगा फिर (आखेरत में) उसको मजबूर करके दोज़ख की तरफ़ खींच ले जाऊँगा और वह बहुत बुरा ठिकाना है (१२६)

और (वह वक़्त याद दिलाओ) जब इबराहीम व इसमाईल खानाए काबा की बुनियादें बुलन्द कर रहे थे (और दुआ) माँगते जाते थे कि ऐ हमारे परवरदिगार हमारी (ये खिदमत) कुबूल कर बेशक तू ही (दूआ का) सुनने वाला (और उसका) जानने वाला है (१२७)

(और) ऐ हमारे पालने वाले तू हमें अपना फरमाबरदार बन्दा बना हमारी औलाद से एक गिरोह (पैदा कर) जो तेरा फरमाबरदार हो, और हमको हमारे हज की जगहों दिखा दे और हमारी तौबा कुबूल कर, बेशक तू ही बड़ा तौबा कुबूल करने वाला मेहरबान है (१२८)

(और) ऐ हमारे पालने वाले मक्के वालों में उन्हीं में से एक रसूल को भेज जो उनको तेरी आयतें पढ़कर सुनाए और आसमानी किताब और अक़ल की बातें

सिखाए और उन (के नुफ़ूस) के पाकीज़ा कर दें बेशक तू ही ग़ालिब और साहिबे तदबीर है (१२९)

और कौन है जो इबराहीम के तरीके से नफरत करे मगर जो अपने को अहमक बनाए और बेशक हमने उनको दुनिया में भी मुन्तिखब कर लिया और वह ज़रूर आखेरत में भी अच्छों ही में से होंगे (१३०)

जब उनसे उनके परवरदिगार ने कहा इस्लाम कुबूल करो तो अर्ज़ में सारे जहाँ के परवरदिगार पर इस्लाम लाया (१३१)

और इसी तरीके की इबराहीम ने अपनी औलाद से वसीयत की और याकूब ने (भी) कि ऐ फरज़न्दों खुदा ने तुम्हारे वास्ते इस दीन (इस्लाम) को पसन्द फरमाया है पस तुम हरगिज़ न मरना मगर मुसलमान ही होकर (१३२)

(ऐ यहूद) क्या तुम उस वक़्त मौजूद थे जब याकूब के सर पर मौत आ खड़ी हुई उस वक़्त उन्होंने अपने बेटों से कहा कि मेरे बाद किसी की इबादत करोगे कहने लगे हम आप के माबूद और आप के बाप दादाओं इबराहीम व इस्माइल व इसहाक के माबूद व यकता खुदा की इबादत करेंगे और हम उसके फरमाबरदार हैं (१३३)

(ऐ यहूद) वह लोग थे जो चल बसे जो उन्होंने कमाया उनके आगे आया और जो तुम कमाओगे तुम्हारे आगे आएगा और जो कुछ भी वह करते थे उसकी पूछगछ तुमसे नहीं होगी (१३४)

(यहूदी ईसाई मुसलमानों से) कहते हैं कि यहूद या नुसरैनी हो जाओ तो राहे रास्त पर आ जाओगे (ऐ रसूल उनसे) कह दो कि हम इबराहीम के तरीके पर हैं जो बातिल से कतरा कर चलते थे और मुशरेकीन से न थे (१३५)

(और ऐ मुसलमानों तुम ये) कहो कि हम तो खुदा पर ईमान लाए हैं और उस पर जो हम पर नाज़िल किया गया (कुरान) और जो सहीफ़े इबराहीम व इसमाइल व इसहाक व याकूब और औलादे याकूब पर नाज़िल हुए थे (उन पर) और जो किताब मूसा व ईसा को दी गई (उस पर) और जो और पैग़म्बरों को उनके परवरदिगार की तरफ से उन्हें दिया गया (उस पर) हम तो उनमें से किसी (एक) में भी तफरीक नहीं करते और हम तो खुदा ही के फरमाबरदार हैं (१३६)

पस अगर ये लोग भी उसी तरह ईमान लाए हैं जिस तरह तुम तो अलबत्ता राहे रास्त पर आ गए और अगर वह इस तरीके से मुँह फेर लें तो बस वह सिर्फ तुम्हारी ही ज़िद पर है तो (ऐ रसूल) उन (के शर) से (बचाने को) तुम्हारे लिए खुदा काफ़ी होगा और वह (सबकी हालत) खूब जानता (और) सुनता है (१३७)

(मुसलमानों से कहो कि) रंग तो खुदा ही का रंग है जिसमें तुम रंगे गए और खुदाई रंग से बेहतर कौन रंग होगा और हम तो उसी की इबादत करते हैं (१३८)

(ऐ रसूल) तुम उनसे पूछो कि क्या तुम हम से खुदा के बारे झगड़ते हो हालाँकि वही हमारा (भी) परवरदिगार है (वही) तुम्हारा भी (परवरदिगार है) हमारे

लिए है हमारी कारगुजारियाँ और तुम्हारे लिए तुम्हारी कारसतानियाँ और हम तो निरेखरे उसी में हैं (१३९)

क्या तुम कहते हो कि इब्राहीम व इस्माइल व इसहाक व आलौदें याकूब सब के सब यहूदी या नुसैरनी थे (ऐ रसूल उनसे) पूछो तो कि तुम ज्यादा वाकिफ़ हो या खुदा और उससे बढ़कर कौन ज़ालिम होगा जिसके पास खुदा की तरफ से गवाही (मौजूद) हो (कि वह यहूदी न थे) और फिर वह छिपाए और जो कुछ तुम करते हो खुदा उससे बेखबर नहीं (१४०)

ये वह लोग थे जो सिधार चुके जो कुछ कमा गए उनके लिए था और जो कुछ तुम कमाओगे तुम्हारे लिए होगा और जो कुछ वह कर गुज़रे उसकी पूछगछ तुमसे न होगी (१४१)

बाज़ अहमक़ लोग ये कह बैठेंगे कि मुसलमान जिस क़िबले बैतुल मुक़द्दस की तरफ पहले से सजदा करते थे उस से दूसरे क़िबले की तरफ मुड़ जाने का बाइस हुआ। ऐ रसूल तुम उनके जवाब में कहो कि पूरब पच्छिम सब खुदा का है जिसे चाहता है सीधे रास्ते की तरफ हिदायत करता है (१४२)

और जिस तरह तुम्हारे क़िबले के बारे में हिदायत की उसी तरह तुम को आदिल उम्मत बनाया ताकि और लोगों के मुक़ाबले में तुम गवाह बनो और रसूल मोहम्मद तुम्हारे मुक़ाबले में गवाह बनें और (ऐ रसूल) जिस क़िबले की तरफ तुम पहले सज़दा करते थे हम ने उसको को सिर्फ़ इस वजह से क़िबला करार दिया था

कि जब क़िबला बदला जाए तो हम उन लोगों को जो रसूल की पैरवी करते हैं हम उन लोगों से अलग देख लें जो उलटे पाव फिरते हैं अगरचे ये उलट फेर सिवा उन लोगों के जिन की ख़ुदा ने हिदायत की है सब पर शाक़ ज़रूर है और ख़ुदा ऐसा नहीं है कि तुम्हारे ईमान नमाज़ को जो बैतुलमुक़द्दस की तरफ पढ़ चुके हो बरबाद कर दे बेशक ख़ुदा लोगों पर बड़ा ही रफ़ीक़ व मेहरबान है। (१४३)

ऐ रसूल क़िबला बदलने के वास्ते बेशक तुम्हारा बार बार आसमान की तरफ मुँह करना हम देख रहे हैं तो हम ज़रूर तुम को ऐसे क़िबले की तरफ फेर दें कि तुम निहाल हो जाओ अच्छा तो नमाज़ ही में तुम मस्जिदे मोहतरम काबे की तरफ मुँह कर लो और ऐ मुसलमानों तुम जहाँ कही भी हो उसी की तरफ अपना मुँह कर लिया करो और जिन लोगों को किताब तौरैत वगैरह दी गयी है वह बख़ूबी जानते हैं कि ये तबदील क़िबले बहुत बजा व दुरुस्त है और उस के परवरदिगार की तरफ से है और जो कुछ वह लोग करते हैं उस से ख़ुदा बेख़बर नहीं (१४४)

और अगर एहले किताब के सामने दुनिया की सारी दलीले पेश कर दोगे तो भी वह तुम्हारे क़िबले को न मानेंगे और न तुम ही उनके क़िबले को मानने वाले हो और ख़ुद एहले किताब भी एक दूसरे के क़िबले को नहीं मानते और जो इल्म कुरान तुम्हारे पास आ चुका है उसके बाद भी अगर तुम उनकी ख़्वाहिश पर चले तो अलबत्ता तुम नाफ़रमान हो जाओगे (१४५)

जिन लोगों को हमने किताब (तौरैत वगैरह) दी है वह जिस तरह अपने बेटों को पहचानते हैं उसी तरह तरह वह उस पैगम्बर को भी पहचानते हैं और उन में कुछ लोग तो ऐसे भी हैं जो दीदए व दानिस्ता {जान बुझकर} हक़ बात को छिपाते हैं (१४६)

ऐ रसूल तबदीले क़िबला तुम्हारे परवरदिगार की तरफ से हक़ है पस तुम कहीं शक करने वालों में से न हो जाना (१४७)

और हर फरीक़ के वास्ते एक सिम्त है उसी की तरफ वह नमाज़ में अपना मुँह कर लेता है पस तुम ऐ मुसलमानों झगड़े को छोड़ दो और नेकियों में उन से लपक के आगे बढ़ जाओ तुम जहाँ कहीं होंगे खुदा तुम सबको अपनी तरफ ले आएगा बेशक़ खुदा हर चीज़ पर कादिर है (१४८)

और (ऐ रसूल) तुम जहाँ से जाओ (यहाँ तक मक्का से) तो भी नमाज़ में तुम अपना मुँह मस्जिदे मोहतरम (काबा) की तरफ़ कर लिया करो और बेशक़ ये नया क़िबला तुम्हारे परवरदिगार की तरफ से हक़ है (१४९)

और तुम्हारे कामों से खुदा गाफिल नहीं है और (ऐ रसूल) तुम जहाँ से जाओ (यहाँ तक के मक्का से तो भी) तुम (नमाज़ में) अपना मुँह मस्जिदे हराम की तरफ़ कर लिया करो और (ऐ रसूल) तुम जहाँ कहीं हुआ करो तो नमाज़ में अपना मुँह उसी काबा की तरफ़ कर लिया करो (बार बार हुक्म देने का एक फायदा ये है ताकि लोगो का इल्ज़ाम तुम पर न आने पाए मगर उन में से जो लोग

नाहक हठधर्मी करते हैं वह तो ज़रूर इल्ज़ाम देंगे) तो तुम लोग उनसे डरो नहीं और सिर्फ़ मुझसे डरो और (दूसरा फ़ायदा ये है) ताकि तुम पर अपनी नेअमत पूरी कर दूँ (१५०)

और तीसरा फ़ायदा ये है ताकि तुम हिदायत पाओ मुसलमानों ये एहसान भी वैसा ही है जैसे हम ने तुम में तुम ही में का एक रसूल भेजा जो तुमको हमारी आयतें पढ़ कर सुनाए और तुम्हारे नफ़स को पाकीज़ा करे और तुम्हें किताब कुरान और अक़ल की बातें सिखाए और तुम को वह बातें बताए जिन की तुम्हें पहले से खबर भी न थी (१५१)

पस तुम हमारी याद रखो तो मैं भी तुम्हारा ज़िक्र (ख़ैर) किया करूँगाँ और मेरा शूक्रिया अदा करते रहो और नाशुक्रि न करो (१५२)

ऐ ईमानदारों मुसीबत के वक़्त सब्र और नमाज़ के ज़रिए से खुदा की मदद माँगों बेशक़ खुदा सब्र करने वालों ही का साथी है (१५३)

और जो लोग खुदा की राह में मारे गए उन्हें कभी मुर्दा न कहना बल्कि वह लोग ज़िन्दा हैं मगर तुम उनकी ज़िन्दगी की हकीकत का कुछ भी शऊर नहीं रखते (१५४)

और हम तुम्हें कुछ खौफ़ और भूख से और मालों और जानों और फलों की कमी से ज़रूर आज़माएँ और (ऐ रसूल) ऐसे सब्र करने वालों को खुशख़बरी दे दो (१५५)

कि जब उन पर कोई मुसीबत आ पड़ी तो वह (बेसाख्ता) बोल उठे हम तो खुदा ही के हैं और हम उसी की तरफ लौट कर जाने वाले हैं (१५६)

उन्हीं लोगों पर उनके परवरदिगार की तरफ से इनायतें हैं और रहमत और यही लोग हिदायत याफ़ता है (१५७)

बेशक (कोहे) सफ़ा और (कोह) मरवा खुदा की निशानियों में से हैं पस जो शख़्स ख़ानए काबा का हज या उमरा करे उस पर उन दोनो के (दरमियान) तवाफ़ (आमद ओ रफ़त) करने में कुछ गुनाह नहीं (बल्कि सवाब है) और जो शख़्स खुश खुश नेक काम करे तो फिर खुदा भी क़दरदाँ (और) वाक़िफ़कार है (१५८)

बेशक जो लोग हमारी इन रौशन दलीलों और हिदायतों को जिन्हें हमने नाज़िल किया उसके बाद छिपाते हैं जबकि हम किताब तौरैत में लोगों के सामने साफ़ साफ़ बयान कर चुके हैं तो यही लोग हैं जिन पर खुदा भी लानत करता है और लानत करने वाले भी लानत करते हैं (१५९)

मगर जिन लोगों ने (हक़ छिपाने से) तौबा की और अपनी ख़राबी की इसलाह कर ली और जो किताबे खुदा में है साफ़ साफ़ बयान कर दिया पस उन की तौबा मैं कुबूल करता हूँ और मैं तो बड़ा तौबा कुबूल करने वाला मेहरबान हूँ (१६०)

बेशक जिन लोगों ने कुफ़र एख़तेयार किया और कुफ़र ही की हालत में मर गए उन्ही पर ख़ुदा की और फरिश्तो की और तमाम लोगों की लानत है हमेशा उसी फटकार में रहेंगे (१६१)

न तो उनके अज़ाब ही में तख़्फ़ीफ़ {कमी} की जाएगी (१६२)

और न उनको अज़ाब से मोहलत दी जाएगी और तुम्हारा माबूद तो वही यकता ख़ुदा है उस के सिवा कोई माबूद नहीं जो बड़ा मेहरबान रहम वाला है (१६३)

बेशक आसमान व ज़मीन की पैदाइश और रात दिन के रदो बदल में और क़श्तियों जहाज़ों में जो लोगों के नफे की चीज़े (माले तिजारत वगैरह दरिया) में ले कर चलते हैं और पानी में जो ख़ुदा ने आसमान से बरसाया फिर उस से ज़मीन को मुर्दा (बेकार) होने के बाद जिला दिया (शादाब कर दिया) और उस में हर क़िस्म के जानवर फैला दिये और हवाओं के चलाने में और अब्र में जो आसमान व ज़मीन के दरमियान ख़ुदा के हुक्म से घिरा रहता है (इन सब बातों में) अक़ल वालों के लिए बड़ी बड़ी निशानियाँ हैं (१६४)

और बाज़ लोग ऐसे भी हैं जो ख़ुदा के सिवा औरों को भी ख़ुदा का मिसल व शरीक बनाते हैं (और) जैसी मोहब्बत ख़ुदा से रखनी चाहिए वैसी ही उन से रखते हैं और जो लोग ईमानदार हैं वह उन से कहीं बढ़ कर ख़ुदा की उलफ़त रखते हैं और काश ज़ालिमों को (इस वक़्त) वह बात सूझती जो अज़ाब देखने के बाद

सूझेगी कि यकीनन हर तरह की कूवत खुदा ही को है और ये कि बेशक खुदा बड़ा सख्त अज़ाब वाला है (१६५)

(वह क्या सख्त वक़्त होगा) जब पेशवा लोग अपने पैरवो से अपना पीछा छुड़ाएंगे और (ब चष्में खुद) अज़ाब को देखेंगे और उनके बाहमी ताल्लुकात टूट जाएँगे (१६६)

और पैरव कहने लगेंगे कि अगर हमें कहीं फिर (दुनिया में) पलटना मिले तो हम भी उन से इसी तरह अलग हो जायेंगे जिस तरह ऐन वक़्त पर ये लोग हम से अलग हो गए यूँ ही खुदा उन के आमाल को दिखाएगा जो उन्हें (सर तापा पास ही) पास दिखाई देंगे और फिर भला कब वह दोज़ख से निकल सकते हैं (१६७)

ऐ लोगों जो कुछ ज़मीन में हैं उस में से हलाल व पाकीज़ा चीज़ (शौक से) खाओ और शैतान के क़दम ब क़दम न चलो वह तो तुम्हारा ज़ाहिर ब ज़ाहिर दुश्मन है (१६८)

वह तो तुम्हें बुराई और बदकारी ही का हुक्म करेगा और ये चाहेगा कि तुम बे जाने बूझे खुदा पर बोहतान बाँधों (१६९)

और जब उन से कहा जाता है कि जो हुक्म खुदा की तरफ से नाज़िल हुआ है उस को मानो तो कहते हैं कि नहीं बल्कि हम तो उसी तरीके पर चलेंगे जिस

पर हमने अपने बाप दादाओं को पाया अगरचे उन के बाप दादा कुछ भी न समझते हों और न राहे रास्त ही पर चलते रहे हों (१७०)

और जिन लोगों ने कुफ़्र एख़्तियार किया उन की मिसाल तो उस शख्स की मिसाल है जो ऐसे जानवर को पुकार के अपना हलक़ फाड़े जो आवाज़ और पुकार के सिवा सुनता (समझता खाक) न हो ये लोग बहरे गूँगे अन्धें हैं कि खाक नहीं समझते (१७१)

ऐ ईमानदारों जो कुछ हम ने तुम्हें दिया है उस में से सुथरी चीज़ें (शौक़ से) खाओ और अगर ख़ुदा ही की इबादत करते हो तो उसी का शुक्र करो (१७२)

उसने तो तुम पर बस मुर्दा जानवर और खून और सूअर का गोष्ठ और वह जानवर जिस पर ज़बह के वक़्त ख़ुदा के सिवा और किसी का नाम लिया गया हो हराम किया है पस जो शख्स मजबूर हो और सरकशी करने वाला और ज़्यादती करने वाला न हो (और उनमे से कोई चीज़ खा ले) तो उसपर गुनाह नहीं है बेशक ख़ुदा बड़ा बख़शने वाला मेहरबान है (१७३)

बेशक जो लोग इन बातों को जो ख़ुदा ने किताब में नाज़िल की है छिपाते हैं और उसके बदले थोड़ी सी कीमत (दुनियावी नफ़ा) ले लेते हैं ये लोग बस अँगारों से अपने पेट भरते हैं और क़यामत के दिन ख़ुदा उन से बात तक तो करेगा नहीं और न उन्हें (गुनाहों से) पाक करेगा और उन्हीं के लिए दर्दनाक अज़ाब है (१७४)

यही लोग वह हैं जिन्होंने हिदायत के बदले गुमराही मोल ली और बख्शिय्य (खुदा) के बदले अज़ाब पस वह लोग दोज़ख की आग के क्योकर बरदाष्ट करेगे (१७५)

ये इसलिए कि खुदा ने बरहक किताब नाज़िल की और बेशक जिन लोगों ने किताबे खुदा में रद्दो बदल की वह लोग बड़े पल्ले दरजे की मुखालेफत में हैं (१७६)

नेकी कुछ यही थोड़ी है कि नमाज़ में अपने मुँह पूरब या पश्चिम की तरफ़ कर लो बल्कि नेकी तो उसकी है जो खुदा और रोज़े आखिरत और फरिश्तों और खुदा की किताबों और पैगम्बरों पर ईमान लाए और उसकी उलफत में अपना माल कराबत दारों और यतीमों और मोहताजो और परदेसियों और माँगने वालों और लौन्डी गुलाम (के गुलू खलासी) में सर्फ करे और पाबन्दी से नमाज़ पढे और ज़कात देता रहे और जब कोई एहद किया तो अपने क़ौल के पूरे हो और फ़क्र व फाक्रा रन्ज और घुटन के वक़्त साबित क़दम रहे यही लोग वह हैं जो दावए ईमान में सच्चे निकले और यही लोग परहेज़गार है (१७७)

ऐ मोमिनों जो लोग (नाहक) मार डाले जाएँ उनके बदले में तुम को जान के बदले जान लेने का हुक्म दिया जाता है आज़ाद के बदले आज़ाद और गुलाम के बदले गुलाम और औरत के बदले औरत पस जिस (क़ातिल) को उसके ईमानी भाई तालिबे कैसास की तरफ से कुछ माफ़ कर दिया जाये तो उसे भी उसके क़दम ब क़दम नेकी करना और खुश मआमलती से (खून बहा) अदा कर देना चाहिए ये

तुम्हारे परवरदिगार की तरफ आसानी और मेहरबानी है फिर उसके बाद जो ज़्यादाती करे तो उस के लिए दर्दनाक अज़ाब है (१७८)

और ऐ अक़लमनदों क़सास (के क़वाएद मुक़रर कर देने) में तुम्हारी ज़िन्दगी है (और इसीलिए जारी किया गया है ताकि तुम ख़ूरेज़ी से) परहेज़ करो (१७९)

(मुसलमानों) तुम को हुक्म दिया जाता है कि जब तुम में से किसी के सामने मौत आ खड़ी हो बशर्ते कि वह कुछ माल छोड़ जाएं तो माँ बाप और क़राबतदारों के लिए अच्छी वसीयत करें जो ख़ुदा से डरते हैं उन पर ये एक हक़ है (१८०)

फिर जो सुन चुका उसके बाद उसे कुछ का कुछ कर दे तो उस का गुनाह उन्हीं लोगों की गरदन पर है जो उसे बदल डालें बेशक ख़ुदा सब कुछ जानता और सुनता है (१८१)

(हाँ अलबत्ता) जो शख्स वसीयत करने वाले से बेजा तरफ़दारी या बे इन्साफी का ख़ौफ़ रखता है और उन वारिसों में सुलह करा दे तो उस पर बदलने का कुछ गुनाह नहीं है बेशक ख़ुदा बड़ा बख़शने वाला मेहरबान है (१८२)

ऐ ईमानदारों रोज़ा रखना जिस तरह तुम से पहले के लोगों पर फ़र्ज़ था उसी तरह तुम पर भी फ़र्ज़ किया गया ताकि तुम उस की वजह से बहुत से गुनाहों से बचो (१८३)

(वह भी हमेशा नहीं बल्कि) गिनती के चन्द रोज़ इस पर भी (रोज़े के दिनों में) जो शख्स तुम में से बीमार हो या सफ़र में हो तो और दिनों में जितने क़ज़ा हुए हो) गिन के रख ले और जिन्हें रोज़ा रखने की क़वत है और न रखें तो उन पर उस का बदला एक मोहताज को खाना खिला देना है और जो शख्स अपनी खुशी से भलाई करे तो ये उस के लिए ज़्यादा बेहतर है और अगर तुम समझदार हो तो (समझ लो कि फ़िदये से) रोज़ा रखना तुम्हारे हक़ में बहरहाल अच्छा है (१८४)

(रोज़ों का) महीना रमज़ान है जिस में क़ुरान नाज़िल किया गया जो लोगों का रहनुमा है और उसमें रहनुमाई और (हक़ व बातिल के) तमीज़ की रौशन निशानियाँ हैं (मुसलमानों) तुम में से जो शख्स इस महीने में अपनी जगह पर हो तो उसको चाहिए कि रोज़ा रखे और जो शख्स बीमार हो या फिर सफ़र में हो तो और दिनों में रोज़े की गिनती पूरी करे ख़ुदा तुम्हारे साथ आसानी करना चाहता है और तुम्हारे साथ सख़्ती करनी नहीं चाहता और (शूमार का हुक्म इस लिए दिया है) ताकि तुम (रोज़ो की) गिनती पूरी करो और ताकि ख़ुदा ने जो तुम को राह पर लगा दिया है उस नेअमत पर उस की बड़ाई करो और ताकि तुम शुक्र गुज़ार बनो (१८५)

(ऐ रसूल) जब मेरे बन्दे मेरा हाल तुमसे पूछे तो (कह दो कि) मैं उन के पास ही हूँ और जब मुझसे कोई दुआ माँगता है तो मैं हर दुआ करने वालों की

दुआ (सुन लेता हूँ और जो मुनासिब हो तो) कुबूल करता हूँ पस उन्हें चाहिए कि मेरा भी कहना माने) और मुझ पर ईमान लाएँ (१८६)

ताकि वह सीधी राह पर आ जाए (मुसलमानों) तुम्हारे वास्ते रोज़ों की रातों में अपनी बीवियों के पास जाना हलाल कर दिया गया औरतें (गोया) तुम्हारी चोली हैं और तुम (गोया उन के दामन हो) खुदा ने देखा कि तुम (गुनाह) करके अपना नुकसान करते (कि आँख बचा के अपनी बीबी के पास चले जाते थे) तो उसने तुम्हारी तौबा कुबूल की और तुम्हारी खता से दर गुज़र किया पस तुम अब उनसे हम बिस्तरी करो और (औलाद) जो कुछ खुदा ने तुम्हारे लिए (तकदीर में) लिख दिया है उसे माँगों और खाओ और पियो यहाँ तक कि सुबह की सफेद धारी (रात की) काली धारी से आसमान पर पूरब की तरफ़ तक तुम्हें साफ नज़र आने लगे फिर रात तक रोज़ा पूरा करो और हाँ जब तुम मस्जिदों में एतेकाफ़ करने बैठो तो उन से (रात को भी) हम बिस्तरी न करो ये खुदा की (मुअय्युन की हुयी) हदे हैं तो तुम उनके पास भी न जाना यूँ खुल्लम खुल्ला खुदा अपने एहकाम लोगों के सामने बयान करता है ताकि वह लोग (नाफ़रमानी से) बचें (१८७)

और आपस में एक दूसरे का माल नाहक़ न खाओ और न माल को (रिष्वत में) हुक्काम के यहाँ झोंक दो ताकि लोगों के माल में से (जो) कुछ हाथ लगे नाहक़ खुर्द बुर्द कर जाओ हालाकि तुम जानते हो (१८८)

(ऐ रसूल) तुम से लोग चाँद के बारे में पूछते हैं (कि क्यो घटता बढ़ता है) तुम कह दो कि उससे लोगों के (दुनियावी) अम्र और हज के अवकात मालूम होते हैं और ये कोई भली बात नहीं है कि घरों में पिछवाड़े से फाँद के) आओ बल्कि नेकी उसकी है जो परहेज़गारी करे और घरों में आना हो तो) उनके दरवाजों की तरफ से आओ और खुदा से डरते रहो ताकि तुम मुराद को पहुँचो (१८९)

और जो लोग तुम से लड़े तुम (भी) खुदा की राह में उनसे लड़ो और ज़्यादाती न करो (क्योंकि) खुदा ज़्यादाती करने वालों को हरगिज़ दोस्त नहीं रखता (१९०)

और तुम उन (मुशरिकों) को जहाँ पाओ मार ही डालो और उन लोगों ने जहाँ (मक्का) से तुम्हें शहर बदर किया है तुम भी उन्हें निकाल बाहर करो और फितना परदाज़ी (शिरक) खूँरेज़ी से भी बढ़ के है और जब तक वह लोग (कुफ़्रार) मस्जिद हाराम (काबा) के पास तुम से न लड़े तुम भी उन से उस जगह न लड़ों पस अगर वह तुम से लड़े तो बेखटके तुम भी उन को क़त्ल करो काफ़िरों की यही सज़ा है (१९१)

फिर अगर वह लोग बाज़ रहें तो बेशक खुदा बड़ा बख़्शने वाला मेहरबान है (१९२)

और उन से लड़े जाओ यहाँ तक कि फ़साद बाक़ी न रहे और सिर्फ़ खुदा ही का दीन रह जाए फिर अगर वह लोग बाज़ रहे तो उन पर ज़्यादाती न करो क्य़ांकि ज़ालिमों के सिवा किसी पर ज़्यादाती (अच्छी) नहीं (१९३)

हुरमत वाला महीना हुरमत वाले महीने के बराबर है (और कुछ महीने की खुसूसियत नहीं) सब हुरमत वाली चीज़ें एक दूसरे के बराबर हैं पस जो शख्स तुम पर ज़्यादाती करे तो जैसी ज़्यादाती उसने तुम पर की है वैसी ही ज़्यादाती तुम भी उस पर करो और खुदा से डरते रहो और खूब समझ लो कि खुदा परहेज़गारों का साथी है (१९४)

और खुदा की राह में खर्च करो और अपने हाथ जान हलाकत में न डालो और नेकी करो बेशक खुदा नेकी करने वालों को दोस्त रखता है (१९५)

और सिर्फ़ खुदा ही के वास्ते हज और उमरा को पूरा करो अगर तुम बीमारी वगैरह की वजह से मजबूर हो जाओ तो फिर जैसी कुरबानी मयस्सर आये (कर दो) और जब तक कुरबानी अपनी जगह पर न पहुँच जाये अपने सर न मुँडवाओ फिर जब तुम में से कोई बीमार हो या उसके सर में कोई तकलीफ हो तो (सर मुँडवाने का बदला) रोज़े या खैरात या कुरबानी है पस जब मुतमड़न रहों तो जो शख्स हज तमत्तो का उमरा करे तो उसको जो कुरबानी मयस्सर आये करनी होगी और जिस से कुरबानी ना मुमकिन हो तो तीन रोज़े ज़ामानए हज में (रखने हांगे) और सात रोज़े जब तुम वापस आओ ये पूरा दहाई है ये हुक्म उस शख्स के वास्ते

है जिस के लड़के बाले मस्जिदुल हराम (मक्का) के बाशिन्दे न हो और खुदा से डरो और समझ लो कि खुदा बड़ा सख्त अज़ाब वाला है (१९६)

हज के महीने तो (अब सब को) मालूम हैं (शव्वाल, ज़ीकादा, जिलहज) पस जो शख्स उन महीनों में अपने ऊपर हज लाज़िम करे तो (एहराम से आखिर हज तक) न औरत के पास जाए न कोई और गुनाह करे और न झगड़े और नेकी का कोई सा काम भी करों तो खुदा उस को खूब जानता है और (रास्ते के लिए) ज़ाद राह मुहिय्या करो और सब में बेहतर ज़ाद राह परहेज़गारी है और ऐ अक्लमन्दों मुझ से डरते रहो (१९७)

इस में कोई इल्ज़ाम नहीं है कि (हज के साथ) तुम अपने परवरदिगार के फज़ल (नफ़ा तिजारत) की ख्वाहिश करो और फिर जब तुम अरफात से चल खड़े हो तो मशअरुल हराम के पास खुदा का जिक्र करो और उस की याद भी करो तो जिस तरह तुम्हें बताया है अगरचे तुम इसके पहले तो गुमराहो से थे (१९८)

फिर जहाँ से लोग चल खड़े हों वहीं से तुम भी चल खड़े हो और उससे मग़फिरत की दुआ माँगों बेशक खुदा बड़ा बख़्शने वाला मेहरबान है (१९९)

फिर जब तुम अरक़ाने हज बजा ला चुको तो तुम इस तरह ज़िक्रे खुदा करो जिस तरह तुम अपने बाप दादाओं का ज़िक्र करते हो बल्कि उससे बढ़ कर के फिर बाज़ लोग ऐसे हैं जो कहते हैं कि ऐ मेरे परवरदिगार हमको जो (देना है) दुनिया ही में दे दे हालाकि (फिर) आखिरत में उनका कुछ हिस्सा नहीं (२००)

और बाज़ बन्दे ऐसे हैं कि जो दुआ करते हैं कि ऐ मेरे पालने वाले मुझे दुनिया में नेअमत दे और आखिरत में सवाब दे और दोज़ख की बाग से बचा (२०१)

यही वह लोग हैं जिनके लिए अपनी कमाई का हिस्सा चैन है (२०२)

और खुदा बहुत जल्द हिसाब लेने वाला है (निस्फ़) और इन गिनती के चन्द दिनों तक (तो) खुदा का ज़िक्र करो फिर जो शख्स जल्दी कर बैठे और (मिना) से और दो ही दिन में चल खड़ा हो तो उस पर भी गुनाह नहीं है और जो (तीसरे दिन तक) ठहरा रहे उस पर भी कुछ गुनाह नहीं लेकिन यह रियायत उसके वास्ते है जो परहेज़गार हो, और खुदा से डरते रहो और यक्रीन जानो कि एक दिन तुम सब के सब उसकी तरफ क़ब्रों से उठाए जाओगे (२०३)

ऐ रसूल बाज़ लोग मुनाफिक्रीन से ऐसे भी हैं जिनकी चिकनी चुपड़ी बातें (इस ज़रा सी) दुनियावी ज़िन्दगी में तुम्हें बहुत भाती है और वह अपनी दिली मोहब्बत पर खुदा को गवाह मुक़र्रर करते हैं हालाँकि वह तुम्हारे दुष्मनों में सबसे ज़्यादा झगड़ालू हैं (२०४)

और जहाँ तुम्हारी मोहब्बत से मुँह फेरा तो इधर उधर दौड़ धूप करने लगा ताकि मुल्क में फ़साद फैलाए और ज़राअत {खेती बाड़ी} और मवेशी का सत्यानास करे और खुदा फसाद को अच्छा नहीं समझता (२०५)

और जब कहा जाता है कि खुदा से डरो तो उसे गुरुर गुनाह पर उभारता है बस ऐसे कम्बख्त के लिए जहन्नुम ही काफी है और बहुत ही बुरा ठिकाना है (२०६)

और लोगों में से खुदा के बन्दे कुछ ऐसे हैं जो खुदा की (खुशनुदी) हासिल करने की गरज़ से अपनी जान तक बेच डालते हैं और खुदा ऐसे बन्दों पर बड़ा ही शफ़क़्त वाला है (२०७)

ईमान वालों तुम सबके सब एक बार इस्लाम में (पूरी तरह) दाखिल हो जाओ और शैतान के क़दम ब क़दम न चलो वह तुम्हारा यक़ीनी ज़ाहिर ब ज़ाहिर दुश्मन है (२०८)

फिर जब तुम्हारे पास रौशन दलीले आ चुकी उसके बाद भी डगमगा गए तो अच्छी तरह समझ लो कि खुदा (हर तरह) ग़ालिब और तदबीर वाला है (२०९)

क्या वह लोग इसी के मुन्तज़िर हैं कि सफ़ेद बादल के साय बानो की आड़ में अज़ाबे खुदा और अज़ाब के फरीशते उन पर ही आ जाए और सब झगड़े चुक ही जाते हालाँकि आखिर कुल उमुर खुदा ही की तरफ रुजू किए जाएँगे (२१०)

(ऐ रसूल) बनी इसराइल से पूछो कि हम ने उन को कैसी कैसी रौशन निशानियाँ दी और जब किसी शख्स के पास खुदा की नेअमत (किताब) आ चुकी उस के बाद भी उस को बदल डाले तो बेशक़ खुदा सख्त अज़ाब वाला है (२११)

जिन लोगों ने कुफ़्र इख्तेयार किया उन के लिये दुनिया की ज़रा सी ज़िन्दगी ख़ूब अच्छी दिखायी गयी है और ईमानदारों से मसखरापन करते हैं हालाँकि क़यामत के दिन परहेज़गारों का दरजा उनसे (कहीं) बढ़ चढ़ के होगा और खुदा जिस को चाहता है बे हिसाब रोज़ी अता फरमाता है (२१२)

(पहले) सब लोग एक ही दीन रखते थे (फिर आपस में झगड़ने लगे तब) खुदा ने नजात से खुश ख़बरी देने वाले और अज़ाब से डराने वाले पैग़म्बरों को भेजा और इन पैग़म्बरों के साथ बरहक़ किताब भी नाज़िल की ताकि जिन बातों में लोग झगड़ते थे किताबे खुदा (उसका) फ़ैसला कर दे और फिर अफ़सोस तो ये है कि इस हुक़म से इख्तेलाफ़ किया भी तो उन्हीं लोगों ने जिन को किताब दी गयी थी और वह भी जब उन के पास खुदा के साफ़ एहक़ाम आ चुके उसके बाद और वह भी आपस की शरारत से तब खुदा ने अपनी मेहरबानी से (ख़ालिस) ईमानदारों को वह राहे हक़ दिखा दी जिस में उन लोगों ने इख्तेलाफ़ डाल रखा था और खुदा जिस को चाहे राहे रास्त की हिदायत करता है (२१३)

क्या तुम ये ख़याल करते हो कि बहिश्त में पहुँच ही जाओगे हालाँकि अभी तक तुम्हें अगले ज़माने वालों की सी हालत नहीं पेश आयी कि उन्हें तरह तरह की तक़लीफ़ों (फाक़ा कशी मोहताजी) और बीमारी ने घेर लिया था और ज़लज़ले में इस क़दर झिंझोड़े गए कि आख़िर (आज़िज़ हो के) पैग़म्बर और ईमान वाले जो

उन के साथ थे कहने लगे देखिए खुदा की मदद कब (होती) है देखो (घबराओ नहीं) खुदा की मदद यकीनन बहुत करीब है (२१४)

(ऐ रसूल) तुमसे लोग पूछते हैं कि हम खुदा की राह में क्या खर्च करें (तो तुम उन्हें) जवाब दो कि तुम अपनी नेक कमाई से जो कुछ खर्च करो तो (वह तुम्हारे माँ बाप और कराबतदारों और यतीमों और मोहताजो और परदेसियों का हक है और तुम कोई नेक सा काम करो खुदा उसको जरूर जानता है (२१५)

(मुसलमानों) तुम पर जिहाद फर्ज किया गया अगरचे तुम पर शाक़ जरूर है और अजब नहीं कि तुम किसी चीज़ (जिहाद) को नापसन्द करो हालाँकि वह तुम्हारे हक़ में बेहतर हो और अजब नहीं कि तुम किसी चीज़ को पसन्द करो हालाँकि वह तुम्हारे हक़ में बुरी हो और खुदा (तो) जानता ही है मगर तुम नहीं जानते हो (२१६)

(ऐ रसूल) तुमसे लोग हुरमत वाले महीनों की निस्बत पूछते हैं कि (आया) जिहाद उनमें जायज़ है तो तुम उन्हें जवाब दो कि इन महीनों में जेहाद बड़ा गुनाह है और ये भी याद रहे कि खुदा की राह से रोकना और खुदा से इन्कार और मस्जिदुल हराम (काबा) से रोकना और जो उस के एहल है उनका मस्जिद से निकाल बाहर करना (ये सब) खुदा के नज़दीक इस से भी बढ़कर गुनाह है और फितना परदाज़ी कुष्टी खून से भी बढ़ कर है और ये कुफ़्रार हमेशा तुम से लड़ते ही चले जाएँगे यहाँ तक कि अगर उन का बस चले तो तुम को तुम्हारे दीन से

फिरा दे और तुम में जो शख्स अपने दीन से फिरा और कुफ़र की हालत में मर गया तो ऐसों ही का किया कराया सब कुछ दुनिया और आखिरत (दोनों) में अकारत है और यही लोग जहन्नुमी हैं (और) वह उसी में हमेशा रहेंगे (२१७)

बेशक जिन लोगों ने ईमान कुबूल किया और खुदा की राह में हिजरत की और जिहाद किया यही लोग रहमते खुदा के उम्मीदवार हैं और खुदा बड़ा बख़्शने वाला मेहरबान है (२१८)

(ऐ रसूल) तुमसे लोग शराब और जुए के बारे में पूछते हैं तो तुम उन से कह दो कि इन दोनो में बड़ा गुनाह है और कुछ फायदे भी हैं और उन के फायदे से उन का गुनाह बढ़ के है और तुम से लोग पूछते हैं कि खुदा की राह में क्या खर्च करे तुम उनसे कह दो कि जो तुम्हारे ज़रूरत से बचे यूँ खुदा अपने एहकाम तुम से साफ़ साफ़ बयान करता है (२१९)

ताकि तुम दुनिया और आखिरत (के मामलात) में ग़ौर करो और तुम से लोग यतीमों के बारे में पूछते हैं तुम (उन से) कह दो कि उनकी (इसलाह दुरुस्ती) बेहतर है और अगर तुम उन से मिलजुल कर रहो तो (कुछ हर्ज) नहीं आखिर वह तुम्हारे भाई ही तो हैं और खुदा फ़सादी को ख़ैर ख़्वाह से (अलग ख़ूब) जानता है और अगर खुदा चाहता तो तुम को मुसीबत में डाल देता बेशक खुदा ज़बरदस्त हिक़मत वाला है (२२०)

और (मुसलमानों) तुम मुशरिक औरतों से जब तक ईमान न लाएँ निकाह न करो क्योंकि मुशरिका औरत तुम्हें अपने हुस्नो जमाल में कैसी ही अच्छी क्यों न मालूम हो मगर फिर भी ईमानदार औरत उस से ज़रूर अच्छी है और मुशरेकीन जब तक ईमान न लाएँ अपनी औरतें उन के निकाह में न दो और मुशरिक तुम्हें कैसा ही अच्छा क्यों न मालूम हो मगर फिर भी ईमानदार औरत उस से ज़रूर अच्छी है और मुशरेकीन जब तक ईमान न लाएँ अपनी औरतें उन के निकाह में न दो और मुशरिक तुम्हें क्या ही अच्छा क्यों न मालूम हो मगर फिर भी बन्दा मोमिन उनसे ज़रूर अच्छा है ये (मुशरिक मर्द या औरत) लोगों को दोज़ख की तरफ बुलाते हैं और खुदा अपनी इनायत से बहिश्त और बख्शिश की तरफ बुलाता है और अपने एहकाम लोगों से साफ साफ बयान करता है ताकि ये लोग चेतें (२२१)

(ऐ रसूल) तुम से लोग हैज़ के बारे में पूछते हैं तुम उनसे कह दो कि ये गन्दगी और घिन की बीमारी है तो (अय्यामे हैज़) में तुम औरतों से अलग रहो और जब तक वह पाक न हो जाएँ उनके पास न जाओ पस जब वह पाक हो जाएँ तो जिधर से तुम्हें खुदा ने हुक्म दिया है उन के पास जाओ बेशक खुदा तौबा करने वालो और सुथरे लोगों को पसन्द करता है तुम्हारी बीवियाँ (गोया) तुम्हारी खेती हैं (२२२)

तो तुम अपनी खेती में जिस तरह चाहो आओ और अपनी आइन्दा की भलाई के वास्ते (आमाल साके) पेशगी भेजो और खुदा से डरते रहो और ये भी समझ रखो कि एक दिन तुमको उसके सामने जाना है और ऐ रसूल ईमानदारों को नजात की खुश खबरी दे दो (२२३)

और (मुसलमानों) तुम अपनी कसमों (के हीले) से खुदा (के नाम) को लोगों के साथ सुलूक करने और खुदा से डरने और लोगों के दरमियान सुलह करवा देने का मानेअ न ठहराव और खुदा सबकी सुनता और सब को जानता है (२२४)

तुम्हारी लगी {बेकार} कसमों पर जो बेइख्तेयार ज़बान से निकल जाए खुदा तुम से गिरफ़्तार नहीं करने का मगर उन कसमों पर ज़रूर तुम्हारी गिरफ़्त करेगा जो तुमने कसदन {जान कर} दिल से खायीं हो और खुदा बख़्शने वाला बुर्दबार है (२२५)

जो लोग अपनी बीवियों के पास जाने से कसम खायें उन के लिए चार महीने की मोहलत है पस अगर (वह अपनी कसम से उस मुद्दत में बाज़ आए) और उनकी तरफ तवज्जो करें तो बेशक खुदा बड़ा बख़्शने वाला मेहरबान है (२२६)

और अगर तलाक़ ही की ठान ले तो (भी) बेशक खुदा सबकी सुनता और सब कुछ जानता है (२२७)

और जिन औरतों को तलाक़ दी गयी है वह अपने आपको तलाक़ के बाद तीन हैज़ के ख़त्म हो जाने तक निकाह सानी से रोके और अगर वह औरतें खुदा

और रोजे आखिरत पर ईमान लायीं हैं तो उनके लिए जाएज़ नहीं है कि जो कुछ भी खुदा ने उनके रहम (पेट) में पैदा किया है उसको छिपाएँ और अगर उन के ्यौहर मेल जोल करना चाहें तो वह (मुद्दत मज़कूरा) में उन के वापस बुला लेने के ज़्यादा हक़दार हैं और शरीयत मुवाफ़िक़ औरतों का (मर्दों पर) वही सब कुछ हक़ है जो मर्दों का औरतों पर है हाँ अलबत्ता मर्दों को (फ़जीलत में) औरतों पर फौक़ियत ज़रूर है और खुदा ज़बरदस्त हिक़मत वाला है (२२८)

तलाक़ रजअई जिसके बाद रुजू हो सकती है दो ही मरतबा है उसके बाद या तो शरीयत के मवाफ़िक़ रोक ही लेना चाहिए या हुस्न सुलूक से (तीसरी दफ़ा) बिल्कुल रूख़सत और तुम को ये जायज़ नहीं कि जो कुछ तुम उन्हें दे चुके हो उस में से फिर कुछ वापस लो मगर जब दोनों को इसका खौफ़ हो कि खुदा ने जो हदें मुक़र्रर कर दी हैं उन को दोनो मिया बीवी कायम न रख सकेंगे फिर अगर तुम्हें (ऐ मुसलमानो) ये खौफ़ हो कि यह दोनो खुदा की मुक़र्रर की हुयी हदों पर कायम न रहेंगे तो अगर औरत मर्द को कुछ देकर अपना पीछा छुड़ाए (खुला कराए) तो इसमें उन दोनों पर कुछ गुनाह नहीं है ये खुदा की मुक़र्रर की हुयी हदें हैं बस उन से आगे न बढ़ो और जो खुदा की मुक़र्रर की हुयी हदों से आगे बढ़ते हैं वह ही लोग तो ज़ालिम हैं (२२९)

फिर अगर तीसरी बार भी औरत को तलाक़ (बाइन) दे तो उसके बाद जब तक दूसरे मर्द से निकाह न कर ले उस के लिए हलाल नहीं हाँ अगर दूसरा ्यौहर

निकाह के बाद उसको तलाक़ दे दे तब अलबत्ता उन मिया बीबी पर बाहम मेल कर लेने में कुछ गुनाह नहीं है अगर उन दोनों को यह गुमान हो कि खुदा हदों को कायम रख सकेंगे और ये खुदा की (मुकरर की हुयी) हदें हैं जो समझदार लोगों के वास्ते साफ साफ बयान करता है (२३०)

और जब तुम अपनी बीवियों को तलाक़ दो और उनकी मुद्दत पूरी होने को आए तो अच्छे उनवान से उन को रोक लो या हुस्ने सुलूक से बिल्कुल रुखसत ही कर दो और उन्हें तकलीफ पहुँचाने के लिए न रोको ताकि (फिर उन पर) ज़्यादती करने लगे और जो ऐसा करेगा तो यकीनन अपने ही पर जुल्म करेगा और खुदा के एहकाम को कुछ हँसी ठट्टा न समझो और खुदा ने जो तुम्हें नेअमते दी हैं उन्हें याद करो और जो किताब और अक्ल की बातें तुम पर नाज़िल की उनसे तुम्हारी नसीहत करता है और खुदा से डरते रहो और समझ रखो कि खुदा हर चीज़ को ज़रूर जानता है (२३१)

और जब तुम औरतों को तलाक़ दो और वह अपनी मुद्दत (इद्दत) पूरी कर लें तो उन्हें अपने ्यौहरो के साथ निकाह करने से न रोकें जब आपस में दोनों मिया बीबी शरीयत के मुवाफिक़ अच्छी तरह मिल जुल जाएँ ये उसी शख्स को नसीहत की जाती है जो तुम में से खुदा और रोजे आखेरत पर ईमान ला चुका हो यही तुम्हारे हक़ में बड़ी पाकीज़ा और सफ़ाई की बात है और उसकी ख़ूबी खुदा ख़ूब जानता है और तुम (वैसा) नहीं जानते हो (२३२)

और (तलाक़ देने के बाद) जो शख्स अपनी औलाद को पूरी मुद्दत तक दूध पिलवाना चाहे तो उसकी खातिर से माँ अपनी औलाद को पूरे दो बरस दूध पिलाएँ और जिसका वह लड़का है (बाप) उस पर माओं का खाना कपड़ा दस्तूर के मुताबिक़ लाज़िम है किसी शख्स को ज़हमत नहीं दी जाती मगर उसकी गुन्जाइश भर न माँ का उस के बच्चे की वजह से नुक़सान गवारा किया जाए और न जिस का लड़का है (बाप) उसका (बल्कि दस्तूर के मुताबिक़ दिया जाए) और अगर बाप न हो तो दूध पिलाने का हक़ उसी तरह वारिस पर लाज़िम है फिर अगर दो बरस के क़बल माँ बाप दोनों अपनी मरज़ी और मशवरे से दूध बढ़ाई करना चाहें तो उन दोनों पर कोई गुनाह नहीं और अगर तुम अपनी औलाद को (किसी अन्ना से) दूध पिलवाना चाहो तो उस में भी तुम पर कुछ गुनाह नहीं है बशर्ते कि जो तुमने दस्तूर के मुताबिक़ मुक़र्रर किया है उन के हवाले कर दो और खुदा से डरते रहो और जान रखो कि जो कुछ तुम करते हो खुदा ज़रूर देखता है (२३३)

और तुममें से जो लोग बीवियाँ छोड़ के मर जाएँ तो ये औरतें चार महीने दस रोज़ (इद्दा भर) अपने को रोके (और दूसरा निकाह न करें) फिर जब (इद्दे की मुद्दत) पूरी कर ले तो शरीयत के मुताबिक़ जो कुछ अपने हक़ में करें इस बारे में तुम पर कोई इल्ज़ाम नहीं है और जो कुछ तुम करते हो खुदा उस से खबरदार है (२३४)

और अगर तुम (उस खौफ से कि शायद कोई दूसरा निकाह कर ले) उन औरतों से इशारतन निकाह की (कैद इद्दा) खास्तगारी {उम्मीदवारी} करो या अपने दिलो में छिपाए रखो तो उसमें भी कुछ तुम पर इल्जाम नहीं हैं (क्योंकि) खुदा को मालूम है कि (तुम से सब्र न हो सकेगा और) उन औरतों से निकाह करने का ख्याल आएगा लेकिन चोरी छिपे से निकाह का वायदा न करना मगर ये कि उन से अच्छी बात कह गुज़रों (तो मज़ाएका नहीं) और जब तक मुकर्रर मियाद गुज़र न जाए निकाह का कसद {इरादा} भी न करना और समझ रखो कि जो कुछ तुम्हारी दिल में है खुदा उस को ज़रूर जानता है तो उस से डरते रहो और (ये भी) जान लो कि खुदा बड़ा बख़्शने वाला बुर्दबार है (२३५)

और अगर तुम ने अपनी बीवियों को हाथ तक न लगाया हो और न महर मुअय्यन किया हो और उसके क़ब्ल ही तुम उनको तलाक़ दे दो (तो इस में भी) तुम पर कुछ इल्जाम नहीं है हाँ उन औरतों के साथ (दस्तूर के मुताबिक़) मालदार पर अपनी हैसियत के मुआफ़िक़ और ग़रीब पर अपनी हैसियत के मुवाफ़िक़ (कपड़े रुपए वग़ैरह से) कुछ सुलूक करना लाज़िम है नेकी करने वालों पर ये भी एक हक़ है (२३६)

और अगर तुम उन औरतों का मेहर तो मुअय्यन कर चुके हो मगर हाथ लगाने के क़ब्ल ही तलाक़ दे दो तो उन औरतों को मेहर मुअय्यन का आधा दे दो मगर ये कि ये औरतें खुद माफ़ कर दें या उन का वली जिसके हाथ में उनके

निकाह का एख्तेयार हो माफ़ कर दे (तब कुछ नहीं) और अगर तुम ही सारा मेहर बख़्श दो तो परहेज़गारी से बहुत ही करीब है और आपस की बुर्जुगी तो मत भूलो और जो कुछ तुम करते हो खुदा ज़रूर देख रहा है (२३७)

और (मुसलमानों) तुम तमाम नमाज़ों की और खुसूसन बीच वाली नमाज़ सुबह या ज़ोहर या अस्त्र की पाबन्दी करो और खास खुदा ही वास्ते नमाज़ में कुनूत पढ़ने वाले हो कर खड़े हो फिर अगर तुम खौफ की हालत में हो (२३८)

और पूरी नमाज़ न पढ़ सको तो सवार या पैदल जिस तरह बन पड़े पढ़ लो फिर जब तुम्हें इत्मेनान हो तो जिस तरह खुदा ने तुम्हें (अपने रसूल की मआरफत इन बातों को सिखाया है जो तुम नहीं जानते थे (२३९)

उसी तरह खुदा को याद करो और तुम में से जो लोग अपनी बीवियों को छोड़ कर मर जाएँ उन पर अपनी बीबियों के हक़ में साल भर तक के नान व नुफ़के {रोटी कपड़ा} और (घर से) न निकलने की वसीयत करनी (लाज़िम) है पस अगर औरतें खुद निकल खड़ी हो तो जायज़ बातों (निकाह वगैरह) से कुछ अपने हक़ में करे उसका तुम पर कुछ इल्ज़ाम नहीं है और खुदा हर ्यै पर ग़ालिब और हिक़मत वाला है (२४०)

और जिन औरतों को ताअय्युन मेहर और हाथ लगाए बगैर तलाक़ दे दी जाए उनके साथ जोड़े रुपए वगैरह से सुलूक करना लाज़िम है (२४१)

(ये भी) परहेज़गारों पर एक हक़ है उसी तरह ख़ुदा तुम लोगों की हिदायत के वास्ते अपने एहक़ाम साफ़ साफ़ बयान फरमाता है (२४२)

ताकि तुम समझो (ऐ रसूल) क्या तुम ने उन लोगों के हाल पर नज़र नहीं की जो मौत के डर के मारे अपने घरों से निकल भागे और वह हज़ारो आदमी थे तो ख़ुदा ने उन से फरमाया कि सब के सब मर जाओ (और वह मर गए) फिर ख़ुदा न उन्हें जिन्दा किया बेशक ख़ुदा लोगों पर बड़ा मेहरबान है मगर अक्सर लोग उसका शुक्र नहीं करते (२४३)

और मुसलमानों ख़ुदा की राह में जिहाद करो और जान रखो कि ख़ुदा ज़रूर सब कुछ सुनता (और) जानता है (२४४)

है कोई जो ख़ुदा को कर्ज़ हुस्ना दे ताकि ख़ुदा उसके माल को इस के लिए कई गुना बढ़ा दे और ख़ुदा ही तंगदस्त करता है और वही कशायश देता है और उसकी तरफ सब के सब लौटा दिये जाओगे (२४५)

(ऐ रसूल) क्या तुमने मूसा के बाद बनी इसराइल के सरदारों की हालत पर नज़र नहीं की जब उन्होंने अपने नबी (शमूयेल) से कहा कि हमारे वास्ते एक बादशाह मुकर्रर कीजिए ताकि हम रहे ख़ुदा में जिहाद करें (पैग़म्बर ने) फ़रमाया कहीं ऐसा तो न हो कि जब तुम पर जिहाद वाजिब किया जाए तो तुम न लड़ो कहने लगे जब हम अपने घरों और अपने बाल बच्चों से निकाले जा चुके तो फिर हमें कौन सा उज़्र बाकी है कि हम ख़ुदा की राह में जिहाद न करें फिर जब उन

पर जिहाद वाजिब किया गया तो उनमें से चन्द आदमियों के सिवा सब के सब ने लड़ने से मुँह फेरा और खुदा तो ज़ालिमों को खूब जानता है (२४६)

और उनके नबी ने उनसे कहा कि बेशक खुदा ने तुम्हारी दरख्वास्त के (मुताबिक तालूत को तुम्हारा बादशाह मुकर्रर किया (तब) कहने लगे उस की हुकूमत हम पर क्यों कर हो सकती है हालाकि सल्तनत के हकदार उससे ज़्यादा तो हम हैं क्योंकि उसे तो माल के एतबार से भी फ़ारगुल बाली {खुशहाली} तक नसीब नहीं (नबी ने) कहा खुदा ने उसे तुम पर फज़ीलत दी है और माल में न सही मगर इल्म और जिस्म का फैलाव तो उस का खुदा ने ज़्यादा फरमाया हे और खुदा अपना मुल्क जिसे चाहें दे और खुदा बड़ी गुन्जाइश वाला और वाकिफ़कार है (२४७)

और उन के नबी ने उनसे ये भी कहा इस के (मुनाजानिब अल्लाह) बादशाह होने की ये पहचान है कि तुम्हारे पास वह सन्दूक आ जाएगा जिसमें तुम्हारे परवरदिगार की तरफ से तसकीन दे चीजें और उन तब्बुरकात से बचा खुचा होगा जो मूसा और हारुन की औलाद यादगार छोड़ गयी है और उस सन्दूक को फरिष्टे उठाए होंगे अगर तुम ईमान रखते हो तो बेशक उसमें तुम्हारे वास्ते पूरी निशानी है (२४८)

फिर जब तालूत लशकर समैत (शहर ऐलिया से) रवाना हुआ तो अपने साथियों से कहा देखो आगे एक नहर मिलेगी इस से यकीनन खुदा तुम्हारे सब्र की

आज़माइश करेगा पस जो शख्स उस का पानी पीयेगा मुझे (कुछ वास्ता) नहीं रखता और जो उस को नहीं चखेगा वह बेशक मुझ से होगा मगर हाँ जो अपने हाथ से एक (आधा चुल्लू भर के पी) ले तो कुछ हर्ज नहीं पस उन लोगों ने न माना और चन्द आदमियों के सिवा सब ने उस का पानी पिया खैर जब तालूत और जो मोमिनीन उन के साथ थे नहर से पास हो गए तो (खास मोमिनों के सिवा) सब के सब कहने लगे कि हम में तो आज भी जालूत और उसकी फौज से लड़ने की सकत नहीं मगर वह लोग जिनको यकीन है कि एक दिन खुदा को मुँह दिखाना है बेधड़क बोल उठे कि ऐसा बहुत हुआ कि खुदा के हुक्म से छोटी जमाअत बड़ी जमाअत पर ग़ालिब आ गयी है और खुदा सब करने वालों का साथी है (२४९)

(गरज़) जब ये लोग जालूत और उसकी फौज के मुक़ाबले को निकले तो दुआ की ऐ मेरे परवरदिगार हमें कामिल सब्र अता फरमा और मैदाने जंग में हमारे क़दम जमाए रख और हमें काफ़िरों पर फतेह इनायत कर (२५०)

फिर तो उन लोगों ने खुदा के हुक्म से दुशमनों को शिकस्त दी और दाऊद ने जालूत को क़त्ल किया और खुदा ने उनको सल्तनत व तदबीर तम्हुन अता की और इल्म व हुनर जो चाहा उन्हें गोया घोल के पिला दिया और अगर खुदा बाज़ लोगों के ज़रिए से बाज़ का दफ़ाए (शर) न करता तो तमाम रुए ज़मीन पर फ़साद फैल जाता मगर खुदा तो सारे जहाँन के लोगों पर फज़ल व रहम करता है (२५१)

ऐ रसूल ये खुदा की सच्ची आयतें हैं जो हम तुम को ठीक ठीक पढ़के सुनाते हैं और बेशक तुम जरूर रसूलों में से हो (२५२)

यह सब रसूल (जो हमने भेजे) उनमें से बाज़ को बाज़ पर फज़ीलत दी उनमें से बाज़ तो ऐसे हैं जिनसे खुद खुदा ने बात की उनमें से बाज़ के (और तरह पर) दर्जे बुलन्द किये और मरियम के बेटे ईसा को (कैसे कैसे रौशन मौजिज़े अता किये) और रूहुलकुदस (जिबरईल) के ज़रिये से उनकी मदद की और अगर खुदा चाहता तो लोग इन (पैग़म्बरों) के बाद हुये वह अपने पास रौशन मौजिज़े आ चुकने पर आपस में न लड़ मरते मगर उनमें फूट पड़ गई पस उनमें से बाज़ तो ईमान लाये और बाज़ काफ़िर हो गये और अगर खुदा चाहता तो यह लोग आपस में लड़ते मगर खुदा वही करता है जो चाहता है (२५३)

ऐ ईमानदारों जो कुछ हमने तुमको दिया है उस दिन के आने से पहले (खुदा की राह में) खर्च करो जिसमे न तो खरीदो फरोख्त होगी और न यारी (और न आशनाई) और न सिफ़ारिश (ही काम आयेगी) और कुफ़र करने वाले ही तो जुल्म ढाते हैं (२५४)

खुदा ही वो ज़ाते पाक है कि उसके सिवा कोई माबूद नहीं (वह) ज़िन्दा है (और) सारे जहान का संभालने वाला है उसको न ऊँघ आती है न नींद जो कुछ आसमानो में है और जो कुछ ज़मीन में है (गरज़ सब कुछ) उसी का है कौन ऐसा है जो बग़ैर उसकी इजाज़त के उसके पास किसी की सिफ़ारिश करे जो कुछ उनके

सामने मौजूद है (वह) और जो कुछ उनके पीछे (हो चुका) है (खुदा सबको) जानता है और लोग उसके इल्म में से किसी चीज़ पर भी अहाता नहीं कर सकते मगर वह जिसे जितना चाहे (सिखा दे) उसकी कुर्सी सब आसमानां और ज़मीनों को घेरे हुये है और उन दोनों (आसमान व ज़मीन) की निगेहदाश्त उसपर कुछ भी मुश्किल नहीं और वह आलीशान बुजुर्ग मरतबा है (२५५)

दीन में किसी तरह की जबरदस्ती नहीं क्योंकि हिदायत गुमराही से (अलग) जाहिर हो चुकी तो जिस शख्स ने झूठे खुदाओं बुतों से इंकार किया और खुदा ही पर ईमान लाया तो उसने वो मज़बूत रस्सी पकड़ी है जो टूट ही नहीं सकती और खुदा सब कुछ सुनता और जानता है (२५६)

खुदा उन लोगों का सरपरस्त है जो ईमान ला चुके कि उन्हें (गुमराही की) तारीकियों से निकाल कर (हिदायत की) रौशनी में लाता है और जिन लोगों ने कुफ़र इख्तेयार किया उनके सरपरस्त शैतान हैं कि उनको (ईमान की) रौशनी से निकाल कर (कुफ़र की) तारीकियों में डाल देते हैं यही लोग तो जहन्नुमी हैं (और) यही उसमें हमेशा रहेंगे (२५७)

(ऐ रसूल) क्या तुम ने उस शख्स (के हाल) पर नज़र नहीं की जो सिर्फ़ इस बिरते पर कि खुदा ने उसे सल्तनत दी थी इब्राहीम से उनके परवरदिगार के बारे में उलझ पड़ा कि जब इब्राहीम ने (उससे) कहा कि मेरा परवरदिगार तो वह है जो (लोगों को) जिलाता और मारता है तो वो भी (शेखी में) आकर कहने लगा मैं

भी जिलाता और मारता हूँ (तुम्हारे खुदा ही मे कौन सा कमाल है) इब्राहीम ने कहा (अच्छा) खुदा तो आफ़ताब को पूरब से निकालता है भला तुम उसको पश्चिम से निकालो इस पर वह काफ़िर हक्का बक्का हो कर रह गया (मगर ईमान न लाया) और खुदा ज़ालिमों को मंज़िले मक़सूद तक नहीं पहुंचाया करता (२५८)

(ऐ रसूल तुमने) मसलन उस (बन्दे के हाल पर भी नज़र की जो एक गाँव पर से होकर गुज़रा और वो ऐसा उजड़ा था कि अपनी छतों पर से ढह के गिर पड़ा था ये देखकर वह बन्दा (कहने लगा) अल्लाह अब इस गाँव को ऐसी वीरानी के बाद क्योकर आबाद करेगा इस पर खुदा ने उसको (मार डाला) सौ बरस तक मुर्दा रखा फिर उसको जिला उठाया (तब) पूँछा तुम कितनी देर पड़े रहे अर्ज़ की एक दिन पड़ा रहा एक दिन से भी कम फ़रमाया नहीं तुम (इसी हालत में) सौ बरस पड़े रहे अब ज़रा अपने खाने पीने (की चीज़ों) को देखो कि बुसा तक नहीं और ज़रा अपने गधे (सवारी) को तो देखो कि उसकी हड्डियाँ ढेर पड़ी हैं और सब इस वास्ते किया है ताकि लोगों के लिये तुम्हें कुदरत का नमूना बनाये और अच्छा अब (इस गधे की) हड्डियाँ की तरफ़ नज़र करो कि हम क्योकर जोड़ जाड़ कर ढाँचा बनाते हैं फिर उनपर गोश्त चढ़ाते हैं पस जब ये उनपर ज़ाहिर हुआ तो बेसाख़्ता बोल उठे कि (अब) मैं ये यक़ीने कामिल जानता हूँ कि खुदा हर चीज़ पर कादिर है (२५९)

और (ऐ रसूल) वह वाक़ेया भी याद करो जब इबराहीम ने (खुदा से) दरख्वास्त की कि ऐ मेरे परवरदिगार तू मुझे भी तो दिखा दे कि तू मुर्दों को क्योंकर ज़िन्दा करता है खुदा ने फ़रमाया क्या तुम्हें (इसका) यक़ीन नहीं इबराहीम ने अर्ज़ की (क्यों नहीं) यक़ीन तो है मगर आँख से देखना इसलिए चाहता हूँ कि मेरे दिल को पूरा इत्मिनान हो जाए फ़रमाया (अगर ये चाहते हो) तो चार परिन्दे लो और उनको अपने पास मँगवा लो और टुकड़े टुकड़े कर डालो फिर हर पहाड़ पर उनका एक एक टुकड़ा रख दो उसके बाद उनको बुलाओ (फिर देखो तो क्यों कर वह सब के सब तुम्हारे पास दौड़े हुए आते हैं और समझ रखो कि खुदा बेशक गालिब और हिकमत वाला है (२६०)

जो लोग अपने माल खुदा की राह में खर्च करते हैं उनके (खर्च) की मिसाल उस दाने की सी मिसाल है जिसकी सात बालियाँ निकलें (और) हर बाली में सौ (सौ) दाने हों और खुदा जिसके लिये चाहता है दूना कर देता है और खुदा बड़ी गुन्जाइश वाला (हर चीज़ से) वाक्किफ़ है (२६१)

जो लोग अपने माल खुदा की राह में खर्च करते हैं और फिर खर्च करने के बाद किसी तरह का एहसान नहीं जताते हैं और न जिनपर एहसान किया है उनको सताते हैं उनका अज़्र (व सवाब) उनके परवरदिगार के पास है और न आख़ेरत में उनपर कोई ख़ौफ़ होगा और न वह ग़मगीन होंगे (२६२)

(सायल को) नरमी से जवाब दे देना और (उसके इसरार पर न झिड़कना बल्कि) उससे दरगुजर करना उस खैरात से कहीं बेहतर है जिसके बाद (सायल को) ईजा पहुंचे और खुदा हर शै से बेपरवा (और) बुर्दबार है (२६३)

ऐ ईमानदारों आपनी खैरात को एहसान जताने और (सायल को) ईजा {तकलीफ} देने की वजह से उस शख्स की तरह अकारत मत करो जो अपना माल महज़ लोगों को दिखाने के वास्ते खर्च करता है और खुदा और रोजे आखेरत पर ईमान नहीं रखता तो उसकी खैरात की मिसाल उस चिकनी चट्टान की सी है जिसपर कुछ खाक (पड़ी हुयी) हो फिर उसपर जोर शोर का (बड़े बड़े कतरों से) मेंह बरसे और उसको (मिट्टी को बहाके) चिकना चुपड़ा छोड़ जाए (इसी तरह) रियाकार अपनी उस खैरात या उसके सवाब में से जो उन्होंने की है किसी चीज़ पर कब्ज़ा न पाएंगे (न दुनिया में न आखेरत में) और खुदा काफ़िरों को हिदायत करके मंज़िले मक़सूद तक नहीं पहुँचाया करता (२६४)

और जो लोग खुदा की खुशनुदी के लिए और अपने दिली एतकाद से अपने माल खर्च करते हैं उनकी मिसाल उस (हरे भरे) बाग़ की सी है जो किसी टीले या टीकरे पर लगा हो और उस पर जोर शोर से पानी बरसा तो अपने दुगने फल लाया और अगर उस पर बड़े धड़ल्ले का पानी न भी बरसे तो उसके लिये हल्की फुआर (ही काफ़ी) है और जो कुछ तुम करते हो खुदा उसकी देखभाल करता रहता है (२६५)

भला तुम में कोई भी इसको पसन्द करेगा कि उसके लिए खजूरों और अंगूरों का एक बाग हो उसके नीचे नहरें जारी हों और उसके लिए उसमें तरह तरह के मेवे हों और (अब) उसको बुढ़ापे ने घेर लिया है और उसके (छोटे छोटे) नातवाँ कमज़ोर बच्चे हैं कि एकबारगी उस बाग पर ऐसा बगोला आ पड़ा जिसमें आग (भरी) थी कि वह बाग जल भुन कर रह गया खुदा अपने एहकाम को तुम लोगों से साफ़ साफ़ बयान करता है ताकि तुम ग़ौर करो (२६६)

ऐ ईमान वालों अपनी पाक कमाई और उन चीज़ों में से जो हमने तुम्हारे लिए ज़मीन से पैदा की हैं (खुदा की राह में) खर्च करो और बुरे माल को (खुदा की राह में) देने का क़सद भी न करो हालाँकि अगर ऐसा माल कोई तुमको देना चाहे तो तुम अपनी खुशी से उसके लेने वाले नहीं हो मगर ये कि उस (के लेने) में (अमदन) आँख चुराओ और जाने रहो कि खुदा बेशक बेनियाज़ (और) सज़ावारे हम्द है (२६७)

शैतान तमुको तंगदस्ती से डराता है और बुरी बात (बुख़ल) का तुमको हुक़म करता है और खुदा तुमसे अपनी बख़िशिश और फ़ज़ल (व करम) का वायदा करता है और खुदा बड़ी गुन्जाइश वाला और सब बातों का जानने वाला है (२६८)

वह जिसको चाहता है हिकमत अता फ़रमाता है और जिसको (खुदा की तरफ) से हिकमत अता की गई तो इसमें शक नहीं कि उसे खूबियों से बड़ी दौलत हाथ लगी और अक्लमन्दों के सिवा कोई नसीहत मानता ही नहीं (२६९)

और तुम जो कुछ भी खर्च करो या कोई मन्नत मानो खुदा उसको ज़रूर जानता है और (ये भी याद रहे) कि ज़ालिमों का (जो) खुदा का हक़ मार कर औरों की नज़्र करते हैं (क़यामत में) कोई मददगार न होगा (२७०)

अगर ख़ैरात को ज़ाहिर में दो तो यह (ज़ाहिर करके देना) भी अच्छा है और अगर उसको छिपाओ और हाजतमन्दों को दो तो ये छिपा कर देना तुम्हारे हक़ में ज़्यादा बेहतर है और ऐसे देने को खुदा तुम्हारे गुनाहों का कफ़ारा कर देगा और जो कुछ तुम करते हो खुदा उससे ख़बरदार है (२७१)

ऐ रसूल उनका मंज़िले मक़सूद तक पहुंचाना तुम्हारा काम नहीं (तुम्हारा काम सिर्फ़ रास्ता दिखाना है) मगर हाँ खुदा जिसको चाहे मंज़िले मक़सूद तक पहुंचा दे और (लोगों) तुम जो कुछ नेक काम में खर्च करोगे तो अपने लिए और तुम खुदा की खुशनुदी के सिवा और काम में खर्च करते ही नहीं हो (और जो कुछ तुम नेक काम में खर्च करोगे) (क़यामत में) तुमको भरपूर वापस मिलेगा और तुम्हारा हक़ न मारा जाएगा (२७२)

(यह ख़ैरात) ख़ास उन हाजतमन्दों के लिए है जो खुदा की राह में घिर गये हो (और) रूए ज़मीन पर (जाना चाहें तो) चल नहीं सकते नावाक़िफ़ उनको सवाल न करने की वजह से अमीर समझते हैं (लेकिन) तू (ऐ मुखातिब अगर उनको देखे) तो उनकी सूरत से ताड़ जाये (कि ये मोहताज हैं अगरचे) लोगों से चिमट के

सवाल नहीं करते और जो कुछ भी तुम नेक काम में खर्च करते हो खुदा उसको जरूर जानता है (२७३)

जो लोग रात को या दिन को छिपा कर या दिखा कर (खुदा की राह में) खर्च करते हैं तो उनके लिए उनका अज़्र व सवाब उनके परवरदिगार के पास है और (क़यामत में) न उन पर किसी किस्म का खौफ़ होगा और न वह आजुर्दा खातिर होंगे (२७४)

जो लोग सूद खाते हैं वह (क़यामत में) खड़े न हो सकेंगे मगर उस शख्स की तरह खड़े होंगे जिस को शैतान ने लिपट कर मखबूतुल हवास {पागल} बना दिया है ये इस वजह से कि वह उसके कायल हो गए कि जैसा बिक्री का मामला वैसा ही सूद का मामला हालाँकि बिक्री को तो खुदा ने हलाल और सूद को हराम कर दिया बस जिस शख्स के पास उसके परवरदिगार की तरफ़ से नसीहत (मुमानियत) आये और वह बाज़ आ गया तो इस हुक्म के नाज़िल होने से पहले जो सूद ले चुका वह तो उस का हो चुका और उसका अम्र (मामला) खुदा के हवाले है और जो मनाही के बाद फिर सूद ले (या बिक्री के माले को यकसा बताए जाए) तो ऐसे ही लोग जहन्नुम में रहेंगे (२७५)

खुदा सूद को मिटाता है और ख़ैरात को बढ़ाता है और जितने नाशुक्रे गुनाहगार हैं खुदा उन्हें दोस्त नहीं रखता (२७६)

(हाँ) जिन लोगों ने ईमान कुबूल किया और अच्छे-अच्छे काम किए और पाबन्दी से नमाज़ पढ़ी और ज़कात दिया किये उनके लिए अलबत्ता उनका अज़्र व (सवाब) उनके परवरदिगार के पास है और (क़यामत में) न तो उन पर किसी किस्म का ख़ौफ़ होगा और न वह रन्जीदा दिल होंगे (२७७)

ऐ ईमानदारों खुदा से डरो और जो सूद लोगों के ज़िम्मे बाक़ी रह गया है अगर तुम सच्चे मोमिन हो तो छोड़ दो (२७८)

और अगर तुमने ऐसा न किया तो खुदा और उसके रसूल से लड़ने के लिये तैयार रहो और अगर तुमने तौबा की है तो तुम्हारे लिए तुम्हारा असल माल है न तुम किसी का ज़बरदस्ती नुकसान करो न तुम पर ज़बरदस्ती की जाएगी (२७९)

और अगर कोई तंगदस्त तुम्हारा (कर्ज़दार हो) तो उसे खुशहाली तक मोहल्लत (दो) और सदका करो और अगर तुम समझो तो तुम्हारे हक़ में ज़्यादा बेहतर है कि असल भी बख़्श दो (२८०)

और उस दिन से डरो जिस दिन तुम सब के सब खुदा की तरफ़ लौटाये जाओगे फिर जो कुछ जिस शख्स ने किया है उसका पूरा पूरा बदला दिया जाएगा और उनकी ज़रा भी हक़ तलफ़ी न होगी (२८१)

ऐ ईमानदारों जब एक मियादे मुकर्ररा तक के लिए आपस में कर्ज़ का लेन देन करो तो उसे लिखा पढ़ी कर लिया करो और लिखने वाले को चाहिये कि तुम्हारे दरमियान तुम्हारे क़ौल व करार को, इन्साफ़ से ठीक ठीक लिखे और

लिखने वाले को लिखने से इन्कार न करना चाहिये (बल्कि) जिस तरह खुदा ने उसे (लिखना पढ़ना) सिखाया है उसी तरह उसको भी वे उज़्र (बहाना) लिख देना चाहिये और जिसके ज़िम्मे कर्ज़ आयद होता है उसी को चाहिए कि (तमस्सुक) की इबारत बताता जाये और खुदा से डरे जो उसका सच्चा पालने वाला है डरता रहे और (बताने में) और कर्ज़ देने वाले के हुक्क में कुछ कमी न करे अगर कर्ज़ लेने वाला कम अक़ल या माज़ूर या खुद (तमस्सुक) का मतलब लिखवा न सकता हो तो उसका सरपरस्त ठीक ठीक इन्साफ़ से लिखवा दे और अपने लोगों में से जिन लोगों को तुम गवाही लेने के लिये पसन्द करो (कम से कम) दो मर्दों की गवाही कर लिया करो फिर अगर दो मर्द न हो तो (कम से कम) एक मर्द और दो औरतें (क्योंकि) उन दोनों में से अगर एक भूल जाएगी तो एक दूसरी को याद दिला देगी, और जब गवाह हुक्काम के सामने (गवाही के लिए) बुलाया जाये तो हाज़िर होने से इन्कार न करे और कर्ज़ का मामला ख्वाह छोटा हो या उसकी मियाद मुअय्युन तक की (दस्तावेज़) लिखवाने में काहिली न करो, खुदा के नज़दीक ये लिखा पढ़ी बहुत ही मुन्सिफ़ाना कारवाई है और गवाही के लिए भी बहुत मज़बूती है और बहुत करीन (कयास) है कि तुम आईन्दा किसी तरह के शक व शुबहा में न पड़ो मगर जब नक़द सौदा हो जो तुम लोग आपस में उलट फेर किया करते हो तो उसकी (दस्तावेज़) के न लिखने में तुम पर कुछ इल्ज़ाम नहीं है (हाँ) और जब उसी तरह की खरीद (फ़रोख़्त) हो तो गवाह कर लिया करो और कातिब (दस्तावेज़) और

गवाह को ज़रूर न पहुँचाया जाए और अगर तुम ऐसा कर बैठे तो ये ज़रूर तुम्हारी शरारत है और खुदा से डरो खुदा तुमको मामले की सफ़ाई सिखाता है और वह हर चीज़ को ख़ूब जानता है (२८२)

और अगर तुम सफ़र में हो और कोई लिखने वाला न मिले (और क़र्ज़ देना हो) तो रहन या कब्ज़ा रख लो और अगर तुममें एक का एक को एतबार हो तो (यूँ ही क़र्ज़ दे सकता है मगर) फिर जिस शख्स पर एतबार किया गया है (क़र्ज़ लेने वाला) उसको चाहिये क़र्ज़ देने वाले की अमानत (क़र्ज़) पूरी पूरी अदा कर दे और अपने पालने वाले खुदा से डरे (मुसलमानो) तुम गवाही को न छिपाओ और जो छिपाएगा तो बेशक उसका दिल गुनाहगार है और तुम लोग जो कुछ करते हो खुदा उसको ख़ूब जानता है (२८३)

जो कुछ आसमानों में है और जो कुछ ज़मीन में है (गरज़) सब कुछ खुदा ही का है और जो कुछ तुम्हारे दिलों में है ख़्वाह तुम उसको ज़ाहिर करो या उसे छिपाओ खुदा तुमसे उसका हिसाब लेगा, फिर जिस को चाहे बख़्श दे और जिस पर चाहे अज़ाब करे, और खुदा हर चीज़ पर क़ादिर है (२८४)

हमारे पैग़म्बर (मोहम्मद) जो कुछ उनपर उनके परवरदिगार की तरफ से नाज़िल किया गया है उस पर ईमान लाए और उनके (साथ) मोमिनीन भी (सबके) सब खुदा और उसके फ़रिश्तों और उसकी किताबों और उसके रसूलों पर ईमान

लाए (और कहते हैं कि) हम खुदा के पैगम्बरों में से किसी में तफ़रका नहीं करते और कहने लगे ऐ हमारे परवरदिगार हमने (तेरा इरशाद) सुना (२८५)

और मान लिया परवरदिगार हमें तेरी ही मग़फ़िरत की (ख़्वाहिश है) और तेरी ही तरफ़ लौट कर जाना है खुदा किसी को उसकी ताक़त से ज़्यादा तकलीफ़ नहीं देता उसने अच्छा काम किया तो अपने नफ़े के लिए और बुरा काम किया तो (उसका वबाल) उसी पर पड़ेगा ऐ हमारे परवरदिगार अगर हम भूल जाएँ या ग़लती करें तो हमारी गिरफ़्त न कर ऐ हमारे परवरदिगार हम पर वैसा बोझ न डाल जैसा हमसे अगले लोगों पर बोझा डाला था, और ऐ हमारे परवरदिगार इतना बोझ जिसके उठाने की हमें ताक़त न हो हमसे न उठवा और हमारे कुसूरों से दरगुज़र कर और हमारे गुनाहों को बख़्श दे और हम पर रहम फ़रमा तू ही हमारा मालिक है तू ही काफ़िरों के मुक़ाबले में हमारी मदद कर (२८६)

३ सूरए आले इमरान

सूरए आले इमरान मदीना में नाज़िल हुआ और इसमें दो सौ (२००) आयते और बीस रूकुअ है

(में) उस खुदा के नाम से शुरू करता हूँ जो बड़ा मेहरबान रहम वाला है।

अलिफ़ लाम मीम अल्लाह ही वह (खुदा) है जिसके सिवा कोई काबिले परस्तिश नहीं है (१)

वही ज़िन्दा (और) सारे जहान का सँभालने वाला है (२)

(ऐ रसूल) उसी ने तुम पर बरहक़ किताब नाज़िल की जो (आसमानी किताबें पहले से) उसके सामने मौजूद हैं उनकी तसदीक़ करती है और उसी ने उससे पहले लोगों की हिदायत के वास्ते तौरैत व इन्जील नाज़िल की (३)

और हक़ व बातिल में तमीज़ देने वाली किताब (कुरान) नाज़िल की बेशक जिन लोगों ने खुदा की आयतों को न माना उनके लिए सख़्त अज़ाब है और खुदा हर चीज़ पर ग़ालिब बदला लेने वाला है (४)

बेशक खुदा पर कोई चीज़ पोशीदा नहीं है (न) ज़मीन में न आसमान में (५)

वही तो वह खुदा है जो माँ के पेट में तुम्हारी सूरत जैसी चाहता है बनाता है उसके सिवा कोई माबूद नहीं (६)

वही (हर चीज़ पर) ग़ालिब और दाना है (ए रसूल) वही (वह खुदा) है जिसने तुमपर किताब नाज़िल की उसमें की बाज़ आयतें तो मोहकम (बहुत सरीह) हैं वही (अमल करने के लिए) असल (व बुनियाद) किताब है और कुछ (आयतें) मुतशाबेह (मिलती जुलती) (गोल गोल जिसके मायने में से पहलू निकल सकते हैं) पस जिन लोगों के दिलों में कज़ी है वह उन्हीं आयतों के पीछे पड़े रहते हैं जो मुतशाबेह हैं ताकि फ़साद बरपा करें और इस ख़याल से कि उन्हें मतलब पर ढाले लें हालाँकि खुदा और उन लोगों के सिवा जो इल्म से बड़े पाए पर फ़ायज़ हैं उनका असली मतलब कोई नहीं जानता वह लोग (ये भी) कहते हैं कि हम उस पर ईमान लाए (यह) सब (मोहकम हो या मुतशाबेह) हमारे परवरदिगार की तरफ़ से है और अक़ल वाले ही समझते हैं (७)

(और दुआ करते हैं) ऐ हमारे पालने वाले हमारे दिल को हिदायत करने के बाद डॉवाडोल न कर और अपनी बारगाह से हमें रहमत अता फ़रमा इसमें तो शक ही नहीं कि तू बड़ा देने वाला है (८)

ऐ हमारे परवरदिगार बेशक तू एक न एक दिन जिसके आने में शुबह नहीं लोगों को इक्द्दा करेगा (तो हम पर नज़रे इनायत रहे) बेशक खुदा अपने वायदे के ख़िलाफ़ नहीं करता (९)

बेशक जिन लोगों ने कुफ़र किया इख्तेयार किया उनको खुदा (के अज़ाब) से न उनके माल ही कुछ बचाएंगे, न उनकी औलाद (कुछ काम आएगी) और यही लोग जहन्नुम के ईधन होंगे (१०)

(उनकी भी) क़ौमे फिरऔन और उनसे पहले वालों की सी हालत है कि उन लोगों ने हमारी आयतों को झुठलाया तो खुदा ने उन्हें उनके गुनाहों की पादाश {सज़ा} में ले डाला और खुदा सख्त सज़ा देने वाला है (११)

(ऐ रसूल) जिन लोगों ने कुफ़र इख्तेयार किया उनसे कह दो कि बहुत जल्द तुम (मुसलमानो के मुक़ाबले में) मग़लूब {हारे हुए} होंगे और जहन्नुम में इकठ्ठे किये जाओगे और वह (क्या) बुरा ठिकाना है (१२)

बेशक तुम्हारे (समझाने के) वास्ते उन दो (मुखालिफ़ गिरोहों में जो (बद्र की लड़ाई में) एक दूसरे के साथ गुथ गए (रसूल की सच्चाई की) बड़ी भारी निशानी है कि एक गिरोह खुदा की राह में जेहाद करता था और दूसरा काफ़िरों का जिनको मुसलमान अपनी आँख से दुगना देख रहे थे (मगर खुदा ने क़लील ही को फ़तह दी) और खुदा अपनी मदद से जिस की चाहता है ताईद करता है बेशक आँख वालों के वास्ते इस वाक़ये में बड़ी इबरत है (१३)

दुनिया में लोगों को उनकी मरग़ूब चीज़े (मसलन) बीवियों और बेटों और सोने चाँदी के बड़े बड़े लगे हुए ढेरों और उम्दा उम्दा घोड़ों और मवेशियों ओर खेती

के साथ उलफ़त भली करके दिखा दी गई है ये सब दुनयावी ज़िन्दगी के (चन्द रोज़ा) फ़ायदे हैं और (हमेशा का) अच्छा ठिकाना तो खुदा ही के यहाँ है (१४)

(ऐ रसूल) उन लोगों से कह दो कि क्या मैं तुमको उन सब चीज़ों से बेहतर चीज़ बता दूँ (अच्छा सुनो) जिन लोगों ने परहेज़गारी इख़तेयार की उनके लिए उनके परवरदिगार के यहाँ (बेहिशत) के वह बागात हैं जिनके नीचे नहरें जारी हैं (और वह) हमेशा उसमें रहेंगे और उसके अलावा उनके लिए साफ सुथरी बीवियाँ हैं और (सबसे बढ़कर) खुदा की खुशनूदी है और खुदा (अपने) उन बन्दों को खूब देख रहा है जो दुआएँ माँगा करते हैं (१५)

कि हमारे पालने वाले हम तो (बेताम्मुल) ईमान लाए हैं पस तू भी हमारे गुनाहों को बख़्श दे और हमको दोज़ख के अज़ाब से बचा (१६)

(यही लोग हैं) सब्र करने वाले और सच बोलने वाले और (खुदा के) फ़रमाबरदार और (खुदा की राह में) खर्च करने वाले और पिछली रातों में (खुदा से तौबा) इस्तग़फ़ार करने वाले (१७)

ज़रूर खुदा और फ़रिशतों और इल्म वालों ने गवाही दी है कि उसके सिवा कोई माबूद काबिले परसतिश नहीं है और वह खुदा अद्ल व इन्साफ़ के साथ (कारखानाए आलम का) सँभालने वाला है उसके सिवा कोई माबूद नहीं (वही हर चीज़ पर) ग़ालिब और दाना है (सच्चा) दीन तो खुदा के नज़दीक यकीनन (बस यही) इस्लाम है (१८)

और अहले किताब ने जो उस दीने हक से इख्तेलाफ़ किया तो महज़ आपस की शरारत और असली (अम्र) मालूम हो जाने के बाद (ही क्या है) और जिस शख्स ने खुदा की निशानियों से इन्कार किया तो (वह समझ ले कि यकीनन खुदा (उससे) बहुत जल्दी हिसाब लेने वाला है (१९)

(ऐ रसूल) पस अगर ये लोग तुमसे (ख्वाह मा ख्वाह) हुज्जत करे तो कह दो मैंने खुदा के आगे अपना सरे तस्लीम खम कर दिया है और जो मेरे ताबे है (उन्होंने) भी) और ऐ रसूल तुम एहले किताब और जाहिलों से पूँछो कि क्या तुम भी इस्लाम लाए हो (या नहीं) पस अगर इस्लाम लाए हैं तो बेखटके राहे रास्त पर आ गए और अगर मुँह फेरे तो (ऐ रसूल) तुम पर सिर्फ़ पैगाम (इस्लाम) पहुंचा देना फ़र्ज़ है (बस) और खुदा (अपने बन्दों) को देख रहा है (२०)

बेशक जो लोग खुदा की आयतों से इन्कार करते हैं और नाहक पैगम्बरों को क़त्ल करते हैं और उन लोगों को (भी) क़त्ल करते हैं जो (उन्हें) इन्साफ़ करने का हुक्म करते हैं तो (ऐ रसूल) तुम उन लोगों को दर्दनाक अज़ाब की खुशख़बरी दे दो (२१)

यही वह (बदनसीब) लोग हैं जिनका सारा किया कराया दुनिया और आख़ेरत (दोनों) में अकारत गया और कोई उनका मददगार नहीं (२२)

(ऐ रसूल) क्या तुमने (उलमाए यहूद) के हाल पर नज़र नहीं की जिनको किताब (तौरैत) का एक हिस्सा दिया गया था (अब) उनको किताबे खुदा की तरफ़

बुलाया जाता है ताकि वही (किताब) उनके झगड़ें का फैसला कर दे इस पर भी उनमें का एक गिरोह मुँह फेर लेता है और यही लोग रूगरदानी {मुँह फेरने} करने वाले हैं (२३)

ये इस वजह से है कि वह लोग कहते हैं कि हमें गिनती के चन्द दिनों के सिवा जहन्नूम की आग हरगिज़ छुएगी भी तो नहीं जो इफ़तेरा परदाज़ी ये लोग बराबर करते आए हैं उसी ने उन्हें उनके दीन में भी धोखा दिया है (२४)

फ़िर उनकी क्या गत होगी जब हम उनको एक दिन (क़यामत) जिसके आने में कोई शुबहा नहीं इक्ढा करेंगे और हर शख्स को उसके किए का पूरा पूरा बदला दिया जाएगा और उनकी किसी तरह हक़तल्फ़ी नहीं की जाएगी (२५)

(ऐ रसूल) तुम तो यह दुआ माँगों कि ऐ खुदा तमाम आलम के मालिक तू ही जिसको चाहे सल्तनत दे और जिससे चाहे सल्तनत छीन ले और तू ही जिसको चाहे इज़ज़त दे और जिसे चाहे ज़िल्लत दे हर तरह की भलाई तेरे ही हाथ में है बेशक तू ही हर चीज़ पर क़ादिर है (२६)

तू ही रात को (बढ़ा के) दिन में दाख़िल कर देता है (तो) रात बढ़ जाती है और तू ही दिन को (बढ़ा के) रात में दाख़िल करता है (तो दिन बढ़ जाता है) तू ही बेजान (अन्डा नुत्फ़ा वगैरह) से जानदार को पैदा करता है और तू ही जानदार से बेजान नुत्फ़ा (वगैरहा) निकालता है और तू ही जिसको चाहता है बेहिसाब रोज़ी देता है (२७)

मोमिनीन मोमिनीन को छोड़ के काफ़िरों को अपना सरपरस्त न बनाएँ और जो ऐसा करेगा तो उससे खुदा से कुछ सरोकार नहीं मगर (इस किस्म की तदबीरों से) किसी तरह उन (के शर) से बचना चाहो तो (खैर) और खुदा तुमको अपने ही से डराता है और खुदा ही की तरफ़ लौट कर जाना है (२८)

ऐ रसूल तुम उन (लोगों से) कह दो किजो कुछ तुम्हारे दिलों में है तो ख्वाह उसे छिपाओ या ज़ाहिर करो (बहरहाल) खुदा तो उसे जानता है और जो कुछ आसमानों में है और जो कुछ ज़मीन में वह (सब कुछ) जानता है और खुदा हर चीज़ पर कादिर है (२९)

(और उस दिन को याद रखो) जिस दिन हर शख्स जो कुछ उसने (दुनिया में) नेकी की है और जो कुछ बुराई की है उसको मौजूद पाएगा (और) आरजू करेगा कि काश उस की बदी और उसके दरमियान में ज़मानए दराज़ (हाएल) हो जाता और खुदा तुमको अपने ही से डराता है और खुदा अपने बन्दों पर बड़ा शफ़ीक़ और (मेहरबान भी) है (३०)

(ऐ रसूल) उन लोगों से कह दो कि अगर तुम खुदा को दोस्त रखते हो तो मेरी पैरवी करो कि खुदा (भी) तुमको दोस्त रखेगा और तुमको तुम्हारे गुनाह बख़श देगा और खुदा बड़ा बख़शने वाला मेहरबान है (३१)

(ऐ रसूल) कह दो कि खुदा और रसूल की फ़रमाबरदारी करो फिर अगर यह लोग उससे सरताबी करें तो (समझ लें कि) खुदा काफ़िरों को हरगिज़ दोस्त नहीं रखता (३२)

बेशक खुदा ने आदम और नूह और खानदाने इबराहीम और खानदाने इमरान को सारे जहान से बरगुज़ीदा किया है (३३)

बाज़ की औलाद को बाज़ से और खुदा (सबकी) सुनता (और सब कुछ) जानता है (३४)

(ऐ रसूल वह वक़्त याद करो) जब इमरान की बीवी ने (खुदा से) अर्ज़ की कि ऐ मेरे पालने वाले मेरे पेट में जो बच्चा है (उसको मैं दुनिया के काम से) आज़ाद करके तेरी नज़्र करती हूँ तू मेरी तरफ़ से (ये नज़्र कुबूल फ़रमा तू बेशक बड़ा सुनने वाला और जानने वाला है (३५)

फिर जब वह बेटी जन चुकी तो (हैरत से) कहने लगी ऐ मेरे परवरदिगार (मैं क्या करूँ) मैं तो ये लड़की जनी हूँ और लड़का लड़की के ऐसा (गया गुज़रा) नहीं होता हालाँकि उसे कहने की ज़रूरत क्या थी जो वे जनी थी खुदा उस (की शान व मरतबा) से खूब वाक्फ़ि़ था और मैंने उसका नाम मरियम रखा है और मैं उसको और उसकी औलाद को शैतान मरदूद (के फ़रेब) से तेरी पनाह में देती हूँ (३६)

तो उसके परवरदिगार ने (उनकी नज़) मरियम को खुशी से कुबूल फ़रमाया और उसकी नशो व नुमा {परवरिश} अच्छी तरह की और ज़करिया को उनका कफ़ील बनाया जब किसी वक़्त ज़करिया उनके पास (उनके) इबादत के हुजरे में जाते तो मरियम के पास कुछ न कुछ खाने को मौजूद पाते तो पूँछते कि ऐ मरियम ये (खाना) तुम्हारे पास कहाँ से आया है तो मरियम ये कह देती थी कि यह खुदा के यहाँ से (आया) है बेशक खुदा जिसको चाहता है बेहिसाब रोज़ी देता है (३७)

(ये माजरा देखते ही) उसी वक़्त ज़करिया ने अपने परवरदिगार से दुआ कि और अर्ज़ की ऐ मेरे पालने वाले तू मुझको (भी) अपनी बारगाह से पाकीज़ा औलाद अता फ़रमा बेशक तू ही दुआ का सुनने वाला है (३८)

अभी ज़करिया हुजरे में खड़े (ये) दुआ कर ही रहे थे कि फ़रिश्तों ने उनको आवाज़ दी कि खुदा तुमको यहया (के पैदा होने) की खुशख़बरी देता है जो जो कलेमतुल्लाह (ईसा) की तस्दीक़ करेगा और (लोगों का) सरदार होगा और औरतों की तरफ़ रग़बत न करेगा और नेको कार नबी होगा (३९)

ज़करिया ने अर्ज़ की परवरदिगार मुझे लड़का क्योंकर हो सकता है हालाँकि मेरा बुढ़ापा आ पहुंचा और (उसपर) मेरी बीवी बाँझ है (खुदा ने) फ़रमाया इसी तरह खुदा जो चाहता है करता है (४०)

ज़करिया ने अर्ज़ की परवरदिगार मेरे इत्मेनान के लिए कोई निशानी मुर्करर फ़रमा इरशाद हुआ तुम्हारी निशानी ये है तुम तीन दिन तक लोगों से बात न कर सकोगे मगर इशारे से और (उसके शुक्रिये में) अपने परवरदिगार की अक्सर याद करो और रात को और सुबह तड़के (हमारी) तसबीह किया करो (४१)

और वह वाक़िया भी याद करो जब फ़रिश्तों ने मरियम से कहा, ऐ मरियम तुमको खुदा ने बरगुज़ीदा किया और (तमाम) गुनाहों और बुराइयों से पाक साफ़ रखा और सारे दुनिया जहाँन की औरतों में से तुमको मुन्तख़िब किया है (४२)

(तो) ऐ मरियम इसके शुक्र से मैं अपने परवरदिगार की फ़रमाबदारी करूँ सजदा और रूकूट करने वालों के साथ रूकूट करती रहूँ (४३)

(ऐ रसूल) ये ख़बर ग़ैब की ख़बरों में से है जो हम तुम्हारे पास 'वही' के ज़रिए से भेजते हैं (ऐ रसूल) तुम तो उन सरपरस्ताने मरियम के पास मौजूद न थे जब वह लोग अपना अपना क़लम दरिया में बतौर कुरआ के डाल रहे थे (देखें) कौन मरियम का क़फ़ील बनता है और न तुम उस वक़्त उनके पास मौजूद थे जब वह लोग आपस में झगड़ रहे थे (४४)

(वह वाक़िया भी याद करो) जब फ़रिश्तों ने (मरियम) से कहा ऐ मरियम खुदा तुमको सिर्फ़ अपने हुक्म से एक लड़के के पैदा होने की खुशख़बरी देता है जिसका नाम ईसा मसीह इब्ने मरियम होगा (और) दुनिया और आखेरत (दोनों) में बाइज़ज़त (आबरू) और खुदा के मुर्करब बन्दों में होगा (४५)

और (बचपन में) जब झूले में पड़ा होगा और बड़ी उम्र का होकर (दोनों हालतों में एकसाँ) लोगों से बातें करेगा और नेको कारों में से होगा (४६)

(ये सुनकर मरियम ताज्जुब से) कहने लगी परवरदिगार मुझे लड़का क्योंकर होगा हालाँकि मुझे किसी मर्द ने छुआ तक नहीं इरशाद हुआ इसी तरह खुदा जो चाहता है करता है जब वह किसी काम का करना ठान लेता है तो बस कह देता है 'हो जा' तो वह हो जाता है (४७)

और (ऐ मरयिम) खुदा उसको (तमाम) किताबे आसमानी और अक्ल की बातें और (खासकर) तौरैत व इन्जील सिखा देगा (४८)

और बनी इसराइल का रसूल (करार देगा और वह उनसे यूँ कहेगा कि) मैं तुम्हारे पास तुम्हारे परवरदिगार की तरफ़ से (अपनी नबूवत की) यह निशानी लेकर आया हूँ कि मैं गुँधी हुई मिट्टी से एक परिन्दे की सूरत बनाऊँगा फिर उस पर (कुछ) दम करूँगा तो वो खुदा के हुक्म से उड़ने लगेगा और मैं खुदा ही के हुक्म से मादरज़ाद {पैदायशी} अँधे और कोढ़ी को अच्छा करूँगा और मुर्दों को ज़िन्दा करूँगा और जो कुछ तुम खाते हो और अपने घरों में जमा करते हो मैं (सब) तुमको बता दूँगा अगर तुम ईमानदार हो तो बेशक तुम्हारे लिये इन बातों में (मेरी नबूवत की) बड़ी निशानी है (४९)

और तौरैत जो मेरे सामने मौजूद है मैं उसकी तसदीक़ करता हूँ और (मेरे आने की) एक गरज़ यह (भी) है कि जो चीज़े तुम पर हराम है उनमें से बाज़ को

(हुक्मे खुदा से) हलाल कर दूँ और मैं तुम्हारे परवरदिगार की तरफ़ से (अपनी नबूवत की) निशानी लेकर तुम्हारे पास आया हूँ (५०)

पस तुम खुदा से डरो और मेरी इताअत करो बेशक खुदा ही मेरा और तुम्हारा परवरदिगार है (५१)

पस उसकी इबादत करो (क्योंकि) यही नजात का सीधा रास्ता है फिर जब ईसा ने (इतनी बातों के बाद भी) उनका कुफ़र (पर अड़े रहना) देखा तो (आखिर) कहने लगे कौन ऐसा है जो खुदा की तरफ़ होकर मेरा मददगार बने (ये सुनकर) हवारियों ने कहा हम खुदा के तरफ़दार हैं और हम खुदा पर ईमान लाए (५२)

और (ईसा से कहा) आप गवाह रहिए कि हम फ़रमाबरदार हैं (५३)

और खुदा की बारगाह में अर्ज़ की कि ऐ हमारे पालने वाले जो कुछ तूने नाज़िल किया हम उसपर ईमान लाए और हमने तेरे रसूल (ईसा) की पैरवी इख्तेयार की पस तू हमें (अपने रसूल के) गवाहों के दफ़्तर में लिख ले (५४)

और यहूदियों (ने ईसा से) मक्कारी की और खुदा ने उसके दफ़ईया की तदबीर की और खुदा सब से बेहतर तदबीर करने वाला है (वह वक़्त भी याद करो) जब ईसा से खुदा ने फ़रमाया ऐ ईसा मैं ज़रूर तुम्हारी ज़िन्दगी की मुद्दत पूरी करके तुमको अपनी तरफ़ उठा लूँगा और काफ़िरों (की ज़िन्दगी) से तुमको पाक व पाकीज़ा रखूँगा और जिन लोगों ने तुम्हारी पैरवी की उनको क़यामत तक काफ़िरों पर ग़ालिब रखूँगा फिर तुम सबको मेरी तरफ़ लौटकर आना है (५५)

तब (उस दिन) जिन बातों में तुम (दुनिया) में झगड़े करते थे (उनका) तुम्हारे दरमियान फ़ैसला कर दूँगा पस जिन लोगों ने कुफ़र इख़तेयार किया उनपर दुनिया और आख़िरत (दोनों में) सख़्त अज़ाब करूँगा और उनका कोई मददगार न होगा (५६)

और जिन लोगों ने ईमान कुबूल किया और अच्छे (अच्छे) काम किए तो खुदा उनको उनका पूरा अज़्र व सवाब देगा और खुदा ज़ालिमों को दोस्त नहीं रखता (५७)

(ऐ रसूल) ये जो हम तुम्हारे सामने बयान कर रहे हैं कुदरते खुदा की निशानियाँ और हिकमत से भरे हुये तज़किरे हैं (५८)

खुदा के नज़दीक तो जैसे ईसा की हालत वैसी ही आदम की हालत कि उनको को मिट्टी का पुतला बनाकर कहा कि 'हो जा' पस (फ़ौरन ही) वह (इन्सान) हो गया (५९)

(ऐ रसूल ये है) हक़ बात (जो) तुम्हारे परवरदिगार की तरफ़ से (बताई जाती है) तो तुम शक करने वालों में से न हो जाना (६०)

फिर जब तुम्हारे पास इल्म (कुरान) आ चुका उसके बाद भी अगर तुम से कोई (नसरानी) ईसा के बारे में हुज्जत करें तो कहो कि (अच्छा मैदान में) आओ हम अपने बेटों को बुलाए तुम अपने बेटों को और हम अपनी औरतों को (बुलाए)

और तुम अपनी औरतों को और हम अपनी जानों को बुलाए ओर तुम अपनी जानों को (६१)

उसके बाद हम सब मिलकर (खुदा की बारगाह में) गिड़गिड़ाएं और झूठों पर खुदा की लानत करें (ऐ रसूल) ये सब यकीनी सच्चे वाक्यात हैं और खुदा के सिवा कोई माबूद (काबिले परसतिश) नहीं है (६२)

और बेशक खुदा ही सब पर गालिब और हिकमत वाला है (६३)

फिर अगर इससे भी मुँह फेरें तो (कुछ) परवाह (नहीं) खुदा फ़सादी लोगों को ख़ूब जानता है (ऐ रसूल) तुम (उनसे) कहो कि ऐ एहले किताब तुम ऐसी (ठिकाने की) बात पर तो आओ जो हमारे और तुम्हारे दरमियान यकसाँ है कि खुदा के सिवा किसी की इबादत न करें और किसी चीज़ को उसका शरीक न बनाए और खुदा के सिवा हममें से कोई किसी को अपना परवरदिगार न बनाए अगर इससे भी मुँह मोड़ें तो तुम गवाह रहना हम (खुदा के) फ़रमाबरदार हैं (६४)

ऐ एहले किताब तुम इबराहीम के बारे में (ख्वाह मा ख्वाह) क्यों झगड़ते हो कि कोई उनको नसरानी कहता है कोई यहूदी हालाँकि तौरैत व इन्जील (जिनसे यहूद व नसारा की इब्तेदा है वह) तो उनके बाद ही नाज़िल हुई (६५)

तो क्या तुम इतना भी नहीं समझते? (ऐ लो अरे) तुम वही एहमक लोग हो कि जिस का तुम्हें कुछ इल्म था उसमें तो झगड़ा कर चुके (खैर) फिर तब

उसमें क्या (ख्वाह मा ख्वाह) झगड़ने बैठे हो जिसकी (सिरे से) तुम्हें कुछ खबर नहीं और (हकीकते हाल तो) खुदा जानता है और तुम नहीं जानते (६६)

इबराहीम न तो यहूदी थे और न नसरानी बल्कि निरे खरे हक़ पर थे (और) फ़रमाबरदार (बन्दे) थे और मुश्रिकों से भी न थे (६७)

इबराहीम से ज़्यादा खुसूसियत तो उन लोगों को थी जो खास उनकी पैरवी करते थे और उस पैग़म्बर और ईमानदारों को (भी) है और मोमिनीन का खुदा मालिक है (६८)

(मुसलमानो) एहले किताब से एक गिरोह ने बहुत चाहा कि किसी तरह तुमको राहेरास्त से भटका दे हालाँकि वह (अपनी तदबीरों से तुमको तो नहीं मगर) अपने ही को भटकाते हैं (६९)

और उसको समझते (भी) नहीं ऐ एहले किताब तुम खुदा की आयतों से क्यों इन्कार करते हो, हालाँकि तुम खुद गवाह बन सकते हो (७०)

ऐ एहले किताब तुम क्यों हक़ व बातिल को गड़बड़ करते और हक़ को छुपाते हो हालाँकि तुम जानते हो (७१)

और एहले किताब से एक गिरोह ने (अपने लोगों से) कहा कि मुसलमानों पर जो किताब नाज़िल हुयी है उसपर सुबह सवेरे ईमान लाओ और आखिर वक़्त इन्कार कर दिया करो शायद मुसलमान (इसी तदबीर से अपने दीन से) फिर जाए (७२)

और तुम्हारे दीन की पैरवरी करे उसके सिवा किसी दूसरे की बात का ऐतबार न करो (ऐ रसूल) तुम कह दो कि बस खुदा ही की हिदायत तो हिदायत है (यहूदी बाहम ये भी कहते हैं कि) उसको भी न (मानना) कि जैसा (उम्दा दीन) तुमको दिया गया है, वैसा किसी और को दिया जाय या तुमसे कोई शख्स खुदा के यहाँ झगड़ा करे (ऐ रसूल तुम उनसे) कह दो कि (ये क्या गलत ख्याल है) फ़ज़ल (व करम) खुदा के हाथ में है वह जिसको चाहे दे और खुदा बड़ी गुन्जाईश वाला है (और हर शै को) जानता है (७३)

जिसको चाहे अपनी रहमत के लिये खास कर लेता है और खुदा बड़ा फ़ज़लों करम वाला है (७४)

और एहले किताब कुछ ऐसे भी हैं कि अगर उनके पास रूपए की ढेर अमानत रख दो तो भी उसे (जब चाहो) वैसे ही तुम्हारे हवाले कर देंगे और बाज़ ऐसे हैं कि अगर एक अशर्फी भी अमानत रखो तो जब तक तुम बराबर (उनके सर) पर खड़े न रहोगे तुम्हें वापस न देंगे ये (बदमुआम लगी) इस वजह से है कि उन का तो ये क़ौल है कि (अरब के) जाहिलो (का हक़ मार लेने) में हम पर कोई इल्ज़ाम की राह ही नहीं और जान बूझ कर खुदा पर झूठ (तूफ़ान) जोड़ते हैं (७५)

हाँ (अलबत्ता) जो शख्स अपने एहद को पूरा करे और परहेज़गारी इख्तेयार करे तो बेशक खुदा परहेज़गारों को दोस्त रखता है (७६)

बेशक जो लोग अपने एहद और (कसमे) जो खुदा (से किया था उसके) बदले थोड़ा (दुनियावी) मुआवेज़ा ले लेते हैं उन ही लोगों के वास्ते आखिरत में कुछ हिस्सा नहीं और क़यामत के दिन खुदा उनसे बात तक तो करेगा नहीं ओर उनकी तरफ़ नज़र (रहमत) ही करेगा और न उनको (गुनाहों की गन्दगी से) पाक करेगा और उनके लिये दर्दनाम अज़ाब है (७७)

और एहले किताब से बाज़ ऐसे ज़रूर हैं कि किताब (तौरैत) में अपनी ज़बाने मरोड़ मरोड़ के (कुछ का कुछ) पढ़ जाते हैं ताकि तुम ये समझो कि ये किताब का जुज़ है हालाँकि वह किताब का जुज़ नहीं और कहते हैं कि ये (जो हम पढ़ते हैं) खुदा के यहाँ से (उतरा) है हालाँकि वह खुदा के यहाँ से नहीं (उतरा) और जानबूझ कर खुदा पर झूठ (तूफ़ान) जोड़ते हैं (७८)

किसी आदमी को ये ज़ेबा न था कि खुदा तो उसे (अपनी) किताब और हिकमत और नबूवत अता फ़रमाए और वह लोगों से कहता फ़िरे कि खुदा को छोड़कर मेरे बन्दे बन जाओ बल्कि (वह तो यही कहेगा कि) तुम अल्लाह वाले बन जाओ क्योंकि तुम तो (हमेशा) किताबे खुदा (दूसरो) को पढ़ाते रहते हो और तुम खुद भी सदा पढ़ते रहे हो (७९)

और वह तुमसे ये तो (कभी) न कहेगा कि फ़रिश्तों और पैग़म्बरों को खुदा बना लो भला (कहीं ऐसा हो सकता है कि) तुम्हारे मुसलमान हो जाने के बाद तुम्हें कुफ़र का हुक्म करेगा (८०)

(और ऐ रसूल वह वक्त भी याद दिलाओ) जब खुदा ने पैगम्बरों से इकरार लिया कि हम तुमको जो कुछ किताब और हिकमत (वगैरह) दे उसके बाद तुम्हारे पास कोई रसूल आए और जो किताब तुम्हारे पास उसकी तसदीक करे तो (देखो) तुम जरूर उस पर ईमान लाना, और जरूर उसकी मदद करना (और) खुदा ने फ़रमाया क्या तुमने इकरार लिया तुमने मेरे (एहद का) बोझ उठा लिया सबने अर्ज की हमने इकरार किया इरशाद हुआ (अच्छा) तो आज के क़ौल व (करार के) आपस में एक दूसरे के गवाह रहना (८१)

और तुम्हारे साथ मैं भी एक गवाह हूँ फिर उसके बाद जो शख्स (अपने क़ौल से) मुँह फेरे तो वही लोग बदचलन हैं (८२)

तो क्या ये लोग खुदा के दीन के सिवा (कोई और दीन) ढूँढते हैं हालाँकि जो (फ़रिश्ते) आसमानों में हैं और जो (लोग) ज़मीन में हैं सबने खुशी खुशी या ज़बरदस्ती उसके सामने अपनी गर्दन डाल दी है और (आखिर सब) उसकी तरफ़ लौट कर जाएंगे (८३)

(ऐ रसूल उन लोगों से) कह दो कि हम तो खुदा पर ईमान लाए और जो किताब हम पर नाज़िल हुयी और जो (सहीफ़े) इबराहीम और इस्माईल और इसहाक और याकूब और औलादे याकूब पर नाज़िल हुये और मूसा और ईसा और दूसरे पैगम्बरों को जो (जो किताब) उनके परवरदिगार की तरफ़ से इनायत हुयी (सब पर ईमान लाए) हम तो उनमें से किसी एक में भी फ़र्क नहीं करते(८४)

और हम तो उसी (यकता खुदा) के फ़रमाबरदार हैं और जो शख्स इस्लाम के सिवा किसी और दीन की ख्वाहिश करे तो उसका वह दीन हरगिज़ कुबूल ही न किया जाएगा और वह आख़िरत में सख्त घाटे में रहेगा (८५)

भला खुदा ऐसे लोगों की क्योकर हिदायत करेगा जो इमाने लाने के बाद फिर काफ़िर हो गए हालाँकि वह इकरार कर चुके थे कि पैग़म्बर (आख़िरूज़ज़मा) बरहक़ हैं और उनके पास वाजैए व रौशन मौजिज़े भी आ चुके थे और खुदा ऐसी हठधर्मी करने वाले लोगों की हिदायत नहीं करता (८६)

ऐसे लोगों की सज़ा यह है कि उनपर खुदा और फ़रिश्तों और (दुनिया जहाँन के) सब लोगों की फिटकार हैं (८७)

और वह हमेशा उसी फिटकार में रहेंगे न तो उनके अज़ाब ही में तख़फ़ीफ़ की जाएगी और न उनको मोहलत दी जाएगी (८८)

मगर (हाँ) जिन लोगों ने इसके बाद तौबा कर ली और अपनी (खराबी की) इस्लाह कर ली तो अलबत्ता खुदा बड़ा बख़शने वाला मेहरबान है (८९)

जो अपने ईमान के बाद काफ़िर हो बैठे फिर (रोज़ बरोज़ अपना) कुफ़र बढ़ाते चले गये तो उनकी तौबा हरगिज़ न कुबूल की जाएगी और यही लोग (पल्ले दरजे के) गुमराह हैं (९०)

बेशक जिन लोगों ने कुफ़र इख़्तियार किया और कुफ़र की हालत में मर गये तो अगरचे इतना सोना भी किसी की गुलू खलासी {छुटकारा पाने} में दिया

जाए कि ज़मीन भर जाए तो भी हरगिज़ न कुबुल किया जाएगा यही लोग हैं जिनके लिए दर्दनाक अज़ाब होगा और उनका कोई मददगार भी न होगा (९१)

(लोगों) जब तक तुम अपनी पसन्दीदा चीज़ों में से कुछ राहे खुदा में खर्च न करोगे हरगिज़ नेकी के दरजे पर फ़ायज़ नहीं हो सकते और तुम कोई (९२)

सी चीज़ भी खर्च करो खुदा तो उसको ज़रूर जानता है तौरैत के नाज़िल होने के क़ब्ल याकूब ने जो जो चीज़े अपने ऊपर हराम कर ली थीं उनके सिवा बनी इसराइल के लिए सब खाने हलाल थे (ऐ रसूल उन यहूद से) कह दो कि अगर तुम (अपने दावे में सच्चे हो तो तौरैत ले आओ (९३)

और उसको (हमारे सामने) पढ़ो फिर उसके बाद भी जो कोई खुदा पर झूठ तूफ़ान जोड़े तो (समझ लो) कि यही लोग ज़ालिम (हठधर्म) हैं (९४)

(ऐ रसूल) कह दो कि खुदा ने सच फ़रमाया तो अब तुम मिल्लते इबराहीम (इस्लाम) की पैरवी करो जो बातिल से कतरा के चलते थे और मुशरेकीन से न थे (९५)

लोगों (की इबादत) के वास्ते जो घर सबसे पहले बनाया गया वह तो यक़ीनन यही (काबा) है जो मक्के में है बड़ी (ख़ैर व बरकत) वाला और सारे जहाँन के लोगों का रहनुमा (९६)

इसमें (हरमत की) बहुत सी वाज़े और रौशन निशानियाँ हैं (उनमें से) मुक़ाम इबराहीम है (जहाँ आपके क़दमों का पत्थर पर निशान है) और जो इस घर

में दाखिल हुआ अमन में आ गया और लोगों पर वाजिब है कि महज़ खुदा के लिए खानाए काबा का हज करें जिन्हे वहां तक पहुँचने की इस्तेताअत है और जिसने बावजूद कुदरत हज से इन्कार किया तो (याद रखे) कि खुदा सारे जहाँन से बेपरवा है (९७)

(ऐ रसूल) तुम कह दो कि ऐ एहले किताब खुदा की आयतो से क्यो मुन्किर हुए जाते हो हालाँकि जो काम काज तुम करते हो खुदा को उसकी (पूरी) पूरी इततिला है (९८)

(ऐ रसूल) तुम कह दो कि ऐ एहले किताब दीदए दानिस्ता खुदा की (सीधी) राह में (नाहक़ की) कज़ी ढूँढो (ढूँढ) के ईमान लाने वालों को उससे क्यों रोकते हो ओर जो कुछ तुम करते हो खुदा उससे बेखबर नहीं है (९९)

ऐ ईमान वालों अगर तुमने एहले किताब के किसी फ़िरके का भी कहना माना तो (याद रखो कि) वह तुमको ईमान लाने के बाद (भी) फिर दुबारा काफ़िर बना छोड़ेंगे (१००)

और (भला) तुम क्योंकर काफ़िर बन जाओगे हालाँकि तुम्हारे सामने खुदा की आयतें (बराबर) पढ़ी जाती हैं और उसके रसूल (मोहम्मद) भी तुममें (मौजूद) हैं और जो शख्स खुदा से वाबस्ता हो वह (तो) जरूर सीधी राह पर लगा दिया गया (१०१)

ऐ ईमान वालों खुदा से डरो जितना उससे डरने का हक है और तुम (दीन) इस्लाम के सिवा किसी और दीन पर हरगिज़ न मरना (१०२)

और तुम सब के सब (मिलकर) खुदा की रस्सी मज़बूती से थामे रहो और आपस में (एक दूसरे) के फूट न डालो और अपने हाल (ज़ार) पर खुदा के एहसान को तो याद करो जब तुम आपस में (एक दूसरे के) दुश्मन थे तो खुदा ने तुम्हारे दिलों में (एक दूसरे की) उलफ़त पैदा कर दी तो तुम उसके फ़ज़ल से आपस में भाई भाई हो गए और तुम गोया सुलगती हुयी आग की भट्टी (दोज़ख) के लब पर (खड़े) थे गिरना ही चाहते थे कि खुदा ने तुमको उससे बचा लिया तो खुदा अपने एहकाम यूँ वाज़ेए करके बयान करता है ताकि तुम राहे रास्त पर आ जाओ (१०३)

और तुमसे एक गिरोह ऐसे (लोगों का भी) तो होना चाहिये जो (लोगों को) नेकी की तरफ़ बुलाए अच्छे काम का हुक्म दे और बुरे कामों से रोके और ऐसे ही लोग (आखेरत में) अपनी दिली मुरादें पायेंगे (१०४)

और तुम (कहीं) उन लोगों के ऐसे न हो जाना जो आपस में फूट डाल कर बैठ रहे और रौशन (दलील) आने के बाद भी एक मुँह एक ज़बान न रहे और ऐसे ही लोगों के वास्ते बड़ा (भारी) अज़ाब है (१०५)

(उस दिन से डरो) जिस दिन कुछ लोगों के चेहरे तो सफ़ैद नूरानी होंगे और कुछ (लोगों) के चेहरे सियाह जिन लोगों के मुँह में कालिक होगी (उनसे कहा

जायेगा) हाए क्यों तुम तो ईमान लाने के बाद काफ़िर हो गए थे अच्छा तो (लो)
(अब) अपने कुफ़र की सज़ा में अज़ाब (के मजे) चखो (१०६)

और जिनके चेहरे पर नूर बरसता होगा वह तो ख़ुदा की रहमत (बहिश्त) में होंगे (और) उसी में सदा रहेंगे (१०७)

(ऐ रसूल) ये ख़ुदा की आयतें हैं जो हम तुमको ठीक (ठीक) पढ़ के सुनाते हैं और ख़ुदा सारे जहाँन के लोगों (से किसी) पर जुल्म करना नहीं चाहता (१०८)

और जो कुछ आसमानों में है और जो कुछ ज़मीन में है (सब) ख़ुदा ही का है और (आख़िर) सब कामों की रूज़ु ख़ुदा ही की तरफ़ है (१०९)

तुम क्या अच्छे ग़िरोह हो कि (लोगों की) हिदायत के वास्ते पैदा किये गए हो तुम (लोगों को) अच्छे काम का हुक्म करते हो और बुरे कामों से रोकते हो और ख़ुदा पर ईमान रखते हो और अगर एहले किताब भी (इसी तरह) ईमान लाते तो उनके हक़ में बहुत अच्छा होता उनमें से कुछ ही तो ईमानदार हैं और अक्सर बदकार (११०)

(मुसलमानों) ये लोग मामूली अज़ीयत के सिवा तुम्हें हरगिज़ ज़रर नहीं पहुंचा सकते और अगर तुमसे लड़ेंगे तो उन्हें तुम्हारी तरफ़ पीठ ही करनी होगी और फिर उनकी कहीं से मदद भी नहीं पहुंचेगी (१११)

और जहाँ कहीं हत्ते चढ़े उनपर रूसवाई की मार पड़ी मगर ख़ुदा के एहद (या) और लोगों के एहद के ज़रिये से (उनको कहीं पनाह मिल गयी) और फिर

हेरफेर के खुदा के गज़ब में पड़ गए और उनपर मोहताजी की मार (अलग) पड़ी ये (क्यों) इस सबब से कि वह खुदा की आयतों से इन्कार करते थे और पैगम्बरों को नाहक क़त्ल करते थे ये सज़ा उसकी है कि उन्होंने नाफ़रमानी की और हद से गुज़र गए थे (११२)

और ये लोग भी सबके सब यकसाँ नहीं हैं (बल्कि) एहले किताब से कुछ लोग तो ऐसे हैं कि (खुदा के दीन पर) इस तरह साबित क़दम हैं कि रातों को खुदा की आयतें पढ़ा करते हैं और वह बराबर सजदे किया करते हैं (११३)

खुदा और रोज़े आख़ेरत पर ईमान रखते हैं और अच्छे काम का तो हुक्म करते हैं और बुरे कामों से रोकते हैं और नेक कामों में दौड़ पड़ते हैं और यही लोग तो नेक बन्दों से हैं (११४)

और वह जो कुछ नेकी करेंगे उसकी हरगिज़ नाक़द्री न की जाएगी और खुदा परहेज़गारों से ख़ूब वाक़िफ़ है (११५)

बेशक जिन लोगों ने कुफ़र इख़्तेयार किया खुदा (के अज़ाब) से बचाने में हरगिज़ न उनके माल ही कुछ काम आएंगे न उनकी औलाद और यही लोग जहन्नमी हैं और हमेशा उसी में रहेंगे (११६)

दुनिया की चन्द रोज़ा ज़िन्दगी में ये लोग जो कुछ (ख़िलाफ़ शरा) ख़र्च करते हैं उसकी मिसाल अन्धड़ की मिसाल है जिसमें बहुत पाला हो और वह उन लोगों के खेत पर जा पड़े जिन्होंने (कुफ़र की वजह से) अपनी जानों पर सितम

ढाया हो और फिर पाला उसे मार के (नास कर दे) और खुदा ने उनपर जुल्म कुछ नहीं किया बल्कि उन्होंने आप अपने ऊपर जुल्म किया (११७)

ऐ ईमानदारों अपने (मोमिनीन) के सिवा (गैरो को) अपना राज़दार न बनाओ (क्योंकि) ये गैर लोग तुम्हारी बरबादी में कुछ उठा नहीं रखेंगे (बल्कि जितना ज़्यादा तकलीफ़) में पड़ोगे उतना ही ये लोग खुश होंगे दुश्मनी तो उनके मुँह से टपकती है और जो (बुग़ज़ व हसद) उनके दिलों में भरा है वह कहीं उससे बढ़कर है हमने तुमसे (अपने) एहकाम साफ़ साफ़ बयान कर दिये अगर तुम समझ रखते हो (११८)

ऐ लोगों तुम ऐसे (सीधे) हो कि तुम उनसे उलफ़त रखतो हो और वह तुम्हें (ज़रा भी) नहीं चाहते और तुम तो पूरी किताब (खुदा) पर ईमान रखते हो और वह ऐसे नहीं हैं (मगर) जब तुमसे मिलते हैं तो कहने लगते हैं कि हम भी ईमान लाए और जब अकेले में होते हैं तो तुम पर गुस्से के मारे उँगलियाँ काटते हैं (ऐ रसूल) तुम कह दो कि (काटना क्या) तुम अपने गुस्से में जल मरो जो बातें तुम्हारे दिलों में हैं बेशक खुदा ज़रूर जानता है (११९)

(ऐ ईमानदारों) अगर तुमको भलाई छू भी गयी तो उनको बुरा मालूम होता है और जब तुमपर कोई भी मुसीबत पड़ती है तो वह खुश हो जाते हैं और अगर तुम सब्र करो और परहेज़गारी इख्तेयार करो तो उनका फ़रेब तुम्हें कुछ भी ज़रर नहीं पहुंचाएगा (क्योंकि) खुदा तो उनकी कारस्तानियों पर हावी है (१२०)

और (ऐ रसूल) एक वक़्त वो भी था जब तुम अपने बाल बच्चों से तड़के ही निकल खड़े हुए और मोमिनीन को लड़ाई के मोर्चों पर बिठा रहे थे और खुदा सब कुछ जानता और सुनता है (१२१)

ये उस वक़्त का वाक़या है जब तुममें से दो गिरोहों ने ठान लिया था कि पसपाई करें और फिर (सँभल गए) क्योंकि खुदा तो उनका सरपरस्त था और मोमिनीन को खुदा ही पर भरोसा रखना चाहिये (१२२)

यक़ीनन खुदा ने जंगे बदर में तुम्हारी मदद की (बावजूद के) तुम (दुश्मन के मुक्काबले में) बिल्कुल बे हकीकत थे (फिर भी) खुदा ने फतेह दी (१२३)

पस तुम खुदा से डरते रहो ताकि (उनके) शुक्रगुज़ार बनो (ऐ रसूल) उस वक़्त तुम मोमिनीन से कह रहे थे कि क्या तुम्हारे लिए काफ़ी नहीं है कि तुम्हारा परवरदिगार तीन हज़ार फ़रिश्ते आसमान से भेजकर तुम्हारी मदद करे हों (ज़रूर काफ़ी है) (१२४)

बल्कि अगर तुम साबित क़दम रहो और (रसूल की मुखालेफ़त से) बचो और कुफ़्रार अपने (जोश में) तुमपर चढ़ भी आये तो तुम्हारा परवरदिगार ऐसे पाँच हज़ार फ़रिश्तों से तुम्हारी मदद करेगा जो निशाने जंग लगाए हुए डटे होंगे और खुदा ने ये मदद सिर्फ़ तुम्हारी खुशी के लिए की है (१२५)

और ताकि इससे तुम्हारे दिल की ढारस हो और (ये तो ज़ाहिर है कि) मदद जब होती है तो खुदा ही की तरफ़ से जो सब पर ग़ालिब (और) हिकमत वाला है (१२६)

(और यह मदद की भी तो) इसलिए कि काफ़िरों के एक गिरोह को कम कर दे या ऐसा चौपट कर दे कि (अपना सा) मुँह लेकर नामुराद अपने घर वापस चले जायें (१२७)

(ऐ रसूल) तुम्हारा तो इसमें कुछ बस नहीं चाहे खुदा उनकी तौबा कुबूल करे या उनको सज़ा दे क्योंकि वह ज़ालिम तो ज़रूर हैं (१२८)

और जो कुछ आसमानों में है और जो कुछ ज़मीन में है सब खुदा ही का है जिसको चाहे बख़्शे और जिसको चाहे सज़ा करे और खुदा बड़ा बख़्शने वाला मेहरबार है (१२९)

ऐ ईमानदारों सूद दूनादून खाते न चले जाओ और खुदा से डरो कि तुम छुटकारा पाओ (१३०)

और जहन्नूम की उस आग से डरो जो काफ़िरों के लिए तैयार की गयी है (१३१)

और खुदा और रसूल की फ़रमाबरदारी करो ताकि तुम पर रहम किया जाए (१३२)

और अपने परवरदिगार के (सबब) बख्शिश और जन्नत की तरफ़ दौड़ पड़ो जिसकी (वुसअत सारे) आसमान और ज़मीन के बराबर है और जो परहेज़गारों के लिये मुहय्या की गयी है (१३३)

जो खुशहाली और कठिन वक़्त में भी (खुदा की राह पर) खर्च करते हैं और गुस्से को रोकते हैं और लोगों (की ख़ता) से दरगुज़र करते हैं और नेकी करने वालों से अल्लाह उलफ़त रखता है (१३४)

और लोग इत्तिफ़ाक़ से कोई बदकारी कर बैठते हैं या आप अपने ऊपर जुल्म करते हैं तो खुदा को याद करते हैं और अपने गुनाहों की माफ़ी माँगते हैं और खुदा के सिवा गुनाहों का बख़्शने वाला और कौन है और जो (कूसूर) वह (नागहानी) कर बैठे तो जानबूझ कर उसपर हट नहीं करते (१३५)

ऐसे ही लोगों की जज़ा उनके परवरदिगार की तरफ़ से बख्शिश है और वह बागात हैं जिनके नीचे नहरें जारी हैं कि वह उनमें हमेशा रहेंगे और (अच्छे) चलन वालों की (भी) ख़ूब खरी मज़दूरी है (१३६)

तुमसे पहले बहुत से वाक़यात गुज़र चुके हैं पस ज़रा रूए ज़मीन पर चल फिर कर देखो तो कि (अपने अपने वक़्त के पैग़म्बरों को) झुठलाने वालों का अन्जाम क्या हुआ (१३७)

ये (जो हमने कहा) आम लोगों के लिए तो सिर्फ़ बयान (वाक़या) है मगर और परहेज़गारों के लिए हिदायत व नसीहत है (१३८)

और मुसलमानों काहिली न करो और (इस) इत्तफ़ाकी शिकस्त (ओहद से) कुढ़ो नहीं (क्योंकि) अगर तुम सच्चे मोमिन हो तो तुम ही ग़ालिब और वर रहोगे (१३९)

अगर (जंगे ओहद में) तुमको ज़ख़्म लगा है तो उसी तरह (बदर में) तुम्हारे फ़रीक़ (कुफ़्फ़ार को) भी ज़ख़्म लग चुका है (उस पर उनकी हिम्मत तो न टूटी) ये इत्तफ़ाकाते ज़माना हैं जो हम लोगों के दरमियान बारी बारी उलट फेर किया करते हैं और ये (इत्तफ़ाकी शिकस्त इसलिए थी) ताकि ख़ुदा सच्चे ईमानदारों को (ज़ाहिरी) मुसलमानों से अलग देख लें और तुममें से बाज़ को दरजाए शहादत पर फ़ायज़ करे और ख़ुदा (हुक्मे रसूल से) सरताबी करने वालों को दोस्त नहीं रखता (१४०)

और ये (भी मंज़ूर था) कि सच्चे ईमानदारों को (साबित क़दमी की वजह से) निरा खरा अलग कर ले और नाफ़रमानों (भागने वालों) का मटियामेट कर दे (१४१)

(मुसलमानों) क्या तुम ये समझते हो कि सब के सब बहिश्त में चले ही जाओगे और क्या ख़ुदा ने अभी तक तुममें से उन लोगों को भी नहीं पहचाना जिन्होंने जेहाद किया और न साबित क़दम रहने वालों को ही पहचाना (१४२)

तुम तो मौत के आने से पहले (लड़ाई में) मरने की तमन्ना करते थे बस अब तुमने उसको अपनी आँख से देख लिया और तुम अब भी देख रहे हो (१४३)

(फिर लड़ाई से जी क्यों चुराते हो) और मोहम्मद तो सिर्फ़ रसूल हैं (खुदा नहीं) इनसे पहले बहुतेरे पैग़म्बर गुज़र चुके हैं फिर क्या अगर मोहम्मद अपनी मौत से मर जाँए या मार डाले जाए तो तुम उलटे पाँव (अपने कुफ़र की तरफ़) पलट जाओगे और जो उलटे पाँव फिरेगा (भी) तो (समझ लो) हरगिज़ खुदा का कुछ भी नहीं बिगड़ेगा और अनक़रीब खुदा का शुक्र करने वालों को अच्छा बदला देगा (१४४)

और बग़ैर हुक़मे खुदा के तो कोई शख़्स मर ही नहीं सकता वक़्ते मुअय्यन तक हर एक की मौत लिखी हुयी है और जो शख़्स (अपने किए का) बदला दुनिया में चाहे तो हम उसको इसमें से दे देते हैं और जो शख़्स आख़ेरत का बदला चाहे उसे उसी में से देंगे और (नेअमत ईमान के) शुक्र करने वालों को बहुत जल्द हम जज़ाए ख़ैर देंगे (१४५)

और (मुसलमानों तुम ही नहीं) ऐसे पैग़म्बर बहुत से गुज़र चुके हैं जिनके साथ बहुतेरे अल्लाह वालों ने (राहे खुदा में) जेहाद किया और फिर उनको खुदा की राह में जो मुसीबत पड़ी है न तो उन्होंने हिम्मत हारी न बोदापन किया (और न दुशमन के सामने) गिड़गिड़ाने लगे और साबित क़दम रहने वालों से खुदा उलफ़त रखता है (१४६)

और लुत्फ़ ये है कि उनका क़ौल इसके सिवा कुछ न था कि दुआए माँगने लगे कि ऐ हमारे पालने वाले हमारे गुनाह और अपने कामों में हमारी ज़्यादतियाँ

माफ़ कर और दुश्मनों के मुक़ाबले में हमको साबित क़दम रख और काफ़िरों के ग़िरोह पर हमको फ़तेह दे (१४७)

तो ख़ुदा ने उनको दुनिया में बदला (दिया) और आख़िरत में अच्छा बदला ईनायत फ़रमाया और ख़ुदा नेकी करने वालों को दोस्त रखता (ही) है (१४८)

ऐ ईमानदारों अगर तुम लोगों ने काफ़िरों की पैरवी कर ली तो (याद रखो) वह तुमको उलटे पाँव (कुफ़र की तरफ़) फेर कर ले जाएँगे फिर उलटे तुम ही घाटे में आ जाओगे (१४९)

(तुम किसी की मदद के मोहताज नहीं) बल्कि ख़ुदा तुम्हारा सरपरस्त है और वह सब मददगारों से बेहतर है (१५०)

(तुम घबराओ नहीं) हम अनक़रीब तुम्हारा रोब काफ़िरों के दिलों में जमा देंगे इसलिए कि उन लोगों ने ख़ुदा का शरीक बनाया (भी तो) इस चीज़ बुत को जिसे ख़ुदा ने किसी क्रिस्म की हुकूमत नहीं दी और (आख़िरकार) उनका ठिकाना दौज़ख़ है और ज़ालिमों का (भी क्या) बुरा ठिकाना है (१५१)

बेशक ख़ुदा ने (जंगे औहद में भी) अपना (फतेह का) वायदा सच्चा कर दिखाया था जब तुम उसके हुकम से (पहले ही हमले में) उन (कुफ़ार) को ख़ूब क़त्ल कर रहे थे यहाँ तक की तुम्हारे पसन्द की चीज़ (फ़तेह) तुम्हें दिखा दी उसके बाद भी तुमने (माले ग़नीमत देखकर) बुज़दिलापन किया और हुकम रसूल (मोर्चे पर जमे रहने) झगड़ा किया और रसूल की नाफ़रमानी की तुममें से कुछ तो

तालिबे दुनिया हैं (कि माले गनीमत की तरफ़) से झुक पड़े और कुछ तालिबे आखिरत (कि रसूल पर अपनी जान फ़िदा कर दी) फिर (बुजदिलेपन ने) तुम्हें उन (कुफ़्रार) की की तरफ से फेर दिया (और तुम भाग खड़े हुए) उससे खुदा को तुम्हारा (ईमान अखलासी) आजमाना मंज़ूर था और (उसपर भी) खुदा ने तुमसे दरगुज़र की और खुदा मोमिनीन पर बड़ा फ़ज़ल करने वाला है (१५२)

(मुसलमानों तुम) उस वक़्त को याद करके शर्माओ जब तुम (बदहवास) भागे पहाड़ पर चले जाते थे पस (चूकि) रसूल को तुमने (आज़ारदा) किया खुदा ने भी तुमको (इस) रंज की सज़ा में (शिकस्त का) रंज दिया ताकि जब कभी तुम्हारी कोई चीज़ हाथ से जाती रहे या कोई मुसीबत पड़े तो तुम रंज न करो और सब्र करना सीखो और जो कुछ तुम करते हो खुदा उससे खबरदार है (१५३)

फिर खुदा ने इस रंज के बाद तुमपर इत्मिनान की हालत तारी की कि तुममें से एक गिरोह का (जो सच्चे ईमानदार थे) ख़ूब गहरी नींद आ गयी और एक गिरोह जिनको उस वक़्त भी (भागने की शर्म से) जान के लाले पड़े थे खुदा के साथ (ख़्वाह मख़्वाह) ज़मानाए जिहालत की ऐसी बदगुमानियाँ करने लगे और कहने लगे भला क्या ये अम्र (फ़तेह) कुछ भी हमारे इख़्तियार में है (ऐ रसूल) कह दो कि हर अम्र का इख़्तियार खुदा ही को है (ज़बान से तो कहते ही है नहीं) ये अपने दिलों में ऐसी बातें छिपाए हुए हैं जो तुमसे ज़ाहिर नहीं करते (अब सुनो) कहते हैं कि इस अम्र (फ़तेह) में हमारा कुछ इख़्तियार होता तो हम यहाँ मारे न

जाते (ऐ रसूल उनसे) कह दो कि तुम अपने घरों में रहते तो जिन जिन की तकदीर में लड़के मर जाना लिखा था वह अपने (घरो से) निकल निकल के अपने मरने की जगह ज़रूर आ जाते और (ये इस वास्ते किया गया) ताकि जो कुछ तुम्हारे दिल में है उसका इम्तिहान कर दे और खुदा तो दिलों के राज़ खूब जानता है (१५४)

बेशक जिस दिन (जंगे औहद में) दो जमाअतें आपस में गुथ गयीं उस दिन जो लोग तुम (मुसलमानों) में से भाग खड़े हुए (उसकी वजह ये थी कि) उनके बाज़ गुनाहों (मुखालफ़ते रसूल) की वजह से शैतान ने बहका के उनके पाँव उखाड़ दिए और (उसी वक़्त तो) खुदा ने ज़रूर उनसे दरगुज़र की बेशक खुदा बड़ा बख़्शने वाला बुर्दवार है (१५५)

ऐ ईमानदारों उन लोगों के ऐसे न बनो जो काफ़िर हो गए भाई बन्द उनके परदेस में निकले हैं या जेहाद करने गए हैं (और वहाँ) मर (गए) तो उनके बारे में कहने लगे कि वह हमारे पास रहते तो न मरते ओर न मारे जाते (और ये इस वजह से कहते हैं) ताकि खुदा (इस ख़याल को) उनके दिलों में (बाइसे) हसरत बना दे और (यूँ तो) खुदा ही जिलाता और मारता है और जो कुछ तुम करते हो खुदा उसे देख रहा है (१५६)

और अगर तुम खुदा की राह में मारे जाओ या (अपनी मौत से) मर जाओ तो बेशक खुदा की बख्शिश और रहमत इस (माल व दौलत) से जिसको तुम जमा करते हो ज़रूर बेहतर है (१५७)

और अगर तुम (अपनी मौत से) मरो या मारे जाओ (आखिरकार) खुदा ही की तरफ़ (क़ब्रों से) उठाए जाओगे (१५८)

(तो ऐ रसूल ये भी) खुदा की एक मेहरबानी है कि तुम (सा) नरमदिल (सरदार) उनको मिला और तुम अगर बदमिज़ाज और सख्त दिल होते तब तो ये लोग (खुदा जाने कब के) तुम्हारे गिर्द से तितर बितर हो गए होते पस (अब भी) तुम उनसे दरगुज़र करो और उनके लिए मग़फ़ेरत की दुआ माँगो और (साबिक़ दस्तूरे ज़ाहिरा) उनसे काम काज में मशवरा कर लिया करो (मगर) इस पर भी जब किसी काम को ठान लो तो खुदा ही पर भरोसा रखो (क्योंकि जो लोग खुदा पर भरोसा रखते हैं खुदा उनको ज़रूर दोस्त रखता है (१५९)

(मुसलमानों याद रखो) अगर खुदा ने तुम्हारी मदद की तो फिर कोई तुमपर ग़ालिब नहीं आ सकता और अगर खुदा तुमको छोड़ दे तो फिर कौन ऐसा है जो उसके बाद तुम्हारी मदद को खड़ा हो और मोमिनीन को चाहिये कि खुदा ही पर भरोसा रखें (१६०)

और (तुम्हारा गुमान बिल्कुल ग़लत है) किसी नबी की (हरगिज़) ये शान नहीं कि ख़्यानत करे और ख़्यानत करेगा तो जो चीज़ ख़्यानत की है क़यामत के

दिन वही चीज़ (बिल्कुल वैसा ही) खुदा के सामने लाना होगा फिर हर शख्स अपने किए का पूरा पूरा बदला पाएगा और उनकी किसी तरह हक़तल्फ़ी नहीं की जाएगी (१६१)

भला जो शख्स खुदा की खुशनुदी का पाबन्द हो क्या वह उस शख्स के बराबर हो सकता है जो खुदा के गज़ब में गिरफ़्तार हो और जिसका ठिकाना जहन्नूम है और वह क्या बुरा ठिकाना है (१६२)

वह लोग खुदा के यहाँ मुख्तलिफ़ दरजों के हैं और जो कुछ वह करते हैं खुदा देख रहा है (१६३)

खुदा ने तो ईमानदारों पर बड़ा एहसान किया कि उनके वास्ते उन्हीं की क़ौम का एक रसूल भेजा जो उन्हें खुदा की आयतें पढ़ पढ़ के सुनाता है और उनकी तबीयत को पाकीज़ा करता है और उन्हें किताबे (खुदा) और अक्ल की बातें सिखाता है अगरचे वह पहले खुली हुयी गुमराही में पड़े थे (१६४)

मुसलमानों क्या जब तुमपर (जंगे ओहद) में वह मुसीबत पड़ी जिसकी दूनी मुसीबत तुम (कुफ़ार पर) डाल चुके थे तो (घबरा के) कहने लगे ये (आफ़त) कहाँ से आ गयी (ऐ रसूल) तुम कह दो कि ये तो खुद तुम्हारी ही तरफ़ से है (न रसूल की मुखालेफ़त करते न सज़ा होती) बेशक़ खुदा हर चीज़ पर क़ादिर है (१६५)

और जिस दिन दो जमाअतें आपस में गुंथ गयीं उस दिन तुम पर जो मुसीबत पड़ी वह तुम्हारी शरारत की वजह से (खुदा के इजाजत की वजह से आयी) और ताकि खुदा सच्चे ईमान वालों को देख ले (१६६)

और मुनाफ़िक़ों को देख ले (कि कौन है) और मुनाफ़िक़ों से कहा गया कि आओ खुदा की राह में जेहाद करो या (ये न सही अपने दुशमन को) हटा दो तो कहने लगे (हाए क्या कहीं) अगर हम लड़ना जानते तो ज़रूर तुम्हारा साथ देते ये लोग उस दिन बनिस्बते ईमान के कुफ़र के ज़्यादा करीब थे अपने मुँह से वह बातें कह देते हैं जो उनके दिल में (खाक) नहीं होतीं और जिसे वह छिपाते हैं खुदा उसे ख़ूब जानता है (१६७)

(ये वही लोग हैं) जो (आप चैन से घरों में बैठे रहते हैं और अपने शहीद) भाईयों के बारे में कहने लगे काश हमारी पैरवी करते तो न मारे जाते (ऐ रसूल) उनसे कहो (अच्छा) अगर तुम सच्चे हो तो ज़रा अपनी जान से मौत को टाल दो (१६८)

और जो लोग खुदा की राह में शहीद किए गए उन्हें हरगिज़ मुर्दा न समझना बल्कि वह लोग जीते जागते मौजूद हैं अपने परवरदिगार की तरफ़ से वह (तरह तरह की) रोज़ी पाते हैं (१६९)

और खुदा ने जो फ़ज़ल व करम उन पर किया है उसकी (खुशी) से फूले नहीं समाते और जो लोग उनसे पीछे रह गए और उनमें आकर शामिल नहीं हुए

उनकी निस्बत ये (ख्याल करके) खुशियाँ मनाते हैं कि (ये भी शहीद हों तो) उनपर न किसी किस्म का खौफ़ होगा और न आजुर्दा खातिर होंगे (१७०)

खुदा नेअमत और उसके फ़ज़ल (व करम) और इस बात की खुशख़बरी पाकर कि खुदा मोमिनीन के सवाब को बरबाद नहीं करता (१७१)

निहाल हो रहे हैं (जंगे ओहद में) जिन लोगों ने जख़्म खाने के बाद भी खुदा और रसूल का कहना माना उनमें से जिन लोगों ने नेकी और परहेज़गारी की (सब के लिये नहीं सिर्फ़) उनके लिये बड़ा सवाब है (१७२)

यह वह हैं कि जब उनसे लोगों ने आकर कहना शुरू किया कि (दुशमन) लोगों ने तुम्हारे (मुक़ाबले के) वास्ते (बड़ा लश्कर) जमा किया है पस उनसे डरते (तो बजाए खौफ़ के) उनका ईमान और ज़्यादा हो गया और कहने लगे (होगा भी) खुदा हमारे वास्ते काफ़ी है (१७३)

और वह क्या अच्छा कारसाज़ है फिर (या तो हिम्मत करके गए मगर जब लड़ाई न हुयी तो) ये लोग खुदा की नेअमत और फ़ज़ल के साथ (अपने घर) वापस आए और उन्हें कोई बुराई छू भी नहीं गयी और खुदा की खुशानूदी के पाबन्द रहे और खुदा बड़ा फ़ज़ल करने वाला है (१७४)

यह (मुख़िबर) बस शैतान था जो सिर्फ़ अपने दोस्तों को (रसूल का साथ देने से) डराता है पस तुम उनसे तो डरो नहीं अगर सच्चे मोमिन हो तो मुझ ही से डरते रहो (१७५)

और (ऐ रसूल) जो लोग कुफ़र की (मदद) में पेश क़दमी कर जाते हैं उनकी वजह से तुम रन्ज न करो क्योंकि ये लोग खुदा को कुछ ज़रर नहीं पहुँचा सकते (बल्कि) खुदा तो ये चाहता है कि आख़ेरत में उनका हिस्सा न करार दे और उनके लिए बड़ा (सख़्त) अज़ाब है (१७६)

बेशक जिन लोगों ने ईमान के एवज़ कुफ़र ख़रीद किया वह हरगिज़ खुदा का कुछ भी नहीं बिगाड़ेंगे (बल्कि आप अपना) और उनके लिए दर्दनाक अज़ाब है (१७७)

और जिन लोगों ने कुफ़र इख़्तियार किया वह हरगिज़ ये न ख़याल करें कि हमने जो उनको मोहलत व बेफ़िक़्री दे रखी है वह उनके हक़ में बेहतर है (हालाँकि) हमने मोहल्लत व बेफ़िक़्री सिर्फ़ इस वजह से दी है ताकि वह और ख़ूब गुनाह कर लें और (आख़िर तो) उनके लिए रूसवा करने वाला अज़ाब है (१७८)

(मुनाफ़िक़ो) खुदा ऐसा नहीं कि बुरे भले की तमीज़ किए बग़ैर जिस हालत पर तुम हो उसी हालत पर मोमिनों को भी छोड़ दे और खुदा ऐसा भी नहीं है कि तुम्हें ग़ैब की बातें बता दे मगर (हाँ) खुदा अपने रसूलों में जिसे चाहता है (ग़ैब बताने के वास्ते) चुन लेता है पस खुदा और उसके रसूलों पर ईमान लाओ और अगर तुम ईमान लाओगे और परहेज़गारी करोगे तो तुम्हारे वास्ते बड़ी जज़ाए ख़ैर है (१७९)

और जिन लोगों को खुदा ने अपने फ़ज़ल (व करम) से कुछ दिया है (और फिर) बुखल करते हैं वह हरगिज़ इस ख़्याल में न रहें कि ये उनके लिए (कुछ) बेहतर होगा बल्कि ये उनके हक़ में बदतर है क्योंकि जिस (माल) का बुखल करते हैं अनक़रीब ही क़यामत के दिन उसका तौक़ बनाकर उनके गले में पहनाया जाएगा और सारे आसमान व ज़मीन की मीरास खुदा ही की है और जो कुछ तुम करते हो खुदा उससे ख़बरदार है (१८०)

जो लोग (यहूद) ये कहते हैं कि खुदा तो कंगाल है और हम बड़े मालदार हैं खुदा ने उनकी ये बकवास सुनी उन लोगों ने जो कुछ किया उसको और उनका पैग़म्बरों को नाहक़ क़त्ल करना हम अभी से लिख लेते हैं और (आज तो जो जी में कहं मगर क़यामत के दिन) हम कहेंगे कि अच्छा तो लो (अपनी शरारत के एवज़ में) जलाने वाले अज़ाब का मज़ा चखो ((१८१)

ये उन्हीं कामों का बदला है जिनको तुम्हारे हाथों ने (ज़ादे आख़़्ारत बना कर) पहले से भेजा है वरना खुदा तो कभी अपने बन्दों पर जुल्म करने वाला नहीं (१८२)

(यह वही लोग हैं) जो कहते हैं कि खुदा ने तो हमसे वायदा किया है कि जब तक कोई रसूल हमें ये (मौज़िज़ा) न दिखा दे कि वह कुरबानी करे और उसको (आसमानी) आग आकर चट कर जाए उस वक़्त तक हम ईमान न लाएंगें (ऐ रसूल) तुम कह दो कि (भला) ये तो बताओ बहुतेरे पैग़म्बर मुझसे क़ब्ल तुम्हारे

पास वाजे व रौशन मौजिज़ात और जिस चीज़ की तुमने (उस वक़्त) फ़रमाइश की है (वह भी) लेकर आए फिर तुम अगर (अपने दावे में) सच्चे तो तुमने क्यों क़त्ल किया (१८३)

(ऐ रसूल) अगर वह इस पर भी तुम्हें झुठलाए तो (तुम आजुर्दा न हो क्योंकि) तुमसे पहले भी बहुत से पैग़म्बर रौशन मौजिज़े और सहीफ़े और नूरानी किताब लेकर आ चुके हैं (मगर) फिर भी लोगों ने आख़िर झुठला ही छोड़ा (१८४)

हर जान एक न एक (दिन) मौत का मज़ा चखेगी और तुम लोग क़यामत के दिन (अपने किए का) पूरा पूरा बदला भर पाओगे पस जो शख़्स जहन्नूम से हटा दिया गया और बहिश्त में पहुंचा दिया गया पस वही कामयाब हुआ और दुनिया की (चन्द रोज़ा) ज़िन्दगी धोखे की टट्टी के सिवा कुछ नहीं (१८५)

(मुसलमानों) तुम्हारे मालों और जानों का तुमसे ज़रूर इम्तेहान लिया जाएगा और जिन लोगो को तुम से पहले किताबे ख़ुदा दी जा चुकी है (यहूद व नसारा) उनसे और मुशरेकीन से बहुत ही दुख दर्द की बातें तुम्हें ज़रूर सुननी पड़ेंगी और अगर तुम (उन मुसीबतों को) झेल जाओगे और परहेज़गारी करते रहोगे तो बेशक ये बड़ी हिम्मत का काम है (१८६)

और (ऐ रसूल) इनको वह वक़्त तो याद दिलाओ जब ख़ुदा ने एहले किताब से एहद व पैमान लिया था कि तुम किताबे ख़ुदा को साफ़ साफ़ बयान कर देना और (खबरदार) उसकी कोई बात छुपाना नहीं मगर इन लोगों ने (ज़रा भी ख़याल

न किया) और उनको पसे पुश्त फेंक दिया और उसके बदले में (बस) थोड़ी सी क्रीमत हासिल कर ली पस ये क्या ही बुरा (सौदा) है जो ये लोग खरीद रहे हैं (१८७)

(ऐ रसूल) तुम उन्हें ख्याल में भी न लाना जो अपनी कारस्तानी पर इतराए जाते हैं और किया कराया खाक नहीं (मगर) तारीफ़ के खास्तगार {चाहते} हैं पस तुम हरगिज़ ये ख्याल न करना कि इनको अज़ाब से छुटकारा है बल्कि उनके लिए दर्दनाक अज़ाब है (१८८)

और आसमान व ज़मीन सब खुदा ही का मुल्क है और खुदा ही हर चीज़ पर कादिर है (१८९)

इसमें तो शक ही नहीं कि आसमानों और ज़मीन की पैदाइश और रात दिन के फेर बदल में अक्लमन्दों के लिए (कुदरत खुदा की) बहुत सी निशानियाँ हैं (१९०)

जो लोग उठते बैठते करवट लेते (अलगरज़ हर हाल में) खुदा का ज़िक्र करते हैं और आसमानों और ज़मीन की बनावट में ग़ौर व फ़िक्र करते हैं और (बेसाख़्ता) कह उठते हैं कि खुदावन्दा तूने इसको बेकार पैदा नहीं किया तू (फेले अबस से) पाक व पाकीज़ा है बस हमको दोज़क के अज़ाब से बचा (१९१)

ऐ हमारे पालने वाले जिसको तूने दोज़ख में डाला तो यकीनन उसे रूसवा कर डाला और जुल्म करने वाले का कोई मददगार नहीं (१९२)

ऐ हमारें पालने वाले (जब) हमने एक आवाज़ लगाने वाले (पैग़म्बर) को सुना कि वह (ईमान के वास्ते यूँ पुकारता था) कि अपने परवरदिगार पर ईमान लाओ तो हम ईमान लाए पस ऐ हमारें पालने वाले हमें हमारें गुनाह बख़्श दे और हमारी बुराईयों को हमसे दूर करे दे और हमें नेकों के साथ (दुनिया से) उठा ले (१९३)

और ऐ पालने वाले अपने रसूलों की मार्फत जो कुछ हमसे वायदा किया है हमें दे और हमें क़यामत के दिन रूसवा न कर तू तो वायदा ख़िलाफ़ी करता ही नहीं (१९४)

तो उनके परवरदिगार ने दुआ कुबूल कर ली और (फ़रमाया) कि हम तुममें से किसी काम करने वाले के काम को अकारत नहीं करते मर्द हो या औरत (उस में कुछ किसी की खुसूसियत नहीं क्योंकि) तुम एक दूसरे (की जिन्स) से हो जो लोग (हमारें लिए वतन आवारा हुए) और शहर बदर किए गए और उन्होंने हमारी राह में अज़ीयतें उठायीं और (कुफ़र से) जंग की और शहीद हुए मैं उनकी बुराईयों से ज़रूर दरगुज़र करूँगा और उन्हें बेहिश्त के उन बाग़ों में ले जाऊँगा जिनके नीचे नहरें जारी हैं खुदा के यहाँ ये उनके किये का बदला है और खुदा (ऐसा ही है कि उस) के यहाँ तो अच्छा ही बदला है (१९५)

(ऐ रसूल) काफ़िरों का शहरोशहरो चैन करते फिरना तुम्हे धोखे में न डाले (१९६)

ये चन्द रोज़ा फ़ायदा हैं फिर तो (आख़िरकार) उनका ठिकाना जहन्नूम ही है और क्या ही बुरा ठिकाना है (१९७)

मगर जिन लोगों ने अपने परवरदिगार की परहेज़गारी (इख़तेयार की उनके लिए बेहिश्त के) वह बागात हैं जिनके नीचे नहरें जारी हैं और वह हमेशा उसी में रहेंगे ये ख़ुदा की तरफ़ से उनकी (दावत है और जो साज़ो सामान) ख़ुदा के यहाँ है वह नेको कारों के वास्ते दुनिया से कहीं बेहतर है (१९८)

और एहले किताब में से कुछ लोग तो ऐसे ज़रूर हैं जो ख़ुदा पर और जो (किताब) तुम पर नाज़िल हुयी और जो (किताब) उनपर नाज़िल हुयी (सब पर) ईमान रखते हैं ख़ुदा के आगे सर झुकाए हुए हैं और ख़ुदा की आयतों के बदले थोड़ी सी कीमत (दुनियावी फ़ायदे) नहीं लेते ऐसे ही लोगों के वास्ते उनके परवरदिगार के यहाँ अच्छा बदला है बेशक ख़ुदा बहुत जल्द हिसाब करने वाला है (१९९)

ऐ ईमानदारों (दीन की तकलीफ़ों को) और दूसरों को बर्दाश्त की तालीम दो और (जिहाद के लिए) कमरें कस लो और ख़ुदा ही से डरो ताकि तुम अपनी दिली मुराद पाओ (२००)

४ सूरए निसा

सूरए निसा मदीना में नाज़िल हुआ और इसकी एक सौ सत्तर (१७०) आयते हैं उस खुदा के नाम से शुरू करता हूँ जो बड़ा मेहरबान रहम वाला है

ऐ लोगों अपने पालने वाले से डरो जिसने तुम सबको (सिर्फ) एक शख्स से पैदा किया और (वह इस तरह कि पहले) उनकी बाकी मिट्टी से उनकी बीवी (हव्वा) को पैदा किया और (सिर्फ) उन्हीं दो (मियाँ बीवी) से बहुत से मर्द और औरतें दुनिया में फैला दिये और उस खुदा से डरो जिसके वसीले से आपस में एक दूसरे से सवाल करते हो और क़तए रहम से भी डरो बेशक खुदा तुम्हारी देखभाल करने वाला है (१)

और यतीमों को उनके माल दे दो और बुरी चीज़ (माले हराम) को भली चीज़ (माले हलाल) के बदले में न लो और उनके माल अपने मालों में मिलाकर न चख जाओ क्योंकि ये बहुत बड़ा गुनाह है (२)

और अगर तुमको अन्देशा हो कि (निकाह करके) तुम यतीम लड़कियों (की रखरखाव) में इन्साफ न कर सकोगे तो और औरतों में अपनी मर्ज़ी के मवाफ़िक दो दो और तीन तीन और चार चार निकाह करो (फिर अगर तुम्हें इसका) अन्देशा हो कि (मुततइद) बीवियों में (भी) इन्साफ न कर सकोगे तो एक ही पर इक्तेफ़ा

करो या जो (लौंडी) तुम्हारी ज़र खरीद हो (उसी पर क़नाअत करो) ये तदबीर बेइन्साफ़ी न करने की बहुत क़रीने क़यास है (३)

और औरतों को उनके महर खुशी खुशी दे डालो फिर अगर वह खुशी खुशी तुम्हें कुछ छोड़ दे तो शौक़ से नौशे जान खाओ पियो (४)

और अपने वह माल जिनपर खुदा ने तुम्हारी गुज़र न क़रार दी है बेवकूफ़ों (ना समझ यतीम) को न दे बैठो हॉ उसमें से उन्हें खिलाओ और उनको पहनाओ (तो मज़ाएक़ा नहीं) और उनसे (शौक़ से) अच्छी तरह बात करो (५)

और यतीमों को कारोबार में लगाए रहो यहाँ तक के ब्याहने के क़ाबिल हों फिर उस वक़्त तुम उन्हें (एक महीने का ख़र्च) उनके हाथ से कराके अगर होशियार पाओ तो उनका माल उनके हवाले कर दो और (ख़बरदार) ऐसा न करना कि इस ख़ौफ़ से कि कहीं ये बड़े हो जाएंगे फ़ुज़ूल ख़र्ची करके झटपट उनका माल चट कर जाओ और जो (जो वली या सरपरस्त) दौलतमन्द हो तो वह (माले यतीम अपने ख़र्च में लाने से) बचता रहे और (हॉ) जो मोहताज हो वह अलबत्ता (वाजिबी) दस्तूर के मुताबिक़ खा सकता है पस जब उनके माल उनके हवाले करने लगे तो लोगों को उनका ग़वाह बना लो और (यूँ तो) हिसाब लेने को खुदा काफ़ी ही है (६)

माँ बाप और क़राबतदारों के तर्के में कुछ हिस्सा ख़ास मर्दों का है और उसी तरह माँ बाब और क़राबतदारों के तरके में कुछ हिस्सा ख़ास औरतों का भी है

ख्वाह तर्क कम हो या ज़्यादा (हर शख्स का) हिस्सा (हमारी तरफ़ से) मुकर्रर किया हुआ है (७)

और जब (तर्क की) तक़सीम के वक़्त (वह) क़राबतदार (जिनका कोई हिस्सा नहीं) और यतीम बच्चे और मोहताज लोग आ जाएं तो उन्हें भी कुछ उसमें से दे दो और उसे अच्छी तरह (उनवाने शाइस्ता से) बात करो (८)

और उन लोगों को डरना (और ख़याल करना चाहिये) कि अगर वह लोग खुद अपने बाद (नन्हे नन्हे) नातवाँ बच्चे छोड़ जाते तो उन पर (किस क़दर) तरस आता पस उनको (ग़रीब बच्चों पर सख़्ती करने में) ख़ुदा से डरना चाहिये और उनसे सीधी तरह बात करना चाहिए (९)

जो यतीमों के माल नाहक़ चट कर जाया करते हैं वह अपने पेट में बस अंगारे भरते हैं और अनक़रीब जहन्नुम वासिल होंगे (१०)

(मुसलमानों) ख़ुदा तुम्हारी औलाद के हक़ में तुमसे वसीयत करता है कि लड़के का हिस्सा दो लड़कियों के बराबर है और अगर (मय्यत की) औलाद में सिर्फ़ लड़कियाँ ही हों (दो) या (दो) से ज़्यादा तो उनका (मुकर्रर हिस्सा) कुल तर्क का दो तिहाई है और अगर एक लड़की हो तो उसका आधा है और मय्यत के बाप माँ हर एक का अगर मय्यत की कोई औलाद मौजूद न हो तो माल मुस्तरद का में से मुअय्यन (खास चीज़ों में) छटा हिस्सा है और अगर मय्यत के कोई औलाद न हो और उसके सिर्फ़ माँ बाप ही वारिस हों तो माँ का मुअय्यन (खास चीज़ों में) एक

तिहाई हिस्सा तय है और बाकी बाप का लेकिन अगर मय्यत के (हकीकी और सौतेले) भाई भी मौजूद हों तो (अगरचे उन्हें कुछ न मिले) उस वक़्त माँ का हिस्सा छठा ही होगा (और वह भी) मय्यत ने जिसके बारे में वसीयत की है उसकी तालीम और (अदाए) क़र्ज़ के बाद तुम्हारे बाप हों या बेटे तुम तो यह नहीं जानते हों कि उसमें कौन तुम्हारी नाफ़रमानी में ज़्यादा करीब है (फिर तुम क्या दखल दे सकते हो) हिस्सा तो सिर्फ़ खुदा की तरफ़ से मुअय्यन होता है क्योंकि खुदा तो ज़रूर हर चीज़ को जानता और तदबीर वाला है (११)

और जो कुछ तुम्हारी बीवियां छोड़ कर (मर) जाए पस अगर उनके कोई औलाद न हो तो तुम्हारा आधा है और अगर उनके कोई औलाद हो तो जो कुछ वह तरका छोड़े उसमें से बाज़ चीज़ों में चौथाई तुम्हारा है (और वह भी) औरत ने जिसकी वसीयत की हो और (अदाए) क़र्ज़ के बाद अगर तुम्हारे कोई औलाद न हो तो तुम्हारे तरके में से तुम्हारी बीवियों का बाज़ चीज़ों में चौथाई है और अगर तुम्हारी कोई औलाद हो तो तुम्हारे तरके में से उनका ख़ास चीज़ों में आठवाँ हिस्सा है (और वह भी) तुमने जिसके बारे में वसीयत की है उसकी तामील और (अदाए) क़र्ज़ के बाद और अगर कोई मर्द या औरत अपनी मादरजिलों (ख़याली) भाई या बहन को वारिस छोड़े तो उनमें से हर एक का ख़ास चीज़ों में छठा हिस्सा है और अगर उससे ज़्यादा हो तो सबके सब एक ख़ास तिहाई में शरीक रहेंगे और (ये सब) मय्यत ने जिसके बारे में वसीयत की है उसकी तामील और (अदाए) क़र्ज़ के

बाद मगर हॉ वह वसीयत (वारिसों को ख्वाह मख्वाह) नुकसान पहुंचाने वाली न हो (तब) ये वसीयत खुदा की तरफ़ से है और खुदा तो हर चीज़ का जानने वाला और बुर्दबार है (१२)

यह खुदा की (मुकरर की हुयी) हदें हैं और खुदा और रसूल की इताअत करे उसको खुदा आखेरत में ऐसे (हर भरे) बागों में पहुंचा देगा जिसके नीचे नहरें जारी होंगी और वह उनमें हमेशा (चैन से) रहेंगे और यही तो बड़ी कामयाबी है (१३)

और जिस शख्स से खुदा व रसूल की नाफ़रमानी की और उसकी हदों से गुज़र गया तो बस खुदा उसको जहन्नूम में दाखिल करेगा (१४)

और वह उसमे हमेशा अपना किया भुगतता रहेगा और उसके लिए बड़ी रूसवाई का अज़ाब है और तुम्हारी औरतों में से जो औरतें बदकारी करें तो उनकी बदकारी पर अपने लोगों में से चार गवाही लो और फिर अगर चारों गवाह उसकी तसदीक़ करें तो (उसकी सज़ा ये है कि) उनको घरों में बन्द रखो यहाँ तक कि मौत आ जाए या खुदा उनकी कोई (दूसरी) राह निकाले (१५)

और तुम लोगों में से जिनसे बदकारी सरज़द हुयी हो उनको मारो पीटो फिर अगर वह दोनों (अपनी हरकत से) तौबा करें और इस्लाह कर लें तो उनको छोड़ दो बेशक खुदा बड़ा तौबा कुबूल करने वाला मेहरबान है (१६)

मगर खुदा की बारगाह में तौबा तो सिर्फ उन्हीं लोगों की (ठीक) है जो नादानिस्ता बुरी हरकत कर बैठे (और) फिर जल्दी से तौबा कर ले तो खुदा भी ऐसे लोगों की तौबा कुबूल कर लेता है और खुदा तो बड़ा जानने वाला हकीम है (१७)

और तौबा उन लोगों के लिये (मुफ़ीद) नहीं है जो (उम्र भर) तो बुरे काम करते रहे यहाँ तक कि जब उनमें से किसी के सर पर मौत आ खड़ी हुयी तो कहने लगे अब मैंने तौबा की और (इसी तरह) उन लोगों के लिए (भी तौबा) मुफ़ीद नहीं है जो कुफ़र ही की हालत में मर गये ऐसे ही लोगों के वास्ते हमने दर्दनाक अज़ाब तैयार कर रखा है (१८)

ऐ ईमानदारों तुमको ये जायज़ नहीं कि (अपने मुरिस की) औरतों से (निकाह कर) के (ख़्वाह मा ख़्वाह) ज़बरदस्ती वारिस बन जाओ और जो कुछ तुमने उन्हें (शौहर के तर्के से) दिया है उसमें से कुछ (आपस से कुछ वापस लेने की नीयत से) उन्हें दूसरे के साथ (निकाह करने से) न रोको हॉ जब वह खुल्लम खुल्ला कोई बदकारी करें तो अलबत्ता रोकने में (मज़ाएक़ा {हर्ज}नहीं) और बीवियों के साथ अच्छा सुलूक करते रहो और अगर तुम किसी वजह से उन्हें नापसन्द करो (तो भी सब्र करो क्योंकि) अजब नहीं कि किसी चीज़ को तुम नापसन्द करते हो और खुदा तुम्हारे लिए उसमें बहुत बेहतरी कर दे (१९)

और अगर तुम एक बीवी (को तलाक़ देकर उस) की जगह दूसरी बीवी (निकाह करके) तबदील करना चाहो तो अगरचे तुम उनमें से एक को (जिसे तलाक़

देना चाहते हो) बहुत सा माल दे चुके हो तो तुम उनमें से कुछ (वापस न लो) क्या तुम्हारी यही गैरत है कि (ख्वाह मा ख्वाह) बोहतान बाँधकर या सरीही जुर्म लगाकर वापस ले लो (२०)

और क्या तुम उसको (वापस लगे हालाँकि तुममें से) एक दूसरे के साथ खिलवत कर चुका है और बीवियाँ तुमसे (निकाह के वक़्त नुक़फ़ा वगैरह का) पक्का करार ले चुकी हैं (२१)

और जिन औरतों से तुम्हारे बाप दादाओं से (निकाह) जमाअ (अगरचे ज़िना) किया हो तुम उनसे निकाह न करो मगर जो हो चुका (वह तो हो चुका) वह बदकारी और ख़ुदा की नाख़ुशी की बात ज़रूर थी और बहुत बुरा तरीका था (२२)

(मुसलमानों हसबे जेल) औरतें तुम पर हराम की गयी हैं तुम्हारी माए (दादी नानी वगैरह सब) और तुम्हारी बेटियाँ (पोतियाँ) नवासियाँ (वगैरह) और तुम्हारी बहनें और तुम्हारी फुफियाँ और तुम्हारी ख़ालाए और भतीजियाँ और भंजियाँ और तुम्हारी वह माए जिन्होंने तुमको दूध पिलाया है और तुम्हारी रज़ाई (दूध शरीक) बहनें और तुम्हारी बीवीयों की माँए और वह (मादर ज़िलो) लड़कियां जो तुम्हारी गोद में परवरिश पा चुकी हो और उन औरतों (के पेट) से (पैदा हुयी) हैं जिनसे तुम हमबिस्तरी कर चुके हो हाँ अगर तुमने उन बीवियों से (सिर्फ निकाह किया हो) हमबिस्तरी न की तो अलबत्ता उन मादरज़िलों (लड़कियों से) निकाह (करने में) तुम पर कुछ गुनाह नहीं है और तुम्हारे सुलबी लड़को (पोतों नवासों

वगैरह) की बीवियाँ (बहुए) और दो बहनों से एक साथ निकाह करना मगर जो हो चुका (वह माफ़ है) बेशक खुदा बड़ा बख़्शने वाला मेहरबान है (२३)

और शौहरदार औरतें मगर वह औरतें जो (जिहाद में कुफ़र से) तुम्हारे कब्ज़े में आ जाए हुराम नहीं (ये) खुदा का तहरीरी हुक्म (है जो) तुमपर (फ़र्ज किया गया) है और उन औरतों के सिवा (और औरतें) तुम्हारे लिए जायज़ हैं बशर्ते कि बदकारी व ज़िना नहीं बल्कि तुम इफ़त या पाकदामिनी की गरज़ से अपने माल (व मेहर) के बदले (निकाह करना) चाहो हों जिन औरतों से तुमने मुताअ किया हो तो उन्हें जो मेहर मुअय्यन किया है दे दो और मेहर के मुकरर होने के बाद अगर आपस में (कम व बेश पर) राज़ी हो जाओ तो उसमें तुमपर कुछ गुनाह नहीं है बेशक खुदा (हर चीज़ से) वाकिफ़ और मसलेहतों का पहचानने वाला है (२४)

और तुममें से जो शख्स आज़ाद इफ़तदार औरतों से निकाह करने की माली हैसियत से कुदरत न रखता हो तो वह तुम्हारी उन मोमिना लौन्डियों से जो तुम्हारे कब्ज़े में हैं निकाह कर सकता है और खुदा तुम्हारे ईमान से ख़ूब वाकिफ़ है (ईमान की हैसियत से तो) तुममें एक दूसरे का हमजिन्स है पस (बे ताम्मुल) उनके मालिकों की इजाज़त से लौन्डियों से निकाह करो और उनका मेहर हुस्ने सुलूक से दे दो मगर उन्हीं (लौन्डियों) से निकाह करो जो इफ़त के साथ तुम्हारी पाबन्द रहें न तो खुले आम ज़िना करना चाहें और न चोरी छिपे से आशनाई फिर

जब तुम्हारी पाबन्द हो चुकी उसके बाद कोई बदकारी करे तो जो सज़ा आज़ाद बीवियों को दी जाती है उसकी आधी (सज़ा) लौन्डियों को दी जाएगी (और लौन्डियों) से निकाह कर भी सकता है तो वह शख्स जिसको जिना में मुब्तिला हो जाने का खौफ़ हो और सब्र करे तो तुम्हारे हक़ में ज़्यादा बेहतर है और खुदा बख़शने वाला मेहरबान है (२५)

खुदा तो ये चाहता है कि (अपने) एहकाम तुम लोगों से साफ़ साफ़ बयान कर दे और जो (अच्छे) लोग तुमसे पहले गुज़र चुके हैं उनके तरीक़े पर चला दे और तुम्हारी तौबा कुबूल करे और खुदा तो (हर चीज़ से) वाकिफ़ और हिकमत वाला है (२६)

और खुदा तो चाहता है कि तुम्हारी तौबा कुबूल (२७)

करे और जो लोग नफ़सियानी ख़्वाहिश के पीछे पड़े हैं वह ये चाहते हैं कि तुम लोग (राहे हक़ से) बहुत दूर हट जाओ और खुदा चाहता है कि तुमसे बार में तख़फ़ीफ़ कर दें क्योंकि आदमी तो बहुत कमज़ोर पैदा किया गया है (२८)

ए ईमानवालों आपस में एक दूसरे का माल नाहक़ न खा जाया करो लेकिन (हॉ) तुम लोगों की बाहमी रज़ामन्दी से तिजारत हो (और उसमें एक दूसरे का माल हो तो मुज़ाएक़ा नहीं) और अपना गला आप घूट के अपनी जान न दो (क्योंकि) खुदा तो ज़रूर तुम्हारे हाल पर मेहरबान है (२९)

और जो शख्स जोरो जुल्म से नाहक ऐसा करेगा (खुदकुशी करेगा) तो (याद रहे कि) हम बहुत जल्द उसको जहन्नुम की आग में झाँक देंगे यह खुदा के लिये आसान है (३०)

जिन कामों की तुम्हें मनाही की जाती है अगर उनमें से तुम गुनाहे कबीरा से बचते रहे तो हम तुम्हारे (सगीरा) गुनाहों से भी दरगुज़र करेगे और तुमको बहुत अच्छी इज़्जत की जगह पहुंचा देंगे (३१)

और खुदा ने जो तुममें से एक दूसरे पर तरजीह दी है उसकी हवस न करो (क्योंकि फ़ज़ीलत तो आमाल से है) मर्दों को अपने किए का हिस्सा है और औरतों को अपने किए का हिस्सा और ये और बात है कि तुम खुदा से उसके फ़ज़ल व करम की ख्वाहिश करो खुदा तो हर चीज़े से वाकिफ़ है (३२)

और माँ बाप (या) और कराबतदार (गरज़) तो शख्स जो तरका छोड़ जाए हमने हर एक का (वाली) वारिस मुकर्रर कर दिया है और जिन लोगों से तुमने मुस्तहकम {पक्का} एहद किया है उनका मुकर्रर हिस्सा भी तुम दे दो बेशक खुदा तो हर चीज़ पर गवाह है (३३)

मर्दों का औरतों पर काबू है क्योंकि (एक तो) खुदा ने बाज़ आदमियों (मर्द) को बाज़ अदमियों (औरत) पर फ़ज़ीलत दी है और (इसके अलावा) चूकि मर्दों ने औरतों पर अपना माल खर्च किया है पस नेक बख्त बीवियाँ तो शौहरों की ताबेदारी करती हैं (और) उनके पीठ पीछे जिस तरह खुदा ने हिफ़ाज़त की वह भी

(हर चीज़ की) हिफ़ाज़त करती है और वह औरतें जिनके नाफरमान सरकश होने का तुम्हें अन्देशा हो तो पहले उन्हें समझाओ और (उसपर न माने तो) तुम उनके साथ सोना छोड़ दो और (इससे भी न माने तो) मारो मगर इतना कि खून न निकले और कोई अज़ो न (टूटे) पस अगर वह तुम्हारी मुतीड़ हो जाए तो तुम भी उनके नुक़सान की राह न ढूँढो ख़ुदा तो ज़रूर सबसे बरतर बुजुर्ग है (३४)

और ऐ हुक्काम (वक़्त) अगर तुम्हें मियाँ बीवी की पूरी नाइत्तेफ़ाकी का तरफ़ैन से अन्देशा हो तो एक सालिस (पन्च) मर्द के कुनबे में से एक और सालिस औरत के कुनबे में मुकर्रर करो अगर ये दोनों सालिस दोनों में मेल करा देना चाहें तो ख़ुदा उन दोनों के दरमियान उसका अच्छा बन्दोबस्त कर देगा ख़ुदा तो बेशक वाक़िफ व ख़बरदार है (३५)

और ख़ुदा ही की इबादत करो और किसी को उसका शरीक न बनाओ और माँ बाप और कराबतदारों और यतीमों और मोहताजों और रिश्तेदार पड़ोसियों और अजनबी पड़ोसियों और पहलू में बैठने वाले मुसाहिबों और पड़ोसियों और ज़र ख़रीद लौन्डी और गुलाम के साथ एहसान करो बेशक ख़ुदा अकड़ के चलने वालों और शेखीबाज़ों को दोस्त नहीं रखता (३६)

ये वह लोग हैं जो ख़ुद तो बुख़ल करते ही हैं और लोगों को भी बुख़ल का हुक्म देते हैं और जो माल ख़ुदा ने अपने फ़ज़ल व (करम) से उन्हें दिया है उसे

छिपाते हैं और हमने तो कुफ़राने नेअमत करने वालों के वास्ते सख्त ज़िल्लत का अज़्ाब तैयार कर रखा है (३७)

और जो लोग महज़ लोगों को दिखाने के वास्ते अपने माल खर्च करते हैं और न खुदा ही पर ईमान रखते हैं और न रोज़े आख़ेरत पर खुदा भी उनके साथ नहीं क्योंकि उनका साथी तो शैतान है और जिसका साथी शैतान हो तो क्या ही बुरा साथी है (३८)

अगर ये लोग खुदा और रोज़े आख़िरत पर ईमान लाते और जो कुछ खुदा ने उन्हें दिया है उसमें से राहे खुदा में खर्च करते तो उन पर क्या आफ़त आ जाती और खुदा तो उनसे ख़ूब वाकिफ़ है (३९)

खुदा तो हरगिज़ ज़र्ी बराबर भी जुल्म नहीं करता बल्कि अगर ज़र्ी बराबर भी किसी की कोई नेकी हो तो उसको दूना करता है और अपनी तरफ़ से बड़ा सवाब अता फ़रमाता है (४०)

(खैर दुनिया में तो जो चाहे करें) भला उस वक़्त क्या हाल होगा जब हम हर गिरोह के गवाह तलब करेंगे और (मोहम्मद) तुमको उन सब पर गवाह की हैसियत में तलब करेंगे (४१)

उस दिन जिन लोगों ने कुफ़र इख़तेयार किया और रसूल की नाफ़रमानी की ये आरजू करेंगे कि काश (वह पेवन्दे खाक हो जाते) और उनके ऊपर से ज़मीन

बराबर कर दी जाती और अफ़सोस ये लोग खुदा से कोई बात उस दिन छुपा भी न सकेंगे (४२)

ऐ ईमानदारों तुम नशे की हालत में नमाज़ के करीब न जाओ ताकि तुम जो कुछ मुँह से कहो समझो भी तो और न जिनाबत की हालत में यहाँ तक कि गुस्ल कर लो मगर राह गुज़र में हो (और गुस्ल मुमकिन नहीं है तो अलबत्ता ज़रूरत नहीं) बल्कि अगर तुम मरीज़ हो और पानी नुक़सान करे या सफ़र में हो तुममें से किसी का पैखाना निकल आए या औरतों से सोहबत की हो और तुमको पानी न मयस्सर हो (कि तहारत करो) तो पाक मिट्टी पर तैमूम कर लो और (उस का तरीका ये है कि) अपने मुँह और हाथों पर मिट्टी भरा हाथ फेरो तो बेशक खुदा माफ़ करने वाला है (और) बख़्श ने वाला है (४३)

(ऐ रसूल) क्या तूमने उन लोगों के हाल पर नज़र नहीं की जिन्हें किताबे खुदा का कुछ हिस्सा दिया गया था (मगर) वह लोग (हिदायत के बदले) गुमराही खरीदने लगे उनकी ऐन मुराद यह है कि तुम भी राहे रास्त से बहक जाओ (४४)

और खुदा तुम्हारे दुशमनों से ख़ूब वाक्फ़ि है और दोस्ती के लिए बस खुदा काफ़ी है और हिमायत के वास्ते भी खुदा ही काफ़ी है (४५)

(ऐ रसूल) यहूद से कुछ लोग ऐसे भी हैं जो बातों में उनके महल व मौक़े से हेर फेर डाल देते हैं और अपनी ज़बानों को मरोड़कर और दीन पर तानाज़नी की राह से तुमसे समेअना व असैना (हमने सुना और नाफ़रमानी की) और वसमअ

गैरा मुसमइन (तुम मेरी सुनो खुदा तुमको न सुनवाए) राअना मेरा ख्याल करो मेरे चरवाहे कहा करते हैं और अगर वह इसके बदले समेअना व अताअना (हमने सुना और माना) और इसमाआ (मेरी सुनो) और (राअना) के एवज़ उनजुरना (हमपर निगाह रख) कहते तो उनके हक़ में कहीं बेहतर होता और बिल्कुल सीधी बात थी मगर उनपर तो उनके कुफ़र की वजह से खुदा की फिटकार है (४६)

पस उनमें से चन्द लोगों के सिवा और लोग ईमान ही न लाएंगे ऐ एहले किताब जो (किताब) हमने नाज़िल की है और उस (किताब) की भी तस्दीक करती है जो तुम्हारे पास है उस पर ईमान लाओ मगर क़बल इसके कि हम कुछ लोगों के चेहरे बिगाड़कर उनके पुश्त की तरफ़ फेर दें या जिस तरह हमने असहाबे सबत (हफ़ते वालों) पर फिटकार बरसायी वैसी ही फिटकार उनपर भी करें (४७)

और खुदा का हुक्म किया कराया हुआ काम समझो खुदा उस जुर्म को तो अलबत्ता नहीं माफ़ करता कि उसके साथ शिर्क किया जाए हाँ उसके सिवा जो गुनाह हो जिसको चाहे माफ़ कर दे और जिसने (किसी को) खुदा का शरीक बनाया तो उसने बड़े गुनाह का तूफान बाँधा (४८)

(ऐ रसूल) क्या तुमने उन लोगों के हाल पर नज़र नहीं की जो आप बड़े मुक़द्दस बनते हैं (मगर उससे क्या होता है) बल्कि खुदा जिसे चाहता है मुक़द्दस बनाता है और जुल्म तो किसी पर धागे के बराबर हो ही गा नहीं (४९)

(ऐ रसूल) ज़रा देखो तो ये लोग खुदा पर कैसे कैसे झूठ तूफ़ान जोड़ते हैं और खुल्लम खुल्ला गुनाह के वास्ते तो यही काफ़ी है (५०)

(ऐ रसूल) क्या तुमने उन लोगों के (हाल पर) नज़र नहीं की जिन्हें किताबे खुदा का कुछ हिस्सा दिया गया था और (फिर) शैतान और बुतों का कलमा पढ़ने लगे और जिन लोगों ने कुफ़र इख़तेयार किया है उनकी निस्बत कहने लगे कि ये तो ईमान लाने वालों से ज़्यादा राहे रास्त पर हैं (५१)

(ऐ रसूल) यही वह लोग हैं जिनपर खुदा ने लानत की है और जिस पर खुदा ने लानत की है तुम उनका मददगार हरगिज़ किसी को न पाओगे (५२)

क्या (दुनिया) की सल्तनत में कुछ उनका भी हिस्सा है कि इस वजह से लोगों को भूसी भर भी न देंगे (५३)

या खुदा ने जो अपने फ़ज़ल से (तुम) लोगों को (कुरान) अता फ़रमाया है इसके रश्क पर चले जाते हैं (तो उसका क्या इलाज है) हमने तो इबराहीम की औलाद को किताब और अक़ल की बातें अता फ़रमायी हैं और उनको बहुत बड़ी सल्तनत भी दी (५४)

फिर कुछ लोग तो इस (किताब) पर ईमान लाए और कुछ लोगों ने उससे इन्कार किया और इसकी सज़ा के लिए जहन्नूम की दहकती हुयी आग काफ़ी है (५५)

(याद रहे) कि जिन लोगों ने हमारी आयतों से इन्कार किया उन्हें ज़रूर अनकरीब जहन्नूम की आग में झोंक देंगे (और जब उनकी खालें जल कर) जल जाएंगी तो हम उनके लिए दूसरी खालें बदल कर पैदा करे देंगे ताकि वह अच्छी तरह अज़ाब का मज़ा चखें बेशक खुदा हरचीज़ पर ग़ालिब और हिकमत वाला है (५६)

और जो लोग ईमान लाए और अच्छे अच्छे काम किए हम उनको अनकरीब ही (बेहिश्त के) ऐसे ऐसे (हरे भरे) बाग़ों में जा पहुंचाएंगे जिन के नीचे नहरें जारी होंगी और उनमें हमेशा रहेंगे वहां उनकी साफ़ सुथरी बीवियाँ होंगी और उन्हें घनी छाँव में ले जाकर रखेंगे (५७)

ऐ ईमानदारों खुदा तुम्हें हुक्म देता है कि लोगों की अमानतें अमानत रखने वालों के हवाले कर दो और जब लोगों के बाहमी झगड़ों का फैसला करने लगे तो इन्साफ़ से फैसला करो (खुदा तुमको) इसकी क्या ही अच्छी नसीहत करता है इसमें तो शक नहीं कि खुदा सबकी सुनता है (और सब कुछ) देखता है (५८)

ऐ ईमानदारों खुदा की इताअत करो और रसूल की और जो तुममें से साहेबाने हुक्मत हों उनकी इताअत करो और अगर तुम किसी बात में झगड़ा करो पस अगर तुम खुदा और रोज़े आखिरत पर ईमान रखते हो तो इस अम्र में खुदा और रसूल की तरफ़ रूजू करो यही तुम्हारे हक़ में बेहतर है और अन्जाम की राह से बहुत अच्छा है (५९)

(ऐ रसूल) क्या तुमने उन लोगों की (हालत) पर नज़र नहीं की जो ये ख्याली पुलाओ पकाते हैं कि जो किताब तुझ पर नाज़िल की गयी और जो किताबें तुम से पहले नाज़िल की गयी (सब पर ईमान है) लाए और दिली तमन्ना ये है कि सरकशों को अपना हाकिम बनाएे हालाँकि उनको हुक्म दिया गया कि उसकी बात न मानें और शैतान तो यह चाहता है कि उन्हें बहका के बहुत दूर ले जाए (६०)

और जब उनसे कहा जाता है कि खुदा ने जो किताब नाज़िल की है उसकी तरफ़ और रसूल की तरफ़ रूजू करो तो तुम मुनाफ़िक़ीन को देखते हो कि तुमसे किस तरह मुँह फेर लेते हैं (६१)

कि जब उनपर उनके करतूत की वजह से कोई मुसीबत पड़ती है तो क्योंकि तुम्हारे पास खुदा की क़समें खाते हैं कि हमारा मतलब नेकी और मेल मिलाप के सिवा कुछ न था ये वह लोग हैं कि कुछ खुदा ही उनके दिल की हालत ख़ूब जानता है (६२)

पस तुम उनसे दरगुज़र करो और उनको नसीहत करो और उनसे उनके दिल में असर करने वाली बात कहो और हमने कोई रसूल नहीं भेजा मगर इस वास्ते कि खुदा के हुक्म से लोग उसकी इताअत करें (६३)

और (रसूल) जब उन लोगों ने (नाफ़रमानी करके) अपनी जानों पर जुल्म किया था अगर तुम्हारे पास चले आते और खुदा से माफ़ी माँगते और रसूल (तुम)

भी उनकी मगफिरत चाहते तो बेशक वह लोग खुदा को बड़ा तौबा कुबूल करने वाला मेहरबान पाते (६४)

पस (ऐ रसूल) तुम्हारे परवरदिगार की कसम ये लोग सच्चे मोमिन न होंगे तावकते कि अपने बाहमी झगड़ों में तुमको अपना हाकिम (न) बनाए फिर (यही नहीं बल्कि) जो कुछ तुम फैसला करो उससे किसी तरह दिलतंग भी न हों बल्कि खुशी खुशी उसको मान लें (६५)

(इस्लामी शरीयत में तो उनका ये हाल है) और अगर हम बनी इसराइल की तरह उनपर ये हुक्म जारी कर देते कि तुम अपने आपको क़त्ल कर डालो या शहर बदर हो जाओ तो उनमें से चन्द आदमियों के सिवा ये लोग तो उसको न करते और अगर ये लोग इस बात पर अमल करते जिसकी उन्हें नसीहत की जाती है तो उनके हक़ में बहुत बेहतर होता (६६)

और (दीन में भी) बहुत साबित क़दमी से जमे रहते और इस सूरत में हम भी अपनी तरफ़ से ज़रूर बड़ा अच्छा बदला देते (६७)

और उनको राहे रास्त की भी ज़रूर हिदायत करते (६८)

और जिस शख़्स ने खुदा और रसूल की इताअत की तो ऐसे लोग उन (मक़बूल) बन्दों के साथ होंगे जिन्हें खुदा ने अपनी नेअमते दी हैं यानि अम्बिया और सिद्दीकीन और शोहदा और सालेहीन और ये लोग क्या ही अच्छे रफ़ीक़ हैं (६९)

ये खुदा का फ़ज़ल (व करम) है और खुदा तो वाकिफ़कारी में बस है (७०)

ऐ ईमानवालों (जिहाद के वक़्त) अपनी हिफ़ाज़त के (ज़राए) अच्छी तरह देखभाल लो फिर तुम्हें इख़्तियार है ख़्वाह दस्ता दस्ता निकलो या सबके सब इकट्ठे होकर निकल खड़े हो (७१)

और तुममें से बाज़ ऐसे भी हैं जो (जेहाद से) ज़रूर पीछे रहेंगे फिर अगर इत्तेफ़ाक़न तुमपर कोई मुसीबत आ पड़ी तो कहने लगे खुदा ने हमपर बड़ा फ़ज़ल किया कि उनमें (मुसलमानों) के साथ मौजूद न हुआ (७२)

और अगर तुमपर खुदा ने फ़ज़ल किया (और दुश्मन पर ग़ालिब आए) तो इस तरह अजनबी बनके कि गोया तुममें उसमें कभी मोहब्बत ही न थी यूँ कहने लगा कि ऐ काश उनके साथ होता तो मैं भी बड़ी कामयाबी हासिल करता (७३)

पस जो लोग दुनिया की ज़िन्दगी (जान तक) आख़ेरत के वास्ते दे डालने को मौजूद हैं उनको खुदा की राह में जेहाद करना चाहिए और जिसने खुदा की राह में जेहाद किया फिर शहीद हुआ तो गोया ग़ालिब आया तो (बहरहाल) हम तो अनक़रीब ही उसको बड़ा अज़्र अता फ़रमायेंगे (७४)

(और मुसलमानों) तुमको क्या हो गया है कि खुदा की राह में उन कमज़ोर और बेबस मर्दों और औरतों और बच्चों (को कुफ़्रार के पंजे से छुड़ाने) के वास्ते जेहाद नहीं करते जो (हालते मजबूरी में) खुदा से दुआए माँग रहे हैं कि ऐ हमारे पालने वाले किसी तरह इस बस्ती (मक्का) से जिसके बाशिन्दे बड़े ज़ालिम हैं हमें

निकाल और अपनी तरफ़ से किसी को हमारा सरपरस्त बना और तू खुद ही किसी को अपनी तरफ़ से हमारा मददगार बना (७५)

(पस देखो) ईमानवाले तो खुदा की राह में लड़ते हैं और कुफ़र शैतान की राह में लड़ते मरते हैं पस (मुसलमानों) तुम शैतान के हवा खाहों से लड़ो और (कुछ परवाह न करो) क्योंकि शैतान का दाओ तो बहुत ही बोदा है (७६)

(ऐ रसूल) क्या तुमने उन लोगों (के हाल) पर नज़र नहीं की जिनको (जेहाद की आरज़ू थी) और उनको हुकम दिया गया था कि (अभी) अपने हाथ रोके रहो और पाबन्दी से नमाज़ पढ़ो और ज़कात दिए जाओ मगर जब जिहाद (उनपर वाजिब किया गया तो) उनमें से कुछ लोग (बोदेपन में) लोगों से इस तरह डरने लगे जैसे कोई खुदा से डरे बल्कि उससे कहीं ज़्यादा और (घबराकर) कहने लगे खुदाया तूने हमपर जेहाद क्यों वाजिब कर दिया हमको कुछ दिनों की और मोहलत क्यों न दी (ऐ रसूल) उनसे कह दो कि दुनिया की आसाइश बहुत थोड़ा सा है और जो (खुदा से) डरता है उसकी आखेरत उससे कहीं बेहतर है (७७)

और वहां तो रेशा (बाल) बराबर भी तुम लोगों पर जुल्म नहीं किया जाएगा तुम चाहे जहाँ हो मौत तो तुमको ले डालेगी अगरचे तुम कैसे ही मज़बूत पक्के गुम्बदों में जा छुपो और उनको अगर कोई भलाई पहुंचती है तो कहने लगते हैं कि ये खुदा की तरफ़ से है और अगर उनको कोई तकलीफ़ पहुंचती है तो (शरारत से) कहने लगते हैं कि (ऐ रसूल) ये तुम्हारी बदौलत है (ऐ रसूल) तुम कह दो कि सब

खुदा की तरफ़ से है पस उन लोगों को क्या हो गया है कि कोई बात ही नहीं समझते (७८)

हालाँकि (सच तो यूँ है कि) जब तुमको कोई फ़ायदा पहुंचे तो (समझो कि) खुदा की तरफ़ से है और जब तुमको कोई फ़ायदा पहुंचे तो (समझो कि) खुदा तुम्हारी बदौलत है और (ऐ रसूल) हमने तुमको लोगों के पास पैगम्बर बनाकर भेजा है और (इसके लिए) खुदा की गवाही काफ़ी है (७९)

जिसने रसूल की इताअत की तो उसने खुदा की इताअत की और जिसने रूगरदानी की तो तुम कुछ ख़याल न करो (क्योंकि) हमने तुम को पासबान (मुकरर) करके तो भेजा नहीं है (८०)

(ये लोग तुम्हारे सामने) तो कह देते हैं कि हम (आपके) फ़रमाबरदार हैं लेकिन जब तुम्हारे पास से बाहर निकले तो उनमें से कुछ लोग जो कुछ तुमसे कह चुके थे उसके खिलाफ़ रातों को मशवरा करते हैं हालाँकि (ये नहीं समझते) ये लोग रातों को जो कुछ भी मशवरा करते हैं उसे खुदा लिखता जाता है पास तुम उन लोगों की कुछ परवाह न करो और खुदा पर भरोसा रखो और खुदा कारसाज़ी के लिए काफ़ी है (८१)

तो क्या ये लोग कुरान में भी ग़ौर नहीं करते और (ये नहीं ख़याल करते कि) अगर खुदा के सिवा किसी और की तरफ़ से (आया) होता तो ज़रूर उसमें बड़ा इख़तेलाफ़ पाते (८२)

और जब उनके (मुसलमानों के) पास अमन या खौफ़ की खबर आयी तो उसे फ़ौरन मशहूर कर देते हैं हालाँकि अगर वह उसकी खबर को रसूल (या) और ईमानदारों में से जो साहबाने हुकूमत तक पहुंचाते तो बेशक जो लोग उनमें से उसकी तहकीक़ करने वाले हैं (पैग़म्बर या वली) उसको समझ लेते कि (मशहूर करने की ज़रूरत है या नहीं) और (मुसलमानों) अगर तुमपर खुदा का फ़ज़ल (व करम) और उसकी मेहरबानी न होती तो चन्द आदमियों के सिवा तुम सबके सब शैतान की पैरवी करने लगते (८३)

पस (ऐ रसूल) तुम खुदा की राह में जिहाद करो और तुम अपनी ज़ात के सिवा किसी और के ज़िम्मेदार नहीं हो और ईमानदारों को (जेहाद की) तरगीब दो और अनक़रीब खुदा काफ़िरों की हैबत रोक देगा और खुदा की हैबत सबसे ज़्यादा है और उसकी सज़ा बहुत सख़्त है (८४)

जो शख्स अच्छे काम की सिफ़ारिश करे तो उसको भी उस काम के सवाब से कुछ हिस्सा मिलेगा और जो बुरे काम की सिफ़ारिश करे तो उसको भी उसी काम की सज़ा का कुछ हिस्सा मिलेगा और खुदा तो हर चीज़ पर निगेहबान है (८५)

और जब कोई शख्स सलाम करे तो तुम भी उसके जवाब में उससे बेहतर तरीक़े से सलाम करो या वही लफ़ज़ जवाब में कह दो बेशक खुदा हर चीज़ का हिसाब करने वाला है (८६)

अल्लाह तो वही परवरदिगार है जिसके सिवा कोई काबिले परस्तिश नहीं वह तुमको क़यामत के दिन जिसमें ज़रा भी शक नहीं ज़रूर इकट्ठा करेगा और खुदा से बढ़कर बात में सच्चा कौन होगा (८७)

(मुसलमानों) फिर तुमको क्या हो गया है कि तुम मुनाफ़िकों के बारे में दो फ़रीक़ हो गए हो (एक मुवाफ़िक़ एक मुखालिफ़) हालाँकि खुद खुदा ने उनके करतूतों की बदौलत उनकी अक़लों को उलट पुलट दिया है क्या तुम ये चाहते हो कि जिसको खुदा ने गुमराही में छोड़ दिया है तुम उसे राहे रास्त पर ले आओ हालाँकि खुदा ने जिसको गुमराही में छोड़ दिया है उसके लिए तुममें से कोई शख्स रास्ता निकाल ही नहीं सकता (८८)

उन लोगों की ख़्वाहिश तो ये है कि जिस तरह वह काफ़िर हो गए तुम भी काफ़िर हो जाओ ताकि तुम उनके बराबर हो जाओ पस जब तक वह खुदा की राह में हिजरत न करें तो उनमें से किसी को दोस्त न बनाओ फिर अगर वह उससे भी मुँह मोड़ें तो उन्हें गिरफ़्तार करो और जहाँ पाओ उनको क़त्ल करो और उनमें से किसी को न अपना दोस्त बनाओ न मददगार (८९)

मगर जो लोग किसी ऐसी क़ौम से जा मिलें कि तुममें और उनमें (सुलह का) एहद व पैमान हो चुका है या तुमसे जंग करने या अपनी क़ौम के साथ लड़ने से दिलतंग होकर तुम्हारे पास आए हों (तो उन्हें आज़ार न पहुंचाओ) और अगर खुदा चाहता तो उनको तुमपर ग़लबा देता तो वह तुमसे ज़रूर लड़ पड़ते पस अगर

वह तुमसे किनारा कशी करे और तुमसे न लड़े और तुम्हारे पास सुलाह का पैगाम दे तो तुम्हारे लिए उन लोगों पर आज़ार पहुंचाने की खुदा ने कोई सबील नहीं निकाली (९०)

अनक़रीब तुम कुछ ऐसे और लोगों को भी पाओगे जो चाहते हैं कि तुमसे भी अमन में रहें और अपनी क़ौम से भी अमन में रहें (मगर) जब कभी झगड़े की तरफ़ बुलाए गए तो उसमें आँधे मुँह के बल गिर पड़े पस अगर वह तुमसे न किनारा कशी करें और न तुम्हें सुलह का पैगाम दें और न लड़ाई से अपने हाथ रोकें पस उनको पकड़ों और जहाँ पाओ उनको क़त्ल करो और यही वह लोग हैं जिनपर हमने तुम्हें सरीही ग़लबा अता फ़रमाया (९१)

और किसी ईमानदार को ये जायज़ नहीं कि किसी मोमिन को जान से मार डाले मगर धोखे से (क़त्ल किया हो तो दूसरी बात है) और जो शख्स किसी मोमिन को धोखे से (भी) मार डाले तो (उसपर) एक ईमानदार गुलाम का आज़ाद करना और मक़तूल के कराबतदारों को खून बहा देना (लाज़िम) है मगर जब वह लोग माफ़ करें फिर अगर मक़तूल उन लोगों में से हो वह जो तुम्हारे दुश्मन (काफ़िर हरबी) हैं और खुद क़ातिल मोमिन है तो (सिर्फ़) एक मुसलमान गुलाम का आज़ाद करना और अगर मक़तूल उन (काफ़िर) लोगों में का हो जिनसे तुम से एहद व पैमान हो चुका है तो (क़ातिल पर) वारिसे मक़तूल को खून बहा देना और एक बन्दए मोमिन का आज़ाद करना (वाजिब) है फिर जो शख्स (गुलाम आज़ाद

करने को) न पाये तो उसका कुफ़ारा खुदा की तरफ़ से लगातार दो महीने के रोज़े हैं और खुदा ख़ूब वाकिफ़कार (और) हिकमत वाला है (९२)

और जो शख्स किसी मोमिन को जानबूझ के मार डाले (गुलाम की आज़ादी वगैरह उसका कुफ़ारा नहीं बल्कि) उसकी सज़ा दोज़क है और वह उसमें हमेशा रहेगा उसपर खुदा ने (अपना) ग़ज़ब ढाया है और उसपर लानत की है और उसके लिए बड़ा सख्त अज़ाब तैयार कर रखा है (९३)

ऐ ईमानदारों जब तुम खुदा की राह में (जेहाद करने को) सफ़र करो तो (किसी के क़त्ल करने में जल्दी न करो बल्कि) अच्छी तरह जाँच कर लिया करो और जो शख्स (इज़हारे इस्लाम की गरज़ से) तुम्हे सलाम करे तो तुम बे सोचे समझे न कह दिया करो कि तू ईमानदार नहीं है (इससे ज़ाहिर होता है) कि तुम (फ़क़त) दुनियावी आसाइश की तमन्ना रखते हो मगर इसी बहाने क़त्ल करके लूट लो और ये नहीं समझते कि (अगर यही है) तो खुदा के यहाँ बहुत से ग़नीमतें हैं (मुसलमानों) पहले तुम खुद भी तो ऐसे ही थे फिर खुदा ने तुमपर एहसान किया (कि बेखटके मुसलमान हो गए) गरज़ ख़ूब छानबीन कर लिया करो बेशक़ खुदा तुम्हारे हर काम से ख़बरदार है (९४)

माज़ूर लोगों के सिवा जेहाद से मुँह छिपा के घर में बैठने वाले और खुदा की राह में अपने जान व माल से जिहाद करने वाले हरगिज़ बराबर नहीं हो सकते (बल्कि) अपने जान व माल से जिहाद करने वालों को घर बैठे रहने वाले पर खुदा

ने दरजे के एतबार से बड़ी फ़ज़ीलत दी है (अगरचे) ख़ुदा ने सब ईमानदारों से (ख़्वाह जिहाद करें या न करें) भलाई का वायदा कर लिया है मगर गाज़ियों को खाना नशीनों पर अज़ीम सवाब के एतबार से ख़ुदा ने बड़ी फ़ज़ीलत दी है (९५)

(यानी उन्हें) अपनी तरफ़ से बड़े बड़े दरजे और बख़्शिश और रहमत (अता फ़रमाएगा) और ख़ुदा तो बड़ा बख़्शने वाला मेहरबान है (९६)

बेशक जिन लोगों की कब्ज़े रूह फ़रिश्ते ने उस वक़्त की है कि (दारूल हरब में पड़े) अपनी जानों पर जुल्म कर रहे थे और फ़रिश्ते कब्ज़े रूह के बाद हैरत से कहते हैं तुम किस (हालत) ग़फ़लत में थे तो वह (माज़ेरत के लहजे में) कहते हैं कि हम तो रूह ज़मीन में बेकस थे तो फ़रिश्ते कहते हैं कि ख़ुदा की (ऐसी लम्बी चौड़ी) ज़मीन में इतनी सी गुन्जाइश न थी कि तुम (कहीं) हिजरत करके चले जाते पस ऐसे लोगों का ठिकाना जहन्नूम है और वह बुरा ठिकाना है (९७)

मगर जो मर्द और औरतें और बच्चे इस क़दर बेबस हैं कि न तो (दारूल हरब से निकलने की) काई तदबीर कर सकते हैं और उनकी रिहाई की कोई राह दिखाई देती है (९८)

तो उम्मीद है कि ख़ुदा ऐसे लोगों से दरगुज़रे और ख़ुदा तो बड़ा माफ़ करने वाला और बख़्शने वाला है (९९)

और जो शख्स खुदा की राह में हिजरत करेगा तो वह रूप ज़मीन में बा फ़रागत (चैन से रहने सहने के) बहुत से कुशादा मक़ाम पाएगा और जो शख्स अपने घर से जिलावतन होके खुदा और उसके रसूल की तरफ़ निकल खड़ा हुआ फिर उसे (मंज़िले मक़सूद) तक पहुंचने से पहले मौत आ जाए तो खुदा पर उसका सवाब लाज़िम हो गया और खुदा तो बड़ा बख़्श ने वाला मेहरबान है ही (१००)

(मुसलमानों जब तुम रूप ज़मीन पर सफ़र करो) और तुमको इस अम्र का खौफ़ हो कि कुफ़ार (असनाए नमाज़ में) तुमसे फ़साद करेंगे तो उसमें तुम्हारे वास्ते कुछ मुज़ाएका नहीं कि नमाज़ में कुछ कम कर दिया करो बेशक कुफ़ार तो तुम्हारे खुल्लम खुल्ला दुश्मन हैं (१०१)

और (ऐ रसूल) तुम मुसलमानों में मौजूद हो और (लड़ाई हो रही हो) कि तुम उनको नमाज़ पढ़ाने लगे तो (दो गिरोह करके) एक को लड़ाई के वास्ते छोड़ दो (और) उनमें से एक जमाअत तुम्हारे साथ नमाज़ पढ़े और अपने हरबे तैयार अपने साथ लिए रहे फिर जब (पहली रकअत के) सजदे कर (दूसरी रकअत फुरादा पढ़) ले तो तुम्हारे पीछे पुशत पनाह बनें और दूसरी जमाअत जो (लड़ रही थी और) जब तक नमाज़ नहीं पढ़ने पायी है और (तुम्हारी दूसरी रकअत में) तुम्हारे साथ नमाज़ पढ़े और अपनी हिफ़ाज़त की चीजे और अपने हथियार (नमाज़ में साथ) लिए रहे कुफ़ार तो ये चाहते ही हैं कि काश अपने हथियारों और अपने साज़ व सामान से ज़रा भी ग़फलत करो तो एक बारगी सबके सब तुम पर टूट

पड़ें हों अलबत्ता उसमें कुछ मुज़ाएक़ा नहीं कि (इत्तेफ़ाक़न) तुमको बारिश के सबब से कुछ तकलीफ़ पहुंचे या तुम बीमार हो तो अपने हथियार (नमाज़ में) उतार के रख दो और अपनी हिफ़ाज़त करते रहो और ख़ुदा ने तो काफ़िरों के लिए ज़िल्लत का अज़ाब तैयार कर रखा है (१०२)

फिर जब तुम नमाज़ अदा कर चुको तो उठते बैठते लेटते (गरज़ हर हाल में) ख़ुदा को याद करो फिर जब तुम (दुश्मनों से) मुतमईन हो जाओ तो (अपने मअमूल) के मुताबिक़ नमाज़ पढ़ा करो क्योंकि नमाज़ तो ईमानदारों पर वक़्त मुय्यन करके फ़र्ज़ की गयी है (१०३)

और (मुसलमानों) दुश्मनों के पीछा करने में सुस्ती न करो अगर लड़ाई में तुमको तकलीफ़ पहुंचती है तो जैसी तुमको तकलीफ़ पहुंचती है उनको भी वैसी ही अज़ीयत होती है और (तुमको) ये भी (उम्मीद है कि) तुम ख़ुदा से वह वह उम्मीदें रखते हो जो (उनको) नसीब नहीं और ख़ुदा तो सबसे वाक़िफ़ (और) हिकमत वाला है (१०४)

(ऐ रसूल) हमने तुमपर बरहक़ किताब इसलिए नाज़िल की है कि ख़ुदा ने तुम्हारी हिदायत की है उसी तरह लोगों के दरमियान फ़ैसला करो और ख़्यानत करने वालों के तरफ़दार न बनो (१०५)

और (अपनी उम्मत के लिये) ख़ुदा से मग़फ़िरत की दुआ माँगों बेशक ख़ुदा बड़ा बख़्शने वाला मेहरबान है (१०६)

और (ऐ रसूल) तुम (उन बदमाशों) की तरफ़ होकर (लोगों से) न लड़ो जो अपने ही (लोगों) से दगाबाज़ी करते हैं बेशक़ खुदा ऐसे शख्स को दोस्त नहीं रखता जो दगाबाज़ गुनाहगार हो (१०७)

लोगों से तो अपनी शरारत छुपाते हैं और (खुदा से नहीं छुपा सकते) हालाँकि वह तो उस वक़्त भी उनके साथ साथ है जब वह लोग रातों को (बैठकर) उन बातों के मशवरे करते हैं जिनसे खुदा राज़ी नहीं और खुदा तो उनकी सब करतूतों को (इल्म के अहाते में) घेरे हुए है (१०८)

(मुसलमानों) खबरदार हो जाओ भला दुनिया की (ज़रा सी) ज़िन्दगी में तो तुम उनकी तरफ़ होकर लड़ने खड़े हो गए (मगर ये तो बताओ) फिर क़यामत के दिन उनका तरफ़दार बनकर खुदा से कौन लड़ेगा या कौन उनका वकील होगा (१०९)

और जो शख्स कोई बुरा काम करे या (किसी तरह) अपने नफ़्स पर जुल्म करे उसके बाद खुदा से अपनी मग़फ़िरत की दुआ माँगे तो खुदा को बड़ा बख़्शने वाला मेहरबान पाएगा (११०)

और जो शख्स कोई गुनाह करता है तो उससे कुछ अपना ही नुक़सान करता है और खुदा तो (हर चीज़ से) वाक़िफ़ (और) बड़ी तदबीर वाला है (१११)

और जो शख्स कोई खता या गुनाह करे फिर उसे किसी बेकसूर के सर थोपे तो उसने एक बड़े (इफ़तेरा) और सरीही गुनाह को अपने ऊपर लाद लिया (११२)

और (ऐ रसूल) अगर तुमपर खुदा का फ़ज़ल (व करम) और उसकी मेहरबानी न होती तो उन (बदमाशों) में से एक गिरोह तुमको गुमराह करने का ज़रूर क़सद करता हालाँकि वह लोग बस अपने आप को गुमराह कर रहे हैं और यह लोग तुम्हें कुछ भी ज़रूर नहीं पहुंचा सकते और खुदा ही ने तो (मेहरबानी की कि) तुमपर अपनी किताब और हिकमत नाज़िल की और जो बातें तुम नहीं जानते थे तुम्हें सिखा दी और तुम पर तो खुदा का बड़ा फ़ज़ल है (११३)

(ऐ रसूल) उनके राज़ की बातों में अक्सर में भलाई (का तो नाम तक) नहीं मगर (हाँ) जो शख्स किसी को सदक़ा देने या अच्छे काम करे या लोगों के दरमियान मेल मिलाप कराने का हुक़म दे (तो अलबत्ता एक बात है) और जो शख्स (महज़) खुदा की खुशनुदी की ख्वाहिश में ऐसे काम करेगा तो हम अनक़रीब ही उसे बड़ा अच्छा बदला अता फरमाएंगे (११४)

और जो शख्स राहे रास्त के ज़ाहिर होने के बाद रसूल से सरकशी करे और मोमिनीन के तरीक़े के सिवा किसी और राह पर चले तो जिधर वह फिर गया है हम भी उधर ही फेर देंगे और (आखिर) उसे जहन्नुम में झोंक देंगे और वह तो बहुत ही बुरा ठिकाना (११५)

खुदा बेशक उसको तो नहीं बख़्शता कि उसका कोई और शरीक बनाया जाए
हाँ उसके सिवा जो गुनाह हो जिसको चाहे बख़्श दे और (माज़ अल्लाह) जिसने
किसी को खुदा का शरीक बनाया तो वह बस भटक के बहुत दूर जा पड़ा (११६)

मुशरेकीन खुदा को छोड़कर बस औरतों ही की परसतिश करते हैं (यानी
बुतों की जो उनके) ख़याल में औरतें हैं (दर हकीकत) ये लोग सरकश शैतान की
परसतिश करते हैं (११७)

जिसपर खुदा ने लानत की है और जिसने (इब्तिदा ही में) कहा था कि
(खुदावन्दा) मैं तेरे बन्दों में से कुछ ख़ास लोगों को (अपनी तरफ) ज़रूर ले
लूँगा (११८)

और फिर उन्हें ज़रूर गुमराह करूँगा और उन्हें बड़ी बड़ी उम्मीदें भी ज़रूर
दिलाऊँगा और यकीनन उन्हें सिखा दूँगा फिर वो (बुतों के वास्ते) जानवरों के काम
ज़रूर चीर फाड़ करेंगे और अलबत्ता उनसे कह दूँगा बस फिर वो (मेरी तालीम के
मुवाफ़िक) खुदा की बनाई हुयी सूरत को ज़रूर बदल डालेंगे और (ये याद रहे कि)
जिसने खुदा को छोड़कर शैतान को अपना सरपरस्त बनाया तो उसने खुल्लम
खुल्ला सख़्त घाटा उठाया (११९)

शैतान उनसे अच्छे अच्छे वायदे भी करता है (और बड़ी बड़ी) उम्मीदें भी
दिलाता है और शैतान उनसे जो कुछ वायदे भी करता है वह बस निरा धोखा (ही
धोखा) है (१२०)

यही तो वह लोग हैं जिनका ठिकाना बस जहन्नूम है और वहाँ से भागने की जगह भी न पाएंगे (१२१)

और जिन लोगों ने ईमान कुबूल किया और अच्छे अच्छे काम किए उन्हें हम अनकरीब ही (बेहिश्त के) उन (हरे भरे) बागों में जा पहुंचाएंगे जिनके (दरख्तों के) नीचे नहरें जारी होंगी और ये लोग उसमें हमेशा आबादुल आबाद तक रहेंगे (ये उनसे) खुदा का पक्का वायदा है और खुदा से ज़्यादा (अपनी) बात में सच्चा कौन होगा (१२२)

न तुम लोगों की आरजू से (कुछ काम चल सकता है) न एहले किताब की तमन्ना से कुछ हासिल हो सकता है बल्कि (जैसा काम वैसा दाम) जो बुरा काम करेगा उसे उसका बदला दिया जाएगा और फिर खुदा के सिवा किसी को न तो अपना सरपरस्त पाएगा और न मददगार (१२३)

और जो शख्स अच्छे अच्छे काम करेगा (ख्वाह) मर्द हो या औरत और ईमानदार (भी) हो तो ऐसे लोग बेहिश्त में (बेखटके) जा पहुँचेंगे और उनपर तिल भी जुल्म न किया जाएगा (१२४)

और उस शख्स से दीन में बेहतर कौन होगा जिसने खुदा के सामने अपना सरे तसलीम झुका दिया और नेको कार भी है और इबराहीम के तरीके पर चलता है जो बातिल से कतरा कर चलते थे और खुदा ने इब्राहिम को तो अपना खलिस दोस्त बना लिया (१२५)

और जो कुछ आसमानों में है और जो कुछ ज़मीन में है (गरज़ सब कुछ) खुदा ही का है और खुदा ही सब चीज़ को (अपनी) कुदरत से घेरे हुए है (१२६)

(ऐ रसूल) ये लोग तुमसे (यतीम लड़कियों) से निकाह के बारे में फ़तवा तलब करते हैं तुम उनसे कह दो कि खुदा तुम्हें उनसे (निकाह करने) की इजाज़त देता है और जो हुक्म मनाही का कुरान में तुम्हें (पहले) सुनाया जा चुका है वह हकीकतन उन यतीम लड़कियों के वास्ते था जिन्हें तुम उनका मुअय्यन किया हुआ हक़ नहीं देते और चाहते हो (कि यूँ ही) उनसे निकाह कर लो और उन कमज़ोर नातवाँ {कमजोर} बच्चों के बारे में हुक्म फ़रमाता है और (वो) ये है कि तुम यतीमों के हुक्क के बारे में इन्साफ़ पर कायम रहो और (यकीन रखो कि) जो कुछ तुम नेकी करोगे तो खुदा ज़रूर वाकिफ़कार है (१२७)

और अगर कोई औरत अपने शौहर की ज़्यादती व बेतवज्जोही से (तलाक़ का) ख़ौफ़ रखती हो तो मियाँ बीवी के बाहम किसी तरह मिलाप कर लेने में दोनों (मे से किसी पर) कुछ गुनाह नहीं है और सुलह तो (बहरहाल) बेहतर है और बुख़ल से तो करीब करीब हर तबियत के हम पहलू है और अगर तुम नेकी करो और परहेजदारी करो तो खुदा तुम्हारे हर काम से ख़बरदार है (वही तुमको अज़्र देगा) (१२८)

और अगरचे तुम बहुतेरा चाहो (लेकिन) तुममें इतनी सकत तो हरगिज़ नहीं है कि अपनी कई बीवियों में (पूरा पूरा) इन्साफ़ कर सको (मगर) ऐसा भी तो न

करो कि (एक ही की तरफ़) हमातन माएल हो जाओ कि (दूसरी को अधड़ में) लटकी हुयी छोड़ दो और अगर बाहम मेल कर लो और (ज़्यादती से) बचे रहो तो खुदा यक्रीनन बड़ा बख़शने वाला मेहरबान है (१२९)

और अगर दोनों मियाँ बीवी एक दूसरे से बाज़रिए तलाक़ जुदा हो जाए तो खुदा अपने वसी ख़ज़ाने से (फ़रागुल बाली अता फ़रमाकर) दोनों को (एक दूसरे से) बेनियाज़ कर देगा और खुदा तो बड़ी गुन्जाइश और तदबीर वाला है और जो कुछ आसमानों में है और जो कुछ ज़मीन में है (गरज सब कुछ) खुदा ही का है (१३०)

और जिन लोगों को तुमसे पहले किताबे खुदा अता की गयी है उनको और तुमको भी उसकी हमने वसीयत की थी कि (खुदा) (की नाफ़रमानी) से डरते रहो और अगर (कहीं) तुमने कुफ़र इख़तेयार किया तो (याद रहे कि) जो कुछ आसमानों में है और जो कुछ ज़मीन में है (गरज सब कुछ) खुदा ही का है (जो चाहे कर सकता है) और खुदा तो सबसे बेपरवा और (हमा सिफ़त) मौसूफ़ हर हम्द वाला है (१३१)

जो कुछ आसमानों में है और जो कुछ ज़मीन में है (गरज सब कुछ) खास खुदा ही का है और खुदा तो कारसाज़ी के लिये काफ़ी है (१३२)

ऐ लोगों अगर खुदा चाहे तो तुमको (दुनिया के परदे से) बिल्कुल उठा ले और (तुम्हारे बदले) दूसरों को ला (बसाए) और खुदा तो इसपर कादिर व तवाना है (१३३)

और जो शख्स (अपने आमाल का) बदला दुनिया ही में चाहता है तो खुदा के पास दुनिया व आखिरत दोनों का अज़्र मौजूद है और खुदा तो हर शख्स की सुनता और सबको देखता है (१३४)

ऐ ईमानवालों मज़बूती के साथ इन्साफ़ पर कायम रहो और खुदा के लये गवाही दो अगरचे (ये गवाही) खुदा तुम्हारे या तुम्हारे माँ बाप या कराबतदारों के लिए खिलाफ़ (ही क्यो) न हो ख्वाह मालदार हो या मोहताज (क्योंकि) खुदा तो (तुम्हारी बनिस्बत) उनपर ज़्यादा मेहरबान है तो तुम (हक़ से) कतराने में ख्वाहिशे नफ़सियानी की पैरवी न करो और अगर घुमा फिरा के गवाही दोगे या बिल्कुल इन्कार करोगे तो (याद रहे जैसी करनी वैसी भरनी क्योंकि) जो कुछ तुम करते हो खुद उससे ख़ूब वाकिफ़ है (१३५)

ऐ ईमानवालों खुदा और उसके रसूल (मोहम्मद) पर और उसकी किताब पर जो उसने अपने रसूल (मोहम्मद) पर नाज़िल की है और उस किताब पर जो उसने पहले नाज़िल की ईमान लाओ और (ये भी याद रहे कि) जो शख्स खुदा और उसके फ़रिश्तों और उसकी किताबों और उसके रसूलों और रोज़े आखिरत का मुन्किर हुआ तो वह राहे रास्त से भटक के जूर जा पड़ा (१३६)

बेशक जो लोग ईमान लाए उसके बाद फिर काफ़िर हो गए फिर ईमान लाए और फिर उसके बाद काफ़िर हो गये और कुफ़र में बढ़ते चले गए तो खुदा उनकी मग़फ़िरत करेगा और न उन्हें राहे रास्त की हिदायत ही करेगा (१३७)

(ऐ रसूल) मुनाफ़िकों को खुशखबरी दे दो कि उनके लिए ज़रूर दर्दनाक अज़ाब है (१३८)

जो लोग मोमिनों को छोड़कर काफ़िरों को अपना सरपरस्त बनाते हैं क्या उनके पास इज़्जत (व आबरू) की तलाश करते हैं इज़्जत सारी बस खुदा ही के लिए खास है (१३९)

(मुसलमानों) हालाँकि खुदा तुम पर अपनी किताब कुरान में ये हुकम नाज़िल कर चुका है कि जब तुम सुन लो कि खुदा की आयतों से ईन्कार किया जाता है और उससे मसख़रापन किया जाता है तो तुम उन (कुफ़्रार) के साथ मत बैठो यहाँ तक कि वह किसी दूसरी बात में ग़ौर करने लगें वरना तुम भी उस वक़्त उनके बराबर हो जाओगे उसमें तो शक ही नहीं कि खुदा तमाम मुनाफ़िकों और काफ़िरों को (एक न एक दिन) जहन्नूम में जमा ही करेगा (१४०)

(वो मुनाफ़ेकीन) जो तुम्हारे मुन्तज़िर है (कि देखिए फ़तेह होती है या शिकस्त) तो अगर खुदा की तरफ़ से तुम्हें फ़तेह हुयी तो कहने लगे कि क्या हम तुम्हारे साथ न थे और अगर (फ़तेह का) हिस्सा काफ़िरों को मिला तो (काफ़िरों के तरफ़दार बनकर) कहते हैं क्या हम तुमपर ग़ालिब न आ गए थे (मगर क़सदन तुमको छोड़ दिया) और तुमको मोमिनीन (के हाथों) से हमने बचाया नहीं था (मुनाफ़िकों) क़यामत के दिन तो खुदा तुम्हारे दरमियान फैसला करेगा और खुदा ने

काफ़िरों को मोमिनीन पर वर {ऊँचा} रहने की हरगिज़ कोई राह नहीं करार दी है
(१४१)

बेशक मुनाफ़िकीन (अपने ख़्याल में) ख़ुदा को फरेब देते हैं हालाँकि ख़ुदा
ख़ुद उन्हें धोखा देता है और ये लोग जब नमाज़ पढ़ने खड़े होते हैं तो (बे दिल से)
अलकसाए हुए खड़े होते हैं और सिर्फ़ लोगों को दिखाते हैं और दिल से तो ख़ुदा
को कुछ यूँ ही सा याद करते हैं (१४२)

इस कुफ़र व ईमान के बीच अधड़ में पड़े झूल रहे हैं न उन (मुसलमानों)
की तरफ़ न उन काफ़िरों की तरफ़ और (ऐ रसूल) जिसे ख़ुदा गुमराही में छोड़ दे
उसकी (हिदायत की) तुम हरगिज़ सबील नहीं कर सकते (१४३)

ऐ ईमान वालों मोमिनीन को छोड़कर काफ़िरों को (अपना) सरपरस्त न
बनाओ क्या ये तुम चाहते हो कि ख़ुदा का सरीही इल्ज़ाम अपने सर कायम कर
लो (१४४)

इसमें तो शक ही नहीं कि मुनाफ़िक जहन्नुम के सबसे नीचे तबके में होंगे
और (ऐ रसूल) तुम वहाँ किसी को उनका हिमायती भी न पाओगे (१४५)

मगर (हाँ) जिन लोगों ने (निफ़ाक़ से) तौबा कर ली और अपनी हालत
दुरूस्त कर ली और ख़ुदा से लगे लिपटे रहे और अपने दीन को महज़ ख़ुदा के
वास्ते निरा खरा कर लिया तो ये लोग मोमिनीन के साथ (बेहिश्त में) होंगे और
मोमिनीन को ख़ुदा अनक़रीब ही बड़ा (अच्छा) बदला अता फ़रमाएगा (१४६)

अगर तुमने खुदा का शुक्र किया और उसपर ईमान लाए तो खुदा तुम पर अज़ाब करके क्या करेगा बल्कि खुदा तो (खुद शुक्र करने वालों का) क़दरदाँ और वाक़िफ़कार है (१४७)

खुदा (किसी को) हॉक पुकार कर बुरा कहने को पसन्द नहीं करता मगर मज़लूम (ज़ालिम की बुराई बयान कर सकता है) और खुदा तो (सबकी) सुनता है (और हर एक को) जानता है (१४८)

अगर खुल्लम खुल्ला नेकी करते हो या छिपा कर या किसी की बुराई से दरगुज़र करते हो तो तो खुदा भी बड़ा दरगुज़र करने वाला (और) क़ादिर है (१४९)

बेशक जो लोग खुदा और उसके रसूलों से इन्कार करते हैं और खुदा और उसके रसूलों में तफ़रक़ा डालना चाहते हैं और कहते हैं कि हम बाज़ (पैग़म्बरों) पर ईमान लाए हैं और बाज़ का इन्कार करते हैं और चाहते हैं कि इस (कुफ़र व ईमान) के दरमियान एक दूसरी राह निकलें (१५०)

यही लोग हक़ीक़तन काफ़िर हैं और हमने काफ़िरों के वास्ते ज़िल्लत देने वाला अज़ाब तैयार कर रखा है (१५१)

और जो लोग खुदा और उसके रसूलों पर ईमान लाए और उनमें से किसी में तफ़रक़ा नहीं करते तो ऐसे ही लोगों को खुदा बहुत जल्द उनका अज़्र अता फ़रमाएगा और खुदा तो बड़ा बख़्शने वाला मेहरबान है (१५२)

(ऐ रसूल) एहले किताब (यहूदी) जो तुमसे (ये) दरख्वास्त करते हैं कि तुम उनपर एक किताब आसमान से उतरवा दो (तुम उसका ख्याल न करो क्योंकि) ये लोग मूसा से तो इससे कहीं बढ़ (बढ़) के दरख्वास्त कर चुके हैं चुनान्चे कहने लगे कि हमें खुदा को खुल्लम खुल्ला दिखा दो तब उनकी शरारत की वजह से बिजली ने ले डाला फिर (बावजूद के) उन लोगों के पास तौहीद की वाजैए और रौशन (दलीलें) आ चुकी थी उसके बाद भी उन लोगों ने बछड़े को (खुदा) बना लिया फिर हमने उससे भी दरगुजर किया और मूसा को हमने सरीही ग़लबा अता किया (१५३)

और हमने उनके एहद व पैमान की वजह से उनके (सर) पर (कोहे) तूर को लटका दिया और हमने उनसे कहा कि (शहर के) दरवाज़े मे सजदा करते हुए दाखिल हो और हमने (ये भी) कहा कि तुम हफ़ते के दिन (हमारे हुक्म से) तजावुज़ न करना और हमने उनसे बहुत मज़बूत एहदो पैमान ले लिया (१५४)

फिर उनके अपने एहद तोड़ डालने और एहकामे खुदा से इन्कार करने और नाहक अम्बिया को क़त्ल करने और इतरा कर ये कहने की वजह से कि हमारे दिलों पर ग़िलाफ़ चढे हुए हैं (ये तो नहीं) बल्कि खुदा ने उनके कुफ़र की वजह से उनके दिलों पर मोहर कर दी है तो चन्द आदमियों के सिवा ये लोग ईमान नहीं लाते (१५५)

और उनके काफ़िर होने और मरियम पर बहुत बड़ा बोहतान बाँधने कि वजह से (१५६)

और उनके यह कहने की वजह से कि हमने मरियम के बेटे ईसा (स.) खुदा के रसूल को क़त्ल कर डाला हालाँकि न तो उन लोगों ने उसे क़त्ल ही किया न सूली ही दी उनके लिए (एक दूसरा शख्स ईसा) से मुशाबेह कर दिया गया और जो लोग इस बारे में इख़तेलाफ़ करते हैं यकीनन वह लोग (उसके हालत) की तरफ़ से धोखे में (आ पड़े) हैं उनको उस (वाक़िये) की ख़बर ही नहीं मगर फ़क़त अटकल के पीछे (पड़े) हैं और ईसा को उन लोगों ने यकीनन क़त्ल नहीं किया (१५७)

बल्कि खुदा ने उन्हें अपनी तरफ़ उठा लिया और खुदा तो बड़ा ज़बरदस्त तदबीर वाला है (१५८)

और (जब ईसा मेहदी मौऊद के ज़हूर के वक़्त आसमान से उतरेंगे तो) एहले किताब में से कोई शख्स ऐसा न होगा जो उनपर उनके मरने के क़बल ईमान न लाए और खुद ईसा क़यामत के दिन उनके खिलाफ़ गवाही देंगे (१५९)

गरज़ यहूदियों की (उन सब) शरारतों और गुनाह की वजह से हमने उनपर वह साफ़ सुथरी चीज़ें जो उनके लिए हलाल की गयी थीं हराम कर दी और उनके खुदा की राह से बहुत से लोगों को रोकने की वजह से भी (१६०)

और बावजूद मुमानिअत सूद खा लेने और नाहक़ ज़बरदस्ती लोगों के माल खाने की वजह से उनमें से जिन लोगों ने कुफ़र इख़तेयार किया उनके वास्ते हमने दर्दनाक अज़ाब तैयार कर रखा है (१६१)

लेकिन (ऐ रसूल) उनमें से जो लोग इल्म (दीन) में बड़े मज़बूत पाए पर फ़ायज़ हैं वह और ईमान वाले तो जो (किताब) तुमपर नाज़िल हुयी है (सब पर ईमान रखते हैं) और से नमाज़ पढ़ते हैं और ज़कात अदा करते हैं और खुदा और रोज़े आखेरत का यक़ीन रखते हैं ऐसे ही लोगों को हम अनक़रीब बहुत बड़ा अज़्र अता फ़रमाएगे (१६२)

(ऐ रसूल) हमने तुम्हारे पास (भी) तो इसी तरह 'वही' भेजी जिस तरह नूह और उसके बाद वाले पैग़म्बरों पर भेजी थी और जिस तरह इबराहीम और इस्माइल और इसहाक़ और याक़ूब और औलादे याक़ूब व ईसा व अय्यूब व युनुस व हारून व सुलेमान के पास 'वही' भेजी थी और हमने दाऊद को जुबूर अता की (१६३)

जिनका हाल हमने तुमसे पहले ही बयान कर दिया और बहुत से ऐसे रसूल (भेजे) जिनका हाल तुमसे बयान नहीं किया और खुदा ने मूसा से (बहुत सी) बातें भी कीं (१६४)

और हमने नेक लोगों को बेहिश्त की खुशख़बरी देने वाले और बुरे लोगों को अज़ाब से डराने वाले पैग़म्बर (भेजे) ताकि पैग़म्बरों के आने के बाद लोगों की खुदा पर कोई हुज्जत बाक़ी न रह जाए और खुदा तो बड़ा ज़बरदस्त हकीम है (ये कुफ़ार नहीं मानते न मानें) (१६५)

मगर खुदा तो इस पर गवाही देता है जो कुछ तुम पर नाज़िल किया है ख़ूब समझ बूझ कर नाज़िल किया है (बल्कि) उसकी गवाही तो फ़रिश्ते तक देते हैं हालाँकि खुदा गवाही के लिए काफ़ी है (१६६)

बेशक जिन लोगों ने कुफ़र इख़्तियार किया और खुदा की राह से (लोगों) को रोका वह राहे रास्त से भटक के बहुत दूर जा पड़े (१६७)

बेशक जिन लोगों ने कुफ़र इख़्तियार किया और (उस पर) जुल्म (भी) करते रहे न तो खुदा उनको बख़्शेगा ही और न ही उन्हें किसी तरीक़े की हिदायत करेगा (१६८)

मगर (हाँ) जहन्नुम का रास्ता (दिखा देगा) जिसमें ये लोग हमेशा (पड़े) रहेंगे और ये तो खुदा के वास्ते बहुत ही आसान बात है (१६९)

ऐ लोगों तुम्हारे पास तुम्हारे परवरदिगार की तरफ़ से रसूल (मोहम्मद) दीने हक़ के साथ आ चुके हैं ईमान लाओ (यही) तुम्हारे हक़ में बेहतर है और अगर इन्कार करोगे तो (समझ रखो कि) जो कुछ ज़मीन और आसमानों में है सब खुदा ही का है और खुदा बड़ा वाक्किफ़कार हकीम है (१७०)

ऐ अहले किताब अपने दीन में हद (एतदाल) से तजावुज़ न करो और खुदा की शान में सच के सिवा (कोई दूसरी बात) न कहो मरियम के बेटे ईसा मसीह (न खुदा थे न खुदा के बेटे) पस खुदा के एक रसूल और उसके कलमे (हुक्म) थे जिसे खुदा ने मरियम के पास भेज दिया था (कि हामला हो जा) और खुदा की तरफ़ से

एक जान थे पस खुदा और उसके रसूलों पर ईमान लाओ और तीन (खुदा) के क्रायल न बनो (तसलीस से) बाज़ रहो (और) अपनी भलाई (तौहीद) का कसद करो अल्लाह तो बस यक्ता माबूद है वह उस (नुक्स) से पाक व पाकीज़ा है उसका कोई लड़का हो (उसे लड़के की हाजत ही क्या है) जो कुछ आसमानों में है और जो कुछ ज़मीन में है सब तो उसी का है और खुदा तो कारसाज़ी में काफ़ी है (१७१)

न तो मसीह ही खुदा का बन्दा होने से हरगिज़ इन्कार कर सकते हैं और न (खुदा के) मुकर्रर फ़रिश्ते और (याद रहे) जो शख्स उसके बन्दा होने से इन्कार करेगा और शेखी करेगा तो अनकरीब ही खुदा उन सबको अपनी तरफ़ उठा लेगा (और हर एक को उसके काम की सज़ा देगा) (१७२)

पस जिन लोगों ने ईमान कुबूल किया है और अच्छे (अच्छे) काम किए हैं उनका उन्हें सवाब पूरा पूरा भर देगा बल्कि अपने फ़ज़ल (व करम) से कुछ और ज़्यादा ही देगा और लोग उसका बन्दा होने से इन्कार करते थे और शेखी करते थे उन्हें तो दर्दनाक अज़ाब में मुब्तिला करेगा (१७३)

और लुत्फ़ ये है कि वह लोग खुदा के सिवा न अपना सरपरस्त ही पाएंगे और न मददगार (१७४)

ऐ लोगों इसमें तो शक ही नहीं कि तुम्हारे परवरदिगार की तरफ़ से (दीने हक़ की) दलील आ चुकी और हम तुम्हारे पास एक चमकता हुआ नूर नाज़िल कर चुके हैं (१७५)

पस जो लोग खुदा पर ईमान लाए और उसी से लगे लिपटे रहे तो खुदा भी उन्हें अनकरीब ही अपनी रहमत व फ़ज़ल के सादाब बाग़ो में पहुंचा देगा और उन्हें अपने हुजूरी का सीधा रास्ता दिखा देगा (१७६)

(ऐ रसूल) तुमसे लोग फ़तवा तलब करते हैं तुम कह दो कि कलाला (भाई बहन) के बारे में खुदा तो खुद तुम्हे फ़तवा देता है कि अगर कोई ऐसा शख्स मर जाए कि उसके न कोई लड़का बाला हो (न माँ बाप) और उसके (सिर्फ) एक बहन हो तो उसका तर्क से आधा होगा (और अगर ये बहन मर जाए) और उसके कोई औलाद न हो (न माँ बाप) तो उसका वारिस बस यही भाई होगा और अगर दो बहनें (ज़्यादा) हों तो उनको (भाई के) तर्क से दो तिहाई मिलेगा और अगर किसी के वारिस भाई बहन दोनों (मिले जुले) हों तो मर्द को औरत के हिस्से का दुगना मिलेगा तुम लोगों के भटकने के ख़्याल से खुदा अपने एहकाम वाजैए करके बयान फ़रमाता है और खुदा तो हर चीज़ से वाक्फ़ है (१७७)

५ सूरा माएदह (दस्तरखवान)

सूरा अल माएदह (खवान) मदीना में नाज़िल हुआ और इसकी एक सौ बीस आयते हैं

(में) उस खुदा के नाम से (शुरु करता हूँ) जो बड़ा मेहरबान रहम वाला है

ऐ ईमानदारों (अपने) इकरारों को पूरा करो (देखो) तुम्हारे वास्ते चौपाए जानवर हलाल कर दिये गये उन के सिवा जो तुमको पढ़ कर सुनाए जाएंगे हलाल कर दिए गए मगर जब तुम हालते एहराम में हो तो शिकार को हलाल न समझना बेशक खुदा जो चाहता है हुक्म देता है (१)

ऐ ईमानदारों (देखो) न खुदा की निशानियों की बेतौकरीरी करो और न हुरमत वाले महिने की और न कुरबानी की और न पट्टे वाले जानवरों की (जो नज़रे खुदा के लिए निशान देकर मिना में ले जाते हैं) और न खानाए काबा की तवाफ़ (व ज़ियारत) का क़स्द करने वालों की जो अपने परवरदिगार की खुशनुदी और फ़ज़ल (व करम) के जोयाँ हैं और जब तुम (एहराम) खोल दो तो शिकार कर सकते हो और किसी क़बीले की यह अदावत कि तुम्हें उन लोगों ने खानाए काबा (में जाने) से रोका था इस जुर्म में न फँसवा दे कि तुम उनपर ज़्यादती करने लगो और (तुम्हारा तो फ़र्ज यह है कि) नेकी और परहेज़गारी में एक दूसरे की मदद

किया करो और गुनाह और ज़्यादती में बाहम किसी की मदद न करो और खुदा से डरते रहो (क्योंकि) खुदा तो यकीनन बड़ा सख्त अज़ाब वाला है (२)

(लोगों) मरा हुआ जानवर और खून और सुअर का गोश्त और जिस (जानवर) पर (ज़िबाह) के वक़्त खुदा के सिवा किसी दूसरे का नाम लिया जाए और गर्दन मरोड़ा हुआ और चोट खाकर मरा हुआ और जो कुए (वगैरह) में गिरकर मर जाए और जो सींग से मार डाला गया हो और जिसको दरिन्दे ने फाड़ खाया हो मगर जिसे तुमने मरने के क़बल ज़िबाह कर लो और (जो जानवर) बुतों (के थान) पर चढ़ा कर ज़िबाह किया जाए और जिसे तुम (पाँसे) के तीरों से बाहम हिस्सा बाँटो (गरज़ यह सब चीज़ें) तुम पर हराम की गयी हैं ये गुनाह की बात है (मुसलमानों) अब तो कुफ़ार तुम्हारे दीन से (फिर जाने से) मायूस हो गए तो तुम उनसे तो डरो ही नहीं बल्कि सिर्फ़ मुझी से डरो आज मैंने तुम्हारे दीन को कामिल कर दिया और तुमपर अपनी नेअमत पूरी कर दी और तुम्हारे (इस) दीने इस्लाम को पसन्द किया पस जो शख्स भूख में मजबूर हो जाए और गुनाह की तरफ़ माएल भी न हो (और कोई चीज़ खा ले) तो खुदा बेशक बड़ा बख़शने वाला मेहरबान है (३)

(ऐ रसूल) तुमसे लोग पूँछते हैं कि कौन (कौन) चीज़ उनके लिए हलाल की गयी है तुम (उनसे) कह दो कि तुम्हारे लिए पाकीज़ा चीज़ें हलाल की गयीं और शिकारी जानवर जो तुमने शिकार के लिए सधा रखे हैं और जो (तरीके) खुदा

ने तुम्हें बताये हैं उनमें के कुछ तुमने उन जानवरों को भी सिखाया हो तो ये शिकारी जानवर जिस शिकार को तुम्हारे लिए पकड़ रखें उसको (बेताम्मुल) खाओ और (जानवर को छोड़ते वक़्त) खुदा का नाम ले लिया करो और खुदा से डरते रहो (क्योंकि) इसमें तो शक ही नहीं कि खुदा बहुत जल्द हिसाब लेने वाला है (४)

आज तमाम पाकीज़ा चीजें तुम्हारे लिए हलाल कर दी गयी हैं और एहले किताब की खुश्क चीजें गेहूँ (वगैरह) तुम्हारे लिए हलाल हैं और तुम्हारी खुश्क चीजें गेहूँ (वगैरह) उनके लिए हलाल हैं और आज़ाद पाक दामन औरतें और उन लोगों में की आज़ाद पाक दामन औरतें जिनको तुमसे पहले किताब दी जा चुकी है जब तुम उनको उनके मेहर दे दो (और) पाक दामिनी का इरादा करो न तो खुल्लम खुल्ला ज़िनाकारी का और न चोरी छिपे से आशनाई का और जिस शख्स ने ईमान से इन्कार किया तो उसका सब किया (धरा) अकारत हो गया और (तुल्फ़ तो ये है कि) आखेरत में भी वही घाटे में रहेगा (५)

ऐ ईमानदारों जब तुम नमाज़ के लिये आमादा हो तो अपने मुँह और कोहनियों तक हाथ धो लिया करो और अपने सरों का और टखनों तक पाँवों का मसाह कर लिया करो और अगर तुम हालते जनाबत में हो तो तुम तहारत (गुस्ल) कर लो (हाँ) और अगर तुम बीमार हो या सफ़र में हो या तुममें से किसी को पैखाना निकल आए या औरतों से हमबिस्तरी की हो और तुमको पानी न मिल सके तो पाक खाक से तैमूम कर लो यानि (दोनों हाथ मारकर) उससे अपने मुँह

और अपने हाथों का मसा कर लो (देखो तो ख़ुदा ने कैसी आसानी कर दी) ख़ुदा तो ये चाहता ही नहीं कि तुम पर किसी तरह की तंगी करे बल्कि वो ये चाहता है कि पाक व पाकीज़ा कर दे और तुमपर अपनी नेअमते पूरी कर दे ताकि तुम शुक्रगुज़ार बन जाओ (६)

और जो एहसानात ख़ुदा ने तुमपर किए हैं उनको और उस (एहद व पैमान) को याद करो जिसका तुमसे पक्का इकरार ले चुका है जब तुमने कहा था कि हमने (एहकामे ख़ुदा को) सुना और दिल से मान लिया और ख़ुदा से डरते रहो क्योंकि इसमें ज़रा भी शक नहीं कि ख़ुदा दिलों के राज़ से भी बाख़बर है (७)

ऐ ईमानदारों ख़ुदा (की खुशनूदी) के लिए इन्साफ़ के साथ गवाही देने के लिए तैयार रहो और तुम्हें किसी क़बीले की अदावत इस जुर्म में न फँसवा दे कि तुम नाइन्साफी करने लगे (ख़बरदार बल्कि) तुम (हर हाल में) इन्साफ़ करो यही परहेज़गारी से बहुत क़रीब है और ख़ुदा से डरो क्योंकि जो कुछ तुम करते हो (अच्छा या बुरा) ख़ुदा उसे ज़रूर जानता है (८)

और जिन लोगों ने ईमान कुबूल किया और अच्छे अच्छे काम किए ख़ुदा ने वायदा किया है कि उनके लिए (आख़िरत में) मग़फ़ेरत और बड़ा सवाब है (९)

और जिन लोगों ने कुफ़र इख़तेयार किया और हमारी आयतों को झुठलाया वह जहन्नमी हैं ((१०)

ऐ ईमानदारों खुदा ने जो एहसानात तुमपर किए हैं उनको याद करो और खूसूसन जब एक कबीले ने तुम पर दस्त दराज़ी का इरादा किया था तो खुदा ने उनके हाथों को तुम तक पहुंचने से रोक दिया और खुदा से डरते रहो और मोमिनीन को खुदा ही पर भरोसा रखना चाहिए (११)

और इसमें भी शक नहीं कि खुदा ने बनी इसराईल से (भी ईमान का) एहद व पैमान ले लिया था और हम (खुदा) ने इनमें के बारह सरदार उनपर मुकर्रर किए और खुदा ने बनी इसराईल से फ़रमाया था कि मैं तो यक़ीनन तुम्हारे साथ हूँ अगर तुम भी पाबन्दी से नमाज़ पढ़ते और ज़कात देते रहो और हमारे पैग़म्बरों पर ईमान लाओ और उनकी मदद करते रहो और खुदा (की खुशनुदी के वास्ते लोगों को) कर्ज हसना देते रहो तो मैं भी तुम्हारे गुनाह तुमसे ज़रूर दूर करूंगा और तुमको बेहिशत के उन (हरे भरे) बागों में जा पहुंचाऊंगा जिनके (दरख्तों के) नीचे नहरें जारी हैं फिर तुममें से जो शख्स इसके बाद भी इन्कार करे तो यक़ीनन वह राहे रास्त से भटक गया (१२)

पस हमने उनकी एहद शिकनी की वजह से उनपर लानत की और उनके दिलों को (गोया) हमने खुद सख्त बना दिया कि (हमारे) कलमात को उनके असली मायनों से बदल कर दूसरे मायनों में इस्तेमाल करते हैं और जिन जिन बातों की उन्हें नसीहत की गयी थी उनमें से एक बड़ा हिस्सा भुला बैठे और (ऐ रसूल) अब तो उनमें से चन्द आदमियों के सिवा एक न एक की ख़यानत पर बराबर मुत्तेला

होते रहते हो तो तुम उन (के कसूर) को माफ़ कर दो और (उनसे) दरगुज़र करो (क्योंकि) खुदा एहसान करने वालों को ज़रूर दोस्त रखता है (१३)

और जो लोग कहते हैं कि हम नसरानी हैं उनसे (भी) हमने ईमान का एहद (व पैमान) लिया था मगर जब जिन जिन बातों की उन्हें नसीहत की गयी थी उनमें से एक बड़ा हिस्सा (रिसालत) भुला बैठे तो हमने भी (उसकी सज़ा में) क़यामत तक उनमें बाहम अदावत व दुशमनी की बुनियाद डाल दी और खुदा उन्हें बहुत जल्द (क़यामत के दिन) बता देगा कि वह क्या क्या करते थे (१४)

ऐ एहले किताब तुम्हारे पास हमारा पैगम्बर (मोहम्मद स०) आ चुका जो किताबे खुदा की उन बातों में से जिन्हें तुम छुपाया करते थे बहुतेरी तो साफ़ साफ़ बयान कर देगा और बहुतेरी से (अमदन) दरगुज़र करेगा तुम्हारे पास तो खुदा की तरफ़ से एक (चमकता हुआ) नूर और साफ़ साफ़ बयान करने वाली किताब (कुरान) आ चुकी है (१५)

जो लोग खुदा की खुशनूदी के पाबन्द हैं उनको तो उसके ज़रिए से राहे निजात की हिदायत करता है और अपने हुक्म से (कुफ़र की) तारीकी से निकालकर (ईमान की) रौशनी में लाता है और राहे रास्त पर पहुंचा देता है (१६)

जो लोग उसके कायल हैं कि मरियम के बेटे मसीह बस खुदा हैं वह ज़रूर काफ़िर हो गए (ऐ रसूल) उनसे पूँछो तो कि भला अगर खुदा मरियम के बेटे मसीह और उनकी माँ को और जितने लोग ज़मीन में हैं सबको मार डालना चाहे

तो कौन ऐसा है जिसका खुदा से भी ज़ोर चले (और रोक दे) और सारे आसमान और ज़मीन में और जो कुछ भी उनके दरमियान में है सब खुदा ही की सल्तनत है जो चाहता है पैदा करता है और खुदा तो हर चीज़ पर कादिर है (१७)

और नसरानी और यहूदी तो कहते हैं कि हम ही खुदा के बेटे और उसके चहेते हैं (ऐ रसूल) उनसे तुम कह दो (कि अगर ऐसा है) तो फिर तुम्हें तुम्हारे गुनाहों की सज़ा क्यों देता है (तुम्हारा ख्याल लगो है) बल्कि तुम भी उसकी मखलूक़ात से एक बशर हो खुदा जिसे चाहेगा बख़ देगा और जिसको चाहेगा सज़ा देगा आसमान और ज़मीन और जो कुछ उन दोनों के दरमियान में है सब खुदा ही का मुल्क है और सबको उसी की तरफ़ लौट कर जाना है (१८)

ऐ एहले किताब जब पैग़म्बरों की आमद में बहुत रूकावट हुयी तो हमारा रसूल तुम्हारे पास आया जो एहकामे खुदा को साफ़ साफ़ बयान करता है ताकि तुम कहीं ये न कह बैठो कि हमारे पास तो न कोई खुशख़बरी देने वाला (पैग़म्बर) आया न (अज़ाब से) डराने वाला अब तो (ये नहीं कह सकते क्योंकि) यकीनन तुम्हारे पास खुशख़बरी देने वाला और डराने वाला पैग़म्बर आ गया और खुदा हर चीज़ पर कादिर है (१९)

ऐ रसूल उनको वह वक़्त याद (दिलाओ) जब मूसा ने अपनी क़ौम से कहा था कि ऐ मेरी क़ौम जो नेअमते खुदा ने तुमको दी है उसको याद करो इसलिए कि

उसने तुम्हीं लोगों से बहुतेरे पैगम्बर बनाए और तुम ही लोगों को बादशाह (भी) बनाया और तुम्हें वह नेअमतेँ दी हैं जो सारी खुदायी में किसी एक को न दीं (२०)

ऐ मेरी क्रौम (शाम) की उस मुक़द्दस ज़मीन में जाओ जहाँ खुदा ने तुम्हारी तक्रदीर में (हुकूमत) लिख दी है और दुशमन के मुक़ाबले पीठ न फेरो (क्योंकि) इसमें तो तुम खुद उलटा घाटा उठाओगे (२१)

वह लोग कहने लगे कि ऐ मूसा इस मुल्क मे तो बड़े ज़बरदस्त (सरकश) लोग रहते हैं और जब तक वह लोग इसमें से निकल न जाए हम तो उसमें कभी पाँव भी न रखेंगे हाँ अगर वह लोग खुद इसमें से निकल जाए तो अलबत्ता हम जरूर जाएंगे (२२)

(मगर) वह आदमी (यूशा कालिब) जो खुदा का खौफ़ रखते थे और जिनपर खुदा ने खास अपना फ़ज़ल (करम) किया था बेधड़क बोल उठे कि (अरे) उनपर हमला करके (बैतुल मुक़द्दस के फाटक में तो घुस पड़ो फिर देखो तो यह ऐसे बोदे हैं कि) इधर तुम फाटक में घुसे और (ये सब भाग खड़े हुए और) तुम्हारी जीत हो गयी और अगर सच्चे ईमानदार हो तो खुदा ही पर भरोसा रखो (२३)

वह कहने लगे एक मूसा (चाहे जो कुछ हो) जब तक वह लोग इसमें हैं हम तो उसमें हरगिज़ (लाख बरस) पाँव न रखेंगे हाँ तुम जाओ और तुम्हारा खुदा जाए ओर दोनों (जाकर) लड़ो हम तो यहीं जमे बैठे हैं (२४)

तब मूसा ने अर्ज़ की खुदावन्दा तू ख़ूब वाकिफ़ है कि अपनी ज़ाते ख़ास और अपने भाई के सिवा किसी पर मेरा काबू नहीं बस अब हमारे और उन नाफ़रमान लोगों के दरमियान जुदाई डाल दे (२५)

हमारा उनका साथ नहीं हो सकता (खुदा ने फ़रमाया) (अच्छा) तो उनकी सज़ा यह है कि उनको चालीस बरस तक की हुकूमत नसीब न होगा (और उस मुद्दते दराज़ तक) यह लोग (मिस्र के) जंगल में सरगरदाँ रहेंगे तो फिर तुम इन बदचलन बन्दों पर अफ़सोस न करना (२६)

(ऐ रसूल) तुम इन लोगों से आदम के दो बेटों (हाबील, काबील) का सच्चा क़स्द बयान कर दो कि जब उन दोनों ने खुदा की दरगाह में नियाज़ें चढ़ाई तो (उनमें से) एक (हाबील) की (नज़र तो) कुबूल हुयी और दूसरे (काबील) की नज़र न कुबूल हुयी तो (मारे हसद के) हाबील से कहने लगा मैं तो तुझे ज़रूर मार डालूंगा उसने जवाब दिया कि (भाई इसमें अपना क्या बस है) खुदा तो सिर्फ़ परहेज़गारों की नज़र कुबूल करता है (२७)

अगर तुम मेरे क़त्ल के इरादे से मेरी तरफ़ अपना हाथ बढ़ाओगे (तो ख़ैर बढ़ाओ) (मगर) मैं तो तुम्हारे क़त्ल के ख़याल से अपना हाथ बढ़ाने वाला नहीं (क्योंकि) मैं तो उस खुदा से जो सारे जहाँन का पालने वाला है ज़रूर डरता हूँ (२८)

में तो ज़रूर ये चाहता हूँ कि मेरे गुनाह और तेरे गुनाह दोनों तेरे सर हो जाएँ तो तू (अच्छा खासा) जहन्नुमी बन जाए और ज़ालिमों की तो यही सज़ा है (२९)

फिर तो उसके नफ़स ने अपने भाई के क़त्ल पर उसे भड़का ही दिया आख़िर उस (कम्बख़्त ने) उसको मार ही डाला तो घाटा उठाने वालों में से हो गया (३०)

(तब उसे फ़िक्र हुयी कि लाश को क्या करे) तो ख़ुदा ने एक कौवे को भेजा कि वह ज़मीन को कुरेदने लगा ताकि उसे (काबील) को दिखा दे कि उसे अपने भाई की लाश क्योंकर छुपानी चाहिए (ये देखकर) वह कहने लगा हाए अफ़सोस क्या मैं उस से भी आजिज़ हूँ कि उस कौवे की बराबरी कर सकूँ कि (बला से यह भी होता) तो अपने भाई की लाश छुपा देता अलगरज़ वह (अपनी हरकत से) बहुत पछताया (३१)

इसी सबब से तो हमने बनी इसराईल पर वाजिब कर दिया था कि जो शख़्स किसी को न जान के बदले में और न मुल्क में फ़साद फैलाने की सज़ा में (बल्कि नाहक़) क़त्ल कर डालेगा तो गोया उसने सब लोगों को क़त्ल कर डाला और जिसने एक आदमी को जिला दिया तो गोया उसने सब लोगों को जिला लिया और उन (बनी इसराईल) के पास तो हमारे पैग़म्बर (कैसे कैसे) रौशन मौजिज़े

लेकर आ चुके हैं (मगर) फिर उसके बाद भी यकीनन उसमें से बहुतेरे ज़मीन पर ज़्यादातियाँ करते रहे (३२)

जो लोग खुदा और उसके रसूल से लड़ते भिड़ते हैं (और एहकाम को नहीं मानते) और फ़साद फैलाने की गरज़ से मुल्को (मुल्को) दौड़ते फिरते हैं उनकी सज़ा बस यही है कि (चुन चुनकर) या तो मार डाले जाए या उन्हें सूली दे दी जाए या उनके हाथ पाँव हेर फेर कर एक तरफ़ का हाथ दूसरी तरफ़ का पाँव काट डाले जाए या उन्हें (अपने वतन की) सरज़मीन से शहर बदर कर दिया जाए यह रूसवाई तो उनकी दुनिया में हुयी और फिर आखेरत में तो उनके लिए बहुत बड़ा अज़ाब ही है (३३)

मगर (हाँ) जिन लोगों ने इससे पहले कि तुम इनपर काबू पाओ तौबा कर ली तो उनका गुनाह बख़्श दिया जाएगा क्योंकि समझ लो कि खुदा बेशक बड़ा बख़्शने वाला मेहरबान है (३४)

ऐ ईमानदारों खुदा से डरते रहो और उसके (तक्ररूब {क़रीब होने} के) ज़रिये की जुस्तजु में रहो और उसकी राह में जेहाद करो ताकि तुम कामयाब हो जाओ (३५)

इसमें शक नहीं कि जिन लोगों ने कुफ़र इख़तेयार किया अगर उनके पास ज़मीन में जो कुछ (माल खज़ाना) है (वह) सब बल्कि उतना और भी उसके साथ हो कि रोज़े क़यामत के अज़ाब का मुआवेज़ा दे दे (और खुद बच जाए) तब भी

(उसका ये मुआवेज़ा) कुबूल न किया जाएगा और उनके लिए दर्दनाक अज़ाब है
(३६)

वह लोग तो चाहेंगे कि किसी तरह जहन्नुम की आग से निकल भागे मगर
वहाँ से तो वह निकल ही नहीं सकते और उनके लिए तो दाएमी अज़ाब है (३७)

और चोर ख्वाह मर्द हो या औरत तुम उनके करतूत की सज़ा में उनका
(दाहिना) हाथ काट डालो ये (उनकी सज़ा) खुदा की तरफ़ से है और खुदा (तो) बड़ा
ज़बरदस्त हिकमत वाला है (३८)

हाँ जो अपने गुनाह के बाद तौबा कर ले और अपने चाल चलन दुरुस्त कर
लें तो बेशक खुदा भी तौबा कुबूल कर लेता है क्योंकि खुदा तो बड़ा बख़्शने वाला
मेहरबान है (३९)

ऐ शख़्स क्या तू नहीं जानता कि सारे आसमान व ज़मीन (गरज़ दुनिया
जहान) में ख़ास खुदा की हुकूमत है जिसे चाहे अज़ाब करे और जिसे चाहे माफ़
कर दे और खुदा तो हर चीज़ पर क़ादिर है (४०)

ऐ रसूल जो लोग कुफ़र की तरफ़ लपक के चले जाते हैं तुम उनका ग़म न
खाओ उनमें बाज़ तो ऐसे हैं कि अपने मुँह से बे तकल्लुफ़ कह देते हैं कि हम
ईमान लाए हालाँकि उनके दिल बेईमान हैं और बाज़ यहूदी ऐसे हैं कि (जासूसी की
गरज़ से) झूठी बातें बहुत (शौक से) सुनते हैं ताकि कुफ़र के दूसरे गिरोह को जो
(अभी तक) तुम्हारे पास नहीं आए हैं सुनाए ये लोग (तौरैत के) अल्फ़ाज़ की उनके

असली मायने (मालूम होने) के बाद भी तहरीफ करते हैं (और लोगों से) कहते हैं कि (ये तौरैत का हुक्म है) अगर मोहम्मद की तरफ़ से (भी) तुम्हें यही हुक्म दिया जाय तो उसे मान लेना और अगर यह हुक्म तुमको न दिया जाए तो उससे अलग ही रहना और (ऐ रसूल) जिसको खुदा खराब करना चाहता है तो उसके वास्ते खुदा से तुम्हारा कुछ ज़ोर नहीं चल सकता यह लोग तो वही हैं जिनके दिलों को खुदा ने (गुनाहों से) पाक करने का इरादा ही नहीं किया (बल्कि) उनके लिए तो दुनिया में भी रूसवाई है और आखेरत में भी (उनके लिए) बड़ा (भारी) अज़ाब होगा (४१)

ये (कम्बख्त) झूठी बातों को बड़े शौक से सुनने वाले और बड़े ही हरामखोर हैं तो (ऐ रसूल) अगर ये लोग तुम्हारे पास (कोई मामला लेकर) आए तो तुमको इख्तेयार है ख्वाह उनके दरमियान फैसला कर दो या उनसे किनाराकशी करो और अगर तुम किनाराकश रहोगे तो (कुछ ख्याल न करो) ये लोग तुम्हारा हरगिज़ कुछ बिगाड़ नहीं सकते और अगर उनमें फैसला करो तो इन्साफ़ से फैसला करो क्योंकि खुदा इन्साफ़ करने वालों को दोस्त रखता है (४२)

और जब खुद उनके पास तौरैत है और उसमें खुदा का हुक्म (मौजूद) है तो फिर तुम्हारे पास फैसला कराने को क्यों आते हैं और (लुत्फ़ तो ये है कि) इसके बाद फिर (तुम्हारे हुक्म से) फिर जाते हैं ओर सच तो यह है कि यह लोग ईमानदार ही नहीं हैं (४३)

बेशक हम ने तौरैत नाज़िल की जिसमें (लोगों की) हिदायत और नूर (ईमान) है उसी के मुताबिक़ खुदा के फ़रमाबरदार बन्दे (अम्बियाए बनी इसराईल) यहूदियों को हुक्म देते रहे और अल्लाह वाले और उलेमाए (यहूद) भी किताबे खुदा से (हुक्म देते थे) जिसके वह मुहाफ़िज़ बनाए गए थे और वह उसके गवाह भी थे पस (ऐ मुसलमानों) तुम लोगों से (ज़रा भी) न डरो (बल्कि) मुझ ही से डरो और मेरी आयतों के बदले में (दुनिया की दौलत जो दर हकीकत बहुत थोड़ी कीमत है) न लो और (समझ लो कि) जो शख़्स खुदा की नाज़िल की हुयी (किताब) के मुताबिक़ हुक्म न दे तो ऐसे ही लोग काफ़िर हैं (४४)

और हम ने तौरैत में यहूदियों पर यह हुक्म फ़र्ज़ कर दिया था कि जान के बदले जान और आँख के बदले आँख और नाक के बदले नाक और कान के बदले कान और दाँत के बदले दाँत और जख़्म के बदले (वैसा ही) बराबर का बदला (जख़्म) है फिर जो (मज़लूम ज़ालिम की) ख़ता माफ़ कर दे तो ये उसके गुनाहों का कफ़ारा हो जाएगा और जो शख़्स खुदा की नाज़िल की हुयी (किताब) के मुताबिक़ हुक्म न दे तो ऐसे ही लोग ज़ालिम हैं (४५)

और हम ने उन्हीं पैग़म्बरों के क़दम ब क़दम मरियम के बेटे ईसा को चलाया और वह इस किताब तौरैत की भी तस्दीक़ करते थे जो उनके सामने (पहले से) मौजूद थी और हमने उनको इन्ज़ील (भी) अता की जिसमें (लोगों के लिए हर तरह की) हिदायत थी और नूर (ईमान) और वह इस किताब तौरैत की

जो वक़्ते नुज़ूले इन्जील (पहले से) मौजूद थी तसदीक़ करने वाली और परहेज़गारों की हिदायत व नसीहत थी (४६)

और इन्जील वालों (नसारा) को जो कुछ ख़ुदा ने (उसमें) नाज़िल किया है उसके मुताबिक़ हुक़म करना चाहिए और जो शख़्स ख़ुदा की नाज़िल की हुयी (किताब के मुआफ़िक) हुक़म न दे तो ऐसे ही लोग बदकार हैं (४७)

और (ऐ रसूल) हमने तुम पर भी बरहक़ किताब नाज़िल की जो किताब (उसके पहले से) उसके वक़्त में मौजूद है उसकी तसदीक़ करती है और उसकी निगेहबान (भी) है जो कुछ तुम पर ख़ुदा ने नाज़िल किया है उसी के मुताबिक़ तुम भी हुक़म दो और जो हक़ बात ख़ुदा की तरफ़ से आ चुकी है उससे कतरा के उन लोगों की ख़्वाहिशे नफ़सियानी की पैरवी न करो और हमने तुम में हर एक के वास्ते (हस्बे मसलेहते वक़्त) एक एक शरीयत और ख़ास तरीक़े पर मुकर्रर कर दिया और अगर ख़ुदा चाहता तो तुम सब के सब को एक ही (शरीयत की) उम्मत बना देता मगर (मुख्तलिफ़ शरीयतों से) ख़ुदा का मतलब यह था कि जो कुछ तुम्हें दिया है उसमें तुम्हारा इमतेहान करे बस तुम नेकी में लपक कर आगे बढ़ जाओ और (यक़ीन जानो कि) तुम सब को ख़ुदा ही की तरफ़ लौट कर जाना है (४८)

तब (उस वक़्त) जिन बातों में तुम इख़तेलाफ़ करते वह तुम्हें बता देगा और (ऐ रसूल) हम फिर कहते हैं कि जो एहक़ाम ख़ुदा नाज़िल किए हैं तुम उसके

मुताबिक़ फैसला करो और उनकी (बेजा) ख़्वाहिशे नफ़सियानी की पैरवी न करो (बल्कि) तुम उनसे बचे रहो (ऐसा न हो) कि किसी हुक्म से जो ख़ुदा ने तुम पर नाज़िल किया है तुमको ये लोग भटका दें फिर अगर ये लोग तुम्हारे हुक्म से मुँह मोड़ें तो समझ लो कि (गोया) ख़ुदा ही की मरज़ी है कि उनके बाज़ गुनाहों की वजह से उन्हें मुसीबत में फँसा दे और इसमें तो शक ही नहीं कि बहुतेरे लोग बदचलन हैं (४९)

क्या ये लोग (ज़मानाए) जाहिलीयत के हुक्म की (तुमसे भी) तमन्ना रखते हैं हालाँकि यक़ीन करने वाले लोगों के वास्ते हुक्मे ख़ुदा से बेहतर कौन होगा (५०)

ऐ ईमानदारों यहूदियों और नसरानियों को अपना सरपरस्त न बनाओ (क्योंकि) ये लोग (तुम्हारे मुखालिफ़ हैं मगर) बाहम एक दूसरे के दोस्त हैं और (याद रहे कि) तुममें से जिसने उनको अपना सरपरस्त बनाया पस फिर वह भी उन्हीं लोगों में से हो गया बेशक ख़ुदा ज़ालिम लोगों को राहे रास्त पर नहीं लाता (५१)

तो (ऐ रसूल) जिन लोगों के दिलों में (नेफ़ाक़ की) बीमारी है तुम उन्हें देखोगे कि उनमें दौड़ दौड़ के मिले जाते हैं और तुमसे उसकी वजह यह बयान करते हैं कि हम तो इससे डरते हैं कि कहीं ऐसा न हो उनके न (मिलने से) ज़माने की गर्दिश में न मुब्तिला हो जाए तो अनक़रीब ही ख़ुदा (मुसलमानों की) फ़तेह या

कोई और बात अपनी तरफ़ से ज़ाहिर कर देगा तब यह लोग इस बदगुमानी पर जो अपने जी में छिपाते थे शर्माएंगे ((५२)

और मोमिनीन (जब उन पर नेफ़ाक़ ज़ाहिर हो जाएगा तो) कहेंगे क्या ये वही लोग हैं जो सख़्त से सख़्त क़समें खाकर (हमसे) कहते थे कि हम ज़रूर तुम्हारे साथ हैं उनका सारा किया धरा अकारत हुआ और सख़्त घाटे में आ गए (५३)

ऐ ईमानदारों तुममें से जो कोई अपने दीन से फिर जाएगा तो (कुछ परवाह नहीं फिर जाए) अनक़रीब ही खुदा ऐसे लोगों को ज़ाहिर कर देगा जिन्हें खुदा दोस्त रखता होगा और वह उसको दोस्त रखते होंगे ईमानदारों के साथ नर्म और मुन्किर (और) काफ़िरों के साथ सख़्त खुदा की राह में जेहाद करेंगे और किसी मलामत करने वाले की मलामत की कुछ परवाह न करेंगे ये खुदा का फ़ज़ल (व करम) है वह जिसे चाहता है देता है और खुदा तो बड़ी गुन्जाइश वाला वाक़िफ़कार है (५४)

(ऐ ईमानदारों) तुम्हारे मालिक सरपरस्त तो बस यही हैं खुदा और उसका रसूल और वह मोमिनीन जो पाबन्दी से नमाज़ अदा करते हैं और हालत रूकूट में ज़कात देते हैं (५५)

और जिस शख्स ने खुदा और रसूल और (उन्हीं) ईमानदारों को अपना सरपरस्त बनाया तो (खुदा के लशकर में आ गया और) इसमें तो शक नहीं कि खुदा ही का लशकर वर {गालिब} रहता है (५६)

ऐ ईमानदारों जिन लोगों (यहूद व नसारा) को तुम से पहले किताबे (खुदा तौरैत, इन्जील) दी जा चुकी है उनमें से जिन लोगों ने तुम्हारे दीन को हँसी खेल बना रखा है उनको और कुफ़ार को अपना सरपरस्त न बनाओ और अगर तुम सच्चे ईमानदार हो तो खुदा ही से डरते रहो (५७)

और (उनकी शरारत यहाँ तक पहुँची) कि जब तुम (अज्ञान देकर) नमाज़ के वास्ते (लोगों को) बुलाते हो ये लोग नमाज़ को हँसी खेल बनाते हैं ये इस वजह से कि (लोग बिल्कुल बे अक़ल हैं) और कुछ नहीं समझते (५८)

(ऐ रसूल एहले किताब से कहो कि) आख़िर तुम हमसे इसके सिवा और क्या ऐब लगा सकते हो कि हम खुदा पर और जो (किताब) हमारे पास भेजी गयी है और जो हमसे पहले भेजी गयी ईमान लाए हैं और ये तुममें के अक्सर बदकार हैं (५९)

(ऐ रसूल) तुम कह दो कि मैं तुम्हें खुदा के नज़दीक सज़ा में इससे कहीं बदतर ऐब बता दूँ (अच्छा लो सुनो) जिसपर खुदा ने लानत की हो और उस पर गज़ब ढाया हो और उनमें से किसी को (मसख करके) बन्दर और (किसी को) सूअर बना दिया हो और (खुदा को छोड़कर) शैतान की परस्तिश की हो पस ये

लोग दरजे में कहीं बदतर और राहे रास्त से भटक के सबसे ज़्यादा दूर जा पहुंचे हैं (६०)

और (मुसलमानों) जब ये लोग तुम्हारे पास आ जाते हैं तो कहते हैं कि हम तो ईमान लाए हैं हालाँकि वह कुफ़र ही को साथ लेकर आए और फिर निकले भी तो साथ लिए हुए और जो नेफ़ाक़ वह छुपाए हुए थे ख़ुदा उसे ख़ूब जानता है (६१)

(ऐ रसूल) तुम उनमें से बहुतेरों को देखोगे कि गुनाह और सरकशी और हरामखोरी की तरफ़ दौड़ पड़ते हैं जो काम ये लोग करते थे वह यक़ीनन बहुत बुरा है (६२)

उनको अल्लाह वाले और उलेमा झूठ बोलने और हरामखोरी से क्यों नहीं रोकते जो (दरग़ज़र) ये लोग करते हैं यक़ीनन बहुत ही बुरी है (६३)

और यहूदी कहने लगे कि ख़ुदा का हाथ बँधा हुआ है (बखील हो गया) उन्हीं के हाथ बाँध दिए जाऐ और उनके (इस) कहने पर (ख़ुदा की) फिटकार बरसे (ख़ुदा का हाथ बँधने क्यों लगा) बल्कि उसके दोनों हाथ कुशादा हैं जिस तरह चाहता है खर्च करता है और जो (किताब) तुम्हारे पास नाज़िल की गयी है (उनका शक व हसद) उनमें से बहुतेरों को कुफ़र व सरकशी को और बढ़ा देगा और (गोया) हमने ख़ुद उनके आपस में रोज़े क़यामत तक अदावत और कीने की बुनियाद डाल दी जब ये लोग लड़ाई की आग भड़काते हैं तो ख़ुदा उसको बुझा देता है और रूए

ज़मीन में फ़साद फेलाने के लिए दौड़ते फिरते हैं और खुदा फ़सादियों को दोस्त नहीं रखता (६४)

और अगर एहले किताब ईमान लाते और (हमसे) डरते तो हम ज़रूर उनके गुनाहों से दरगुज़र करते और उनको नेअमत व आराम (बेहिशत के बाग़ों में) पहुंचा देते (६५)

और अगर यह लोग तौरैत और इन्जील और (सहीफ़े) उनके पास उनके परवरदिगार की तरफ़ से नाज़िल किये गए थे (उनके एहकाम को) कायम रखते तो ज़रूर (उनके) ऊपर से भी (रिज़क बरस पड़ता) और पॉवों के नीचे से भी उबल आता और (ये ख़ूब चैन से) खाते उनमें से कुछ लोग तो एतदाल पर हैं (मगर) उनमें से बहुतेरे जो कुछ करते हैं बुरा ही करते हैं (६६)

ऐ रसूल जो हुक्म तुम्हारे परवरदिगार की तरफ़ से तुम पर नाज़िल किया गया है पहुंचा दो और अगर तुमने ऐसा न किया तो (समझ लो कि) तुमने उसका कोई पैग़ाम ही नहीं पहुंचाया और (तुम डरो नहीं) खुदा तुमको लोगों के शशर से महफूज़ रखेगा खुदा हरगिज़ काफ़िरों की क़ौम को मंज़िले मक़सूद तक नहीं पहुंचाता (६७)

(ऐ रसूल) तुम कह दो कि ऐ एहले किताब जब तक तुम तौरैत और इन्जील और जो (सहीफ़े) तुम्हारे परवरदिगार की तरफ़ से तुम पर नाज़िल हुए हैं उनके (एहकाम) को कायम न रखोगे उस वक़्त तक तुम्हारा मज़बह कुछ भी नहीं

और (ऐ रसूल) जो (किताब) तुम्हारे पास तुम्हारे परवरदिगार की तरफ़ से भेजी गयी है (उसका) रश्क (हसद) उनमें से बहुतेरों की सरकशी व कुफ़र को और बढ़ा देगा तुम काफ़िरों के गिरोह पर अफ़सोस न करना (६८)

इसमें तो शक ही नहीं कि मुसलमान हो या यहूदी हकीमाना ख़्याल के पाबन्द हों ख़्वाह नसरानी (गरज़ कुछ भी हो) जो ख़ुदा और रोज़े क़यामत पर ईमान लाएगा और अच्छे (अच्छे) काम करेगा उन पर अलबत्ता न तो कोई ख़ौफ़ होगा न वह लोग आजुर्दा खातिर होंगे (६९)

हमने बनी इसराईल से एहद व पैमान ले लिया था और उनके पास बहुत रसूल भी भेजे थे (इस पर भी) जब उनके पास कोई रसूल उनकी मर्ज़ी के खिलाफ़ हुक्म लेकर आया तो इन (कम्बख़्त) लोगों ने किसी को झुठला दिया और किसी को क़त्ल ही कर डाला (७०)

और समझ लिया कि (इसमें हमारे लिए) कोई ख़राबी न होगी पस (गोया) वह लोग (अम्र हक़ से) अंधे और बहरे बन गए (मगर बावजूद इसक) जब इन लोगों ने तौबा की तो फिर ख़ुदा ने उनकी तौबा कुबूल कर ली (मगर) फिर (इस पर भी) उनमें से बहुतेरे अंधे और बहरे बन गए और जो कुछ ये लोग कर रहे हैं अल्लाह तो देखता है (७१)

जो लोग उसके कायल हैं कि मरियम के बेटे ईसा मसीह ख़ुदा हैं वह सब काफ़िर हैं हालाँकि मसीह ने ख़ुद यूँ कह दिया था कि ऐ बनी इसराईल सिर्फ़ उसी

खुदा की इबादत करो जो हमारा और तुम्हारा पालने वाला है क्योंकि (याद रखो) जिसने खुदा का शरीक बनाया उस पर खुदा ने बेहिश्त को हराम कर दिया है और उसका ठिकाना जहन्नुम है और ज़ालिमों का कोई मददगार नहीं (७२)

जो लोग इसके कायल हैं कि खुदा तीन में का (तीसरा) है वह यकीनन काफ़िर हो गए (याद रखो कि) खुदाए यक्ता के सिवा कोई माबूद नहीं और (खुदा के बारे में) ये लोग जो कुछ बका करते हैं अगर उससे बाज़ न आए तो (समझ रखो कि) जो लोग उसमे से (काफ़िर के) काफ़िर रह गए उन पर ज़रूर दर्दनाक अज़ाब नाज़िल होगा (७३)

तो ये लोग खुदा की बारगाह में तौबा क्यों नहीं करते और अपने (कसूरों की) माफ़ी क्यों नहीं माँगते हालाँकि खुदा तो बड़ा बख़्शने वाला मेहरबान है (७४)

मरियम के बेटे मसीह तो बस एक रसूल हैं और उनके क़ब्ल (और भी) बहुतेरे रसूल गुज़र चुके हैं और उनकी माँ भी (खुदा की) एक सच्ची बन्दी थी (और आदमियों की तरह) ये दोनों (के दोनों भी) खाना खाते थे (ऐ रसूल) ग़ौर तो करो हम अपने एहकाम इनसे कैसा साफ़ साफ़ बयान करते हैं (७५)

फिर देखो तो कि (उसपर भी उलटे) ये लोग कहाँ भटके जा रहे हैं (ऐ रसूल) तुम कह दो कि क्या तुम खुदा (जैसे कादिर व तवाना) को छोड़कर (ऐसी ज़लील) चीज़ की इबादत करते हो जिसको न तो नुक़सान ही इख़्तेयार है और न नफ़े का और खुदा तो (सबकी) सुनता (और सब कुछ) जानता है (७६)

ऐ रसूल तुम कह दो कि ऐ एहले किताब तुम अपने दीन में नाहक ज़्यादती न करो और न उन लोगों (अपने बुजुगों) की नफ़सियानी ख्वाहिशों पर चलो जो पहले खुद ही गुमराह हो चुके और (अपने साथ और भी) बहुतेरों को गुमराह कर छोड़ा और राहे रास्त से (दूर) भटक गए (७७)

बनी इसराईल में से जो लोग काफ़िर थे उन पर दाऊद और मरियम के बेटे ईसा की ज़बानी लानत की गयी ये (लानत उन पर पड़ी तो सिर्फ) इस वजह से कि (एक तो) उन लोगों ने नाफ़रमानी की और (फिर हर मामले में) हद से बढ़ जाते थे (७८)

और किसी बुरे काम से जिसको उन लोगों ने किया बाज़ न आते थे (बल्कि उस पर बावजूद नसीहत अड़े रहते) जो काम ये लोग करते थे क्या ही बुरा था (७९)

(ऐ रसूल) तुम उन (यहूदियों) में से बहुतेरों को देखोगे कि कुफ़र से दोस्ती रखते हैं जो सामान पहले से उन लोगों ने खुद अपने वास्ते दुरुस्त किया है किस क़दर बुरा है (जिसका नतीजा ये है) कि (दुनिया में भी) खुदा उन पर गज़बनाक हुआ और (आखेरत में भी) हमेशा अज़ाब ही में रहेंगे (८०)

और अगर ये लोग खुदा और रसूल पर और जो कुछ उनपर नाज़िल किया गया है ईमान रखते हैं तो हरगिज़ (उनको अपना) दोस्त न बनाते मगर उनमें के बहुतेरे तो बदचलन हैं (८१)

(ऐ रसूल) ईमान लाने वालों का दुशमन सबसे बढ़के यहूदियों और मुशरिकों को पाओगे और ईमानदारों का दोस्ती में सबसे बढ़के करीब उन लोगों को पाओगे जो अपने को नसारा कहते हैं क्योंकि इन (नसारा) में से यक्रीनी बहुत से आमिल और आबिद हैं और इस सबब से (भी) कि ये लोग हरगिज़ शेखी नहीं करते (८२)

और तू देखता है कि जब यह लोग (इस कुरान) को सुनते हैं जो हमारे रसूल पर नाज़िल किया गया है तो उनकी आँखों से बेसाख़ता (छलक कर) आँसू जारी हो जातें हैं क्योंकि उन्होंने (अम्र) हक़ को पहचान लिया है (और) अर्ज़ करते हैं कि ऐ मेरे पालने वाले हम तो ईमान ला चुके तो (रसूल की) तसदीक़ करने वालों के साथ हमें भी लिख रख (८३)

और हमको क्या हो गया है कि हम खुदा और जो हक़ बात हमारे पास आ चुकी है उस पर तो ईमान न लाएँ और (फिर) खुदा से उम्मीद रखें कि वह अपने नेक बन्दों के साथ हमें (बहिश्त में) पहुँचा ही देगा (८४)

तो खुदा ने उन्हें उनके (सदक़ दिल से) अर्ज़ करने के सिले में उन्हें वह (हरे भरे) बागात अता फरमाए जिनके (दरख़्तों के) नीचे नहरें जारी हैं (और) वह उसमें हमेशा रहेंगे और (सदक़ दिल से) नेकी करने वालों का यही ऐवज़ है (८५)

और जिन लोगों ने कुफ़्र एख़्तियार किया और हमारी आयतों को झुठलाया यही लोग जहन्नमी हैं (८६)

ऐ ईमानदार जो पाक चीज़े खुदा ने तुम्हारे वास्ते हलाल कर दी हैं उनको अपने ऊपर हराम न करो और हद से न बढ़ो क्यों कि खुदा हद से बढ़ जाने वालों को हरगिज़ दोस्त नहीं रखता (८७)

और जो हलाल साफ सुथरी चीज़ें खुदा ने तुम्हें दी हैं उनको (यौक से) खाओ और जिस खुदा पर तुम ईमान लाए हो उससे डरते रहो (८८)

खुदा तुम्हारे बेकार (बेकार) कसमों (के खाने) पर तो खैर गिरफ्तार न करेगा मगर बाक़सद {सच्ची} पक्की कसम खाने और उसके खिलाफ करने पर तो ज़रूर तुम्हारी ले दे करेगा (लो सुनो) उसका जुर्माना जैसा तुम खुद अपने एहलोअयाल को खिलाते हो उसी किस्म का औसत दर्जे का दस मोहताजों को खाना खिलाना या उनको कपड़े पहनाना या एक गुलाम आज़ाद करना है फिर जिससे यह सब न हो सके तो मैं तीन दिन के रोज़े (रखना) ये (तो) तुम्हारी कसमों का जुर्माना है जब तुम कसम खाओ (और पूरी न करो) और अपनी कसमों (के पूरा न करने) का ख्याल रखो खुदा अपने एहकाम को तुम्हारे वास्ते यूँ साफ़ साफ़ बयान करता है ताकि तुम शुक्र करो (८९)

ऐ ईमानदारों शराब, जुआ और बुत और पाँसे तो बस नापाक (बुरे) ्यैतानी काम हैं तो तुम लोग इससे बचे रहो ताकि तुम फलाह पाओ (९०)

शैतान की तो बस यही तमन्ना है कि शराब और जुए की बदौलत तुममें बाहम अदावत व दुशमनी डलवा दे और खुदा की याद और नमाज़ से बाज़ रखे तो क्या तुम उससे बाज़ आने वाले हो (९१)

और खुदा का हुकम मानों और रसूल का हुकम मानों और (नाफ़रमानी) से बचे रहो इस पर भी अगर तुमने (हुकम खुदा से) मुँह फेरा तो समझ रखो कि हमारे रसूल पर बस साफ़ साफ़ पैग़ाम पहुँचा देना फर्ज़ है (९२)

(फिर करो चाहे न करो तुम मुखतार हो) जिन लोगों ने ईमान कुबूल किया और अच्छे (अच्छे) काम किए हैं उन पर जो कुछ खा (पी) चुके उसमें कुछ गुनाह नहीं जब उन्होंने परहेज़गारी की और ईमान ले आए और अच्छे (अच्छे) काम किए फिर परहेज़गारी की और नेकियाँ कीं और खुदा नेकी करने वालों को दोस्त रखता है (९३)

ऐ ईमानदारों कुछ शिकार से जिन तक तुम्हारे हाथ और नैज़ें पहुँच सकते हैं खुदा ज़रूर इम्तेहान करेगा ताकि खुदा देख ले कि उससे बे देखे भाले कौन डरता है फिर उसके बाद भी जो ज़्यादाती करेगा तो उसके लिए दर्दनाक अज़ाब है (९४)

(ऐ ईमानदारों जब तुम हालते एहराम में हो तो शिकार न मारो और तुममें से जो कोई जान बूझ कर शिकार मारेगा तो जिस (जानवर) को मारा है चौपायों में से उसका मसल तुममें से जो दो मुन्सिफ आदमी तजवीज़ कर दें उसका बदला (देना) होगा (और) काबा तक पहुँचा कर कुर्बानी की जाए या (उसका) जुर्माना

(उसकी कीमत से) मोहताजों को खाना खिलाना या उसके बराबर रोज़े रखना (यह जुर्माना इसलिए है) ताकि अपने किए की सज़ा का मज़ा चखो जो हो चुका उससे तो ख़ुदा ने दरगुज़र की और जो फिर ऐसी हरकत करेगा तो ख़ुदा उसकी सज़ा देगा और ख़ुदा ज़बरदस्त बदला लेने वाला है (९५)

तुम्हारे और काफ़िले के वास्ते दरियाई शिकार और उसका खाना तो (हर हालत में) तुम्हारे वास्ते जायज़ कर दिया है मगर खुष्की का शिकार जब तक तुम हालते एहराम में रहो तुम पर हराम है और उस ख़ुदा से डरते रहो जिसकी तरफ (मरने के बाद) उठाए जाओगे (९६)

ख़ुदा ने काबा को जो (उसका) मोहतरम घर है और हु़रमत दार महीनों को और कुरबानी को और उस जानवर को जिसके गले में (कुर्बानी के वास्ते) पट्टे डाल दिए गए हों लोगों के अमन कायम रखने का सबब करार दिया यह इसलिए कि तुम जान लो कि ख़ुदा जो कुछ आसमानों में है और जो कुछ ज़मीन में है यक़ीनन (सब) जानता है और ये भी (समझ लो) कि बेशक ख़ुदा हर चीज़ से वाक्फ़ है (९७)

जान लो कि यक़ीनन ख़ुदा बड़ा अज़ाब वाला है और ये (भी) कि बड़ा बख़्शने वाला मेहरबान है (९८)

(हमारे) रसूल पर पैगाम पहुँचा देने के सिवा (और) कुछ (फर्ज़) नहीं और जो कुछ तुम ज़ाहिर बा ज़ाहिर करते हो और जो कुछ तुम छुपा कर करते हो खुदा सब जानता है (९९)

(ऐ रसूल) कह दो कि नापाक (हराम) और पाक (हलाल) बराबर नहीं हो सकता अगरचे नापाक की कसरत तुम्हें भला क्यों न मालूम हो तो ऐसे अक्लमन्दों अल्लाह से डरते रहो ताकि तुम कामयाब रहो (१००)

ऐ ईमान वालों ऐसी चीज़ों के बारे में (रसूल से) न पूछा करो कि अगर तुमको मालूम हो जाए तो तुम्हें बुरी मालूम हो और अगर उनके बारे में कुरान नाज़िल होने के वक़्त पूछ बैठोगे तो तुम पर ज़ाहिर कर दी जाएगी (मगर तुमको बुरा लगेगा जो सवालात तुम कर चुके) खुदा ने उनसे दरगुज़र की और खुदा बड़ा बख़्शने वाला बुर्दबार है (१०१)

तुमसे पहले भी लोगों ने इस किस्म की बातें (अपने वक़्त के पैगम्बरों से) पूछी थीं (१०२)

फिर (जब बरदाश्त न हो सका तो) उसके मुन्किर हो गए खुदा ने न तो कोई बहीरा (कान फटी ऊँटनी) मुकर्रर किया है न सायवा (साँढ़) न वसीला (जुडवा बच्चे) न हाम (बुढ़ा साँढ़) मुकर्रर किया है मगर कुफ़्रार खुदा पर ख्वाह मा ख्वाह झूठ (मूठ) बोहतान बाँधते हैं और उनमें के अक्सर नहीं समझते (१०३)

और जब उनसे कहा जाता है कि जो (कुरान) खुदा ने नाज़िल फरमाया है उसकी तरफ और रसूल की आओ (और जो कुछ कहे उसे मानों तो कहते हैं कि हमने जिस (रंग) में अपने बाप दादा को पाया वही हमारे लिए काफी है क्या (ये लोग लकीर के फकीर ही रहेंगे) अगरचे उनके बाप दादा न कुछ जानते ही हों न हिदायत ही पायी हो (१०४)

ऐ ईमान वालों तुम अपनी खबर लो जब तुम राहे रास्त पर हो तो कोई गुमराह हुआ करे तुम्हें नुकसान नहीं पहुँचा सकता तुम सबके सबको खुदा ही की तरफ लौट कर जाना है तब (उस वक़्त नेक व बद) जो कुछ (दुनिया में) करते थे तुम्हें बता देगा (१०५)

ऐ ईमान वालों जब तुममें से किसी (के सर) पर मौत खड़ी हो तो वसीयत के वक़्त तुम (मोमिन) में से दो आदिलों की गवाही होनी ज़रूरी है और जब तुम इत्तेफाक़न कहीं का सफ़र करो और (सफ़र ही में) तुमको मौत की मुसीबत का सामना हो तो (भी) दो गवाह ग़ैर (मोमिन) सही (और) अगर तुम्हें शक हो तो उन दोनों को नमाज़ के बाद रोक लो फिर वह दोनों खुदा की क़सम खाएँ कि हम इस (गवाही) के (ऐवज़ कुछ दाम नहीं लेंगे अगरचे हम जिसकी गवाही देते हैं हमारा अज़ीज़ ही क्यों न) हो और हम खुदा लगती गवाही न छुपाएँगे अगर ऐसा करें तो हम बेशक गुनाहगार हैं (१०६)

अगर इस पर मालूम हो जाए कि वह दोनों (दरोग हलफ़ी {झूठी कसम} से) गुनाह के मुस्तहक़ हो गए तो दूसरे दो आदमी उन लोगों में से जिनका हक़ दबाया गया है और (मय्यत) के ज़्यादा कराबतदार हैं (उनकी तरवीद में) उनकी जगह खड़े हो जाएँ फिर दो नए गवाह खुदा की कसम खाएँ कि पहले दो गवाहों की निस्बत हमारी गवाही ज़्यादा सच्ची है और हमने (हक़) नहीं छुपाया और अगर ऐसा किया हो तो उस वक़्त बेशक हम ज़ालिम हैं (१०७)

ये ज़्यादा करीन क़यास है कि इस तरह पर (आख़ेरत के डर से) ठीक ठीक गवाही दें या (दुनिया की रूसवाई का) अन्देशा हो कि कहीं हमारी कसमें दूसरे फरीक़ की कसमों के बाद रद न कर दी जाएँ मुसलमानों खुदा से डरो और (जी लगा कर) सुन लो और खुदा बदचलन लोगों को मंज़िले मक़सूद तक नहीं पहुँचाता (१०८)

(उस वक़्त को याद करो) जिस दिन खुदा अपने पैग़म्बरों को जमा करके पूछेगा कि (तुम्हारी उममत की तरफ से तबलीगे एहकाम का) क्या जवाब दिया गया तो अर्ज़ करेंगे कि हम तो (चन्द ज़ाहिरी बातों के सिवा) कुछ नहीं जानते तू तो खुद बड़ा ग़ैब वॉ है (१०९)

(वह वक़्त याद करो) जब खुदा फरमाएगा कि ये मरियम के बेटे ईसा हमने जो एहसानात तुम पर और तुम्हारी माँ पर किये उन्हे याद करो जब हमने रूहुलकुदूस (जिबरील) से तुम्हारी ताईद की कि तुम झूले में (पड़े पड़े) और अधेड़

होकर (यक सा बातें) करने लगे और जब हमने तुम्हें लिखना और अकल व दानाई की बातें और (तौरैत व इन्जील (ये सब चीजे) सिखायी और जब तुम मेरे हुक्म से मिट्टी से चिड़िया की मूरत बनाते फिर उस पर कुछ दम कर देते तो वह मेरे हुक्म से (सचमुच) चिड़िया बन जाती थी और मेरे हुक्म से मादरज़ाद {पैदायशी} अँधे और कोढ़ी को अच्छा कर देते थे और जब तुम मेरे हुक्म से मुर्दा को ज़िन्दा (करके कब्रों से) निकाल खड़ा करते थे और जिस वक़्त तुम बनी इसराईल के पास मौजिज़े लेकर आए और उस वक़्त मैंने उनको तुम (पर दस्त दराज़ी करने) से रोका तो उनमें से बाज़ कुफ़ार कहने लगे ये तो बस खुला हुआ जादू है (११०)

और जब मैंने हवारियों से इलहाम किया कि मुझ पर और मेरे रसूल पर ईमान लाओ तो अर्ज़ करने लगे हम ईमान लाए और तू गवाह रहना कि हम तेरे फरमाबरदार बन्दे हैं (१११)

(वह वक़्त याद करो) जब हवारियों ने ईसा से अर्ज़ की कि ऐ मरियम के बेटे ईसा क्या आप का खुदा उस पर कादिर है कि हम पर आसमान से (नेअमत की) एक ख़वान नाज़िल फरमाए ईसा ने कहा अगर तुम सच्चे ईमानदार हो तो खुदा से डरो (ऐसी फरमाइश जिसमें इम्तेहान मालूम हो न करो) (११२)

वह अर्ज़ करने लगे हम तो फक़त ये चाहते हैं कि इसमें से (बरतकन) कुछ खाएँ और हमारे दिल को (आपकी रिसालत का पूरा पूरा) इत्मेनान हो जाए और

यकीन कर लें कि आपने हमसे (जो कुछ कहा था) सच फरमाया था और हम लोग इस पर गवाह रहें (११३)

(तब) मरियम के बेटे ईसा ने (बारगाहे खुदा में) अर्ज़ की खुदा वन्दा ऐ हमारे पालने वाले हम पर आसमान से एक ख्वान (नेअमत) नाज़िल फरमा कि वह दिन हम लोगों के लिए हमारे अगलों के लिए और हमारे पिछलों के लिए ईद का करार पाए (और हमारे हक़ में) तेरी तरफ से एक बड़ी निशानी हो और तू हमें रोज़ी दे और तू सब रोज़ी देने वालो से बेहतर है (११४)

खुदा ने फरमाया मैं ख्वान तो तुम पर ज़रूर नाज़िल करूँगाँ (मगर याद रहे कि) फिर तुममें से जो भी शख्स उसके बाद काफ़िर हुआ तो मैं उसको यकीन ऐसे सख्त अज़ाब की सज़ा दूँगा कि सारी खुदायी में किसी एक पर भी वैसा (सख्त) अज़ाब न करूँगाँ (११५)

और (वह वक़्त भी याद करो) जब क़यामत में ईसा से खुदा फरमाएगा कि (क्यों) ऐ मरियम के बेटे ईसा क्या तुमने लोगों से ये कह दिया था कि खुदा को छोड़कर मुझ को और मेरी माँ को खुदा बना लो ईसा अर्ज़ करेंगे सुबहान अल्लाह मेरी तो ये मजाल न थी कि मैं ऐसी बात मुँह से निकालूँ जिसका मुझे कोई हक़ न हो (अच्छा) अगर मैंने कहा होगा तो तुझको ज़रूर मालूम ही होगा क्योंकि तू मेरे दिल की (सब बात) जानता है हाँ अलबत्ता मैं तेरे जी की बात नहीं जानता (क्योंकि) इसमें तो शक ही नहीं कि तू ही ग़ैब की बातें ख़ूब जानता है (११६)

तूने मुझे जो कुछ हुक्म दिया उसके सिवा तो मैंने उनसे कुछ भी नहीं कहा यही कि खुदा ही की इबादत करो जो मेरा और तुम्हारा सबका पालने वाला है और जब तक मैं उनमें रहा उन की देखभाल करता रहा फिर जब तूने मुझे (दुनिया से) उठा लिया तो तू ही उनका निगेहबान था और तू तो खुद हर चीज़ का गवाह (मौजूद) है (११७)

तू अगर उन पर अज़ाब करेगा तो (तू मालिक है) ये तेरे बन्दे हैं और अगर उन्हें बख़्श देगा तो (कोई तेरा हाथ नहीं पकड़ सकता क्योंकि) बेशक तू ज़बरदस्त हिकमत वाला है (११८)

खुदा फरमाएगा कि ये वह दिन है कि सच्चे बन्दों को उनकी सच्चाई (आज) काम आएगी उनके लिए (हरे भरे बहिश्त के) वह बागात है जिनके (दरख्तों के) नीचे नहरे जारी हैं (और) वह उसमें अबादुल आबाद तक रहेंगे खुदा उनसे राज़ी और वह खुदा से खुश यही बहुत बड़ी कामयाबी है (११९)

सारे आसमान व ज़मीन और जो कुछ उनमें है सब खुदा ही की सल्तनत है और वह हर चीज़ पर क़ादिर (व तवाना) है (१२०)

६ सूरे अनआम

सूरे अनआम मक्के में नाज़िल हुआ और इसकी एक सौ छियासठ (१६६) आयतें हैं

(मैं) उस खुदा के नाम से शुरू करता हूँ जो बड़ा मेहरबान रहम वाला है

सब तारीफ खुदा ही को (सज़ावार) है जिसने बहुतेरे आसमान और ज़मीन को पैदा किया और उसमें मुख्तलिफ किस्मों की तारीकी रोशनी बनाई फिर (बावजूद उसके) कुफ़ार (औरों को) अपने परवरदिगार के बराबर करते हैं (१)

वह तो वही खुदा है जिसने तुमको मिट्टी से पैदा किया फिर (फिर तुम्हारे मरने का) एक वक़्त मुकर्रर कर दिया और (अगरचे तुमको मालूम नहीं मगर) उसके नज़दीक (क़यामत) का वक़्त मुकर्रर है (२)

फिर (यही) तुम शक करते हो और वही तो आसमानों में (भी) और ज़मीन में (भी) खुदा है वही तुम्हारे ज़ाहिर व बातिन से (भी) ख़बरदार है और वही जो कुछ भी तुम करते हो जानता है (३)

और उन (लोगों का) अजब हाल है कि उनके पास खुदा की आयत में से जब कोई आयत आती तो बस ये लोग ज़रूर उससे मुँह फेर लेते थे (४)

चुनान्चे जब उनके पास (कुरान बरहक़) आया तो उसको भी झुठलाया तो ये लोग जिसके साथ मसख़रापन कर रहे हैं उनकी हकीकत उन्हें अनक़रीब ही मालूम हो जाएगी (५)

क्या उन्हें सूझता नहीं कि हमने उनसे पहले कितने गिरोह (के गिरोह) हलाक कर डाले जिनको हमने रुए ज़मीन मे वह (कूवत) कुदरत अता की थी जो अभी तक तुमको नहीं दी और हमने आसमान तो उन पर मूसलाधार पानी बरसता छोड़ दिया था और उनके (मकानात के) नीचे बहती हुयी नहरें बना दी थी (मगर) फिर भी उनके गुनाहों की वजह से उनको मार डाला और उनके बाद एक दूसरे गिरोह को पैदा कर दिया (६)

और (ऐ रसूल) अगर हम कागज़ पर (लिखी लिखाई) किताब (भी) तुम पर नाज़िल करते और ये लोग उसे अपने हाथों से छू भी लेते फिर भी कुफ़ार (न मानते और) कहते कि ये तो बस खुला हुआ जादू है (७)

और (ये भी) कहते कि उस (नबी) पर कोई फरिश्ता क्यों नहीं नाज़िल किया गया (जो साथ साथ रहता) हालाँकि अगर हम फरिश्ता भेज देते तो (उनका) काम ही तमाम हो जाता (और) फिर उन्हें मोहलत भी न दी जाती (८)

और अगर हम फरिश्ते को नबी बनाते तो (आखिर) उसको भी मर्द सूरत बनाते और जो शूबहे ये लोग कर रहे हैं वही शूबहे (गोया) हम खुद उन पर (उस वक़्त भी) उठा देते (९)

(ऐ रसूल तुम दिल तंग न हो) तुम से पहले (भी) पैगम्बरों के साथ मसख़रापन किया गया है पस जो लोग मसख़रापन करते थे उनको उस अज़ाब ने जिसके ये लोग हँसी उड़ाते थे घेर लिया (१०)

(ऐ रसूल उनसे) कहो कि ज़रूर रुए ज़मीन पर चल फिर कर देखो तो कि (अम्बिया के) झुठलाने वालो का क्या (बुरा) अन्जाम हुआ (११)

(ऐ रसूल उनसे) पूछो तो कि (भला) जो कुछ आसमान और ज़मीन में है किसका है (वह जवाब देंगे) तुम खुद कह दो कि खास खुदा का है उसने अपनी ज़ात पर मेहरबानी लाज़िम कर ली है वह तुम सब के सब को क़यामत के दिन जिसके आने में कुछ शक नहीं ज़रूर जमा करेगा (मगर) जिन लोगों ने अपना आप नुक़सान किया वह तो (क़यामत पर) ईमान न लाएंगे (१२)

हालाँकि (ये नहीं समझते कि) जो कुछ रात को और दिन को (रुए ज़मीन पर) रहता (सहता) है (सब) खास उसी का है और वही (सब की) सुनता (और सब कुछ) जानता है (१३)

ऐ रसूल) तुम कह दो कि क्या खुदा को जो सारे आसमान व ज़मीन का पैदा करने वाला है छोड़ कर दूसरे को (अपना) सरपरस्त बनाओ और वही (सब को) रोज़ी देता है और उसको कोई रोज़ी नहीं देता (ऐ रसूल) तुम कह दो कि मुझे हुक्म दिया गया है कि सब से पहले इस्लाम लाने वाला मैं हूँ और (ये भी कि खबरदार) मुशरेकीन से न होना (१४)

(ऐ रसूल) तुम कहो कि अगर मैं नाफरमानी करूँ तो बेशक एक बड़े (सख्त) दिल के अज़ाब से डरता हूँ (१५)

उस दिन जिस (के सर) से अज़ाब टल गया तो (समझो कि) ख़ुदा ने उस पर (बड़ा) रहम किया और यही तो सरीही कामयाबी है (१६)

और अगर ख़ुदा तुम को किसी क्रिस्म की तकलीफ पहुंचाए तो उसके सिवा कोई उसका दफा करने वाला नहीं है और अगर तुम्हें कुछ फायदा) पहुंचाए तो भी (कोई रोक नहीं सकता क्योंकि) वह हर चीज़ पर कादिर है (१७)

वही अपने तमाम बन्दों पर ग़ालिब है और वह वाक्किफकार हकीम है (१८)

(ऐ रसूल) तुम पूछो कि गवाही में सबसे बढ़के कौन चीज़ है तुम खुद ही कह दो कि मेरे और तुम्हारे दरमियान ख़ुदा गवाह है और मेरे पास ये कुरान वही के तौर पर इसलिए नाज़िल किया गया ताकि मैं तुम्हें और जिसे (उसकी) ख़बर पहुँचे उसके ज़रिए से डराओ क्या तुम यक़ीनन यह गवाही दे सकते हो कि अल्लाह के साथ और दूसरे माबूद भी हैं (ऐ रसूल) तुम कह दो कि मैं तो उसकी गवाही नहीं देता (तुम दिया करो) तुम (उन लोगों से) कहो कि वह तो बस एक ही ख़ुदा है और जिन चीज़ों को तुम (ख़ुदा का) शरीक बनाते हो (१९)

मैं तो उनसे बेज़र हूँ जिन लोगों को हमने किताब अता फरमाई है (यहूद व नसारा) वह तो जिस तरह अपने बाल बच्चों को पहचानते हैं उसी तरह उस नबी (मोहम्मद) को भी पहचानते हैं (मगर) जिन लोगों ने अपना आप नुक़सान किया वह तो (किसी तरह) ईमान न लाएंगे (२०)

और जो शख्स खुदा पर झूठ बोहतान बाँधे या उसकी आयतों को झुठलाए उससे बढ़के ज़ालिम कौन होगा और ज़ालिमों को हरगिज़ नजात न होगी (२१)

और (उस दिन को याद करो) जिस दिन हम उन सबको जमा करेंगे फिर जिन लोगों ने शिर्क किया उनसे पूछेंगे कि जिनको तुम (खुदा का) शरीक ख्याल करते थे कहाँ हैं (२२)

फिर उनकी कोई शरारत (बाक़ी) न रहेगी बल्कि वह तो ये कहेंगे कसम है उस खुदा की जो हमारा पालने वाला है हम किसी को उसका शरीक नहीं बनाते थे (२३)

(ऐ रसूल भला) देखो तो ये लोग अपने ही ऊपर आप किस तरह झूठ बोलने लगे और ये लोग (दुनिया में) जो कुछ इफ़तेरा परदाज़ी (झूठी बातें) करते थे (२४)

वह सब ग़ायब हो गयी और बाज़ उनमें के ऐसे भी हैं जो तुम्हारी (बातों की) तरफ कान लगाए रहते हैं और (उनकी हठ धर्मी इस हद को पहुँची है कि गोया हमने खुद उनके दिलों पर परदे डाल दिए हैं और उनके कानों में बहरापन पैदा कर दिया है कि उसे समझ न सकें और अगर वह सारी (खुदाई के) मौजिज़े भी देखे लें तब भी ईमान न लाएँगे यहाँ तक (हठ धर्मी पहुँची) कि जब तुम्हारे पास तुम से उलझे हुए आ निकलते हैं तो कुफ़्रार (कुरान लेकर) कहा बैठे हैं (कि

भला इसमें रखा ही क्या है) ये तो अगलों की कहानियों के सिवा कुछ भी नहीं
(२५)

और ये लोग (दूसरों को भी) उस के (सुनने से) से रोकते हैं और खुद तो
अलग थलग रहते ही हैं और (इन बातों से) बस आप ही अपने को हलाक करते हैं
और (अफसोस) समझते नहीं (२६)

(ऐ रसूल) अगर तुम उन लोगों को उस वक़्त देखते (तो ताज्जुब करते)
जब जहन्नूम (के किनारे) पर लाकर खड़े किए जाओगे तो (उसे देखकर) कहेंगे ऐ
काश हम (दुनिया में) फिर (दुबारा) लौटा भी दिए जाते और अपने परवरदिगार की
आयतों को न झुठलाते और हम मोमिनीन से होते (मगर उनकी आरजू पूरी न
होगी) (२७)

बल्कि जो (बेइमानी) पहले से छिपाते थे आज (उसकी हकीकत) उन पर
खुल गयी और (हम जानते हैं कि) अगर ये लोग (दुनिया में) लौटा भी दिए जाए
तो भी जिस चीज़ की मनाही की गयी है उसे करें और ज़रूर करें और इसमें शक
नहीं कि ये लोग ज़रूर झूठे हैं (२८)

और कुफ़ार ये भी तो कहते हैं कि हमारी इस दुनिया ज़िन्दगी के सिवा
कुछ भी नहीं और (क़यामत वगैरह सब ढकोसला है) हम (मरने के बाद) भी उठाए
ही न जायेंगे (२९)

और (ऐ रसूल) अगर तुम उनको उस वक़्त देखते (तो ताज्जुब करते) जब वे लोग खुदा के सामने खड़े किए जाएंगे और खुदा उनसे पूछेगा कि क्या ये (क़यामत का दिन) अब भी सही नहीं है वह (जवाब में) कहेंगे कि (दुनिया में) इससे इन्कार करते थे (३०)

उसकी सज़ा में अज़ाब (के मजे) चखो बेशक जिन लोगों ने क़यामत के दिन खुदा की हुज़ूरी को झुठलाया वह बड़े घाटे में हैं यहाँ तक कि जब उनके सर पर क़यामत नागहा (एक दम आ) पहुँचेगी तो कहने लगेंगे ऐ है अफसोस हम ने तो इसमें बड़ी कोताही की (ये कहते जाएंगे) और अपने गुनाहों का पुष्टारा अपनी अपनी पीठ पर लादते जाएंगे देखो तो (ये) क्या बुरा बोझ है जिसको ये लादे (लादे फिर रहे) हैं (३१)

और (ये) दुनियावी ज़िन्दगी तो खेल तमाशे के सिवा कुछ भी नहीं और ये तो ज़ाहिर है कि आखिरत का घर (बहिश्त) परहेज़गारों के लिए उसके बदर वहाँ (कई गुना) बेहतर है तो क्या तुम (इतना भी) नहीं समझते (३२)

हम खूब जानते हैं कि उन लोगों की बकबक तुम को सदमा पहुँचाती है तो (तुम को समझना चाहिए कि) ये लोग तुम को नहीं झुठलाते बल्कि (ये) ज़ालिम (हकीकतन) खुदा की आयतों से इन्कार करते हैं (३३)

और (कुछ तुम ही पर नहीं) तुमसे पहले भी बहुतेरे रसूल झुठलाए जा चुके हैं तो उन्होंने अपने झुठलाए जाने और अज़ीयत (व तकलीफ) पर सब्र किया यहाँ

तक कि हमारी मदद उनके पास आयी और (क्यों न आती) खुदा की बातों का कोई बदलने वाला नहीं है और पैगम्बर के हालात तो तुम्हारे पास पहुँच ही चुके हैं (३४)

अगरचे उन लोगों की रदगिरदानी (मुँह फेरना) तुम पर शाक ज़रूर है (लेकिन) अगर तुम्हारा बस चले तो ज़मीन के अन्दर कोई सुरगं ढँूढ निकालो या आसमान में सीढ़ी लगाओ और उन्हें कोई मौजिज़ा ला दिखाओ (तो ये भी कर देखो) अगर खुदा चाहता तो उन सब को राहे रास्त पर इकट्ठा कर देता (मगर वह तो इम्तिहान करता है) बस (देखो) तुम हरगिज़ ज़ालिमों में (शामिल) न होना (३५)

(तुम्हारा कहना तो) सिर्फ वही लोग मानते हैं जो (दिल से) सुनते हैं और मुर्दों को तो खुदा क़यामत ही में उठाएगा फिर उसी की तरफ लौटाए जाएंगे (३६)

और कुफ़ार कहते हैं कि (आखिर) उस नबी पर उसके परवरदिगार की तरफ से कोई मौजिज़ा क्यों नहीं नाज़िल होता तो तुम (उनसे) कह दो कि खुदा मौजिज़े के नाज़िल करने पर ज़रूर क़ादिर है मगर उनमें के अक्सर लोग (खुदा की मसलहतों को) नहीं जानते (३७)

ज़मीन में जो चलने फिरने वाला (हैवान) या अपने दोनों परों से उड़ने वाला परिन्दा है उनकी भी तुम्हारी तरह जमाअतें हैं और सब के सब लौह महफूज़ में मौजूद (हैं) हमने किताब (क़ुरान) में कोई बात नहीं छोड़ी है फिर सब के सब (चरिन्द हों या परिन्द) अपने परवरदिगार के हुज़ूर में लाए जायेंगे। (३८)

और जिन लोगों ने हमारी आयतों को झुठला दिया गया वह (कुफ़्र के घटाटोप) अँधेरों में गूँगें बहरे (पड़े हैं) खुदा जिसे चाहे उसे गुमराही में छोड़ दे और जिसे चाहे उसे सीधे ढर्रे पर लगा दे (३९)

(ऐ रसूल उनसे) पूछो तो कि क्या तुम यह समझते हो कि अगर तुम्हारे सामने खुदा का अज़ाब आ जाए या तुम्हारे सामने क़यामत ही आ खड़ी मौजूद हो तो तुम अगर (अपने दावे में) सच्चे हो तो (बताओ कि मदद के वास्ते) क्या खुदा को छोड़कर दूसरे को पुकारोगे (४०)

(दूसरों को तो क्या) बल्कि उसी को पुकारोगे फिर अगर वह चाहेगा तो जिस के वास्ते तुमने उसको पुकारा है उसे दफा कर देगा और (उस वक़्त) तुम दूसरे माबूदों को जिन्हे तुम (खुदा का) शरीक समझते थे भूल जाओगे (४१)

और (ऐ रसूल) जो उम्मतें तुमसे पहले गुज़र चुकी हैं हम उनके पास भी बहुतेरे रसूल भेज चुके हैं फिर (जब नाफ़रमानी की) तो हमने उनको सख़्ती (४२)

और तकलीफ़ में गिरफ़्तार किया ताकि वह लोग (हमारी बारगाह में) गिड़गिड़ाए तो जब उन (के सर) पर हमारा अज़ाब आ खड़ा हुआ तो वह लोग क्यों नहीं गिड़गिड़ाए (कि हम अज़ाब दफा कर देते) मगर उनके दिल तो सख़्त हो गए थे ओर उनकी कारस्तानियों को शैतान ने आरास्ता कर दिखाया था (फिर क्योंकर गिड़गिड़ाते) (४३)

फिर जिसकी उन्हें नसीहत की गयी थी जब उसको भूल गए तो हमने उन पर (ढील देने के लिए) हर तरह की (दुनियावी) नेअमतों के दरवाजे खोल दिए यहाँ तक कि जो नेअमतें उनको दी गयी थी जब उनको पाकर खुश हुए तो हमने उन्हें नागाहाँ (एक दम) ले डाला तो उस वक़्त वह नाउम्मीद होकर रह गए (४४)

फिर ज़ालिम लोगों की जड़ काट दी गयी और सारे जहाँ के मालिक खुदा का शुक्र है (४५)

(कि किस्सा पाक हुआ) (ऐ रसूल) उनसे पूछो तो कि क्या तुम ये समझते हो कि अगर खुदा तुम्हारे कान और तुम्हारी आँखे लें ले और तुम्हारे दिलों पर मोहर कर दे तो खुदा के सिवा और कौन मौजूद है जो (फिर) तुम्हें ये नेअमतें (वापस) दे (ऐ रसूल) देखो तो हम किस किस तरह अपनी दलीले बयान करते हैं इस पर भी वह लोग मुँह मोडे जाते हैं (४६)

(ऐ रसूल) उनसे पूछो कि क्या तुम ये समझते हो कि अगर तुम्हारे सर पर खुदा का अज़ाब बेखबरी में या जानकारी में आ जाए तो क्या गुनाहगारों के सिवा और लोग भी हलाक किए जाएंगे (हरगिज़ नहीं) (४७)

और हम तो रसूलों को सिर्फ़ इस गरज़ से भेजते हैं कि (नेको को जन्नत की) खुशख़बरी दें और (बदो को अज़ाब जहन्नुम से) डराए फिर जिसने ईमान कुबूल किया और अच्छे अच्छे काम किए तो ऐसे लोगों पर (क़यामत में) न कोई खौफ़ होगा और न वह ग़मगीन होंगे (४८)

और जिन लोगों ने हमारी आयतों को झुठलाया तो चूँकि बदकारी करते थे (हमारा) अज़ाब उनको पलट जाएगा (४९)

(ऐ रसूल) उनसे कह दो कि मैं तो ये नहीं कहता कि मेरे पास ख़ुदा के खज़ाने हैं (कि ईमान लाने पर दे दूँगा) और न मैं ग़ैब के (कुल हालात) जानता हूँ और न मैं तुमसे ये कहता हूँ कि मैं फरिश्ता हूँ मैं तो बस जो (ख़ुदा की तरफ से) मेरे पास वही की जाती है उसी का पाबन्द हूँ (उनसे पूछो तो) कि अन्धा और आँख वाला बराबर हो सकता है तो क्या तुम (इतना भी) नहीं सोचते (५०)

और इस कुरान के ज़रिए से तुम उन लोगों को डराओ जो इस बात का खौफ रखते हैं कि वह (मरने के बाद) अपने ख़ुदा के सामने जमा किये जायेंगे (और यह समझते हैं कि) उनका ख़ुदा के सिवा न कोई सरपरस्त है और न कोई सिफारिश करने वाला ताकि ये लोग परहेज़गार बन जाए (५१)

और (ऐ रसूल) जो लोग सुबह व शाम अपने परवरदिगार से उसकी ख़ुशनुदी की तमन्ना में दुआँए माँगा करते हैं- उनको अपने पास से न धुत्कारो-न उनके (हिसाब किताब की) जवाब देही कुछ उनके ज़िम्मे है ताकि तुम उन्हें (इस ख़याल से) धुत्कार बताओ तो तुम ज़ालिम (के शूमार) में हो जाओगे (५२)

और इसी तरह हमने बाज़ आदमियों को बाज़ से आजमाया ताकि वह लोग कहें कि हाए क्या ये लोग हममें से हैं जिन पर ख़ुदा ने अपना फ़जल व करम किया है (यह तो समझते की) क्या ख़ुदा शुक्र गुज़ारों को भी नहीं जानता (५३)

और जो लोग हमारी आयतों पर ईमान लाए हैं तुम्हारे पास आएँ तो तुम सलामुन अलैकुम (तुम पर खुदा की सलामती हो) कहो तुम्हारे परवरदिगार ने अपने ऊपर रहमत लाज़िम कर ली है बेशक तुम में से जो शख्स नादानी से कोई गुनाह कर बैठे उसके बाद फिर तौबा करे और अपनी हालत की (असलाह करे खुदा उसका गुनाह बख़्श देगा क्योंकि) वह यकीनी बड़ा बख़्शने वाला मेहरबान है (५४)

और हम (अपनी) आयतों को यूँ तफ़सील से बयान करते हैं ताकि गुनाहगारों की राह (सब पर) खुल जाए और वह इस पर न चले (५५)

(ऐ रसूल) तुम कह दो कि मुझसे उसकी मनाही की गई है कि मैं खुदा को छोड़कर उन माबूदों की इबादत करूँ जिन को तुम पूजा करते हो (ये भी) कह दो कि मैं तो तुम्हारी (नाफ़सानी) ख़्वाहिश पर चलने का नहीं (वरना) फिर तो मैं गुमराह हो जाऊँगा और हिदायत याफ़ता लोगों में न रहूँगा (५६)

तुम कह दो कि मैं तो अपने परवरदिगार की तरफ से एक रौशन दलील पर हूँ और तुमने उसे झुठला दिया (तो) तुम जिस की जल्दी करते हो (अज़ाब) वह कुछ मेरे पास (एख़्तियार में) तो है नहीं हुक्मत तो बस ज़रूर खुदा ही के लिए है वह तो (हक़) बयान करता है और वह तमाम फैसला करने वालों से बेहतर है (५७)

(उन लोगों से) कह दो कि जिस (अज़ाब) की तुम जल्दी करते हो अगर वह मेरे पास (एख़्तियार में) होता तो मेरे और तुम्हारे दरमियान का फैसला कब का चुक गया होता और खुदा तो ज़ालिमों से ख़ूब वाकिफ़ है (५८)

और उसके पास ग़ैब की कुन्जियाँ हैं जिनको उसके सिवा कोई नहीं जानता और जो कुछ खुशकी और तरी में है उसको (भी) वही जानता है और कोई पत्ता भी नहीं खटकता मगर वह उसे ज़रूर जानता है और ज़मीन की तारिकियों में कोई दाना और न कोई खुष्क चीज़ है मगर वह नूरानी किताब (लौहे महफूज़) में मौजूद है (५९)

वह वही (खुदा) है जो तुम्हें रात को (नींद में एक तरह पर दुनिया से) उठा लेता है और जो कुछ तूने दिन को किया है जानता है फिर तुम्हें दिन को उठा कर खड़ा करता है ताकि (ज़िन्दगी की) (वह) मियाद जो (उसके इल्म में) मुअय्युन है पूरी की जाए फिर (तो आखिर) तुम सबको उसी की तरफ लौटना है फिर जो कुछ तुम (दुनिया में भला बुरा) करते हो तुम्हें बता देगा (६०)

वह अपने बन्दों पर ग़ालिब है वह तुम लोगों पर निगेहबान (फ़रिष्टतें तैनात करके) भेजता है-यहाँ तक कि जब तुम में से किसी की मौत आए तो हमारे भेजे हुये फरीश्ते उसको (दुनिया से) उठा लेते हैं और वह (हमारे तामीले हुक्म में ज़रा भी) कोताही नहीं करते (६१)

फिर ये लोग अपने सच्चे मालिक खुदा के पास वापस बुलाए गए-आगाह रहो कि हुक्मत ख़ास उसी के लिए है और वह सबसे ज़्यादा हिसाब लेने वाला है (६२)

(ऐ रसूल) उनसे पूछो कि तुम खुशकी और तरी के (घटाटोप) अँधेरों से कौन छुटकारा देता है जिससे तुम गिड़ गिड़ाकर और (चुपके) दुआए माँगते हो कि अगर वह हमें (अब की दफ़ा) उस (बला) से छुटकारा दे तो हम ज़रूर उसके शुक्र गुज़ार (बन्दे होकर) रहेंगे (६३)

तुम कहो उन (मुसीबतों) से और हर बला में खुदा तुम्हें नजात देता है (मगर अफसोस) उस पर भी तुम शिर्क करते ही जाते हो (६४)

(ऐ रसूल) तुम कह दो कि वही उस पर अच्छी तरह काबू रखता है कि अगर (चाहे तो) तुम पर अज़ाब तुम्हारे (सर के) ऊपर से नाज़िल करे या तुम्हारे पाँव के नीचे से (उठाकर खड़ा कर दे) या एक गिरोह को दूसरे से भिड़ा दे और तुम में से कुछ लोगों को बाज़ आदमियों की लड़ाई का मज़ा चखा दे ज़रा गौर तो करो हम किस किस तरह अपनी आयतों को उलट पुलट के बयान करते हैं ताकि लोग समझे (६५)

और उसी (कुरान) को तुम्हारी क़ौम ने झुठला दिया हालाँकि वह बरहक़ है (ऐ रसूल) तुम उनसे कहो कि मैं तुम पर कुछ निगेहबान तो हूँ नहीं (६६)

हर ख़बर (के पूरा होने) का एक ख़ास वक़्त मुकर्रर है और अनक़रीब (जल्दी) ही तुम जान लोगे (६७)

और जब तुम उन लोगों को देखो जो हमारी आयतों में बेहूदा बहस कर रहे हैं तो उन (के पास) से टल जाओ यहाँ तक कि वह लोग उसके सिवा किसी और

बात में बहस करने लगें और अगर (हमारा ये हुक्म) तुम्हें शैतान भुला दे तो याद आने के बाद ज़ालिम लोगों के साथ हरगिज़ न बैठना (६८)

और ऐसे लोगों (के हिसाब किताब) का जवाब देही कुछ परहेज़गारों पर तो है नहीं मगर (सिर्फ नसीहतन) याद दिलाना (चाहिए) ताकि ये लोग भी परहेज़गार बनें (६९)

और जिन लोगों ने अपने दीन को खेल और तमाशा बना रखा है और दुनिया की ज़िन्दगी ने उन को धोके में डाल रखा है ऐसे लोगों को छोड़ो और कुरान के ज़रिए से उनको नसीहत करते रहो (ऐसा न हो कि कोई) शख्स अपने करतूत की बदौलत मुब्तिलाए बला हो जाए (क्योंकि उस वक़्त) तो खुदा के सिवा उसका न कोई सरपरस्त होगा न सिफारिशी और अगर वह अपने गुनाह के ऐवज़ सारे (जहाँन का) बदला भी दे तो भी उनमें से एक न लिया जाएगा जो लोग अपनी करनी की बदौलत मुब्तिलाए बला हुए है उनको पीने के लिए खौलता हुआ गर्म पानी (मिलेगा) और (उन पर) दर्दनाक अज़ाब होगा क्योंकि वह कुफ़र किया करते थे (७०)

(ऐ रसूल) उनसे पूछो तो कि क्या हम लोग खुदा को छोड़कर उन (माबूदों) से मुनाज़ात (दुआ) करे जो न तो हमें नफ़ा पहुंचा सकते हैं न हमारा कुछ बिगाड़ ही सकते हैं- और जब खुदा हमारी हिदायत कर चुका) उसके बाद उल्टे पाँव कुफ़र की तरफ उस शख्स की तरह फिर जाए जिसे शैतानो ने जंगल में भटका दिया हो

और वह हैरान (परेशान) हो (कि कहा जाए क्या करें) और उसके कुछ रफ़ीक़ हो कि उसे राहे रास्त (सीधे रास्ते) की तरफ़ पुकारते रह जाऐ कि (उधर) हमारे पास आओ और वह एक न सुने (ऐ रसूल) तुम कह दो कि हिदायत तो बस खुदा की हिदायत है और हमें तो हुक़म ही दिया गया है कि हम सारे जहाँन के परवरदिगार खुदा के फरमाबरदार हैं (७१)

और ये (भी हुक़म हुआ है) कि पाबन्दी से नमाज़ पढ़ा करो और उसी से डरते रहो और वही तो वह (खुदा) है जिसके हुज़ूर में तुम सब के सब हाज़िर किए जाओगे (७२)

वह तो वह (खुदा है) जिसने ठीक ठीक बहुतेरे आसमान व ज़मीन पैदा किए और जिस दिन (किसी चीज़ को) कहता है कि हो जा तो (फौरन) हो जाती है (७३)

उसका क़ौल सच्चा है और जिस दिन सूर फूँका जाएगा (उस दिन) खास उसी की बादशाहत होगी (वही) ग़ायब हाज़िर (सब) का जानने वाला है और वही दाना वाक़िफ़कार है (७४)

(ऐ रसूल) उस वक़्त का याद करो) जब इबराहीम ने अपने (मुँह बोले) बाप आज़र से कहा क्या तुम बुतों को खुदा मानते हो-मैं तो तुमको और तुम्हारी क़ौम को खुली गुमराही में देखता हूँ (७५)

और (जिस तरह हमने इबराहीम को दिखाया था कि बुत क़ाबिले परसतिश (पूजने के क़ाबिल) नहीं) उसी तरह हम इबराहीम को सारे आसमान और ज़मीन

की सल्तनत का (इन्तज़ाम) दिखाते रहे ताकि वह (हमारी वहदानियत का) यकीन करने वालों से हो जाए (७६)

तो जब उन पर रात की तारीकी (अंधेरा) छा गयी तो एक सितारे को देखा तो दफअतन बोल उठे (हाए क्या) यही मेरा खुदा है फिर जब वह डूब गया तो कहने लगे गुरुब (डूब) हो जाने वाली चीज़ को तो मैं (खुदा बनाना) पसन्द नहीं करता (७७)

फिर जब चाँद को जगमगाता हुआ देखा तो बोल उठे (क्या) यही मेरा खुदा है फिर जब वह भी गुरुब हो गया तो कहने लगे कि अगर (कहीं) मेरा (असली) परवरदिगार मेरी हिदायत न करता तो मैं ज़रूर गुमराह लोगों में हो जाता (७८)

फिर जब सूरज को दमकता हुआ देखा तो कहने लगे (क्या) यही मेरा खुदा है ये तो सबसे बड़ा (भी) है फिर जब ये भी गुरुब हो गया तो कहने लगे ऐ मेरी क़ौम जिन जिन चीज़ों को तुम लोग (खुदा का) शरीक बनाते हो उनसे मैं बेज़ार हूँ (७९)

(ये हरगिज़ नहीं हो सकते) मैंने तो बातिल से कतराकर उसकी तरफ से मुँह कर लिया है जिसने बहुतेरे आसमान और ज़मीन पैदा किए और मैं मुशरेकीन से नहीं हूँ (८०)

और उनकी क़ौम के लोग उनसे हुज्जत करने लगे तो इबराहीम ने कहा था क्या तुम मुझसे खुदा के बारे में हुज्जत करते हो हालाँकि वह यकीनी मेरी हिदायत

कर चुका और तुम मे जिन बुतों को उसका शरीक मानते हो मैं उनसे डरता (वरता) नहीं (वह मेरा कुछ नहीं कर सकते) मगर हॉ मेरा खुदा खुद (करना) चाहे तो अलबत्ता कर सकता है मेरा परवरदिगार तो बाएतबार इल्म के सब पर हावी है तो क्या उस पर भी तुम नसीहत नहीं मानते (८१)

और जिन्हें तुम खुदा का शरीक बताते हो मैं उन से क्यों डरूँ जब तुम इस बात से नहीं डरते कि तुमने खुदा का शरीक ऐसी चीज़ों को बनाया है जिनकी खुदा ने कोई सनद तुम पर नहीं नाज़िल की फिर अगर तुम जानते हो तो (भला बताओ तो सही कि) हम दोनों फरीक (गिरोह) में अमन कायम रखने का ज़्यादा हक़दार कौन है (८२)

जिन लोगों ने ईमान कुबूल किया और अपने ईमान को जुल्म (शिक) से आलूदा नहीं किया उन्हीं लोगों के लिए अमन (व इतमिनान) है और यही लोग हिदायत याफ़ता हैं (८३)

और ये हमारी (समझाई बुझाई) दलीलें हैं जो हमने इबराहीम को अपनी क्रौम पर (ग़ालिब आने के लिए) अता की थी हम जिसके मरतबे चाहते हैं बुलन्द करते हैं बेशक तुम्हारा परवरदिगार हिक़मत वाला बाख़बर है (८४)

और हमने इबराहीम को इसहाक़ वा याक़ूब (सा बेटा पोता) अता किया हमने सबकी हिदायत की और उनसे पहले नूह को (भी) हम ही ने हिदायत की और उन्हीं (इबराहीम) को औलाद से दाऊद व सुलेमान व अय्यूब व यूसुफ़ व मूसा

व हारुन (सब की हमने हिदायत की) और नेकों कारों को हम ऐसा ही इल्म अता फरमाते हैं (८५)

और ज़करिया व यहया व ईसा व इलियास (सब की हिदायत की (और ये) सब (खुदा के) नेक बन्दों से हैं (८६)

और इसमाइल व इलियास व युनूस व लूत (की भी हिदायत की) और सब को सारे जहाँन पर फज़ीलत अता की (८७)

और (सिर्फ उन्हीं को नहीं बल्कि) उनके बाप दादाओं और उनकी औलाद और उनके भाई बन्दों में से (बहुतेरों को) और उनके मुन्तख़िब किया और उन्हें सीधी राह की हिदायत की (८८)

(देखो) ये खुदा की हिदायत है अपने बन्दों से जिसको चाहे उसीकी वजह से राह पर लाए और अगर उन लोगों ने शिर्क किया होता तो उनका किया (धरा) सब अकारत हो जाता (८९)

(पैग़म्बर) वह लोग थे जिनको हमने (आसमानी) किताब और हुक्मत और नुबूवत अता फरमाई पस अगर ये लोग उसे भी न माने तो (कुछ परवाह नहीं) हमने तो उस पर ऐसे लोगों को मुकर्रर कर दिया है जो (उनकी तरह) इन्कार करने वाले नहीं (९०)

(ये अगले पैगम्बर) वह लोग थे जिनकी खुदा ने हिदायत की पस तुम भी उनकी हिदायत की पैरवी करो (ऐ रसूल उन से) कहो कि मैं तुम से इस (रिसालत) की मज़दूरी कुछ नहीं चाहता सारे जहाँन के लिए सिर्फ नसीहत है (९१)

और बस और उन लोगों (यहूद) ने खुदा की जैसी क़दर करनी चाहिए न की इसलिए कि उन लोगों ने (बेहूदे पन से) ये कह दिया कि खुदा ने किसी बशर (इन्सान) पर कुछ नाज़िल नहीं किया (ऐ रसूल) तुम पूछो तो कि फिर वह किताब जिसे मूसा लेकर आए थे किसने नाज़िल की जो लोगों के लिए रौशनी और (अज़सरतापा(सर से पैर तक)) हिदायत (थी जिसे तुम लोगों ने अलग-अलग करके काग़जी औराक़ (काग़ज़ के पन्ने) बना डाला और इसमें को कुछ हिस्सा (जो तुम्हारे मतलब का है वह) तो ज़ाहिर करते हो और बहुतेरे को (जो खिलाफ़ मदआ है) छिपाते हो हालाँकि उसी किताब के ज़रिए से तुम्हें वो बातें सिखायी गयी जिन्हें न तुम जानते थे और न तुम्हारे बाप दादा (ऐ रसूल वह तो जवाब देंगे नहीं) तुम ही कह दो कि खुदा ने (नाज़िल फरमाई) (९२)

उसके बाद उन्हें छोड़ के (पडे़ झक मारा करें (और) अपनी तू तू मैं मैं में खेलते फिरें और (कुरान) भी वह किताब है जिसे हमने बाबरक़त नाज़िल किया और उस किताब की तसदीक़ करती है जो उसके सामने (पहले से) मौजूद है और (इस वास्ते नाज़िल किया है) ताकि तुम उसके ज़रिए से एहले मक्का और उसके एतराफ़ के रहने वालों को (खौफ़ खुदा से) डराओ और जो लोग आखिरत पर ईमान

रखते हैं वह तो उस पर (बे ताम्मुल) ईमान लाते है और वही अपनी अपनी नमाज़ में भी पाबन्दी करते हैं (९३)

और उससे बढ़ कर ज़ालिम कौन होगा जो खुदा पर झूठ (मूठ) इफ़तेरा करके कहे कि हमारे पास वही आयी है हालाँकि उसके पास वही वगैरह कुछ भी नहीं आयी या वह शख्स दावा करे कि जैसा कुरान खुदा ने नाज़िल किया है वैसा मैं भी (अभी) अनक़रीब (जल्दी) नाज़िल किए देता हूँ और (ऐ रसूल) काश तुम देखते कि ये ज़ालिम मौत की सख़्तियों में पड़ें हैं और फरिश्ते उनकी तरफ (जान निकाल लेने के वास्ते) हाथ लपका रहे हैं और कहते जाते हैं कि अपनी जानें निकालो आज ही तो तुम को रुसवाई के अज़ाब की सज़ा दी जाएगी क्योंकि तुम खुदा पर नाहक (नाहक) झूठ छोड़ा करते थे और उसकी आयतों को (सुनकर उन) से अकड़ा करते थे (९४)

और आख़िर तुम हमारे पास इसी तरह तन्हा आए (ना) जिस तरह हमने तुम को पहली बार पैदा किया था और जो (माल व औलाद) हमने तुमको दिया था वह सब अपने पस्त पुस्त (पीछे) छोड़ आए और तुम्हारे साथ तुम्हारे उन सिफारिश करने वालों को भी नहीं देखते जिन को तुम ख़याल करते थे कि वह तुम्हारी (परवरिश वगैरह) मैं (हमारे) साझेदार है अब तो तुम्हारे बाहरी ताल्लुकात मनक़तआ (खत्म) हो गए और जो कुछ ख़याल करते थे वह सबतुम से ग़ायब हो गए (९५)

खुदा ही तो गुठली और दाने को चीर (करके दरख्त उगाता) है वही मुर्दे में से ज़िन्दे को निकालता है और वही ज़िन्दा से मुर्दे को निकालने वाला है (लोगों) वही तुम्हारा खुदा है फिर तुम किधर बहके जा रहे हो (९६)

उसी के लिए सुबह की पौ फटी और उसी ने आराम के लिए रात और हिसाब के लिए सूरज और चाँद बनाए ये खुदाए ग़ालिब व दाना के मुक्करर किए हुए किरदा (उसूल) हैं (९७)

और वह वही (खुदा) है जिसने तुम्हारे (नफे के) वास्ते सितारे पैदा किए ताकि तुम जंगलों और दरियाओं की तारिकियों (अंधेरों) में उनसे राह मालूम करो जो लोग वाकिफकार हैं उनके लिए हमने (अपनी कुदरत की) निशानियाँ ख़ूब तफ़सील से बयान कर दी हैं (९८)

और वह वही खुदा है जिसने तुम लोगों को एक शख्स से पैदा किया फिर (हर शख्स के) करार की जगह (बाप की पुष्ट (पीठ)) और सौंपने की जगह (माँ का पेट) मुक्करर है हमने समझदार लोगों के वास्ते (अपनी कुदरत की) निशानियाँ ख़ूब तफ़सील से बयान कर दी हैं (९९)

और वह वही (क्लादिर तवाना है) जिसने आसमान से पानी बरसाया फिर हम ही ने उसके ज़रिए से हर चीज़ के कोए निकालें फिर हम ही ने उससे हरी भरी टहनियाँ निकालीं कि उससे हम बाहम गुत्थे दाने निकालते हैं और छुहारे के बोर (मुन्जिर) से लटके हुए गुच्छे पैदा किए और अंगूर और ज़ैतून और अनार के

बागात जो बाहम सूरत में एक दूसरे से मिलते जुलते और (मजे में) जुदा जुदा जब ये पिघले और पक्के तो उसके फल की तरफ गौर तो करो बेशक अमन में ईमानदार लोगों के लिए बहुत सी (खुदा की) निशानियाँ हैं (१००)

और उन (कम्बख्तों) ने जिन्नात को खुदा का शरीक बनाया हालाँकि जिन्नात को भी खुदा ही ने पैदा किया उस पर भी उन लोगों ने बे समझे बूझे खुदा के लिए बेटे बेटियाँ गढ़ डालीं जो बातों में लोग (उसकी बयान में) बयान करते हैं उससे वह पाक व पाकीज़ा और बरतर है (१०१)

सारे आसमान और ज़मीन का मवविद (बनाने वाला) है उसके कोई लड़का क्योंकर हो सकता है जब उसकी कोई बीबी ही नहीं है और उसी ने हर चीज़ को पैदा किया और वही हर चीज़ से खूब वाकिफ है (१०२)

(लोगों) वही अल्लाह तुम्हारा परवरदिगार है उसके सिवा कोई माबूद नहीं वही हर चीज़ का पैदा करने वाला है तो उसी की इबादत करो और वही हर चीज़ का निगेह बान है (१०३)

उसको आँखें देख नहीं सकती (न दुनिया में न आखिरत में) और वह (लोगों की) नज़रों को खूब देखता है और वह बड़ा बारीक बीन (देखने वाला) खबरदार है (१०४)

तुम्हारे पास तो सुझाने वाली चीज़ें आ ही चुकीं फिर जो देखे (समझे) तो अपने दम के लिए और जो अन्धा बने तो (उसका ज़रर (नुकसान) भी) खुद उस पर है और (ऐ रसूल उन से कह दो) कि मैं तुम लोगों का कुछ निगेहबान तो हूँ नहीं (१०५)

और हम (अपनी) आयतें यूँ उलट फेरकर बयान करते हैं (ताकि हुज्जत तमाम हो) और ताकि वह लोग ज़बानी भी इकरार कर लें कि तुमने (कुरान उनके सामने) पढ़ दिया और ताकि जो लोग जानते हैं उनके लिए (कुरान का) खूब वाजेए करके बयान कर दें (१०६)

जो कुछ तुम्हारे पास तुम्हारे परवरदिगार की तरफ से 'वही' की जाए बस उसी पर चलो अल्लाह के सिवा कोई माबूद नहीं और मुष्रिको से किनारा कश रहो (१०७)

और अगर खुदा चाहता तो ये लोग शिर्क ही न करते और हमने तुमको उन लोगों का निगेहबान तो बनाया नहीं है और न तुम उनके ज़िम्मेदार हो (१०८)

और ये (मुशरेकीन) जिन की अल्लाह के सिवा (खुदा समझ कर) इबादत करते हैं उन्हें तुम बुरा न कहा करो वरना ये लोग भी खुदा को बिना समझें अदावत से बुरा (भला) कह बैठें (और लोग उनकी ख्वाहिश नफसानी के) इस तरह पाबन्द हुए कि गोया हमने खुद हर गिरोह के आमाल उनको सँवाकर अच्छे कर

दिखाए फिर उन्हें तो (आखिरकार) अपने परवरदिगार की तरफ लौट कर जाना है तब जो कुछ दुनिया में कर रहे थे खुदा उन्हें बता देगा (१०९)

और उन लोगों ने खुदा की सख्त सख्त क्रसमें खार्यी कि अगर उनके पास कोई मौजिजा आए तो वह जरूर उस पर ईमान लाएँगे (ऐ रसूल) तुम कहो कि मौजिजे तो बस खुदा ही के पास हैं और तुम्हें क्या मालूम ये यकीनी बात है कि जब मौजिजा भी आएगा तो भी ये ईमान न लाएँगे (११०)

और हम उनके दिल और उनकी आँखें उलट पलट कर देंगे जिस तरह ये लोग कुरान पर पहली मरतबा ईमान न लाए और हम उन्हें उनकी सरकशी की हालत में छोड़ देंगे कि सरगिरदाँ (परेशान) रहें (१११)

और (ऐ रसूल सच तो ये है कि) हम अगर उनके पास फरिष्टे भी नाज़िल करते और उनसे मुर्दे भी बातें करने लगते और तमाम (मखफ़ी(छुपी)) चीज़ें (जैसे जन्नत व नार वगैरह) अगर वह गिरोह उनके सामने ला खड़े करते तो भी ये ईमान लाने वाले न थे मगर जब अल्लाह चाहे लेकिन उनमें के अक्सर नहीं जानते (११२)

कि और (ऐ रसूल जिस तरह ये कुफ़ार तुम्हारे दुश्मन हैं) उसी तरह (गोया हमने खुद आजमाइश के लिए शरीर आदमियों और जिनों को हर नबी का दुश्मन बनाया वह लोग एक दूसरे को फरेब देने की गरज़ से चिकनी चुपड़ी बातों

की सरगोशी करते हैं और अगर तुम्हारा परवरदिगार चाहता तो ये लोग) ऐसी हरकत करने न पाते (११३)

तो उनको और उनकी इफ़तेरा परदाज़ियों को छोड़ दो और ये (ये सरगोशियाँ इसलिए थीं) ताकि जो लोग आखिरत पर ईमान नहीं लाए उनके दिल उन (की शरारत) की तरफ मायल (खंिाच) हो जाएँ और उन्हें पसन्द करें (११४)

और ताकि जो लोग इफ़तेरा परदाज़ियाँ ये लोग खुद करते हैं वह भी करने लगे (क्या तुम ये चाहते हो कि) मैं खुदा को छोड़ कर किसी और को सालिस तलाश करूँ हालाँकि वह वही खुदा है जिसने तुम्हारे पास वाज़ेए किताब नाज़िल की और जिन लोगों को हमने किताब अता फरमाई है वह यकीनी तौर पर जानते हैं कि ये (कुरान भी) तुम्हारे परवरदिगार की तरफ से बरहक़ नाज़िल किया गया है (११५)

तो तुम (कहीं) शक करने वालों से न हो जाना और सच्चाई और इन्साफ में तो तुम्हारे परवरदिगार की बात पूरी हो गई कोई उसकी बातों का बदलने वाला नहीं और वही बड़ा सुनने वाला वाक्फिकार है (११६)

और (ऐ रसूल) दुनिया में तो बहुतेरे लोग ऐसे हैं कि तुम उनके कहने पर चलो तो तुमको खुदा की राह से बहका दें ये लोग तो सिर्फ अपने ख्यालात की पैरवी करते हैं और ये लोग तो बस अटकल पचचू बातें किया करते हैं (११७)

(तो तुम क्या जानों) जो लोग उसकी राह से बहके हुए हैं उनको (कुछ) खुदा ही खूब जानता है और वह तो हिदायत याफता लोगों से भी खूब वाक्फि है (११८)

तो अगर तुम उसकी आयतों पर ईमान रखते हो तो जिस ज़ीबह पर (वक़ते ज़िबाह) खुदा का नाम लिया गया हो उसी को खाओ (११९)

और तुम्हें क्या हो गया है कि जिस पर खुदा का नाम लिया गया हो उसमें नहीं खाते हो हालाँकि जो चीज़ें उसने तुम पर हराम कर दीं हैं वह तुमसे तफसीलन बयान कर दीं हैं मगर (हाँ) जब तुम मजबूर हो तो अलबत्ता (हराम भी खा सकते हो) और बहुतेरे तो (ख्वाहमख्वाह) अपनी नफसानी खाहिशो से बे समझे बूझे (लोगों को) बहका देते हैं और तुम्हारा परवरदिगार तो हक़ से तजाविज़ करने वालों से खूब वाक्फि है (१२०)

(ऐ लोगों) ज़ाहिरी और बातिनी गुनाह (दोनों) को (बिल्कुल) छोड़ दो जो लोग गुनाह करते हैं उन्हें अपने आमाल का अनक़रीब ही बदला दिया जाएगा (१२१)

और जिस (ज़बीहे) पर खुदा का नाम न लिया गया उसमें से मत खाओ (क्योंकि) ये बेशक बदचलनी है और शयातीन तो अपने हवा ख्वाहों के दिल में वसवसा डाला ही करते हैं ताकि वह तुमसे (बेकार) झगड़े किया करें और अगर

(कहीं) तुमने उनका कहना मान लिया तो (समझ रखो कि) बेशुबहा तुम भी मुशरिक हो (१२२)

क्या जो शख्स (पहले) मुर्दा था फिर हमने उसको ज़िन्दा किया और उसके लिए एक नूर बनाया जिसके ज़रिए वह लोगों में (बेतकल्लुफ़) चलता फिरता है उस शख्स का सामना हो सकता है जिसकी ये हालत है कि (हर तरफ से) अँधेरे में (फँसा हुआ है) कि वहाँ से किसी तरह निकल नहीं सकता (जिस तरह मोमिनों के वास्ते ईमान आरास्ता किया गया) उसी तरह काफिरों के वास्ते उनके आमाल (बद) आरास्ता कर दिए गए हैं (१२३)

(कि भला ही भला नज़र आता है) और जिस तरह मक्के में है उसी तरह हमने हर बस्ती में उनके कुसूरवारों को सरदार बनाया ताकि उनमें मक्कारी किया करें और वह लोग जो कुछ करते हैं अपने ही हक़ में (बुरा) करते हैं और समझते (तक) नहीं (१२४)

और जब उनके पास कोई निशानी (नबी की तसदीक के लिए) आई है तो कहते हैं जब तक हमको खुद वैसी चीज़ (वही वगैरह) न दी जाएगी जो पैग़म्बराने खुदा को दी गई है उस वक़्त तक तो हम ईमान न लाएँगे और खुदा जहाँ (जिस दिल में) अपनी पैग़म्बरी करार देता है उसकी (काबलियत व सलाहियत) को ख़ूब जानता है जो लोग (उस जुर्म के) मुजरिम हैं उनको अनक़रीब उनकी मक्कारी की सज़ा में खुदा के यहाँ बड़ी ज़िल्लत और सख़्त अज़ाब होगा (१२५)

तो ख़ुदा जिस शख्स को राह रास्त दिखाना चाहता है उसके सीने को इस्लाम (की दौलियत) के वास्ते (साफ़ और) कुशादा (चौड़ा) कर देता है और जिसको गुमराही की हालत में छोड़ना चाहता है उनके सीने को तंग दुष्वार गुबार कर देता है गोया (कुबूल ईमान) उसके लिए आसमान पर चढ़ना है जो लोग ईमान नहीं लाते ख़ुदा उन पर बुराई को उसी तरह मुसल्लत कर देता है (१२६)

और (ऐ रसूल) ये (इस्लाम) तुम्हारे परवरदिगार का (बनाया हुआ) सीधा रास्ता है इबरत हासिल करने वालों के वास्ते हमने अपने आयात तफसीलन बयान कर दिए हैं (१२७)

उनके वास्ते उनके परवरदिगार के यहाँ अमन व चैन का घर (बहिश्त) है और दुनिया में जो कारगुज़ारियाँ उन्होने की थीं उसके ऐवज़ ख़ुदा उन का सरपरस्त होगा (१२८)

और (ऐ रसूल वह दिन याद दिलाओ) जिस दिन ख़ुदा सब लोगों को जमा करेगा और शयातीन से फरमाएगा, ऐ गिरोह जिन्नात तुमने तो बहुतेरे आदमियों को (बहका बहका कर) अपनी जमाअत बड़ी कर ली (और) आदमियों से जो लोग (उन शयातीन के दुनिया में) दोस्त थे कहेंगे ऐ हमारे पालने वाले (दुनिया में) हमने एक दूसरे से फायदा हासिल किया और अपने किए की सज़ा पाने को, जो वक़्त तू ने हमारे लिए मुअय्युन किया था अब हम अपने उस वक़्त (क़यामत) में पहुँच गए ख़ुदा उसके जवाब में, फरमाएगा तुम सब का ठिकाना जहन्नूम है और उसमें

हमेशा रहोगे मगर जिसे खुदा चाहे (नजात दे) बेशक तेरा परवरदिगार हिकमत वाला वाकिफकार है (१२९)

और इसी तरह हम बाज़ ज़ालिमों को बाज़ का उनके करतूतों की बदौलत सरपरस्त बनाएँगे (१३०)

(फिर हम पूछेंगे कि क्यों) ऐ गिरोह जिन व इन्स क्या तुम्हारे पास तुम ही में के पैगम्बर नहीं आए जो तुम तुमसे हमारी आयतें बयान करें और तुम्हें तुम्हारे उस रोज़ (क़यामत) के पेश आने से डराएँ वह सब अर्ज़ करेंगे (बेशक आए थे) हम खुद अपने ऊपर आप अपने (खिलाफ) गवाही देते हैं (वाकई) उनको दुनिया की (चन्द रोज़) ज़िन्दगी ने उन्हें अँधेरे में डाल रखा और उन लोगों ने अपने खिलाफ आप गवाही दीं (१३१)

बेशक ये सब के सब काफिर थे और ये (पैगम्बरों का भेजना सिर्फ) उस वजह से है कि तुम्हारा परवरदिगार कभी बस्तियों को जुल्म ज़बरदस्ती से वहाँ के बाशिन्दों के ग़फलत की हालत में हलाक नहीं किया करता (१३२)

और जिसने जैसा (भला या बुरा) किया है उसी के मुवाफ़िक हर एक के दरजात हैं (१३३)

और जो कुछ वह लोग करते हैं तुम्हारा परवरदिगार उससे बेखबर नहीं और तुम्हारा परवरदिगार बे परवाह रहम वाला है - अगर चाहे तो तुम सबके सबको

(दुनिया से उड़ा) ले लाए और तुम्हारे बाद जिसको चाहे तुम्हारे जानशीन बनाए जिस तरह आखिर तुम्हें दूसरे लोगों की औलाद से पैदा किया है (१३४)

बेशक जिस चीज़ का तुमसे वायदा किया जाता है वह ज़रूर (एक न एक दिन) आने वाली है (१३५)

और तुम उसके लाने में (खुदा को) आजिज़ नहीं कर सकते (ऐ रसूल तुम उनसे) कहो कि ऐ मेरी क़ौम तुम बजाए खुद जो चाहो करो मैं (बजाए खुद) अमल कर रहा हूँ फिर अनक़रीब तुम्हें मालूम हो जाएगा कि आख़ेरत (बहिश्त) किसके लिए है (तुम्हारे लिए या हमारे लिए) ज़ालिम लोग तो हरगिज़ कामयाब न होंगे (१३६)

और ये लोग खुदा की पैदा की हुयी खेती और चौपायों में से हिस्सा करार देते हैं और अपने ख़याल के मुवाफ़िक कहते हैं कि ये तो खुदा का (हिस्सा) है और ये हमारे शरीकों का (यानि जिनको हमने खुदा का शरीक बनाया) फिर जो ख़ास उनके शरीकों का है वह तो खुदा तक नहीं पहुँचने का और जो हिस्सा खुदा का है वो उसके शरीकों तक पहुँच जाएगा ये क्या ही बुरा हुक्म लगाते हैं और उसी तरह बहुतेरे मुप्रकीन को उनके शरीकों ने अपने बच्चों को मार डालने को अच्छा कर दिखाया है (१३७)

ताकि उन्हें (बदी) हलाकत में डाल दें और उनके सच्चे दीन को उन पर मिला जुला दें और अगर खुदा चाहता तो लोग ऐसा काम न करते तो तुम (ऐ

रसूल) और उनकी इफतेरा परदाज़ियों को (खुदा पर) छोड़ दो और ये लोग अपने ख्याल के मुवाफिक कहने लगे कि ये चौपाए और ये खेती अच्छी है (१३८)

उनको सिवा उसके जिसे हम चाहें कोई नहीं खा सकता और (उनका ये भी ख्याल है) कि कुछ चारपाए ऐसे हैं जिनकी पीठ पर सवारी लादना हराम किया गया और कुछ चारपाए ऐसे हैं जिन पर (ज़िबह के वक़्त) खुदा का नाम तक नहीं लेते और फिर यह ढकोसले (खुदा की तरफ मनसूब करते) हैं ये सब खुदा पर इफतेरा व बोहतान है खुदा उनके इफतेरा परदाज़ियों को बहुत जल्द सज़ा देगा (१३९)

और कुफ़ार ये भी कहते हैं कि जो बच्चा (वक़्त ज़बाह) उन जानवरों के पेट में है (जिन्हें हमने बुतों के नाम कर छोड़ा और ज़िन्दा पैदा होता तो) सिर्फ हमारे मर्दों के लिए हलाल है और हमारी औरतों पर हराम है और अगर वह मरा हुआ हो तो सब के सब उसमें शरीक हैं खुदा अनक़रीब उनको बातें बनाने की सज़ा देगा बेशक वह हिकमत वाला बड़ा वाक़िफकार है (१४०)

बेशक जिन लोगों ने अपनी औलाद को बे समझे बूझे बेवकूफी से मार डाला और जो रोज़ी खुदा ने उन्हें दी थी उसे खुदा पर इफतेरा (बोहतान) बाँध कर अपने ऊपर हराम कर डाला और वह सख़्त घाटे में है ये यक़ीनन राहे हक़ से भटक गये और ये हिदायत पाने वाले थे भी नहीं (१४१)

और वह तो वही खुदा है जिसने बहुतेरे बाग पैदा किए (जिनमें मुख्तलिफ दरख्त हैं - कुछ तो अंगूर की तरह टट्टियों पर) चढ़ाए हुए और (कुछ) बे चढ़ाए हुए और खजूर के दरख्त और खेती जिसमें फल मुख्तलिफ़ किस्म के हैं और ज़ैतून और अनार बाज़ तो सूरत रंग मज़े में, मिलते जुलते और (बाज़) बेमेल (लोगों) जब ये चीज़े फलें तो उनका फल खाओ और उन चीज़ों के काटने के दिन खुदा का हक़ (ज़कात) दे दो और खबरदार फज़ूल खर्ची न करो - क्यों कि वह (खुदा) फुज़ूल खर्चे से हरगिज़ उलफत नहीं रखता (१४२)

और चारपायों में से कुछ तो बोझ उठाने वाले (बड़े बड़े) और कुछ ज़मीन से लगे हुए (छोटे छोटे) पैदा किए खुदा ने जो तुम्हें रोज़ी दी है उस में से खाओ और शैतान के क़दम ब क़दम न चलो (१४३)

(क्यों कि) वह तो यक़ीनन तुम्हारा खुला हुआ दुश्मन है (खुदा ने नर मादा मिलाकर) आठ (किस्म के) जोड़े पैदा किए हैं - भेड़ से (नर मादा) दो और बकरी से (नर मादा) दो (ऐ रसूल उन काफ़िरों से) पूछो तो कि खुदा ने (उन दोनों भेड़ बकरी के) दोनों नरों को हराम कर दिया है या उन दोनों मादनियों को या उस बच्चे को जो उन दोनों मादनियों के पेट से अन्दर लिए हुए हैं (१४४)

अगर तुम सच्चे हो तो ज़रा समझ के मुझे बताओ और ऊँट के (नर मादा) दो और गाय के (नर मादा) दो (ऐ रसूल तुम उनसे) पूछो कि खुदा ने उन दोनों (ऊँट गाय के) नरों को हराम किया या दोनों मादनियां को या उस बच्चे को जो

दोनों मादनियों के पेट अपने अन्दर लिये हुए हैं क्या जिस वक्त खुदा ने तुमको उसका हुक्म दिया था तुम उस वक्त मौजूद थे फिर जो खुदा पर झूठ बोताहन बाँधे उससे ज़्यादा ज़ालिम कौन होगा ताकि लोगों के वे समझे बूझे गुमराह करें खुदा हरगिज़ ज़ालिम क़ौम में मंज़िले मक़सूद तक नहीं पहुँचाता (१४५)

(ऐ रसूल) तुम कहो कि मैं तो जो (क़ुरान) मेरे पास वही के तौर पर आया है उसमें कोई चीज़ किसी खाने वाले पर जो उसको खाए हराम नहीं पाता मगर जबकि वह मुर्दा या बहता हुआ खून या सूअर का गोष्ठ हो तो बेशक ये (चीजे) नापाक और हराम हैं या (वह जानवर) नाफरमानी का बाएस हो कि (वक्ते ज़िबहा) खुदा के सिवा किसी और का नाम लिया गया हो फिर जो शख्स (हर तरह) बेबस हो जाए (और) नाफरमान व सरकश न हो और इस हालत में खाए तो अलबत्ता तुम्हारा परवरदिगार बड़ा बख़्शने वाला मेहरबान है (१४६)

और हमने यहूदियों पर तमाम नाखूनदार जानवर हराम कर दिये थे और गाय और बकरी दोनों की चरबियां भी उन पर हराम कर दी थी मगर जो चरबी उनकी दोनों पीठ या आतों पर लगी हो या हड्डी से मिली हुयी हो (वह हलाल थी) ये हमने उन्हें उनकी सरकशी की सज़ा दी थी और उसमें तो शक ही नहीं कि हम ज़रूर सच्चे हैं (१४७)

(ऐ रसूल) पर अगर वह तुम्हें झुठलाए तो तुम (जवाब) में कहो कि (अगरचे) तुम्हारा परवरदिगार बड़ी वसीह रहमत वाला है मगर उसका अज़ाब गुनाहगार लोगों से टलता भी नहीं (१४८)

अनक़रीब मुशारेकीन कहेंगे कि अगर खुदा चाहता तो न हम लोग शिर्क करते और न हमारे बाप दादा और न हम कोई चीज़ अपने ऊपर हराम करते उसी तरह (बातें बना बना के) जो लोग उनसे पहले हो गुज़रे हैं (पैग़म्बरों को) झुठलाते रहे यहाँ तक कि उन लोगों ने हमारे अज़ाब (के मज़े) को चखा (ऐ रसूल) तुम कहो कि तुम्हारे पास कोई दलील है (अगर है) तो हमारे (दिखाने के) वास्ते उसको निकालो (दलील तो क्या) पेश करोगे तुम लोग तो सिर्फ अपने ख्याल ख़ाम की पैरवी करते हो और सिर्फ अटकल पचचू बातें करते हो (१४९)

(ऐ रसूल) तुम कहो कि (अब तुम्हारे पास कोई दलील नहीं है) खुदा तक पहुंचाने वाली दलील खुदा ही के लिए ख़ास है (१५०)

फिर अगर वही चाहता तो तुम सबकी हिदायत करता (ऐ रसूल) तुम कह दो कि (अच्छा) अपने गवाहों को लाकर हाज़िर करो जो ये गवाही दें कि ये चीज़े (जिन्हें तुम हराम मानते हो) खुदा ही ने हराम कर दी हैं फिर अगर (बिलग़रज़) वह गवाही दे भी दे तो (ऐ रसूल) कहीं तुम उनके साथ गवाही न देना और जिन लोगों ने हमारी आयतों को झुठलाया और आख़िरत पर ईमान नहीं लाते और दूसरों

को अपने परवरदिगार का हम सर बनाते है उनकी नफसियानी खाहिशो पर न चलना (१५१)

(ऐ रसूल) तुम उनसे कहो कि (बेबस) आओ जो चीज़ें खुदा ने तुम पर हराम की हैं वह मैं तुम्हें पढ़ कर सुनाऊँ (वह) यह कि किसी चीज़ को खुदा का शरीक न बनाओ और माँ बाप के साथ नेक सुलूक करो और मुफ़लिसी के खौफ से अपनी औलाद को मार न डालना (क्योंकि) उनको और तुमको रिज़क देने वाले तो हम हैं और बदकारियों के करीब भी न जाओ ख्वाह (चाहे) वह ज़ाहिर हो या पोशीदा और किसी जान वाले को जिस के क़त्ल को खुदा ने हराम किया है न मार डालना मगर (किसी) हक़ के ऐवज़ में वह बातें हैं जिनका खुदा ने तुम्हें हुक्म दिया है ताकि तुम लोग समझो और यतीम के माल के करीब भी न जाओ (१५२)

लेकिन इस तरीके पर कि (उसके हक़ में) बेहतर हो यहाँ तक कि वह अपनी जवानी की हद को पहुंच जाए और इन्साफ़ के साथ नाप और तौल पूरी किया करो हम किसी शख्स को उसकी ताक़त से बढ़कर तकलीफ नहीं देते और (चाहे कुछ हो मगर) जब बात कहो तो इन्साफ़ से अगरचे वह (जिसके तुम खिलाफ न हो) तुम्हारा अज़ीज़ ही (क्यों न) हो और खुदा के एहद व पैग़ाम को पूरा करो यह वह बातें हैं जिनका खुदा ने तुम्हें हुक्म दिया है कि तुम इबरत हासिल करो और ये भी (समझ लो) कि यही मेरा सीधा रास्ता है (१५३)

तो उसी पर चले जाओ और दूसरे रास्ते पर न चलो कि वह तुमको खुदा के रास्ते से (भटकाकर) तितिर बितिर कर देंगे यह वह बातें हैं जिनका खुदा ने तुमको हक्म दिया है ताकि तुम परहेज़गार बनो (१५४)

फिर हमने जो नेकी करें उस पर अपनी नेअमत पूरी करने के वास्ते मूसा को किताब (तौरौत) अता फरमाई और उसमें हर चीज़ की तफ़सील (बयान कर दी) थी और (लोगों के लिए अज़सरतापा(सर से पैर तक)) हिदायत व रहमत है ताकि वह लोग अपने परवरदिगार के सामने हाज़िर होने का यक़ीन करें (१५५)

और ये किताब (कुरान) जिसको हमने (अब नाज़िल किया है क्या है-बरकत वाली किताब) है तो तुम लोग उसी की पैरवी करो (और खुदा से) डरते रहो ताकि तुम पर रहम किया जाए (१५६)

(और ऐ मुशरेकीन ये किताब हमने इसलिए नाज़िल की कि तुम कहीं) यह कह बैठो कि हमसे पहले किताब खुदा तो बस सिर्फ़ दो ही गिरोहों (यहूद व नसारा) पर नाज़िल हुयी थी अगरचे हम तो उनके पढ़ने (पढ़ाने) से बेखबर

थे (१५७)

या ये कहने लगो कि अगर हम पर किताबे (खुदा नाज़िल होती तो हम उन लोगों से कहीं बढ़कर राहे रास्त पर होते तो (देखो) अब तो यक़ीनन तुम्हारे परवरदिगार की तरफ से तुम्हारे पास एक रौशन दलील है (किताबे खुदा) और हिदायत और रहमत आ चुकी तो जो शख्स खुदा के आयात को झुठलाए और

उससे मुँह फेरे उनसे बढ़ कर ज़ालिम कौन है जो लोग हमारी आयतों से मुँह फेरते हैं हम उनके मुँह फेरने के बदले में अनकरीब ही बुरे अज़ाब की सज़ा देंगे (ऐ रसूल) क्या ये लोग सिर्फ उसके मुन्तिज़र हैं कि उनके पास फरिष्टे आएँ (१५८)

या तुम्हारा परवरदिगार खुद (तुम्हारे पास) आये या तुम्हारे परवरदिगार की कुछ निशानियाँ आ जाएँ (आखिरकार क्योकर समझाया जाए) हालांकि जिस दिन तुम्हारे परवरदिगार की बाज़ निशानियाँ आ जाएंगी तो जो शख्स पहले से ईमान नहीं लाया होगा या अपने मोमिन होने की हालत में कोई नेक काम नहीं किया होगा तो अब उसका ईमान लाना उसको कुछ भी मुफ़ीद न होगा - (ऐ रसूल) तुम (उनसे) कह दो कि (अच्छा यही सही) तुम (भी) इन्तिज़ार करो हम भी इन्तिज़ार करते हैं (१५९)

बेशक जिन लोगों ने आपने दीन में तफरका डाला और कई फरीक बन गए थे उनसे कुछ सरोकार नहीं उनका मामला तो सिर्फ खुदा के हवाले है फिर जो कुछ वह दुनिया में नेक या बद किया करते थे वह उन्हें बता देगा (उसकी रहमत तो देखो) (१६०)

जो शख्स नेकी करेगा तो उसको दस गुना सवाब अता होगा और जो शख्स बदी करेगा तो उसकी सज़ा उसको बस उतनी ही दी जाएगी और वह लोग (किसी तरह) सताए न जाएँ (१६१)

(ऐ रसूल) तुम उनसे कहो कि मुझे तो मेरे परवरदिगार ने सीधी राह यानि एक मज़बूत दीन इबराहीम के मज़हब की हिदायत फरमाई है बातिल से कतरा के चलते थे और मुशरेकीन से न थे (१६२)

(ऐ रसूल) तुम उन लोगों से कह दो कि मेरी नमाज़ मेरी इबादत मेरा जीना मेरा मरना सब खुदा ही के वास्ते है जो सारे जहाँ का परवरदिगार है (१६३)

और उसका कोई शरीक नहीं और मुझे इसी का हुक्म दिया गया है और मैं सबसे पहले इस्लाम लाने वाला हूँ (१६४)

(ऐ रसूल) तुम पूछो तो कि क्या मैं खुदा के सिवा किसी और को परवरदिगार तलाश करूँ हालाँकि वह तमाम चीज़ों का मालिक है और जो शख्स कोई बुरा काम करता है उसका (वबाल) उसी पर है और कोई शख्स किसी दूसरे के गुनाह का बोझ नहीं उठाने का फिर तुम सबको अपने परवरदिगार के हुज़ूर में लौट कर जाना है तब तुम लोग जिन बातों में बाहम झगड़ते थे वह सब तुम्हें बता देगा (१६५)

और वही तो वह (खुदा) है जिसने तुम्हें ज़मीन में (अपना) नायब बनाया और तुममें से बाज़ के बाज़ पर दर्जे बुलन्द किये ताकि वो (नेअमत) तुम्हें दी है उसी पर तुम्हारा इमतेहान करें उसमें तो शक ही नहीं कि तुम्हारा परवरदिगार बहुत जल्द अज़ाब करने वाला है और इसमें भी शक नहीं कि वह बड़ा बख़्शने वाला मेहरबान है (१६६)

७ सूरए आराफ़

सूरए आराफ़ मक्का में नाज़िल हुआ और इसमें २०६ आयतें हैं

(मैं) उस ख़ुदा के नाम से (शुरु करता हूँ) जो बड़ा मेहरबान है निहायत रहम वाला है

अलिफ़ लाम मीम स्वाद (१)

(ऐ रसूल) ये किताब ख़ुदा (कुरान) तुम पर इस गरज़ से नाज़िल की गई है ताकि तुम उसके ज़रिये से लोगों को अज़ाबे ख़ुदा से डराओ और ईमानदारों के लिए नसीहत का बायस हो (२)

तुम्हारे दिल में उसकी वजह से कोई न तंगी पैदा हो (लोगों) जो तुम्हारे परवरदिगार की तरफ से तुम पर नाज़िल किया गया है उसकी पैरवी करो और उसके सिवा दूसरे (फ़र्ज़ी) बुतों (माबुदों) की पैरवी न करो (३)

तुम लोग बहुत ही कम नसीहत कुबूल करते हो और क्या (तुम्हें) खबर नहीं कि ऐसी बहुत सी बस्तियाँ हैं जिन्हें हमने हलाक कर डाला तो हमारा अज़ाब (ऐसे वक्त) आ पहुँचा (४)

कि वह लोग या तो रात की नींद सो रहे थे या दिन को क़लीला (खाने के बाद का लेटना) कर रहे थे तब हमारा अज़ाब उन पर आ पड़ा तो उनसे सिवाए इसके और कुछ न कहते बन पड़ा कि हम बेशक ज़ालिम थे (५)

फिर हमने तो ज़रूर उन लोगों से जिनकी तरफ पैग़म्बर भेजे गये थे (हर चीज़ का) सवाल करेंगे और खुद पैग़म्बरों से भी ज़रूर पूछेंगे (६)

फिर हम उनसे हकीकत हाल ख़ूब समझ बूझ के (ज़रा ज़रा) दोहराएंगे (७)

और हम कुछ ग़ायब तो थे नहीं और उस दिन (आमाल का) तौला जाना बिल्कुल ठीक है फिर तो जिनके (नेक अमाल के) पल्ले भारी होंगे तो वही लोग फायज़ुलहराम (नजात पाये हुए) होंगे (८)

(और जिनके नेक अमाल के) पल्ले हलके होंगे तो उन्हीं लोगों ने हमारी आयत से नाफरमानी करने की वजह से यकीनन अपना आप नुक़सान किया (९)

और (ऐ बनीआदम) हमने तो यकीनन तुमको ज़मीन में कुदरत व इख़तेदार दिया और उसमें तुम्हारे लिए असबाब ज़िन्दगी मुहय्या किए (मगर) तुम बहुत ही कम शुक्र करते हो (१०)

हालाकि इसमें तो शक ही नहीं कि हमने तुम्हारे बाप आदम को पैदा किया फिर तुम्हारी सूरते बनार्यो फिर हमने फरिश्तों से कहा कि तुम सब के सब आदम को सजदा करो तो सब के सब झुक पड़े मगर शैतान कि वह सजदा करने वालों में शामिल न हुआ। (११)

खुदा ने (शैतान से) फरमाया जब मैंने तुझे हुक्म दिया कि तू फिर तुझे सजदा करने से किसी ने रोका कहने लगा मैं उससे अफ़ज़ल हूँ (क्योंकि) तूने मुझे आग (ऐसे लतीफ अनसर) से पैदा किया (१२)

और उसको मिट्टी (ऐसी कशीफ़ अनसर) से पैदा किया खुदा ने फरमाया (तुझको ये गुरुर है) तो बहिश्त से नीचे उतर जाओ क्योंकि तेरी ये मजाल नहीं कि तू यहाँ रहकर गुरुर करे तो यहाँ से (बाहर) निकल बेशक तू ज़लील लोगों से है (१३)

कहने लगा तो (खैर) हमें उस दिन तक की (मौत से) मोहलत दे (१४)

जिस दिन सारी खुदाई के लोग दुबारा जलाकर उठा खड़े किये जाएंगे (१५)

फ़रमाया (अच्छा मंज़ूर) तुझे ज़रूर मोहलत दी गयी कहने लगा चूँकि तूने मेरी राह मारी तो मैं भी तेरी सीधी राह पर बनी आदम को (गुमराह करने के लिए) ताक में बैठूँ तो सही (१६)

फिर उन लोगों से और उनके पीछे से और उनके दाहिने से और उनके बाएं से (गरज़ हर तरफ से) उन पर आ पड़ेंगां और (उनको बहकाऊंगां) और तू उन में से बहुतरों की शुक्रगुज़ार नहीं पायेगा (१७)

खुदा ने फरमाया यहाँ से बुरे हाल में (राइन्दा होकर निकल) (दूर) जा उन लोगों से जो तेरा कहा मानेगा तो मैं यकीनन तुम (और उन) सबको जहन्नुम में भर दूंगा (१८)

और (आदम से कहा) ऐ आदम तुम और तुम्हारी बीबी (दोनों) बहिश्त में रहा सहा करो और जहाँ से चाहो खाओ (पियो) मगर (खबरदार) उस दरख्त के करीब न जाना वरना तुम अपना आप नुकसान करोगे (१९)

फिर शैतान ने उन दोनों को वसवसा (शक) दिलाया ताकि (नाफरमानी की वजह से) उनके अस्तर की चीज़े जो उनकी नज़र से बेहष्टी लिबास की वजह से पोशीदा थी खोल डाले कहने लगा कि तुम्हारे परवरदिगार ने दोनों को दरख्त (के फल खाने) से सिर्फ इसलिए मना किया है (कि मुबादा) तुम दोनों फरिष्टे बन जाओ या हमेशा (ज़िन्दा) रह जाओ (२०)

और उन दोनों के सामने क़समें खार्यी कि मैं यकीनन तुम्हारा ख़ैर ख़्वाह हूँ (२१)

गरज़ धोखे से उन दोनों को उस (के खाने) की तरफ ले गया गरज़ जो ही उन दोनों ने इस दरख्त (के फल) को चखा कि (बेहष्टी लिबास गिर गया और

समझ पैदा हुयी) उन पर उनकी शर्मगाहें ज़ाहिर हो गयीं और बहिश्त के पत्ते (तोड़ जोड़ कर) अपने ऊपर ढापने लगे तब उनको परवरदिगार ने उनको आवाज़ दी कि क्यों मैंने तुम दोनों को इस दरख्त के पास (जाने) से मना नहीं किया था और (क्या) ये न जता दिया था कि शैतान तुम्हारा यक्रीनन खुला हुआ दुश्मन है (२२)

ये दोनों अर्ज़ करने लगे ऐ हमारे पालने वाले हमने अपना आप नुकसान किया और अगर तू हमें माफ न फरमाएगा और हम पर रहम न करेगा तो हम बिल्कुल घाटे में ही रहेंगे (२३)

हुकम हुआ तुम (मियां बीबी शैतान) सब के सब बेहशत से नीचे उतरों तुममें से एक का एक दुश्मन है और (एक खास) वक़्त तक तुम्हारा ज़मीन में ठहराव (ठिकाना) और ज़िन्दगी का सामना है (२४)

खुदा ने (ये भी) फरमाया कि तुम ज़मीन ही में जिन्दगी बसर करोगे और इसी में मरोगे (२५)

और उसी में से (और) उसी में से फिर दोबारा तुम ज़िन्दा करके निकाले जाओगे ऐ आदम की औलाद हमने तुम्हारे लिए पोशाक नाज़िल की जो तुम्हारे शर्मगाहों को छिपाती है और ज़ीनत के लिए कपड़े और इसके अलावा परहेज़गारी का लिबास है और ये सब (लिबासों) से बेहतर है ये (लिबास) भी खुदा (की कुदरत) की निशानियों से है (२६)

ताकि लोग नसीहत व इबरत हासिल करें ऐ औलादे आदम (होशियार रहो) कहीं तुम्हें शैतान बहका न दे जिस तरह उसने तुम्हारे बाप माँ आदम व हव्वा को बहिश्त से निकलवा छोड़ा उसी ने उन दोनों से (बेहष्ती) पोशाक उतरवाई ताकि उन दोनों को उनकी शर्मगाहें दिखा दे वह और उसका कुनबा ज़रूर तुम्हें इस तरह देखता रहता है कि तुम उन्हे नहीं देखने पाते हमने शैतानों को उन्हीं लोगों का रफीक करार दिया है (२७)

जो ईमान नही रखते और वह लोग जब कोई बुरा काम करते हैं कि हमने उस तरीके पर अपने बाप दादाओं को पाया और खुदा ने (भी) यही हुक्म दिया है (ऐ रसूल) तुम साफ कह दो कि खुदा ने (भी) यही हुक्म दिया है (ऐ रसूल) तुम (साफ) कह दो कि खुदा हरगिज़ बुरे काम का हुक्म नहीं देता क्या तुम लोग खुदा पर (इफितरा करके) वह बातें कहते हो जो तुम नहीं जानते (२८)

(ऐ रसूल) तुम कह दो कि मेरे परवरदिगार ने तो इन्साफ का हुक्म दिया है और (ये भी करार दिया है कि) हर नमाज़ के वक्त अपने अपने मुँह (क्लिबले की तरफ) सीधे कर लिया करो और इसके लिए निरी खरी इबादत करके उससे दुआ मांगो जिस तरह उसने तुम्हें शुरु शुरु पैदा किया था (२९)

उसी तरह फिर (दोबारा) जिन्दा किये जाओगे उसी ने एक फरीक की हिदायत की और एक गिरोह (के सर) पर गुमराही सवार हो गई उन लोगों ने खुदा

को छोड़कर शैतानों को अपना सरपरस्त बना लिया और बावजूद उसके गुमराह करते हैं कि वह राह रास्ते पर है (३०)

ऐ औलाद आदम हर नमाज़ के वक़्त बन सवर के निखर जाया करो और खाओ और पियो और फिज़ूल खर्ची मत करो (क्योंकि) खुदा फिज़ूल खर्च करने वालों को दोस्त नहीं रखता (३१)

(ऐ रसूल से) पूछो तो कि जो ज़ीनत (के साज़ों सामान) और खाने की साफ सुथरी चीज़ें खुदा ने अपने बन्दो के वास्ते पैदा की हैं किसने हराम कर दी तुम खुद कह दो कि सब पाक़ीज़ा चीज़े क़यामत के दिन उन लोगों के लिए ख़ास हैं जो दुनिया की (ज़रा सी) ज़िन्दगी में ईमान लाते थे हम यूँ अपनी आयतें समझदार लोगों के वास्ते तफ़सीलदार बयान करते हैं (३२)

(ऐ रसूल) तुम साफ कह दो कि हमारे परवरदिगार ने तो तमाम बदकारियों को ख़्वाह (चाहे) ज़ाहिरी हो या बातिनी और गुनाह और नाहक़ ज़्यादती करने को हराम किया है और इस बात को कि तुम किसी को खुदा का शरीक बनाओ जिनकी उनसे कोई दलील न ही नाज़िल फरमाई और ये भी कि बे समझे बूझे खुदा पर बोहतान बाँधों (३३)

और हर गिरोह (के न पैदा होने) का एक ख़ास वक़्त है फिर जब उनका वक़्त आ पहुंचता है तो न एक घड़ी पीछे रह सकते हैं और न आगे बढ़ सकते हैं (३४)

ऐ औलादे आदम जब तुम में के (हमारे) पैगम्बर तुम्हारे पास आए और तुमसे हमारे एहकाम बयान करे तो (उनकी इताअत करना क्योंकि जो शख्स परहेज़गारी और नेक काम करेगा तो ऐसे लोगों पर न तो (क़यामत में) कोई ख़ौफ़ होगा और न वह आर्ज़दा खातिर (परेशान) होंगे (३५)

और जिन लोगों ने हमारी आयतों को झुठलाया और उनसे सरताबी कर बैठे वह लोग जहन्नुमी हैं कि वह उसमें हमेशा रहेंगे (३६)

तो जो शख्स खुदा पर झूठ बोहतान बाँधे या उसकी आयतों को झुठलाए उससे बढ़कर ज़ालिम और कौन होगा फिर तो वह लोग हैं जिन्हें उनकी (तक़दीर) का लिखा हिस्सा (रिज़क) वगैरह मिलता रहेगा यहाँ तक कि जब हमारे भेजे हुए (फरिष्टे) उनके पास आकर उनकी रूह कब्ज़ करेंगे तो (उनसे) पूछेंगे कि जिन्हें तुम खुदा को छोड़कर पुकारा करते थे अब वह (कहाँ हैं तो वह कुफ़ार) जवाब देंगे कि वह सब तो हमें छोड़ कर चल चंपत हुए और अपने खिलाफ आप गवाही देंगे कि वह बेशक काफ़िर थे (३७)

(तब खुदा उनसे) फरमाएगा कि जो लोग जिन व इन्स के तुम से पहले बसे हैं उन्हीं में मिलजुल कर तुम भी जहन्नुम वासिल हो जाओ (और) एहले जहन्नुम का ये हाल होगा कि जब उसमें एक गिरोह दाखिल होगा तो अपने साथी दूसरे गिरोह पर लानत करेगा यहाँ तक कि जब सब के सब पहुंच जाएंगे तो उनमें की पिछली जमात अपने से पहली जमाअत के वास्ते बददुआ करेगी कि

परवरदिगार उन्हीं लोगों ने हमें गुमराह किया था तो उन पर जहन्नुम का दोगुना अज़ाब फरमा (इस पर) खुदा फरमाएगा कि हर एक के वास्ते दो गुना अज़ाब है लेकिन (तुम पर) तुफ़ है तुम जानते नहीं (३८)

और उनमें से पहली जमाअत पिछली जमाअत की तरफ मुखातिब होकर कहेगी कि अब तो तुमको हमपर कोई फज़ीलत न रही पस (हमारी तरह) तुम भी अपने करतूत की बदौलत अज़ाब (के मज़े) चखो बेशक जिन लोगों ने हमारे आयात को झुठलाया (३९)

और उनसे सरताबी की न उनके लिए आसमान के दरवाज़े खोले जाएंगे और वह बहिश्त ही में दाखिल होने पाएंगे यहाँ तक कि ऊँट सूई के नाके में होकर निकल जाए (यानि जिस तरह ये मुहाल है) उसी तरह उनका बहिश्त में दाखिल होना मुहाल है और हम मुजरिमों को ऐसी ही सज़ा दिया करते हैं उनके लिए जहन्नुम (की आग) का बिछौना होगा (४०)

और उनके ऊपर से (आग ही का) ओढ़ना भी और हम ज़ालिमों को ऐसी ही सज़ा देते हैं और जिन लोगों ने इमामान कुबुल किया (४१)

और अच्छे अच्छे काम किये और हम तो किसी शख्स को उसकी ताकत से ज़्यादा तकलीफ देते ही नहीं यहीं लोग जन्नती हैं कि वह हमेशा जन्नत ही में रहा (सहा) करेगें (४२)

और उन लोगों के दिल में जो कुछ (बुग़ज़ व कीना) होगा वह सब हम निकाल (बाहर कर) देंगे उनके महलों के नीचे नहरें जारी होंगी और कहते होंगे शुक्र है उस खुदा का जिसने हमें इस (मंज़िले मक़सूद) तक पहुंचाया और अगर खुदा हमें यहाँ न पहुंचाता तो हम किसी तरह यहाँ न पहुंच सकते बेशक हमारे परवरदिगार के पैग़म्बर दीने हक़ लेकर आये थे और उन लोगों से पुकार कर कह दिया जाएगा कि वह बहिश्त हैं जिसके तुम अपनी कारगुज़ारियों की जज़ा में वारिस व मालिक बनाए गये हों (४३)

और जन्नती लोग जहन्नुमी वालों से पुकार कर कहेंगे हमने तो बेशक जो हमारे परवरदिगार ने हमसे वायदा किया था ठीक ठीक पा लिया तो क्या तुमने भी जो तुमसे तम्हारे परवरदिगार ने वायदा किया था ठीक पाया (या नहीं) अहले जहन्नुम कहेंगे हाँ (पाया) एक मुनादी उनके दरमियान निदा करेगा कि ज़ालिमों पर खुदा की लानत है (४४)

जो खुदा की राह से लोगों को रोकते थे और उसमें (ख़वामख़्वाह) कज़ी (टेढ़ा पन) करना चाहते थे और वह रोज़े आख़ेरत से इन्कार करते थे (४५)

और बहिश्त व दोज़ख के दरमियान एक हद फ़ासिल है और कुछ लोग आराफ़ पर होंगे जो हर शख्स को (बेहिष्ती हो या जहन्नुमी) उनकी पेशानी से पहचान लेंगे और वह जन्नत वालों को आवाज़ देंगे कि तुम पर सलाम हो या

(आराफ़ वाले) लोग अभी दाखिले जन्नत नहीं हुए हैं मगर वह तमन्ना ज़रूर रखते हैं (४६)

और जब उनकी निगाहें पलटकर जहन्नुमी लोगों की तरफ जा पड़ेगीं (तो उनकी ख़राब हालत देखकर खुदा से अर्ज़ करेगें) ऐ हमारे परवरदिगार हमें ज़ालिम लोगों का साथी न बनाना (४७)

और आराफ़ वाले कुछ (जहन्नुमी) लोगों को जिन्हें उनका चेहरा देखकर पहचान लेंगें आवाज़ देंगें और और कहेगें अब न तो तुम्हारा जत्था ही तुम्हारे काम आया और न तुम्हारी शेखी बाज़ी ही (सूद मन्द हुयी) (४८)

जो तुम दुनिया में किया करते थे यही लोग वह हैं जिनकी निस्बत तुम कसमें खाया करते थे कि उन पर खुदा (अपनी) रहमत न करेगा (देखो आज वही लोग हैं जिनसे कहा गया कि बेतकल्लुफ) बहिश्त में चलो जाओ न तुम पर कोई खौफ है और न तुम किसी तरह आर्जुदा खातिर परेशानी होगी (४९)

और दोज़ख वाले अहले बहिश्त को (लजाजत से) आवाज़ देंगें कि हम पर थोड़ा सा पानी ही उंडेल दो या जो (नेअमतों) खुदा ने तुम्हें दी है उसमें से कुछ (दे डालो दो तो अहले बहिश्त जवाब में) कहेंगें कि खुदा ने तो जन्नत का खाना पानी काफ़िरों पर कतई हराम कर दिया है (५०)

जिन लोगों ने अपने दीन को खेल तमाशा बना लिया था और दुनिया की (चन्द रोज़ा) जिन्दगी ने उनको फरेब दिया था तो हम भी आज (क़यामत में) उन्हें (क़सदन) भूल जाएंगे(५१)

जिस तरह यह लोग (हमारी) आज की हुजूरी को भूलें बैठे थे और हमारी आयतों से इन्कार करते थे हालांकि हमने उनके पास (रसूल की मारफत किताब भी भेज दी है) (५२)

जिसे हर तरह समझ बूझ के तफसीलदार बयान कर दिया है (और वह) ईमानदार लोगों के लिए हिदायत और रहमत है क्या ये लोग बस सिर्फ अन्जाम (क़यामत ही) के मुन्तज़िर है (हालांकि) जिस दिन उसके अन्जाम का (वक़्त) आ जाएगा तो जो लोग उसके पहले भूले बैठे थे (बेसाख़्ता) बोल उठेंगे कि बेशक हमारे परवरदिगार के सब रसूल हक़ लेकर आये थे तो क्या उस वक़्त हमारी भी सिफरिश करने वाले हैं जो हमारी सिफारिश करे या हम फिर (दुनिया में) लौटाएं जाएं तो जो जो काम हम करते थे उसको छोड़कर दूसरें काम करें (५३)

बेशक उन लोगों ने अपना सख़्त घाटा किया और जो इफ़तेरा परदाज़िया किया करते थे वह सब गायब (ग़ल्ला) हो गयीं बेशक तुम्हारा परवरदिगार खुदा ही है जिसके (सिर्फ) ६ दिनों में आसमान और ज़मीन को पैदा किया फिर अर्श के बनाने पर आमादा हुआ वही रात को दिन का लिबास पहनाता है तो (गोया) रात

दिन को पीछे पीछे तेज़ी से ढूँढती फिरती है और उसी ने आफ़ताब और चाँद और सितारों को पैदा किया कि ये सब के सब उसी के हुक्म के ताबेदार हैं (५४)

देखो हुक्मत और पैदा करना बस खास उसी के लिए है वह खुदा जो सारे जहाँ का परवरदिगार बरक़त वाला है (५५)

(लोगों) अपने परवरदिगार से गिड़गिड़ाकर और चुपके - चुपके दुआ करो, वह हद से तजाविज़ करने वालों को हरगिज़ दोस्त नहीं रखता और ज़मीन में असलाह के बाद फसाद न करते फ़िरो और (अज़ाब) के खौफ से और (रहमत) की आस लगा के खुदा से दुआ मांगो (५६)

(क्योंकि) नेकी करने वालों से खुदा की रहमत यकीनन करीब है और वही तो (वह) खुदा है जो अपनी रहमत (अब्र) से पहले खुशखबरी देने वाली हवाओ को भेजता है यहाँ तक कि जब हवाएं (पानी से भरे) बोझल बादलों के ले उड़े तो हम उनको किसी शहर की की तरफ (जो पानी का नायाबी (कमी) से गोया) मर चुका था हँका दिया फिर हमने उससे पानी बरसाया, फिर हमने उससे हर तरह के फल ज़मीन से निकाले (५७)

हम यू ही (क़यामत के दिन ज़मीन से) मुर्दों को निकालेंगे ताकि तुम लोग नसीहत व इबरत हासिल करो और उम्दा ज़मीन उसके परवरदिगार के हुक्म से उस सबज़ा (अच्छा ही) है और जो ज़मीन बड़ी है उसकी पैदावार खराब ही होती है (५८)

हम यू अपनी आयतों को उलेटफेर कर शुक्रगुजार लोगों के वास्ते बयान करते हैं बेशक हमने नूह को उनकी क़ौम के पास (रसूल बनाकर) भेजा तो उन्होंने (लोगों से) कहाकि ऐ मेरी क़ौम खुदा की ही इबादत करो उसके सिवा तुम्हारा कोई माबूद नहीं है और मैं तुम्हारी निस्बत (क़यामत जैसे) बड़े खौफनाक दिन के अज़ाब से डरता हूँ (५९)

तो उनकी क़ौम के चन्द सरदारों ने कहा हम तो यकीनन देखते हैं कि तुम खुल्लम खुल्ला गुमराही में (पड़े) हो (६०)

तब नूह ने कहा कि ऐ मेरी क़ौम मुझ में गुमराही (वैगरह) तो कुछ नहीं बल्कि मैं तो परवरदिगारे आलम की तरफ से रसूल हूँ (६१)

तुम तक अपने परवरदिगार के पैगामात पहुचाएं देता हूँ और तुम्हारे लिए तुम्हारी ख़ैर ख्वाही करता हूँ और खुदा की तरफ से जो बातें मैं जानता हूँ तुम नहीं जानते (६२)

क्या तुम्हें उस बात पर ताअज्जुब है कि तुम्हारे पास तुम्ही में से एक मर्द (आदमी) के ज़रिए से तुम्हारे परवरदिगार का ज़िक्र (हुक्म) आया है ताकि वह तुम्हें (अज़ाब से) डराए और ताकि तुम परहेज़गार बनो और ताकि तुम पर रहम किया जाए (६३)

इस पर भी लोगों ने उनको झुठला दिया तब हमने उनको और जो लोग उनके साथ कष्टी में थे बचा लिया और बाकी जितने लोगों ने हमारी आयतों को झुठलाया था सबको डुबो मारा ये सब के सब यकीनन अन्धे लोग थे (६४)

और (हमने) क़ौम आद की तरफ उनके भाई हूद को (रसूल बनाकर भेजा) तो उन्होंने लोगों से कहा ऐ मेरी क़ौम खुदा ही की इबादत करो उसके सिवा तुम्हारा कोई माबूद नहीं तो क्या तुम (खुदा से) डरते नहीं हो (६५)

(तो) उनकी क़ौम के चन्द सरदार जो काफिर थे कहने लगे हम तो बेशक तुमको हिमाक़त में (मुब्तिला) देखते हैं और हम यकीनी तुम को झूठा समझते हैं (६६)

हूद ने कहा ऐ मेरी क़ौम मुझमें मैं तो हिमाक़त की कोई बात नहीं बल्कि मैं तो परवरदिगार आलम का रसूल हूँ (६७)

मैं तुम्हारे पास तुम्हारे परवरदिगार के पैगामात पहुँचाए देता हूँ और मैं तुम्हारा सच्चा खैरख्वाह हूँ (६८)

क्या तुम्हें इस पर ताअज्जुब है कि तुम्हारे परवरदिगार का हुक्म तुम्हारे पास तुम्ही में एक मर्द (आदमी) के ज़रिए से (आया) कि तुम्हें (अजाब से) डराए और (वह वक़्त) याद करो जब उसने तुमको क़ौम नूह के बाद खलीफा (व जानशीन) बनाया और तुम्हारी खिलाफ़त में भी बहुत ज़्यादाती कर दी तो खुदा की नेअमतों को याद करो ताकि तुम दिली मुरादे पाओ (६९)

तो वह लोग कहने लगे क्या तुम हमारे पास इसलिए आए हो कि सिर्फ खुदा की तो इबादत करें और जिनको हमारे बाप दादा पूजते चले आए छोड़ बैठें पस अगर तुम सच्चे हो तो जिससे तुम हमको डराते हो हमारे पास लाओ (७०)

हूद ने जवाब दिया (कि बस समझ लो) कि तुम्हारे परवरदिगार की तरफ से तुम पर अज़ाब और ग़ज़ब नाज़िल हो चुका क्या तुम मुझसे चन्द (बुतो के फर्ज़ी) नामों के बारे में झगड़ते हो जिनको तुमने और तुम्हारे बाप दादाओं ने (ख्वाहमख्वाह) गढ़ लिए हैं हालांकि खुदा ने उनके लिए कोई सनद नहीं नाज़िल की पस तुम (अज़ाबे खुदा का) इन्तज़ार करो मैं भी तुम्हारे साथ मुन्तिज़र हूँ (७१)

आखिर हमने उनको और जो लोग उनके साथ थे उनको अपनी रहमत से नजात दी और जिन लोगों ने हमारी आयतों को झुठलाया था हमने उनकी जड़ काट दी और वह लोग ईमान लाने वाले थे भी नहीं (७२)

और (हमने क्रौम) समूद की तरफ उनके भाई सालेह को रसूल बनाकर भेजा तो उन्होंने (उन लोगों से कहा) ऐ मेरी क्रौम खुदा ही की इबादत करो और उसके सिवा कोई तुम्हारा माबूद नहीं है तुम्हारे पास तो तुम्हारे परवरदिगार की तरफ से वाज़ेए और रौशन दलील आ चुकी है ये खुदा की भेजी हुयी ऊँटनी तुम्हारे वास्ते एक मौजिज़ा है तो तुम लोग उसको छोड़ दो कि खुदा की ज़मीन में जहाँ चाहे चरती फिरे और उसे कोई तकलीफ़ ना पहुंचाओ वरना तुम दर्दनाक अज़ाब में गिरफ़्तार हो जाओगे (७३)

और वह वक्त याद करो जब उसने तुमको क़ौम आद के बाद (ज़मीन में) खलीफा (व जानशीन) बनाया और तुम्हें ज़मीन में इस तरह बसाया कि तुम हमवार व नरम ज़मीन में (बड़े-बड़े) महल उठाते हो और पहाड़ों को तराश के घर बनाते हो तो खुदा की नेअमतों को याद करो और रूए ज़मीन में फसाद न करते फिरो(७४)

तो उसकी क़ौम के बड़े बड़े लोगों ने बेचारें ग़रीबों से उनमें से जो ईमान लाए थे कहा क्या तुम्हें मालूम है कि सालेह (हक़ीकतन) अपने परवरदिगार के सच्चे रसूल हैं - उन बेचारों ने जवाब दिया कि जिन बातों का वह पैग़ाम लाए हैं हमारा तो उस पर ईमान है (७५)

तब जिन लोगों को (अपनी दौलत दुनिया पर) घमन्ड था कहने लगे हम तो जिस पर तुम ईमान लाए हो उसे नहीं मानते (७६)

गरज़ उन लोगों ने ऊँटनी के कूचें और पैर काट डाले और अपने परवरदिगार के हुक्म से सरताबी की और (बेबाकी से) कहने लगे अगर तुम सच्चे रसूल हो तो जिस (अज़ाब) से हम लोगों को डराते थे अब लाओ (७७)

तब उन्हें ज़लज़ले ने ले डाला और वह लोग ज़ानू पर सर किए (जिस तरह) बैठे थे बैठे के बैठे रह गए (७८)

उसके बाद सालेह उनसे टल गए और (उनसे मुखातिब होकर) कहा मेरी क़ौम (आह) मैंने तो अपने परवरदिगार के पैग़ाम तुम तक पहुंचा दिए थे और

तुम्हारे खैरख्वाही की थी (और ऊँच नीच समझा दिया था) मगर अफसोस तुम (खैरख्वाह) समझाने वालों को अपना दोस्त ही नहीं समझते (७९)

और (लूत को हमने रसूल बनाकर भेजा था) जब उन्होंने अपनी क़ौम से कहा कि (अफसोस) तुम ऐसी बदकारी (अग़लाम) करते हो कि तुमसे पहले सारी खुदाई में किसी ने ऐसी बदकारी नहीं की थी (८०)

हाँ तुम औरतों को छोड़कर शहवत परस्ती के वास्ते मर्दों की तरफ माएल होते हो (हालाकि उसकी ज़रूरत नहीं) मगर तुम लोग कुछ हो ही बेहूदा (८१)

सिर्फ करने वालों (को नुत्फे को ज़ाए करते हो उस पर उसकी क़ौम का उसके सिवा और कुछ जवाब नहीं था कि वह आपस में कहने लगे कि उन लोगों को अपनी बस्ती से निकाल बाहर करो क्योंकि ये तो वह लोग हैं जो पाक साफ बनना चाहते हैं) (८२)

तब हमने उनको और उनके घर वालों को नजात दी मगर सिर्फ (एक) उनकी बीबी को कि वह (अपनी बदआमाली से) पीछे रह जाने वालों में थी (८३)

और हमने उन लोगों पर (पत्थर का) मेह बरसाया-पस ज़रा ग़ौर तो करो कि गुनाहगारों का अन्जाम आखिर क्या हुआ (८४)

और (हमने) मदयन (वालों के) पास उनके भाई शूएब को (रसूल बनाकर भेजा) तो उन्होंने (उन लोगों से) कहा ऐ मेरी क़ौम खुदा ही की इबादत करो उसके सिवा कोई दूसरा माबूद नहीं (और) तुम्हारे पास तो तुम्हारे परवरदिगार की तरफ

से एक वाजेए व रौशन मौजिज़ा (भी) आ चुका तो नाप और तौल पूरी किया करो और लोगों को उनकी (खरीदी हुयी) चीज़ में कम न दिया करो और ज़मीन में उसकी असलाह व दुरुस्ती के बाद फसाद न करते फिरो अगर तुम सच्चे ईमानदार हो तो यही तुम्हारे हक़ में बेहतर है (८५)

और तुम लोग जो रास्तों पर (बैठकर) जो खुदा पर ईमान लाया है उसको डराते हो और खुदा की राह से रोकते हो और उसकी राह में (ख्वाहमाख्वाह) कज़ी ढूँढ निकालते हो अब न बैठा करो और उसको तो याद करो कि जब तुम (शूमार में) कम थे तो खुदा ही ने तुमको बढ़ाया, और ज़रा गौर तो करो कि (आखिर) फसाद फैलाने वालों का अन्जाम क्या हुआ (८६)

और जिन बातों का मैं पैग़ाम लेकर आया हूँ अगर तुममें से एक गिरोह ने उनको मान लिया और एक गिरोह ने नहीं माना तो (कुछ परवाह नहीं) तो तुम सब से बैठे (देखते) रहो यहाँ तक कि खुदा (खुद) हमारे दरमियान फैसला कर दे, वह तो सबसे बेहतर फैसला करने वाला है (८७)

तो उनकी क़ौम में से जिन लोगों को (अपनी हशमत(दुनिया पर) बड़ा घमण्ड था कहने लगे कि ऐ शूएब हम तुम्हारे साथ ईमान लाने वालों को अपनी बस्ती से निकाल बाहर कर देंगे मगर जबकि तुम भी हमारे उसी मज़हब मिल्लत में लौट कर आ जाओ (८८)

हम अगरचे तुम्हारे मज़हब से नफरत ही रखते हों (तब भी लौट जाऐ माज़अल्लाह) जब तुम्हारे बातिल दीन से खुदा ने मुझे नजात दी उसके बाद भी अब अगर हम तुम्हारे मज़हब मे लौट जाऐ तब हमने खुदा पर बड़ा झूठा बोहतान बाँधा (ना) और हमारे वास्ते तो किसी तरह जायज़ नहीं कि हम तुम्हारे मज़हब की तरफ लौट जाँँ मगर हाँँ जब मेरा परवरदिगार अल्लाह चाहे तो हमारा परवरदिगार तो (अपने) इल्म से तमाम (आलम की) चीज़ों को घेरे हुए है हमने तो खुदा ही पर भरोसा कर लिया ऐ हमारे परवरदिगार तू ही हमारे और हमारी क़ौम के दरमियान ठीक ठीक फैसला कर दे और तू सबसे बेहतर फैसला करने वाला है (८९)

और उनकी क़ौम के चन्द सरदार जो काफिर थे (लोगों से) कहने लगे कि अगर तुम लोगों ने शूएब की पैरवी की तो उसमें शक ही नहीं कि तुम सख्त घाटे में रहोगे (९०)

गरज़ उन लोगों को ज़लज़ले ने ले डाला बस तो वह अपने घरों में औन्धे पड़े रह गए (९१)

जिन लोगों ने शूएब को झुठलाया था वह (ऐसे मर मिटे कि) गोया उन बस्तियों में कभी आबाद ही न थे जिन लोगों ने शूएब को झुठलाया वही लोग घाटे में रहे (९२)

तब शूएब उन लोगों के सर से टल गए और (उनसे मुखातिब हो के) कहा
ऐ मेरी क्रौम मैं ने तो अपने परवरदिगार के पैगाम तुम तक पहुँचा दिए और
तुम्हारी खैर ख्वाही की थी, फिर अब मैं काफिरों पर क्यों कर अफसोस करूँ (९३)

और हमने किसी बस्ती में कोई नबी नहीं भेजा मगर वहाँ के रहने वालों
को (कहना न मानने पर) सख्ती और मुसीबत में मुब्तिला किया ताकि वह लोग
(हमारी बारगाह में) गिड़गिड़ाए (९४)

फिर हमने तकलीफ़ की जगह आराम को बदल दिया यहाँ तक कि वह
लोग बढ़ निकले और कहने लगे कि इस तरह की तकलीफ़ व आराम तो हमारे
बाप दादाओं को पहुँच चुका है तब हमने (उस बढ़ाने के की सज़ा में (अचानक
उनको अज़ाब में) गिरफ्तार किया (९५)

और वह बिल्कुल बेखबर थे और अगर उन बस्तियों के रहने वाले ईमान
लाते और परहेज़गार बनते तो हम उन पर आसमान व ज़मीन की बरकतों (के
दरवाजे) खोल देते मगर (अफसोस) उन लोगों ने (हमारे पैगम्बरों को) झूठलाया तो
हमने भी उनके करतूतों की बदौलत उन को (अज़ाब में) गिरफ्तार किया (९६)

(उन) बस्तियों के रहने वाले उस बात से बेखौफ़ हैं कि उन पर हमारा
अज़ाब रातों रात आ जाए जब कि वह पड़े बेखबर सोते हों (९७)

या उन बस्तियों वाले इससे बेखौफ़ हैं कि उन पर दिन दहाड़े हमारा अज़ाब
आ पहुँचे जब वह खेल कूद (में मशगूल हो) (९८)

तो क्या ये लोग खुदा की तद्बीर से ढीट हो गए हैं तो (याद रहे कि) खुदा के दाँव से घाटा उठाने वाले ही निडर हो बैठे हैं (९९)

क्या जो लोग एहले ज़मीन के बाद ज़मीन के वारिस (व मालिक) होते हैं उन्हें ये मालूम नहीं कि अगर हम चाहते तो उनके गुनाहों की बदौलत उनको मुसीबत में फँसा देते (मगर ये लोग ऐसे नासमझ हैं कि गोया) उनके दिलों पर हम खुद (मोहर कर देते हैं कि ये लोग कुछ सुनते ही नहीं (१००)

(ऐ रसूल) ये चन्द बस्तियाँ हैं जिन के हालात हम तुमसे बयान करते हैं और इसमें तो शक ही नहीं कि उनके पैगम्बर उनके पास वाजेए व रौशन मौजिजे लेकर आए मगर ये लोग जिसके पहले झुठला चुके थे उस पर भला काहे को ईमान लाने वाले थे खुदा यू काफिरों के दिलों पर अलामत मुकर्रर कर देता है (कि ये ईमान न लाएँगे) (१०१)

और हमने तो उसमें से अक्सरों का एहद (ठीक) न पाया और हमने उनमें से अक्सरों को बदकार ही पाया (१०२)

फिर हमने (उन पैगम्बरान मज़क़रीन के बाद) मूसा को फिरऔन और उसके सरदारों के पास मौजिजे अता करके (रसूल बनाकर) भेजा तो उन लोगों ने उन मौजिजात के साथ (बड़ी बड़ी) शरारतों की पस ज़रा गौर तो करो कि आखिर फसादियों का अन्जाम क्या हुआ (१०३)

और मूसा ने (फिरऔन से) कहा ऐ फिरऔन में यक्रीनन परवरदिगारे आलम का रसूल हूँ (१०४)

मुझ पर वाजिब है कि खुदा पर सच के सिवा (एक हुरमत भी झूठ) न कहूँ मैं यक्रीनन तुम्हारे पास तुम्हारे परवरदिगार की तरफ से वाजेए व रोशन मौजिजे लेकर आया हूँ (१०५)

तो तू बनी ईसराइल को मेरे हमराह करे दे फिरऔन कहने लगा अगर तुम सच्चे हो और वाकई कोई मौजिजा लेकर आए हो तो उसे दिखाओ (१०६)

(ये सुनते ही) मूसा ने अपनी छड़ी (ज़मीन पर) डाल दी पस वह यकायक (अच्छा खासा) ज़ाहिर बज़ाहिर अजदहा बन गई (१०७)

और अपना हाथ बाहर निकाला तो क्या देखते हैं कि वह हर शख्स की नज़र मे जगमगा रहा है (१०८)

तब फिरऔन के क़ौम के चन्द सरदारों ने कहा ये तो अलबत्ता बड़ा माहिर जादूगर है (१०९)

ये चाहता है कि तुम्हें तुम्हारे मुल्क से निकाल बाहर कर दे तो अब तुम लोग उसके बारे में क्या सलाह देते हो (११०)

(आखिर) सबने मुत्तफिक़ अलफाज़ (एक ज़बान होकर) कहा कि (ऐ फिरऔन) उनको और उनके भाई (हारून) को चन्द दिन कैद में रखिए और (एतराफ़ के) शहरों में हरकारों को भेजिए (१११)

कि तमाम बड़े बड़े जादूगरों का जमा करके आपके पास दरबार में हाज़िर करें (११२)

गरज़ जादूगर सब फिरऔन के पास हाज़िर होकर कहने लगे कि अगर हम (मूसा से) जीत जाये तो हमको बड़ा भारी इनाम ज़रूर मिलना चाहिए (११३)

फिरऔन ने कहा (हाँ इनाम ही नहीं) बल्कि फिर तो तुम हमारे दरबार के मुकर्रबीन में से होगें (११४)

और मुकर्रर वक़्त पर सब जमा हुए तो बोल उठे कि ऐ मूसा या तो तुम्हें (अपने मुन्तसिर (मंत्र)) या हम ही (अपने अपने मंत्र फेके) (११५)

मूसा ने कहा (अच्छा पहले) तुम ही फेक (के अपना हौसला निकालो) तो तब जो ही उन लोगों ने (अपनी रस्सियाँ) डाली तो लोगों की नज़र बन्दी कर दी (कि सब साँपँ मालूम होने लगे) और लोगों को डरा दिया (११६)

और उन लोगों ने बड़ा (भारी जादू दिखा दिया और हमने मूसा के पास वही भेजी कि (बैठे क्या हो) तुम भी अपनी छड़ी डाल दो तो क्या देखते हैं कि वह छड़ी उनके बनाए हुए (झूठे साँपों को) एक एक करके निगल रही है (११७)

अल किस्सा हक़ बात तो जम के बैठी और उनकी सारी कारस्तानी मटियामेट हो गई (११८)

पस फिरऔन और उसके तरफदार सब के सब इस अखाड़े मे हारे और ज़लील व रूसवा हो के पलटे (११९)

और जादूगर सब मूसा के सामने सजदे में गिर पड़े (१२०)

और (आजिज़ी से) बोले हम सारे जहाँन के परवरदिगार पर ईमान लाए
(१२१)

जो मूसा व हारून का परवरदिगार है (१२२)

फिरऔन ने कहा (हाए) तुम लोग मेरी इजाज़त के क़ब्ल (पहले) उस पर
ईमान ले आए ये ज़रूर तुम लोगों की मक्कारी है जो तुम लोगों ने उस शहर में
फैला रखी है ताकि उसके बाशिन्दों को यहाँ से निकाल कर बाहर करो पस तुम्हें
अन करीब ही उस शरारत का मज़ा मालूम हो जाएगा (१२३)

मैं तो यक़ीनन तुम्हारे (एक तरफ के) हाथ और दूसरी तरफ के पाँव कटवा
डालूँगा फिर तुम सबके सब को सूली दे दूँगा (१२४)

जादूगर कहने लगे हम को तो (आखिर एक रोज़) अपने परवरदिगार की
तरफ लौट कर जाना (मर जाना) है (१२५)

तू हमसे उसके सिवा और काहे की अदावत रखता है कि जब हमारे पास
खुदा की निशानियाँ आयी तो हम उन पर ईमान लाए (और अब तो हमारी ये दुआ
है कि) ऐ हमारे परवरदिगार हम पर सब्र (का मेंह बरसा) (१२६)

और हमने अपनी फरमाबरदारी की हालत में दुनिया से उठा ले और
फिरऔन की क़ौम के चन्द सरदारों ने (फिरऔन) से कहा कि क्या आप मूसा और
उसकी क़ौम को उनकी हालत पर छोड़ देंगे कि मुल्क में फ़साद करते फिरे और

आपके और आपके खुदाओं (की परसतिश) को छोड़ बैठें- फिरऔन कहने लगा (तुम घबराओ नहीं) हम अनकरीब ही उनके बेटों की क़त्ल करते हैं और उनकी औरतों को (लौन्डियाँ बनाने के वास्ते) जिन्दा रखते हैं और हम तो उन पर हर तरह काबू रखते हैं (१२७)

(ये सुनकर) मूसा ने अपनी क़ौम से कहा कि (भाइयों) खुदा से मदद माँगों और सब करो सारी ज़मीन तो खुदा ही की है वह अपने बन्दों में जिसकी चाहे उसका वारिस (व मालिक) बनाए और खातमा बिल खैर तो सब परहेज़गार ही का है (१२८)

वह लोग कहने लगे कि (ऐ मूसा) तुम्हारे आने के क़ब्ल (पहले) ही से और तुम्हारे आने के बाद भी हम को तो बराबर तकलीफ़ ही पहुँच रही है (आखिर कहाँ तक सब करें) मूसा ने कहा अनकरीब ही तुम्हारा परवरदिगार तुम्हारे दुश्मन को हलाक़ करेगा और तुम्हें (उसका जानशीन) बनाएगा फिर देखेगा कि तुम कैसा काम करते हो (१२९)

और बेशक हमने फिरऔन के लोगों को बरसों से कहत और फलों की कम पैदावार (के अज़ाब) में गिरफ़्तार किया ताकि वह इबरत हासिल करें (१३०)

तो जब उन्हें कोई राहत मिलती तो कहने लगते कि ये तो हमारे लिए सज़ावार ही है और जब उन्हें कोई मुसीबत पहुँचती तो मूसा और उनके साथियों

की बदशुगूनी समझते देखो उनकी बदशुगूनी तो खुदा के हा (लिखी जा चुकी) थी मगर बहुतेरे लोग नही जानते हैं (१३१)

और फिरऔन के लोग मूसा से एक मरतबा कहने लगे कि तुम हम पर जादू करने के लिए चाहे जितनी निशानियाँ लाओ मगर हम तुम पर किसी तरह ईमान नहीं लाएँगे (१३२)

तब हमने उन पर (पानी को) तूफान और टिड़डियाँ और जुऐ और मेंढकों और खून (का अज़ाब भेजा कि सब जुदा जुदा (हमारी कुदरत की) निशानियाँ थी उस पर भी वह लोग तकब्बुर ही करते रहें और वह लोग गुनेहगार तो थे ही (१३३)

(और जब उन पर अज़ाब आ पड़ता तो कहने लगते कि ऐ मूसा तुम से जो खुदा ने (क़बूल दुआ का) अहद किया है उसी की उम्मीद पर अपने खुदा से दुआ माँगों और अगर तुमने हम से अज़ाब को टाल दिया तो हम ज़रूर भेज देंगे (१३४)

फिर जब हम उनसे उस वक़्त के वास्ते जिस तक वह ज़रूर पहुँचते अज़ाब को हटा लेते तो फिर फौरन बद अहदी करने लगते (१३५)

तब आख़िर हमने उनसे (उनकी शरारत का) बदला लिया तो चूकि वह लोग हमारी आयतों को झुटलाते थे और उनसे ग़ाफ़िल रहते थे हमने उन्हें दरिया में डुबो दिया (१३६)

और जिन बेचारों को ये लोग कमज़ोर समझते थे उन्हीं को (मुल्क शाम की) ज़मीन का जिसमें हमने (ज़रखेज़ होने की) बरकत दी थी उसके पूरब पच्छिम

(सब) का वारिस (मालिक) बना दिया और चूँकि बनी इसराइल नें (फिरऔन के ज़ालिमों) पर सब्र किया था इसलिए तुम्हारे परवरदिगार का नेक वायदा (जो उसने बनी इसराइल से किया था) पूरा हो गया और जो कुछ फिरऔन और उसकी क्रौम के लोग करते थे और जो ऊँची ऊँची इमारते बनाते थे सब हमने बरबाद कर दी (१३७)

और हमने बनी इसराइल को दरिया के उस पार उतार दिया तो एक ऐसे लोगों पर से गुज़रे जो अपने (हाथों से बनाए हुए) बुतों की परसतिश पर जमा बैठे थे (तो उनको देख कर बनी इसराइल से) कहने लगे ऐ मूसा जैसे उन लोगों के माबूद (बुत) हैं वैसे ही हमारे लिए भी एक माबूद बनाओ मूसा ने जवाब दिया कि तुम लोग जाहिल लोग हो (१३८)

(अरे कमबख्तो) ये लोग जिस मज़हब पर हैं (वह यकीनी बरबाद होकर रहेगा) और जो अमल ये लोग कर रहे हैं (वह सब मिटिया मेट हो जाएगा) (१३९)

(मूसा ने ये भी) कहा क्या तुम्हारा ये मतलब है कि खुदा को छोड़कर मैं दूसरे को तुम्हारा माबूद तलाश करूँ (१४०)

हालाँकि उसने तुमको सारी खुदाई पर फज़ीलत दी है (ऐ बनी इसराइल वह वक़्त याद करो) जब हमने तुमको फिरऔन के लोगों से नजात दी जब वह लोग तुम्हें बड़ी बड़ी तकलीफें पहुंचाते थे तुम्हारे बेटों को तो (चुन चुन कर) क़त्ल कर डालते थे और तुम्हारी औरतों को (लौन्डियाँ बनाने के वास्ते ज़िन्दा रख छोड़ते)

और उसमें तुम्हारे परवरदिगार की तरफ से तुम्हारे (सब्र की) सख्त आजमाइश थी
(१४१)

और हमने मूसा से तौरैत देने के लिए तीस रातों का वायदा किया और हमने उसमें दस रोज़ बढ़ाकर पूरा कर दिया गरज़ उसके परवरदिगार का वायदा चालीस रात में पूरा हो गया और (चलते वक़्त) मूसा ने अपने भाई हारून कहा कि तुम मेरी क़ौम में मेरे जानशीन रहो और उनकी इसलाह करना और फसाद करने वालों के तरीक़े पर न चलना (१४२)

और जब मूसा हमारा वायदा पूरा करते (कोहेतूर पर) आए और उनका परवरदिगार उनसे हम कलाम हुआ तो मूसा ने अर्ज़ किया कि खुदाया तू मेझे अपनी एक झलक दिखला दे कि मैं तूझे देखूँ ख़ुदा ने फरमाया तुम मुझे हरगिज़ नहीं देख सकते मगर हाँ उस पहाड़ की तरफ देखो (हम उस पर अपनी तजल्ली डालते हैं) पस अगर (पहाड़) अपनी जगह पर कायम रहे तो समझना कि अनक़रीब मुझे भी देख लोगे (वरना नहीं) फिर जब उनके परवरदिगार ने पहाड़ पर तजल्ली डाली तो उसको चकनाचूर कर दिया और मूसा बेहोश होकर गिर पड़े फिर जब होश में आए तो कहने लगे ख़ुदा वन्दा तू (देखने दिखाने से) पाक व पाकीज़ा है-मैने तेरी बारगाह में तौबा की और मैं सब से पहले तेरी अदम रवायत का यक़ीन करता हूँ (१४३)

खुदा ने फरमाया ऐ मूसा मैने तुमको तमाम लोगों पर अपनी पैगम्बरी और हम कलामी (का दरजा देकर) बरगूजीदा किया है तब जो (किताब तौरैत) हमने तुमको अता की है उसे लो और शुक्रगुज़ार रहो (१४४)

और हमने (तौरैत की) तख्तियों में मूसा के लिए हर तरह की नसीहत और हर चीज़ का तफसीलदार बयान लिख दिया था तो (ऐ मूसा) तुम उसे मज़बूती से तो (अमल करो) और अपनी क़ौम को हुक्म दे दो कि उसमें की अच्छी बातों पर अमल करें और बहुत जल्द तुम्हें बदकिरदारों का घर दिखा दूँगा (कि कैसे उजड़ते हैं) (१४५)

जो लोग (खुदा की) ज़मीन पर नाहक अकड़ते फिरते हैं उनको अपनी आयतों से बहुत जल्द फेर दूँगा और मैं क्या फेरूँगा खुदा (उसका दिल ऐसा सख्त है कि) अगर दुनिया जहाँन के सारे मौजिज़े भी देखते तो भी ये उन पर ईमान न लाएंगे और (अगर) सीधा रास्ता भी देख पाए तो भी अपनी राह न जाएंगे और अगर गुमराही की राह देख लेंगे तो झटपट उसको अपना तरीका बना लेंगे ये कजरवी इस सबब से हुयी कि उन लोगों ने हमारी आयतों को झुठला दिया और उनसे ग़फलत करते रहे (१४६)

और जिन लोगों ने हमारी आयतों को और आखिरत की हुज़ूरी को झूठलाया उनका सब किया कराया अकारत हो गया, उनको बस उन्हीं आमाल की जज़ा या सज़ा दी जाएगी जो वह करते थे (१४७)

और मूसा की क्रौम ने (कोहेतूर पर) उनके जाने के बाद अपने जेवरों को (गलाकर) एक बछड़े की मूरत बनाई (यानि) एक जिस्म जिसमें गाए की सी आवाज़ थी (अफसोस) क्या उन लोगों ने इतना भी न देखा कि वह न तो उनसे बात ही कर सकता और न किसी तरह की हिदायत ही कर सकता है (खुलासा) उन लोगों ने उसे (अपनी माबूद बना लिया) (१४८)

और आप अपने ऊपर जुल्म करते थे और जब वह पछताए और उन्होने अपने को यक्रीनी गुमराह देख लिया तब कहने लगे कि अगर हमारा परदिगार हम पर रहम नहीं करेगा और हमारा कुसूर न माफ़ करेगा तो हम यक्रीनी घाटा उठाने वालों में हो जाएंगे (१४९)

और जब मूसा पलट कर अपनी क्रौम की तरफ आए तो (ये हालत देखकर) रंज व गुस्से में (अपनी क्रौम से) कहने लगे कि तुम लोगों ने मेरे बाद बहुत बुरी हरकत की-तुम लोग अपने परवरदिगार के हुक्म (मेरे आने में) किस कदर जल्दी कर बैठे और (तौरैत की) तख्तियों को फेंक दिया और अपने भाई (हारून) के सर (के बालों को पकड़ कर अपनी तरफ खींचने लगे) उस पर हारून ने कहा ऐ मेरे मांजाए (भाई) मैं क्या करता क्रौम ने मुझे हकीर समझा और (मेरा कहना न माना) बल्कि करीब था कि मुझे मार डाले तो मुझ पर दुष्मनों को न हँसवाइए और मुझे उन ज़ालिम लोगों के साथ न करार दीजिए (१५०)

तब) मूसा ने कहा ऐ मेरे परवरदिगार मुझे और मेरे भाई को बख्श दे और हमें अपनी रहमत में दाखिल कर और तू सबसे बढ़के रहम करने वाला है (१५१)

बेशक जिन लोगों ने बछड़े को (अपना माबूद) बना लिया उन पर अनकरीब ही उनके परवरदिगार की तरफ से अज़ाब नाज़िल होगा और दुनियावी ज़िन्दगी में ज़िल्लत (उसके अलावा) और हम बोहतान बाँधने वालों की ऐसी ही सज़ा करते हैं (१५२)

और जिन लोगों ने बुरे काम किए फिर उसके बाद तौबा कर ली और ईमान लाए तो बेशक तुम्हारा परवरदिगार तौबा के बाद ज़रूर बख्शने वाला मेहरबान है (१५३)

और जब मूसा का गुस्सा ठण्डा हुआ तो (तौरैत) की तख़्तियों को (ज़मीन से) उठा लिया और तौरैत के नुस्खे में जो लोग अपने परवरदिगार से डरते हैं उनके लिए हिदायत और रहमत है (१५४)

और मूसा ने अपनी क़ौम से हमारा वायदा पूरा करने को (कोहतूर पर ले जाने के वास्ते) सत्तर आदमियों को चुना फिर जब उनको ज़लज़ले ने आ पकड़ा तो हज़रत मूसा ने अर्ज़ किया परवरदिगार अगर तू चाहता तो मुझको और उन सबको पहले ही हलाक कर डालता क्या हम में से चन्द बेवकूफों की करनी की सज़ा में हमको हलाक करता है ये तो सिर्फ तेरी आजमाइश थी तू जिसे चाहे उसे गुमराही में छोड़ दे और जिसको चाहे हिदायत दे तू ही हमारा मालिक है तू ही

हमारे कुसूर को माफ कर और हम पर रहम कर और तू तो तमाम बख़्शने वालों से कहीं बेहतर है (१५५)

और तू ही इस दुनिया (फ़ानी) और आख़िरत में हमारे वास्ते भलाई के लिए लिख ले हम तेरी ही तरफ़ रूझू करते हैं खुदा ने फरमाया जिसको मैं चाहता हूँ (मुस्तहक़ समझकर) अपना अज़ाब पहुँचा देता हूँ और मेरी रहमत हर चीज़ पर छाई है मैं तो उसे बहुत जल्द ख़ास उन लोगों के लिए लिख दूँगा (जो बुरी बातों से) बचते रहेंगे और ज़कात दिया करेंगे और जो हमारी बातों पर ईमान रखा करेंगे (१५६)

(यानि) जो लोग हमारे बनी उल उम्मी पैग़म्बर के क़दम बा क़दम चलते हैं जिस (की बशारत) को अपने हाँ तौरैत और इन्जील में लिखा हुआ पाते है (वह नबी) जो अच्छे काम का हुक्म देता है और बुरे काम से रोकता है और जो पाक व पाकीज़ा चीजे तो उन पर हलाल और नापाक गन्दी चीजे उन पर हराम कर देता है और (सख़्त एहकाम का) बोझ जो उनकी गर्दन पर था और वह फन्दे जो उन पर (पड़े हुए) थे उनसे हटा देता है पस (याद रखो कि) जो लोग (नबी मोहम्मद) पर ईमान लाए और उसकी इज़ज़त की और उसकी मदद की और उस नूर (कुरान) की पैरवी की जो उसके साथ नाज़िल हुआ है तो यही लोग अपनी दिली मुरादे पाएंगे (१५७)

(ऐ रसूल) तुम (उन लोगों से) कह दो कि लोगों में तुम सब लोगों के पास उस खुदा का भेजा हुआ (पैगम्बर) हूँ जिसके लिए खास सारे आसमान व ज़मीन की बादशाहत (हुकूमत) है उसके सिवा और कोई माबूद नहीं वही ज़िन्दा करता है वही मार डालता है पस (लोगों) खुदा और उसके रसूल नबी उल उम्मी पर ईमान लाओ जो (खुद भी) खुदा पर और उसकी बातों पर (दिल से) ईमान रखता है और उसी के क़दम बा क़दम चलो ताकि तुम हिदायत पाओ (१५८)

और मूसा की क़ौम के कुछ लोग ऐसे भी है जो हक़ बात की हिदायत भी करते हैं और हक़ के (मामलात में) इन्साफ़ भी करते हैं (१५९)

और हमने बनी ईसराइल के एक एक दादा की औलाद को जुदा जुदा बारह गिरोह बना दिए और जब मूसा की क़ौम ने उनसे पानी माँगा तो हमने उनके पास वही भेजी कि तुम अपनी छड़ी पत्थर पर मारो (छड़ी मारना था) कि उस पत्थर से पानी के बारह चष्मे फूट निकले और ऐसे साफ़ साफ़ अलग अलग कि हर क़बीले ने अपना अपना घाट मालूम कर लिया और हमने बनी ईसराइल पर अब्र (बादल) का साया किया और उन पर मन व सलवा (सी नेअमत) नाज़िल की (लोगों) जो पाक (पाकीज़ा) चीज़े तुम्हें दी हैं उन्हें (शौक़ से खाओ पियो) और उन लोगों ने (नाफरमानी करके) कुछ हमारा नहीं बिगाड़ा बल्कि अपना आप ही बिगाड़ते हैं (१६०)

और जब उनसे कहा गया कि उस गाँव में जाकर रहो सही और उसके मेवों से जहाँ तुम्हारा जी चाहे (शौक से) खाओ (पियो) और मुँह से हुतमा कहते और सजदा करते हुए दरवाजे में दाखिल हो तो हम तुम्हारी खताए बख्श देंगे और नेकी करने वालों को हम कुछ ज़्यादा ही देंगे (१६१)

तो ज़ालिमों ने जो बात उनसे कही गई थी उसे बदल कर कुछ और कहना शुरू किया तो हमने उनकी शरारतों की बदौलत उन पर आसमान से अज़ाब भेज दिया (१६२)

और (ऐ रसूल) उनसे ज़रा उस गाँव का हाल तो पूछो जो दरिया के किनारे वाक़रे था जब ये लोग उनके बुज़र्गुग शूम्बे (सनीचर) के दिन ज़्यादाती करने लगे कि जब उनका शूम्बे (वाला इबादत का) दिन होता तब तो मछलियाँ सिमट कर उनके सामने पानी पर उभर के आ जाती और जब उनका शूम्बा (वाला इबादत का) दिन न होता तो मछलियाँ उनके पास ही न फटकतीं और चूँकि ये लोग बदचलन थे उस दरजे से हम भी उनकी यू ही आजमाइश किया करते थे (१६३)

और जब उनमें से एक जमाअत ने (उन लोगों में से जो शूम्बे के दिन शिकार को मना करते थे) कहा कि जिन्हें खुदा हलाक करना या सख्त अज़ाब में मुब्तिला करना चाहता है उन्हें (बेफायदे) क्यो नसीहत करते हो तो वह कहने लगे कि फक़त तुम्हारे परवरदिगार में (अपने को) इल्ज़ाम से बचाने के लिए शायद इसलिए कि ये लोग परहेज़गारी एख़्तियार करें (१६४)

फिर जब वह लोग जिस चीज़ की उन्हें नसीहत की गई थी उसे भूल गए तो हमने उनको तो तजावीज़ (नजात) दे दी जो बुरे काम से लोगों को रोकते थे और जो लोग ज़ालिम थे उनको उनकी बद चलनी की वजह से बड़े अज़ाब में गिरफ्तार किया (१६५)

फिर जिस बात की उन्हें मुमानिअत (रोक) की गई थी जब उन लोगों ने उसमें सरकशाी की तो हमने हुकम दिया कि तुम ज़लील और राएन्दे (धुत्कारे) हुए बन्दर बन जाओ (और वह बन गए) (१६६)

(ऐ रसूल वह वक़्त याद दिलाओ) जब तुम्हारे परवरदिगार ने पुकार पुकार के (बनी ईसराइल से कह दिया था कि वह क़यामत तक उन पर ऐसे हाक़िम को मुसल्लत देखेगा जो उन्हें बुरी बुरी तकलीफें देता रहे क्योंकि) इसमें तो शक ही नहीं कि तुम्हारा परवरदिगार बहुत जल्द अज़ाब करने वाला है और इसमें भी शक नहीं कि वह बड़ा बख़्शने वाला (मेहरबान) भी है (१६७)

और हमने उनको रूए ज़मीन में गिरोह गिरोह तितिर बितिर कर दिया उनमें के कुछ लोग तो नेक हैं और कुछ लोग और तरह के (बदकार) हैं और हमने उन्हें सुख और दुख (दोनो तरह) से आज़माया ताकि वह (शरारत से) बाज़ आए (१६८)

फिर उनके बाद कुछ जानशीन हुए जो किताब (ख़ुदा तौरैत) के तो वारिस बने (मगर लोगों के कहने से एहकामे ख़ुदा को बदलकर (उसके ऐवज़) नापाक

कमीनी दुनिया के सामान ले लेते हैं (और लुत्फ तो ये है) कहते हैं कि हम तो अनकरीब बख्श दिए जाएंगे (और जो लोग उन पर तान करते हैं) अगर उनके पास भी वैसा ही (दूसरा सामान आ जाए तो उसे ये भी न छोड़े और) ले ही लें क्या उनसे किताब (खुदा तौरैत) का एहदो पैमान नहीं लिया गया था कि खुदा पर सच के सिवा (झूठ कभी) नहीं कहेंगे और जो कुछ उस किताब में है उन्होंने (अच्छी तरह) पढ़ लिया है और आखिर का घर तो उन्हीं लोगों के वास्ते खास है जो परहेज़गार हैं तो क्या तुम (इतना भी नहीं समझते) (१६९)

और जो लोग किताब (खुदा) को मज़बूती से पकड़े हुए हैं और पाबन्दी से नमाज़ अदा करते हैं (उन्हें उसका सवाब ज़रूर मिलेगा क्योंकि) हम हरगिज़ नेकोकारो का सवाब बरबाद नहीं करते (१७०)

तो (ऐ रसूल यहूद को याद दिलाओ) जब हम ने उन (के सरों) पर पहाड़ को इस तरह लटका दिया कि गोया साएबान (छप्पर) था और वह लोग समझ चुके थे कि उन पर अब गिरा और हमने उनको हुकम दिया कि जो कुछ हमने तुम्हें अता किया है उसे मज़बूती से पकड़ लो और जो कुछ उसमें लिखा है याद रखो ताकि तुम परहेज़गार बन जाओ (१७१)

और उसे रसूल वह वक़्त भी याद (दिलाओ) जब तुम्हारे परवरदिगार ने आदम की औलाद से बस्तियों से (बाहर निकाल कर) उनकी औलाद से खुद उनके मुक़ाबले में एकरार कर लिया (पूछा) कि क्या मैं तुम्हारा परवरदिगार नहीं हूँ तो

सब के सब बोले हाँ हम उसके गवाह हैं ये हमने इसलिए कहा कि ऐसा न हो कहीं तुम क़यामत के दिन बोल उठो कि हम तो उससे बिल्कुल बे ख़बर थे (१७२)

या ये कह बैठो कि (हम क्या करें) हमारे तो बाप दादाओं ही ने पहले शिर्क किया था और हम तो उनकी औलाद थे (कि) उनके बाद दुनिया में आए तो क्या हमें उन लोगों के जुर्म की सज़ा में हलाक करेगा जो पहले ही बातिल कर चुके (१७३)

और हम यूँ अपनी आयतों को तफ़सीलदार बयान करते हैं और ताकि वह लोग (अपनी ग़लती से) बाज़ आए (१७४)

और (ऐ रसूल) तुम उन लोगों को उस शख्स का हाल पढ़ कर सुना दो जिसे हमने अपनी आयतें अता की थी फिर वह उनसे निकल भागा तो शैतान ने उसका पीछा पकड़ा और आखिरकार वह गुमराह हो गया (१७५)

और अगर हम चाहें तो हम उसे उन्हें आयतों की बदौलत बुलन्द मरतबा कर देते मगर वह तो खुद ही पस्ती (नीचे) की तरफ झुक पड़ा और अपनी नफ़सानी ख़्वाहिश का ताबेदार बन बैठा तो उसकी मसल है कि अगर उसको धुत्कार दो तो भी ज़बान निकाले रहे और उसको छोड़ दो तो भी ज़बान निकले रहे ये मसल उन लोगों की है जिन्होंने हमारी आयतों को झुठलाया तो (ऐ रसूल) ये किस्से उन लोगों से बयान कर दो ताकि ये लोग खुद भी ग़ौर करें (१७६)

जिन लोगों ने हमारी आयतों को झुठलाया है उनकी भी क्या बुरी मसल है और अपनी ही जानों पर सितम ढाते रहे (१७७)

राह पर बस वही शख्स है जिसकी खुदा हिदायत करे और जिनको गुमराही में छोड़ दे तो वही लोग घाटे में हैं (१७८)

और गोया हमने (खुदा) बहुतेरे जिन्नात और आदमियों को जहन्नुम के वास्ते पैदा किया और उनके दिल तो हैं (मगर कसदन) उन से देखते ही नहीं और उनके कान भी हैं (मगर) उनसे सुनने का काम ही नहीं लेते (खुलासा) ये लोग गोया जानवर हैं बल्कि उनसे भी कहीं गए गुज़रे हुए यही लोग (अमूर हक़) से बिल्कुल बेखबर हैं (१७९)

और अच्छे (अच्छे) नाम खुदा ही के खास हैं तो उसे उन्हीं नामों में पुकारो और जो लोग उसके नामों में कुफ़र करते हैं उन्हें (उनके हाल पर) छोड़ दो और वह बहुत जल्द अपने करतूत की सज़ाए पाएंगें (१८०)

और हमारी मखलूक़ात से कुछ लोग ऐसे भी हैं जो दीने हक़ की हिदायत करते हैं और हक़ से इन्साफ़ भी करते हैं (१८१)

और जिन लोगों ने हमारी आयतों को झुठलाया हम उन्हें बहुत जल्द इस तरह आहिस्ता आहिस्ता (जहन्नुम में) ले जाएंगें कि उन्हें खबर भी न होगी (१८२)

और मैं उन्हें (दुनिया में) ढील दूँगा बेशक मेरी तद्बीर (पुख्ता और) मज़बूत है (१८३)

क्या उन लोगों ने इतना भी ख्याल न किया कि आखिर उनके रफीक (मोहम्मद) को कुछ जुनून तो नहीं वह तो बस खुल्लम खुल्ला (अज़ाबे खुदा से) डराने वाले हैं (१८४)

क्या उन लोगों ने आसमान व ज़मीन की हुकूमत और खुदा की पैदा की हुयी चीज़ों में गौर नहीं किया और न इस बात में कि शायद उनकी मौत करीब आ गई हो फिर इतना समझाने के बाद (भला) किस बात पर ईमान लाएंगें (१८५)

जिसे खुदा गुमराही में छोड़ दे फिर उसका कोई राहबर नहीं और उन्हीं की सरकशी (व शरारत) में छोड़ देगा कि सरगरदों रहें (१८६)

(ऐ रसूल) तुमसे लोग क़यामत के बारे में पूछा करते हैं कि कहीं उसका कोई वक़्त भी तय है तुम कह दो कि उसका इल्म बस फ़क़त पररवदिगार ही को है वही उसके वक़्त मुअय्युन पर उसको ज़ाहिर कर देगा। वह सारे आसमान व ज़मीन में एक कठिन वक़्त होगा वह तुम्हारे पास पस अचानक आ जाएगी तुमसे लोग इस तरह पूछते हैं गोया तुम उनसे बखूबी वाक्फ़ हो तुम (साफ़) कह दो कि उसका इल्म बस खुदा ही को है मगर बहुतेरे लोग नहीं जानते (१८७)

(ऐ रसूल) तुम कह दो कि मैं खुद अपना आप तो एख़तियार रखता ही नहीं न नफ़े का न ज़रर का मगर बस वही खुदा जो चाहे और अगर (बग़ैर खुदा के बताए) ग़ैब को जानता होता तो यक़ीनन मैं अपना बहुत सा फ़ायदा कर लेता और मुझे कभी कोई तकलीफ़ भी न पहुँचती मैं तो सिर्फ़ ईमानदारों को

(अज़ाब से डराने वाला) और वेहशत की खुशखबरी देने वाला हूँ (१८८)

वह खुदा ही तो है जिसने तुमको एक शख्स (आदम) से पैदा किया और उसकी बची हुयी मिट्टी से उसका जोड़ा भी बना डाला ताकि उसके साथ रहे सहे फिर जब इन्सान अपनी बीबी से हम बिस्तरी करता है तो बीबी एक हलके से हमल से हमला हो जाती है फिर उसे लिए चलती फिरती है फिर जब वह (ज़्यादा दिन होने से बोझल हो जाती है तो दोनो (मिया बीबी) अपने परवरदिगार खुदा से दुआ करने लगे कि अगर तो हमें नेक फरज़न्द अता फरमा तो हम ज़रूर तेरे शुक्रगुज़ार होंगे (१८९)

फिर जब खुदा ने उनको नेक (फरज़न्द) अता फ़रमा दिया तो जो (औलाद) खुदा ने उन्हें अता किया था लगे उसमें खुदा का शरीक बनाने तो खुदा (की बयान) शिर्क से बहुत ऊँची है (१९०)

क्या वह लोग खुदा का शरीक ऐसों को बनाते हैं जो कुछ भी पैदा नहीं कर सकते बल्कि वह खुद (खुदा के) पैदा किए हुए हैं (१९१)

और न उनकी मदद की कुदरत रखते हैं और न आप अपनी मदद कर सकते हैं (१९२)

और अगर तुम उन्हें हिदायत की तरफ बुलाओगे भी तो ये तुम्हारी पैरवी नहीं करने के तुम्हारे वास्ते बराबर है ख्वाह (चाहे) तुम उनको बुलाओ या तुम चुपचाप बैठे रहो (१९३)

बेशक वह लोग जिनकी तुम खुदा को छोड़कर हाजत करते हो वह (भी) तुम्हारी तरह (खुदा के) बन्दे हैं भला तुम उन्हें पुकार के देखो तो अगर तुम सच्चे हो तो वह तुम्हारी कुछ सुन लें (१९४)

क्या उनके ऐसे पाँव भी हैं जिनसे चल सकें या उनके ऐसे हाथ भी हैं जिनसे (किसी चीज़ को) पकड़ सके या उनकी ऐसी आँखे भी हैं जिनसे देख सकें या उनके ऐसे कान हैं जिनसे सुन सकें (ऐ रसूल उन लोगों से) कह दो कि तुम अपने बनाए हुए शरीको को बुलाओ फिर सब मिलकर मुझ पर दाँव चले फिर (मुझे) मोहलत न दो (१९५)

(फिर देखो मेरा क्या बना सकते हो) बेशक मेरा मालिक व मुमताज़ तो बस खुदा है जिस ने किताब कुरान को नाज़िल फरमाया और वही (अपने) नेक बन्दों का हाली (मददगार) है (१९६)

और वह लोग (बुत) जिन्हें तुम खुदा के सिवा (अपनी मदद को) पुकारते हो न तो वह तुम्हारी मदद की कुदरत रखते हैं और न ही अपनी मदद कर सकते हैं (१९७)

और अगर उन्हें हिदायत की तरफ बुलाएगा भी तो ये सुन ही नहीं सकते और तू तो समझता है कि वह तुझे (आँखें खोले) देख रहे हैं हालाँकि वह देखते नहीं (१९८)

(ऐ रसूल) तुम दरगुज़र करना एख्तियार करो और अच्छे काम का हुक्म दो और जाहिलों की तरफ से मुह फेर लो (१९९)

अगर शैतान की तरफ से तुम्हारी (उम्मत के) दिल में किसी तरह का (वसवसा (शक) पैदा हो तो खुदा से पनाह माँगों (क्यांकि) उसमें तो शक ही नहीं कि वह बड़ा सुनने वाला वाक्फिकार है (२००)

बेशक लोग परहेज़गार हैं जब भी उन्हें शैतान का ख्याल छू भी गया तो चौक पड़ते हैं फिर फौरन उनकी आँखें खुल जाती हैं (२०१)

उन काफिरों के भाई बन्द शैतान उनको (धर पकड़) गुमराही के तरफ घसीटे जाते हैं फिर किसी तरह की कोताही (भी) नहीं करते (२०२)

और जब तुम उनके पास कोई (खास) मौजिज़ा नहीं लाते तो कहते हैं कि तुमने उसे क्यों नहीं बना लिया (ऐ रसूल) तुम कह दो कि मैं तो बस इसी वही का पाबन्द हूँ जो मेरे परवरदिगार की तरफ से मेरे पास आती है ये (कुरान) तुम्हारे परवरदिगार की तरफ से (हक़ीकत) की दलीलें हैं (२०३)

और ईमानदार लोगों के वास्ते हिदायत और रहमत हैं (लोगों) जब कुरान पढ़ा जाए तो कान लगाकर सुनो और चुपचाप रहो ताकि (इसी बहाने) तुम पर रहम किया जाए (२०४)

और अपने परवरदिगार को अपने जी ही में गिड़गिड़ा के और डर के और बहुत चीख के नहीं (धीमी) आवाज़ से सुबह व शाम याद किया करो और (उसकी याद से) गाफिल बिल्कुल न हो जाओ (२०५)

बेशक जो लोग (फरिश्ते बगैरह) तुम्हारे परवरदिगार के पास मुक़्र्रिब हैं और वह उसकी इबादत से सर कशी नही करते और उनकी तसबीह करते हैं और उसका सजदा करते हैं (२०६) सजदा

८ सूरा अनफ़ाल

सूरा अनफ़ाल मदीना में नाज़िल हुआ और इसमें पच्हत्तर (७५) आयतें हैं
ख़ुदा के नाम से (शुरु करता हूँ) जो बड़ा मेहरबान निहायत रहम वाला है

(ऐ रसूल) तुम से लोग अनफाल (माले गनीमत) के बारे में पूछा करते हैं
तुम कह दो कि अनफाल मखसूस ख़ुदा और रसूल के वास्ते है तो ख़ुदा से डरो
(और) अपने बाहमी (आपसी) मामलात की असलाह करो और अगर तुम सच्चे
(ईमानदार) हो तो ख़ुदा की और उसके रसूल की इताअत करो (१)

सच्चे ईमानदार तो बस वही लोग हैं कि जब (उनके सामने) ख़ुदा का ज़िक्र
किया जाता है तो उनके दिल हिल जाते हैं और जब उनके सामने उसकी आयतें
पढ़ी जाती हैं तो उनके ईमान को और भी ज़्यादा कर देती हैं और वह लोग बस
अपने परवरदिगार ही पर भरोसा रखते हैं (२)

नमाज़ को पाबन्दी से अदा करते हैं और जो हम ने उन्हें दिया है उसमें से
(राहे ख़ुदा में) खर्च करते हैं (३)

यही तो सच्चे ईमानदार हैं उन्हीं के लिए उनके परवरदिगार के हाँ (बड़े बड़े)
दरजे हैं और बख़्शिश और इज़ज़त और आबरू के साथ रोज़ी है (ये माले गनीमत
का झगड़ा वैसा ही है) (४)

जिस तरह तुम्हारे परवरदिगार ने तुम्हें बिल्कुल ठीक (मसलहत से) तुम्हारे घर से (जंग बदर) में निकाला था और मोमिनीन का एक गिरोह (उससे) नाखुश था (५)

कि वह लोग हक़ के ज़ाहिर होने के बाद भी तुमसे (ख्वाह माख्वाह) सच्ची बात में झगड़तें थें और इस तरह (करने लगे) गोया (ज़बरदस्ती) मौत के मुँह में ढकेले जा रहे हैं (६)

और उसे (अपनी आँखों से) देख रहे हैं और (ये वक़्त था) जब ख़ुदा तुमसे वायदा कर रहा था कि (कुफ़ार मक्का) दो जमाअतों में से एक तुम्हारे लिए ज़रूरी हैं और तुम ये चाहते थे कि कमज़ोर जमाअत तुम्हारे हाथ लगे (ताकि बग़ैर लड़े भिड़े माले ग़नीमत हाथ आ जाए) और ख़ुदा ये चाहता था कि अपनी बातों से हक़ को साबित (क़दम) करें और काफ़िरों की जड़ काट डाले (७)

ताकि हक़ को (हक़) साबित कर दे और बातिल का मिटियामेट कर दे अगर चे गुनाहगार (कुफ़ार उससे) नाखुश ही क्यों न हो (८)

(ये वह वक़्त था) जब तुम अपने परवदिगार से फरियाद कर रहे थे उसने तुम्हारी सुन ली और जवाब दे दिया कि मैं तुम्हारी लगातार हज़ार फरिश्तों से मदद करूँगा (९)

और (ये इमदाद गैबी) खुदा ने सिर्फ तुम्हारी खातिर (खुशी) के लिए की थी और तुम्हारे दिल मुतमइन हो जाए और (याद रखो) मदद खुदा के सिवा और कहीं से (कभी) नहीं होती बेशक खुदा गालिब हिकमत वाला है (१०)

ये वह वक़्त था जब अपनी तरफ से इत्मिनान देने के लिए तुम पर नींद को गालिब कर रहा था और तुम पर आसमान से पानी बरस रहा था ताकि उससे तुम्हें पाक (पाकीज़ा कर दे और तुम से शैतान की गन्दगी दूर कर दे और तुम्हारे दिल मज़बूत कर दे और पानी से (बालू जम जाए) और तुम्हारे क़दम ब क़दम (अच्छी तरह) जमाए रहे (११)

(ऐ रसूल ये वह वक़्त था) जब तुम्हारा परवरदिगार फरिशतो से फरमा रहा था कि मैं यकीनन तुम्हारे साथ हूँ तुम ईमानदारों को साबित क़दम रखो मैं बहुत जल्द काफ़िरों के दिलों में (तुम्हारा रौब) डाल दूँगा (पस फिर क्या है अब) तो उन कुफ़ार की गर्दनों पर मारो और उनकी पोर पोर को चटिया कर दो (१२)

ये (सज़ा) इसलिए है कि उन लोगों ने खुदा और उसके रसूल की मुखालिफ़ की और जो शख्स (भी) खुदा और उसके रसूल की मुखालफ़त करेगा तो (याद रहें कि) खुदा बड़ा सख़्त अज़ाब करने वाला है (१३)

(काफ़िरों दुनिया में तो) लो फिर उस (सज़ा का चखो और (फिर आख़िर में तो) काफ़िरों के वास्ते जहन्नूम का अज़ाब ही है (१४)

ऐ ईमानदारों जब तुमसे कुफ़ार से मैदाने जंग में मुकाबला हुआ तो (खबरदार) उनकी तरफ पीठ न करना (१५)

(याद रहे कि) उस शख्स के सिवा जो लड़ाई वास्ते कतराए या किसी जमाअत के पास (जाकर) मौके पाए (और) जो शख्स भी उस दिन उन कुफ़ार की तरफ पीठ फेरेगा वह यकीनी (हिर फिर के) खुदा के ग़जब में आ गया और उसका ठिकाना जहन्नूम ही हैं और वह क्या बुरा ठिकाना है (१६)

और (मुसलमानों) उन कुफ़ार को कुछ तुमने तो क़त्ल किया नहीं बल्कि उनको तो खुदा ने क़त्ल किया और (ऐ रसूल) जब तुमने तीर मारा तो कुछ तुमने नहीं मारा बल्कि खुदा खुदा ने तीर मारा और ताकि अपनी तरफ से मोमिनीन पर ख़ूब एहसान करे बेशक खुदा (सबकी) सुनता और (सब कुछ) जानता है (१७)

ये तो ये खुदा तो काफ़िरों की मक्कारी का कमज़ोर कर देने वाला है (१८)

(काफ़िर) अगर तुम ये चाहते हो (कि जो हक़ पर हो उसकी) फ़तेह हो (मुसलमानों की) फ़तेह भी तुम्हारे सामने आ मौजूद हुयी अब क्या गुरूर बाकी है और अगर तुम (अब भी मुखतलिफ़ इस्लाम) से बाज़ रहो तो तुम्हारे वास्ते बेहतर है और अगर कहीं तुम पलट पड़े तो (याद रहे) हम भी पलट पड़ेंगे (और तुम्हें तबाह कर छोड़ देंगे) और तुम्हारी जमाअत अगरचे बहुत ज़्यादा भी हो हरगिज़ कुछ काम न आएगी और खुदा तो यकीनी मामिनीन के साथ है (१९)

(ऐ ईमानदारों खुदा और उसके रसूल की इताअत करो और उससे मुँह न मोड़ो जब तुम समझ रहे हो (२०)

और उन लोगों के ऐसे न हो जाओ जो (मुँह से तो) कहते थे कि हम सुन रहे हैं हालांकि वह सुनते (सुनाते खाक) न थे (२१)

इसमें शक नहीं कि ज़मीन पर चलने वाले तमाम हैवानात से बदतर खुदा के नज़दीक वह बहरे गूँगे (कुफ़ार) हैं जो कुछ नहीं समझते (२२)

और अगर खुदा उनमें नेकी (की बू भी) देखता तो ज़रूर उनमें सुनने की काबिलियत अता करता मगर ये ऐसे हैं कि अगर उनमें सुनने की काबिलियत भी देता तो मुँह फेर कर भागते। (२३)

ऐ ईमानदार जब तुम को हमारा रसूल (मोहम्मद) ऐसे काम के लिए बुलाए जो तुम्हारी रूहानी ज़िन्दगी का बाइस हो तो तुम खुदा और रसूल के हुक्म दिल से कुबूल कर लो और जान लो कि खुदा वह कादिर मुतलिक है कि आदमी और उसके दिल (इरादे) के दरमियान इस तरह आ जाता है और ये भी समझ लो कि तुम सबके सब उसके सामने हाज़िर किये जाओगे (२४)

और उस फितने से डरते रहो जो खास उन्हीं लोगों पर नहीं पड़ेगा जिन्होंने तुम में से जुल्म किया (बल्कि तुम सबके सब उसमें पड़ जाओगे) और यकीन मानो कि खुदा बड़ा सख्त अज़ाब करने वाला है (२५)

(मुसलमानों वह वक़्त याद करो) जब तुम सर ज़मीन (मक्के) में बहुत कम और बिल्कुल बेबस थे उससे सहमे जाते थे कि कहीं लोग तुमको उचक न ले जाए तो खुदा ने तुमको (मदीने में) पनाह दी और खास अपनी मदद से तुम्हारी ताईद की और तुम्हें पाक व पाकीज़ा चीज़े खाने को दी ताकि तुम शुक्र गुज़ारी करो (२६)

ऐ ईमानदारों न तो खुदा और रसूल की (अमानत में) ख़्यानत करो और न अपनी अमानतों में ख़्यानत करो हालाँकि समझते बूझते हो (२७)

और यकीन जानों कि तुम्हारे माल और तुम्हारी औलाद तुम्हारी आजमाइश (इम्तेहान) की चीज़े हैं कि जो उनकी मोहब्बत में भी खुदा को न भूले और वह दीनदार है (२८)

और यकीनन खुदा के हाँ बड़ी मज़दूरी है ऐ ईमानदारों अगर तुम खुदा से डरते रहोगे तो वह तुम्हारे वास्ते इम्तियाज़ पैदा करे देगा और तुम्हारी तरफ से तुम्हारे गुनाह का कफ़ारा करार देगा और तुम्हें बख़्श देगा और खुदा बड़ा साहब फज़ल (व करम) है (२९)

और (ऐ रसूल वह वक़्त याद करो) जब कुफ़ार तुम से फरेब कर रहे थे ताकि तुमको कैद कर लें या तुमको मार डाले तुम्हें (घर से) निकाल बाहर करे वह तो ये तद्बीर (चालाकी) कर रहे थे और खुदा भी (उनके खिलाफ) तद्बीर कर रहा था (३०)

और खुदा तो सब तद्बीर करने वालों से बेहतर है और जब उनके सामने हमारी आयते पढ़ी जाती हैं तो बोल उठते हैं कि हमने सुना तो लेकिन अगर हम चाहें तो यकीनन ऐसा ही (करार) हम भी कह सकते हैं-तो बस अगलों के क्रिस्से है (३१)

और (ऐ रसूल वह वक्त याद करो) जब उन काफिरों ने दुआएँ माँगी थी कि खुदा (वन्द) अगर ये (दीन इस्लाम) हक है और तेरे पास से (आया है) तो हम पर आसमान से पत्थर बरसा या हम पर कोई और दर्दनाक अज़ाब ही नाज़िल फरमा (३२)

हालाँकि जब तक तुम उनके दरमियान मौजूद हो खुदा उन पर अज़ाब नहीं करेगा और अल्लाह ऐसा भी नहीं कि लोग तो उससे अपने गुनाहो की माफी माँग रहे हैं और खुदा उन पर नाज़िल फरमाए (३३)

और जब ये लोग लोगों को मस्जिदुल हराम (खान ए काबा की इबादत) से रोकते हैं तो फिर उनके लिए कौन सी बात बाकी है कि उन पर अज़ाब न नाज़िल करे और ये लोग तो खानाए काबा के मुतवल्ली भी नहीं (फिर क्यों रोकते हैं) इसके मुतवल्ली तो सिर्फ परहेज़गार लोग हैं मगर इन काफिरों में से बहुतेरे नहीं जानते (३४)

और खानाए काबे के पास सीटियाँ तालिया बजाने के सिवा उनकी नमाज ही क्या थी तो (ऐ काफिरों) जब तुम कुफ्र किया करते थे उसकी सज़ा में (पड़े) अज़ाब के मज़े चखो (३५)

इसमें शक नहीं कि ये कुफ्र अपने माल महज़ इस वास्ते खर्च करेंगे फिर उसके बाद उनकी हसरत का बाइस होगा फिर आखिर ये लोग हार जाएँगे और जिन लोगों ने कुफ्र एखितयार किया (क़यामत में) सब के सब जहन्नुम की तरफ हाके जाएँगे (३६)

ताकि खुदा पाक को नापाक से जुदा कर दे और नापाक लोगों को एक दूसरे पर रखके ढेर बनाए फिर सब को जहन्नुम में झोंक दे यही लोग घाटा उठाने वाले हैं (३७)

(ऐ रसूल) तुम काफिरों से कह दो कि अगर वह लोग (अब भी अपनी शरारत से) बाज़ रहें तो उनके पिछले कुसूर माफ कर दिए जाए और अगर फिर कहीं पलटें तो यक्रीनन अगलों के तरीके गुज़र चुके जो, उनकी सज़ा हुयी वही इनकी भी होगी (३८)

मुसलमानों काफिरों से लड़े जाओ यहाँ तक कि कोई फसाद (बाकी) न रहे और (बिल्कुल सारी खुदाई में) खुदा की दीन ही दीन हो जाए फिर अगर ये लोग (फसाद से) न बाज़ आए तो खुदा उनकी कारवाइयों को खूब देखता है (३९)

और अगर सरताबी करें तो (मुसलमानों) समझ लो कि खुदा यकीनी तुम्हारा मालिक है और वह क्या अच्छा मालिक है और क्या अच्छा मददगार है (४०)

और जान लो कि जो कुछ तुम (माल लड़कर) लूटो तो उनमें का पाँचवाँ हिस्सा मखसूस खुदा और रसूल और (रसूल के) कराबतदारों और यतीमों और मिस्कीनों और परदेसियों का है अगर तुम खुदा पर और उस (गैबी इमदाद) पर ईमान ला चुके हो जो हमने खास बन्दे (मोहम्मद) पर फैसले के दिन (जंग बदर में) नाज़िल की थी जिस दिन (मुसलमानों और काफ़िरों की) दो जमाअतें बाहम गुथ गयी थी और खुदा तो हर चीज़ पर कादिर है (४१)

(ये वह वक़्त था) जब तुम (मैदाने जंग में मदीने के) करीब नाके पर थे और वह कुफ़ार बईद (दूर के) के नाके पर और (काफ़िले के) सवार तुम से नशेब में थे और अगर तुम एक दूसरे से (वक़्त की तक़रीर का) वायदा कर लेते हो तो और वक़्त पर गड़बड़ कर देते मगर (खुदा ने अचानक तुम लोगों को इकट्ठा कर दिया ताकि जो बात शदनी (होनी) थी वह पूरी कर दिखाए ताकि जो शख्स हलाक (गुमराह) हो वह (हक़ की) हुज्जत तमाम होने के बाद हलाक हो और जो ज़िन्दा रहे वह हिदायत की हुज्जत तमाम होने के बाद ज़िन्दा रहे और खुदा यकीनी सुनने वाला खबरदार है (४२)

(ये वह वक़्त था) जब ख़ुदा ने तुम्हें ख़्वाब में कुफ़्फ़ार को कम करके दिखलाया था और अगर उनको तुम्हें ज़्यादा करते दिखलाता तुम यकीनन हिम्मत हार देते और लड़ाई के बारे में झगड़ने लगते मगर ख़ुदा ने इसे (बदनामी) से बचाया इसमें तो शक ही नहीं कि वह दिली ख़्यालात से वाक़िफ़ है (४३)

(ये वह वक़्त था) जब तुम लोगों ने मुठभेड़ की तो ख़ुदा ने तुम्हारी आँखों में कुफ़्फ़ार को बहुत कम करके दिखलाया और उनकी आँखों में तुमको थोड़ा कर दिया ताकि ख़ुदा को जो कुछ करना मंज़ूर था वह पूरा हो जाए और कुल बातों का दारोमदार तो ख़ुदा ही पर है (४४)

ऐ ईमानदारों जब तुम किसी फौज से मुठभेड़ करो तो ख़बरदार अपने क़दम जमाए रहो और ख़ुदा को बहूत याद करते रहो ताकि तुम फ़लाह पाओ (४५)

और ख़ुदा की और उसके रसूल की इताअत करो और आपस में झगड़ा न करो वरना तुम हिम्मत हारोगे और तुम्हारी हवा उखड़ जाएगी और (जंग की तकलीफ़ को) झेल जाओ (क्योंकि) ख़ुदा तो यकीनन सब्र करने वालों का साथी है (४६)

और उन लोगों के ऐसे न हो जाओ जो इतराते हुए और लोगों के दिखलाने के वास्ते अपने घरों से निकल खड़े हुए और लोगों को ख़ुदा की राह से रोकते हैं और जो कुछ भी वह लोग करते हैं ख़ुदा उस पर (हर तरह से) अहाता किए हुए है (४७)

और जब शैतान ने उनकी कारस्तानियों को उम्दा कर दिखाया और उनके कान में फूँक दिया कि लोगों में आज कोई ऐसा नहीं जो तुम पर ग़ालिब आ सके और मैं तुम्हारा मददगार हूँ फिर जब दोनों लष्कर मुकाबिल हुए तो अपने उलटे पाँव भाग निकला और कहने लगा कि मैं तो तुम से अलग हूँ मैं वह चीजें देख रहा हूँ जो तुम्हें नहीं सूझती मैं तो खुदा से डरता हूँ और खुदा बहुत सख्त अज़ाब वाला है (४८)

(ये वक़्त था) जब मुनाफिक़ीन और जिन लोगों के दिल में (कुफ़्र का) मज़ है कह रहे थे कि उन मुसलमानों को उनके दीन ने धोके में डाल रखा है (कि इतराते फिरते हैं हालाँकि जो शख्स खुदा पर भरोसा करता है (वह ग़ालिब रहता है क्योंकि) खुदा तो यकीनन ग़ालिब और हिकमत वाला है (४९)

और काश (ऐ रसूल) तुम देखते जब फरीश्ते काफ़िरों की जान निकाल लेते थे और रूख और पुष्ट (पीठ) पर कोड़े मारते थे और (कहते थे कि) अज़ाब जहन्नुम के मज़े चखों (५०)

ये सज़ा उसकी है जो तुम्हारे हाथों ने पहले किया कराया है और खुदा बन्दों पर हरगिज़ जुल्म नहीं किया करता है (५१)

(उन लोगों की हालत) क़ौमे फिरऔन और उनके लोगों की सी है जो उन से पहले थे और खुदा की आयतों से इन्कार करते थे तो खुदा ने भी उनके गुनाहों की

वजह से उन्हें ले डाला बेशक खुदा ज़बरदस्त और बहुत सख्त अज़ाब देने वाला है
(५२)

ये सज़ा इस वजह से (दी गई) कि जब कोई नेअमत खुदा किसी क़ौम को देता है तो जब तक कि वह लोग खुद अपनी कलबी हालत (न) बदलें खुदा भी उसे नहीं बदलेगा और खुदा तो यकीनी (सब की सुनता) और सब कुछ जानता है (५३)

(उन लोगों की हालत) क़ौम फिरऔन और उन लोगों की सी है जो उनसे पहले थे और अपने परवरदिगार की आयतों को झुठलाते थे तो हमने भी उनके गुनाहों की वजह से उनको हलाक कर डाला और फिरऔन की क़ौम को डुबा मारा और (ये) सब के सब ज़ालिम थे (५४)

इसमें शक नहीं कि खुदा के नज़दीक जानवरों में कुफ़्रार सबसे बदतरीन तो (बावजूद इसके) फिर ईमान नहीं लाते (५५)

ऐ रसूल जिन लोगों से तुम ने एहद व पैमान किया था फिर वह लोग अपने एहद को हर बार तोड़ डालते हैं और (फिर खुदा से) नहीं डरते (५६)

तो अगर वह लड़ाई में तुम्हारे हाथे चढ़ जाएँ तो (ऐसी सख्त गोष्माली दो कि) उनके साथ साथ उन लोगों का तो अगर वह लड़ाई में तुम्हारे हथे चढ़ जाएँ तो (ऐसी सजा दो की) उनके साथ उन लोगों को भी तितिर बितिर कर दो जो उन के पुष्ट पर हो ताकि ये इबरत हासिल करें (५७)

और अगर तुम्हें किसी कौम की ख्यानत (एहद शिकनी(वादा खिलाफी)) का खौफ हो तो तुम भी बराबर उनका एहद उन्हीं की तरफ से फेक मारो (एहदो शिकन के साथ एहद शिकनी करो खुदा हरगिज़ दगाबाजों को दोस्त नहीं रखता (५८)

और कुफ़ार ये न ख्याल करें कि वह (मुसलमानों से) आगे बढ़ निकले (क्योंकि) वह हरगिज़ (मुसलमानों को) हरा नहीं सकते (५९)

और (मुसलमानों तुम कुफ़ार के मुकाबले के) वास्ते जहाँ तक तुमसे हो सके (अपने बाजू के) ज़ोर से और बँधे हुए घोड़े से लड़ाई का सामान मुहय्या करो इससे खुदा के दुश्मन और अपने दुश्मन और उसके सिवा दूसरे लोगों पर भी अपनी धाक बढ़ा लेंगे जिन्हें तुम नहीं जानते हो मगर खुदा तो उनको जानता है और खुदा की राह में तुम जो कुछ भी खर्च करोगें वह तुम पूरा पूरा भर पाओगें और तुम पर किसी तरह जुल्म नहीं किया जाएगा (६०)

और अगर ये कुफ़ार सुलह की तरफ माएल हो तो तुम भी उसकी तरफ माएल हो और खुदा पर भरोसा रखो (क्योंकि) वह बेशक (सब कुछ) सुनता जानता है (६१)

और अगर वह लोग तुम्हें फरेब देना चाहे तो (कुछ परवा नहीं) खुदा तुम्हारे वास्ते यकीनी काफी है-(ऐ रसूल) वही तो वह (खुदा) है जिसने अपनी खास मदद और मोमिनीन से तुम्हारी ताईद की (६२)

और उसी ने उन मुसलमानों के दिलों में बाहम ऐसी उलफ़त पैदा कर दी कि अगर तुम जो कुछ ज़मीन में है सब का सब खर्च कर डालते तो भी उनके दिलो में ऐसी उलफ़त पैदा न कर सकते मगर खुदा ही था जिसने बाहम उलफ़त पैदा की बेशक वह ज़बरदस्त हिक्मत वाला है (६३)

ऐ रसूल तुमको बस खुदा और जो मोमिनीन तुम्हारे ताबेए फरमान (फरमाबरदार) है काफी है (६४)

ऐ रसूल तुम मोमिनीन को जिहाद के वास्ते आमदा करो (वह घबराए नहीं खुदा उनसे वायदा करता है कि) अगर तुम लोगों में के साबित क़दम रहने वाले बीस भी होंगे तो वह दो सौ (काफ़िरों) पर ग़ालिब आ जायेगे और अगर तुम लोगों में से साबित क़दम रहने वालों सौ होंगे तो हज़ार (काफ़िरों) पर ग़ालिब आ जाएँगे इस सबब से कि ये लोग ना समझ हैं (६५)

अब खुदा ने तुम से (अपने हुक्म की सख़्ती में) तख़्फ़ीफ़ (कमी) कर दी और देख लिया कि तुम में यकीनन कमज़ोरी है तो अगर तुम लोगों में से साबित क़दम रहने वाले सौ होंगे तो दो सौ (काफ़िरों) पर ग़ालिब रहेंगे और अगर तुम लोगों में से (ऐसे) एक हज़ार होंगे तो खुदा के हुक्म से दो हज़ार (काफ़िरों) पर ग़ालिब रहेंगे और (जंग की तकलीफों को) झेल जाने वालों का खुदा साथी है (६६)

कोई नबी जब कि रूए ज़मीन पर (काफ़िरों का) खून न बहाए उसके यहाँ कैदियों का रहना मुनासिब नहीं तुम लोग तो दुनिया के साज़ो सामान के ख़्वाहँ

(चाहने वाले) हो और खुदा (तुम्हारे लिए) आखिरत की (भलाई) का ख्वाहॉ है और खुदा ज़बरदस्त हिकमत वाला है (६७)

और अगर खुदा की तरफ से पहले ही (उसकी) माफी का हुक्म आ चुका होता तो तुमने जो (बदर के कैदियों के छोड़ देने के बदले) फिदिया लिया था (६८)

उसकी सज़ा में तुम पर बड़ा अज़ाब नाज़िल होकर रहता तो (ख़ैर जो हुआ सो हुआ) अब तुमने जो माल ग़नीमत हासिल किया है उसे खाओ (और तुम्हारे लिए) हलाल तय्यब है और खुदा से डरते रहो बेशक खुदा बड़ा बख़्शने वाला मेहरबान है (६९)

ऐ रसूल जो कैदी तुम्हारे कब्जे में है उनसे कह दो कि अगर तुम्हारे दिलों में नेकी देखेगा तो जो (माल) तुम से छीन लिया गया है उससे कहीं बेहतर तुम्हें अता फरमाएगा और तुम्हें बख़्श भी देगा और खुदा तो बड़ा बख़्शने वाला मेहरबान है (७०)

और अगर ये लोग तुमसे फरेब करना चाहते हैं तो खुदा से पहले ही फरेब कर चुके हैं तो (उसकी सज़ा में) खुदा ने उन पर तुम्हें काबू दे दिया और खुदा तो बड़ा वाकिफकार हिकमत वाला है (७१)

जिन लोगों ने ईमान कुबूल किया और हिजरत की और अपने अपने जान माल से खुदा की राह में जिहाद किया और जिन लोगों ने (हिजरत करने वालों को जगह दी और हर (तरह) उनकी ख़बर गीरी (मदद) की यही लोग एक दूसरे के

(बाहम) सरपरस्त दोस्त हैं और जिन लोगों ने ईमान कुबूल किया और हिजरत नहीं की तो तुम लोगों को उनकी सरपरस्ती से कुछ सरोकार नहीं-यहाँ तक कि वह हिजरत एखितयार करें और (हाँ) मगर दीनी अम्र में तुम से मदद के ख्वाहाँ हो तो तुम पर (उनकी मदद करना लाज़िम व वाजिब है मगर उन लोगों के मुक्काबले में (नहीं) जिनमें और तुममें बाहम (सुलह का) एहदो पैमान है और जो कुछ तुम करते हो खुदा (सबको) देख रहा है (७२)

और जो लोग काफ़िर हैं वह भी (बाहम) एक दूसरे के सरपरस्त हैं अगर तुम (इस तरह) वायदा न करोगे तो रूए ज़मीन पर फ़ितना (फ़साद) बरपा हो जाएगा और बड़ा फ़साद होगा (७३)

और जिन लोगों ने ईमान कुबूल किया और हिजरत की और खुदा की राह में लड़े भिड़े और जिन लोगों ने (ऐसे नाज़ुक वक़्त में मुहाजिरीन को जगह ही और उनकी हर तरह ख़बरगीरी (मदद) की यही लोग सच्चे ईमानदार हैं उन्हीं के वास्ते मग़फ़िरत और इज़ज़त व आबरु वाली रोज़ी है (७४)

और जिन लोगों ने (सुलह हुदैबिया के) बाद ईमान कुबूल किया और हिजरत की और तुम्हारे साथ मिलकर जिहाद किया वह लोग भी तुम्हीं में से हैं और साहबाने क़राबत खुदा की किताब में बाहम एक दूसरे के (बनिस्बत औरों के) ज़्यादा हक़दार हैं बेशक़ खुदा हर चीज़ से ख़ूब वाक्फ़ि हैं (७५)

९ सूरए तौबा

सूरए तौबा मदीना में नाज़िल हुआ और इसमें एक सौ उनतीस (१२९) आयतें हैं
(without bismillah)

(ऐ मुसलमानों) जिन मुशरिकों से तुम लोगों ने सुलह का एहद किया था अब खुदा और उसके रसूल की तरफ से उनसे (एक दम) बेज़ारी है (१)

तो (ऐ मुशरिकों) बस तुम चार महीने (ज़ीकादा, जिल हिज्जा, मुहर्रम रजब) तो (चैन से बेखतर) रूए ज़मीन में सैरो सियाहत (घूम फिर) कर लो और ये समझते रहे कि तुम (किसी तरह) खुदा को आजिज़ नहीं कर सकते और ये भी कि खुदा काफ़िरो को ज़रूर रूसवा करके रहेगा (२)

और खुदा और उसके रसूल की तरफ से हज अकबर के दिन (तुम) लोगों को मुनादी की जाती है कि खुदा और उसका रसूल मुशरिकों से बेज़ार (और अलग) है तो (मुशरिकों) अगर तुम लोगों ने (अब भी) तौबा की तो तुम्हारे हक़ में यही बेहतर है और अगर तुम लोगों ने (इससे भी) मुँह मोड़ा तो समझ लो कि तुम लोग खुदा को हरगिज़ आजिज़ नहीं कर सकते और जिन लोगों ने कुफ़्र इख्तेयार किया उनको दर्दनाक अज़ाब की खुश ख़बरी दे दो (३)

मगर (हाँ) जिन मुशरिकों से तुमने एहदो पैमान किया था फिर उन लोगों ने भी कभी कुछ तुमसे (वफा एहद में) कमी नहीं की और न तुम्हारे मुकाबले में किसी की मदद की हो तो उनके एहद व पैमान को जितनी मुद्त के वास्ते मुकर्रर किया है पूरा कर दो खुदा परहेज़गारों को यकीनन दोस्त रखता है (४)

फिर जब हुरमत के चार महीने गुज़र जाएँ तो मुष्रिको को जहाँ पाओ (बे ताम्मुल) कत्ल करो और उनको गिरफ्तार कर लो और उनको कैद करो और हर घात की जगह में उनकी ताक में बैठो फिर अगर वह लोग (अब भी शिर्क से) बाज़ आये और नमाज़ पढ़ने लगेँ और ज़कात दे तो उनकी राह छोड़ दो (उनसे ताअरूज़ न करो) बेशक खुदा बड़ा बख़्शने वाला मेहरबान है (५)

और (ऐ रसूल) अगर मुशरिकीन में से कोई तुमसे पनाह मागेँ तो उसको पनाह दो यहाँ तक कि वह खुदा का कलाम सुन ले फिर उसे उसकी अमन की जगह वापस पहुँचा दो ये इस वजह से कि ये लोग नादान हैं (६)

(जब) मुशरिकीन ने खुद एहद शिकनी (तोड़ा) की तो उन का कोई एहदो पैमान खुदा के नज़दीक और उसके रसूल के नज़दीक क्योँकर (क्रायम) रह सकता है मगर जिन लोगों से तुमने खानाए काबा के पास मुआहेदा किया था तो वह लोग (अपनी एहदो पैमान) तुमसे क्रायम रखना चाहें तो तुम भी उन से (अपना एहद) क्रायम रखो बेशक खुदा (बद एहदी से) परहेज़ करने वालों को दोस्त रखता है (७)

(उनका एहद) क्योंकर (रह सकता है) जब (उनकी ये हालत है) कि अगर तुम पर ग़लबा पा जाये तो तुम्हारे में न तो रिश्ते नाते ही का लिहाज़ करेगें और न अपने क़ौल व क़रार का ये लोग तुम्हें अपनी ज़बानी (जमा खर्च में) खुश कर देते हैं हालाँकि उनके दिल नहीं मानते और उनमें के बहुतेरे तो बदचलन हैं (८)

और उन लोगों ने खुदा की आयतों के बदले थोड़ी सी कीमत (दुनियावी फायदे) हासिल करके (लोगों को) उसकी राह से रोक दिया बेशक ये लोग जो कुछ करते हैं ये बहुत ही बुरा है (९)

ये लोग किसी मोमिन के बारे में न तो रिश्ता नाता ही कर लिहाज़ करते हैं और न क़ौल का क़रार का और (वाक़ई) यही लोग ज़्यादाती करते हैं (१०)

तो अगर (अभी मुशरिक से) तौबा करें और नमाज़ पढ़ने लगें और ज़कात दें तो तुम्हारे दीनी भाई हैं और हम अपनी आयतों को वाक़िफ़कार लोगों के वास्ते तफ़सीलन बयान करते हैं (११)

और अगर ये लोग एहद कर चुकने के बाद अपनी क़समें तोड़ डालें और तुम्हारे दीन में तुमको ताना दें तो तुम कुफ़्र के सरवर आवारा लोगों से ख़ूब लड़ाई करो उनकी क़समें का हरगिज़ कोई एतबार नहीं ताकि ये लोग (अपनी शरारत से) बाज़ आएँ (१२)

(मुसलमानों) भला तुम उन लोगों से क्यों नहीं लड़ते जिन्होंने अपनी क़समों को तोड़ डाला और रसूल को निकाल बाहर करना (अपने दिल में) ठान लिया था

और तुमसे पहले छेड़ भी उन्होंने ही शुरू की थी क्या तुम उनसे डरते हो तो अगर तुम सच्चे ईमानदार हो तो खुदा उनसे कहीं बढ़ कर तुम्हारे डरने के काबिल है (१३)

इनसे (बेखौफ (खतर) लड़ो खुदा तुम्हारे हाथों उनकी सज़ा करेगा और उन्हें रूसवा करेगा और तुम्हें उन पर फतेह अता करेगा और ईमानदार लोगों के कलेजे ठण्डे करेगा (१४)

और उन मोनिनीन के दिल की कुदरतें जो (कुफ़र से पहुँचती हैं) दफ़ा कर देगा और खुदा जिसकी चाहे तौबा कुबूल करे और खुदा बड़ा वाकिफ़कार (और) हिकमत वाला है (१५)

क्या तुमने ये समझ लिया है कि तुम (यूँ ही) छोड़ दिए जाओगे और अभी तक तो खुदा ने उन लोगों को मुमताज़ किया ही नहीं जो तुम में के (राहे खुदा में) जिहाद करते हैं और खुदा और उसके रसूल और मोमेनीन के सिवा किसी को अपना राज़दार दोस्त नहीं बनाते और जो कुछ भी तुम करते हो खुदा उससे बाख़बर है (१६)

मुशरेकीन का ये काम नहीं कि जब वह अपने कुफ़र का खुद इकरार करते हैं तो खुदा की मस्जिदों को (जाकर) आबाद करे यही वह लोग हैं जिनका किया कराया सब अकारत हुआ और ये लोग हमेशा जहन्नूम में रहेंगे (१७)

खुदा की मस्जिदों को बस सिर्फ वहीं शख्स (जाकर) आबाद कर सकता है जो खुदा और रोजे आखिरत पर ईमान लाए और नमाज़ पढ़ा करे और ज़कात देता रहे और खुदा के सिवा (और) किसी से न डरो तो अनक़रीब यही लोग हिदायत याफ़ता लोगों में से हो जाएंगे (१८)

क्या तुम लोगों ने हाजियों की सक्क़ाई (पानी पिलाने वाले) और मस्जिदुल हाराम (खानाए काबा की आबादियों को उस शख्स के हमसर (बराबर) बना दिया है जो खुदा और रोजे आखिरत के दिन पर ईमान लाया और खुदा के राह में जेहाद किया खुदा के नज़दीक तो ये लोग बराबर नहीं और खुदा ज़ालिम लोगों की हिदायत नहीं करता है (१९)

जिन लोगों ने ईमान कुबूल किया और (खुदा के लिए) हिजरत एख़्तियार की और अपने मालों से और अपनी जानों से खुदा की राह में जिहाद किया वह लोग खुदा के नज़दीक दर्जे में कही बढ़ कर हैं और यही लोग (आला दर्जे पर) फायज़ होने वाले हैं (२०)

उनका परवरदिगार उनको अपनी मेहरबानी और खुशनूदी और ऐसे (हरे भरे) बाग़ों की खुशख़बरी देता है जिसमें उनके लिए दाइमी ऐश व (आराम) होगा (२१)

और ये लोग उन बाग़ों में हमेशा अब्दआलाबाद (हमेशा हमेशा) तक रहेंगे बेशक खुदा के पास तो बड़ा बड़ा अज़्र व (सवाब) है (२२)

ऐ ईमानदारों अगर तुम्हारे माँ बाप और तुम्हारे (बहन) भाई ईमान के मुकाबले कुफ़र को तरजीह देते हो तो तुम उनको (अपना) ख़ैर ख़्वाह (हमदर्द) न समझो और तुममें जो शख्स उनसे उलफ़त रखेगा तो यही लोग ज़ालिम हैं (२३)

(ऐ रसूल) तुम कह दो तुम्हारे बाप दादा और तुम्हारे बेटे और तुम्हारे भाई बन्द और तुम्हारी बीबियाँ और तुम्हारे कुनबे वाले और वह माल जो तुमने कमा के रख छोड़ा हैं और वह तिजारत जिसके मन्द पड़ जाने का तुम्हें अन्देशा है और वह मकानात जिन्हें तुम पसन्द करते हो अगर तुम्हें ख़ुदा से और उसके रसूल से और उसकी राह में जिहाद करने से ज़्यादा अज़ीज़ है तो तुम ज़रा ठहरो यहाँ तक कि ख़ुदा अपना हुक्म (अज़ाब) मौजूद करे और ख़ुदा नाफरमान लोगों की हिदायत नहीं करता (२४)

(मुसलमानों) ख़ुदा ने तुम्हारी बहुतेरे मक़ामात पर (ग़ैबी) इमदाद की और (खासकर) जंग हुनैन के दिन जब तुम्हें अपनी क़सरत (तादाद) ने मगरूर कर दिया था फिर वह क़सरत तुम्हें कुछ भी काम न आयी और (तुम ऐसे घबराए कि) ज़मीन बावजूद उस वसअत (फैलाव) के तुम पर तंग हो गई तुम पीठ कर भाग निकले (२५)

तब ख़ुदा ने अपने रसूल पर और मोमिनीन पर अपनी (तरफ से) तसकीन नाज़िल फरमाई और (रसूल की खातिर से) फरिशतों के लष्कर भेजे जिन्हें तुम

देखते भी नहीं थे और कुफ़ार पर अज़ाब नाज़िल फरमाया और काफ़िरों की यही सज़ा है (२६)

उसके बाद ख़ुदा जिसकी चाहे तौबा कुबूल करे और ख़ुदा बड़ा बख़्शने वाला मेहरबान है (२७)

ऐ ईमानदारों मुशरेकीन तो निरे नजिस हैं तो अब वह उस साल के बाद मस्जिदुल हराम (खाना ए काबा) के पास फिर न फटकने पाएँ और अगर तुम (उनसे जुदा होने में) फक्रों फाक्रा से डरते हो तो अनकरीब ही ख़ुदा तुमको अगर चाहेगा तो अपने फज़ल (करम) से ग़नीकर देगा बेशक ख़ुदा बड़ा वाक्किफकार हिकमत वाला है (२८)

एहले किताब में से जो लोग न तो (दिल से) ख़ुदा ही पर ईमान रखते हैं और न रोज़े आखिरत पर और न ख़ुदा और उसके रसूल की हराम की हुयी चीज़ों को हराम समझते हैं और न सच्चे दीन ही को एख़ितयार करते हैं उन लोगों से लड़े जाओ यहाँ तक कि वह लोग ज़लील होकर (अपने) हाथ से जज़िया दे (२९)

यहूद तो कहते हैं कि अज़ीज़ ख़ुदा के बेटे हैं और नुसैरा कहते हैं कि मसीहा (ईसा) ख़ुदा के बेटे हैं ये तो उनकी बात है और (वह ख़ुद) उन्हीं के मुँह से ये लोग भी उन्हीं काफ़िरों की सी बातें बनाने लगे जो उनसे पहले गुज़र चुके हैं ख़ुद उनको क़त्ल (तहस नहस) करके (देखो तो) कहाँ से कहाँ भटके जा रहे हैं (३०)

उन लोगों ने तो अपने खुदा को छोड़कर अपनी आलिमों को और अपने जाहिदों को और मरियम के बेटे मसीह को अपना परवरदिगार बना डाला हालाँकि उन्होंने सिवाए इसके और हुक्म ही नहीं दिया गया कि खुदाए यकता (सिर्फ खुदा) की इबादत करें उसके सिवा (और कोई काबिले परसतिश नहीं) (३१)

जिस चीज़ को ये लोग उसका शरीक बनाते हैं वह उससे पाक व पाक़ीजा है ये लोग चाहते हैं कि अपने मुँह से (फूँक मारकर) खुदा के नूर को बुझा दें और खुदा इसके सिवा कुछ मानता ही नहीं कि अपने नूर को पूरा ही करके रहे (३२)

अगरचे कुफ़ार बुरा माना करें वही तो (वह खुदा) है कि जिसने अपने रसूल (मोहम्मद) को हिदायत और सच्चे दीन के साथ (मबऊस करके) भेजता कि उसको तमाम दीनो पर ग़ालिब करे अगरचे मुशरेकीन बुरा माना करे (३३)

ऐ ईमानदारों इसमें उसमें शक नहीं कि (यहूद व नसारा के) बहुतेरे आलिम जाहिद लोगों के मालेनाहक़ (नाहक़) चख जाते हैं और (लोगों को) खुदा की राह से रोकते हैं और जो लोग सोना और चाँदी जमा करते जाते हैं और उसको खुदा की राह में खर्च नहीं करते तो (ऐ रसूल) उन को दर्दनाक अज़ाब की खुशखबरी सुना दो (३४)

(जिस दिन वह (सोना चाँदी) जहन्नूम की आग में गर्म (और लाल) किया जाएगा फिर उससे उनकी पेशानियाँ और उनके पहलू और उनकी पीठें दागी जाएगी

(और उनसे कहा जाएगा) ये वह है जिसे तुमने अपने लिए (दुनिया में) जमा करके रखा था तो (अब) अपने जमा किए का मज़ा चखो (३५)

इसमें तो शक ही नहीं कि खुदा ने जिस दिन आसमान व ज़मीन को पैदा किया (उसी दिन से) खुदा के नज़दीक खुदा की किताब (लौहे महफूज़) में महीनों की गिनती बारह महीने है उनमें से चार महीने (अदब व) हु़रमत के हैं यही दीन सीधी राह है तो उन चार महीनों में तुम अपने ऊपर (कुष्ट व खून (मार काट) करके) जुल्म न करो और मुशरेकीन जिस तरह तुम से सबके बस मिलकर लड़ते हैं तुम भी उसी तरह सबके सब मिलकर उन से लड़ों और ये जान लो कि खुदा तो यकीनन परहेज़गारों के साथ है (३६)

महीनों का आगे पीछे कर देना भी कुफ़र ही की ज़्यादाती है कि उनकी बदौलत कुफ़र (और) बहक जाते हैं एक बरस तो उसी एक महीने को हलाल समझ लेते हैं और (दूसरे) साल उसी महीने को हराम कहते हैं ताकि खुदा ने जो (चार महीने) हराम किए हैं उनकी गिनती ही पूरी कर लें और खुदा की हराम की हुयी चीज़ को हलाल कर लें उनकी बुरी (बुरी) कारस्तानियाँ उन्हें भली कर दिखाई गई हैं और खुदा काफिर लोगो को मंज़िले मक़सूद तक नहीं पहुँचाया करता (३७)

ऐ ईमानदारों तुम्हें क्या हो गया है कि जब तुमसे कहा जाता है कि खुदा की राह में (जिहाद के लिए) निकलो तो तुम लदधड़ (ढीले) हो कर ज़मीन की तरफ झुके पड़ते हो क्या तुम आखिरत के बनिस्बत दुनिया की (चन्द रोज़ा)

जिन्दगी को पसन्द करते थे तो (समझ लो कि) दुनिया की जिन्दगी का साज़ो सामान (आखिर के) ऐश व आराम के मुक़ाबले में बहुत ही थोड़ा है (३८)

अगर (अब भी) तुम न निकलोगे तो ख़ुदा तुम पर दर्दनाक अज़ाब नाज़िल फरमाएगा और (ख़ुदा कुछ मजबूर तो है नहीं) तुम्हारे बदले किसी दूसरी क्रौम को ले आएगा और तुम उसका कुछ भी बिगाड़ नहीं सकते और ख़ुदा हर चीज़ पर कादिर है (३९)

अगर तुम उस रसूल की मदद न करोगे तो (कुछ परवाह नहीं ख़ुदा मददगार है) उसने तो अपने रसूल की उस वक़्त मदद की जब उसकी कुफ़ार (मक्का) ने (घर से) निकल बाहर किया उस वक़्त सिर्फ़ (दो आदमी थे) दूसरे रसूल थे जब वह दोनो ग़ार (सौर) में थे जब अपने साथी को (उसकी गिरिया व ज़ारी (रोने) पर) समझा रहे थे कि घबराओ नहीं ख़ुदा यक़ीनन हमारे साथ है तो ख़ुदा ने उन पर अपनी (तरफ से) तसकीन नाज़िल फरमाई और (फरिश्तों के) ऐसे लष्कर से उनकी मदद की जिनको तुम लोगों ने देखा तक नहीं और ख़ुदा ने काफ़िरो की बात नीची कर दिखाई और ख़ुदा ही का बोल बाला है और ख़ुदा तो ग़ालिब हिकमत वाला है (४०)

(मुसलमानों) तुम हलके फुलके (हँसते) हो या भारी भरकम (मसलह) बहर हाल जब तुमको हुक्म दिया जाए फौरन चल खड़े हो और अपनी जानों से अपने

मालों से खुदा की राह में जिहाद करो अगर तुम (कुछ जानते हो तो) समझ लो कि यही तुम्हारे हक में बेहतर है (४१)

(ऐ रसूल) अगर सरे दस्त फ़ायदा और सफर आसान होता तो यकीनन ये लोग तुम्हारा साथ देते मगर इन पर मुसाफ़त (सफ़र) की मशक़क़त (सख़्ती) तूलानी हो गई और अगर पीछे रह जाने की वज़ह से पूछोगे तो ये लोग फौरन खुदा की क़समें ख़ाँएंगें कि अगर हम में सकत होती तो हम भी ज़रूर तुम लोगों के साथ ही चल खड़े होते ये लोग झूठी क़समें खाकर अपनी जान आप हलाक किए डालते हैं और खुदा तो जानता है कि ये लोग बेशक झूठे हैं (४२)

(ऐ रसूल) खुदा तुमसे दरगुज़र फरमाए तुमने उन्हें (पीछे रह जाने की) इजाज़त ही क्यों दी ताकि (तुम) अगर ऐसा न करते तो) तुम पर सच बोलने वाले (अलग) ज़ाहिर हो जाते और तुम झूटों को (अलग) मालूम कर लेते (४३)

(ऐ रसूल) जो लोग (दिल से) खुदा और रोज़े आखिरत पर ईमान रखते हैं वह तो अपने माल से और अपनी जानों से जिहाद (न) करने की इजाज़त माँगने के नहीं (बल्कि वह खुद जाएंगें) और खुदा परहेज़गारों से खूब वाक़िफ़ है (४४)

(पीछे रह जाने की) इजाज़त तो बस वही लोग माँगेंगे जो खुदा और रोज़े आखिरत पर ईमान नहीं रखते और उनके दिल (तरह तरह) के शक कर रहे हैं तो वह अपने शक में डावाँडोल हो रहे हैं (४५)

(कि क्या करें क्या न करें) और अगर ये लोग (घर से) निकलने की ठान लेते तो (कुछ न कुछ सामान तो करते मगर (बात ये है) कि खुदा ने उनके साथ भेजने को नापसन्द किया तो उनको काहिल बना दिया और (गोया) उनसे कह दिया गया कि तुम बैठने वालों के साथ बैठे (मक्खी मारते) रहो (४६)

अगर ये लोग तुममें (मिलकर) निकलते भी तो बस तुममे फ़साद ही बरपा कर देते और तुम्हारे हक़ में फ़ितना कराने की गरज़ से तुम्हारे दरमियान (इधर उधर) घोड़े दौड़ाते फिरते और तुममें से उनके जासूस भी हैं (जो तुम्हारी उनसे बातें बयान करते हैं) और खुदा शरीरों से ख़ूब वाकिफ़ है (४७)

(ए रसूल) इसमें तो शक नहीं कि उन लोगों ने पहले ही फ़साद डालना चाहा था और तुम्हारी बहुत सी बातें उलट पुलट के यहाँ तक कि हक़ आ पहुंचा और खुदा ही का हुक्म ग़ालिब रहा और उनको नागवार ही रहा (४८)

उन लोगों में से बाज़ ऐसे भी हैं जो साफ़ कहते हैं कि मुझे तो (पीछे रह जाने की) इजाज़त दीजिए और मुझ बला में न फँसाइए (ए रसूल) आगाह हो कि ये लोग खुद बला में (औंधे मुँह) गिर पड़े और जहन्नुम तो काफ़िरों का यक़ीनन घेरे हुए ही हैं (४९)

तुमको कोई फायदा पहुंचा तो उन को बुरा मालूम होता है और अगर तुम पर कोई मुसीबत आ पड़ती तो ये लोग कहते हैं कि (इस वजह से) हमने अपना

काम पहले ही ठीक कर लिया था और (ये कह कर) खुश (तुम्हारे पास से उठकर) वापस लौटते हैं (५०)

(ऐ रसूल) तुम कह दो कि हम पर हरगिज़ कोई मुसीबत पड़ नहीं सकती मगर जो खुदा ने तुम्हारे लिए (हमारी तकदीर में) लिख दिया है वही हमारा मालिक है और ईमानदारों को चाहिए भी कि खुदा ही पर भरोसा रखें (५१)

(ऐ रसूल) तुम मुनाफिकों से कह दो कि तुम तो हमारे वास्ते (फतेह या शहादत) दो भलाइयों में से एक के ख्वाह मख्वाह मुन्तज़िर ही हो और हम तुम्हारे वास्ते उसके मुन्तज़िर हैं कि खुदा तुम पर (खास) अपने ही से कोई अज़ाब नाज़िल करे या हमारे हाथों से फिर (अच्छा) तुम भी इन्तेज़ार करो हम भी तुम्हारे साथ (साथ) इन्तेज़ार करते हैं (५२)

(ऐ रसूल) तुम कह दो कि तुम लोग ख्वाह खुशी से खर्च करो या मजबूरी से तुम्हारी ख़ैरात तो कभी कुबूल की नहीं जाएगी तुम यकीनन बदकार लोग हो (५३)

और उनकी ख़ैरात के कुबूल किए जाने में और कोई वजह मायने नहीं मगर यही कि उन लोगों ने खुदा और उसके रसूल की नाफ़रमानी की और नमाज़ को आते भी हैं तो अलकसाए हुए और खुदा की राह में खर्च करते भी हैं तो बे दिली से (५४)

(ऐ रसूल) तुम को न तो उनके माल हैरत में डाले और न उनकी औलाद (क्योंकि) खुदा तो ये चाहता है कि उनको आल व माल की वजह से दुनिया की (चन्द रोज़) ज़िन्दगी (ही) में मुबितलाए अज़ाब करे और जब उनकी जानें निकलें तब भी वह काफिर (के काफिर ही) रहें (५५)

और (मुसलमानों) ये लोग खुदा की क़सम खाएंगे फिर वह तुममें ही के हैं हालाँकि वह लोग तुममें के नहीं हैं मगर हैं ये लोग बुज़दिल हैं (५६)

कि गर कहीं ये लोग पनाह की जगह (किले) या (छिपने के लिए) ग़ार या घुस बैठने की कोई (और) जगह पा जाये तो उसी तरफ रस्सियाँ तोड़ाते हुए भाग जाँ (५७)

(ऐ रसूल) उनमें से कुछ तो ऐसे भी हैं जो तुम्हें खैरात (की तक़सीम) में (ख़्वाह मा ख़्वाह) इल्ज़ाम देते हैं फिर अगर उनमे से कुछ (माकूल मिक्दार(हिस्सा)) दे दिया गया तो खुश हो गए और अगर उनकी मर्ज़ी के मुवाफ़िक़ उसमें से उन्हें कुछ नहीं दिया गया तो बस फौरन ही बिगड़ बैठे (५८)

और जो कुछ खुदा ने और उसके रसूल ने उनको अता फरमाया था अगर ये लोग उस पर राज़ी रहते और कहते कि खुदा हमारे वास्ते काफी है (उस वक़्त नहीं तो) अनक़रीब ही खुदा हमें अपने फज़ल व करम से उसका रसूल दे ही देगा हम तो यकीनन अल्लाह ही की तरफ लौ लगाए बैठे हैं (५९)

(तो उनका क्या कहना था) खैरात तो बस खास फकीरों का हक है और मोहताजों का और उस (ज़कात वगैरह) के कारिन्दों का और जिनकी तालीफ़ क़लब की गई है (उनका) और (जिन की) गर्दनों में (गुलामी का फन्दा पड़ा है उनका) और ग़द्दारों का (जो खुदा से अदा नहीं कर सकते) और खुदा की राह (जिहाद) में और परदेसियों की क़िफ़ालत में खर्च करना चाहिए ये हुक्क़ खुदा की तरफ से मुकर्रर किए हुए हैं और खुदा बड़ा वाक़िफ़ कार हिकमत वाला है (६०)

और उसमें से बाज़ ऐसे भी हैं जो (हमारे) रसूल को सताते हैं और कहते हैं कि बस ये कान ही (कान) हैं (ऐ रसूल) तुम कह दो कि (कान तो हैं मगर) तुम्हारी भलाई सुन्ने के कान हैं कि खुदा पर ईमान रखते हैं और मोमिनीन की (बातों) का यकीन रखते हैं और तुममें से जो लोग ईमान ला चुके हैं उनके लिए रहमत और जो लोग रसूले खुदा को सताते हैं उनके लिए दर्दनाक अज़ाब हैं (६१)

(मुसलमानों) ये लोग तुम्हारे सामने खुदा की क़समें खाते हैं ताकि तुम्हें राज़ी कर ले हालाँकि अगर ये लोग सच्चे ईमानदार हैं (६२)

तो खुदा और उसका रसूल कहीं ज़्यादा हक़दार है कि उसको राज़ी रखें क्या ये लोग ये भी नहीं जानते कि जिस शख्स ने खुदा और उसके रसूल की मुखालेफ़त की तो इसमें शक ही नहीं कि उसके लिए जहन्नूम की आग (तैयार रखी) है (६३)

जिसमें वह हमेशा (जलता भुनता) रहेगा यही तो बड़ी रूसवाई है मुनाफ़ेकीन इस बात से डरतें हैं कि (कहीं ऐसा न हो) इन मुलसमानों पर (रसूल की

माअरफ़त) कोई सूरा नाज़िल हो जाए जो उनको जो कुछ उन मुनाफ़िकीन के दिल में है बता दे (ऐ रसूल) तुम कह दो कि (अच्छा) तुम मसख़रापन किए जाओ (६४)

जिससे तुम डरते हो ख़ुदा उसे ज़रूर ज़ाहिर कर देगा और अगर तुम उनसे पूछो (कि ये हरकत थी) तो ज़रूर यू ही कहेंगे कि हम तो यू ही बातचीत (दिल्लगी) बाज़ी ही कर रहे थे तुम कहो कि हाए क्या तुम ख़ुदा से और उसकी आयतों से और उसके रसूल से हँसी कर रहे थे (६५)

अब बातें न बनाओं हक़ तो ये हैं कि तुम ईमान लाने के बाद काफ़िर हो बैठे अगर हम तुममें से कुछ लोगों से दरगुज़र भी करें तो हम कुछ लोगों को सज़ा ज़रूर देंगे इस वजह से कि ये लोग कुसूरवार ज़रूर हैं (६६)

मुनाफ़िक़ मर्द और मुनाफ़िक़ औरतें एक दूसरे के बाहम जिन्स हैं कि (लोगों को) बुरे काम का तो हुक्म करते हैं और नेक कामों से रोकते हैं और अपने हाथ (राहे ख़ुदा में खर्च करने से) बन्द रखते हैं (सच तो यह है कि) ये लोग ख़ुदा को भूल बैठे तो ख़ुदा ने भी (गोया) उन्हें भुला दिया बेशक मुनाफ़िक़ बदचलन है (६७)

मुनाफ़िक़ मर्द और मुनाफ़िक़ औरतें और काफ़िरों से ख़ुदा ने जहन्नुम की आग का वायदा तो कर लिया है कि ये लोग हमेशा उसी में रहेंगे और यही उन के लिए काफ़ी है और ख़ुदा ने उन पर लानत की है और उन्हीं के लिए दाइमी (हमेशा रहने वाला) अज़ाब है (६८)

(मुनाफिको तुम्हारी तो) उनकी मसल है जो तुमसे पहले थे वह लोग तुमसे कूवत में (भी) ज़्यादा थे और औलाद में (भी) कही बढ़ कर तो वह अपने हिस्से से भी फ़ायदा उठा हो चुके तो जिस तरह तुम से पहले लोग अपने हिस्से से फ़ायदा उठा चुके हैं इसी तरह तुम ने अपने हिस्से से फ़ायदा उठा लिया और जिस तरह वह बातिल में घुसे रहे उसी तरह तुम भी घुसे रहे ये वह लोग हैं जिन का सब किया धरा दुनिया और आखिरत (दोनों) में अकारत हुआ और यही लोग घाटे में हैं (६९)

क्या इन मुनाफिकों को उन लोगों की ख़बर नहीं पहुँची है जो उनसे पहले हो गुज़रे हैं नूह की क़ौम और आद और समूद और इबराहीम की क़ौम और मदियन वाले और उलटी हुयी बस्तियों के रहने वाले कि उनके पास उनके रसूल वाजेए (और रौशन) मौजिज़े लेकर आए तो (वह मुब्तिलाए अज़ाब हुए) और ख़ुदा ने उन पर जुल्म नहीं किया मगर ये लोग ख़ुद अपने ऊपर जुल्म करते थे (७०)

और ईमानदार मर्द और ईमानदार औरते उनमें से बाज़ के बाज़ रफ़ीक़ है और नामज़ पाबन्दी से पढ़ते हैं और ज़कात देते हैं और ख़ुदा और उसके रसूल की फरमाबरदारी करते हैं यही लोग हैं जिन पर ख़ुदा अनक़रीब रहम करेगा बेशक ख़ुदा ग़ालिब हिकमत वाला है (७१)

ख़ुदा ने ईमानदार मर्दों और ईमानदारा औरतों से (बेहशत के) उन बाग़ों का वायदा कर लिया है जिनके नीचे नहरें जारी हैं और वह उनमें हमेशा रहेंगे (बहिश्त)

अदन के बागों में उम्दा उम्दा मकानात का (भी वायदा फरमाया) और खुदा की खुशनुदी उन सबसे बालातर है- यही तो बड़ी (आला दर्जे की) कामयाबी है (७२)

ऐ रसूल कुफ़ार के साथ (तलवार से) और मुनाफिकों के साथ (ज़बान से) जिहाद करो और उन पर सख्ती करो और उनका ठिकाना तो जहन्नूम ही है और वह (क्या) बुरी जगह है (७३)

ये मुनाफेकीन खुदा की कसमें खाते हैं कि (कोई बुरी बात) नहीं कही हालाँकि उन लोगों ने कुफ़र का कलमा ज़रूर कहा और अपने इस्लाम के बाद काफिर हो गए और जिस बात पर क़ाबू न पा सके उसे ठान बैठे और उन लोगों ने (मुसलमानों से) सिर्फ़ इस वजह से अदावत की कि अपने फज़ल व करम से खुदा और उसके रसूल ने दौलत मन्द बना दिया है तो उनके लिए उसमें ख़ैर है कि ये लोग अब भी तौबा कर लें और अगर ये न मानें तो खुदा उन पर दुनिया और आख़िरत में दर्दनाक अज़ाब नाज़िल फरमाएगा और तमाम दुनिया में उन का न कोई हामी होगा और न मददगार (७४)

और इन (मुनाफेकीन) में से बाज़ ऐसे भी हैं जो खुदा से क़ौल करार कर चुके थे कि अगर हमें अपने फज़ल (व करम) से (कुछ माल) देगा तो हम ज़रूर ख़ैरात किया करेंगे और नेकोकार बन्दे हो जाएंगे (७५)

तो जब खुदा ने अपने फज़ल (व करम) से उन्हें अता फरमाया-तो लगे उसमें बुख़ल करने और कतराकर मुँह फेरने (७६)

फिर उनसे उनके खामयाजे (बदले) में अपनी मुलाकात के दिन (क़यामत) तक उनके दिल में (गोया खुद) निफाक डाल दिया इस वजह से उन लोगों ने जो खुदा से वायदा किया था उसके खिलाफ किया और इस वजह से कि झूठ बोला करते थे (७७)

क्या वह लोग इतना भी न जानते थे कि खुदा (उनके) सारे भेद और उनकी सरगोशी (सब कुछ) जानता है और ये कि ग़ैब की बातों से ख़ूब आगाह है (७८)

जो लोग दिल खोलकर ख़ैरात करने वाले मोमिनीन पर (रियाकारी का) और उन मोमिनीन पर जो सिर्फ अपनी शफ़क़कत (मेहनत) की मज़दूरी पाते (येखी का) इल्ज़ाम लगाते हैं फिर उनसे मसख़रापन करते तो खुदा भी उन से मसख़रापन करेगा और उनके लिए दर्दनाक अज़ाब है (७९)

(ऐ रसूल) ख़्वाह तुम उन (मुनाफ़िक़ों) के लिए मग़फ़िरत की दुआ माँगों या उनके लिए मग़फ़िरत की दुआ न माँगों (उनके लिए बराबर है) तुम उनके लिए सत्तर बार भी बख़िशिश की दुआ मांगोगे तो भी खुदा उनको हरगिज़ न बख़षेगा ये (सज़ा) इस सबब से है कि उन लोगों ने खुदा और उसके रसूल के साथ कुफ़्र किया और खुदा बदकार लोगों को मंज़िलें मक़सूद तक नहीं पहुँचाया करता (८०)

(जंगे तबूक़ में) रसूले खुदा के पीछे रह जाने वाले अपनी जगह बैठ रहने (और जिहाद में न जाने) से खुश हुए और अपने माल और आपनी जानों से खुदा की राह में जिहाद करना उनको मकरू मालूम हुआ और कहने लगे (इस) गर्मी में

(घर से) न निकलो (ऐ रसूल) तुम कह दो कि जहन्नुम की आग (जिसमें तुम चलोगे उससे कहीं ज़्यादा गर्म है (८१)

अगर वह कुछ समझें जो कुछ वह किया करते थे उसके बदले उन्हें चाहिए कि वह बहुत कम हँसें और बहुत रोएँ (८२)

तो (ऐ रसूल) अगर खुदा तुम इन मुनाफेक्रीन के किसी गिरोह की तरफ (जिहाद से सहीसालिम) वापस लाए फिर तुमसे (जिहाद के वास्ते) निकलने की इजाज़त माँगें तो तुम साफ़ कह दो कि तुम मेरे साथ (जिहाद के वास्ते) हरगिज़ न निकलने पाओगे और न हरगिज़ दुश्मन से मेरे साथ लड़ने पाओगे जब तुमने पहली मरतबा (घर में) बैठे रहना पसन्द किया तो (अब भी) पीछे रह जाने वालों के साथ (घर में) बैठे रहो (८३)

और (ऐ रसूल) उन मुनाफिक्रीन में से जो मर जाए तो कभी ना किसी पर नमाज़े जनाज़ा पढ़ना और न उसकी क़ब्र पर (जाकर) खड़े होना इन लोगों ने यक्रीनन खुदा और उसके रसूल के साथ कुफ़र किया और बदकारी की हालत में मर (भी) गए (८४)

और उनके माल और उनकी औलाद (की कसरत) तुम्हें ताज्जुब (हैरत) में न डाले (क्योंकि) खुदा तो बस ये चाहता है कि दुनिया में भी उनके माल और औलाद की बदौलत उनको अज़ाब में मुब्तिला करे और उनकी जान निकालने लगे तो उस वक़्त भी ये काफ़िर (के काफ़िर ही) रहें (८५)

और जब कोई सूरा इस बारे में नाज़िल हुआ कि खुदा को मानों और उसके रसूल के साथ जिहाद करो तो जो उनमें से दौलत वाले हैं वह तुमसे इजाज़त मांगते हैं और कहते हैं कि हमें (यहीं छोड़ दीजिए) कि हम भी (घर बैठने वालों के साथ (बैठे) रहें (८६)

ये इस बात से खुश हैं कि पीछे रह जाने वालों (औरतों, बच्चों, बीमारों के साथ बैठे) रहें और (गोया) उनके दिल पर मोहर कर दी गई तो ये कुछ नहीं समझते (८७)

मगर रसूल और जो लोग उनके साथ ईमान लाए हैं उन लोगों ने अपने अपने माल और अपनी अपनी जानों से जिहाद किया- यही वह लोग हैं जिनके लिए (हर तरह की) भलाइयाँ हैं और यही लोग कामयाब होने वाले हैं (८८)

खुदा ने उनके वास्ते (बहिश्त) के वह (हरे भरे) बाग़ तैयार कर रखे हैं जिनके (दरख्तों के) नीचे नहरे जारी हैं (और ये) इसमें हमेशा रहेंगे यही तो बड़ी कामयाबी हैं (८९)

और (तुम्हारे पास) कुछ हीला करने वाले गवार देहाती (भी) आ मौजदू हुए ताकि उनको भी (पीछे रह जाने की) इजाज़त दी जाए और जिन लोगों ने खुदा और उसके रसूल से झूठ कहा था वह (घर में) बैठ रहे (आए तक नहीं) उनमें से जिन लोगों ने कुफ़र एख़्तियार किया अनक़रीब ही उन पर दर्दनाक अज़ाब आ पहुँचेगा (९०)

(ऐ रसूल जिहाद में न जाने का) न तो कमज़ोरों पर कुछ गुनाह है न बीमारों पर और न उन लोगों पर जो कुछ नहीं पाते कि खर्च करें बशर्ते कि ये लोग खुदा और उसके रसूल की ख़ैर ख़्वाही करें नेकी करने वालों पर (इल्ज़ाम की) कोई सबील नहीं और खुदा बड़ा बख़्शने वाला मेहरबान है (९१)

और न उन्हीं लोगों पर कोई इल्ज़ाम है जो तुम्हारे पास आए कि तुम उनके लिए सवारी बाहम पहुँचा दो और तुमने कहा कि मेरे पास (तो कोई सवारी) मौजूद नहीं कि तुमको उस पर सवार करूँ तो वह लोग (मजबूरन) फिर गए और हसरत (व अफसोस) उसे उस ग़म में कि उन को खर्च मयस्सर न आया (९२)

उनकी आँखों से आँसू जारी थे (इल्ज़ाम की) सबील तो सिर्फ उन्हीं लोगों पर है जिन्होंने बावजूद मालदार होने के तुमसे (जिहाद में) न जाने की इजाज़त चाही और उनके पीछे रह जाने वाले (औरतों, बच्चों) के साथ रहना पसन्द आया और खुदा ने उनके दिलों पर (गोया) मोहर कर दी है तो ये लोग कुछ नहीं जानते (९३)

जब तुम उनके पास (जिहाद से लौट कर) वापस आओगे तो ये (मुनाफ़िक़ीन) तुमसे (तरह तरह) की माअज़रत करेंगे (ऐ रसूल) तुम कह दो कि बातें न बनाओ हम हरगिज़ तुम्हारी बात न मानेंगे (क्योंकि) हमें तो खुदा ने तुम्हारे हालात से आगाह कर दिया है अनक़ीरब खुदा और उसका रसूल तुम्हारी कारस्तानी को मुलाहज़ा फरमाएंगें फिर तुम ज़ाहिर व बातिन के जानने वालों

(खुदा) की हुजूरी में लौटा दिए जाओगे तो जो कुछ तुम (दुनिया में) करते थे (ज़र्रा ज़र्रा) बता देगा (९४)

जब तुम उनके पास (जिहाद से) वापस आओगे तो तुम्हारे सामने खुदा की कसमें खाएंगे ताकि तुम उनसे दरगुज़र करो तो तुम उनकी तरफ से मुँह फेर लो बेशक ये लोग नापाक हैं और उनका ठिकाना जहन्नूम है (ये) सज़ा है उसकी जो ये (दुनिया में) किया करते थे (९५)

तुम्हारे सामने ये लोग कसमें खाते हैं ताकि तुम उनसे राज़ी हो (भी) जाओ तो खुदा बदकार लोगों से हरगिज़ कभी राज़ी नहीं होगा (९६)

(ये) अरब के गँवार देहाती कुफ़ व निफ़ाक़ में बड़े सख़्त हैं और इसी काबिल हैं कि जो किताब खुदा ने अपने रसूल पर नाज़िल फ़रमाई है उसके एहक़ाम न जानें और खुदा तो बड़ा दाना हकीम है (९७)

और कुछ गँवार देहाती (ऐसे भी हैं कि जो कुछ खुदा की) राह में खर्च करते हैं उसे तावान (जुर्माना) समझते हैं और तुम्हारे हक़ में (ज़माने की) गर्दिषों के मुन्तज़िर (इन्तेज़ार में) हैं उन्हीं पर (ज़माने की) बुरी गर्दिश पड़े और खुदा तो सब कुछ सुनता जानता है (९८)

और कुछ देहाती तो ऐसे भी हैं जो खुदा और आख़िरत पर ईमान रखते हैं और जो कुछ खर्च करते हैं उसे खुदा की (बारगाह में) नज़दीकी और रसूल की दुआओं का ज़रिया समझते हैं आगाह रहो वाकई ये (खैरात) ज़रूर उनके तकरूब

(करीब होने का) का बाइस है खुदा उन्हें बहुत जल्द अपनी रहमत में दाखिल करेगा बेशक खुदा बड़ा बख्शने वाला मेहरबान है (९९)

और मुहाजिरीन व अन्सार में से (ईमान की तरफ) सबक़त (पहल) करने वाले और वह लोग जिन्होंने नेक नीयती से (कुबूले ईमान में उनका साथ दिया खुदा उनसे राज़ी और वह खुदा से खुश और उनके वास्ते खुदा ने (वह हरे भरे) बाग़ जिन के नीचे नहरें जारी हैं तैयार कर रखे हैं वह हमेशा अब्दआलाबाद (हमेशा) तक उनमें रहेगें यही तो बड़ी कामयाबी हैं (१००)

और (मुसलमानों) तुम्हारे एतराफ़ (आस पास) के गँवार देहातियों में से बाज़ मुनाफ़िक़ (भी) हैं और खुद मदीने के रहने वालों में से भी (बाज़ मुनाफ़िक़ हैं) जो निफ़ाक़ पर अड़ गए हैं (ऐ रसूल) तुम उन को नहीं जानते (मगर) हम उनको (ख़ूब) जानते हैं अनक़रीब हम (दुनिया में) उनकी दोहरी सज़ा करेगें फिर ये लोग (क़यामत में) एक बड़े अज़ाब की तरफ़ लौटाए जाऐगें (१०१)

और कुछ लोग हैं जिन्होंने अपने गुनाहों का (तो) एकरार किया (मगर) उन लोगों ने भले काम को और कुछ बुरे काम को मिला जुला (कर गोलमाल) कर दिया करीब है कि खुदा उनकी तौबा कुबूल करे (क्योंकि) खुदा तो यकीनी बड़ा बख्शने वाला मेहरबान है (१०२)

(ऐ रसूल) तुम उनके माल की ज़कात लो (और) इसकी बदौलत उनको (गुनाहो से) पाक साफ़ करों और उनके वास्ते दुआए ख़ैर करो क्योंकि तुम्हारी दुआ

इन लोगों के हक में इत्मेनान (का बाइस है) और खुदा तो (सब कुछ) सुनता (और) जानता है (१०३)

क्या इन लोगों ने इतने भी नहीं जाना यकीनन खुदा बन्दों की तौबा कुबूल करता है और वही खैरातें (भी) लेता है और इसमें शक नहीं कि वही तौबा का बड़ा कुबूल करने वाला मेहरबान है (१०४)

और (ऐ रसूल) तुम कह दो कि तुम लोग अपने अपने काम किए जाओ अभी तो खुदा और उसका रसूल और मोमिनीन तुम्हारे कामों को देखेंगे और बहुत जल्द (क्यामत में) ज़ाहिर व बातिन के जानने वाले (खुदा) की तरफ लौटाए जाएंगे तब वह जो कुछ भी तुम करते थे तुम्हें बता देगा (१०५)

और कुछ लोग हैं जो हुक्मे खुदा के उम्मीदवार किए गए हैं (उसको अख्तेयार है) ख्वाह उन पर अज़ाब करे या उन पर मेहरबानी करे और खुदा (तो) बड़ा वाकिफकार हिकमत वाला है (१०६)

और (वह लोग भी मुनाफिक हैं) जिन्होंने (मुसलमानों के) नुकसान पहुंचाने और कुफ़र करने वाले और मोमिनीन के दरमियान तफरका (फूट) डालते और उस शख्स की घात में बैठने के वास्ते मस्जिद बनाकर खड़ी की है जो खुदा और उसके रसूल से पहले लड़ चुका है (और लुत्फ तो ये है कि) ज़रूर कसमें खाएंगे कि हमने भलाई के सिवा कुछ और इरादा ही नहीं किया और खुदा खुद गवाही देता है (१०७)

ये लोग यकीनन झूठे हैं (ऐ रसूल) तुम इस (मस्जिद) में कभी खड़े भी न होना वह मस्जिद जिसकी बुनियाद अक्वल रोज़ से परहेज़गारी पर रखी गई है वह ज़रूर उसकी ज़्यादा हक़दार है कि तुम उसमें खड़े होकर (नमाज़ पढ़ो क्योंकि) उसमें वह लोग हैं जो पाक व पाकीज़ा रहने को पसन्द करते हैं और खुदा भी पाक व पाकीज़ा रहने वालों को दोस्त रखता है (१०८)

क्या जिस शख्स ने खुदा के खौफ और खुशनूदी पर अपनी इमारत की बुनियाद डाली हो वह ज़्यादा अच्छा है या वह शख्स जिसने अपनी इमारत की बुनियाद इस बोदे किनारे के लब पर रखी हो जिसमें दरार पड़ चुकी हो और अगर वह चाहता हो फिर उसे ले दे के जहन्नुम की आग में फट पड़े और खुदा ज़ालिम लोगों को मंज़िलें मक़सूद तक नहीं पहुंचाया करता (१०९)

(ये इमारत की) बुनियाद जो उन लोगों ने कायम की उसके सबब से उनके दिलो में हमेशा धरपकड़ रहेगी यहाँ तक कि उनके दिलों के परखचे उड़ जाएँ और खुदा तो बड़ा वाक्फ़िकार हकीम हैं (११०)

इसमें तो शक ही नहीं कि खुदा ने मोमिनीन से उनकी जानें और उनके माल इस बात पर ख़रीद लिए हैं कि (उनकी कीमत) उनके लिए बहिश्त है (इसी वजह से) ये लोग खुदा की राह में लड़ते हैं तो (कुफ़ार को) मारते हैं और खुद (भी) मारे जाते हैं (ये) पक्का वायदा है (जिसका पूरा करना) खुदा पर लाज़िम है और ऐसा पक्का है कि तौरैत और इन्जील और कुरान (सब) में (लिखा हुआ है)

और अपने एहद का पूरा करने वाला खुदा से बढ़कर कौन है तुम तो अपनी खरीद फरोख्त से जो तुमने खुदा से की है खुशियाँ मनाओ यही तो बड़ी कामयाबी है (१११)

(ये लोग) तौबा करने वाले इबादत गुज़ार (खुदा की) हम्दो सना (तारीफ़) करने वाले (उस की राह में) सफर करने वाले रूकूत करने वाले सजदा करने वाले नेक काम का हुक्म करने वाले और बुरे काम से रोकने वाले और खुदा की (मुकर्रर की हुयी) हदो को निगाह रखने वाले हैं और (ऐ रसूल) उन मोमिनीन को (बहिश्त की) खुशखबरी दे दो (११२)

नबी और मोमिनीन पर जब ज़ाहिर हो चुका कि मुशरेकीन जहन्नमी है तो उसके बाद मुनासिब नहीं कि उनके लिए मग़फिरत की दुआए माँगें अगरचे वह मुशरेकीन उनके कराबतदार हो (क्यों न) हो (११३)

और इबराहीम का अपने बाप के लिए मग़फिरत की दुआ माँगना सिर्फ़ इस वायदे की वजह से था जो उन्होंने अपने बाप से कर लिया था फिर जब उनको मालूम हो गया कि वह यकीनी खुदा का दुश्मन है तो उससे बेज़ार हो गए, बेशक इबराहीम यकीनन बड़े दर्दमन्द बुर्दबार (सहन करने वाले) थे (११४)

खुदा की ये बयान नहीं कि किसी क़ौम को जब उनकी हिदायत कर चुका हो उसके बाद बेशक खुदा उन्हें गुमराह कर दे हता (यहां तक) कि वह उन्हीं चीज़ों को बता दे जिससे वह परहेज़ करें बेशक खुदा हर चीज़ से (वाकिफ़ है) (११५)

इसमें तो शक ही नहीं कि सारे आसमान व ज़मीन की हुकूमत खुदा ही के लिए खास है वही (जिसे चाहे) जिलाता है और (जिसे चाहे) मारता है और तुम लोगों का खुदा के सिवा न कोई सरपरस्त है न मददगार (११६)

अलबत्ता खुदा ने नबी और उन मुहाजिरीन अन्सार पर बड़ा फज़ल किया जिन्होंने तंगदस्ती के वक़्त रसूल का साथ दिया और वह भी उसके बाद कि करीब था कि उनमें से कुछ लोगों के दिल जगमगा जाएँ फिर खुदा ने उन पर (भी) फज़ल किया इसमें शक नहीं कि वह उन लोगों पर पड़ा तरस खाने वाला मेहरबान है (११७)

और उन यमीमों पर (भी फज़ल किया) जो (जिहाद से पीछे रह गए थे और उन पर सख़्ती की गई) यहाँ तक कि ज़मीन बावजूद उस वसअत (फैलाव) के उन पर तंग हो गई और उनकी जानें (तक) उन पर तंग हो गई और उन लोगों ने समझ लिया कि खुदा के सिवा और कहीं पनाह की जगह नहीं फिर खुदा ने उनको तौबा की तौफ़ीक दी ताकि वह (खुदा की तरफ) रूजू करें बेशक खुदा ही बड़ा तौबा कुबूल करने वाला मेहरबान है (११८)

ऐ ईमानदारों खुदा से डरो और सच्चों के साथ हो जाओ (११९)

मदीने के रहने वालों और उनके गिर्दोनवाँ (आस पास) देहातियों को ये जायज़ न था कि रसूल खुदा का साथ छोड़ दें और न ये (जायज़ था) कि रसूल की जान से बेपरवा होकर अपनी जानों के बचाने की फ़िक्र करें ये हुक्म उसी सब्ब से

था कि उन (जिहाद करने वालों) को खुदा की रूह में जो तकलीफ़ प्यास की या मेहनत या भूख की शिद्दत की पहुँचती है या ऐसी राह चलते हैं जो कुफ़्फ़ार के गैज़ (ग़ज़ब का बाइस हो या किसी दुश्मन से कुछ ये लोग हासिल करते हैं तो बस उसके ऐवज़ में (उनके नामए अमल में) एक नेक काम लिख दिया जाएगा बेशक खुदा नेकी करने वालों का अज़्र (व सवाब) बरबाद नहीं करता है (१२०)

और ये लोग (खुदा की राह में) थोड़ा या बहुत माल नहीं खर्च करते और किसी मैदान को नहीं क़तआ करते मगर फ़ौरन (उनके नामाए अमल में) उनके नाम लिख दिया जाता है ताकि खुदा उनकी कारगुज़ारियों का उन्हें अच्छे से अच्छा बदला अता फरमाए (१२१)

और ये भी मुनासिब नहीं कि मोमिननि कुल के कुल (अपने घरों में) निकल खड़े हों उनमें से हर गिरोह की एक जमाअत (अपने घरों से) क्यों नहीं निकलती ताकि इल्मे दीन हासिल करे और जब अपनी क़ौम की तरफ पलट के आवे तो उनको (अज़्र व आखिरत से) डराए ताकि ये लोग डरें (१२२)

ऐ ईमानदारों कुफ़्फ़ार में से जो लोग तुम्हारे आस पास के हैं उन से लड़ों और (इस तरह लड़ना) चाहिए कि वह लोग तुम में करारापन महसूस करें और जान रखो कि बेशुबहा खुदा परहेज़गारों के साथ है (१२३)

और जब कोई सूरा नाज़िल किया गया तो उन मुनाफिकीन में से (एक दूसरे से) पूछता है कि भला इस सूरे ने तुममें से किसी का ईमान बढ़ा दिया तो

जो लोग ईमान ला चुके हैं उनका तो इस सूरे ने ईमान बढ़ा दिया और वह वहा उसकी खुशियाँ मनाते है (१२४)

मगर जिन लोगों के दिल में (निफाक की) बीमारी है तो उन (पिछली) खबासत पर इस सूरे ने एक खबासत और बढ़ा दी और ये लोग कुफ़र ही की हालत में मर गए (१२५)

क्या वह लोग (इतना भी) नहीं देखते कि हर साल एक मरतबा या दो मरतबा बला में मुबितला किए जाते हैं फिर भी न तो ये लोग तौबा ही करते हैं और न नसीहत ही मानते हैं (१२६)

और जब कोई सूरा नाज़िल किया गया तो उसमें से एक की तरफ एक देखने लगा (और ये कहकर कि) तुम को कोई मुसलमान देखता तो नहीं है फिर (अपने घर) पलट जाते हैं (ये लोग क्या पलटेंगे गोया) खुदा ने उनके दिलों को पलट दिया है इस सबब से कि ये बिल्कुल नासमझ लोग हैं (१२७)

लोगों तुम ही में से (हमारा) एक रसूल तुम्हारे पास आ चुका (जिसकी शफ़क़त (मेहरबानी) की ये हालत है कि) उस पर शक़ (दुख) है कि तुम तकलीफ उठाओ और उसे तुम्हारी बेहूदी का हौका है ईमानदारो पर हद दर्जे शफीक़ मेहरबान हैं (१२८)

ऐ रसूल अगर इस पर भी ये लोग (तुम्हारे हुक्म से) मुँह फेरें तो तुम कह दो कि मेरे लिए खुदा काफी है उसके सिवा कोई माबूद नहीं मैंने उस पर भरोसा रखा है वही अर्श (ऐसे) बुजुर्ग (मखलूका का) मालिक है (१२९)

१० सूरए यूनुस

सूरए यूनुस मक्का में नाज़िल हुआ और इसकी एक सौ नौ (१०९) आयतें हैं मैं उस खुदा के नाम से (शुरू करता हूँ) जो बड़ा मेहरबान रहम वाला है

अलिफ़ लाम रा (१)

ये आयतें उस किताब की हैं जो अज़ सर ता पा (सर से पैर तक) हिकमत से मलूउ (भरी) है (२)

क्या लोगों को इस बात से बड़ा ताज्जुब हुआ कि हमने उन्हीं लोगों में से एक आदमी के पास वही भेजी कि (बे ईमान) लोगों को डराओ और ईमानदारो को इसकी खुश खबरी सुना दो कि उनके लिए उनके परवरदिगार की बारगाह में बुलन्द दर्जे है (मगर) कुफ़ार (उन आयतों को सुनकर) कहने लगे कि ये (शख्स तो यकीनन सरीही जादूगर) है (३)

इसमें तो शक ही नहीं कि तुमहारा परवरदिगार वही खुदा है जिसने सारे आसमान व ज़मीन को ६ दिन में पैदा किया फिर उसने अर्श को बुलन्द किया वही

हर काम का इन्तज़ाम करता है (उसके सामने) कोई (किसी का) सिफारिशी नहीं (हो सकता) मगर उसकी इजाज़त के बाद वही खुदा तो तुम्हारा परवरदिगार है तो उसी की इबादत करो तो क्या तुम अब भी ग़ौर नहीं करते (४)

तुम सबको (आखिर) उसी की तरफ लौटना है खुदा का वायदा सच्चा है वही यक़ीनन मखलूक को पहली मरतबा पैदा करता है फिर (मरने के बाद) वही दुबारा जिन्दा करेगा ताकि जिन लोगों ने ईमान कुबूल किया और अच्छे अच्छे काम किए उनको इन्साफ के साथ जज़ाए (ख़ैर) अता फरमाएगा और जिन लोगों ने कुफ़्र एख़्तियार किया उन के लिए उनके कुफ़्र की सज़ा में पीने को ख़ौलता हुआ पानी और दर्दनाक अज़ाब होगा (५)

वही वह (ख़ुदाए क़ादिर) है जिसने आफ़ताब को चमकदार और महताब को रौशन बनाया और उसकी मंज़िलें मुक़रर की ताकि तुम लोग बरसों की गिनती और हिसाब मालूम करो खुदा ने उसे हिकमत व मसलहत से बनाया है वह (अपनी) आयतों का वाक्फ़िकार लोगों के लिए तफ़सीलदार बयान करता है (६)

इसमें ज़रा भी शक नहीं कि रात दिन के उलट फेर में और जो कुछ खुदा ने आसमानों और ज़मीन में बनाया है (उसमें) परहेज़गारों के वास्ते बहुतेरी निशानियाँ हैं (७)

इसमें भी शक नहीं कि जिन लोगों को (क़यामत में) हमारी (बारगाह की) हुजूरी का ठिकाना नहीं और दुनिया की (चन्द रोज़) ज़िन्दगी से निहाल हो गए और उसी पर चैन से बैठे हैं और जो लोग हमारी आयतों से गाफिल हैं (८)

यही वह लोग हैं जिनका ठिकाना उनकी करतूत की बदौलत जहन्नूम है (९)

बेशक जिन लोगों ने ईमान कुबूल किया और अच्छे अच्छे काम किए उन्हें उनका परवरदिगार उनके ईमान के सबब से मंज़िल मक़सूद तक पहुँचा देगा कि आराम व आसाइश के बाग़ों में (रहेगें) और उन के नीचे नहरें जारी होगी उन बाग़ों में उन लोगों का बस ये कौल होगा ऐ ख़ुदा तू पाक व पाकीज़ा है और उनमें उनकी बाहमी (आपसी) ख़ैरसलाही (मुलाकात) सलाम से होगी और उनका आखिरी कौल ये होगा कि सब तारीफ़ ख़ुदा ही को सज़ावार है जो सारे जहाँन का पालने वाला है (१०)

और जिस तरह लोग अपनी भलाई के लिए जल्दी कर बैठे हैं उसी तरह अगर ख़ुदा उनकी शरारतों की सज़ा में बुराई में जल्दी कर बैठता है तो उनकी मौत उनके पास कब की आ चुकी होती मगर हम तो उन लोगों को जिन्हें (मरने के बाद) हमारी हुजूरी का खटका नहीं छोड़ देते हैं कि वह अपनी सरकशी में आप सरगिरदा रहें (११)

और इन्सान को जब कोई नुकसान छू भी गया तो अपने पहलू पर (लेटा हो) या बैठा हो या खड़ा (गरज़ हर हालत में) हम को पुकारता है फिर जब हम

उससे उसकी तकलीफ को दूर कर देते हैं तो ऐसा खिसक जाता है जैसे उसने तकलीफ के (दफा करने के) लिए जो उसको पहुँचती थी हमको पुकारा ही न था जो लोग ज़्यादाती करते हैं उनकी कारस्तानियाँ यूँ ही उन्हें अच्छी कर दिखाई गई हैं (१२)

और तुमसे पहली उम्मत वालों को जब उन्होंने शरारत की तो हम ने उन्हें ज़रूर हलाक कर डाला हालाँकि उनके (वक्त के) रसूल वाजेए व रौशन मोज़िज़ात लेकर आ चुके थे और वह लोग ईमान (न लाना था) न लाए हम गुनेहगार लोगों की यूँ ही सज़ा किया करते हैं (१३)

फिर हमने उनके बाद तुमको ज़मीन में (उनका) जानशीन बनाया ताकि हम (भी) देखें कि तुम किस तरह काम करते हो (१४)

और जब उन लोगों के सामने हमारी रौशन आयते पढ़ी जाती हैं तो जिन लोगों को (मरने के बाद) हमारी हुजूरी का खटका नहीं है वह कहते हैं कि हमारे सामने इसके अलावा कोई दूसरा (कुरान लाओ या उसका रद्दो बदल कर डालो (ऐ रसूल तुम कह दो कि मुझे ये एख्तेयार नहीं कि मैं उसे अपने जी से बदल डालूँ मैं तो बस उसी का पाबन्द हूँ जो मेरी तरफ वही की गई है मैं तो अगर अपने परवरदिगार की नाफरमानी करू तो बड़े (कठिन) दिन के अज़ाब से डरता हूँ (१५)

(ऐ रसूल) कह दो कि खुदा चाहता तो मैं न तुम्हारे सामने इसको पढ़ता और न वह तुम्हें इससे आगाह करता क्योंकि मैं तो (आखिर) तुमने इससे पहले मुद्दतों रह चुका हूँ (और कभी 'वही' का नाम भी न लिया) (१६)

तो क्या तुम (इतना भी) नहीं समझते तो जो शख्स खुदा पर झूठ बोहतान बाँधे या उसकी आयतो को झुठलाए उससे बढ़ कर और ज़ालिम कौन होगा इसमें शक नहीं कि (ऐसे) गुनाहगार कामयाब नहीं हुआ करते (१७)

या लोग खुदा को छोड़ कर ऐसी चीज़ की परसतिश करते हैं जो न उनको नुकसान ही पहुँचा सकती है न नफा और कहते हैं कि खुदा के यहाँ यही लोग हमारे सिफारिशी होंगे (ऐ रसूल) तुम (इनसे) कहो तो क्या तुम खुदा को ऐसी चीज़ की खबर देते हो जिसको वह न तो आसमानों में (कहीं) पाता है और न ज़मीन में ये लोग जिस चीज़ को उसका शरीक बनाते हैं (१८)

उससे वह पाक साफ और बरतर है और सब लोग तो (पहले) एक ही उम्मत थे और (ऐ रसूल) अगर तुम्हारे परवरदिगार की तरफ से एक बात (क्रयामत का वायदा) पहले न हो चुकी होती जिसमें ये लोग एखितलाफ कर रहे हैं उसका फैसला उनके दरमियान (कब न कब) कर दिया गया होता (१९)

और कहते हैं कि उस पैगम्बर पर कोई मोजिज़ा (हमारी ख्वाहिश के मुवाफिक) क्यों नहीं नाज़िल किया गया तो (ऐ रसूल) तुम कह दो कि ग़ैब (दानी)

तो सिर्फ़ खुदा के वास्ते खास है तो तुम भी इन्तज़ार करो और तुम्हारे साथ मैं (भी) यकीनन इन्तज़ार करने वालों में हूँ (२०)

और लोगों को जो तकलीफ़ पहुँची उसके बाद जब हमने अपनी रहमत का जाएका चखा दिया तो यकायक उन लोगों से हमारी आयतों में हीले बाज़ी शुरू कर दी (ऐ रसूल) तुम कह दो कि तद्बीर में खुदा सब से ज़्यादा तेज़ है तुम जो कुछ मक्कारी करते हो वह हमारे भेजे हुए (फरिष्टे) लिखते जाते हैं (२१)

वह वही खुदा है जो तुम्हें खुशकी और दरिया में सैर कराता फिरता है यहाँ तक कि जब (कभी) तुम कश्तीयो पर सवार होते हो और वह उन लोगों को बाद मुवाफ़िक़ (हवा के धारे) की मदद से लेकर चली और लोग उस (की रफ्तार) से खुश हुए (यकायक) कश्ती पर हवा का एक झोंका आ पड़ा और (आना था कि) हर तरफ़ से उस पर लहरें (बढ़ी चली) आ रही हैं और उन लोगों ने समझ लिया कि अब घिर गए (और जान न बचेगी) तब अपने अक्रीदे को उसके वास्ते निरा खरा करके खुदा से दुआएँ माँगने लगते हैं कि (खुदाया) अगर तूने इस (मुसीबत) से हमें नजात दी तो हम ज़रूर बड़े शुक्र गुज़ार होंगे (२२)

फिर जब खुदा ने उन्हें नजात दी तो वह लोग ज़मीन पर (कदम रखते ही) फौरन नाहक़ सरकशी करने लगते हैं (ऐ लोगों तुम्हारी सरकशी का वबाल) तो तुम्हारी ही जान पर है - (ये भी) दुनिया की (चन्द रोज़ा) ज़िन्दगी का फायदा है

फिर आखिर हमारी (ही) तरफ तुमको लौटकर आना है तो (उस वक़्त) हम तुमको जो कुछ (दुनिया में) करते थे बता देगे (२३)

दुनियावी ज़िदगी की मसल तो बस पानी की सी है कि हमने उसको आसमान से बरसाया फिर ज़मीन के साग पात जिसको लोग और चौपाए खा जाते हैं (उसके साथ मिल जुलकर निकले यहाँ तक कि जब ज़मीन ने (फसल की चीज़ों से) अपना बनाओ सिंगार कर लिया और (हर तरह) आरास्ता हो गई और खेत वालों ने समझ लिया कि अब वह उस पर यक़ीनन काबू पा गए (जब चाहेंगे काट लेगे) यकायक हमारा हुक़म व अज़ाब रात या दिन को आ पहुँचा तो हमने उस खेत को ऐसा साफ कटा हुआ बना दिया कि गोया कुल उसमें कुछ था ही नहीं जो लोग ग़ौर व फिक्र करते हैं उनके वास्ते हम आयतों को यूँ तफसीलदार बयान करते हैं (२४)

और खुदा तो आराम के घर (बहिश्त) की तरफ बुलाता है और जिसको चाहता है सीधे रास्ते की हिदायत करता है (२५)

जिन लोगों ने दुनिया में भलाई की उनके लिए (आखिरत में भी) भलाई है (बल्कि) और कुछ बढ़कर और न (गुनेहगारों की तरह) उनके चेहरों पर कालिक लगी हुयी होगी और न (उन्हें ज़िल्लत होगी यही लोग जन्नती हैं कि उसमें हमेशा रहा सहा करेंगे (२६)

और जिन लोगों ने बुरे काम किए हैं तो गुनाह की सज़ा उसके बराबर है और उन पर रुसवाई छाई होगी खुदा (के अज़ाब) से उनका कोई बचाने वाला न होगा (उनके मुंह ऐसे काले होंगे) गोया उनके चेहरे पर जैसे स्याह रात की तारीकी का परदा डाल दिया गया हो, वो अहले जहन्नम हैं और इसी में हमेशा रहने वाले हैं ।

(ऐ रसूल उस दिन से डराओ) जिस दिन सब को इकट्ठा करेंगे-फिर मुशरेकीन से कहेंगे कि तुम और तुम्हारे (बनाए हुए खुदा के) शरीक ज़रा अपनी जगह ठहरो फिर हम वाहम उनमें फूट डाल देंगे और उनके शरीक उनसे कहेंगे कि तुम तो हमारी परसतिश करते न थे (२८)

तो (अब) हमारे और तुम्हारे दरमियान गवाही के वास्ते खुदा ही काफी है हम को तुम्हारी परसतिश की खबर ही न थी (२९)

(गरज़) वहाँ हर शख्स जो कुछ जिसने पहले (दुनिया में) किया है जाँच लेगा और वह सब के सब अपने सच्चे मालिक खुदा की बारगाह में लौटकर लाए जाएँगे और (दुनिया में) जो कुछ इफ़तेरा परदाज़िया (झूठी बातें) करते थे सब उनके पास से चल चंपत हो जाएँगे (३०)

ऐ रसूल तुम उने ज़रा पूछो तो कि तुम्हें आसमान व ज़मीन से कौन रोज़ी देता है या (तुम्हारे) कान और (तुम्हारी) आँखों का कौन मालिक है और कौन शख्स मुर्दे से ज़िन्दा को निकालता है और ज़िन्दा से मुर्दे को निकालता है और हर

अम्र (काम) का बन्दोबस्त कौन करता है तो फौरन बोल उठेंगे कि खुदा (ऐ रसूल) तुम कहो तो क्या तुम इस पर भी (उससे) नहीं डरते हो (३१)

फिर वही खुदा तो तुम्हारा सच्चा रब है फिर हक़ बात के बाद गुमराही के सिवा और क्या है फिर तुम कहाँ फिरे चले जा रहे हो (३२)

ये तुम्हारे परवरदिगार की बात बदचलन लोगों पर साबित होकर रही कि ये लोग हरगिज़ ईमान न लाएँगे (३३)

(ऐ रसूल) उनसे पूछो तो कि तुम ने जिन लोगों को (खुदा का) शरीक बनाया है कोई भी ऐसा है जो मखलूक़ात को पहली बार पैदा करे फिर उन को (मरने के बाद) दोबारा ज़िन्दा करे (तो क्या जवाब देंगे) तुम्ही कहो कि खुदा ही पहले भी पैदा करता है फिर वही दोबारा ज़िन्दा करता है तो किधर तुम उल्टे जा रहे हो (३४)

(ऐ रसूल उनसे) कहो तो कि तुम्हारे (बनाए हुए) शरीकों में से कोई ऐसा भी है जो तुम्हें (दीन) हक़ की राह दिखा सके तुम ही कह दो कि (खुदा) दीन की राह दिखाता है तो जो तुम्हें दीने हक़ की राह दिखाता है क्या वह ज़्यादा हक़दार है कि उसके हुक़म की पैरवी की जाए या वह शख़्स जो (दूसरे) की हिदायत तो दरकिनार खुद ही जब तक दूसरा उसको राह न दिखाए राह नहीं देख पाता तो तुम लोगों को क्या हो गया है (३५)

तुम कैसे हुक्म लगाते हो और उनमें के अक्सर तो बस अपने गुमान पर चलते हैं (हालाँकि) गुमान यकीन के मुकाबले में हरगिज़ कुछ भी काम नहीं आ सकता बेशक वह लोग जो कुछ (भी) कर रहे हैं खुदा उसे खूब जानता है (३६)

और ये कुरान ऐसा नहीं कि खुदा के सिवा कोई और अपनी तरफ से झूठ मूठ बना डाले बल्कि (ये तो) जो (किताबें) पहले की उसके सामने मौजूद हैं उसकी तसदीक और (उन) किताबों की तफ़सील है उसमें कुछ भी शक नहीं कि ये सारे जहाँन के परवरदिगार की तरफ से है (३७)

क्या ये लोग कहते हैं कि इसको रसूल ने खुद झूठ मूठ बना लिया है (ऐ रसूल) तुम कहो कि (अच्छा) तो तुम अगर (अपने दावे में) सच्चे हो तो (भला) एक ही सूरा उसके बराबर का बना लाओ और खुदा के सिवा जिसको तुम्हें (मदद के वास्ते) बुलाते बन पड़े बुला लो (३८)

(ये लोग लाते तो क्या) बल्कि (उलटे) जिसके जानने पर उनका हाथ न पहुँचा हो लगे उसको झुठलाने हालाँकि अभी तक उनके जैहन में उसके मायने नहीं आए इसी तरह उन लोगों ने भी झुठलाया था जो उनसे पहले थे-तब ज़रा गौर तो करो कि (उन) ज़ालिमों का क्या (बुरा) अन्जाम हुआ (३९)

और उनमें से बाज़ तो ऐसे हैं कि इस कुरान पर आइन्दा ईमान लाएंगे और बाज़ ऐसे हैं जो ईमान लाएंगे ही नहीं (४०)

और (ऐ रसूल) तुम्हारा परवरदिगार फसादियों को खूब जानता है और अगर वह तुम्हें झुठलाए तो तुम कह दो कि हमारे लिए हमारी कार गुजारी है और तुम्हारे लिए तुम्हारी कारस्तानी जो कुछ मैं करता हूँ उसके तुम जिम्मेदार नहीं और जो कुछ तुम करते हो उससे मैं बरी हूँ (४१)

और उनमें से बाज़ ऐसे हैं कि तुम्हारी ज़बानों की तरफ कान लगाए रहते हैं तो (क्या) वह तुम्हारी सुन लेंगे हरगिज़ नहीं अगरचे वह कुछ समझ भी न सकते हो (४२)

तुम कही बहरों को कुछ सुना सकते हो और बाज़ उनमें से ऐसे हैं जो तुम्हारी तरफ (टकटकी बाँधे) देखते हैं तो (क्या वह ईमान लाएँगे हरगिज़ नहीं) अगरचे उन्हें कुछ न सूझता हो तो तुम अन्धे को राहे रास्त दिखा दोगे (४३)

खुदा तो हरगिज़ लोगों पर कुछ भी जुल्म नहीं करता मगर लोग खुद अपने ऊपर (अपनी करतूत से) जुल्म किया करते हैं (४४)

और जिस दिन खुदा इन लोगों को (अपनी बारगाह में) जमा करेगा तो गोया ये लोग (समझेँगे कि दुनिया में) बस घड़ी दिन भर ठहरे और आपस में एक दूसरे को पहचानेंगे जिन लोगों ने खुदा की बारगाह में हाज़िर होने को झुठलाया वह ज़रूर घाटे में हैं और हिदायत याफता न थे (४५)

ऐ रसूल हम जिस जिस (अज़ाब) का उनसे वायदा कर चुके हैं उनमें से बाज़ ख्वाहा तुम्हें दिखा दें या तुमको (पहले ही दुनिया से) उठा ले फिर (आखिर)

तो उन सबको हमारी तरफ लौटना ही है फिर जो कुछ ये लोग कर रहे हैं खुदा तो उस पर गवाह ही है (४६)

और हर उम्मत का खास (एक) एक रसूल हुआ है फिर जब उनका रसूल (हमारी बारगाह में) आएगा तो उनके दरमियान इन्साफ़ के साथ फैसला कर दिया जाएगा और उन पर ज़र्ा बराबर जुल्म न किया जाएगा (४७)

ये लोग कहा करते हैं कि अगर तुम सच्चे हो तो (आखिर) ये (अज़ाब का वायदा) कब पूरा होगा (४८)

(ऐ रसूल) तुम कह दो कि मैं खुद अपने वास्ते नुकसान पर कादिर हूँ न नफा पर मगर जो खुदा चाहे हर उम्मत (के रहने) का (उसके इल्म में) एक वक़्त मुक़र्रर है-जब उन का वक़्त आ जाता है तो न एक घड़ी पीछे हट सकती हैं और न आगे बढ़ सकते हैं (४९)

(ऐ रसूल) तुम कह दो कि क्या तुम समझते हो कि अगर उसका अज़ाब तुम पर रात को या दिन को आ जाए तो (तुम क्या करोगे) फिर गुनाहगार लोग आखिर काहे की जल्दी मचा रहे हैं (५०)

फिर क्या जब (तुम पर) आ चुकेगा तब उस पर ईमान लाओगे (आहा) क्या अब (ईमान लाए) हालाँकि तुम तो इसकी जल्दी मचाया करते थे (५१)

फिर (क़यामत के दिन) ज़ालिम लोगों से कहा जाएगा कि (अब हमेशा के अज़ाब के मजे चखो (दुनिया में) जैसी तुम्हारी करतूतें तुम्हें (आखिरत में) वैसा ही बदला दिया जाएगा (५२)

(ऐ रसूल) तुम से लोग पूछते हैं कि क्या (जो कुछ तुम कहते हो) वह सब ठीक है तुम कह दो (हाँ) अपने परवरदिगार की कसम ठीक है और तुम (खुदा को) हरा नहीं सकते (५३)

और (दुनिया में) जिस जिसने (हमारी नाफरमानी कर के) जुल्म किया है (क़यामत के दिन) अगर तमाम खज़ाने जो जमीन में हैं उसे मिल जाएँ तो अपने गुनाह के बदले ज़रूर फिदया दे निकले और जब वह लोग अज़ाब को देखेंगे तो इज़हारे निदामत करेंगे (शर्मिदा होंगे) और उनमें बाहम इन्साफ़ के साथ हुक्म दिया जाएगा और उन पर ज़री (बराबर जुल्म न किया जाएगा (५४)

आगाह रहो कि जो कुछ आसमानों में और ज़मीन में है (गरज़ सब कुछ) खुदा ही का है आगाह राहे कि खुदा का वायदा यक़ीनी ठीक है मगर उनमें के अक्सर नहीं जानते हैं (५५)

वही ज़िन्दा करता है और वही मारता है और तुम सब के सब उसी की तरफ लौटाए जाओगे (५६)

लोगों तुम्हारे पास तुम्हारे परवरदिगार की तरफ से नसीहत (किताबे खुदा आ चुकी और जो (मरज़ शिर्क वगैरह) दिल में हैं उनकी दवा और ईमान वालों के लिए हिदायत और रहमत (५७)

(ऐ रसूल) तुम कह दो कि (ये कुरान) खुदा के फज़ल व करम और उसकी रहमत से तुमको मिला है (ही) तो उन लोगों को इस पर खुश होना चाहिए (५८)

और जो कुछ वह जमा कर रहे हैं उससे कहीं बेहतर है (ऐ रसूल) तुम कह दो कि तुम्हारा क्या ख्याल है कि खुदा ने तुम पर रोज़ी नाज़िल की तो अब उसमें से बाज़ को हराम बाज़ को हलाल बनाने लगे (ऐ रसूल) तुम कह दो कि क्या खुदा ने तुम्हें इजाज़त दी है या तुम खुदा पर बोहतान बाँधते हो (५९)

और जो लोग खुदा पर झूठ मूठ बोहतान बाँधा करते हैं रोजे कयामत का क्या ख्याल करते हैं उसमें शक नहीं कि खुदा तो लोगों पर बड़ा फज़ल व (करम) है मगर उनमें से बहुतेरे शुक्र गुज़ार नहीं हैं (६०)

(और ऐ रसूल) तुम (चाहे) किसी हाल में हो और कुरान की कोई सी भी आयत तिलावत करते हो और (लोगों) तुम कोई सा भी अमल कर रहे हो हम (हम सर वक़्त) जब तुम उस काम में मशगूल होते हो तुम को देखते रहते हैं और तुम्हारे परवरदिगार से ज़र्रा भी कोई चीज़ ग़ायब नहीं रह सकती न ज़मीन में और न आसमान में और न कोई चीज़ ज़र्रे से छोटी है और न उससे बड़ी चीज़ मगर वह रौशन किताब लौहे महफूज़ में ज़रूर है (६१)

आगाह रहो इसमें शक नहीं कि दोस्ताने खुदा पर (क्रयामत में) न तो कोई खौफ होगा और न वह आजुर्दा (गमगीन) खातिर होंगे (६२)

ये वह लोग हैं जो ईमान लाए और (खुदा से) डरते थे (६३)

उन्हीं लोगों के वास्ते दीन की ज़िन्दगी में भी और आखिरत में (भी) खुशखबरी है खुदा की बातों में अदल बदल नहीं हुआ करता यही तो बड़ी कामयाबी है (६४)

और (ऐ रसूल) उन (कुफ़ार) की बातों का तुम रंज न किया करो इसमें तो शक नहीं कि सारी इज़ज़त तो सिर्फ़ खुदा ही के लिए है वही सबकी सुनता जानता है (६५)

आगाह रहो इसमें शक नहीं कि जो लोग आसमानों में हैं और जो लोग ज़मीन में है (गरज़ सब कुछ) खुदा ही के लिए है और जो लोग खुदा को छोड़कर (दूसरों को) पुकारते हैं वह तो (खुदा के फ़र्ज़ी) शरीकों की राह पर भी नहीं चलते बल्कि वह तो सिर्फ़ अपनी अटकल पर चलते हैं और वह सिर्फ़ वहमी और ख्याली बातें किया करते हैं (६६)

वह वही (खुदाए क़ादिर तवाना) है जिसने तुम्हारे नफा के वास्ते रात को बनाया ताकि तुम इसमें चैन करो और दिन को (बनाया) कि उसकी रौशनी में देखो भालो उसमें शक नहीं जो लोग सुन लेते हैं उनके लिए इसमें (कुदरत की बहुतेरी निशानियाँ हैं) (६७)

लोगों ने तो कह दिया कि खुदा ने बेटा बना लिया-ये महज़ लगों वह तमाम नकायस से पाक व पाकीज़ा वह (हर तरह) से बेपरवाह हैं व जो कुछ आसमानों में है और जो कुछ ज़मीन में है (सब) उसी का है (जो कुछ) तुम कहते हो(उसकी कोई दलील तो तुम्हारे पास है नहीं क्या तुम खुदा पर) (यू ही) बे जाने बूझे झूठ बोला करते हो (६८)

ऐ रसूल तुम कह दो कि बेशक जो लोग झूठ मूठ खुदा पर बोहतान बाधते हैं वह कभी कामयाब न होंगे (६९)

(ये) दुनिया के (चन्द रोज़ा) फायदे हैं फिर तो आखिर हमारी ही तरफ लौट कर आना है तब उनके कुफ़्र की सज़ा में हम उनको सख्त अज़ाब के मज़े चखाएँगे (७०)

और (ऐ रसूल) तुम उनके सामने नूह का हाल पढ़ दो जब उन्होंने अपनी क़ौम से कहा ऐ मेरी क़ौम अगर मेरा ठहरना और खुदा की आयतों का चर्चा करना तुम पर शाक़ व गरॉ (बुरा) गुज़रता है तो मैं सिर्फ़ खुदा ही पर भरोसा रखता हूँ तो तुम और तुमहारे शरीक़ सब मिलकर अपना काम ठीक कर लो फिर तुम्हारी बात तुम (मैं से किसी) पर महज़ (छुपी) न रहे फिर (जो तुम्हारा जी चाहे) मेरे साथ कर गुज़रों और मुझे (दम मारने की भी) मोहलत न दो (७१)

फिर भी अगर तुम ने (मेरी नसीहत से) मुँह मोड़ा तो मैंने तुम से कुछ मज़दूरी तो न माँगी थी-मेरी मज़दूरी तो सिर्फ़ खुदा ही पर है और (उसी की तरफ से) मुझे हुक्म दिया गया है कि मैं उसके फरमाबरदार बन्दों में से हो जाऊँ (७२)

उस पर भी उन लोगों ने उनको झुठलाया तो हमने उनको और जो लोग उनके साथ कष्टी में (सवार) थे (उनको) नजात दी और उनको (अगलों का) जानशीन बनाया और जिन लोगों ने हमारी आयतों को झुठलाया था उनको डुबो मारा फिर ज़रा गौर तो करो कि जो (अज़ाब से) डराए जा चुके थे उनका क्या (खराब) अन्जाम हुआ (७३)

फिर हमने नूह के बाद और रसूलों को अपनी क़ौम के पास भेजा तो वह पैग़म्बर उनके पास वाजैए (खुले हुए) व रौशन मौजिज़े लेकर आए इस पर भी जिस चीज़ को ये लोग पहले झुठला चुके थे उस पर ईमान (न लाना था) न लाए हम यू ही हद से गुज़र जाने वालों के दिलों पर (गोया) खुद मोहर कर देते हैं (७४)

फिर हमने इन पैग़म्बरों के बाद मूसा व हारुन को अपनी निशानियाँ (मौजिज़े) लेकर फिरऔन और उस (की क़ौम) के सरदारों के पास भेजा तो वह लोग अकड़ बैठे और ये लोग थे ही कुसूरवार (७५)

फिर जब उनके पास हमारी तरफ से हक़ बात (मौजिज़े) पहुँच गए तो कहने लगे कि ये तो यक़ीनी खुल्लम खुल्ला जादू है (७६)

मूसा ने कहा क्या जब (दीन) तुम्हारे पास आया तो उसके बारे में कहते हो कि क्या ये जादू है और जादूगर लोग कभी कामयाब न होंगे (७७)

वह लोग कहने लगे कि (ऐ मूसा) क्यों तुम हमारे पास उस वास्ते आए हो कि जिस दीन पर हमने अपने बाप दादाओं को पाया उससे तुम हमें बहका दो और सारी ज़मीन में ही दोनों की बढ़ाई हो और ये लोग तुम दोनों पर ईमान लाने वाले नहीं (७८)

और फिरऔन ने हुक्म दिया कि हमारे हुज़ूर में तमाम खिलाड़ी (वाक्फिकार) जादूगर को तो ले आओ (७९)

फिर जब जादूगर लोग (मैदान में) आ मौजूद हुए तो मूसा ने उनसे कहा कि तुमको जो कुछ फेंकना हो फेंको (८०)

फिर जब वह लोग (रस्सियों को साँप बनाकर) डाल चुके तू मूसा ने कहा जो कुछ तुम (बनाकर) लाए हो (वह तो सब) जादू है-इसमें तो शक ही नहीं कि खुदा उसे फौरन मिटियामेट कर देगा (क्योंकर) खुदा तो हरगिज़ मफ़सिदों (फसाद करने वालों) का काम दुरुस्त नहीं होने देता (८१)

और खुदा सच्ची बात को अपने कलाम की बरकत से साबित कर दिखाता है अगरचे गुनाहगारों को ना गँवार हो (८२)

अलगरज़ मूसा पर उनकी कौम की नस्ल के चन्द आदमियों के सिवा फिरऔन और उसके सरदारों के इस खौफ से कि उन पर कोई मुसीबत डाल दे

कोई ईमान न लाया और इसमें शक नहीं कि फिरऔन रुप ज़मीन में बहुत बढ़ा चढ़ा था और इसमें शक नहीं कि वह यकीनन ज़्यादाती करने वालों में से था (८३)

और मूसा ने कहा ऐ मेरी क्रौम अगर तुम (सच्चे दिल से) खुदा पर ईमान ला चुके तो अगर तुम फरमाबरदार हो तो बस उसी पर भरोसा करो (८४)

उस पर उन लोगों ने अर्ज़ की हमने तो खुदा ही पर भरोसा कर लिया है और दुआ की कि ऐ हमारे पालने वाले तू हमें ज़ालिम लोगों का (ज़रिया) इम्तिहान न बना (८५)

और अपनी रहमत से हमें इन काफ़िर लोगों (के नीचे) से नजात दे (८६)

और हमने मूसा और उनके भाई (हारून) के पास 'वही' भेजी कि मिस्र में अपनी क्रौम के (रहने सहने के) लिए घर बना डालो और अपने अपने घरों ही को मस्जिदें करार दे लो और पाबन्दी से नमाज़ पढ़ों और मोमिनीन को (नजात का) खुशख़बरी दे दो (८७)

और मूसा ने अर्ज़ की ऐ हमारे पालने वाले तूने फिरऔन और उसके सरदारों को दुनिया की ज़िन्दगी में (बड़ी) आराइश और दौलत दे रखी है (क्या तूने ये सामान इस लिए अता किया है) ताकि ये लोग तेरे रास्तों से लोगों को बहकाए परवरदिगार तू उनके माल (दौलत) को ग़ारत (बरबाद) कर दे और उनके दिलों पर सख्ती कर (क्योंकि) जब तक ये लोग तकलीफ़ देह अज़ाब न देख लेंगे ईमान न लाएंगे (८८)

(खुदा ने) फरमाया तुम दोनों की दुआ कुबूल की गई तो तुम दोनों साबित कदम रहो और नादानों की राह पर न चलो (८९)

और हमने बनी इसराइल को दरिया के उस पार कर दिया फिर फिरऔन और उसके लष्कर ने सरकशी की और शरारत से उनका पीछा किया-यहाँ तक कि जब वह डूबने लगा तो कहने लगा कि जिस खुदा पर बनी इसराइल ईमान लाए हैं मैं भी उस पर ईमान लाता हूँ उससे सिवा कोई माबूद नहीं और मैं फरमाबरदार बन्दों से हूँ (९०)

अब (मरने) के वक़्त ईमान लाता है हालाँकि इससे पहले तो नाफ़रमानी कर चुका और तू तो फ़सादियों में से था (९१)

तो हम आज तेरी रुह को तो नहीं (मगर) तेरे बदन को (तह नशीन होने से) बचाएँगे ताकि तू अपने बाद वालों के लिए इबरत का (बाइस) हो और इसमें तो शक नहीं कि तेरे लोग हमारी निशानियों से यक़ीनन बेख़बर हैं (९२)

और हमने बनी इसराइल को (मालिक शाम में) बहुत अच्छी जगह बसाया और उन्हें अच्छी अच्छी चीज़ें खाने को दी तो उन लोगों के पास जब तक इल्म (न) आ चुका उन लोगों ने एख़्तेलाफ़ नहीं किया इसमें तो शक ही नहीं जिन बातों में ये (दुनिया में) बाहम झगड़े रहे हैं क़यामत के दिन तुम्हारा परवरदिगार इसमें फैसला कर देगा (९३)

पस जो कुरान हमने तुम्हारी तरफ नाज़िल किया है अगर उसके बारे में तुम को कुछ शक हो तो जो लोग तुम से पहले से किताब (खुदा) पढ़ा करते हैं उन से पूछ के देखों तुम्हारे पास यकीनन तुम्हारे परवरदिगार की तरफ से बरहक़ किताब आ चुकी तो तू न हरगिज़ शक करने वालों से होना (९४)

न उन लोगों से होना जिन्होंने खुदा की आयतों को झुठलाया (वरना) तुम भी घाटा उठाने वालों से हो जाओगे (९५)

(ऐ रसूल) इसमें शक नहीं कि जिन लोगों के बारे में तुम्हारे परवरदिगार को बातें पूरी उतर चुकी हैं (कि ये मुस्तहक़े अज़ाब हैं) (९६)

वह लोग जब तक दर्दनाक अज़ाब देख (न) लेगें ईमान न लाएगें अगरचे इनके सामने सारी (खुदाई के) मौजिज़े आ मौजूद हो (९७)

कोई बस्ती ऐसी क्यों न हुयी कि ईमान कुबूल करती तो उसको उसका ईमान फायदे मन्द होता हॉ यूनुस की क़ौम जब (अज़ाब देख कर) ईमान लाई तो हमने दुनिया की (चन्द रोज़ा) ज़िन्दगी में उनसे रुसवाई का अज़ाब दफा कर दिया और हमने उन्हे एक खास वक़्त तक चैन करने दिया (९८)

और (ऐ पैग़म्बर) अगर तेरा परवरदिगार चाहता तो जितने लोग रुए ज़मीन पर हैं सबके सब ईमान ले आते तो क्या तुम लोगों पर ज़बरदस्ती करना चाहते हो ताकि सबके सब ईमानदार हो जाएँ हालाँकि किसी शख्स को ये एख़्तियार नहीं (९९)

कि बगैर खुदा की इजाज़त ईमान ले आए और जो लोग (उसूले दीन में) अक़ल से काम नहीं लेते उन्हीं लोगों पर खुदा (कुफ़र) की गन्दगी डाल देता है (१००)

(ऐ रसूल) तुम कहा दो कि ज़रा देखों तो सही कि आसमानों और ज़मीन में (खुदा की निशानियाँ क्या) क्या कुछ हैं (मगर सच तो ये है) और जो लोग ईमान नहीं कुबूल करते उनको हमारी निशानियाँ और डरावे कुछ भी मुफीद नहीं (१०१)

तो ये लोग भी उन्हें सज़ाओं के मुन्तिज़र (इन्तज़ार में) हैं जो उनसे क़बल (पहले) वालो ंपर गुज़र चुकी हैं (ऐ रसूल उनसे) कह दो कि अच्छा तुम भी इन्तज़ार करो मैं भी तुम्हारे साथ यकीनन इन्तज़ार करता हूँ (१०२)

फिर (नुज़ूले अज़ाब के वक़्त) हम अपने रसूलों को और जो लोग ईमान लाए उनको (अज़ाब से) तलूउ बचा लेते हैं यूँ ही हम पर लाज़िम है कि हम ईमान लाने वालों को भी बचा लें (१०३)

(ऐ रसूल) तुम कह दो कि अगर तुम लोग मेरे दीन के बारे में शक में पड़े हो तो (मैं भी तुमसे साफ कहेँ देता हूँ) खुदा के सिवा तुम भी जिन लोगों की परसतिश करते हो मैं तो उनकी परसतिश नहीं करने का मगर (हाँ) मैं उस खुदा की इबादत करता हूँ जो तुम्हें (अपनी कुदरत से दुनिया से) उठा लेगा और मुझे तो ये हुक्म दिया गया है कि मोमिन हूँ (१०४)

और (मुझे) ये भी (हुक़्म है) कि (बातिल) से कतरा के अपना रुख़ दीन की तरफ़ कायम रख और मुशरेकीन से हरगिज़ न होना (१०५)

और खुदा को छोड़ ऐसी चीज़ को पुकारना जो न तुझे नफ़ा ही पहुँचा सकती है न नुक़सान ही पहुँचा सकती है तो अगर तुमने (कहीं ऐसा) किया तो उस वक़्त तुम भी ज़ालिमों में (शुमार) होगें (१०६)

और (याद रखो कि) अगर खुदा की तरफ़ से तुम्हें कोई बुराई छू भी गई तो फिर उसके सिवा कोई उसका दफ़ा करने वाला नहीं होगा और अगर तुम्हारे साथ भलाई का इरादा करे तो फिर उसके फ़ज़ल व करम का लपेटने वाला भी कोई नहीं वह अपने बन्दों में से जिसको चाहे फायदा पहुँचाएँ और वह बड़ा बख़्शने वाला मेहरबान है (१०७)

(ऐ रसूल) तुम कह दो कि ऐ लोगों तुम्हारे परवरदिगार की तरफ़ से तुम्हारे पास हक़ (कुरान) आ चुका फिर जो शख़्स सीधी राह पर चलेगा तो वह सिर्फ़ अपने ही दम के लिए हिदायत एख़्तियार करेगा और जो गुमराही एख़्तियार करेगा वह तो भटक कर कुछ अपना ही खोएगा और मैं कुछ तुम्हारा ज़िम्मेदार तो हूँ नहीं (१०८)

और (ऐ रसूल) तुम्हारे पास जो 'वही' भेजी जाती है तुम बस उसी की पैरवी करो और सब्र करो यहाँ तक कि खुदा तुम्हारे और काफ़िरों के दरमियान फैसला फरमाए और वह तो तमाम फैसला करने वालों से बेहतर है (१०९)

११ सूरए हूद

सूरए हूद मक्का में नाज़िल हुआ और इसकी एक सौ तेईस (१२३) आयते हैं
(में) उस खुदा के नाम से (शुरु करता हूँ) जो बड़ा मेहरबान रहम वाला है

अलिफ़ लाम रा - ये (कुरान) वह किताब है जिसकी आयते एक वाकिफ़कार
हकीम की तरफ से (दलाएल से) खूब मुस्तहकिम (मज़बूत) कर दी गयीं (१)

फिर तफ़सीलदार बयान कर दी गयी हैं ये कि खुदा के सिवा किसी की
परसतिश न करो मैं तो उसकी तरफ से तुम्हें (अज़ाब से) डराने वाला और (बहिश्त
की) खुशखबरी देने वाला (रसूल) हूँ (२)

और ये भी कि अपने परवरदिगार से मग़फ़िरत की दुआ माँगों फिर उसकी
बारगाह में (गुनाहों से) तौबा करो वही तुम्हें एक मुकरर मुद्दत तक अच्छे नुत्फ के
फायदे उठाने देगा और वही हर साहबे बुर्जगी को उसकी बुर्जगी (की दाद) अता
फरमाएगा और अगर तुमने (उसके हुकम से) मुँह मोड़ा तो मुझे तुम्हारे बारे में एक
बड़े (खौफनाक) दिन के अज़ाब का डर है (३)

(याद रखो) तुम सब को (आखिरकार) खुदा ही की तरफ लौटना है और वह
हर चीज़ पर (अच्छी तरह) कादिर है (४)

(ऐ रसूल) देखो ये कुफ़ार (तुम्हारी अदावत में) अपने सीनों को (गोया) दोहरा किए डालते हैं ताकि खुदा से (अपनी बातों को) छिपाए रहें (मगर) देखो जब ये लोग अपने कपड़े खूब लपेटते हैं (तब भी तो) खुदा (उनकी बातों को) जानता है जो छिपाकर करते हैं और खुल्लम खुल्ला करते हैं इसमें शक नहीं कि वह सीनों के भेद तक को खूब जानता है (५)

और ज़मीन पर चलने वालों में कोई ऐसा नहीं जिसकी रोज़ी खुदा के ज़िम्मे न हो और खुदा उनके ठिकाने और (मरने के बाद) उनके सौपे जाने की जगह (कब्र) को भी जानता है सब कुछ रौशन किताब (लौहे महफूज़) में मौजूद है (६)

और वह तो वही (कादिरे मुत्तलिक) है जिसने आसमानों और ज़मीन को ६ दिन में पैदा किया और (उस वक़्त) उसका अर्श (फलक नहुम) पानी पर था (उसने आसमान व ज़मीन) इस गरज़ से बनाया ताकि तुम लोगों को आज़माए कि तुममें ज़्यादा अच्छी कार गुज़ारी वाला कौन है और (ऐ रसूल) अगर तुम (उनसे) कहोगे कि मरने के बाद तुम सबके सब दोबारा (कब्रों से) उठाए जाओगे तो काफ़िर लोग ज़रूर कह बैठेंगे कि ये तो बस खुला हुआ जादू है (७)

और अगर हम गिनती के चन्द रोज़ों तक उन पर अज़ाब करने में देर भी करें तो ये लोग (अपनी शरारत से) बेताम्मुल ज़रूर कहने लगेंगे कि (हाए) अज़ाब को कौन सी चीज़ रोक रही है सुन रखो जिस दिन इन पर अज़ाब आ पड़े तो

(फिर) उनके टाले न टलेगा और जिस (अज़ाब) की ये लोग हँसी उड़ाया करते थे वह उनको हर तरह से घेर लेगा (८)

और अगर हम इन्सान को अपनी रहमत का मज़ा चखाए फिर उसको हम उससे छीन लें तो (उस वक़्त) यकीनन बड़ा बेआस और नाशुक्रा हो जाता है (९)

(और हमारी शिकायत करने लगता है) और अगर हम तकलीफ के बाद जो उसे पहुँचती थी राहत व आराम का जाएका चखाए तो ज़रूर कहने लगता है कि अब तो सब सख़्तियाँ मुझसे दफा हो गई इसमें शक नहीं कि वह बड़ा (जल्दी खुश) होने ्येखी बाज़ है (१०)

मगर जिन लोगों ने सब्र किया और अच्छे (अच्छे) काम किए (वह ऐसे नहीं) ये वह लोग हैं जिनके वास्ते (खुदा की) बख़िश और बहुत बड़ी (खरी) मज़दूरी है (११)

तो जो चीज़ तुम्हारे पास 'वही' के ज़रिए से भेजी है उनमें से बाज़ को (सुनाने के वक़्त) शायद तुम फक़त इस ख़याल से छोड़ देने वाले हो और तुम तंग दिल हो कि मुबादा ये लोग कह बैठें कि उन पर खज़ाना क्यों नहीं नाज़िल किया गया या (उनके तसदीक के लिए) उनके साथ कोई फरिश्ता क्यों न आया तो तुम सिर्फ (अज़ाब से) डराने वाले हो (१२)

तुम्हें उनका ख़याल न करना चाहिए और खुदा हर चीज़ का ज़िम्मेदार है क्या ये लोग कहते हैं कि उस शख्स (तुम) ने इस (कुरान) को अपनी तरफ से गढ़

लिया है तो तुम (उनसे साफ साफ) कह दो कि अगर तुम (अपने दावे में) सच्चे हो तो (ज़्यादा नहीं) ऐसे दस सूरे अपनी तरफ से गढ़ के ले आओ (१३)

और खुदा के सिवा जिस जिस के तुम्हे बुलाते बन पड़े मदद के वास्ते बुला लो उस पर अगर वह तुम्हारी न सुने तो समझ ले कि (ये कुरान) सिर्फ खुदा के इल्म से नाज़िल किया गया है और ये कि खुदा के सिवा कोई माबूद नहीं तो क्या तुम अब भी इस्लाम लाओगे (या नहीं) (१४)

नेकी करने वालों में से जो शख्स दुनिया की ज़िन्दगी और उसके रिज़क का तालिब हो तो हम उन्हें उनकी कारगुज़ारियों का बदला दुनिया ही में पूरा पूरा भर देते हैं और ये लोग दुनिया में घाटे में नहीं रहेंगे (१५)

मगर (हाँ) ये वह लोग हैं जिनके लिए आखिरत में (जहन्नुम की) आग के सिवा कुछ नहीं और जो कुछ दुनिया में उन लोगों ने किया धरा था सब अकारत (बर्बाद) हो गया और जो कुछ ये लोग करते थे सब मिटियामेट हो गया (१६)

तो क्या जो शख्स अपने परवरदिगार की तरफ से रौशन दलील पर हो और उसके पीछे ही पीछे उनका एक गवाह हो और उसके क़बल मूसा की किताब (तौरैत) जो (लोगों के लिए) पेशवा और रहमत थी (उसकी तसदीक करती हो वह बेहतर है या कोई दूसरा) यही लोग सच्चे ईमान लाने वाले और तमाम फिरकों में से जो शख्स भी उसका इन्कार करे तो उसका ठिकाना बस आतिश (जहन्नुम) है

तो फिर तुम कहीं उसकी तरफ से शक में न पड़े रहना, बेशक ये कुरान तुम्हारे परवरदिगार की तरफ़ से बरहक है मगर बहुतेरे लोग ईमान नही लाते (१७)

और ये जो शख्स खुदा पर झूठ मूठ बोहतान बाँधे उससे ज़्यादा ज़ालिम कौन होगा ऐसे लोग अपने परवरदिगार के हुज़ूर में पेश किए जाएंगे और गवाह इज़हार करेगें कि यही वह लोग हैं जिन्होंने अपने परवरदिगार पर झूट (बोहतान) बाँधा था सुन रखो कि ज़ालिमों पर खुदा की फिटकार है (१८)

जो खुदा के रास्ते से लोगों को रोकते हैं और उसमें कज़ी (टेढ़ा पन) निकालना चाहते हैं और यही लोग आखिरत के भी मुन्किर है (१९)

ये लोग रुप ज़मीन में न खुदा को हरा सकते है और न खुदा के सिवा उनका कोई सरपरस्त होगा उनका अज़ाब दूना कर दिया जाएगा ये लोग (हसद के मारे) न तो (हक बात) सुन सकते थे न देख सकते थे (२०)

ये वह लोग हैं जिन्होंने कुछ अपना ही घाटा किया और जो इफ़तेरा परदाज़ियाँ (झूठी बातें) ये लोग करते थे (क़यामत में सब) उन्हें छोड़ के चल होगी (२१)

इसमें शक नहीं कि यही लोग आखिरत में बड़े घाटा उठाने वाले होंगे (२२)

बेशक जिन लोगों ने ईमान कुबूल किया और अच्छे अच्छे काम किए और अपने परवरदिगार के सामने आजज़ी से झुके यही लोग जन्नती हैं कि ये बहिश्त में हमेशा रहेगें (२३)

(काफिर,मुसलमान) दोनों फरीक की मसल अन्धे और बहरे और देखने वाले और सुनने वाले की सी है क्या ये दोनो मसल में बराबर हो सकते हैं तो क्या तुम लोग गौर नहीं करते और हमने नूह को ज़रूर उन की क़ौम के पास भेजा (२४)

(और उन्होंने अपनी क़ौम से कहा कि) मैं तो तुम्हारा (अज़ाबे खुदा से) सरीही धमकाने वाला हूँ (२५)

(और) ये (समझता हूँ) कि तुम खुदा के सिवा किसी की परसतिश न करो मैं तुम पर एक दर्दनाक दिन (क़यामत) के अज़ाब से डराता हूँ (२६)

तो उनके सरदार जो काफिर थे कहने लगे कि हम तो तुम्हें अपना ही सा एक आदमी समझते हैं और हम तो देखते हैं कि तुम्हारे पैरोकार हुए भी हैं तो बस सिर्फ हमारे चन्द रज़ील (नीच) लोग (और वह भी बे सोचे समझे सरसरी नज़र में) और हम तो अपने ऊपर तुम लोगों की कोई फज़ीलत नहीं देखते बल्कि तुम को झूठा समझते हैं (२७)

(नूह ने) कहा ऐ मेरी क़ौम क्या तुमने ये समझा है कि अगर मैं अपने परवरदिगार की तरफ से एक रौशन दलील पर हूँ और उसने अपनी सरकार से रहमत (नुबूवत) अता फरमाई और वह तुम्हें सुझाई नहीं देती तो क्या मैं उसको (ज़बरदस्ती) तुम्हारे गले मंढ़ सकता हूँ (२८)

और तुम हो कि उसको नापसन्द किए जाते हो और ऐ मेरी क़ौम मैं तो तुमसे इसके सिले में कुछ माल का तालिब नहीं मेरी मज़दूरी तो सिर्फ खुदा के

ज़िम्मे है और मैं तो तुम्हारे कहने से उन लोगों को जो ईमान ला चुके हैं निकाल नहीं सकता (क्योंकि) ये लोग भी ज़रूर अपने परवरदिगार के हुज़ूर में हाज़िर होंगे मगर मैं तो देखता हूँ कि कुछ तुम ही लोग (नाहक) जिहालत करते हो (२९)

और मेरी क़ौम अगर मैं इन (बेचारे ग़रीब) (ईमानदारों) को निकाल दूँ तो खुदा (के अज़ाब) से (बचाने में) मेरी मदद कौन करेगा तो क्या तुम इतना भी ग़ौर नहीं करते (३०)

और मैं तो तुमसे ये नहीं कहता कि मेरे पास खुदाई खज़ाने हैं और न (ये कहता हूँ कि) मैं ग़ैब वाँ हूँ (ग़ैब का जानने वाला) और ये कहता हूँ कि मैं फरिश्ता हूँ और जो लोग तुम्हारी नज़रों में ज़लील हैं उन्हें मैं ये नहीं कहता कि खुदा उनके साथ हरगिज़ भलाई नहीं करेगा उन लोगों के दिलों की बात खुदा ही ख़ूब जानता है और अगर मैं ऐसा कहूँ तो मैं भी यक़ीनन ज़ालिम हूँ (३१)

वह लोग कहने लगे ऐ नूह तुम हम से यक़ीनन झगड़े और बहुत झगड़े फिर तुम सच्चे हो तो जिस (अज़ाब) की तुम हमें धमकी देते थे हम पर ला चुको (३२)

नूह ने कहा अगर चाहेगा तो बस खुदा ही तुम पर अज़ाब लाएगा और तुम लोग किसी तरह उसे हरा नहीं सकते और अगर मैं चाहूँ तो तुम्हारी (कितनी ही) ख़ैर ख़्वाही (भलाई) करूँ (३३)

अगर खुदा को तुम्हारा बहकाना मंजूर है तो मेरी खैर ख्वाही कुछ भी तुम्हारे काम नहीं आ सकती वही तुम्हारा परवरदिगार है और उसी की तरफ तुम को लौट जाना है (३४)

(ऐ रसूल) क्या (कुफ़ारे मक्का भी) कहते हैं कि कुरान को उस (तुम) ने गढ़ लिया है तुम कह दो कि अगर मैंने उसको गढ़ा है तो मेरे गुनाह का वबाल मुझ पर होगा और तुम लोग जो (गुनाह करके) मुजरिम होते हो उससे मैं बरीउल जिम्मा (अलग) हूँ (३५)

और नूह के पास ये 'वही' भेज दी गई कि जो ईमान ला चुका उनके सिवा अब कोई शख्स तुम्हारी क़ौम से हरगिज़ ईमान न लाएगा तो तुम ख्वाहमा ख्वाह उनकी कारस्तानियों का (कुछ) ग़म न खाओ (३६)

और (बिस्मिल्लाह करके) हमारे रुबरु और हमारे हुक़म से कष्टी बना डालो और जिन लोगों ने जुल्म किया है उनके बारे में मुझसे सिफारिश न करना क्योंकि ये लोग ज़रूर डुबा दिए जाएँगे (३७)

और नूह कष्टी बनाने लगे और जब कभी उनकी क़ौम के सरबर आवुरदा लोग उनके पास से गुज़रते थे तो उनसे मसखरापन करते नूह (जवाब में) कहते कि अगर इस वक़्त तुम हमसे मसखरापन करते हो तो जिस तरह तुम हम पर हँसते हो हम तुम पर एक वक़्त हँसेंगे (३८)

और तुम्हें अनकरीब ही मालूम हो जाएगा कि किस पर अज़ाब नाज़िल होता है कि (दुनिया में) उसे रुसवा कर दे और किस पर (कयामत में) दाइमी अज़ाब नाज़िल होता है (३९)

यहाँ तक कि जब हमारा हुक्म (अज़ाब) आ पहुँचा और तन्नूर से जोश मारने लगा तो हमने हुक्म दिया (ऐ नूह) हर किस्म के जानदारों में से (नर मादा का) जोड़ा (यानि) दो दो ले लो और जिस (की) हलाकत (तबाही) का हुक्म पहले ही हो चुका हो उसके सिवा अपने सब घर वाले और जो लोग ईमान ला चुके उन सबको कष्टी (नाँव) में बैठा लो और उनके साथ ईमान भी थोड़े ही लोग लाए थे (४०)

और नूह ने (अपने साथियों से) कहा बिस्मिल्ला मज़रीहा मुरसाहा (खुदा ही के नाम से उसका बहाओ और ठहराओ है) कष्टी में सवार हो जाओ बेशक मेरा परवरदिगार बड़ा बख़्शने वाला मेहरबान है (४१)

और कष्टी है कि पहाड़ों की सी (ऊँची) लहरों में उन लोगों को लिए हुए चली जा रही है और नूह ने अपने बेटे को जो उनसे अलग थलग एक गोशे (कोने) में था आवाज़ दी ऐ मेरे फरज़न्द हमारी कष्टी में सवार हो लो और काफ़िरों के साथ न रह (४२)

(मुझे माफ़ कीजिए) मैं तो अभी किसी पहाड़ का सहारा पकड़ता हूँ जो मुझे पानी (में डूबने) से बचा लेगा नूह ने (उससे) कहा (अरे कम्बख़्त) आज खुदा के

अज़ाब से कोई बचाने वाला नहीं मगर खुदा ही जिस पर रहम फरमाएगा और (ये बात हो रही थी कि) यकायक दोनो बाप बेटे के दरमियान एक मौज हाएल हो गई और वह डूब कर रह गया (४३)

और (ग़ैब खुदा की तरफ से) हुकम दिया गया कि ऐ ज़मीन अपना पानी ज़ब (शोख) करे और ऐ आसमान (बरसने से) थम जा और पानी घट गया और (लोगों का) काम तमाम कर दिया गया और कष्टी जो वही (पहाड़) पर जा ठहरी और (चारो तरफ) पुकार दिया गया कि ज़ालिम लोगों को (खुदा की रहमत से) दूरी हो (४४)

और (जिस वक़्त नूह का बेटा गरक (डूब) हो रहा था तो नूह ने अपने परवरदिगार को पुकारा और अर्ज़ की ऐ मेरे परवरदिगार इसमें तो शक नहीं कि मेरा बेटा मेरे एहल (घर वालों) में शामिल है और तूने वायदा किया था कि तेरे एहल को बचा लूँगा) और इसमें शक नहीं कि तेरा वायदा सच्चा है और तू सारे (जहान) के हाकिमों से बड़ा हाकिम है (४५)

(तू मेरे बेटे को नजात दे) खुदा ने फरमाया ऐ नूह तुम (ये क्या कह रहे हो) हरगिज़ वह तुम्हारे एहल में शामिल नहीं वह बेशक बदचलन है (देखो जिसका तुम्हें इल्म नहीं है मुझसे उसके बारे में (दरख्वास्त न किया करो और नादानों की सी बातें न करो) नूह ने अर्ज़ की ऐ मेरे परवरदिगार मैं तुझ ही से पनाह माँगता हूँ कि जिस चीज़ का मुझे इल्म न हो मैं उसकी दरख्वास्त करूँ (४६)

और अगर तु मुझे (मेरे कसूर न बख्श देगा और मुझ पर रहम न खाएगा तो मैं सख्त घाटा उठाने वालों में हो जाऊँगा (जब तूफान जाता रहा तो) हुक्म दिया गया ऐ नूह हमारी तरफ से सलामती और उन बरकतों के साथ कष्टी से उतरो (४७)

जो तुम पर हैं और जो लोग तुम्हारे साथ हैं उनमें से न कुछ लोगों पर और (तुम्हारे बाद) कुछ लोग ऐसे भी हैं जिन्हें हम थोड़े ही दिन बाद बहरावर करेगें फिर हमारी तरफ से उनको दर्दनाक अज़ाब पहुँचेगा (४८)

(ऐ रसूल) ये ग़ैब की चन्द ख़बरे हैं जिनको तुम्हारी तरफ वही के ज़रिए पहुँचाते हैं जो उसके क़बल न तुम जानते थे और न तुम्हारी क़ौम ही (जानती थी) तो तुम सब्र करो इसमें शक नहीं कि आख़िरत (की खूबियाँ) परहेज़गारों ही के वास्ते हैं (४९)

और (हमने) क़ौमे आद के पास उनके भाई हूद को (पैग़म्बर बनाकर भेजा और) उन्होनें अपनी क़ौम से कहा ऐ मेरी क़ौम खुदा ही की परसतिश करों उसके सिवा कोई तुम्हारा माबूद नहीं तुम बस निरे इफ़तेरा परदाज़ (झूठी बात बनाने वाले) हो (५०)

ऐ मेरी क़ौम मैं उस (समझाने पर तुमसे कुछ मज़दूरी नहीं माँगता मेरी मज़दूरी तो बस उस शख्स के ज़िम्मे है जिसने मुझे पैदा किया तो क्या तुम (इतना भी) नहीं समझते (५१)

और ऐ मेरी क़ौम अपने परवरदिगार से मग़फ़िरत की दुआ माँगों फिर उसकी बारगाह में अपने (गुनाहों से) तौबा करो तो वह तुम पर मूसलाधार मेह आसमान से बरसाएगा ख़ुष्क साली न होगी और तुम्हारी क़ूवत (ताक़त) में और क़ूवत बढ़ा देगा और मुजरिम बन कर उससे मुँह न मोड़ों (५२)

वह लोग कहने लगे ऐ हूद तुम हमारे पास कोई दलील लेकर तो आए नहीं और तुम्हारे कहने से अपने ख़ुदाओं को तो छोड़ने वाले नहीं और न हम तुम पर ईमान लाने वाले हैं (५३)

हम तो बस ये कहते हैं कि हमारे ख़ुदाओं में से किसने तुम्हें मजनून (दीवाना) बना दिया है (इसी वजह से तुम) बहकी बहकी बातें करते हो हूद ने जवाब दिया बेशक मैं ख़ुदा को गवाह करता हूँ और तुम भी गवाह रहो कि तुम ख़ुदा के सिवा (दूसरों को) उसका शरीक बनाते हो (५४)

इसमे मैं बेज़ार हूँ तो तुम सब के सब मेरे साथ मक्कारी करो और मुझे (दम मारने की) मोहलत भी न दो तो मुझे परवाह नहीं (५५)

मैं तो सिर्फ़ ख़ुदा पर भरोसा रखता हूँ जो मेरा भी परवरदिगार है और तुम्हारा भी परवरदिगार है और रुए ज़मीन पर जितने चलने वाले हैं सबकी चोटी उसी के साथ है इसमें तो शक ही नहीं कि मेरा परवरदिगार (इन्साफ़ की) सीधी राह पर है (५६)

इस पर भी अगर तुम उसके हुक्म से मुँह फेरे रहो तो जो हुक्म दे कर मैं तुम्हारे पास भेजा गया था उसे तो मैं यकीनन पहुँचा चुका और मेरा परवरदिगार (तुम्हारी नाफरमानी पर तुम्हें हलाक करें) तुम्हारे सिवा दूसरी क़ौम को तुम्हारा जानशीन करेगा और तुम उसका कुछ भी बिगाड़ नहीं सकते इसमें तो शक नहीं है कि मेरा परवरदिगार हर चीज़ का निगेहबान है (५७)

और जब हमारा (अज़ाब का) हुक्म आ पहुँचा तो हमने हूद को और जो लोग उसके साथ ईमान लाए थे अपनी मेहरबानी से नजात दिया और उन सबको सख्त अज़ाब से बचा लिया (५८)

(ऐ रसूल) ये हालात क़ौमे आद के हैं जिन्होंने अपने परवरदिगार की आयतों से इन्कार किया और उसके पैगम्बरों की नाफ़रमानी की और हर सरकश (दुष्मने खुदा) के हुक्म पर चलते रहें (५९)

और इस दुनिया में भी लानत उनके पीछे लगा दी गई और क़यामत के दिन भी (लगी रहेगी) देख क़ौमे आद ने अपने परवरदिगार का इन्कार किया देखो हूद की क़ौमे आद (हमारी बारगाह से) धुत्कारी पड़ी है (६०)

और (हमने) क़ौमे समूद के पास उनके भाई सालेह को (पैगम्बर बनाकर भेजा) तो उन्होंने (अपनी क़ौम से) कहा ऐ मेरी क़ौम खुदा ही की परसतिश करो उसके सिवा कोई तुम्हारा माबूद नहीं उसी ने तुमको ज़मीन (की मिट्टी) से पैदा किया और तुमको उसमें बसाया तो उससे मग़फ़िरत की दुआ माँगों फिर उसकी

बारगाह में तौबा करो (बेशक मेरा परवरदिगार (हर शख्स के) करीब और सबकी सुनता और दुआ कुबूल करता है (६१)

वह लोग कहने लगे ऐ सालेह इसके पहले तो तुमसे हमारी उम्मीदें वाबस्ता थी तो क्या अब तुम जिस चीज़ की परसतिश हमारे बाप दादा करते थे उसकी परसतिश से हमें रोकते हो और जिस दीन की तरफ तुम हमें बुलाते हो हम तो उसकी निस्बत ऐसे शक में पड़े हैं (६२)

कि उसने हैरत में डाल दिया है सालेह ने जवाब दिया ऐ मेरी क़ौम भला देखो तो कि अगर मैं अपने परवरदिगार की तरफ से रौशन दलील पर हूँ और उसने मुझे अपनी (बारगाह) में रहमत (नबूवत) अता की है इस पर भी अगर मैं उसकी नाफ़रमानी करूँ तो खुदा (के अज़ाब से बचाने में) मेरी मदद कौन करेगा- फिर तुम सिवा नुक़सान के मेरा कुछ बढ़ा दोगे नहीं (६३)

ऐ मेरी क़ौम ये खुदा की (भेजी हुयी) ऊँटनी है तुम्हारे वास्ते (मेरी नबूवत का) एक मौजिज़ा है तो इसको (उसके हाल पर) छोड़ दो कि खुदा की ज़मीन में (जहाँ चाहे) खाए और उसे कोई तकलीफ न पहुँचाओ (६४)

(वरना) फिर तुम्हें फौरन ही (खुदा का) अज़ाब ले डालेगा इस पर भी उन लोगों ने उसकी कूँचे काटकर (मार) डाला तब सालेह ने कहा अच्छा तीन दिन तक (और) अपने अपने घर में चैन (उड़ा लो) (६५)

यही खुदा का वायदा है जो कभी झूठा नहीं होता फिर जब हमारा (अज़ाब का) हुक्म आ पहुँचा तो हमने सालेह और उन लोगों को जो उसके साथ ईमान लाए थे अपनी मेहरबानी से नजात दी और उस दिन की रुसवाई से बचा लिया इसमें शक नहीं कि तेरा परवरदिगार ज़बरदस्त ग़ालिब है (६६)

और जिन लोगों ने जुल्म किया था उनको एक सख्त चिघाड़ ने ले डाला तो वह लोग अपने अपने घरों में औंधें पड़े रह गये (६७)

और ऐसे मर मिटे कि गोया उनमें कभी बसे ही न थे तो देखो क़ौमे समूद ने अपने परवरदिगार की नाफरमानी की और (सज़ा दी गई) सुन रखो कि क़ौमे समूद (उसकी बारगाह से) धुत्कारी हुई है (६८)

और हमारे भेजे हुए (फरिष्टे) इबराहीम के पास खुशखबरी लेकर आए और उन्होंने (इबराहीम को) सलाम किया (इबराहीम ने) सलाम का जवाब दिया फिर इबराहीम एक बछड़े का भुना हुआ (गोष्ठ) ले आए (६९)

(और साथ खाने बैठें) फिर जब देखा कि उनके हाथ उसकी तरफ नहीं बढ़ते तो उनकी तरफ से बदगुमान हुए और जी ही जी में डर गए (उसको वह फरिष्टे समझो) और कहने लगे आप डरे नहीं हम तो क़ौम लूत की तरफ (उनकी सज़ा के लिए) भेजे गए हैं (७०)

और इबराहीम की बीबी (सायरा) खड़ी हुयी थी वह (ये खबर सुनकर) हँस पड़ी तो हमने (उन्हें फरिश्तो के ज़रिए से) इसहाक के पैदा होने की खुशखबरी दी और इसहाक के बाद याकूब की (७१)

वह कहने लगी ऐ है क्या अब मैं बच्चा जनने बैठूँगी मैं तो बुढ़िया हूँ और ये मेरे मियाँ भी बूढ़े है ये तो एक बड़ी ताज्जुब खेज़ बात है (७२)

वह फरिश्ते बोले (हाए) तुम खुदा की कुदरत से ताज्जुब करती हो ऐ एहले बैत (नबूवत) तुम पर खुदा की रहमत और उसकी बरकते (नाज़िल हो) इसमें शक नहीं कि वह काबिल हम्द (वासना) बुज़ुर्ग हैं (७३)

फिर जब इबराहीम (के दिल) से ख़ौफ़ जाता रहा और उनके पास (औलाद की) खुशखबरी भी आ चुकी तो हम से क़ौमे लूत के बारे में झगड़ने लगे (७४)

बेशक इबराहीम बुर्दबार नरम दिल (हर बात में खुदा की तरफ) रुजू (ध्यान) करने वाले थे (७५)

(हमने कहा) ऐ इबराहीम इस बात में हट मत करो (इस बार मैं) जो हुक्म तुम्हारे परवरदिगार का था वह क़तअन आ चुका और इसमें शक नहीं कि उन पर ऐसा अज़ाब आने वाले वाला है (७६)

जो किसी तरह टल नहीं सकता और जब हमारे भेजे हुए फरिश्ते (लड़को की सूरत में) लूत के पास आए तो उनके ख़याल से रज़ीदा हुए और उनके आने से

तंग दिल हो गए और कहने लगे कि ये (आज का दिन) सख्त मुसीबत का दिन है
(७७)

और उनकी क़ौम (लड़को की आवाज़ सुनकर बुरे इरादे से) उनके पास दौड़ती हुयी आई और ये लोग उसके क़बल भी बुरे काम किया करते थे लूत ने (जब उनको) आते देखा तो कहा ऐ मेरी क़ौम ये मारी क़ौम की बेटियाँ (मौजूद हैं) उनसे निकाह कर लो ये तुम्हारी वास्ते जायज़ और ज़्यादा साफ सुथरी हैं तो खुदा से डरो और मुझे मेरे मेहमान के बारे में रुसवा न करो क्या तुम में से कोई भी समझदार आदमी नहीं है (७८)

उन (कम्बख़्तो) न जवाब दिया तुम को ख़ूब मालूम है कि तुम्हारी क़ौम की लड़कियों की हमें कुछ हाजत (जरूरत) नहीं है और जो बात हम चाहते है वह तो तुम ख़ूब जानते हो (७९)

लूत ने कहा काश मुझमें तुम्हारे मुकाबले की कूवत होती या मैं किसी मज़बूत क़िले में पनाह ले सकता (८०)

वह फरिष्टे बोले ऐ लूत हम तुम्हारे परवरतिदगार के भेजे हुए (फरिष्टे हैं तुम घबराओ नहीं) ये लोग तुम तक हरगिज़ (नहीं पहुँच सकते तो तुम कुछ रात रहे अपने लड़कों बालों समेत निकल भागो और तुममें से कोई इधर मुड़ कर भी न देखे मगर तुम्हारी बीबी कि उस पर भी यकीनन वह अज़ाब नाज़िल होने वाला है

जो उन लोगों पर नाज़िल होगा और उन (के अज़ाब का) वायदा बस सुबह है क्या सुबह करीब नहीं (८१)

फिर जब हमारा (अज़ाब का) हुक्म आ पहुँचा तो हमने (बस्ती की ज़मीन के तबके) उलट कर उसके ऊपर के हिस्से को नीचे का बना दिया और उस पर हमने खरन्जेदार पत्थर ताबड़ तोड़ बरसाए (८२)

जिन पर तुम्हारे परवरदिगार की तरफ से निशान बनाए हुए थे और वह बस्ती (उन) ज़ालिमों (कुफ़ारे मक्का) से कुछ दूर नहीं (८३)

और हमने मदयन वालों के पास उनके भाई शूएब को पैग़म्बर बना कर भेजा उन्होंने (अपनी क़ौम से) कहा ऐ मेरी क़ौम ख़ुदा की इबादत करो उसके सिवा तुम्हारा कोई ख़ुदा नहीं और नाप और तौल में कोई कमी न किया करो मैं तो तुम को आँसूदगी (ख़ुशहाली) में देख रहा हूँ (फिर घटाने की क्या ज़रूरत है) और मैं तो तुम पर उस दिन के अज़ाब से डराता हूँ जो (सबको) घेर लेगा (८४)

और ऐ मेरी क़ौम पैमाने और तराजू इन्साफ़ के साथ पूरे पूरे रखा करो और लोगों को उनकी चीज़े कम न दिया करो और रुप ज़मीन में फसाद न फैलाते फिरो (८५)

अगर तुम सच्चे मोमिन हो तो ख़ुदा का बक्रिया तुम्हारे वास्ते कही अच्छा है और मैं तो कुछ तुम्हारा निगेहबान नहीं (८६)

वह लोग कहने लगे ऐ शूएब क्या तुम्हारी नमाज़ (जिसे तुम पढ़ा करते हो) तुम्हें ये सिखाती है कि जिन (बुतों) की परसतिश हमारे बाप दादा करते आए उन्हें हम छोड़ बैठें या हम अपने मालों में जो कुछ चाहे कर बैठें तुम ही तो बस एक बुर्दबार और समझदार (रह गए) हो (८७)

शूएब ने कहा ऐ मेरी क़ौम अगर मैं अपने परवरदिगार की तरफ से रौशन दलील पर हूँ और उसने मुझे (हलाल) रोज़ी खाने को दी है (तो मैं भी तुम्हारी तरह हराम खाने लगूँ) और मैं तो ये नहीं चाहता कि जिस काम से तुम को रोकूँ तुम्हारे बर खिलाफ (बदले) आप उसको करने लगूँ मैं तो जहाँ तक मुझे बन पड़े इसलाह (भलाई) के सिवा (कुछ और) चाहता ही नहीं और मेरी ताईद तो खुदा के सिवा और किसी से हो ही नहीं सकती इस पर मैंने भरोसा कर लिया है और उसी की तरफ रुजू करता हूँ (८८)

और ऐ मेरी क़ौमे मेरी ज़िद कही तुम से ऐसा जुर्म न करा दे जैसी मुसीबत क़ौम नूह या हूद या सालेह पर नाज़िल हुयी थी वैसी ही मुसीबत तुम पर भी आ पड़े और लूत की क़ौम (का ज़माना) तो (कुछ ऐसा) तुमसे दूर नहीं (उन्हीं के इबरत हासिल करो (८९)

और अपने परवरदिगार से अपनी मग़फ़िरत की दुआ माँगों फिर उसी की बारगाह में तौबा करो बेशक मेरा परवरदिगार बड़ा मोहब्बत वाला मेहरबान है (९०)

और वह लोग कहने लगे ऐ शूएब जो बाते तुम कहते हो उनमें से अक्सर तो हमारी समझ ही में नहीं आयी और इसमें तो शक नहीं कि हम तुम्हें अपने लोगों में बहुत कमज़ोर समझते हैं और अगर तुम्हारा कबीला न होता तो हम तुम को (कब का) संगसार कर चुके होते और तुम तो हम पर किसी तरह ग़ालिब नहीं आ सकते (९१)

शूएब ने कहा ऐ मेरी क़ौम क्या मेरे कबीले का दबाव तुम पर ख़ुदा से भी बढ़ कर है (कि तुम को उसका ये ख़्याल) और ख़ुदा को तुम लोगों ने अपने वास्ते पीछे डाल दिया है बेशक मेरा परवरदिगार तुम्हारे सब आमाल पर अहाता किए हुए है (९२)

और ऐ मेरी क़ौम तुम अपनी जगह (जो चाहो) करो मैं भी (बजाए खुद) कुछ करता हूँ अनक़रीब ही तुम्हें मालूम हो जाएगा कि किस पर अज़ाब नाज़िल होता है जा उसको (लोगों की नज़रों में) रुसवा कर देगा और (ये भी मालूम हो जाएगा कि) कौन झूठा है तुम भी मुन्तिज़र रहो मैं भी तुम्हारे साथ इन्तेज़ार करता हूँ (९३)

और जब हमारा (अज़ाब का) हुक़म आ पहुँचा तो हमने शूएब और उन लोगों को जो उसके साथ ईमान लाए थे अपनी मेहरबानी से बचा लिया और जिन लोगों ने जुल्म किया था उनको एक चिंघाड़ ने ले डाला फिर तो वह सबके सब अपने घरों में अँधे पड़े रह गए (९४)

(और वह ऐसे मर मिटे) कि गोया उन बस्तियों में कभी बसे ही न थे सुन रखो कि जिस तरह समूद (खुदा की बारगाह से) धुत्कारे गए उसी तरह एहले मदियन की भी धुत्कारी हुयी (९५)

और बेशक हमने मूसा को अपनी निशानियाँ और रौशन दलील देकर (९६)

फिरऔन और उसके अम्न (सरदारों) के पास (पैगम्बर बना कर) भेजा तो लोगों ने फिरऔन ही का हुक्म मान लिया (और मूसा की एक न सुनी) हालाँकि फिरऔन का हुक्म कुछ जँचा समझा हुआ न था (९७)

क्रयामत के दिन वह अपनी क्रौम के आगे आगे चलेगा और उनको दोज़ख में ले जाकर झोंक देगा और ये लोग किस क़दर बड़े घाट उतारे गए (९८)

और (इस दुनिया) में भी लानत उनके पीछे पीछे लगा दी गई और क्रयामत के दिन भी (लगी रहेगी) क्या बुरा इनाम है जो उन्हें मिला (९९)

(ऐ रसूल) ये चन्द बस्तियों के हालात हैं जो हम तुम से बयान करते हैं उनमें से बाज़ तो (उस वक़्त तक) कायम हैं और बाज़ का तहस नहस हो गया (१००)

और हमने किसी तरह उन पर ज़ल्म नहीं किया बल्कि उन लोगों ने आप अपने ऊपर (नाफरमानी करके) जुल्म किया फिर जब तुम्हारे परवरदिगार का (अज़ाब का) हुक्म आ पहुँचा तो न उसके वह माबूद ही काम आए जिन्हें खुदा को

छोड़कर पुकारा करते थे और न उन माबूदों ने हलाक करने के सिवा कुछ फायदा ही पहुँचाया बल्कि उन्हीं की परसतिश की बदौलत अज़ाब आया (१०१)

और (ऐ रसूल) बस्तियों के लोगों की सरकशी से जब तुम्हारा परवरदिगार अज़ाब में पकड़ता है तो उसकी पकड़ ऐसी ही होती है बेशक पकड़ तो दर्दनाक (और सख्त) होती है (१०२)

इसमें तो शक नहीं कि उस शख्स के वास्ते जो अज़ाब आखिरत से डरता है (हमारी कुदरत की) एक निशानी है ये वह रोज़ होगा कि सारे (जहाँन) के लोग जमा किए जाएंगे और यही वह दिन होगा कि (हमारी बारगाह में) सब हाज़िर किए जाएंगे (१०३)

और हम बस एक मुअय्युन मुद्दत तक इसमें देर कर रहे हैं (१०४)

जिस दिन वह आ पहुँचेगा तो बगैर हुक्मे खुदा कोई शख्स बात भी तो नहीं कर सकेगा फिर कुछ लोग उनमे से बदबख्त होंगे और कुछ लोग नेक बख्त (१०५)

तो जो लोग बदबख्त हैं वह दोज़ख में होंगे और उसी में उनकी हाए वाए और चीख पुकार होगी (१०६)

वह लोग जब तक आसमान और ज़मीन में हैं हमेशा उसी में रहेंगे मगर जब तुम्हारा परवरदिगार (नजात देना) चाहे बेशक तुम्हारा परवरदिगार जो चाहता है कर ही डालता है (१०७)

और जो लोग नेक बख्त हैं वह तो बहिश्त में होंगे (और) जब तक आसमान व ज़मीन (बाकी) है वह हमेशा उसी में रहेंगे मगर जब तेरा परवरदिगार चाहे (सज़ा देकर आखिर में जन्नत में ले जाए (१०८)

ये वह बख्शिश है जो कभी मनक़तआ (खत्म) न होगी तो ये लोग (खुदा के अलावा) जिसकी परसतिश करते हैं तुम उससे शक में न पड़ना ये लोग तो बस वैसी इबादत करते हैं जैसी उनसे पहले उनके बाप दादा करते थे और हम ज़रूर (क़यामत के दिन) उनको (अज़ाब का) पूरा पूरा हिस्सा बग़ैर कम किए देंगे (१०९)

और हमने मूसा को किताब तौरैत अता की तो उसमें (भी) झगड़े डाले गए और अगर तुम्हारे परवरदिगार की तरफ से हुक्म कोइ पहले ही न हो चुका होता तो उनके दरमियान (कब का) फैसला यकीनन हो गया होता और ये लोग (कुफ़ारे मक्का) भी इस (क़ुरान) की तरफ से बहुत गहरे शक में पड़े हैं (११०)

और इसमें तो शक ही नहीं कि तुम्हारा परवरदिगार उनकी कारस्तानियों का बदला भरपूर देगा (क्योंकि) जो उनकी करतूतें हैं उससे वह खूब वाक्किफ है (१११)

तो (ऐ रसूल) जैसा तुम्हें हुक्म दिया है तुम और वह लोग भी जिन्होंने तुम्हारे साथ (कुफ़ से) तौबा की है ठीक साबित क़दम रहो और सरकशी न करो (क्योंकि) तुम लोग जो कुछ भी करते हो वह यकीनन देख रहा है (११२)

और (मुसलमानों) जिन लोगों ने (हमारी नाफरमानी करके) अपने ऊपर जुल्म किया है उनकी तरफ माएल (झुकना) न होना और वरना तुम तक भी

(दोज़ख) की आग आ लपटेगी और खुदा के सिवा और लोग तुम्हारे सरपरस्त भी नहीं हैं फिर तुम्हारी मदद कोई भी नहीं करेगा (११३)

और (ऐ रसूल) दिन के दोनो किनारे और कुछ रात गए नमाज़ पढ़ा करो (क्योंकि) नेकियाँ यकीनन गुनाहों को दूर कर देती हैं और (हमारी) याद करने वालो के लिए ये (बातें) नसीहत व इबरत हैं (११४)

और (ऐ रसूल) तुम सब करो क्यांकि खुदा नेकी करने वालों का अज़्र बरबाद नहीं करता (११५)

फिर जो लोग तुमसे पहले गुज़र चुके हैं उनमें कुछ लोग ऐसे अक़ल वाले क्यों न हुए जो (लोगों को) रुए ज़मीन पर फसाद फैलाने से रोका करते (ऐसे लोग थे तो) मगर बहुत थोड़े से और ये उन्हीं लोगों से थे जिनको हमने अज़ाब से बचा लिया और जिन लोगों ने नाफरमानी की थी वह उन्हीं (लज़ज़तों) के पीछे पड़े रहे और जो उन्हें दी गई थी और ये लोग मुजरिम थे ही (११६)

और तुम्हारा परवरदिगार ऐसा (बे इन्साफ) कभी न था कि बस्तियों को जबरदस्ती उजाड़ देता और वहाँ के लोग नेक चलन हों (११७)

और अगर तुम्हारा परवरदिगार चाहता तो बेशक तमाम लोगों को एक ही (किस्म की) उम्मत बना देता (मगर) उसने न चाहा इसी (वजह से) लोग हमेशा आपस में फूट डाला करेंगे (११८)

मगर जिस पर तुम्हारा परवरदिगार रहम फरमाए और इसलिए तो उसने उन लोगों को पैदा किया (और इसी वजह से तो) तुम्हारा परवरदिगार का हुक्म क़तई पूरा होकर रहा कि हम यकीनन जहन्नुम को तमाम जिन्नात और आदमियों से भर देंगे (११९)

और (ऐ रसूल) पैग़म्बरों के हालत में से हम उन तमाम किस्सों को तुम से बयान किए देते हैं जिनसे हम तुम्हारे दिल को मज़बूत कर देंगे और उन्हीं किस्सों में तुम्हारे पास हक़ (कुरान) और मोमिनीन के लिए नसीहत और याद दहानी भी आ गई (१२०)

और (ऐ रसूल) जो लोग ईमान नहीं लाते उनसे कहो कि तुम बजाए खुद अमल करो हम भी कुछ (अमल) करते हैं (१२१)

(नतीजे का) तुम भी इन्तज़ार करो हम (भी) मुन्तज़िर हैं (१२२)

और सारे आसमान व ज़मीन की पोशीदा बातों का इल्म खास खुदा ही को है और उसी की तरफ हर काम हिर फिर कर लौटता है तुम उसी की इबादत करो और उसी पर भरोसा रखो और जो कुछ तुम लोग करते हो उससे खुदा बेखबर नहीं (१२३)

१२ सूरए यूसुफ़

सूरए यूसुफ़ मक्का में नाज़िल हुआ और इसकी एक सौ ग्यारह (१११) आयतें हैं
(मैं) उस खुदा के नाम से (शुरू करता हूँ) जो बड़ा मेहरबान निहायत रहम वाला
है

अलिफ़ लाम रा ये वाज़ेए व रौशन किताब की आयतें हैं (१)

हमने इस किताब (कुरान) को अरबी में नाज़िल किया है ताकि तुम समझो
(२)

(ऐ रसूल) हम तुम पर ये कुरान नाज़िल करके तुम से एक निहायत उम्दा
किस्सा बयान करते हैं अगरचे तुम इसके पहले (उससे) बिल्कुल बेखबर थे (३)

(वह वक़्त याद करो) जब यूसूफ़ ने अपने बाप से कहा ऐ अब्बा मैंने ग्यारह
सितारों और सूरज चाँद को (ख़्वाब में) देखा है मैंने देखा है कि ये सब मुझे सजदा
कर रहे हैं (४)

याकूब ने कहा ऐ बेटा (देखो खबरदार) कहीं अपना ख़्वाब अपने भाईयों से न दोहराना (वरना) वह लोग तुम्हारे लिए मक्कारी की तदबीर करने लगेगें इसमें तो शक ही नहीं कि शैतान आदमी का खुला हुआ दुश्मन है (५)

और (जो तुमने देखा है) ऐसा ही होगा कि तुम्हारा परवरदिगार तुमको बरगुज़ीदा (इज़्जतदार) करेगा और तुम्हें ख़्वाबो की ताबीर सिखाएगा और जिस तरह इससे पहले तुम्हारे दादा परदादा इबराहीम और इसहाक़ पर अपनी नेअमत पूरी कर चुका है और इसी तरह तुम पर और याकूब की औलाद पर अपनी नेअमत पूरी करेगा बेशक तुम्हारा परवरदिगार बड़ा वाक्लिफकार हकीम है (६)

(ऐ रसूल) यूसुफ और उनके भाइयों के किस्से में पूछने वाले (यहूद) के लिए (तुम्हारी नुबूत) की यकीनन बहुत सी निशानियाँ हैं (७)

कि जब (यूसूफ के भाइयों ने) कहा कि बावजूद कि हमारी बड़ी जमाअत है फिर भी यूसुफ़ और उसका हकीकी भाई (इब्ने यामीन) हमारे वालिद के नज़दीक बहुत ज़्यादा प्यारे हैं इसमें कुछ शक नहीं कि हमारे वालिद यकीनन सरीही (खुली हुयी) ग़लती में पड़े हैं (८)

(खैर तो अब मुनासिब ये है कि या तो) युसूफ को मार डालो या (कम से कम) उसको किसी जगह (चल कर) फेंक आओ तो अलबत्ता तुम्हारे वालिद की तवज्जो सिर्फ तुम्हारी तरफ हो जाएगा और उसके बाद तुम सबके सब (बाप की तवज्जो से) भले आदमी हो जाओगें (९)

उनमें से एक कहने वाला बोल उठा कि यूसुफ को जान से तो न मारो हाँ अगर तुमको ऐसा ही करना है तो उसको किसी अन्धे कुएँ में (ले जाकर) डाल दो कोई राहगीर उसे निकालकर ले जाएगा (और तुम्हारा मतलब हासिल हो जाएगा) (१०)

सब ने (याकूब से) कहा अब्बा जान आखिर उसकी क्या वजह है कि आप यूसुफ के बारे में हमारा ऐतबार नहीं करते (११)

हालाँकि हम लोग तो उसके खैर ख्वाह (भला चाहने वाले) हैं आप उसको कुल हमारे साथ भेज दीजिए कि ज़रा (जंगल) से फल वगैरह खाए और खेले कूदे (१२)

और हम लोग तो उसके निगेहबान हैं ही याकूब ने कहा तुम्हारा उसको ले जाना मुझे सख्त सदमा पहुँचाना है और मैं तो इससे डरता हूँ कि तुम सब के सब उससे बेखबर हो जाओ और (मुबादा) उसे भेड़िया फाड़ खाए (१३)

वह लोग कहने लगे जब हमारी बड़ी जमाअत है (इस पर भी) अगर उसको भेड़िया खा जाए तो हम लोग यकीनन बड़े घाटा उठाने वाले (निकलते) ठहरेगें (१४)

गरज़ यूसुफ को जब ये लोग ले गए और इस पर इत्तेफ़ाक़ कर लिया कि उसको अन्धे कुएँ में डाल दें और (आखिर ये लोग गुज़रे तो) हमने यूसुफ़ के पास 'वही' भेजी कि तुम घबराओ नहीं हम अनकरीब तुम्हें मरतबे (उँचे मकाम) पर पहुँचाएंगे (तब तुम) उनके उस फेल (बद) से तम्बीह (आगाह) करोगे (१५)

जब उन्हें कुछ ध्यान भी न होगा और ये लोग रात को अपने बाप के पास (बनवट) से रोते पीटते हुए आए (१६)

और कहने लगे ऐ अब्बा हम लोग तो जाकर दौड़ने लगे और यूसुफ को अपने असबाब के पास छोड़ दिया इतने में भेड़िया आकर उसे खा गया हम लोग अगर सच्चे भी हो मगर आपको तो हमारी बात का यकीन आने का नहीं (१७)

और ये लोग यूसुफ के कुरते पर झूठ मूठ (भेड़) का खून भी (लगा के) लाए थे, याकूब ने कहा (भेड़िया ने ही खाया (बल्कि) तुम्हारे दिल ने तुम्हारे बचाओ के लिए एक बात गढ़ी वरना कुर्ता फटा हुआ जरूर होता फिर सब्र व शुक्र है और जो कुछ तुम बयान करते हो उस पर खुदा ही से मदद माँगी जाती है (१८)

और (खुदा की बयान देखो) एक काफला (वहाँ) आकर उतरा उन लोगों ने अपने सक्के (पानी भरने वाले) को (पानी भरने) भेजा गरज़ उसने अपना डोल डाला ही था (कि यूसुफ उसमें बैठे और उसने खीचा तो निकल आए) वह पुकारा आहा ये तो लड़का है और काफला वालो ने यूसुफ को कीमती सरमाया समझकर छिपा रखा हालाँकि जो कुछ ये लोग करते थे खुदा उससे खूब वाकिफ था (१९)

(जब यूसुफ के भाइयों को खबर लगी तो आ पहुँचे और उनको अपना गुलाम बताया और उन लोगों ने यूसुफ को गिनती के छोटे चन्द दरहम (बहुत थोड़े दाम पर बेच डाला) और वह लोग तो यूसुफ से बेज़ार हो ही रहे थे (२०)

(यूसुफ को लेकर मि० पहुँचे और वहाँ उसे बड़े नफे में बेच डाला) और मि० के लोगों से (अज़ीज़ मि०) जिसने (उन्को खरीदा था अपनी बीवी (जुलेखा) से कहने लगा इसको इज़्ज़त व आबरु से रखो अजब नहीं ये हमें कुछ नफा पहुँचाए या (शायद) इसको अपना बेटा ही बना लें और यू हमने यूसुफ को मुल्क (मि०) में (जगह देकर) काबिज़ बनाया और गरज़ ये थी कि हमने उसे ख़्वाब की बातों की ताबीर सिखायी और ख़ुदा तो अपने काम पर (हर तरह के) ग़ालिब व कादिर है मगर बहुतेरे लोग (उसको) नहीं जानते (२१)

और जब यूसुफ अपनी जवानी को पहुँचे तो हमने उनको हुक्म (नुबूवत) और इल्म अता किया और नेकी कारों को हम यूँ ही बदला दिया करते हैं (२२)

और जिस औरत जुलेखा के घर में यूसुफ रहते थे उसने अपने (नाजायज़) मतलब हासिल करने के लिए ख़ुद उनसे आरजू की और सब दरवाज़े बन्द कर दिए और (बे ताना) कहने लगी लो आओ यूसुफ ने कहा माज़अल्लाह वह (तुम्हारे मियाँ) मेरा मालिक हैं उन्होंने मुझे अच्छी तरह रखा है मैं ऐसा जुल्म क्यों कर सकता हूँ बेशक ऐसा जुल्म करने वाले फलाह नहीं पाते (२३)

जुलेखा ने तो उनके साथ (बुरा) इरादा कर ही लिया था और अगर ये भी अपने परवरदिगार की दलील न देख चुके होते तो कस्द कर बैठते (हमने उसको यूँ बचाया) ताकि हम उससे बुराई और बदकारी को दूर रखें बेशक वह हमारे ख़ालिस बन्दों में से था (२४)

और दोनों दरवाजे की तरफ झपट पड़े और जुलेखा (ने पीछे से उनका कुर्ता पकड़ कर खीचा और) फाड़ डाला और दोनों ने जुलेखा के खाविन्द को दरवाजे के पास खड़ा पाया जुलेखा झट (अपने ्यौहर से) कहने लगी कि जो तुम्हारी बीबी के साथ बदकारी का इरादा करे उसकी सज़ा इसके सिवा और कुछ नहीं कि या तो कैद कर दिया जाए (२५)

या दर्दनाक अज़ाब में मुब्तिला कर दिया जाए यूसुफ ने कहा उसने खुद (मुझसे मेरी आरजू की थी और जुलेखा) के कुन्बे वालों में से एक गवाही देने वाले (दूध पीते बच्चे) ने गवाही दी कि अगर उनका कुर्ता आगे से फटा हुआ हो तो ये सच्ची और वह झूठे (२६)

और अगर उनका कुर्ता पीछे से फटा हुआ हो तो ये झूठी और वह सच्चे (२७)

फिर जब अज़ीजे मि० ने उनका कुर्ता पीछे से फटा हुआ देखा तो (अपनी औरत से) कहने लगा ये तुम ही लोगों के चलत्तर है उसमें शक नहीं कि तुम लोगों के चलत्तर बड़े (गज़ब के) होते हैं (२८)

(और यूसुफ से कहा) ऐ यूसुफ इसको जाने दो और (औरत से कहा) कि तू अपने गुनाह की माफी माँग क्योंकि बेशक तू ही सरतापा खतावार है (२९)

और शहर (मि०) में औरतें चर्चा करने लगी कि अज़ीज़ (मि०) की बीबी अपने गुलाम से (नाजायज़) मतलब हासिल करने की आरजू मन्द है बेशक गुलाम

ने उसे उलफत में लुभाया है हम लोग तो यकीनन उसे सरीही ग़लती में मुब्तिला देखते हैं (३०)

तो जब जुलेखा ने उनके ताने सुने तो उस ने उन औरतों को बुला भेजा और उनके लिए एक मजलिस आरास्ता की और उसमें से हर एक के हाथ में एक छुरी और एक (नारंगी) दी (और कह दिया कि जब तुम्हारे सामने आए तो काट के एक फ़ाक उसको दे देना) और यूसुफ़ से कहा कि अब इनके सामने से निकल तो जाओ तो जब उन औरतों ने उसे देखा तो उसके बड़ा हसीन पाया तो सब के सब ने (बे खुदी में) अपने अपने हाथ काट डाले और कहने लगी हाय अल्लाह ये आदमी नहीं है ये तो हो न हो बस एक मुअज़िज़ (इज़ज़त वाला) फ़रिष्टा है (३१)

(तब जुलेखा उन औरतों से) बोली कि बस ये वही तो है जिसकी बदौलत तुम सब मुझे मलामत (बुरा भला) करती थीं और हाँ बेशक मैं उससे अपना मतलब हासिल करने की खुद उससे आरजू मन्द थी मगर ये बचा रहा और जिस काम का मैं हुकम देती हूँ अगर ये न करेगा तो ज़रूर कैद भी किया जाएगा और ज़लील भी होगा (ये सब बातें यूसुफ़ ने मेरी बारगाह में) अर्ज़ की (३२)

ऐ मेरे पालने वाले जिस बात की ये औरते मुझ से ख़्वाहिश रखती हैं उसकी निस्वत (बदले में) मुझे कैद ख़ानों ज़्यादा पसन्द है और अगर तू इन औरतों के फ़रेब मुझसे दफा न फरमाएगा तो (शायद) मैं उनकी तरफ़ माएल (झुक) हो जाऊँ ले तो जाओ और जाहिलों से शूमार किया जाऊँ (३३)

तो उनके परवरदिगार ने उनकी सुन ली और उन औरतों के मकर को दफा कर दिया इसमें शक नहीं कि वह बड़ा सुनने वाला वाक्फिकार है (३४)

फिर (अज़ीज़ मि० और उसके लोगों ने) बावजूद के (यूसुफ की पाक दामिनी की) निशानियाँ देख ली थी उसके बाद भी उनको यही मुनासिब मालूम हुआ (३५)

कि कुछ मियाद के लिए उनको कैद ही करे दें और यूसुफ के साथ और भी दो जवान आदमी (कैद खाने) में दाखिल हुए (चन्द दिन के बाद) उनमें से एक ने कहा कि मैंने ख्वाब में देखा है कि मैं (शराब बनाने के वास्ते अंगूर) निचोड़ रहा हूँ और दूसरे ने कहा (मैं ने भी ख्वाब में) अपने को देखा कि मैं अपने सर पर रोटिया उठाए हुए हूँ और चिड़ियाँ उसे खा रही हैं (यूसुफ) हमको उसकी ताबीर (मतलब) बताओ क्योंकि हम तुमको यकीनन नेकी कारों से समझते हैं (३६)

यूसुफ ने कहा जो खाना तुम्हें (कैद खाने से) दिया जाता है वह आने भी न पाएगा कि मैं उसके तुम्हारे पास आने के क़बल ही तुम्हे उसकी ताबीर बताऊँगा ये ताबीरे ख्वाब भी उन बातों के साथ है जो मेरे परवरदिगार ने मुझे तालीम फरमाई है मैं उन लोगों का मज़हब छोड़ बैठा हूँ जो खुदा पर ईमान नहीं लाते और वह लोग आखिरत के भी मुन्किर हैं (३७)

और मैं तो अपने बाप दादा इबराहीम व इसहाक व याकूब के मज़हब पर चलने वाला हूँ मुनासिब नहीं कि हम खुदा के साथ किसी चीज़ को (उसका) शरीक

बनाएँ ये भी खुदा की एक बड़ी मेहरबानी है हम पर भी और तमाम लोगों पर मगर बहुतेरे लोग उसका शूक्रिया (भी) अदा नहीं करते (३८)

ऐ मेरे कैद खाने के दोनो रफीकों (साथियों) (ज़रा गौर तो करो कि) भला जुदा जुदा माबूद अच्छे या खुदाए यकता ज़बरदस्त (अफसोस) (३९)

तुम लोग तो खुदा को छोड़कर बस उन चन्द नामों ही को परसतिश करते हो जिन को तुमने और तुम्हारे बाप दादाओं ने गढ़ लिया है खुदा ने उनके लिए कोई दलील नहीं नाज़िल की हुक्मत तो बस खुदा ही के वास्ते खास है उसने तो हुक्म दिया है कि उसके सिवा किसी की इबादत न करो यही साीधा दीन है मगर (अफसोस) बहुतेरे लोग नहीं जानते हैं (४०)

ऐ मेरे कैद खाने के दोनो रफीको (अच्छा अब ताबीर सुनो तुममें से एक (जिसने अंगूर देखा रिहा होकर) अपने मालिक को शराब पिलाने का काम करेगा और (दूसरा) जिसने रोटियाँ सर पर (देखी हैं) तो सूली दिया जाएगा और चिड़िया उसके सर से (नोच नोच) कर खाएगी जिस अम्र को तुम दोनों दरयाफ्त करते थे (वह ये है और) फैसला हो चुका है (४१)

और उन दोनों में से जिसकी निस्बत यूसुफ ने समझा था वह रिहा हो जाएगा उससे कहा कि अपने मालिक के पास मेरा भी तज़क़िरा करना (कि मैं बेजुर्म कैद हूँ) तो शैतान ने उसे अपने आका से ज़िक्र करना भुला दिया तो यूसुफ कैद खाने में कई बरस रहे (४२)

और (इसी असना (बीच) में) बादशाह ने (भी ख्वाब देखा और) कहा मैंने देखा है कि सात मोटी ताज़ी गाए हैं उनको सात दुबली पतली गाय खाए जाती हैं और सात ताज़ी सब्ज़ बालियाँ (देखीं) और फिर (सात) सूखी बालियाँ ऐ (मेरे दरबार के) सरदारों अगर तुम लोगों को ख्वाब की ताबीर देनी आती हो तो मेरे (इस) ख्वाब के बारे में हुक्म लगाओ (४३)

उन लोगों ने अर्ज़ की कि ये तो (कुछ) ख्वाब परेषाँ (सा) हैं और हम लोग ऐसे ख्वाब (परेषाँ) की ताबीर तो नहीं जानते हैं (४४)

और जिसने उन दोनों में से रिहाई पाई थी (साकी) और उसको एक ज़माने के बाद (यूसुफ का क्रिस्सा) याद आया बोल उठा कि मुझे (क़ैद खाने तक) जाने दीजिए तो मैं उसकी ताबीर बताए देता हूँ (४५)

(गरज़ वह गया और यूसुफ से कहने लगा) ऐ यूसुफ ऐ बड़े सच्चे (यूसुफ) ज़रा हमें ये तो बताइए कि सात मोटी ताज़ी गायों को सात पतली गाय खाए जाती है और सात बालियाँ हैं हरी कचवा और फिर (सात) सूखी मुरझाई (इसकी ताबीर क्या है) तो मैं लोगों के पास पलट कर जाऊँ (और बयान करूँ) (४६)

ताकि उनको भी (तुम्हारी क़दर) मालूम हो जाए यूसुफ ने कहा (इसकी ताबीर ये है) कि तुम लोग लगातार सात बरस काष्टकारी करते रहोगे तो जो (फसल) तुम काटो उस (के दाने) को बालियों में रहने देना (छुड़ाना नहीं) मगर थोड़ा (बहुत) जो तुम खुद खाओ (४७)

उसके बाद बड़े सख्त (खुष्क साली (सूखे) के) सात बरस आएंगे कि जो कुछ तुम लोगों ने उन सातों साल के वास्ते पहले जमा कर रखा होगा सब खा जाएंगे मगर बहुत थोड़ा सा जो तुम (बीज के वास्ते) बचा रखोगे (४८)

(बस) फिर उसके बाद एक साल आएगा जिसमें लोगों के लिए खूब मेंह बरसेगी (और अंगूर भी खूब फलेगा) और लोग उस साल (उन्हें) शराब के लिए निचोड़ेगें (४९)

(ये ताबीर सुनते ही) बादशाह ने हुकम दिया कि यूसुफ को मेरे हुज़ूर में तो ले आओ फिर जब (शाही) चौबदार (ये हुकम लेकर) यूसुफ के पास आया तो यूसुफ ने कहा कि तुम अपनी सरकार के पास पलट जाओ और उनसे पूछो कि (आप को) कुछ उन औरतों का हाल भी मालूम है जिन्होंने (मुझे देख कर) अपने अपने हाथ काट डाले थे कि या मैं उनका तालिब था (५०)

या वह (मेरी) इसमें तो शक ही नहीं कि मेरा परवरदिगार ही उनके मक्र से खूब वाक्रिफ है चुनान्चे बादशाह ने (उन औरतों को तलब किया) और पूछा कि जिस वक़्त तुम लोगों ने यूसुफ से अपना मतलब हासिल करने की खुद उन से तमन्ना की थी तो हमें क्या मामला पेश आया था वह सब की सब अर्ज़ करने लगी हाशा अल्लाह हमने यूसुफ में तो किसी तरह की बुराई नहीं देखी (तब) अज़ीज़ मि० की बीबी (ज़ुलेखा) बोल उठी अब तू ठीक ठीक हाल सब पर ज़ाहिर हो

ही गया (असल बात ये है कि) मैंने खुद उससे अपना मतलब हासिल करने की तमन्ना की थी और बेशक वह यकीनन सच्चा है (५१)

(ये वाक़िया चौबदार ने यूसुफ से बयान किया (यूसुफ ने कहा) ये क़िस्से मैंने इसलिए छेड़ा) ताकि तुम्हारे बादशाह को मालूम हो जाए कि मैंने अज़ीज़ की ग़ैबत में उसकी (अमानत में ख़यानत नहीं की) और खुदा ख़यानत करने वालों की मक्कारी हरगिज़ चलने नहीं देता (५२)

और (यू तो) मैं भी अपने नफ़स को गुनाहो से बे लौस नहीं कहता हूँ क्योंकि (मैं भी बशर हूँ और नफ़स बराबर बुराई की तरफ उभारता ही है मगर जिस पर मेरा परवरदिगार रहम फरमाए (और गुनाह से बचाए) (५३)

इसमें शक नहीं कि मेरा परवरदिगार बड़ा बख़्शने वाला मेहरबान है और बादशाह ने हुक़म दिया कि यूसुफ को मेरे पास ले आओ तो मैं उनको अपने ज़ाती काम के लिए खास कर लूँगा फिर उसने यूसुफ से बातें की तो यूसुफ की आला क़ाबलियत साबित हुयी (और) उसने हुक़म दिया कि तुम आज (से) हमारे सरकार में यकीन बावकार (और) मुअतबर हो (५४)

यूसुफ ने कहा (जब अपने मेरी क़दर की है तो) मुझे मुल्की ख़ज़ानों पर मुक़र्रर कीजिए क्योंकि मैं (उसका) अमानतदार ख़ज़ान्ची (और) उसके हिसाब व किताब से भी वाक़िफ हूँ (५५)

(गरज़ यूसुफ़ शाही खज़ानो के अफसर मुकर्रर हुए) और हमने यूसुफ़ को यू मुल्क (मि०) पर काबिज़ बना दिया कि उसमें जहाँ चाहें रहें हम जिस पर चाहते हैं अपना फज़ल करते हैं और हमने नेको कारो के अज़्र को अकारत नहीं करते (५६)

और जो लोग ईमान लाए और परहेज़गारी करते रहे उनके लिए आखिरत का अज़्र उसी से कही बेहतर है (५७)

(और चूँकि कनआन में भी कहत (सूखा) था इस वजह से) यूसुफ़ के (सौतेले भाई ग़ल्ला ख़रीदने को मि० में) आए और यूसुफ़ के पास गए तो उनको फौरन ही पहचान लिया और वह लोग उनको न पहचान सके (५८)

और जब यूसुफ़ ने उनके (ग़ल्ले का) सामान दुरुस्त कर दिया और वह जाने लगे तो यूसुफ़ ने (उनसे कहा) कि (अबकी आना तो) अपने सौतेले भाई को (जिसे घर छोड़ आए हो) मेरे पास लेते आना क्या तुम नहीं देखते कि मैं यकीनन नाप भी पूरी देता हूँ और बहुत अच्छा मेहमान नवाज़ भी हूँ (५९)

पस अगर तुम उसको मेरे पास न लाओगे तो तुम्हारे लिए न मेरे पास कुछ न कुछ (ग़ल्ला वग़ैरह) होगा (६०)

न तुम लोग मेरे करीब ही चढ़ने पाओगे वह लोग कहने लगे हम उसके वालिद से उसके बारे में जाते ही दरख्वास्त करेंगे (६१)

और हम ज़रूर इस काम को पूरा करेंगे और यूसुफ़ ने अपने मुलाज़िम्ओं (नौकरों) को हुक्म दिया कि उनकी (जमा) पूंजी उनके बोरो में (चूपके से) रख दो

ताकि जब ये लोग अपने एहलो (अयाल) के पास लौट कर जाए तो अपनी पूंजी को पहचान ले (६२)

(और इस लालच में) शायद फिर पलट के आएं गरज़ जब ये लोग अपने वालिद के पास पलट के आए तो सब ने मिलकर अर्ज़ की ऐ अब्बा हमें (आइन्दा) गल्ले मिलने की मुमानिअत (मना) कर दी गई है तो आप हमारे साथ हमारे भाई (बिन यामीन) को भेज दीजिए (६३)

ताकि हम (फिर) गल्ला लाए और हम उसकी पूरी हिफाज़त करेंगे याकूब ने कहा मैं उसके बारे में तुम्हारा ऐतबार नहीं करता मगर वैसा ही जैसा कि उससे पहले उसके मांजाए (भाई) के बारे में किया था तो खुद उसका सबसे बेहतर हिफाज़त करने वाला है और वही सब से ज़्यादा रहम करने वाला है (६४)

और जब उन लोगों ने अपने अपने असबाब खोले तो अपनी अपनी पूंजी को देखा कि (वैसे ही) वापस कर दी गई है तो (अपने बाप से) कहने लगे ऐ अब्बा हमें (और) क्या चाहिए (देखिए) यह हमारी जमा पूंजी हमें वापस दे दी गयी है और (गल्ला मुफ्त मिला अब इब्ने यामीन को जाने दीजिए तो) हम अपने एहलो अयाल के वास्ते गल्ला लादें और अपने भाई की पूरी हिफाज़त करेंगे और एक बार शतर गल्ला और बढ़वा लाएंगे (६५)

ये जो अबकी दफा लाए थे थोड़ा सा गल्ला है याकूब ने कहा जब तक तुम लोग मेरे सामने खुदा से एहद न कर लोगे कि तुम उसको ज़रूर मुझ तक (सही व

सालिम) ले आओगे मगर हाँ जब तुम खुद घिर जाओ तो मजबूरी है वरना मैं तुम्हारे साथ हरगिज़ उसको न भेजूंगा फिर जब उन लोगों ने उनके सामने एहद कर लिया तो याक़ूब ने कहा कि हम लोग जो कह रहे हैं खुदा उसका ज़ामिन है (६६)

और याक़ूब ने (नसीहतन चलते वक़्त बेटो से) कहा ऐ फरज़न्दों (देखो खबरदार) सब के सब एक ही दरवाज़े से न दाखिल होना (कि कहीं नज़र न लग जाए) और मुताफरिक् (अलग अलग) दरवाज़ों से दाखिल होना और मैं तुमसे (उस बात को जो) खुदा की तरफ से (आए) कुछ टाल भी नहीं सकता हुक्म तो (और असली) खुदा ही के वास्ते है मैंने उसी पर भरोसा किया है और भरोसा करने वालों को उसी पर भरोसा करना चाहिए (६७)

और जब ये सब भाई जिस तरह उनके वालिद ने हुक्म दिया था उसी तरह (मिठें में) दाखिल हुए मगर जो हुक्म खुदा की तरफ से आने को था उसे याक़ूब कुछ भी टाल नहीं सकते थे मगर (हाँ) याक़ूब के दिल में एक तमन्ना थी जिसे उन्होंने भी यू पूरा कर लिया क्योंकि इसमें तो शक नहीं कि उसे चूकि हमने तालीम दी थी साहिबे इल्म ज़रूर था मगर बहुतेरे लोग (उससे भी) वाकिफ नहीं (६८)

और जब ये लोग यूसुफ के पास पहुँचे तो यूसुफ ने अपने हकीकी (सगे) भाई को अपने पास (बग़ल में) जगह दी और (चुपके से) उस (इब्ने यामीन) से कह

दिया कि मैं तुम्हारा भाई (यूसुफ) हूँ तो जो कुछ (बदसुलूकियाँ) ये लोग तुम्हारे साथ करते रहे हैं उसका रंज न करो (६९)

फिर जब यूसुफ ने उन का साज़ो सामान सफर गल्ला (वगैरह) दुरुस्त करा दिया तो अपने भाई के असबाब में पानी पीने का कटोरा (यूसुफ के इशारे) से रखवा दिया फिर एक मुनादी ललकार के बोला कि ऐ काफ़िले वालों (हो न हो) यकीनन तुम्ही लोग ज़रूर चोर हो (७०)

ये सुन कर ये लोग पुकारने वालों की तरफ भिड़ पड़े और कहने लगे (आखिर) तुम्हारी क्या चीज़ गुम हो गई है (७१)

उन लोगों ने जवाब दिया कि हमें बादशाह का प्याला नहीं मिलता है और मैं उसका ज़ामिन हूँ कि जो शख्स उसको ला हाज़िर करेगा उसको एक ऊँट के बोज़ बराबर (गल्ला इनाम) मिलेगा (७२)

तब ये लोग कहने लगे खुदा की क़सम तुम तो जानते हो कि (तुम्हारे) मुल्क में हम फसाद करने की गरज़ से नहीं आए थे और हम लोग तो कुछ चोर तो हैं नहीं (७३)

तब वह मुलाज़िमीन बोले कि अगर तुम झूठे निकले तो फिर चोर की क्या सज़ा होगी (७४)

(वे धड़क) बोल उठे कि उसकी सज़ा ये है कि जिसके बोरे में वह (माल) निकले तो वही उसका बदला है (तो वह माल के बदले में गुलाम बना लिया जाए)
(७५)

हम लोग तो (अपने यहाँ) ज़ालिमों (चोरों) को इसी तरह सज़ा दिया करते हैं गरज़ यूसुफ ने अपने भाई का थैला खोलने से कबल दूसरे भाइयों के थैलों से (तलाशी) शुरू की उसके बाद (आखिर में) उस प्याले को यूसुफ ने अपने भाई के थैले से बरामद किया यूसुफ को भाई के रोकने की हमने यू तदबीर बताइ वरना (बादशाह मिः) के क़ानून के मुवाफ़िक़ अपने भाई को रोक नहीं सकते थे मगर हाँ जब ख़ुदा चाहे हम जिसे चाहते हैं उसके दर्जे बुलन्द कर देते हैं और (दुनिया में) हर साहबे इल्म से बढ़कर एक और आलिम है (७६)

(गरज़) इब्ने यामीन रोक लिए गए तो ये लोग कहने लगे अगर उसने चोरी की तो (कौन ताज्जुब है) इसके पहले इसका भाई (यूसुफ) चोरी कर चुका है तो यूसुफ ने (उसका कुछ जवाब न दिया) उसको अपने दिल में पोशीदा (छुपाये) रखा और उन पर ज़ाहिर न होने दिया मगर ये कह दिया कि तुम लोग बड़े ख़ाना ख़राब (बुरे आदमी) हो (७७)

और जो (उसके भाई की चोरी का हाल बयान करते हो ख़ुदा ख़ूब बवाक़िफ़ है (इस पर) उन लोगों ने कहा ऐ अज़ीज़ उस (इब्ने यामीन) के वालिद बहुत बूढ़े

(आदमी) हैं (और इसको बहुत चाहते हैं) तो आप उसके ऐवज़ (बदले) हम में से किसी को ले लीजिए और उसको छोड़ दीजिए (७८)

क्योंकि हम आपको बहुत नेको कार बुर्जुग समझते हैं यूसुफ ने कहा माज़ अल्लाह (ये क्यों कर हो सकता है कि) हमने जिसकी पास अपनी चीज़ पाई है उसे छोड़कर दूसरे को पकड़ ले (अगर हम ऐसा करें) तो हम ज़रूर बड़े बेइन्साफ ठहरे (७९)

फिर जब यूसुफ की तरफ से मायूस हुए तो बाहम मशवरा करने के लिए अलग खड़े हुए तो जो शख्स उन सब में बड़ा था (यहूदा) कहने लगा (भाइयों) क्या तुम को मालूम नहीं कि तुम्हार वालिद ने तुम लोगों से खुदा का एहद करा लिया था और उससे तुम लोग यूसुफ के बारे में क्या कुछ ग़लती कर ही चुके हो तो (भाई) जब तक मेरे वालिद मुझे इजाज़त (न) दें या खुद खुदा मुझे कोई हुक्म (न) दे मैं उस सर ज़मीन से हरगिज़ न हटूँगा और खुदा तो सब हुक्म देने वालो से कहीं बेहतर है (८०)

तुम लोग अपने वालिद के पास पलट के जाओ और उनसे जाकर अर्ज़ करो ऐ अब्बा आपके साहबज़ादे ने चोरी की और हम लोगों ने तो अपनी समझ के मुताबिक़ (उसके ले आने का एहद किया था और हम कुछ (अर्ज़) ग़ैबी (आफत) के निगेहबान थे नहीं (८१)

और आप इस बस्ती (मि०) के लोगों से जिसमें हम लोग थे दरयाफ्त कर लीजिए और इस काफले से भी जिसमें आए हैं (पूछ लीजिए) और हम यकीनन बिल्कुल सच्चे हैं (८२)

(गरज़ जब उन लोगों ने जाकर बयान किया तो) याक़ूब न कहा (उसने चोरी नहीं की) बल्कि ये बात तुमने अपने दिल से गढ़ ली है तो (खैर) सब (और खुदा का) शुक्र खुदा से तो (मुझे) उम्मीद है कि मेरे सब (लड़कों) को मेरे पास पहुँचा दे बेशक वह बड़ा वाकिफ़ कार हकीम है (८३)

और याक़ूब ने उन लोगों की तरफ से मुँह फेर लिया और (रोकर) कहने लगे हाए अफसोस यूसुफ पर और (इस क़दर रोए कि) उनकी आँखें सदमे से सफेद हो गई वह तो बड़े रंज के ज़ाबित (झेलने वाले) थे (८४)

(ये देखकर उनके बेटे) कहने लगे कि आप तो हमेशा यूसुफ को याद ही करते रहिएगा यहाँ तक कि बीमार हो जाएगा या जान ही दे दीजिएगा (८५)

याक़ूब ने कहा (मैं तुमसे कुछ नहीं कहता) मैं तो अपनी बेकरारी व रंज की शिकायत खुदा ही से करता हूँ और खुदा की तरफ से जो बातें मैं जानता हूँ तुम नहीं जानते हो (८६)

ऐ मेरी फरज़न्द (एक बार फिर मि०) जाओ और यूसुफ और उसके भाई को (जिस तरह बने) ढूँढ के ले आओ और खुदा की रहमत से ना उम्मीद न हो क्योंकि

खुदा की रहमत से काफिर लोगो के सिवा और कोई ना उम्मीद नहीं हुआ करता
(८७)

फिर जब ये लोग यूसुफ के पास गए तो (बहुत गिड़गिड़ाकर) अर्ज की कि
ऐ अजीज हमको और हमारे (सारे) कुनबे को कहत की वजह से बड़ी तकलीफ हो
रही है और हम कुछ थोड़ी सी पूंजी लेकर आए हैं तो हम को (उसके ऐवज़ पर पूरा
गल्ला दिलवा दीजिए और (कीमत ही पर नहीं) हम को (अपना) सदका खैरात
दीजिए इसमें तो शक नहीं कि खुदा सदका खैरात देने वालों को जजाए खैर देता है
(८८)

(अब तो यूसुफ से न रहा गया) कहा तुम्हें कुछ मालूम है कि जब तुम
जाहिल हो रहे थे तो तुम ने यूसुफ और उसके भाई के साथ क्या क्या सुलूक किए
(८९)

(उस पर वह लोग चौंके) और कहने लगे (हाए) क्या तुम ही यूसुफ हो,
यूसुफ ने कहा हाँ मैं ही यूसुफ हूँ और यह मेरा भाई है बेशक खुदा ने मुझ पर
अपना फज़ल व (करम) किया है क्या इसमें शक नहीं कि जो शख्स (उससे) डरता
है (और मुसीबत में) सब्र करे तो खुदा हरगिज़ (ऐसे नेको कारों का) अज़्र बरबाद
नहीं करता (९०)

वह लोग कहने लगे खुदा की क़सम तुम्हें खुदा ने यकीनन हम पर
फज़ीलत दी है और बेशक हम ही यकीनन (अज़सरतापा) खतावार थे (९१)

यूसुफ ने कहा अब आज से तुम पर कुछ इल्ज़ाम नहीं खुदा तुम्हारे गुनाह माफ़ फरमाए वह तो सबसे ज़्यादा रहीम है ये मेरा कुर्ता ले जाओ (९२)

और उसको अब्बा जान के चेहरे पर डाल देना कि वह फिर बीना हो जाएंगे (देखने लगेंगे) और तुम लोग अपने सब लड़के बालों को लेकर मेरे पास चले आओ (९३)

और जो ही ये काफ़िला मि० से चला था कि उन लोगों के वालिद (याक़ूब) ने कहा दिया था कि अगर मुझे सठिया या हुआ न कहो तो बात कहूँ कि मुझे यूसुफ की बू मालूम हो रही है (९४)

वह लोग कुनबे वाले (पोते वग़ैराह) कहने लगे आप यक़ीनन अपने पुराने खयाल (मोहब्बत) में (पड़े हुए) हैं (९५)

फिर (यूसुफ की) खुशखबरी देने वाला आया और उनके कुर्ते को उनके चेहरे पर डाल दिया तो याक़ूब फौरन फिर दोबारा आँख वाले हो गए (तब याक़ूब ने बेटों से) कहा क्यों मैं तुमसे न कहता था जो बातें खुदा की तरफ से मैं जानता हूँ तुम नहीं जानते (९६)

उन लोगों ने अर्ज़ की ऐ अब्बा हमारे गुनाहों की मग़फ़िरत की (खुदा की बारगाह में) हमारे वास्ते दुआ माँगिए हम बेशक अज़सरतापा गुनेहगार हैं (९७)

याक़ूब ने कहा मैं बहुत जल्द अपने परवरदिगार से तुम्हारी मग़फ़िरत की दुआ करुगाँ बेशक वह बड़ा बख़्शने वाला मेहरबान है (९८)

(गरज़) जब फिर ये लोग (मय याकूब के) चले और यूसुफ शहर के बाहर लेने आए तो जब ये लोग यूसुफ के पास पहुँचे तो यूसुफ ने अपने माँ बाप को अपने पास जगह दी और (उनसे) कहा कि अब इन्षा अल्लाह बड़े इत्मिनान से मि० में चलिए (९९)

(गरज़) पहुँचकर यूसुफ ने अपने माँ बाप को तख्त पर बिठाया और सब के सब यूसुफ की ताज़ीम के वास्ते उनके सामने सजदे में गिर पड़े (उस वक़्त) यूसुफ ने कहा ऐ अब्बा ये ताबीर है मेरे उस पहले ख़्वाब की कि मेरे परवरदिगार ने उसे सच कर दिखाया बेशक उसने मेरे साथ एहसान किया जब उसने मुझे कैद ख़ाने से निकाला और बावजूद कि मुझ में और मेरे भाईयों में शैतान ने फ़साद डाल दिया था उसके बाद भी आप लोगों को गाँव से (शहर में) ले आया (और मुझसे मिला दिया) बेशक मेरा परवरदिगार जो कुछ करता है उसकी तद्बीर ख़ूब जानता है बेशक वह बड़ा वाकिफ़कार हकीम है (१००)

(उसके बाद यूसुफ ने दुआ की ऐ परवरदिगार तूने मुझे मुल्क भी अता फरमाया और मुझे ख़्वाब की बातों की ताबीर भी सिखाई ऐ आसमान और ज़मीन के पैदा करने वाले तू ही मेरा मालिक सरपरस्त है दुनिया में भी और आख़िरत में भी तू मुझे (दुनिया से) मुसलमान उठाये और मुझे नेको कारों में शामिल फरमा (१०१)

(ऐ रसूल) ये किस्सा ग़ैब की ख़बरों में से है जिसे हम तुम्हारे पास वही के ज़रिए भेजते हैं (और तुम्हें मालूम होता है वरना जिस वक़्त यूसुफ़ के भाई बाहम अपने काम का मशवरा कर रहे थे और (हलाक की) तदबीरे कर रहे थे (१०२)

तुम उनके पास मौजूद न थे और कितने ही चाहो मगर बहुतेरे लोग ईमान लाने वाले नहीं हैं (१०३)

हालाँकि तुम उनसे (तबलीग़े रिसालत का) कोई सिला नहीं माँगते और ये (कुरान) तो सारे जहाँन के वास्ते नसीहत (ही नसीहत) है (१०४)

और आसमानों और ज़मीन में (खुदा की कुदरत की) कितनी निशानियाँ हैं जिन पर ये लोग (दिन रात) गुज़ारा करते हैं और उससे मुँह फेरे रहते हैं (१०५)

और अक्सर लोगों की ये हालत है कि वह खुदा पर ईमान तो नहीं लाते मगर शिर्क किए जाते हैं (१०६)

तो क्या ये लोग इस बात से मुतमइन हो बैठे हैं कि उन पर खुदा का अज़ाब आ पड़े जो उन पर छा जाए या उन पर अचानक क़यामत ही आ जाए और उनको कुछ ख़बर भी न हो (१०७)

(ऐ रसूल) उन से कह दो कि मेरा तरीका तो ये है कि मैं (लोगों) को खुदा की तरफ बुलाता हूँ मैं और मेरा पैरव (पीछे चलने वाले) (दोनों) मज़बूत दलील पर हैं और खुदा (हर ऐब व नुक़स से) पाक व पाकीज़ा है और मैं मुशारेकीन से नहीं हूँ (१०८)

और (ऐ रसूल) तुमसे पहले भी हम गाँव ही के रहने वाले कुछ मर्दों को (पैग़म्बर बनाकर) भेजा किए है कि हम उन पर वही नाज़िल करते थे तो क्या ये लोग रुए ज़मीन पर चले फिरे नहीं कि गौर करते कि जो लोग उनसे पहले हो गुज़रे हैं उनका अन्जाम क्या हुआ और जिन लोगों ने परहेज़गारी एख़्तेयार की उनके लिए आख़िरत का घर (दुनिया से) यक़ीनन कहीं ज्यादा बेहतर है क्या ये लोग नहीं समझते (१०९)

पहले के पैग़म्बरो ने तबलीगे रिसालत यहाँ तक कि जब (क्रौम के ईमान लाने से) पैग़म्बर मायूस हो गए और उन लोगों ने समझ लिया कि वह झुठलाए गए तो उनके पास हमारी (खास) मदद आ पहुँची तो जिसे हमने चाहा नजात दी और हमारा अज़ाब गुनेहगार लोगों के सर से तो टाला नहीं जाता (११०)

इसमें शक नहीं कि उन लोगों के किस्सों में अक़लमन्दों के वास्ते (अच्छी खासी) इबरत (व नसीहत) है ये (कुरान) कोई ऐसी बात नहीं है जो (ख्वाहामा ख्वाह) गढ़ ली जाए बल्कि (जो आसमानी किताबें) इसके पहले से मौजूद हैं उनकी तसदीक़ है और हर चीज़ की तफ़सील और ईमानदारों के वास्ते (अज़सरतापा) हिदायत व रहमत है (१११)

१३ सूरए रअद

सूरए रअद मक्का में नाज़िल हुआ और इसकी तेतालीस (४३) आयते हैं
खुदा के नाम से शुरू करता हूँ जो बड़ा मेहरबान रहम वाला है

अलिफ़ लाम मीम रा ये किताब (कुरान) की आयतें हैं और तुम्हारे
परवरदिगार की तरफ से जो कुछ तुम्हारे पास नाज़िल किया गया है बिल्कुल ठीक
है मगर बहुतेरे लोग ईमान नहीं लाते (१)

खुदा वही तो है जिसने आसमानों को जिन्हें तुम देखते हो बग़ैर सुतून
(खम्बों) के उठाकर खड़ा कर दिया फिर अर्श (के बनाने) पर आमादा हुआ और
सूरज और चाँद को (अपना) ताबेदार बनाया कि हर एक वक़्त मुकर्ररा तक चला
करते हैं वहीं (दुनिया के) हर एक काम का इन्तेज़ाम करता है और इसी गरज़ से
कि तुम लोग अपने परवरदिगार के सामने हाज़िर होने का यक़ीन करो (२)

(अपनी) आयतें तफसीलदार बयान करता है और वह वही है जिसने ज़मीन
को बिछाया और उसमें (बड़े बड़े) अटल पहाड़ और दरिया बनाए और उसने हर

तरह के मेवों की दो दो किस्में पैदा की (जैसे खट्टे मीठे) वही रात (के परदे) से दिन को ढाक देता है इसमें शक नहीं कि जो लोग और ग़ौर व फिक्र करते हैं उनके लिए इसमें (कुदरत खुदा की) बहुतेरी निशानियाँ हैं (३)

और खुरमों (खजूर) के दरख्त की एक जड़ और दो शाखें और बाज़ अकेला (एक ही शाख का) हालाँकि सब एक ही पानी से सीचे जाते हैं और फलों में बाज़ को बाज़ पर हम तरजीह देते हैं बेशक जो लोग अक़ल वाले हैं उनके लिए इसमें (कुदरत खुदा की) बहुतेरी निशानियाँ हैं (४)

और अगर तुम्हें (किसी बात पर) ताज्जुब होता है तो उन कुफ़ारों को ये कौल ताज्जुब की बात है कि जब हम (सड़गल कर) मिट्टी हो जाएंगे तो क्या हम (फिर दोबारा) एक नई जहन्नुम में आएंगे ये वही लोग हैं जिन्होंने अपने परवरदिगार के साथ कुफ़्र किया और यही वह लोग हैं जिनकी गर्दनों में (क़यामत के दिन) तौक़ पड़े होंगे और यही लोग जहन्नुमी हैं कि ये इसमें हमेशा रहेंगे (५)

और (ऐ रसूल) ये लोग तुम से भलाई के क़ब्ल ही बुराई (अज़ाब) की जल्दी मचा रहे हैं हालाँकि उनके पहले (बहुत से लोगों की) सज़ाए हो चुकी हैं और इसमें शक नहीं कि तुम्हारा परवरदिगार बावजूद उनकी शरारत के लोगों पर बड़ा बख़शिश (करम) वाला है और इसमें भी शक नहीं कि तुम्हारा परवरदिगार यकीनन सख़्त अज़ाब वाला है (६)

और वो लोग काफिर हैं कहते हैं कि इस शख्स (मोहम्मद) पर उसके परवरदिगार की तरफ से कोई निशानी (हमारी मर्जी के मुताबिक) क्यों नहीं नाज़िल की जाती ऐ रसूल तुम तो सिर्फ (खौफे खुदा से) डराने वाले हो (७)

और हर क़ौम के लिए एक हिदायत करने वाला है हर मादा जो कि पेट में लिए हुए है और उसको खुदा ही जानता है व बच्चा दानियों का घटना बढ़ना (भी वही जानता है) और हर चीज़ उसके नज़दीक एक अन्दाज़े से है (८)

(वही) बातिन (छुपे हुवे) व ज़ाहिर का जानने वाला (सब से) बड़ा और आलीशान है (९)

तुम लोगों में जो कोई चुपके से बात कहे और जो शख्स ज़ोर से पुकार के बोले और जो शख्स रात की तारीकी (अंधेरे) में छुपा बैठा हो और जो शख्स दिन दहाड़ें चला जा रहा हो (१०)

(उसके नज़दीक) सब बराबर हैं (आदमी किसी हालत में हो मगर) उस अकेले के लिए उसके आगे उसके पीछे उसके निगेहबान (फरिष्टे) मुकर्रर हैं कि उसको हुक्म खुदा से हिफाज़त करते हैं जो (नेअमत) किसी क़ौम को हासिल हो बेशक वह लोग खुद अपनी नफ्सानी हालत में तग्युर न डालें खुदा हरगिज़ तग्युर नहीं डाला करता और जब खुदा किसी क़ौम पर बुराई का इरादा करता है तो फिर उसका कोई टालने वाला नहीं और न उसका उसके सिवा कोई वाली और (सरपरस्त) है (११)

वह वही तो है जो तुम्हें डराने और लालच देने के वास्ते बिजली की चमक दिखाता है और पानी से भरे बोझिल बादलों को पैदा करता है (१२)

और गर्ज और फरिष्टे उसके खौफ से उसकी हम्दो सना की तस्बीह किया करते हैं वही (आसमान से) बिजलियों को भेजता है फिर उसे जिस पर चाहता है गिरा भी देता है और ये लोग खुदा के बारे में (ख्वामाख्वाह) झगड़े करते हैं हालाँकि वह बड़ा सख्त क़वत वाला है (१३)

(मुसीबत के वक़्त) उसी का (पुकारना) ठीक पुकारना है और जो लोग उसे छोड़कर (दूसरों को) पुकारते हैं वह तो उनकी कुछ सुनते तक नहीं मगर जिस तरह कोई शख्स (बगैर उँगलियाँ मिलाए) अपनी दोनों हथेलियाँ पानी की तरफ फैलाए ताकि पानी उसके मुँह में पहुँच जाए हालाँकि वह किसी तरह पहुँचने वाला नहीं और (इसी तरह) काफिरों की दुआ गुमराही में (पड़ी बहकी फिरा करती है) (१४)

और आसमानों और ज़मीन में (मखलूक़ात से) जो कोई भी है खुशी से या ज़बरदस्ती सब (अल्लाह के आगे सर बसजूद हैं और (इसी तरह) उनके साए भी सुबह व शाम (सजदा करते हैं) (१५) (सजदा)

(ऐ रसूल) तुम पूछो कि (आखिर) आसमान और ज़मीन का परवरदिगार कौन है (ये क्या जवाब देंगे) तुम कह दो कि अल्लाह है (ये भी कह दो कि क्या तुमने उसके सिवा दूसरे कारसाज़ बना रखे हैं जो अपने लिए आप न तो नफे पर काबू रखते हैं न ज़रर (नुकसान) पर (ये भी तो) पूछो कि भला (कहीं) अन्धा और

आँखों वाला बराबर हो सकता है (हरगिज़ नहीं) (या कहीं) अंधेरा और उजाला बराबर हो सकता है (हरगिज़ नहीं) इन लोगों ने खुदा के कुछ शरीक ठहरा रखे हैं क्या उन्होंने खुदा ही की सी मखलूक पैदा कर रखी है जिनके सबब मखलूकात उन पर मुशतबा हो गई है (और उनकी खुदाई के कायल हो गए) तुम कह दो कि खुदा ही हर चीज़ का पैदा करने वाला और वही यकता और सिपर (सब पर) ग़ालिब है (१६)

उसी ने आसमान से पानी बरसाया फिर अपने अपने अन्दाज़े से नाले बह निकले फिर पानी के रेले पर (जोश खाकर) फूला हुआ झाग (फेन) आ गया और उस चीज़ (धातु) से भी जिसे ये लोग ज़ेवर या कोई असबाब बनाने की गरज़ से आग में तपाते हैं इसी तरह फेन आ जाता है (फिर अलग हो जाता है) यूँ खुदा हक़ व बातिल की मसले बयान फरमाता है (कि पानी हक़ की मिसाल और फेन बातिल की) गरज़ फेन तो खुष्क होकर ग़ायब हो जाता है जिससे लोगों को नफा पहुँचता है (पानी) वह ज़मीन में ठहरा रहता है यूँ खुदा (लोगों के समझाने के वास्ते) मसले बयान फरमाता है (१७)

जिन लोगों ने अपने परवरदिगार का कहना माना उनके लिए बहुत बेहतरी है और जिन लोगों ने उसका कहा न माना (क़यामत में उनकी ये हालत होगी) कि अगर उन्हें रुए ज़मीन के सब खज़ाने बल्कि उसके साथ इतना और मिल जाए तो ये लोग अपनी नजात के बदले उसको (ये खुशी) दे डालें (मगर फिर भी कोई

फायदा नहीं) यही लोग हैं जिनसे बुरी तरह हिसाब लिया जाएगा और आखिर उन का ठिकाना जहन्नूम है और वह क्या बुरी जगह है (१८)

(ऐ रसूल) भला वह शख्स जो ये जानता है कि जो कुछ तुम्हारे परवरदिगार की तरफ से तुम पर नाज़िल हुआ है बिल्कुल ठीक है कभी उस शख्स के बराबर हो सकता है जो मुत्तलिक (पूरा) अंधा है (हरगिज़ नहीं) (१९)

इससे तो बस कुछ समझदार लोग ही नसीहत हासिल करते हैं वह लोग हैं कि खुदा से जो एहद किया उसे पूरा करते हैं और अपने पैमान को नहीं तोड़ते (२०)

(ये) वह लोग हैं कि जिन (ताल्लुकात) के कायम रखने का खुदा ने हुक्म दिया उन्हें कायम रखते हैं और अपने परवरदिगार से डरते हैं और (क़यामत के दिन) बुरी तरह हिसाब लिए जाने से खौफ खाते हैं (२१)

और (ये) वह लोग हैं जो अपने परवरदिगार की खुशनूदी हासिल करने की गरज़ से (जो मुसीबत उन पर पड़ी है) झेल गए और पाबन्दी से नमाज़ अदा की और जो कुछ हमने उन्हें रोज़ी दी थी उसमें से छिपाकर और खुल कर खुदा की राह में खर्च किया और ये लोग बुराई को भी भलाई स दफा करते हैं -यही लोग हैं जिनके लिए आखिरत की खूबी मखसूस है (२२)

(यानि) हमेशा रहने के बाग़ जिनमें वह आप जाएंगे और उनके बाप, दादाओं, बीवियों और उनकी औलाद में से जो लोग नेको कार है (वह सब भी) और फरिष्टे बहिश्त के हर दरवाजे से उनके पास आएंगे (२३)

और सलाम अलैकुम (के बाद कहेंगे) कि (दुनिया में) तुमने सब किया (ये उसी का सिला है देखो) तो आखिरत का घर कैसा अच्छा है (२४)

और जो लोग खुदा से एहद व पैमान को पक्का करने के बाद तोड़ डालते हैं और जिन (तालुकात बाहमी) के कायम रखने का खुदा ने हुकम दिया है उन्हें क़तआ (तोड़ते) करते हैं और रुप ज़मीन पर फ़साद फैलाते फिरते हैं ऐसे ही लोग हैं जिनके लिए लानत है और ऐसे ही लोगों के वास्ते बड़ा घर (जहन्नूम) है (२५)

और खुदा ही जिसके लिए चाहता है रोज़ी को बढ़ा देता है और जिसके लिए चाहता है तंग करता है और ये लोग दुनिया की (चन्द रोज़ा) ज़िन्दगी पर बहुत निहाल हैं हालाँकि दुनियावी ज़िन्दगी (नईम) आखिरत के मुक़ाबिल में बिल्कुल बेहकीक़त चीज़ है (२६)

और जिन लोगों ने कुफ़्र एख़तियार किया वह कहते हैं कि उस (शख़्स यानि तुम) पर हमारी ख़्वाहिश के मुवाफ़िक़ कोई मौजिज़ा उसके परवरदिगार की तरफ़ से क्यों नहीं नाज़िल होता तुम उनसे कह दो कि इसमें शक नहीं कि खुदा जिसे चाहता है गुमराही में छोड़ देता है (२७)

और जिसने उसकी तरफ रुजू की उसे अपनी तरफ पहुँचने की राह दिखाता है (ये) वह लोग हैं जिन्होंने ईमान कुबूल किया और उनके दिलो को खुदा की चाह से तसल्ली हुआ करती है (२८)

जिन लोगों ने ईमान कुबूल किया और अच्छे अच्छे काम किए उनके वास्ते (बहिश्त में) तूबा (दरख्त) और खुशहाली और अच्छा अन्जाम है (२९)

(ऐ रसूल जिस तरह हमने और पैगम्बर भेजे थे) उसी तरह हमने तुमको उस उम्मत में भेजा है जिससे पहले और भी बहुत सी उम्मते गुज़र चुकी हैं -ताकि तुम उनके सामने जो कुरान हमने वही के ज़रिए से तुम्हारे पास भेजा है उन्हें पढ़ कर सुना दो और ये लोग (कुछ तुम्हारे ही नहीं बल्कि सिरे से) खुदा ही के मुन्किर हैं तुम कह दो कि वही मेरा परवरदिगार है उसके सिवा कोई माबूद नहीं मैं उसी पर भरोसा रखता हूँ और उसी तरफ रुजू करता हूँ (३०)

और अगर कोई ऐसा कुरान (भी नाज़िल होता) जिसकी बरकत से पहाड़ (अपनी जगह) चल खड़े होते या उसकी वजह से ज़मीन (की मुसाफ़त (दूरी)) तय की जाती और उसकी बरकत से मुर्दे बोल उठते (तो भी ये लोग मानने वाले न थे) बल्कि सच यूँ है कि सब काम का एख़्तियार खुदा ही को है तो क्या अभी तक ईमानदारों को चैन नहीं आया कि अगर खुदा चाहता तो सब लोगों की हिदायत कर देता और जिन लोगों ने कुफ़्र एख़्तियार किया उन पर उनकी करतूत की सज़ा में कोई (न कोई) मुसीबत पड़ती ही रहेगी या (उन पर पड़ी) तो उनके घरों के आस

पास (गरज़) नाज़िल होगी (ज़रूर) यहाँ तक कि खुदा का वायदा (फतेह मक्का) पूरा हो कर रहे और इसमें शक नहीं कि खुदा हरगिज़ खिलाफ़े वायदा नहीं करता (३१)

और (ऐ रसूल) तुमसे पहले भी बहुतेरे पैग़म्बरों की हँसी उड़ाई जा चुकी है तो मैंने (चन्द रोज़) काफ़िरों को मोहलत दी फिर (आख़िर कार) हमने उन्हें ले डाला फिर (तू क्या पूछता है कि) हमारा अज़ाब कैसा था (३२)

क्या जो (खुदा) हर एक शख्स के आमाल की ख़बर रखता है (उनको यू ही छोड़ देगा हरगिज़ नहीं) और उन लोगों ने खुदा के (दूसरे दूसरे) शरीक ठहराए (ऐ रसूल तुम उनसे कह दो कि तुम आख़िर उनके नाम तो बताओं या तुम खुदा को ऐसे शरीक़ो की ख़बर देते हो जिनको वह जानता तक नहीं कि वह ज़मीन में (किधर बसते) हैं या (निरी ऊपर से बातें बनाते हैं बल्कि (असल ये है कि) काफ़िरों को उनकी मक्कारियाँ भली दिखाई गई है और वह (गोया) राहे रास्त से रोक दिए गए हैं और जिस शख्स को खुदा गुमराही में छोड़ दे तो उसका कोई हिदायत करने वाला नहीं (३३)

इन लोगों के वास्ते दुनियावी ज़िन्दगी में (भी) अज़ाब है और आख़िरत का अज़ाब तो यकीनी और बहुत सख्त खुलने वाला है (और) (फिर) खुदा (के ग़ज़ब) से उनको कोई बचाने वाला (भी) नहीं (३४)

जिस बाग़ (बहिश्त) का परहेज़गारों से वायदा किया गया है उसकी सिफ़त ये है कि उसके नीचे नहरें जारी होगी उसके मेवे सदाबहार और ऐसे ही उसकी छाँव

भी ये अन्जाम है उन लोगों को जो (दुनिया में) परहेज़गार थे और काफ़िरों का अन्जाम (जहन्नूम की) आग है (३५)

और (ए रसूल) जिन लोगों को हमने किताब दी है वह तो जो (एहकाम) तुम्हारे पास नाज़िल किए गए हैं सब ही से खुश होते हैं और बाज़ फिरके उसकी बातों से इन्कार करते हैं तुम (उनसे) कह दो कि (तुम मानो या न मानो) मुझे तो ये हुक्म दिया गया है कि मैं खुदा ही की इबादत करूँ और किसी को उसका शरीक न बनाऊँ मैं (सब को) उसी की तरफ बुलाता हूँ और हर शख्स को हिर फिर कर उसकी तरफ जाना है (३६)

और यूँ हमने उस कुरान को अरबी (ज़बान) का फरमान नाज़िल फरमाया और (ए रसूल) अगर कहीं तुमने इसके बाद को तुम्हारे पास इल्म (कुरान) आ चुका उन की नफसियानी खाहिशो की पैरवी कर ली तो (याद रखो कि) फिर खुदा की तरफ से न कोई तुम्हारा सरपरस्त होगा न कोई बचाने वाला (३७)

और हमने तुमसे पहले और (भी) बहुतेरे पैग़म्बर भेजे और हमने उनको बीवियाँ भी दी और औलाद (भी अता की) और किसी पैग़म्बर की ये मजाल न थी कि कोई मौजिज़ा खुदा की इजाज़त के बग़ैर ला दिखाए हर एक वक़्त (मौऊद) के लिए (हमारे यहाँ) एक (क्रिस्म की) तहरीर (होती) है (३८)

फिर इसमें से खुदा जिसको चाहता है मिटा देता है और (जिसको चाहता है) बाकी रखता है और उसके पास असल किताब (लौहे महफूज़) मौजूद है (३९)

और (ए रसूल) जो जो वायदे (अज़ाब वगैरह के) हम उन कुफ़ारों से करते हैं चाहे, उनमें से बाज़ तुम्हारे सामने पूरे कर दिखाएँ या तुम्हें उससे पहले उठा लें बहर हाल तुम पर तो सिर्फ़ एहकाम का पहुँचा देना फ़र्ज़ है (४०)

और उनसे हिसाब लेना हमारा काम है क्या उन लोगों ने ये बात न देखी कि हम ज़मीन को (फ़ुतुहाते इस्लाम से) उसके तमाम एतराफ़ (चारो ओर) से (सवाह कुफ़्र में) घटाते चले आते हैं और ख़ुदा जो चाहता है हुक्म देता है उसके हुक्म का कोई टालने वाला नहीं और बहुत जल्द हिसाब लेने वाला है (४१)

और जो लोग उन (कुफ़ार मक्के) से पहले हो गुज़रे हैं उन लोगों ने भी पैग़म्बरों की मुख़ालफ़त में बड़ी बड़ी तदबीरे की तो (खाक न हो सका क्योंकि) सब तदबीरे तो ख़ुदा ही के हाथ में हैं जो शख़्स जो कुछ करता है वह उसे ख़ूब जानता है और अनक़रीब कुफ़ार को भी मालूम हो जाएगा कि आख़िरत की ख़ूबी किस के लिए है (४२)

और (ए रसूल) काफ़िर लोग कहते हैं कि तुम पैग़म्बर नहीं हो तो तुम (उनसे) कह दो कि मेरे और तुम्हारे दरमियान मेरी रिसालत की गवाही के वास्ते ख़ुदा और वह शख़्स जिसके पास (आसमानी) किताब का इल्म है काफ़ी है (४३)

१४ सूरा इबराहीम

सूरा इबराहीम मक्का में नाज़िल हुआ और इसमें बावन (५२) आयतें हैं
खुदा के नाम से (शुरु करता हूँ) जो बड़ा मेहरबान निहायत रहम वाला है

अलिफ़ लाम रा ऐ रसूल ये (कुरान वह) किताब है जिसको हमने तुम्हारे पास इसलिए नाज़िल किया है कि तुम लोगों को परवरदिगार के हुक्म से (कुफ़ की) तारीकी से (ईमान की) रौशनी में निकाल लाओ गरज़ उसकी राह पर लाओ जो सब पर ग़ालिब और सज़ावार हम्द है (१)

वह खुदा को कुछ आसमानों में और जो कुछ ज़मीन में है (गरज़ सब कुछ) उसी का है और (आखिरत में) काफ़िरों को लिए जो सख्त अज़ाब (मुहय्या किया गया) है अफसोस नाक है (२)

वह कुफ़ार जो दुनिया की (चन्द रोज़ा) ज़िन्दगी को आखिरत पर तरजीह देते हैं और (लोगों) को खुदा की राह (पर चलने) से रोकते हैं और इसमें ख्वाह मा ख्वाह कज़ी पैदा करना चाहते हैं यही लोग बड़े पल्ले दर्जे की गुमराही में हैं (३)

और हमने जब कभी कोई पैग़म्बर भेजा तो उसकी क़ौम की ज़बान में बातें करता हुआ (ताकि उसके सामने (हमारे एहक़ाम) बयान कर सके तो यही खुदा

जिसे चाहता है गुमराही में छोड़ देता है और जिस की चाहता है हिदायत करता है वही सब पर गालिब हिकमत वाला है (४)

और हमने मूसा को अपनी निशानियाँ देकर भेजा (और ये हुक्म दिया) कि अपनी क़ौम को (कुफ़र की) तारिकियों से (ईमान की) रौशनी में निकाल लाओ और उन्हें ख़ुदा के (वह) दिन याद दिलाओ (जिनमें ख़ुदा की बड़ी बड़ी कुदरतें ज़ाहिर हुयीं) इसमें शक नहीं इसमें तमाम सब्र शुक्र करने वालों के वास्ते (कुदरते ख़ुदा की) बहुत सी निशानियाँ हैं (५)

और वह (वक़्त याद दिलाओ) जब मूसा ने अपनी क़ौम से कहा कि ख़ुदा ने जो एहसान तुम पर किए हैं उनको याद करो जब अकेले तुमको फिरऔन के लोगों (के जुल्म) से नजात दी कि वह तुम को बहुत बड़े बड़े दुख दे के सताते थे तुम्हारा लड़कों को जबाह कर डालते थे और तुम्हारी औरतों को (अपनी खिदमत के वास्ते) जिन्दा रहने देते थे और इसमें तुम्हारा परवरदिगार की तरफ से (तुम्हारा सब्र की) बड़ी (सख़्त) आजमाइश थी (६)

और (वह वक़्त याद दिलाओ) जब तुम्हारे परवरदिगार ने तुम्हें जता दिया कि अगर (मेरा) शुक्र करोगें तो मैं यक़ीनन तुम पर (नेअमत की) ज़्यादती करूँगा और अगर कहीं तुमने नाशुक्रि की तो (याद रखो कि) यक़ीनन मेरा अज़ाब सख़्त है (७)

और मूसा ने (अपनी क्रौम से) कह दिया कि अगर और (तुम्हारे साथ) जितने रुप ज़मीन पर हैं सब के सब (मिलकर भी खुदा की) नाशुक्री करो तो खुदा (को ज़रा भी परवाह नहीं क्योंकि वह तो बिल्कुल) बे नियाज़ है (८)

और हम्द है क्या तुम्हारे पास उन लोगों की खबर नहीं पहुँची जो तुमसे पहले थे (जैसे) नूह की क्रौम और आद व समूद और (दूसरे लोग) जो उनके बाद हुए (क्योकर खबर होती) उनको खुदा के सिवा कोई जानता ही नहीं उनके पास उनके (वक्त के) पैगम्बर मौजिज़े लेकर आए (और समझाने लगे) तो उन लोगों ने उन पैगम्बरों के हाथों को उनके मुँह पर उलटा मार दिया और कहने लगे कि जो (हुक्म लेकर) तुम खुदा की तरफ से भेजे गए हो हम तो उसको नहीं मानते और जिस (दीन) की तरफ तुम हमको बुलाते हो बड़े गहरे शक में पड़े हैं (९)

(तब) उनके पैगम्बरों ने (उनसे) कहा क्या तुम को खुदा के बारे में शक है जो सारे आसमान व ज़मीन का पैदा करने वाला (और) वह तुमको अपनी तरफ बुलाता भी है तो इसलिए कि तुम्हारे गुनाह माफ कर दे और एक वक्त मुकर्रर तक तुमको (दुनिया में चैन से) रहने दे वह लोग बोल उठे कि तुम भी बस हमारे ही से आदमी हो (अच्छा) अब समझे तुम ये चाहते हो कि जिन माबूदों की हमारे बाप दादा परसतिश करते थे तुम हमको उनसे बाज़ रखो अच्छा अगर तुम सच्चे हो तो कोई साफ खुला हुआ सरीही मौजिज़ा हमे ला दिखाओ (१०)

उनके पैग़म्बरों ने उनके जवाब में कहा कि इसमें शक नहीं कि हम भी तुम्हारे ही से आदमी हैं मगर खुदा अपने बन्दों में जिस पर चाहता है अपना फज़ल (व करम) करता है (और) रिसालत अता करता है और हमारे एख़्तियार में ये बात नहीं कि बे हुक्मे खुदा (तुम्हारी फरमाइश के मुवाफ़िक़) हम कोई मौजिज़ा तुम्हारे सामने ला सकें और खुदा ही पर सब ईमानदारों को भरोसा रखना चाहिए (११)

और हमें (आख़िर) क्या है कि हम उस पर भरोसा न करें हालाँकि हमें (निजात की) आसान राहें दिखाई और जो तूने अज़ियतें हमें पहुँचाइ (उन पर हमने सब्र किया और आइन्दा भी सब्र करेंगे और तवक्कल भरोसा करने वालों को खुदा ही पर तवक्कल करना चाहिए (१२)

और जिन लोगों ने कुफ़्र एख़्तियार किया था अपने (वक़््त के) पैग़म्बरों से कहने लगे हम तो तुमको अपनी सरज़मीन से ज़रूर निकाल बाहर कर देंगे यहाँ तक कि तुम फिर हमारे मज़हब की तरफ पलट आओ-तो उनके परवरदिगार ने उनकी तरफ वही भेजी कि तुम घबराओ नहीं हम उन सरकश लोगों को ज़रूर बर्बाद करेंगे (१३)

और उनकी हलाकत के बाद ज़रूर तुम्ही को इस सरज़मीन में बसाएंगे ये (वायदा) महज़ उस शख्स से जो हमारी बारगाह में (आमाल की जवाब देही में) खड़े होने से डरे (१४)

और हमारे अज़ाब से ख़ौफ़ खाए और उन पैग़म्बरों हम से अपनी फतेह की दुआ माँगी (आख़िर वह पूरी हुयी) (१५)

और हर एक सरकश अदावत रखने वाला हलाक हुआ (ये तो उनकी सज़ा थी और उसके पीछे ही पीछे जहन्नूम है और उसमें) से पीप लहू भरा हुआ पानी पीने को दिया जाएगा (१६)

(ज़बरदस्ती) उसे घूँट घूँट करके पीना पड़ेगा और उसे हलक़ से आसानी से न उतार सकेगा और (वह मुसीबत है कि) उसे हर तरफ़ से मौत ही मौत आती दिखाई देती है हालाँकि वह मारे न मर सकेगा-और फिर उसके पीछे अज़ाब सख़्त होगा (१७)

जो लोग अपने परवरदिगार से काफ़िर हो बैठे हैं उनकी मसल ऐसी है कि उनकी कारस्तानियाँ गोया (राख का एक ढेर) है जिसे (अन्धड़ के रोज़ हवा का बड़े ज़ोरों का झोंका उड़ा लेगा जो कुछ उन लोगों ने (दुनिया में) किया कराया उसमें से कुछ भी उनके क़ाबू में न होगा यही तो पल्ले दर्जे की गुमराही है (१८)

क्या तूने नहीं देखा कि ख़ुदा ही ने सारे आसमान व ज़मीन ज़रूर मसलहत से पैदा किए अगर वह चाहे तो सबको मिटाकर एक नई खिलक़त (बस्ती) ला बसाए (१९)

औ ये ख़ुदा पर कुछ भी दुशवार नहीं (२०)

और (क्यामत के दिन) लोग सबके सब खुदा के सामने निकल खड़े होंगे जो लोग (दुनिया में कमज़ोर थे बड़ी इज़्ज़त रखने वालों से (उस वक़्त) कहेंगे कि हम तो बस तुम्हारे क़दम ब क़दम चलने वाले थे तो क्या (आज) तुम खुदा के अज़ाब से कुछ भी हमारे आड़े आ सकते हो वह जवाब देंगे काश खुदा हमारी हिदायत करता तो हम भी तुम्हारी हिदायत करते हम ख़्वाह बेकरारी करें ख़्वाह सब्र करे (दोनों) हमारे लिए बराबर है (क्योंकि अज़ाब से) हमें तो अब छुटकारा नहीं (२१)

और जब (लोगों का) ख़ैर फैसला हो चुकेगा (और लोग शैतान को इल्ज़ाम देंगे) तो शैतान कहेगा कि खुदा ने तुम से सच्चा वायदा किया था (तो वह पूरा हो गया) और मैंने भी वायदा तो किया था फिर मैंने वायदा ख़िलाफ़ी की और मुझे कुछ तुम पर हुक्मत तो थी नहीं मगर इतनी बात थी कि मैंने तुम को (बुरे कामों की तरफ) बुलाया और तुमने मेरा कहा मान लिया तो अब तुम मुझे बुरा (भला) न कहो बल्कि (अगर कहना है तो) अपने नफ़्स को बुरा कहो (आज) न तो मैं तुम्हारी फरियाद को पहुँचा सकता हूँ और न तुम मेरी फरियाद कर सकते हो मैं तो उससे पहले ही बेज़ार हूँ कि तुमने मुझे (खुदा का) शरीक बनाया बेशक जो लोग नाफरमान हैं उनके लिए दर्दनाक अज़ाब है (२२)

और जिन लोगों ने (सदक़ दिल से) ईमान कुबूल किया और अच्छे (अच्छे) काम किए वह (बहिश्त के) उन बाग़ों में दाख़िल किए जाएँगे जिनके नीचे नहरे

जारी होगी और वह अपने परवरदिगार के हुक्म से हमेशा उसमें रहें वहाँ उन (की मुलाक़ात) का तोहफा सलाम का हो (२३)

(ऐ रसूल) क्या तुमने नहीं देखा कि खुदा ने अच्छी बात (मसलन कलमा तौहीद की) वैसी अच्छी मिसाल बयान की है कि (अच्छी बात) गोया एक पाकीज़ा दरख्त है कि उसकी जड़ मज़बूत है और उसकी टहनियाँ आसमान में लगी हो (२४)

अपने परवरदिगार के हुक्म से हर वक़्त फला (फूला) रहता है और खुदा लोगों के वास्ते (इसलिए) मिसालें बयान फरमाता है ताकि लोग नसीहत व इबरत हासिल करें (२५)

और गन्दी बात (जैसे कलमाए शिर्क) की मिसाल गोया एक गन्दे दरख्त की सी है (जिसकी जड़ ऐसी कमज़ोर हो) कि ज़मीन के ऊपर ही से उखाड़ फेंका जाए (क्योंकि) उसको कुछ ठहराओ तो है नहीं (२६)

जो लोग पक्की बात (कलमा तौहीद) पर (सदक़ दिल से इमान ला चुके) उनको खुदा दुनिया की ज़िन्दगी में भी साबित क़दम रखता है और आखिरत में भी साबित क़दम रखेगा (और) उन्हें सवाल व जवाब में कोई वक़्त न होगा और सरक़षों को खुदा गुमराही में छोड़ देता है और खुदा जो चाहता है करता है (२७)

(ऐ रसूल) क्या तुमने उन लोगों के हाल पर ग़ौर नहीं किया जिन्होंने मेरे एहसान के बदले नाशुक़ी की एख़्तियार की और अपनी क़ौम को हलाक़त के घरवाहे (जहन्नूम) में झोंक दिया (२८)

कि सबके सब जहन्नूम वासिल होंगे और वह (क्या) बुरा ठिकाना है (२९)

और वह लोग दूसरो को खुदा का हमसर (बराबर) बनाने लगे ताकि (लोगों को) उसकी राह से बहका दे (ऐ रसूल) तुम कह दो कि (खैर चन्द रोज़ तो) चैन कर लो फिर तो तुम्हें दोज़ख की तरफ लौट कर जाना ही है (३०)

(ऐ रसूल) मेरे वह बन्दे जो ईमान ला चुके उन से कह दो कि पाबन्दी से नमाज़ पढ़ा करें और जो कुछ हमने उन्हें रोज़ी दी है उसमें से (खुदा की राह में) छिपाकर या दिखा कर खर्च किया करे उस दिन (क़यामत) के आने से पहल जिसमें न तो (खरीदो) फरोख्त ही (काम आएगी) न दोस्ती मोहब्बत काम (आएगी) (३१)

खुदा ही ऐसा (कादिर तवाना) है जिसने सारे आसमान व ज़मीन पैदा कर डाले और आसमान से पानी बरसाया फिर उसके ज़रिए से (मुख्तलिफ दरख्तों से) तुम्हारी रोज़ा के वास्ते (तरह तरह) के फल पैदा किए और तुम्हारे वास्ते कष्टियाँ तुम्हारे बस में कर दी-ताकि उसके हुक्म से दरिया में चलें और तुम्हारे वास्ते नदियों को तुम्हारे एख्तियार में कर दिया (३२)

और सूरज और चाँद को तुम्हारा ताबेदार बना दिया कि सदा फेरी किया करते हैं और रात और दिन को तुम्हारे कब्ज़े में कर दिया कि हमेशा हाज़िर रहते हैं (३३)

(और अपनी ज़रूरत के मुवाफिक) जो कुछ तुमने उससे माँगा उसमें से (तुम्हारी ज़रूरत भर) तुम्हें दिया और तुम खुदा की नेमतों गिनती करना चाहते हो तो गिन नहीं सकते हो तू बड़ा बे इन्साफ नाशुक्रा है (३४)

और (वह वक़्त याद करो) जब इबराहीम ने (खुदा से) अर्ज़ की थी कि परवरदिगार इस शहर (मक्के) को अमन व अमान की जगह बना दे और मुझे और मेरी औलाद को इस बात को बचा ले कि बुतों की परसतिश करने लगे (३५)

ऐ मेरे पालने वाले इसमें शक नहीं कि इन बुतों ने बहुतेरे लोगों को गुमराह बना छोड़ा तो जो शख्स मेरी पैरवी करे तो वह मुझ से है और जिसने मेरी नाफ़रमानी की (तो तुझे एख़तेयार है) तू तो बड़ा बख़शने वपला मेहरबान है) (३६)

ऐ हमारे पालने वाले मैंने तेरे मुअज़िज़ (इज़्ज़त वाले) घर (काबे) के पास एक बेखेती के (वीरान) बियाबान (मक्का) में अपनी कुछ औलाद को (लाकर) बसाया है ताकि ऐ हमारे पालने वाले ये लोग बराबर यहाँ नमाज़ पढ़ा करें तो तू कुछ लोगों के दिलों को उनकी तरफ माएल कर (ताकि वह यहाँ आकर आबाद हों) और उन्हें तरह तरह के फलों से रोज़ी अता कर ताकि ये लोग (तेरा) शुक्र करें (३७)

ऐ हमारे पालने वाले जो कुछ हम छिपाते हैं और जो कुछ ज़ाहिर करते हैं तू (सबसे) खूब वाक्फि है और खुदा से तो कोई चीज़ छिपी नहीं (न) ज़मीन में और न आसमान में उस खुदा का (लाख लाख) शुक्र है (३८)

जिसने मुझे बुढ़ापा आने पर इस्माईल व इसहाक (दो फरज़न्द) अता किए इसमें तो शक नहीं कि मेरा परवरदिगार दुआ का सुनने वाला है (३९)

(ऐ मेरे पालने वाले मुझे और मेरी औलाद को (भी) नमाज़ का पाबन्द बना दे और ऐ मेरे पालने वाले मेरी दुआ कुबूल फरमा (४०)

ऐ हमारे पालने वाले जिस दिन (आमाल का) हिसाब होने लगे मुझको और मेरे माँ बाप को और सारे ईमानदारों को तू बख़्श दे (४१)

और जो कुछ ये कुफ़ार (कुफ़ारे मक्का) किया करते हैं उनसे खुदा को गाफिल न समझना (और उन पर फौरन अज़ाब न करने की) सिर्फ़ ये वजह है कि उस दिन तक की मोहलत देता है जिस दिन लोगों की आँखों के ढेले (खौफ के मारे) पथरा जाएँगे (४२)

(और अपने अपने सर उठाए भागे चले जा रहे हैं (टकटकी बँधी है कि) उनकी तरफ़ उनकी नज़र नहीं लौटती (जिधर देख रहे हैं) और उनके दिल हवा हवा हो रहे हैं (४३)

और (ऐ रसूल) लोगों को उस दिन से डराओ (जिस दिन) उन पर अज़ाब नाज़िल होगा तो जिन लोगों ने नाफरमानी की थी (गिड़गिड़ा कर) अर्ज़ करेगें कि ऐ हमारे पालने वाले हम को थोड़ी सी मोहलत और दे दे (अबकी बार) हम तेरे बुलाने पर ज़रूर उठ खड़े होंगे और सब रसूलों की पैरवी करेगें (तो उनको जवाब

मिलेगा) क्या तुम वह लोग नहीं हो जो उसके पहले (उस पर) कसमें खाया करते थे कि तुम को किसी तरह का ज़व्वाल (नुक्सान) नहीं (४४)

(और क्या तुम वह लोग नहीं कि) जिन लोगों ने (हमारी नाफ़रमानी करके) आप अपने ऊपर जुल्म किया उन्हीं के घरों में तुम भी रहे हालाँकि तुम पर ये भी ज़ाहिर हो चुका था कि हमने उनके साथ क्या (बरताओ) किया और हमने (तुम्हारे समझाने के वास्ते) मसले भी बयान कर दी थीं (४५)

और वह लोग अपनी चालें चलते हैं (और कभी बाज़ न आए) हालाँकि उनकी सब हालतें खुदा की नज़र में थी और अगरचे उनकी मक्कारियाँ (उस गज़ब की) थीं कि उन से पहाड़ (अपनी जगह से) हट जाये (४६)

तो तुम ये ख़याल (भी) न करना कि खुदा अपने रसूलों से ख़िलाफ़ वायदा करेगा इसमें शक़ नहीं कि खुदा (सबसे) ज़बरदस्त बदला लेने वाला है (४७)

(मगर कब) जिस दिन ये ज़मीन बदलकर दूसरी ज़मीन कर दी जाएगी और (इसी तरह) आसमान (भी) बदल दिए जाएँगे) और सब लोग यकता क़हार (ज़बरदस्त) खुदा के रुबरु (अपनी अपनी जगह से) निकल खड़े होंगे (४८)

और तुम उस दिन गुनेहगारों को देखोगे कि ज़ज़ीरों में जकड़े हुए होंगे (४९)

उनके (बदन के) कपड़े क़तरान (तारकोल) के होंगे और उनके चेहरों को आग (हर तरफ़ से) ढाके होगी (५०)

ताकि खुदा हर शख्स को उसके किए का बदला दे (अच्छा तो अच्छा बुरा तो बुरा) बेशक खुदा बहुत जल्द हिसाब लेने वाला है (५१)

ये (कुरान) लोगों के लिए एक किस्म की इत्तेला (जानकारी) है ताकि लोग उसके जरिये से (अज़ाबे खुदा से) डराए जाए और ताकि ये भी ये यक्रीन जान लें कि बस वही (खुदा) एक माबूद है और ताकि जो लोग अक़ल वाले हैं नसीहत व इबरत हासिल करें (५२)

१५ सूरए हिज़

सूरए हिज़ मक्का में नाज़िल हुआ और इसमें निन्नान्वे (९९) आयतें हैं खुदा के नाम से (शुरू करता हूँ) जो बड़ा मेहरबान निहायत रहम वाला है

अलिफ़ लाम रा ये किताब (खुदा) और वाजेए व रौशन कुरान की (चन्द) आयते हैं (१)

(एक दिन वह भी आने वाला है कि) जो लोग काफ़िर हो बैठे हैं अक्सर दिल से चाहेंगे (२)

काश (हम भी) मुसलमान होते (ऐ रसूल) उन्हें उनकी हालत पर रहने दो कि खा पी लें और (दुनिया के चन्द रोज़) चैन कर लें और उनकी तमन्नाएँ उन्हें खेल तमाशे में लगाए रहीं (३)

अनक़रीब ही (इसका नतीजा) उन्हें मालूम हो जाएगा और हमने कभी कोई बस्ती तबाह नहीं की मगर ये कि उसकी तबाही के लिए (पहले ही से) समझी बूझी मियाद मुक़र्रर लिखी हुयी थी (४)

कोई उम्मत अपने वक़्त से न आगे बढ़ सकती है न पीछे हट सकती है (५)

(ऐ रसूल कुफ़ारे मक्का तुमसे) कहते हैं कि ऐ शख्स (जिसको ये भरम है) कि उस पर 'वही' व किताब नाज़िल हुई है तो (अच्छा खासा) सिड़ी है (६)

अगर तू अपने दावे में सच्चा है तो फरिश्तो को हमारे सामने क्यों नहीं ला खड़ा करता (७)

(हालाँकि) हम फरिश्तो को खुल्लम खुल्ला (जिस अज़ाब के साथ) फैसले ही के लिए भेजा करते हैं और (अगर फरिश्ते नाज़िल हो जाए तो) फिर उनको (जान बचाने की) मोहलत भी न मिले (८)

बेशक हम ही ने कुरान नाज़िल किया और हम ही तो उसके निगेहबान भी हैं (९)

(ऐ रसूल) हमने तो तुमसे पहले भी अगली उम्मतों में (और भी बहुत से) रसूल भेजे (१०)

और (उनकी भी यही हालत थी कि) उनके पास कोई रसूल न आया मगर उन लोगों ने उसकी हँसी ज़रूर उड़ाई (११)

हम (गोया खुद) इसी तरह इस (गुमराही) को (उन) गुनाहगारों के दिल में डाल देते हैं (१२)

ये कुफ़ार इस (कुरान) पर ईमान न लाएँगे और (ये कुछ अनोखी बात नहीं) अगलों के तरीके भी (ऐसे ही) रहें हैं (१३)

और अगर हम अपनी कुदरत से आसमान का एक दरवाज़ा भी खोल दें और ये लोग दिन दहाड़े उस दरवाज़े से (आसमान पर) चढ़ भी जाएँ (१४)

तब भी यहीं कहेंगे कि हो न हो हमारी आँखें (नज़र बन्दी से) मतवाली कर दी गई हैं या नहीं तो हम लोगों पर जादू किया गया है (१५)

और हम ही ने आसमान में बुर्ज बनाए और देखने वालों के वास्ते उनके (सितारों से) आरास्ता (सजाया) किया (१६)

और हर शैतान मरदूद की आमद रफत (आने जाने) से उन्हें महफूज़ रखा (१७)

मगर जो शैतान चोरी छिपे (वहाँ की किसी बात पर) कान लगाए तो शहाब का दहकता हुआ ्योला उसके (खदेड़ने को) पीछे पड़ जाता है (१८)

और ज़मीन को (भी अपने मखलूक़ात के रहने सहने को) हम ही ने फैलाया और इसमें (कील की तरह) पहाड़ों के लंगर डाल दिए और हमने उसमें हर किस्म की मुनासिब चीज़ें उगाईं (१९)

और हम ही ने उन्हें तुम्हारे वास्ते ज़िन्दगी के साज़ों सामान बना दिए और उन जानवरों के लिए भी जिन्हें तुम रोज़ी नहीं देते (२०)

और हमारे यहाँ तो हर चीज़ के बेशुमार खज़ाने (भरे) पड़े हैं और हम (उसमें से) एक जची तली मिक्कदार भेजते रहते हैं (२१)

और हम ही ने वह हवाएँ भेजी जो बादलों को पानी से (भरे हुए) है फिर हम ही ने आसमान से पानी बरसाया फिर हम ही ने तुम लोगों को वह पानी पिलाया और तुम लोगों ने तो कुछ उसको जमा करके नहीं रखा था (२२)

और इसमें शक नहीं कि हम ही (लोगों को) जिलाते और हम ही मार डालते हैं और (फिर) हम ही (सब के) वाली वारिस हैं (२३)

और बेशक हम ही ने तुममें से उन लोगों को भी अच्छी तरह समझ लिया जो पहले हो गुज़रे और हमने उनको भी जान लिया जो बाद को आने वाले हैं (२४)

और इसमें शक नहीं कि तेरा परवरदिगार वही है जो उन सब को (क़यामत में कब्रों से) उठाएगा बेशक वह हिक़मत वाला वाक्फ़िकार है (२५)

और बेशक हम ही ने आदमी को ख़मीर (गुंधी) दी हुई सड़ी मिट्टी से जो (सूखकर) खन खन बोलने लगे पैदा किया (२६)

और हम ही ने जिन्नात को आदमी से (भी) पहले वे धुएँ की तेज़ आग से पैदा किया (२७)

और (ऐ रसूल वह वक़्त याद करो) जब तुम्हारे परवरदिगार ने फरिश्तो से कहा कि मैं एक आदमी को खमीर दी हुयी मिट्टी से (जो सूखकर) खन खन बोलने लगे पैदा करने वाला हूँ (२८)

तो जिस वक़्त मैं उसको हर तरह से दुरुस्त कर चुके और उसमें अपनी (तरफ से) रुह फूँक दूँ तो सब के सब उसके सामने सजदे में गिर पड़ना (२९)

गरज़ फरिष्टे तो सब के सब सर ब सजूद हो गए (३०)

मगर इबलीस (मलऊन) की उसने सजदा करने वालों के साथ शामिल होने से इन्कार किया (३१)

(इस पर खुदा ने) फरमाया आओ शैतान आखिर तुझे क्या हुआ कि तू सजदा करने वालों के साथ शामिल न हुआ (३२)

वह (ढिठाई से) कहने लगा मैं ऐसा गया गुज़रा तो हूँ नहीं कि ऐसे आदमी को सजदा कर बैठूँ जिसे तूने सड़ी हुयी खन खन बोलने वाली मिट्टी से पैदा किया है (३३)

खुदा ने फरमाया (नहीं तू) तो बहिश्त से निकल जा (दूर हो) कि बेशक तू मरदूद है (३४)

और यकीनन तुझ पर रोज़े में जज़ा तक फिटकार बरसा करेगी (३५)

शैतान ने कहा ऐ मेरे परवरदिगार खैर तू मुझे उस दिन तक की मोहलत दे जबकि (लोग दोबारा जिन्दा करके) उठाए जाएँगे (३६)

खुदा ने फरमाया वक़्त मुकर्रर (३७)

के दिन तक तुझे मोहलत दी गई (३८)

उन शैतान ने कहा ऐ मेरे परवरदिगार चूकि तूने मुझे रास्ते से अलग किया मैं भी उनके लिए दुनिया में (साज़ व सामान को) उम्दा कर दिखाऊँगा और सबको ज़रूर बहकाऊगा (३९)

मगर उनमें से तेरे निरे खुरे ख़ास बन्दे (कि वह मेरे बहकाने में न आएँगे) (४०)

खुदा ने फरमाया कि यही राह सीधी है कि मुझ तक (पहुँचती) है (४१)

जो मेरे मुखलिस (खास बन्दे) बन्दे हैं उन पर तुझसे किसी तरह की हुक्मत न होगी मगर हाँ गुमराहों में से जो तेरी पैरवी करे (उस पर तेरा वार चल जाएगा) (४२)

और हाँ ये भी याद रहे कि उन सब के वास्ते (आखिरी) वायदा बस जहन्न ुम है जिसके सात दरवाजे होंगे (४३)

हर (दरवाजे में जाने) के लिए उन गुमराहों की अलग अलग टोलियाँ होंगी (४४)

और परहेज़गार तो बहिश्त के बागों और चश्मों मे यकीनन होंगे (४५)

(दाखिले के वक़्त फरिष्टे कहेंगे कि) उनमें सलामती इत्मिनान से चले चलो

(४६)

और (दुनिया की तकलीफों से) जो कुछ उनके दिल में रंज था उसको भी हम निकाल देंगे और ये बाहम एक दूसरे के आमने सामने तख़्तों पर इस तरह बैठे होंगे जैसे भाई भाई (४७)

उनको बहिश्त में तकलीफ छुएगी भी तो नहीं और न कभी उसमें से निकाले जाएँगे (४८)

(ऐ रसूल) मेरे बन्दों को आगाह करो कि बेशक मैं बड़ा बख़शने वाला मेहरबान हूँ (४९)

मगर साथ ही इसके (ये भी याद रहे कि) बेशक मेरा अज़ाब भी बड़ा दर्दनाक अज़ाब है (५०)

और उनको इबराहीम के मेहमान का हाल सुना दो (५१)

कि जब ये इबराहीम के पास आए तो (पहले) उन्होंने सलाम किया इबराहीम ने (जवाब सलाम के बाद) कहा हमको तो तुम से डर मालूम होता है (५२)

उन्होंने कहा आप मुत्तलिक़ ख़ौफ़ न कीजिए (क्योंकि) हम तो आप को एक (दाना व बीना) फरज़न्द (के पैदाइश) की खुशख़बरी देते हैं (५३)

इब्राहिम ने कहा क्या मुझे खुशखबरी (बेटा होने की) देते हो जब मुझे बुढ़ापा छा गया (५४)

तो फिर अब काहे की खुशखबरी देते हो वह फरिश्ते बोले हमने आप को बिल्कुल ठीक खुशखबरी दी है तो आप (बारगाह खुदा बन्दी से) ना उम्मीद न हो (५५)

इबराहीम ने कहा गुमराहों के सिवा और ऐसा कौन है जो अपने परवरदिगार की रहमत से ना उम्मीद हो (५६)

(फिर) इबराहीम ने कहा ऐ (खुदा के) भेजे हुए (फरिश्तो) तुम्हें आखिर क्या मुहिम दर पेश है (५७)

उन्होंने कहा कि हम तो एक गुनाहगार क़ौम की तरफ (अज़ाब नाज़िल करने के लिए) भेजे गए हैं (५८)

मगर लूत के लड़के वाले कि हम उन सबको ज़रूर बचा लेंगे मगर उनकी बीबी जिसे हमने ताक लिया है (५९)

कि वह ज़रूर (अपने लड़के बालों के) पीछे (अज़ाब में) रह जाएगी (६०)

गरज़ जब (खुदा के) भेजे हुए (फरिश्ते) लूत के बाल बच्चों के पास आए तो लूत ने कहा कि तुम तो (कुछ) अजनबी लोग (मालूम होते हो) (६१)

फरिश्तो ने कहा (नहीं) बल्कि हम तो आपके पास वह (अज़ाब) लेकर आए हैं (६२)

जिसके बारे में आपकी क़ौम के लोग शक रखते थे (६३)

(कि आए न आए) और हम आप के पास (अज़ाब का) कलई (सही) हुक्म लेकर आए हैं और हम बिल्कुल सच कहते हैं (६४)

बस तो आप कुछ रात रहे अपने लड़के बालों को लेकर निकल जाइए और आप सब के सब पीछे रहिएगा और उन लोगों में से कोई मुड़कर पीछे न देखे और जिधर (जाने) का हुक्म दिया गया है (शाम) उधर (सीधे) चले जाओ और हमने लूत के पास इस अम्र का क़तई फैसला कहला भेजा (६५)

कि बस सुबह होते होते उन लोगों की जड़ काट डाली जाएगी (६६)

और (ये बात हो रही थीं कि) शहर के लोग (मेहमानों की ख़बर सुन कर बुरी नीयत से) खुशियाँ मनाते हुए आ पहुँचे (६७)

लूत ने (उनसे कहा) कि ये लोग मेरे मेहमान हैं तो तुम (इन्हें सताकर) मुझे रुसवा बदनाम न करो (६८)

और ख़ुदा से डरो और मुझे ज़लील न करो (६९)

वह लोग कहने लगे क्यों जी हमने तुम को सारे जहाँ के लोगों (के आने) की मनाही नहीं कर दी थी (७०)

लूत ने कहा अगर तुमको (ऐसा ही) करना है तो ये मेरी क़ौम की बेटियाँ मौजूद हैं (७१)

(इनसे निकाह कर लो) ऐ रसूल तुम्हारी जान की कसम ये लोग (क्रौम लूत) अपनी मस्ती में मदहोश हो रहे थे (७२)

(लूत की सुनते काहे को) गरज़ सूरज निकलते निकलते उनको (बड़े ज़ोरो की) चिघाड़ न ले डाला (७३)

फिर हमने उसी बस्ती को उलट कर उसके ऊपर के तबके को नीचे का तबका बना दिया और उसके ऊपर उन पर खरन्जे के पत्थर बरसा दिए इसमें शक नहीं कि इसमें (असली बात के) ताड़ जाने वालों के लिए (कुदरते खुदा की) बहुत सी निशानियाँ हैं (७४)

और वह उलटी हुयी बस्ती हमेशा (की आमदरफ्त) (७५)

के रास्ते पर है (७६)

इसमें तो शक ही नहीं कि इसमें ईमानदारों के वास्ते (कुदरते खुदा की) बहुत बड़ी निशानी है (७७)

और ऐका के रहने वाले (क्रौमे शूएब की तरह बड़े सरकश थे) (७८)

तो उन से भी हमने (नाफरमानी का) बदला लिया और ये दो बस्तियाँ (क्रौमे लूत व शूएब की) एक खुली हुयी शह राह पर (अभी तक मौजूद) हैं (७९)

और इसी तरह हिज़ के रहने वालों (क्रौम सालेह ने भी) पैगम्बरों को झुठलाया (८०)

और (बावजूद कि) हमने उन्हें अपनी निशानियाँ दी उस पर भी वह लोग उनसे रद गिरदानी करते रहे (८१)

और बहुत दिल जोई से पहाड़ों को तराश कर घर बनाते रहे (८२)

आखिर उनके सुबह होते होते एक बड़ी (जोरों की) चिंघाड़ ने ले डाला (८३)

फिर जो कुछ वह अपनी हिफाज़त की तदबीर किया करते थे (अज़ाब खुदा से बचाने में) कि कुछ भी काम न आयीं (८४)

और हमने आसमानों और ज़मीन को और जो कुछ उन दोनों के दरमियान में है हिकमत व मसलहत से पैदा किया है और क़यामत यक़ीनन ज़रूर आने वाली है तो तुम (ऐ रसूल) उन काफ़िरों से शाइस्ता उनवान (अच्छे बरताव) के साथ दर गुज़र करो (८५)

इसमें शक नहीं कि तुम्हारा परवरदिगार बड़ा पैदा करने वाला है (८६)

(बड़ा दाना व बीना है) और हमने तुमको सबअे मसानी (सूरे हम्द) और कुरान अज़ीम अता किया है (८७)

और हमने जो उन कुफ़ारों में से कुछ लोगों को (दुनिया की) माल व दौलत से निहाल कर दिया है तुम उसकी तरफ हरगिज़ नज़र भी न उठाना और न उनकी (बेदीनी) पर कुछ अफसोस करना और ईमानदारों से (अगरचे ग़रीब हो) झुककर मिला करो और कहा दो कि मैं तो (अज़ाबे खुदा से) सरीही तौर से डराने वाला हूँ (८८)

(ऐ रसूल) उन कुफ़ारों पर इस तरह अज़ाब नाज़िल करेंगे जिस तरह हमने उन लोगों पर नाज़िल किया (८९)

जिन्होंने क़ुरान को बाँट कर टुकड़े टुकड़े कर डाला (९०)

(बाज़ को माना बाज को नहीं) तो ऐ रसूल तुम्हारे ही परवरदिगार की (अपनी) क़सम (९१)

कि हम उनसे जो कुछ ये (दुनिया में) किया करते थे (बहुत सख्ती से) ज़रूर बाज़ पुर्स (पुछताछ) करेंगे (९२)

पस जिसका तुम्हें हुक्म दिया गया है उसे वाजेए करके सुना दो (९३)

और मुशरेकीन की तरफ से मुँह फेर लो (९४)

जो लोग तुम्हारी हँसी उड़ाते हैं (९५)

और खुदा के साथ दूसरे परवरदिगार को (शरीक) ठहराते हैं हम तुम्हारी तरफ से उनके लिए काफी हैं तो अनक़रीब ही उन्हें मालूम हो जाएगा (९६)

कि तुम जो इन (कुफ़ारों मुनाफ़िक़ीन) की बातों से दिल तंग होते हो उसको हम ज़रूर जानते हैं (९७)

तो तुम अपने परवरदिगार की हम्दो सना से उसकी तस्बीह करो और (उसकी बारगाह में) सजदा करने वालों में हो जाओ (९८)

और जब तक तुम्हारे पास मौत आए अपने परवरदिगार की इबादत में लगे रहो (९९)

१६ सूरए नहल

सूरए नहल मक्का में नाज़िल हुआ और इसकी एक सौ अठ्ठाइस (१२८) आयतें हैं
खुदा के नाम से शुरू करता हूँ जो बड़ा मेहरबान निहायत रहम वाला है

ऐ कुफ़ारे मक्का (खुदा का हुक्म (क़यामत गोया) आ पहुँचा तो (ऐ
काफ़िरों बे फायदे) तुम इसकी जल्दी न मचाओ जिस चीज़ को ये लोग शरीक
करार देते हैं उससे वह खुदा पाक व पाकीज़ा और बरतर है (१)

वही अपने हुक्म से अपने बन्दों में से जिसके पास चाहता है 'वहीं' देकर
फरिश्तों को भेजता है कि लोगों को इस बात से आगाह कर दें कि मेरे सिवा कोई
माबूद नहीं तो मुझी से डरते रहो (२)

उसी ने सारे आसमान और ज़मीन मसलहत व हिकमत से पैदा किए तो ये
लोग जिसको उसका शरीक बनाते हैं उससे कहीं बरतर है (३)

उसने इन्सान को नुत्फे से पैदा किया फिर वह यकायक (हम ही से)
खुल्लम खुल्ला झगड़ने वाला हो गया (४)

उसी ने चरपायों को भी पैदा किया कि तुम्हारे लिए ऊन (ऊन की खाल
और ऊन) से जाड़े का सामान है (५)

इसके अलावा और भी फायदें हैं और उनमें से बाज़ को तुम खाते हो और जब तुम उन्हें सिरे शाम चराई पर से लाते हो जब सवेरे ही सवेरे चराई पर ले जाते हो (६)

तो उनकी वजह से तुम्हारी रौनक भी है और जिन शहरों तक बगैर बड़ी जान ज़ोखम में डाले बगैर के पहुँच न सकते थे वहाँ तक ये चौपाए भी तुम्हारे बोझ भी उठा लिए फिरते हैं इसमें शक नहीं कि तुम्हारा परवरदिगार बड़ा शफीक मेहरबान है (७)

और (उसी ने) घोड़ों खच्चरों और गधों को (पैदा किया) ताकि तुम उन पर सवार हो और (इसमें) ज़ीनत (भी) है (८)

(उसके अलावा) और चीज़े भी पैदा करेगा जिनको तुम नहीं जानते हो और (खुष्क व तर में) सीधी राह (की हिदायत तो खुदा ही के ज़िम्मे हैं और बाज़ रस्ते टेढ़े हैं (९)

और अगर खुदा चाहता तो तुम सबको मज़िले मक़सूद तक पहुँचा देता वह वही (खुदा) है जिसने आसमान से पानी बरसाया जिसमें से तुम सब पीते हो और इससे दरख्त ् शादाब होते हैं (१०)

जिनमें तुम (अपने मवेशियों को) चराते हो इसी पानी से तुम्हारे वास्ते खेती और जैतून और खुरमें और अंगूर उगाता है और हर तरह के फल (पैदा करता है)

इसमें शक नहीं कि इसमें गौर करने वालों के वास्ते (कुदरते खुदा की) बहुत बड़ी निशानी है (११)

उसी ने तुम्हारे वास्ते रात को और दिन को और सूरज और चाँद को तुम्हारा ताबेए बना दिया है और सितारे भी उसी के हुक्म से (तुम्हारे) फरमाबरदार हैं कुछ शक ही नहीं कि (इसमें) समझदार लोगों के वास्ते यकीनन (कुदरत खुदा की) बहुत सी निशानियाँ हैं (१२)

और जो तरह तरह के रंगों की चीज़े उसमें ज़मीन में तुम्हारे नफे के वास्ते पैदा की (१३)

कुछ शक नहीं कि इसमें भी इबरत व नसीहत हासिल करने वालों के वास्ते (कुदरते खुदा की) बहुत सी निशानी है और वही (वह खुदा है जिसने दरिया को (भी तुम्हारे) क़ब्ज़े में कर दिया ताकि तुम इसमें से (मछलियों का) ताज़ा ताज़ा गोष्ट खाओ और इसमें से ज़ेवर (की चीज़े मोती वगैरह) निकालो जिन को तुम पहना करते हो और तू कश्तीयो को देखता है कि (आमद व रफत में) दरिया में (पानी को) चीरती फाड़ती आती है (१४)

और (दरिया को तुम्हारे ताबेए) इसलिए (कर दिया) कि तुम लोग उसके फज़ल (नफा तिजारत) की तलाश करो और ताकि तुम शुक्र करो और उसी ने ज़मीन पर (भारी भारी) पहाड़ों को गाड़ दिया (१५)

ताकि (ऐसा न हों) कि ज़मीन तुम्हें लेकर झुक जाए (और तुम्हारे कदम न जमें) और (उसी ने) नदियाँ और रास्ते (बनाए) (१६)

ताकि तुम (अपनी अपनी मंज़िले मक़सूद तक पहुँचो) (उसके अलावा रास्तों में) और बहुत सी निशानियाँ (पैदा की हैं) और बहुत से लोग सितारे से भी राह मालूम करते हैं (१७)

तो क्या जो (ख़ुदा इतने मख़लूकात को) पैदा करता है वह उन (बुत्तों के बराबर हो सकता है जो कुछ भी पैदा नहीं कर सकते तो क्या तुम (इतनी बात भी) नहीं समझते और अगर तुम ख़ुदा की नेअमतों को गिनना चाहो तो (इस कसरत से हैं कि) तुम नहीं गिन सकते हो (१८)

बेशक ख़ुदा बड़ा बख़्शने वाला मेहरबान है कि (तुम्हारी नाफरमानी पर भी नेअमत देता है) (१९)

और जो कुछ तुम छिपाकर करते हो और जो कुछ ज़ाहिर करते हो (गरज़) ख़ुदा (सब कुछ) जानता है और (ये कुफ़ार) ख़ुदा को छोड़कर जिन लोगों को (हाजत के वक़्त) पुकारते हैं वह कुछ भी पैदा नहीं कर सकते (२०)

(बल्कि) वह ख़ुद दूसरों के बनाए हुए मुर्दे बेजान हैं और इतनी भी ख़बर नहीं कि कब (क़यामत) होगी और कब मुर्दे उठाए जाएंगे (२१)

(फिर क्या काम आएगी) तुम्हारा परवरदिगार (यकता खुदा है तो जो लोग आखिरत पर ईमान नहीं रखते उनके दिल ही (इस वजह के हैं कि हर बात का) इन्कार करते हैं और वह बड़े मगरूर हैं (२२)

ये लोग जो कुछ छिपा कर करते हैं और जो कुछ ज़ाहिर बज़ाहिर करते हैं (गरज़ सब कुछ) खुदा ज़रूर जानता है वह हरगिज़ तकब्बुर करने वालों को पसन्द नहीं करता (२३)

और जब उनसे कहा जाता है कि तुम्हारे परवरदिगार ने क्या नाज़िल किया है तो वह कहते हैं कि (अजी कुछ भी नहीं बस) अगलो के किस्से हैं (२४)

(उनको बकने दो ताकि क़यामत के दिन) अपने (गुनाहों) के पूरे बोझ और जिन लोगों को उन्होंने बे समझे बूझे गुमराह किया है उनके (गुनाहों के) बोझ भी उन्हीं को उठाने पड़ेगें ज़रा देखो तो कि ये लोग कैसा बुरा बोझ अपने ऊपर लादे चले जा रहें हैं (२५)

बेशक जो लोग उनसे पहले थे उन्होंने भी मक्कारियाँ की थीं तो (खुदा का हुक्म) उनके ख्यालात की इमारत की जड़ की तरफ से आ पड़ा (पस फिर क्या था) इस ख्याली इमारत की छत उन पर उनके ऊपर से धम से गिर पड़ी (और सब ख्याल हवा हो गए) और जिधर से उन पर अज़ाब आ पहुँचा उसकी उनको खबर तक न थी (२६)

(फिर उसी पर इकतिफा नहीं) उसके बाद क़यामत के दिन खुदा उनको रुसवा करेगा और फरमाएगा कि (अब बताओ) जिसको तुमने मेरा शरीक बना रखा था और जिनके बारे में तुम (ईमानदारों से) झगड़ते थे कहाँ हैं (वह तो कुछ जवाब देंगे नहीं मगर) जिन लोगों को (खुदा की तरफ से) इल्म दिया गया है कहेंगे कि आज के दिन रुसवाई और खराबी (सब कुछ) काफ़िरों पर ही है (२७)

वह लोग हैं कि जब फरिश्ते उनकी रुह क़ब्ज़ करने लगते हैं (और) ये लोग (कुफ़्र करके) आप अपने ऊपर सितम ढाते रहे तो इताअत पर आमादा नज़र आते हैं और (कहते हैं कि) हम तो (अपने ख़याल में) कोई बुराई नहीं करते थे (तो फरिश्ते कहते हैं) हाँ जो कुछ तुम्हारी करतूत थी खुदा उससे ख़ूब अच्छी तरह वाक़िफ़ हैं (२८)

(अच्छा तो लो) जहन्नूम के दरवाज़ों में दाख़िल हो और इसमें हमेशा रहोगे गरज़ तकब्बुर करने वालो का भी क्या बुरा ठिकाना है (२९)

और जब परहेज़गारों से पूछा जाता है कि तुम्हारे परवरदिगार ने क्या नाज़िल किया है तो बोल उठते हैं सब अच्छे से अच्छा जिन लोगों ने नेकी की उनके लिए इस दुनिया में (भी) भलाई (ही भलाई) है और आख़िरत का घर क्या उम्दा है (३०)

सदा बहार (हरे भरे) बाग़ हैं जिनमें (वे तकल्लुफ) जा पहुँचेंगे उनके नीचे नहरें जारी होंगी और ये लोग जो चाहेंगे उनके लिए मुयय्या (मौजूद) है यूँ खुदा परहेज़गारों (को उनके किए) की जज़ा अता फरमाता है (३१)

(ये) वह लोग हैं जिनकी रुहें फरिश्ते इस हालत में क़ब्ज़ करते हैं कि वह (नजासते कुफ़्र से) पाक व पाकीज़ा होते हैं तो फरिश्ते उनसे (निहायत तपाक से) कहते हैं सलामुन अलैकुम जो नेकियाँ दुनिया में तुम करते थे उसके सिले में जन्नत में (बेतकल्लुफ) चले जाओ (३२)

(ऐ रसूल) क्या ये (एहले मक्का) इसी बात के मुन्तिज़र हैं कि उनके पास फरिश्ते (क़ब्ज़े रुह को) आ ही जाएँ या (उनके हलाक करने को) तुम्हारे परवरदिगार का अज़ाब ही आ पहुँचे जो लोग उनसे पहले हो गुज़रे हैं वह ऐसी बातें कर चुके हैं और खुदा ने उन पर (ज़रा भी) जुल्म नहीं किया बल्कि वह लोग खुद कुफ़्र की वजह से अपने ऊपर आप जुल्म करते रहे (३३)

फिर जो जो करतूतें उनकी थी उसकी सज़ा में बुरे नतीजे उनको मिले और जिस (अज़ाब) की वह हँसी उड़ाया करते थे उसने उन्हें (चारो तरफ से) घेर लिया (३४)

और मुष्रकीन कहते हैं कि अगर खुदा चाहता तो न हम ही उसके सिवा किसी और चीज़ की इबादत करते और न हमारे बाप दादा और न हम बग़ैर उस (की मर्ज़ी) के किसी चीज़ को हराम कर बैठते जो लोग इनसे पहले हो गुज़रे हैं वह

भी ऐसे (हीला हवाले की) बातें कर चुके हैं तो (कहा करें) पैगम्बरों पर तो उसके सिवा कि एहकाम को साफ साफ पहुँचा दे और कुछ भी नहीं (३५)

और हमने तो हर उम्मत में एक (न एक) रसूल इस बात के लिए ज़रूर भेजा कि लोगों खुदा की इबादत करो और बुतों (की इबादत) से बचे रहो गरज़ उनमें से बाज़ की तो खुदा ने हिदायत की और बाज़ के (सर) पर गुमराही सवार हो गई तो ज़रा तुम लोग रुए ज़मीन पर चल फिर कर देखो तो कि (पैगम्बराने खुदा के) झुठलाने वालों को क्या अन्जाम हुआ (३६)

(ऐ रसूल) अगर तुमको इन लोगों के राहे रास्त पर जाने का हौका है (तो बे फायदा) क्योंकि खुदा तो हरगिज़ उस शख्स की हिदायत नहीं करेगा जिसको (नाज़िल होने की वजह से) गुमराही में छोड़ देता है और न उनका कोई मददगार है (३७)

(कि अज़ाब से बचाए) और ये कुफ़ार खुदा की जितनी क़समें उनके इमकान में तुम्हें खा (कर कहते) हैं कि जो शख्स मर जाता है फिर उसको खुदा दोबारा ज़िन्दा नहीं करेगा (ऐ रसूल) तुम कह दो कि हाँ ज़रूर ऐसा करेगा इस पर अपने वायदे की (वफा) लाज़िम व ज़रूरी है मगर बहुतेरे आदमी नहीं जानते हैं (३८)

(दोबारा ज़िन्दा करना इसलिए ज़रूरी है) कि जिन बातों पर ये लोग झगड़ा करते हैं उन्हें उनके सामने साफ वाज़ेह कर देगा और ताकि कुफ़ार ये समझ लें कि ये लोग (दुनिया में) झूठे थे (३९)

हम जब किसी चीज़ (के पैदा करने) का इरादा करते हैं तो हमारा कहना उसके बारे में इतना ही होता है कि हम कह देते हैं कि 'हो जा' बस फौरन हो जाती है (तो फिर मुर्दों का जिलाना भी कोई बात है) (४०)

और जिन लोगों ने (कुफ़ार के जुल्म पर जुल्म सहने के बाद खुदा की खुशी के लिए घर बार छोड़ा हिजरत की हम उनको ज़रूर दुनिया में भी अच्छी जगह बिठाएँगे और आखिरत की जज़ा तो उससे कहीं बढ़ कर है काश ये लोग जिन्होंने खुदा की राह में सख्तियों पर सब्र किया (४१)

और अपने परवरदिगार ही पर भरोसा रखते हैं (आखिरत का सवाब) जानते होते (४२)

और (ऐ रसूल) तुम से पहले आदमियों ही को पैग़म्बर बना बनाकर भेजा किए जिन की तरफ हम वहीं भेजते थे तो (तुम एहले मक्का से कहो कि) अगर तुम खुद नहीं जानते हो तो एहले ज़िक्र (आलिमों से) पूछो (और उन पैग़म्बरों को भेजा भी तो) रौशन दलीलों और किताबों के साथ (४३)

और तुम्हारे पास कुरान नाज़िल किया है ताकि जो एहकाम लोगों के लिए नाज़िल किए गए हैं तुम उनसे साफ साफ बयान कर दो ताकि वह लोग खुद से कुछ ग़ौर फिक्र करें (४४)

तो क्या जो लोग बड़ी बड़ी मक्कारियाँ (शिरक वगैरह) करते थे (उनको इस बात का इत्मिनान हो गया है (और मुत्तलिक़ खौफ नहीं) कि खुदा उन्हें ज़मीन में धसा दे या ऐसी तरफ से उन पर अज़ाब आ पहुँचे कि उसकी उनको खबर भी न हो (४५)

उनके चलते फिरते (खुदा का अज़ाब) उन्हें गिरफ्तार करे तो वह लोग उसे ज़ेर नहीं कर सकते (४६)

या वह अज़ाब से डरते हो तो (उसी हालत में) धर पकड़ करे इसमें तो शक नहीं कि तुम्हारा परवरदिगार बड़ा शफीक़ रहम वाला है (४७)

क्या उन लोगों ने खुदा की मखलूक़ात में से कोई ऐसी चीज़ नहीं देखी जिसका साया (कभी) दाहिनी तरफ और कभी बायी तरफ पलटा रहता है कि (गोया) खुदा के सामने सर सजदा है और सब इताअत का इज़हार करते हैं (४८)

और जितनी चीज़ें (चादँ सूरज वगैरह) आसमानों में हैं और जितने जानवर ज़मीन में हैं सब खुदा ही के आगे सर सजूद हैं और फरिष्टे तो (हैं ही) और वह हुक्मों खुदा से सरकशी नहीं करते (४९) (सजदा)

और अपने परवरदिगार से जो उनसे (कहीं) बरतर (बड़ा) व आला है डरते हैं और जो हुकमें दिया जाता है फौरन बजा लाते हैं (५०)

और खुदा ने फरमाया था कि दो दो माबूद न बनाओ माबूद तो बस वही यकता खुदा है सिर्फ मुझी से डरते रहो (५१)

और जो कुछ आसमानों में हैं और जो कुछ ज़मीन में हैं (गरज़) सब कुछ उसी का है और खालिस फरमाबरदारी हमेशा उसी को लाज़िम (जरूरी) है तो क्या तुम लोग खुदा के सिवा (किसी और से भी) डरते हो (५२)

और जितनी नेअमतें तुम्हारे साथ हैं (सब ही की तरफ से हैं) फिर जब तुमको तकलीफ छू भी गई तो तुम उसी के आगे फरियाद करने लगते हो (५३)

फिर जब वह तुमसे तकलीफ को दूर कर देता है तो बस फौरन तुममें से कुछ लोग अपने परवरदिगार को शरीक ठहराते हैं (५४)

ताकि जो (नेअमतें) हमने उनको दी है उनकी नाशुक्री करें तो (खैर दुनिया में चन्द रोज़ चैन कर लो फिर तो अनक़रीब तुमको मालूम हो जाएगा (५५)

और हमने जो रोज़ी उनको दी है उसमें से ये लोग उन बुतों का हिस्सा भी करार देते हैं जिनकी हकीकत नहीं जानते तो खुदा की (अपनी) किस्म जो इफ़तेरा परदाज़ियाँ तुम करते थे (क़यामत में) उनकी बाज़पुर्स (पूछ गछ) तुम से ज़रूर की जाएगी (५६)

और ये लोग खुदा के लिए बेटियाँ तजवीज़ करते हैं (सुबान अल्लाह) वह उस से पाक व पाकीज़ा है (५७)

और अपने लिए (बेटे) जो मरगूब (दिल पसन्द) हैं और जब उसमें से किसी एक को लड़की पैदा होने की जो खुशखबरी दीजिए रंज के मारे मुँह काला हो जाता है (५८)

और वह ज़हर का सा घूँट पीकर रह जाता है (बेटी की) जिसकी खुशखबरी दी गई है अपनी क़ौम के लोगों से छिपा फिरता है (और सोचता है) कि क्या इसको ज़िल्लत उठाके ज़िन्दा रहने दे या (ज़िन्दा ही) इसको ज़मीन में गाड़ दे-देखो तुम लोग किस क़दर बुरा एहकाम (हुक़म) लगाते हैं (५९)

बुरी (बुरी) बातें तो उन्हीं लोगों के लिए ज़्यादा मुनासिब हैं जो आखिरत का यकीन नहीं रखते और खुदा की बयान के लायक तो आला सिफते (बहुत बड़ी अच्छाइया) हैं और वही तो ग़ालिब है (६०)

और अगर (कहीं) खुदा अपने बन्दों की नाफरमानियों की गिरफ़्त करता तो रुए ज़मीन पर किसी एक जानदार को बाक़ी न छोड़ता मगर वह तो एक मुक़रर वक़्त तक उन सबको मोहलत देता है फिर जब उनका (वह) वक़्त आ पहुँचेगा तो न एक घड़ी पीछे हट सकते हैं और न आगे बढ़ सकते हैं (६१)

और ये लोग खुद जिन बातों को पसन्द नहीं करते उनको खुदा के वास्ते करार देते हैं और अपनी ही ज़बान से ये झूठे दावे भी करते हैं कि (आखिरत में

भी) उन्हीं के लिए भलाई है (भलाई तो नहीं मगर) हाँ उनके लिए जहन्नुम की आग ज़रूरी है और यही लोग सबसे पहले (उसमें) झाँके जाएँगे (६२)

(ऐ रसूल) खुदा की (अपनी) कसम तुमसे पहले उम्मतों के पास बहुतेरे पैगम्बर भेजे तो शैतान ने उनकी कारस्तानियों को उम्दा कर दिखाया तो वही (शैतान) आज भी उन लोगों का सरपरस्त बना हुआ है हालाँकि उनके वास्ते दर्दनाक अज़ाब है (६३)

और हमने तुम पर किताब (कुरान) तो इसी लिए नाज़िल की ताकि जिन बातों में ये लोग बाहम झगड़ा किए हैं उनको तुम साफ साफ बयान करो (और यह किताब) ईमानदारों के लिए तो (अज़सरतापा) हिदायत और रहमत है (६४)

और खुदा ही ने आसमान से पानी बरसाया तो उसके ज़रिए ज़मीन को मुर्दा होने के बाद ज़िन्दा (शादाब) (हरी भरी) किया क्या कुछ शक नहीं कि इसमें जो लोग बसते हैं उनके वास्ते (कुदरते खुदा की) बहुत बड़ी निशानी है (६५)

और इसमें शक नहीं कि चौपायों में भी तुम्हारे लिए (इबरत की बात) है कि उनके पेट में खाक, बला, गोबर और खून (जो कुछ भरा है) उसमें से हमे तुमको ख़ालिस दूध पिलाते हैं जो पीने वालों के लिए खुशगवार है (६६)

और इसी तरह खुरमें और अंगूर के फल से (हम तुमको ्यीरा पिलाते हैं) जिसकी (कभी तो) तुम शराब बना लिया करते हो और कभी अच्छी रोज़ी (सिरका

वगैरह) इसमें शक नहीं कि इसमें भी समझदार लोगों के लिए (कुदरत खुदा की) बड़ी निशानी है (६७)

और (ऐ रसूल) तुम्हारे परवरदिगार ने शहद की मक्खियों के दिल में ये बात डाली कि तू पहाड़ों और दरख्तों और ऊँची ऊँची टूटियाँ (और मकानात पाट कर) बनाते हैं (६८)

उनमें अपने छत्ते बना फिर हर तरह के फलों (के पूर से) (उनका अर्क) चूस कर फिर अपने परवरदिगार की राहों में ताबेदारी के साथ चली मक्खियों के पेट से पीने की एक चीज़ निकलती है (शहद) जिसके मुख्तलिफ रंग होते हैं इसमें लोगों (के बीमारियों) की ्रियफ़ा (भी) है इसमें शक नहीं कि इसमें ग़ौर व फ़िक्र करने वालों के वास्ते (कुदरते खुदा की बहुत बड़ी निशानी है) (६९)

और खुदा ही ने तुमको पैदा किया फिर वही तुमको (दुनिया से) उठा लेगा और तुममें से बाज़ ऐसे भी हैं जो ज़लील ज़िन्दगी (सख्त बुढ़ापे) की तरफ लौटाए जाते हैं (बहुत कुछ) जानने के बाद (ऐसे सड़ीले हो गए कि) कुछ नहीं जान सके बेशक खुदा (सब कुछ) जानता और (हर तरह की) कुदरत रखता है (७०)

और खुदा ही ने तुममें से बाज़ को बाज़ पर रिज़क (दौलत में) तरजीह दी है फिर जिन लोगों को रोज़ी ज़्यादा दी गई है वह लोग अपनी रोज़ी में से उन लोगों को जिन पर उनका दस्तरस (इख्तेयार) है (लौन्डी गुलाम वगैरह) देने वाला

नहीं (हालाँकि इस माल में तो सब के सब मालिक गुलाम वगैरह) बराबर हैं तो क्या ये लोग खुदा की नेअमत के मुन्किर हैं (७१)

और खुदा ही ने तुम्हारे लिए बीबियाँ तुम ही में से बनाई और उसी ने तुम्हारे वास्ते तुम्हारी बीवियों से बेटे और पोते पैदा किए और तुम्हें पाक व पाकीज़ा रोज़ी खाने को दी तो क्या ये लोग बिल्कुल बातिल (सुल्तान बुत वगैरह) पर ईमान रखते हैं और खुदा की नेअमत (वहदानियत वगैरह से) इन्कार करते हैं (७२)

और खुदा को छोड़कर ऐसी चीज़ की परसतिश करते हैं जो आसमानों और ज़मीन में से उनको रिज़क देने का कुछ भी न एख्तियार रखते हैं और न कुदरत हासिल कर सकते हैं (७३)

तो तुम (दुनिया के लोगों पर कयास करके खुद) मिसालें न गढ़ो बेशक खुदा (सब कुछ) जानता है और तुम नहीं जानते (७४)

एक मसल खुदा ने बयान फरमाई कि एक गुलाम है जो दूसरे के कब्जे में है (और) कुछ भी एख्तियार नहीं रखता और एक शख्स वह है कि हमने उसे अपनी बारगाह से अच्छी (खासी) रोज़ी दे रखी है तो वह उसमें से छिपा के दिखा के (गरज़ हर तरह खुदा की राह में) खर्च करता है क्या ये दोनो बराबर हो सकते हैं (हरगिज़ नहीं) अल्हमदोलिल्लाह (कि वह भी उसके मुकर्रर हैं) मगर उनके बहुतेरे (इतना भी) नहीं जानते (७५)

और खुदा एक दूसरी मसल बयान फरमाता है दो आदमी हैं कि एक उनमें से बिल्कुल गूँगा उस पर गुलाम जो कुछ भी (बात वगैरह की) कुदरत नहीं रखता और (इस वजह से) वह अपने मालिक को दूँभर हो रहा है कि उसको जिधर भेजता है (खैर से) कभी भलाई नहीं लाता क्या ऐसा गुलाम और वह शख्स जो (लोगों को) अदल व मियाना रवी का हुक्म करता है वह खुद भी ठीक सीधी राह पर कायम है (दोनों बराबर हो सकते हैं (हरगिज़ नहीं) (७६)

और सारे आसमान व ज़मीन की ग़ैब की बातें खुदा ही के लिए मखसूस हैं और खुदा क़यामत का वाक़ेए होना तो ऐसा है जैसे पलक का झपकना बल्कि इससे भी जल्दी बेशक़ खुदा हर चीज़ पर कुदरत कामेला रखता है (७७)

और खुदा ही ने तुम्हें तुम्हारी माओं के पेट से निकाला (जब) तुम बिल्कुल नासमझ थे और तुम को कान दिए और आँखें (अता की) दिल (इनायत किए) ताकि तुम शुक्र करो (७८)

क्या उन लोगों ने परिन्दों की तरफ़ ग़ौर नहीं किया जो आसमान के नीचे हवा में घिरे हुए (उड़ते रहते हैं) उनको तो बस खुदा ही (गिरने से) रोकता है बेशक़ इसमें भी (कुदरते खुदा की) ईमानदारों के लिए बहुत सी निशानियाँ हैं (७९)

और खुदा ही ने तुम्हारे घरों को तुम्हारा ठिकाना करार दिया और उसी ने तुम्हारे वास्ते चौपायों की खालों से तुम्हारे लिए (हलके फुलके) डेरे (खेमे) बना जिन्हें तुम हलका पाकर अपने सफर और हजर (ठहरने) में काम लाते हो और इन

चारपायों की ऊन और रुई और बालो से एक वक़्त खास (क़यामत तक) के लिए तुम्हारे बहुत से असबाब और अबकार आमद (काम की) चीज़े बनाई (८०)

और खुदा ही ने तुम्हारे आराम के लिए अपनी पैदा की हुई चीज़ों के साए बनाए और उसी ने तुम्हारे (छिपने बैठने) के वास्ते पहाड़ों में घरौन्दे (ग़ार वग़ैरह) बनाए और उसी ने तुम्हारे लिए कपड़े बनाए जो तुम्हें (सर्दी) गर्मी से महफूज़ रखें और (लोहे) के कुर्ते जो तुम्हें हाथियों की ज़द (मार) से बचा लें यूँ खुदा अपनी नेअमत तुम पर पूरी करता है (८१)

तुम उसकी फरमाबरदारी करो उस पर भी अगर ये लोग (ईमान से) मुँह फेरे तो तुम्हारा फज़ सिर्फ़ (एहकाम का) साफ पहुँचा देना है (८२)

(बस) ये लोग खुदा की नेअमतों को पहचानते हैं फिर (जानबुझ कर) उनसे मुकर जाते हैं और इन्हीं में से बहुतेरे नाशुक़े हैं (८३)

और जिस दिन हम एक उम्मत में से (उसके पैग़म्बरों को) गवाह बनाकर क़ब्रों से उठा खड़ा करेगे फिर तो काफ़िरों को न (बात करने की) इजाज़त दी जाएगी और न उनका उज़्र (जवाब) ही सुना जाएगा (८४)

और जिन लोगों ने (दुनिया में) शरारतें की थी जब वह अज़ाब को देख लेंगे तो उनके अज़ाब ही में तखफ़ीफ़ की जाएगी और न उनको मोहलत ही दी जाएगी (८५)

और जिन लोगों ने दुनिया में खुदा का शरीक (दूसरे को) ठहराया था जब अपने (उन) शरीकों को (क्रयामत में) देखेंगे तो बोल उठेंगे कि ऐ हमारे परवरदिगार यही तो हमारे शरीक हैं जिन्हें हम (मुसीबत) के वक़्त तुझे छोड़ कर पुकारा करते थे तो वह शरीक उन्हीं की तरफ बात को फेंक मारेगें कि तुम निरे झूठे हो (८६)

और उस दिन खुदा के सामने सर झुका देंगे और जो इफ़तेरा परदाज़ियाँ दुनिया में किया करते थे उनसे गायब हो जाएँगे (८७)

जिन लोगों ने कुफ़्र एख़्तियार किया और लोगों को खुदा की राह से रोका उनके फ़साद वाले कामों के बदले में उनके लिए हम अज़ाब पर अज़ाब बढ़ाते जाएँगे (८८)

और वह दिन याद करो जिस दिन हम हर एक गिरोह में से उन्हीं में का एक गवाह उनके मुक़ाबिल ला खड़ा करेंगे और (ऐ रसूल) तुम को उन लोगों पर (उनके) सामने गवाह बनाकर ला खड़ा करेंगे और हमने तुम पर किताब (कुरान) नाज़िल की जिसमें हर चीज़ का (शाफी) बयान है और मुसलमानों के लिए (सरमापा) हिदायत और रहमत और खुशख़बरी है (८९)

इसमें शक नहीं कि खुदा इन्साफ़ और (लोगों के साथ) नेकी करने और कराबतदारों को (कुछ) देने का हुक़म करता है और बदकारी और नाशाएस्ता हरकतों और सरकशी करने को मना करता है (और) तुम्हें नसीहत करता है ताकि तुम नसीहत हासिल करो (९०)

और जब तुम लोग बाहम कौल व करार कर लिया करो तो खुदा के एहदो पैमान को पूरा करो और कसमों को उनके पक्का हो जाने के बाद न तोड़ा करो हालाँकि तुम तो खुदा को अपना ज़ामिन बना चुके हो जो कुछ भी तुम करते हो खुदा उसे ज़रूर जानता है (९१)

और तुम लोग (कसमों के तोड़ने में) उस औरत के ऐसे न हो जो अपना सूत मज़बूत कातने के बाद टुकड़े टुकड़े करके तोड़ डाले कि अपने एहदो को आपस में उस बात की मक्कारी का ज़रिया बनाने लगे कि एक गिरोह दूसरे गिरोह से (ख्वामखवाह) बढ़ जाए इससे बस खुदा तुमको आजमाता है (कि तुम किसी की पालाइश करते हो) और जिन बातों में तुम दुनिया में झगड़ते थे क़यामत के दिन खुदा खुद तुम से साफ साफ बयान कर देगा (९२)

और अगर खुदा चाहता तो तुम सबको एक ही (किस्म के) गिरोह बना देता मगर वह तो जिसको चाहता है गुमराही में छोड़ देता है और जिसकी चाहता है हिदायत करता है और जो कुछ तुम लोग दुनिया में किया करते थे उसकी बाज़ पुर्स (पुछ गछ) तुमसे ज़रूर की जाएगी (९३)

और तुम अपनी कसमों को आपस में के फसाद का सबब न बनाओ ताकि (लोगों के) क़दम जमने के बाद (इस्लाम से) उखड़ जाएँ और फिर आखिरकार क़यामत में तुम्हें लोगों को खुदा की राह से रोकने की पादाश (रोकने के बदले) में अज़ाब का मज़ा चखना पड़े और तुम्हारे वास्ते बड़ा सख्त अज़ाब हो (९४)

और खुदा के एहदो पैमान के बदले थोड़ी कीमत (दुनियावी नफा) न तो अगर तुम जानते (बूझते) हो तो (समझ लो कि) जो कुछ खुदा के पास है वह उससे कहीं बेहतर है (९५)

(क्योंकि माल दुनिया से) जो कुछ तुम्हारे पास है एक न एक दिन खत्म हो जाएगा और (अज़) खुदा के पास है वह हमेशा बाकी रहेगा और जिन लोगों ने दुनिया में सब्र किया था उनको (क़यामत में) उनके कामों का हम अच्छे से अच्छा अज़ व सवाब अता करेंगे (९६)

मर्द हो या औरत जो शख्स नेक काम करेगा और वह ईमानदार भी हो तो हम उसे (दुनिया में भी) पाक व पाकीज़ा जिन्दगी बसर कराएँगे और (आखिरत में भी) जो कुछ वह करते थे उसका अच्छे से अच्छा अज़ व सवाब अता फरमाएँगे (९७)

और जब तुम कुरान पढ़ने लगे तो शैतान मरदूद (के वसवसो) से खुदा की पनाह तलब कर लिया करो (९८)

इसमें शक नहीं कि जो लोग ईमानदार हैं और अपने परवरदिगार पर भरोसा रखते हैं उन पर उसका काबू नहीं चलता (९९)

उसका काबू चलता है तो बस उन्हीं लोगों पर जो उसको दोस्त बनाते हैं और जो लोग उसको खुदा का शरीक बनाते हैं (१००)

और (ऐ रसूल) हम जब एक आयत के बदले दूसरी आयत नाज़िल करते हैं तो हालाँकि खुदा जो चीज़ नाज़िल करता है उस (की मसलहतों) से खूब वाक़िफ़ है मगर ये लोग (तुम को) कहने लगते हैं कि तुम बस बिल्कुल मुज़तरी (ग़लत बयान करने वाले) हो बल्कि खुद उनमें के बहुतेरे (मसालेह को) नहीं जानते (१०१)

(ऐ रसूल) तुम (साफ़) कह दो कि इस (कुरान) को तो रुहलकुदूस (जिबरील) ने तुम्हारे परवरदिगार की तरफ़ से हक़ नाज़िल किया है ताकि जो लोग ईमान ला चुके हैं उनको साबित क़दम रखे और मुसलमानों के लिए (अज़सरतापा) खुशख़बरी है (१०२)

और (ऐ रसूल) हम तहक़ीक़तन जानते हैं कि ये कुफ़्फ़ार तुम्हारी निस्बत कहा करते हैं कि उनको (तुम को) कोई आदमी कुरान सिखा दिया करता है हालाँकि बिल्कुल ग़लत है क्योंकि जिस शख़्स की तरफ़ से ये लोग निस्बत देते हैं उसकी ज़बान तो अजमी है और ये तो साफ़ साफ़ अरबी ज़बान है (१०३)

इसमें तो शक़ ही नहीं कि जो लोग खुदा की आयतों पर ईमान नहीं लाते खुदा भी उनको मंज़िले मक़सूद तक नहीं पहुँचाएगा और उनके लिए दर्दनाक अज़ाब है (१०४)

झूठ बोहतान तो बस वही लोग बाँधा करते हैं जो खुदा की आयतों पर ईमान नहीं रखते (१०५)

और हकीकत अम्र ये है कि यही लोग झूठे हैं उस शख्स के सिवा जो (कलमाए कुफ्र) पर मजबूर किया जाए और उसका दिल ईमान की तरफ से मुतमइन हो जो शख्स भी ईमान लाने के बाद कुफ्र एखितयार करे बल्कि खूब सीना कुशादा (जी खोलकर) कुफ्र करे तो उन पर खुदा का गज़ब है और उनके लिए बड़ा (सख्त) अज़ाब है (१०६)

ये इस वजह से कि उन लोगों ने दुनिया की चन्द रोज़ा ज़िन्दगी को आखिरत पर तरजीह दी और इस वजह से की खुदा काफिरों को हरगिज़ मंज़िले मकसूद तक नहीं पहुँचाया करता (१०७)

ये वही लोग हैं जिनके दिलों पर और उनके कानों पर और उनकी आँखों पर खुदा ने अलामात मुकर्रर कर दी है (१०८)

(कि ईमान न लाएँगे) और यही लोग (इस सिरे के) बेखबर हैं कुछ शक नहीं कि यही लोग आखिरत में भी यकीनन घाटा उठाने वाले हैं (१०९)

फिर इसमें शक नहीं कि तुम्हारा परवरदिगार उन लोगों को जिन्होंने मुसीबत में मुब्तिला होने क बाद घर बार छोड़े फिर (खुदा की राह में) जिहाद किए और तकलीफों पर सब्र किया इसमें शक नहीं कि तुम्हारा परवरदिगार इन सब बातों के बाद अलबत्ता बड़ा बख्शने वाला मेहरबान है (११०)

और (उस दिन को याद) करो जिस दिन हर शख्स अपनी ज़ात के बारे में झगड़ने को आ मौजूद होगा (१११)

और हर शख्स को जो कुछ भी उसने किया था उसका पूरा पूरा बदला मिलेगा और उन पर किसी तरह का जुल्म न किया जाएगा खुदा ने एक गाँव की मसल बयान फरमाई जिसके रहने वाले हर तरह के चैन व इत्मेनान में थे हर तरफ से बाफरागत (बहुत ज़्यादा) उनकी रोज़ी उनके पास आई थी फिर उन लोगों ने खुदा की नूअमतों की नाशुक्री की तो खुदा ने उनकी करतूतों की बदौलत उनको मज़ा चखा दिया (११२)

कि भूक और खौफ को ओढ़ना (बिछौना) बना दिया और उन्हीं लोगों में का एक रसूल भी उनके पास आया तो उन्होंने उसे झुठलाया (११३)

फिर अज़ाब (खुदा) ने उन्हें ले डाला और वह ज़ालिम थे ही तो खुदा ने जो कुछ तुम्हें हलाल तय्यब (ताहिर) रोज़ी दी है उसको (शौक से) खाओ और अगर तुम खुदा ही की परसतिश (का दावा करते हो) (११४)

उसकी नेअमत का शुक्र अदा किया करो तुम पर उसने मुरदार और खून और सूअर का गोष्ठ और वह जानवर जिस पर (ज़बाह के वक़्त) खुदा के सिवा (किसी) और का नाम लिया जाए हराम किया है फिर जो शख्स (मारे भूक के) मजबूर हो खुदा से सरतापी (नाफरमानी) करने वाला हो और न (हद ज़रूरत से) बढ़ने वाला हो और (हराम खाए) तो बेशक खुदा बख़शने वाला मेहरबान है (११५)

और झूट मूट जो कुछ तुम्हारी ज़बान पर आए (बे समझे बूझे) न कह बैठा करों कि ये हलाल है और हराम है ताकि इसकी बदौलत खुदा पर झूठ बोहतान

बाँधने लगे इसमें शक नहीं कि जो लोग खुदा पर झूठ बोहतान बाधते हैं वह कभी कामयाब न होंगे (११६)

(दुनिया में) फायदा तो ज़रा सा है और (आखिरत में) दर्दनाक अज़ाब है (११७)

और यहूदियों पर हमने वह चीज़े हराम कर दीं थी जो तुमसे पहले बयान कर चुके हैं और हमने तो (इस की वजह से) उन पर कुछ जुल्म नहीं किया (११८)

मगर वह लोग खुद अपने ऊपर सितम तोड़ रहे हैं फिर इसमें शक नहीं कि जो लोग नादानी से गुनाह कर बैठे उसके बाद सदाक़ दिल से तौबा कर ली और अपने को दुरुस्त कर लिया तो (ऐ रसूल) इसमें शक नहीं कि तुम्हारा परवरदिगार इसके बाद बख़्शने वाला मेहरबान है (११९)

इसमें शक नहीं कि इबराहीम (लोगों के) पेशवा खुदा के फरमाबरदार बन्दे और बातिल से कतरा कर चलने वाले थे और मुशरेकीन से हरगिज़ न थे (१२०)

उसकी नेअमतों के शुक्र गुज़ार उनको खुदा ने मुनतख़िब कर लिया है और (अपनी) सीधी राह की उन्हें हिदायत की थी (१२१)

और हमने उन्हें दुनिया में भी (हर तरह की) बेहतरी अता की थी (१२२)

और वह आखिरत में भी यकीनन नेको कारों से होंगे ऐ रसूल फिर तुम्हारे पास वही भेजी कि इबराहीम के तरीके की पैरवी करो जो बातिल से कतरा के चलते थे और मुश्रकीन से नहीं थे (१२३)

(ऐ रसूल) हफ्ते (के दिन) की ताज़ीम तो बस उन्हीं लोगों पर लाज़िम की गई थी (यहूद व नसारा इसके बारे में) एख़्तिलाफ़ करते थे और कुछ शक नहीं कि तुम्हारा परवरदिगार उनके दरमियान जिस अग्र में वह झगड़ा करते थे क़यामत के दिन फैसला कर देगा (१२४)

(ऐ रसूल) तुम (लोगों को) अपने परवरदिगार की राह पर हिकमत और अच्छी अच्छी नसीहत के ज़रिए से बुलाओ और बहस व मुबाशा करो भी तो इस तरीके से जो लोगों के नज़दीक सबसे अच्छा हो इसमें शक नहीं कि जो लोग खुदा की राह से भटक गए उनको तुम्हारा परवरदिगार खूब जानता है (१२५)

और हिदायत याफ़ता लोगों से भी खूब वाक़िफ़ है और अगर (मुखालिफ़ीन के साथ) सख़्ती करो भी तो वैसी ही सख़्ती करो जैसे सख़्ती उन लोगों ने तुम पर की थी और अगर तुम सब्र करो तो सब्र करने वालों के वास्ते बेहतर हैं (१२६)

और (ऐ रसूल) तुम सब्र ही करो (और खुदा की (मदद) बग़ैर तो तुम सब्र कर भी नहीं सकते और उन मुखालिफ़ीन के हाल पर तुम रंज न करो और जो मक्कारीयाँ ये लोग करते हैं उससे तुम तंग दिल न हो (१२७)

जो लोग परहेज़गार हैं और जो लोग नेको कार हैं खुदा उनका साथी है (१२८)

१७ सूरए बनी इसराईल

बनी इसराईल सूर मक्का में नाज़िल हुआ और इसकी एक सौ ग्यारह (१११) आयतें हैं

खुदा के नाम से शुरु करता हूँ जो बड़ा मेहरबान रहम वाला है

वह खुदा (हर ऐब से) पाक व पाकीज़ा है जिसने अपने बन्दों को रातों रात मस्जिदुल हराम (खान ऐ काबा) से मस्जिदुल अक्रसा (आसमानी मस्जिद) तक की सैर कराई जिसके चौगिर्द हमने हर किस्म की बरकत मुहय्या कर रखी हैं ताकि हम उसको (अपनी कुदरत की) निशानियाँ दिखाए इसमें शक नहीं कि (वह सब कुछ) सुनता (और) देखता है (१)

और हमने मूसा को किताब (तौरैत) अता की और उस को बनी इसराईल की रहनुमा करार दिया (और हुक्म दे दिया) कि ऐ उन लोगों की औलाद जिन्हें हम ने नूह के साथ कष्टी में सवार किया था (२)

मेरे सिवा किसी को अपना कारसाज़ न बनाना बेशक नूह बड़ा शुक्र गुज़ार बन्दा था (३)

और हमने बनी इसराईल से इसी किताब (तौरैत) में साफ साफ बयान कर दिया था कि तुम लोग रुए ज़मीन पर दो मरतबा ज़रूर फसाद फैलाओगे और बड़ी सरकशी करोगे (४)

फिर जब उन दो फसादों में पहले का वक़्त आ पहुँचा तो हमने तुम पर कुछ अपने बन्दों (नजतुलनस्र) और उसकी फौज को मुसल्लत {ग़ालिब} कर दिया जो बड़े सख़्त लड़ने वाले थे तो वह लोग तुम्हारे घरों के अन्दर घुसे (और खूब क़त्ल व ग़ारत किया) और ख़ुदा के अज़ाब का वायदा जो पूरा होकर रहा (५)

फिर हमने तुमको दोबारा उन पर ग़लबा देकर तुम्हारे दिन फेरे और माल से और बेटों से तुम्हारी मदद की और तुमको बड़े जत्थे वाला बना दिया (६)

अगर तुम अच्छे काम करोगे तो अपने फायदे के लिए अच्छे काम करोगे और अगर तुम बुरे काम करोगे तो (भी) अपने ही लिए फिर जब दूसरे वक़्त का वायदा आ पहुँचा तो (हमने तैतूस रोगी को तुम पर मुसल्लत किया) ताकि वह लोग (मारते मारते) तुम्हारे चेहरे बिगाड़ दें (कि पहचाने न जाओ) और जिस तरह पहली दफा मस्जिद बैतुल मुक़द्दस में घुस गये थे उसी तरह फिर घुस पड़ें और जिस चीज़ पर काबू पाए खूब अच्छी तरह बरबाद कर दी (७)

(अब भी अगर तुम चैन से रहो तो) उम्मीद है कि तुम्हारा परवरदिगार तुम पर तरस खाए और अगर (कहीं) वही शरारत करोगे तो हम भी फिर पकड़ेंगे और हमने तो काफ़िरों के लिए जहन्नुम को कैद खाना बना ही रखा है (८)

इसमें शक नहीं कि ये कुरान उस राह की हिदायत करता है जो सबसे ज्यादा सीधी है और जो ईमानदार अच्छे अच्छे काम करते हैं उनको ये खुशखबरी देता है कि उनके लिए बहुत बड़ा अज़्र और सवाब (मौजूद) है (९)

और ये भी कि बेशक जो लोग आखिरत पर ईमान नहीं रखते हैं उनके लिए हमने दर्दनाक अज़ाब तैयार कर रखा है (१०)

और आदमी कभी (आजिज़ होकर अपने हक में) बुराई (अज़ाब वगैरह की दुआ) इस तरह माँगता है जिस तरह अपने लिए भलाई की दुआ करता है और आदमी तो बड़ा जल्दबाज़ है (११)

और हमने रात और दिन को (अपनी कुदरत की) दो निशानियाँ करार दिया फिर हमने रात की निशानी (चाँद) को धुँधला बनाया और दिन की निशानी (सूरज) को रौशन बनाया (कि सब चीज़े दिखाई दें) ताकि तुम लोग अपने परवरदिगार का फज़ल ढूँढते फिरों और ताकि तुम बरसों की गिनती और हिसाब को जानो (बूझों) और हमने हर चीज़ को खूब अच्छी तरह तफसील से बयान कर दिया है (१२)

और हमने हर आदमी के नामए अमल को उसके गले का हार बना दिया है (कि उसकी किस्मत उसके साथ रहे) और क़यामत के दिन हम उसे उसके सामने निकल के रख देंगे कि वह उसको एक खुली हुयी किताब अपने रुबरु पाएगा (१३)

और हम उससे कहेंगे कि अपना नामए अमल पढ़ले और आज अपने हिसाब के लिए तू आप ही काफी है (१४)

जो शख्स रुबरु होता है तो बस अपने फायदे के लिए शह पर आता है और जो शख्स गुमराह होता है तो उसने भटक कर अपना आप बिगाड़ा और कोई शख्स किसी दूसरे (के गुनाह) का बोझ अपने सर नहीं लेगा और हम तो जब तक रसूल को भेजकर तमाम हुज्जत न कर लें किसी पर अज़ाब नहीं किया करते (१५)

और हमको जब किसी बस्ती का वीरान करना मंज़ूर होता है तो हम वहाँ के खुशहालों को (इताअत का) हुक्म देते हैं तो वह लोग उसमें नाफरमानियाँ करने लगे तब वह बस्ती अज़ाब की मुस्तहक होगी उस वक़्त हमने उसे अच्छी तरह तबाह व बरबाद कर दिया (१६)

और नूह के बाद से (उस वक़्त तक) हमने कितनी उम्मतों को हलाक कर मारा और (ऐ रसूल) तुम्हारा परवरदिगार अपने बन्दों के गुनाहों को जानने और देखने के लिए काफी है (१७)

(और गवाह शाहिद की ज़रूरत नहीं) और जो शख्स दुनिया का ख्वाहँ हो तो हम जिसे चाहते और जो चाहते हैं उसी दुनिया में सिरदस्त {फ़ौरन} उसे अता करते हैं (मगर) फिर हमने उसके लिए तो जहन्नुम ठहरा ही रखा है कि वह उसमें बुरी हालत से रौंदा हुआ दाखिल होगा (१८)

और जो शख्स आखिर का मुतमइनी हो और उसके लिए खूब जैसी चाहिए कोशिश भी की और वह ईमानदार भी है तो यही वह लोग हैं जिनकी कोशिश मक़बूल होगी (१९)

(ऐ रसूल) उनको (गरज़ सबको) हम ही तुम्हारे परवरदिगार की (अपनी) बख्शिश से मदद देते हैं और तुम्हारे परवरदिगार की बख्शिश तो (आम है) किसी पर बन्द नहीं (२०)

(ऐ रसूल) ज़रा देखो तो कि हमने बाज़ लोगों को बाज़ पर कैसी फज़ीलत दी है और आखिरत के दर्जे तो यकीनन (यहाँ से) कहीं बढ़के है और वहाँ की फज़ीलत भी तो कैसी बढ़ कर है (२१)

और देखो कहीं खुदा के साथ दूसरे को (उसका) शरीक न बनाना वरना तुम बुरे हाल में ज़लील रुसवा बैठे के बैठे रह जाओगे (२२)

और तुम्हारे परवरदिगार ने तो हुक्म ही दिया है कि उसके सिवा किसी दूसरे की इबादत न करना और माँ बाप से नेकी करना अगर उनमें से एक या दोनों तेरे सामने बुढ़ापे को पहुँचे (और किसी बात पर खफा हों) तो (खबरदार उनके जवाब में उफ तक) न कहना और न उनको झिड़कना और जो कुछ कहना सुनना हो तो बहुत अदब से कहा करो (२३)

और उनके सामने नियाज़ {रहमत} से खाकसारी का पहलू झुकाए रखो और उनके हक़ में दुआ करो कि मेरे पालने वाले जिस तरह इन दोनों ने मेरे छोटेपन में मेरी मेरी परवरिश की है (२४)

इसी तरह तू भी इन पर रहम फरमा तुम्हारे दिल की बात तुम्हारा परवरदिगार ख़ूब जानता है अगर तुम (वाकई) नेक होगे और भूले से उनकी खता

की है तो वह तुमको बख्श देगा क्योंकि वह तो तौबा करने वालों का बड़ा बखशने वाला है (२५)

और कराबतदारों और मोहताज और परदेसी को उनका हक दे दो और खबरदार फुजूल खर्ची मत किया करो (२६)

क्योंकि फुजूलखर्ची करने वाले यकीनन शैतानों के भाई है और शैतान अपने परवरदिगार का बड़ा नाशुकी करने वाला है (२७)

और तुमको अपने परवरदिगार के फजल व करम के इन्तज़ार में जिसकी तुम को उम्मीद हो (मजबूरन) उन (गरीबों) से मुँह मोड़ना पड़े तो नरमी से उनको समझा दो (२८)

और अपने हाथ को न तो गर्दन से बँधा हुआ (बहुत तंग) कर लो (कि किसी को कुछ दो ही नहीं) और न बिल्कुल खोल दो कि सब कुछ दे डालो और आखिर तुम को मलामत ज़दा हसरत से बैठना पड़े (२९)

इसमें शक नहीं कि तुम्हारा परवरदिगार जिसके लिए चाहता है रोज़ी को फराख {बढ़ा} देता है और जिसकी रोज़ी चाहता है तंग रखता है इसमें शक नहीं कि वह अपने बन्दों से बहुत बाखबर और देखभाल रखने वाला है (३०)

और (लोगों) मुफलिसी {गरीबी} के खौफ से अपनी औलाद को क़त्ल न करो (क्योंकि) उनको और तुम को (सबको) तो हम ही रोज़ी देते हैं बेशक औलाद का क़त्ल करना बहुत सख्त गुनाह है (३१)

और (देखो) जिना के पास भी न फटकना क्योंकि बेशक वह बड़ी बेहयाई का काम है और बहुत बुरा चलन है (३२)

और जिस जान का मारना खुदा ने हराम कर दिया है उसके कत्ल न करना मगर जायज़ तौर पर और जो शख्स नाहक मारा जाए तो हमने उसके वारिस को (कातिल पर क़सास का काबू दिया है तो उसे चाहिए कि कत्ल {खून का बदला लेने) में ज़्यादाती न करे बेशक वह मदद दिया जाएगा (३३)

(कि कत्ल ही करे और माफ न करे) और यतीम जब तक जवानी को पहुँचे उसके माल के करीब भी न पहुँच जाना मगर हाँ इस तरह पर कि (यतीम के हक में) बेहतर हो और एहद को पूरा करो क्योंकि (क़यामत में) एहद की ज़रूर पूछ गछ होगी (३४)

और जब नाप तौल कर देना हो तो पैमाने को पूरा भर दिया करो और (जब तौल कर देना हो तो) बिल्कुल ठीक तराजू से तौला करो (मामले में) यही (तरीका) बेहतर है और अन्जाम (भी उसका) अच्छा है (३५)

और जिस चीज़ का कि तुम्हें यकीन न हो (ख्वाह मा ख्वाह) उसके पीछे न पड़ा करो (क्योंकि) कान और आँख और दिल इन सबकी (क़यामत के दिना यकीनन बाज़पुर्स होती है (३६)

और (देखो) ज़मीन पर अकड़ कर न चला करो क्योंकि तू (अपने इस धमाके की चाल से) न तो ज़मीन को हरगिज़ फाड़ डालेगा और न (तनकर चलने से) हरगिज़ लम्बाई में पहाड़ों के बराबर पहुँच सकेगा (३७)

(ऐ रसूल) इन सब बातों में से जो बुरी बात है वह तुम्हारे परवरदिगार के नज़दीक नापसन्द है (३८)

ये बात तो हिकमत की उन बातों में से जो तुम्हारे परवरदिगार ने तुम्हारे पास 'वही' भेजी और खुदा के साथ कोई दूसरा माबूद न बनाना और न तू मलामत ज़दा राइन्द {धुत्कारा} होकर जहन्नूम में झोंक दिया जाएगा (३९)

(ऐ मुशरेकीन मक्का) क्या तुम्हारे परवरदिगार ने तुम्हें चुन चुन कर बेटे दिए हैं और खुद बेटियाँ ली हैं (यानि) फरिष्टे इसमें शक नहीं कि बड़ी (सख्त) बात कहते हो (४०)

और हमने तो इसी कुरान में तरह तरह से बयान कर दिया ताकि लोग किसी तरह समझें मगर उससे तो उनकी नफरत ही बढ़ती गई (४१)

(ऐ रसूल उनसे) तुम कह दो कि अगर खुदा के साथ जैसा ये लोग कहते हैं और माबूद भी होते तो अब तक उन माबूदों ने अर्श तक (पहुँचाने की कोई न कोई राह निकाल ली होती (४२)

जो बेहूदा बातें ये लोग (खुदा की निस्बत) कहा करते हैं वह उनसे बहुत बढ़के पाक व पाकीज़ा और बरतर है (४३)

सातों आसमान और ज़मीन और जो लोग इनमें (सब) उसकी तस्बीह करते हैं और (सारे जहाँ) में कोई चीज़ ऐसी नहीं जो उसकी (हम्द व सना) की तस्बीह न करती हो मगर तुम लोग उनकी तस्बीह नहीं समझते इसमें शक नहीं कि वह बड़ा बुर्दबार बख़्शने वाला है (४४)

और जब तुम कुरान पढ़ते हो तो हम तुम्हारे और उन लोगों के दरमियान जो आखिरत का यक़ीन नहीं रखते एक गहरा पर्दा डाल देते हैं (४५)

और (गोया) हम उनके कानों में गरानी पैदा कर देते हैं कि न सुन सकें जब तुम कुरान में अपने परवरदिगार का तन्हा ज़िक्र करते हो तो कुफ़ार उलटे पावँ नफरत करके (तुम्हारे पास से) भाग खड़े होते हैं (४६)

जब ये लोग तुम्हारी तरफ कान लगाते हैं तो जो कुछ ये ग़ौर से सुनते हैं हम तो खूब जानते हैं और जब ये लोग बाहम कान में बात करते हैं तो उस वक़्त ये ज़ालिम (ईमानदारों से) कहते हैं कि तुम तो बस एक (दीवाने) आदमी के पीछे पड़े हो जिस पर किसी ने जादू कर दिया है (४७)

(ऐ रसूल) ज़रा देखो तो ये कम्बख़्त तुम्हारी निस्बत कैसी कैसी फ़ब्तियाँ कहते हैं तो (इसी वजह से) ऐसे गुमराह हुए कि अब (हक़ की) राह किसी तरह पा ही नहीं सकते (४८)

और ये लोग कहते हैं कि जब हम (मरने के बाद सड़ गल कर) हड्डियाँ रह जाएँगे और रेज़ा रेज़ा हो जाएँगे तो क्या नये सिरे से पैदा करके उठा खड़े किए जाएँगे (४९)

(ऐ रसूल) तुम कह दो कि तुम (मरने के बाद) चाहे पत्थर बन जाओ या लोहा या कोई और चीज़ जो तुम्हारे ख्याल में बड़ी (सख्त) हो (५०)

और उसका ज़िन्दा होना दुष्वार हो वह भी ज़रूर ज़िन्दा हो गई तो ये लोग अनकरीब ही तुम से पूछेंगे भला हमें दोबारा कौन ज़िन्दा करेगा तुम कह दो कि वही (खुदा) जिसने तुमको पहली मरतबा पैदा किया (जब तुम कुछ न थे) इस पर ये लोग तुम्हारे सामने अपने सर मटकाएँगे और कहेंगे (अच्छा अगर होगा) तो आखिर कब तुम कह दो कि बहुत जल्द अनकरीब ही होगा (५१)

जिस दिन खुदा तुम्हें (इसराफील के ज़रिए से) बुंलाएगा तो उसकी हम्दो सना करते हुए उसकी तामील करोगे (और क़ब्रों से निकलोगे) और तुम ख्याल करोगे कि (मरने के बाद क़ब्रों में) बहुत ही कम ठहरे (५२)

और (ऐ रसूल) मेरे (सच्चे) बन्दों (मोमिनों से कह दो कि वह (काफिरों से) बात करें तो अच्छे तरीके से (सख्त कलामी न करें) क्योंकि शैतान तो (ऐसी ही) बातों से फसाद डलवाता है इसमें तो शक ही नहीं कि शैतान आदमी का खुला हुआ दुश्मन है (५३)

तुम्हारा परवरदिगार तुम्हारे हाल से खूब वाक्रिफ है अगर चाहेगा तुम पर रहम करेगा और अगर चाहेगा तुम पर अज़ाब करेगा और (ऐ रसूल) हमने तुमको कुछ उन लोगों का जिम्मेदार बनाकर नहीं भेजा है (५४)

और जो लोग आसमानों में है और ज़मीन पर हैं (सब को) तुम्हारा परवरदिगार खूब जानता है और हम ने यकीनन बाज़ पैगम्बरों को बाज़ पर फज़ीलत दी और हम ही ने दाऊद को ज़बूर अता की (५५)

(ऐ रसूल) तुम उनसे कह दो कि खुदा के सिवा और जिन लोगों को माबूद समझते हो उनको (वक्त पडे) पुकार के तो देखो कि वह न तो तुम से तुम्हारी तकलीफ ही दफा कर सकते हैं और न उसको बदल सकते हैं (५६)

ये लोग जिनको मुशरेकीन (अपना खुदा समझकर) इबादत करते हैं वह खुद अपने परवरदिगार की कुरबत के ज़रिए ढूँढते फिरते हैं कि (देखो) इनमे से कौन ज़्यादा कुरबत रखता है और उसकी रहमत की उम्मीद रखते और उसके अज़ाब से डरते हैं इसमें शक नहीं कि तेरे परवरदिगार का अज़ाब डरने की चीज़ है (५७)

और कोई बस्ती नहीं है मगर रोज़ क़यामत से पहले हम उसे तबाह व बरबाद कर छोड़ेंगे या (नाफरमानी) की सज़ा में उस पर सख्त से सख्त अज़ाब करेंगे (और) ये बात किताब (लौहे महफूज़) में लिखी जा चुकी है (५८)

और हमें मौजिज़ात भेजने से किसी चीज़ ने नहीं रोका मगर इसके सिवा कि अगलों ने उन्हें झुठला दिया और हमने कौमे समूद को (मौजिज़े से) ऊँटनी

अता की जो (हमारी कुदरत की) दिखाने वाली थी तो उन लोगों ने उस पर जुल्म किया यहाँ तक कि मार डाला और हम तो मौजिजे सिर्फ डराने की गरज़ से भेजा करते हैं (५९)

और (ऐ रसूल) वह वक़्त याद करो जब तुमसे हमने कह दिया था कि तुम्हारे परवरदिगार ने लोगों को (हर तरफ से) रोक रखा है कि (तुम्हारा कुछ बिगाड़ नहीं सकते और हमने जो ख़्वाब तुमाको दिखलाया था तो बस उसे लोगों (के ईमान) की आजमाइश का ज़रिया ठहराया था और (इसी तरह) वह दरख़्त जिस पर कुरान में लानत की गई है और हम बावजूद कि उन लोगों को (तरह तरह) से डराते हैं मगर हमारा डराना उनकी सख़्त सरकशी को बढ़ाता ही गया (६०)

और जब हम ने फरिश्तो से कहा कि आदम को सजदा करो तो सबने सजदा किया मगर इबलीस वह (गुरुर से) कहने लगा कि क्या मैं ऐसे शख्स को सजदा करूँ जिसे तूने मिट्टी से पैदा किया है (६१)

और (शेखी से) बोला भला देखो तो सही यही वह शख्स है जिसको तूने मुझ पर फज़ीलत दी है अगर तू मुझ को क़यामत तक की मोहलत दे तो मैं (दावे से कहता हूँ कि) कम लोगों के सिवा इसकी नस्ल की जड़ काटता रहूँगा (६२)

खुदा ने फरमाया चल (दूर हो) उनमें से जो शख्स तेरी पैरवी करेगा तो (याद रहे कि) तुम सबकी सज़ा जहन्नूम है और वह भी पूरी पूरी सज़ा है (६३)

और इसमें से जिस पर अपनी (चिकनी चुपड़ी) बात से काबू पा सके वहाँ और अपने (चेलों के लष्कर) सवार और पैदल (सब) से चढ़ाई कर और माल और औलाद में उनके साथ साझा करे और उनसे (खूब झूटे) वायदे कर और शैतान तो उनसे जो वायदे करता है धोखे (की टट्टी) के सिवा कुछ नहीं होता (६४)

बेशक जो मेरे (खास) बन्दें हैं उन पर तेरा ज़ोर नहीं चल (सकता) और कारसाज़ी में तेरा परवरदिगार काफी है (६५)

लोगों) तुम्हारा परवरदिगार वह (कादिरे मुत्तलिक) है जो तुम्हारे लिए समन्दर में जहाज़ों को चलाता है ताकि तुम उसके फज़ल व करम (रोज़ी) की तलाश करो इसमें शक नहीं कि वह तुम पर बड़ा मेहरबान है (६६)

और जब समन्दर में कभी तुम को कोई तकलीफ पहुँचे तो जिनकी तुम इबादत किया करते थे ग़ायब हो गए मगर बस वही (एक खुदा याद रहता है) उस पर भी जब खुदा ने तुम को छुटकारा देकर खुशकी तक पहुँचा दिया तो फिर तुम इससे मुँह मोड़ बैठें और इन्सान बड़ा ही नाशुक्रा है (६७)

तो क्या तुम उसको इस का भी इत्मिनान हो गया कि वह तुम्हें खुष्की की तरफ (ले जाकर) (कारून की तरह) ज़मीन में धंसा दे या तुम पर (क्रौम) लूत की तरह पत्थरों का मेंह बरसा दे फिर (उस वक़्त) तुम किसी को अपना कारसाज़ न पाओगे (६८)

या तुमको इसका भी इत्मेनान हो गया कि फिर तुमको दोबारा इसी समन्दर में ले जाएगा उसके बाद हवा का एक ऐसा झोका जो (जहाज़ के) परखचे उड़ा दे तुम पर भेजे फिर तुम्हें तुम्हारे कुफ़्र की सज़ा में डुबा मारे फिर तुम किसी को (ऐसा हिमायती) न पाओगे जो हमारा पीछा करे और (तुम्हें छोड़ा जाए) (६९)

और हमने यकीनन आदम की औलाद को इज़ज़त दी और खुष्की और तरी में उनको (जानवरों कश्तीयो के ज़रिए) लिए लिए फिरे और उन्हें अच्छी अच्छी चीज़ें खाने को दी और अपने बहुतेरे मखलूक़ात पर उनको अच्छी खासी फज़ीलत दी (७०)

उस दिन (को याद करो) जब हम तमाम लोगों को उन पेशवाओं के साथ बुलाएँगे तो जिसका नामए अमल उनके दाहिने हाथ में दिया जाएगा तो वह लोग (खुश खुश) अपना नामए अमल पढ़ने लगेंगे और उन पर रेशा बराबर जुल्म नहीं किया जाएगा (७१)

और जो शख्स इस (दुनिया) में (जान बूझकर) अंधा बना रहा तो वह आखिरत में भी अंधा ही रहेगा और (नजात) के रास्ते से बहुत दूर भटका सा हुआ (७२)

और (ऐ रसूल) हमने तो (कुरान) तुम्हारे पास 'वही' के ज़रिए भेजा अगर चे लोग तो तुम्हें इससे बहकाने ही लगे थे ताकि तुम कुरान के अलावा फिर (दूसरी

बातों का) इफ़तेरा बाँधों और (जब तुम ये कर गुज़रते उस वक़्त ये लोग तुम को अपना सच्चा दोस्त बना लेते (७३)

और अगर हम तुमको साबित क़दम न रखते तो ज़रूर तुम भी ज़रा (ज़हूर) झुकने ही लगते (७४)

और (अगर तुम ऐसा करते तो) उस वक़्त हम तुमको ज़िन्दगी में भी और मरने पर भी दोहरे (अज़ाब) का मज़ा चखा देते और फिर तुम को हमारे मुक़ाबले में कोई मददगार भी न मिलता (७५)

और ये लोग तो तुम्हें (सर ज़मीन मक्के) से दिल बर्दाष्ट करने ही लगे थे ताकि तुम को वहाँ से (शाम की तरफ) निकाल बाहर करें और ऐसा होता तो तुम्हारे पीछे में ये लोग चन्द रोज़ के सिवा ठहरने भी न पाते (७६)

तुमसे पहले जितने रसूल हमने भेजे हैं उनका बराबर यही दस्तूर रहा है और जो दस्तूर हमारे (ठहराए हुए) हैं उनमें तुम तग़य्युर तबद्दुल {रद्दो बदल} न पाओगे (७७)

(ऐ रसूल) सूरज के ढलने से रात के अँधेरे तक नमाज़े ज़ोहर, अठ, मगरिब, इशा पढ़ा करो और नमाज़ सुबह (भी) क्योंकि सुबह की नमाज़ पर (दिन और रात दोनों के फरिश्तो की) गवाही होती है (७८)

और रात के खास हिस्से में नमाजे तहज्जुद पढ़ा करो ये सुन्नत तुम्हारी खास फज़ीलत हैं करीब है कि क़यामत के दिन खुदा तुमको मक़ामे महमूद तक पहुँचा दे (७९)

और ये दुआ माँगा करो कि ऐ मेरे परवरदिगार मुझे (जहाँ) पहुँचा अच्छी तरह पहुँचा और मुझे (जहाँ से निकाल) तो अच्छी तरह निकाल और मुझे खास अपनी बारगाह से एक हुक्मत अता फरमा जिस से (हर किसिम की) मदद पहुँचे (८०)

और (ऐ रसूल) कह दो कि (दीन) हक़ आ गया और बातिल नेस्तनाबूद हुआ इसमें शक नहीं कि बातिल मिटने वाला ही था (८१)

और हम तो कुरान में वही चीज़ नाज़िल करते हैं जो मोमिनों के लिए (सरासर) शिफा और रहमत है (मगर) नाफरमानों को तो घाटे के सिवा कुछ बढ़ाता ही नहीं (८२)

और जब हमने आदमी को नेअमत अता फरमाई तो (उल्टे) उसने (हमसे) मुँह फेरा और पहलू बचाने लगा और जब उसे कोई तकलीफ छू भी गई तो मायूस हो बैठा (८३)

(ऐ रसूल) तुम कह दो कि हर (एक अपने तरीके पर कारगुज़ारी करता है फिर तुम में से जो शख्स बिल्कुल ठीक सीधी राह पर है तुम्हारा परवरदिगार (उससे) खूब वाक़िफ है (८४)

और (ऐ रसूल) तुमसे लोग रूह के बारे में सवाल करते हैं तुम (उनके जवाब में) कह दो कि रूह (भी) मेरे परदिगार के हुक्म से (पैदा हुई है) और तुमको बहुत थोड़ा सा इल्म दिया गया है (८५)

(इसकी हकीकत नहीं समझ सकते) और (ऐ रसूल) अगर हम चाहे तो जो (कुरान) हमने तुम्हारे पास 'वही' के ज़रिए भेजा है (दुनिया से) उठा ले जाएँ फिर तुम अपने वास्ते हमारे मुक़ाबले में कोई मददगार न पाओगे (८६)

मगर ये सिर्फ तुम्हारे परवरदिगार की रहमत है (कि उसने ऐसा किया) इसमें शक नहीं कि उसका तुम पर बड़ा फज़ल व करम है (८७)

(ऐ रसूल) तुम कह दो कि (अगर सारे दुनिया जहाँन के) आदमी और जिन इस बात पर इकट्ठे हो कि उस कुरान का मिसल ले आएँ तो (ना मुमकिन) उसके बराबर नहीं ला सकते अगरचे (उसको कोशिश में) एक का एक मददगार भी बने (८८)

और हमने तो लोगों (के समझाने) के वास्ते इस कुरान में हर किस्म की मसलें अदल बदल के बयान कर दीं उस पर भी अक्सर लोग बग़ैर नाशुकी किए नहीं रहते (८९)

(ऐ रसूल कुफ़ार मक्के ने) तुमसे कहा कि जब तक तुम हमारे वास्ते ज़मीन से चष्मा (न) बहा निकालोगे हम तो तुम पर हरगिज़ ईमान न लाएँगे (९०)

या (ये नहीं तो) खजूरों और अँगूरों का तुम्हारा कोई बाग हो उसमें तुम बीच बीच में नहरे जारी करके दिखा दो (९१)

या जैसा तुम गुमान रखते थे हम पर आसमान ही को टुकड़े (टुकड़े) करके गिराओ या खुदा और फरिश्तो को (अपने क़ौल की तस्दीक) में हमारे सामने (गवाही में ला खड़ा कर दिया (९२)

और जब तक तुम हम पर खुदा के यहाँ से एक किताब न नाज़िल करोगे कि हम उसे खुद पढ़ भी लें उस वक़्त तक हम तुम्हारे (आसमान पर चढ़ने के भी) कायल न होंगे (ऐ रसूल) तुम कह दो कि सुबहान अल्लाह मैं एक आदमी (खुदा के) रसूल के सिवा आखिर और क्या हूँ (९३)

(जो ये बेहूदा बातें करते हो) और जब लोगों के पास हिदायत आ चुकी तो उनको ईमान लाने से इसके सिवा किसी चीज़ ने न रोका कि वह कहने लगे कि क्या खुदा ने आदमी को रसूल बनाकर भेजा है (९४)

(ऐ रसूल) तुम कह दो कि अगर ज़मीन पर फरीश्ते (बसे हुये) होते कि इत्मेनान से चलते फिरते तो हम उन लोगों के पास फरीश्ते ही को रसूल बनाकर नाज़िल करते (९५)

(ऐ रसूल) तुम कह दो कि हमारे तुम्हारे दरमियान गवाही के वास्ते बस खुदा काफी है इसमें शक नहीं कि वह अपने बन्दों के हाल से खूब वाकिफ और देखता रहता है (९६)

और खुदा जिसकी हिदायत करे वही हिदायत याफता है और जिसको गुमराही में छोड़ दे तो (याद रखो कि) फिर उसके सिवा किसी को उसका सरपरस्त न पाआगे और क़यामत के दिन हम उन लोगों का मुँह के बल औंधे और गूँगे और बहरे क़ब्रों से उठाएँगे उनका ठिकाना जहन्नूम है कि जब कभी बुझने को होगी तो हम उन लोगों पर (उसे) और भड़का देंगे (९७)

ये सज़ा उनकी इस वज़ह से है कि उन लोगों ने हमारी आयतों से इन्कार किया और कहने लगे कि जब हम (मरने के बाद सड़ गल) कर हड्डियाँ और रेज़ा रेज़ा हो जाएँगीं तो क्या फिर हम नये सिरे से पैदा करके उठाए जाएँगे (९८)

क्या उन लोगों ने इस पर भी नहीं गौर किया कि वह खुदा जिसने सारे आसमान और ज़मीन बनाए इस पर भी (ज़रूर) कादिर है कि उनके ऐसे आदमी दोबारा पैदा करे और उसने उन (की मौत) की एक मियाद मुक़र्रर कर दी है जिसमें ज़रा भी शक नहीं उस पर भी ये ज़ालिम इन्कार किए बग़ैर न रहे (९९)

(ऐ रसूल) इनसे कहो कि अगर मेरे परवरदिगार के रहमत के ख़ज़ाने भी तुम्हारे एख़तियार में होते तो भी तुम खर्च हो जाने के डर से (उनको) बन्द रखते और आदमी बड़ा ही तंग दिल है (१००)

और हमने यक़ीनन मूसा को खुले हुए नौ मौजिज़े अता किए तो (ऐ रसूल) बनी इसराईल से (यही) पूछ देखो कि जब मूसा उनके पास आए तो फिरऔन ने

उनसे कहा कि ऐ मूसा मै तो समझता हूँ कि किसी ने तुम पर जादू करके दीवाना बना दिया है (१०१)

मूसा ने कहा तुम ये ज़रूर जानते हो कि ये मौजिज़े सारे आसमान व ज़मीन के परवरदिगार ने नाज़िल किए (और वह भी लोगों की) सूझ बूझ की बातें हैं और ऐ फिरऔन मै तो ख्याल करता हूँ कि तुम पर शमत आई है (१०२)

फिर फिरऔन ने ये ठान लिया कि बनी इसराईल को (सर ज़मीने) मिः से निकाल बाहर करे तो हमने फिरऔन और जो लोग उसके साथ थे सब को डुबो मारा (१०३)

और उसके बाद हमने बनी इसराईल से कहा कि (अब तुम ही) इस मुल्क में (खूब आराम से) रहो सहो फिर जब आखिरत का वायदा आ पहुँचेगा तो हम तुम सबको समेट कर ले आएँगे (१०४)

और (ऐ रसूल) हमने इस कुरान को बिल्कुल ठीक नाज़िल किया और बिल्कुल ठीक नाज़िल हुआ और तुमको तो हमने (जन्नत की) खुशखबरी देने वाला और (अज़ाब से) डराने वाला (रसूल) बनाकर भेजा है (१०५)

और कुरान को हमने थोड़ा थोड़ा करके इसलिए नाज़िल किया कि तुम लोगों के सामने (ज़रूरत पड़ने पर) मोहलत दे देकर उसको पढ़ दिया करो (१०६)

और (इसी वजह से) हमने उसको रफ़ता रफ़ता नाज़िल किया तुम कह दो कि ख्वाह तुम इस पर ईमान लाओ या न लाओ इसमें शक नहीं कि जिन लोगों

को उसके कबल ही (आसमानी किताबों का इल्म अता किया गया है उनके सामने जब ये पढ़ा जाता है तो ठुडडियों से (मुँह के बल) सजदे में गिर पड़ते हैं (१०७)

और कहते हैं कि हमारा परवरदिगार (हर ऐब से) पाक व पाकीज़ा है बेशक हमारे परवरदिगार का वायदा पूरा होना ज़रूरी था (१०८)

और ये लोग (सजदे के लिए) मुँह के बल गिर पड़ते हैं और रोते चले जाते हैं और ये कुरान उन की खाकसारी के बढ़ाता जाता है (१०९) (सजदा)

(ऐ रसूल) तुम (उनसे) कह दो कि (तुम को एखतियार है) ख्वाह उसे अल्लाह (कहकर) पुकारो या रहमान कह कर पुकारो (गरज़) जिस नाम को भी पुकारो उसके तो सब नाम अच्छे (से अच्छे) हैं और (ऐ रसूल) न तो अपनी नमाज़ बहुत चिल्ला कर पढ़ो न और न बिल्कुल चुपके से बल्कि उसके दरमियान एक औसत तरीका एखतेयार कर लो (११०)

और कहो कि हर तरह की तारीफ उसी खुदा को (सज़ावार) है जो न तो कोई औलाद रखता है और न (सारे जहाँ की) सल्तनत में उसका कोई साझेदार है और न उसे किसी तरह की कमज़ोरी है न कोई उसका सरपरस्त हो और उसकी बड़ाई अच्छी तरह करते रहा करो (१११)

१८ सूरा कहफ़

सूरा कहफ़ मक्का में नाज़िल हुआ और इसकी एक सौ दस (११०) आयतें हैं
खुदा के नाम से शुरु करता हूँ जो बड़ा मेहरबान रहम वाला है

हर तरह की तारीफ़ खुदा ही को (सज़ावार) है जिसने अपने बन्दे
(मोहम्मद) पर किताब (कुरान) नाज़िल की और उसमें किसी तरह की कज़ी
(खराबी) न रखी (१)

बल्कि हर तरह से सधा ताकि जो सख्त अज़ाब खुदा की बारगाह से
काफ़िरों पर नाज़िल होने वाला है उससे लोगों को डराए और जिन मोमिनीन ने
अच्छे अच्छे काम किए हैं उनको इस बात की खुशख़बरी दे की उनके लिए बहुत
अच्छा अज़्र (व सवाब) मौजूद है (२)

जिसमें वह हमेशा (बाइत्मेनान) तमाम रहेगें (३)

और जो लोग इसके काएल हैं कि खुदा औलाद रखता है उनको (अज़ाब से)
डराओ (४)

न तो उन्हीं को उसकी कुछ खबर है और न उनके बाप दादाओं ही को थी (ये) बड़ी सख्त बात है जो उनके मुँह से निकलती है ये लोग झूठ मूठ के सिवा (कुछ और) बोलते ही नहीं (५)

तो (ऐ रसूल) अगर ये लोग इस बात को न माने तो शायद तुम मारे अफसोस के उनके पीछे अपनी जान दे डालोगे (६)

और जो कुछ रुप ज़मीन पर है हमने उसकी ज़ीनत (रौनक) करार दी ताकि हम लोगों का इम्तिहान लें कि उनमें से कौन सबसे अच्छा चलन का है (७)

और (फिर) हम एक न एक दिन जो कुछ भी इस पर है (सबको मिटा करके) चटियल मैदान बना देंगे (८)

(ऐ रसूल) क्या तुम ये ख्याल करते हो कि असहाब कहफ व रक़ीम (खोह) और (तख़्ती वाले) हमारी (कुदरत की) निशानियों में से एक अजीब (निशानी) थे (९)

कि एक बारगी कुछ जवान ग़ार में आ पहुँचे और दुआ की-ऐ हमारे परवरदिगार हमें अपनी बारगाह से रहमत अता फरमा-और हमारे वास्ते हमारे काम में कामयाबी इनायत कर (१०)

तब हमने कई बरस तक ग़ार में उनके कानों पर पर्दे डाल दिए (उन्हें सुला दिया) (११)

फिर हमने उन्हें चौकाया ताकि हम देखें कि दो गिरोहों में से किसी को (ग़ार में) ठहरने की मुद्दत खूब याद है (१२)

(ऐ रसूल) अब हम उनका हाल तुमसे बिल्कुल ठीक तहकीक़ातन {यक़ीन के साथ} बयान करते हैं वह चन्द जवान थे कि अपने (सच्चे) परवरदिगार पर ईमान लाए थे और हम ने उनकी सोच समझ और ज़्यादा कर दी है (१३)

और हमने उनकी दिलों पर (सब्र व इस्तेक़लाल की) गिराह लगा दी (कि जब दक्रियानूस बादशाह ने कुफ़्र पर मजबूर किया) तो उठ खड़े हुए (और बे ताम्मुल {खटके}) कहने लगे हमारा परवरदिगार तो बस सारे आसमान व ज़मीन का मालिक है हम तो उसके सिवा किसी माबूद की हरगिज़ इबादत न करेंगे (१४)

अगर हम ऐसा करे तो यक़ीनन हमने अक़ल से दूर की बात कही (अफ़सोस एक) ये हमारी क़ौम के लोग हैं कि जिन्होंने खुदा को छोड़कर (दूसरे) माबूद बनाए हैं (फिर) ये लोग उनके (माबूद होने) की कोई सरीही (खुली) दलील क्यों नहीं पेश करते और जो शख़्स खुदा पर झूट बोहतान बाँधे उससे ज़्यादा ज़ालिम और कौन होगा (१५)

(फिर बाहम कहने लगे कि) जब तुमने उन लोगों से और खुदा के सिवा जिन माबूदों की ये लोग परसतिश करते हैं उनसे किनारा कशी करली तो चलो (फलाँ) ग़ार में जा बैठो और तुम्हारा परवरदिगार अपनी रहमत तुम पर वसीह कर देगा और तुम्हारा काम में तुम्हारे लिए आसानी के सामान मुहय्या करेगा (१६)

(गरज़ ये ठान कर ग़ार में जा पहुँचे) कि जब सूरज निकलता है तो देखेगा कि वह उनके ग़ार से दाहिनी तरफ झुक कर निकलता है और जब गुरुब {डुबता} होता है तो उनसे बायीं तरफ कतरा जाता है और वह लोग (मजे से) ग़ार के अन्दर एक वसीड़ {बड़ी} जगह में (लेटे) हैं ये खुदा (की कुदरत) की निशानियों में से (एक निशानी) है जिसको हिदायत करे वही हिदायत याफ़ता है और जिस को गुमराह करे तो फिर उसका कोई सरपरस्त रहनुमा हरगिज़ न पाओगे (१७)

तू उनको समझेगा कि वह जागते हैं हालाँकि वह (गहरी नींद में) सो रहे हैं और हम कभी दाहिनी तरफ और कभी बायी तरफ उनकी करवट बदलवा देते हैं और उनका कुत्ता अपने आगे के दोनो पाँव फैलाए चौखट पर डटा बैठा है (उनकी ये हालत है कि) अगर कहीं तू उनको झाक कर देखे तो उलटे पाँव ज़रूर भाग खड़े हो और तेरे दिल में दहशत समा जाए (१८)

और (जिस तरह अपनी कुदरत से उनको सुलाया) उसी तरह (अपनी कुदरत से) उनको (जगा) उठाया ताकि आपस में कुछ पूछ गछ करें (गरज़) उनमें एक बोलने वाला बोल उठा कि (भई आखिर इस ग़ार में) तुम कितनी मुद्दत ठहरे कहने लगे (अरे ठहरे क्या बस) एक दिन से भी कम उसके बाद कहने लगे कि जितनी देर तुम ग़ार में ठहरे उसको तुम्हारे परवरदिगार ही (कुछ तुम से) बेहतर जानता है (अच्छा) तो अब अपने में से किसी को अपना ये रुपया देकर शहर की तरफ भेजो तो वह (जाकर) देखभाल ले कि वहाँ कौन सा खाना बहुत अच्छा है फिर उसमें से

(ज़रूरत भर) खाना तुम्हारे वास्ते ले आए और उसे चाहिए कि वह आहिस्ता चुपके से आ जाए और किसी को तुम्हारी खबर न होने दे (१९)

इसमें शक नहीं कि अगर उन लोगों को तुम्हारी इत्तेलाअ हो गई तो बस फिर तुम को संगसार ही कर देंगे या फिर तुम को अपने दीन की तरफ फेर कर ले जाएँगे और अगर ऐसा हुआ तो फिर तुम कभी कामयाब न होगे (२०)

और हमने यूँ उनकी क़ौम के लोगों को उनकी हालत पर इत्तेलाअ (खबर) कराई ताकि वह लोग देख लें कि खुदा को वायदा यक़ीनन सच्चा है और ये (भी समझ लें) कि क़यामत (के आने) में कुछ भी शुभा नहीं अब (इत्तिलाआ होने के बाद) उनके बारे में लोग बाहम झगड़ने लगे तो कुछ लोगों ने कहा कि उनके (ग़ार) पर (बतौर यादगार) कोई इमारत बना दो उनका परवरदिगार तो उनके हाल से खूब वाक्फि है ही और उनके बारे में जिन (मोमिनीन) की राए ग़ालिब रही उन्होंने कहा कि हम तो उन (के ग़ार) पर एक मस्जिद बनाएँगे (२१)

क़रीब है कि लोग (नुसैरे नज़रान) कहेंगे कि वह तीन आदमी थे चौथा उनका कुत्ता (क़तमीर) है और कुछ लोग (आक्बिब वग़ैरह) कहते हैं कि वह पाँच आदमी थे छठा उनका कुत्ता है (ये सब) ग़ैब में अटकल लगाते हैं और कुछ लोग कहते हैं कि सात आदमी हैं और आठवाँ उनका कुत्ता है (ऐ रसूल) तुम कह दो की उनका सुमार मेरा परवरदिगार ही खब जानता है उन (की गिनती) के थोड़े ही लोग जानते हैं तो (ऐ रसूल) तुम (उन लोगों से) असहाब कहफ के बारे में सरसरी

गुफ्तगू के सिवा (ज़्यादा) न झगड़ों और उनके बारे में उन लोगों से किसी से कुछ पूछ गछ नहीं (२२)

और किसी काम की निस्बत न कहा करो कि मैं इसको कल करूँगा (२३)

मगर इन्षा अल्लाह कह कर और अगर (इन्षा अल्लाह कहना) भूल जाओ तो (जब याद आए) अपने परवरदिगार को याद कर लो (इन्षा अल्लाह कह लो) और कहो कि उम्मीद है कि मेरा परवरदिगार मुझे ऐसी बात की हिदायत फरमाए जो रहनुमाई में उससे भी ज़्यादा करीब हो (२४)

और असहाब कहफ अपने ग़ार में नौ ऊपर तीन सौ बरस रहे (२५)

(ऐ रसूल) अगर वह लोग इस पर भी न मानें तो तुम कह दो कि खुदा उनके ठहरने की मुद्दत से बखूबी वाक्फि है सारे आसमान और ज़मीन का ग़ैब उसी के वास्ते ख़ास है (अल्लाह हो अकबर) वो कैसा देखने वाला क्या ही सुनने वाला है उसके सिवा उन लोगों का कोई सरपरस्त नहीं और वह अपने हुक्म में किसी को अपना दखील {शरीक} नहीं बनाता (२६)

और (ऐ रसूल) जो किताब तुम्हारे परवरदिगार की तरफ से वही के ज़रिए से नाज़िल हुई है उसको पढ़ा करो उसकी बातों को कोई बदल नहीं सकता और तुम उसके सिवा कहीं कोई हरगिज़ पनाह की जगह (भी) न पाओगे (२७)

और (ऐ रसूल) जो लोग अपने परवरदिगार को सुबह सवेरे और झटपट वक़्त शाम को याद करते हैं और उसकी खुशानूदी के ख़वाहँ हैं उनके उनके साथ

तुम खुद (भी) अपने नफस पर ज़ब्र करो और उनकी तरफ से अपनी नज़र (तवज्जो) न फेरो कि तुम दुनिया में ज़िन्दगी की आराइश चाहने लगे और जिसके दिल को हमने (गोया खुद) अपने ज़िक्र से गाफिल कर दिया है और वह अपनी ख्वाहिशे नफसानी के पीछे पड़ा है और उसका काम सरासर ज़्यादती है उसका कहना हरगिज़ न मानना (२८)

और (ऐ रसूल) तुम कह दो कि सच्ची बात (कलमए तौहीद) तुम्हारे परवरदिगार की तरफ से (नाज़िल हो चुकी है) बस जो चाहे माने और जो चाहे न माने (मगर) हमने ज़ालिमों के लिए वह आग (दहका के) तैयार कर रखी है जिसकी कनातें उन्हे घेर लेगी और अगर वह लोग दोहाई करेगें तो उनकी फरियाद रसी खौलते हुए पानी से की जाएगी जो मसलन पिघले हुए ताबें की तरह होगा (और) वह मुँह को भून डालेगा क्या बुरा पानी है और (जहन्नूम भी) क्या बुरी जगह है (२९)

इसमें शक नहीं कि जिन लोगों ने ईमान कुबूल किया और अच्छे अच्छे काम करते रहे तो हम हरगिज़ अच्छे काम वालों के अज़्र को अकारत नहीं करते (३०)

ये वही लोग हैं जिनके (रहने सहने के) लिए सदाबहार (बहिश्त के) बागात हैं उनके (मकानात के) नीचे नहरें जारी होंगी वह उन बागात में दमकते हुए कुन्दन के कंगन से सँवारे जाँएंगें और उन्हें बारीक रेशम (क्रेब) और दबीज़ रेष्म (वाफते)के

धानी जोड़े पहनाए जाएँगे और तख्तों पर तकिए लगाए (बैठे) होंगे क्या ही अच्छा बदला है और (बहिश्त भी आसाइश की) कैसी अच्छी जगह है (३१)

और (ऐ रसूल) इन लोगों से उन दो शख्सों की मिसाल बयान करो कि उनमें से एक को हमने अंगूर के दो बाग दे रखे हैं और हमने चारो ओर खजूर के पेड़ लगा दिये हैं और उन दोनों बाग के दरमियान खेती भी लगाई है (३२)

वह दोनों बाग खूब फल लाए और फल लाने में कुछ कमी नहीं की और हमने उन दोनों बागों के दरमियान नहर भी जारी कर दी है (३३)

और उसे फल मिला तो अपने साथी से जो उससे बातें कर रहा था बोल उठा कि मैं तो तुझसे माल में (भी) ज़्यादा हूँ और जत्थे में भी बढ़ कर हूँ (३४)

और ये बातें करता हुआ अपने बाग मे भी जा पहुँचा हालाँकि उसकी आदत ये थी कि (कुफ़्र की वजह से) अपने ऊपर आप जुल्म कर रहा था (गरज़ वह कह बैठा) कि मुझे तो इसका गुमान नहीं तो कि कभी भी ये बाग उजड़ जाए (३५)

और मैं तो ये भी नहीं ख्याल करता कि क़यामत कायम होगी और (बिलगरज़ हुयी भी तो) जब मैं अपने परवरदिगार की तरफ लौटाया जाऊँगा तो यकीनन इससे कहीं अच्छी जगह पाऊँगा (३६)

उसका साथी जो उससे बातें कर रहा था कहने लगा कि क्या तू उस परवरदिगार का मुन्किर है जिसने (पहले) तुझे मिट्टी से पैदा किया फिर नुत्फे से फिर तुझे बिल्कुल ठीक मर्द (आदमी) बना दिया (३७)

हम तो (कहते हैं कि) वही खुदा मेरा परवरदिगार है और मैं तो अपने परवरदिगार का किसी को शरीक नहीं बनाता (३८)

और जब तू अपने बाग में आया तो (ये) क्यों न कहा कि ये सब (माशा अल्लाह खुदा ही के चाहने से हुआ है (मेरा कुछ भी नहीं क्योंकि) बगैर खुदा की (मदद) के (किसी में) कुछ सकत नहीं अगर माल और औलाद की राह से तू मुझे कम समझता है (३९)

तो अनक़ीरब ही मेरा परवरदिगार मुझे वह बाग अता फरमाएगा जो तेरे बाग से कहीं बेहतर होगा और तेरे बाग पर कोई ऐसी आफत आसमान से नाज़िल करे कि (खाक सियाह) होकर चटियल चिकना सफ़ाचट मैदान हो जाए (४०)

उसका पानी नीचे उतर (के खुष्क) हो जाए फिर तो उसको किसी तरह तलब न कर सके (४१)

(चुनान्चे अज़ाब नाज़िल हुआ) और उसके (बाग के) फल (आफत में) घेर लिए गए तो उस माल पर जो बाग की तैयारी में सर्फ़ (खर्च) किया था (अफसोस से) हाथ मलने लगा और बाग की ये हालत थी कि अपनी टहनियों पर औंधा गिरा हुआ पड़ा था तो कहने लगा काश मैं अपने परवरदिगार का किसी को शरीक न बनाता (४२)

और खुदा के सिवा उसका कोई जत्था भी न था कि उसकी मदद करता और न वह बदला ले सकता था इसी जगह से (साबित हो गया (४३)

कि सरपरस्ती खास खुदा ही के लिए है जो सच्चा है वही बेहतर सवाब (देने) वाला है और अन्जाम के जंगल से भी वही बेहतर है (४४)

और (ऐ रसूल) इनसे दुनिया की ज़िन्दगी की मसल भी बयान कर दो कि उसके हालत पानी की सी है जिसे हमने आसमान से बरसाया तो ज़मीन की उगाने की ताकत उसमें मिल गई और (खूब फली फूली) फिर आखिर रेज़ा रेज़ा (भूसा) हो गई कि उसको हवाएँ उड़ाए फिरती है और खुदा हर चीज़ पर कादिर है (४५)

(ऐ रसूल) माल और औलाद (इस ज़रा सी) दुनिया की ज़िन्दगी की ज़ीनत हैं और बाक़ी रहने वाली नेकियाँ तुम्हारे परवरदिगार के नज़दीक सवाब में उससे कहीं ज़्यादा अच्छी हैं और तमन्नाएँ व आरजू की राह से (भी) बेहतर हैं (४६)

और (उस दिन से डरो) जिस दिन हम पहाड़ों को चलाएँगे और तुम ज़मीन को खुला मैदान (पहाड़ों से) खाली देखोगे और हम इन सभी को इकट्ठा करेगे तो उनमें से एक को न छोड़ेंगे (४७)

सबके सब तुम्हारे परवरदिगार के सामने कतार पे कतार पेश किए जाएँगे और (उस वक़्त हम याद दिलाएँगे कि जिस तरह हमने तुमको पहली बार पैदा किया था (उसी तरह) तुम लोगों को (आखिर) हमारे पास आना पड़ा मगर तुम तो ये ख़्याल करते थे कि हम तुम्हारे (दोबारा पैदा करने के) लिए कोई वक़्त ही न ठहराएँगे (४८)

और लोगों के आमाल की किताब (सामने) रखी जाएँगी तो तुम गुनेहगारों को देखोगे कि जो कुछ उसमें (लिखा) है (देख देख कर) सहमे हुए हैं और कहते जाते हैं हाए हमारी शामत ये कैसी किताब है कि न छोटे ही गुनाह को बे कलमबन्द किए छोड़ती है न बड़े गुनाह को और जो कुछ इन लोगों ने (दुनिया में) किया था वह सब (लिखा हुआ) मौजूद पाएँगे और तेरा परवरदिगार किसी पर (ज़रा बराबर) जुल्म न करेगा (४९)

और (वह वक़्त याद करो) जब हमने फरिष्टो को हुक्म दिया कि आदम को सजदा करो तो इबलीस के सिवा सबने सजदा किया (ये इबलीस) जिन्नात से था तो अपने परवरदिगार के हुक्म से निकल भागा तो (लोगों) क्या मुझे छोड़कर उसको और उसकी औलाद को अपना दोस्त बनाते हो हालाँकि वह तुम्हारा (क़दीमी) दुश्मन हैं ज़ालिमों (ने खुदा के बदले शैतान को अपना दोस्त बनाया ये उन) का क्या बुरा ऐवज़ है (५०)

मैंने न तो आसमान व ज़मीन के पैदा करने के वक़्त उनको (मदद के लिए) बुलाया था और न खुद उनके पैदा करने के वक़्त और मैं (ऐसा गया गुज़रा) न था कि मैं गुमराह करने वालों को मददगार बनाता (५१)

और (उस दिन से डरो) जिस दिन खुदा फरमाएगा कि अब तुम जिन लोगों को मेरा शरीक ख्याल करते थे उनको (मदद के लिए) पुकारो तो वह लोग उनको

पुकारेंगे मगर वह लोग उनकी कुछ न सुनेंगे और हम उन दोनों के बीच में महलक {खतरनाक} आड़ बना देंगे (५२)

और गुनेहगार लोग (देखकर समझ जाएँगे कि ये इसमें सोके जाएँगे और उससे गरीज़ {बचने की} की राह न पाएँगे (५३)

और हमने तो इस कुरान में लोगों (के समझाने) के वास्ते हर तरह की मिसालें फेर बदल कर बयान कर दी है मगर इन्सान तो तमाम मखलूक़ात से ज़्यादा झगड़ालू है (५४)

और जब लोगों के पास हिदायत आ चुकी तो (फिर) उनको ईमान लाने और अपने परवरदिगार से मग़फ़िरत की दुआ माँगने से (उसके सिवा और कौन) अम्र मायने है कि अगलों की सी रीत रस्म उनको भी पेश आई या हमारा अज़ाब उनके सामने से (मौजूद) हो (५५)

और हम तो पैग़म्बरों को सिर्फ़ इसलिए भेजते हैं कि (अच्छों को निजात की) खुशख़बरी सुनाए और (बदों को अज़ाब से) डराए और जो लोग काफ़िर हैं झूटी झूटी बातों का सहारा पकड़ के झगड़ा करते हैं ताकि उसकी बदौलत हक़ को (उसकी जगह से उखाड़ फेंकें और उन लोगों ने मेरी आयतों को जिस (अज़ाब से) ये लोग डराए गए हँसी ठूठा {मज़ाक} बना रखा है (५६)

और उससे बढ़कर और कौन ज़ालिम होगा जिसको खुदा की आयतें याद दिलाई जाए और वह उनसे रद गिरदानी {मुँह फेर ले} करे और अपने पहले

करतूतों को जो उसके हाथों ने किए हैं भूल बैठे (गोया) हमने खुद उनके दिलों पर परदे डाल दिए हैं कि वह (हक बात को) न समझ सकें और (गोया) उनके कानों में गिरानी पैदा कर दी है कि (सुन न सकें) और अगर तुम उनको राहे रास्त की तरफ बुलाओ भी तो ये हरगिज़ कभी रुबरु होने वाले नहीं हैं (५७)

और (ऐ रसूल) तुम्हारा परवरदिगार तो बड़ा बख़शने वाला मेहरबान है अगर उनकी करतूतों की सज़ा में धर पकड़ करता तो फौरन (दुनिया ही में) उन पर अज़ाब नाज़िल कर देता मगर उनके लिए तो एक मियाद (मुकर्रर) है जिससे खुदा के सिवा कहीं पनाह की जगह न पाएंगें (५८)

और ये बस्तियाँ (जिन्हें तुम अपनी आँखों से देखते हो) जब उन लोगों ने सरकशी तो हमने उन्हें हलाक कर मारा और हमने उनकी हलाकत की मियाद मुकर्रर कर दी थी (५९)

(ऐ रसूल) वह वाक़या याद करो जब मूसा खिज़्र की मुलाक़ात को चले तो अपने जवान वसी यूशा से बोले कि जब तक मैं दोनों दरियाओं के मिलने की जगह न पहुँच जाऊँ (चलने से) बाज़ न आऊँगा (६०)

ख़्वाह (अगर मुलाक़ात न हो तो) बरसों यूँ ही चलता जाऊँगा फिर जब ये दोनों उन दोनों दरियाओं के मिलने की जगह पहुँचे तो अपनी (भुनी हुयी) मछली छोड़ चले तो उसने दरिया में सुरंग बनाकर अपनी राह ली (६१)

फिर जब कुछ और आगे बढ़ गए तो मूसा ने अपने जवान (वसी) से कहा (अजी हमारा नाश्ता तो हमें दे दो हमारे (आज के) इस सफर से तो हमको बड़ी थकन हो गई (६२)

(यूशा ने) कहा क्या आप ने देखा भी कि जब हम लोग (दरिया के किनारे) उस पत्थर के पास ठहरे तो मैं (उसी जगह) मछली छोड़ आया और मुझे आप से उसका जिक्र करना शैतान ने भुला दिया और मछली ने अजीब तरह से दरिया में अपनी राह ली (६३)

मूसा ने कहा वही तो वह (जगह) है जिसकी हम जुस्तजू {तलाश} में थे फिर दोनों अपने कदम के निशानों पर देखते देखते उलटे पाँव फिरे (६४)

तो (जहाँ मछली थी) दोनों ने हमारे बन्दों में से एक (खास) बन्दा खिज़्र को पाया जिसको हमने अपनी बारगाह से रहमत (विलायत) का हिस्सा अता किया था (६५)

और हमने उसे इल्म लदुन्नी (अपने खास इल्म) में से कुछ सिखाया था मूसा ने उन (खिज़्र) से कहा क्या (आपकी इजाज़त है कि) मैं इस गरज़ से आपके साथ साथ रहूँ (६६)

कि जो रहनुमाई का इल्म आपको है (खुदा की तरफ से) सिखाया गया है उसमें से कुछ मुझे भी सिखा दीजिए खिज़्र ने कहा (मैं सिखा दूँगा मगर) आपसे मेरे साथ सब्र न हो सकेगा (६७)

और (सच तो ये है) जो चीज़ आपके इल्मी अहाते से बाहर हो (६८)

उस पर आप सब्र क्यांकर कर सकते हैं मूसा ने कहा (आप इत्मिनान रखिए) अगर खुदा ने चाहा तो आप मुझे साबिर आदमी पाएँगे (६९)

और मैं आपके किसी हुकम की नाफरमानी न करूँगा खिज़्र ने कहा अच्छा तो अगर आप को मेरे साथ रहना है तो जब तक मैं खुद आपसे किसी बात का ज़िक्र न छेड़ूँ (७०)

आप मुझसे किसी चीज़ के बारे में न पूछियेगा गरज़ ये दोनो (मिलकर) चल खड़े हुए यहाँ तक कि (एक दरिया में) जब दोनों कष्टी में सवार हुए तो खिज़्र ने कष्टी में छेद कर दिया मूसा ने कहा (आप ने तो ग़ज़ब कर दिया) क्या कष्टी में इस गरज़ से सुराख किया है (७१)

कि लोगों को डुबा दीजिए ये तो आप ने बड़ी अजीब बात की है-खिज़्र ने कहा क्या मैंने आप से (पहले ही) न कह दिया था (७२)

कि आप मेरे साथ हरगिज़ सब्र न कर सकेगे-मूसा ने कहा अच्छा जो हुआ सो हुआ आप मेरी गिरफ्त न कीजिए और मुझ पर मेरे इस मामले में इतनी सख्ती न कीजिए (७३)

(खैर ये तो हो गया) फिर दोनों के दोनों आगे चले यहाँ तक कि दोनों एक लड़के से मिले तो उस बन्दे खुदा ने उसे जान से मार डाला मूसा ने कहा (ऐ माज़

अल्लाह) क्या आपने एक मासूम शख्स को मार डाला और वह भी किसी के (खौफ के) बदले में नहीं आपने तो यकीनी एक अजीब हरकत की (७४)

खिज़्र ने कहा कि मैंने आपसे (मुकर्रर) न कह दिया था कि आप मेरे साथ हरगिज़ नहीं सब्र कर सकेगें (७५)

मूसा ने कहा (खैर जो हुआ वह हुआ) अब अगर मैं आप से किसी चीज़ के बारे में पूछगछ करूँगा तो आप मुझे अपने साथ न रखियेगा बेशक आप मेरी तरफ से माज़रत (की हद को) पहुँच गए (७६)

गरज़ (ये सब हो हुआ कर फिर) दोनों आगे चले यहाँ तक कि जब एक गाँव वालों के पास पहुँचे तो वहाँ के लोगों से कुछ खाने को माँगा तो उन लोगों ने दोनों को मेहमान बनाने से इन्कार कर दिया फिर उन दोनों ने उसी गाँव में एक दीवार को देखा कि गिरा ही चाहती थी तो खिज़्र ने उसे सीधा खड़ा कर दिया उस पर मूसा ने कहा अगर आप चाहते तो (इन लोगों से) इसकी मज़दूरी ले सकते थे (७७)

(ताकि खाने का सहारा होता) खिज़्र ने कहा मेरे और आपके दरमियान छुट्टम छुट्टा अब जिन बातों पर आप से सब्र न हो सका मैं अभी आप को उनकी असल हक़ीकत बताए देता हूँ (७८)

(लीजिए सुनिये) वह कशती (जिसमें मैंने सुराख कर दिया था) तो चन्द गरीबों की थी जो दरिया में मेहनत करके गुज़ारा करते थे मैंने चाहा कि उसे

ऐबदार बना दूँ (क्योंकि) उनके पीछे-पीछे एक (ज़ालिम) बादशाह (आता) था कि तमाम कश्तियां ज़बरदस्ती बेगार में पकड़ लेता था (७९)

और वह जो लड़का जिसको मैंने मार डाला तो उसके माँ बाप दोनों (सच्चे) ईमानदार हैं तो मुझको ये अन्देशा हुआ कि (ऐसा न हो कि बड़ा होकर) उनको भी अपने सरकशी और कुफ़र में फँसा दे (८०)

तो हमने चाहा कि (हम उसको मार डाले और) उनका परवरदिगार इसके बदले में ऐसा फरज़न्द अता फरमाए जो उससे पाक नफ़सी और पाक कराबत में बेहतर हो (८१)

और वह जो दीवार थी (जिसे मैंने खड़ा कर दिया) तो वह शहर के दो यतीम लड़कों की थी और उसके नीचे उन्हीं दोनों लड़कों का खज़ाना (गड़ा हुआ था) और उन लड़कों का बाप एक नेक आदमी था तो तुम्हारे परवरदिगार ने चाहा कि दोनों लड़के अपनी जवानी को पहुँचे तो तुम्हारे परवरदिगार की मेहरबानी से अपना खज़ाने निकाल ले और मैंने (जो कुछ किया) कुछ अपने एख़्तियार से नहीं किया (बल्कि खुदा के हुक़म से) ये हकीक़त है उन वाक़यात की जिन पर आपसे सब्र न हो सका (८२)

और (ऐ रसूल) तुमसे लोग जुलकरनैन का हाल (इम्तेहान) पूछा करते हैं तुम उनके जवाब में कह दो कि मैं भी तुम्हें उसका कुछ हाल बता देता हूँ (८३)

(खुदा फरमाता है कि) बेशक हमने उनको ज़मीन पर कुदरतें हुकूमत अता की थी और हमने उसे हर चीज़ के साज़ व सामान दे रखे थे (८४)

वह एक सामान (सफर के) पीछे पड़ा (८५)

यहाँ तक कि जब (चलते-चलते) सूरज के गुरुब होने की जगह पहुँचा तो सूरज उनको ऐसा दिखाई दिया कि (गोया) वह काली कीचड़ के चश्में में डूब रहा है और उसी चश्में के करीब एक क़ौम को भी आबाद पाया हमने कहा ऐ जुलकरनैन (तुमको एख़्तियार है) ख्वाह इनके कुफ़्र की वजह से इनकी सज़ा करो (कि ईमान लाए) या इनके साथ हुस्ने सुलूक का शेवा एख़्तियार करो (कि खुद ईमान कुबूल करें) (८६)

जुलकरनैन ने अर्ज़ की जो शख्स सरकशी करेगा तो हम उसकी फौरन सज़ा कर देंगे (आख़िर) फिर वह (क़यामत में) अपने परवरदिगार के सामने लौटाकर लाया ही जाएगा और वह बुरी से बुरी सज़ा देगा (८७)

और जो शख्स ईमान कुबूल करेगा और अच्छे काम करेगा तो (वैसा ही) उसके लिए अच्छे से अच्छा बदला है और हम बहुत जल्द उसे अपने कामों में से आसान काम (करने) को कहेंगे (८८)

फिर उस ने एक दूसरी राह एख़्तियार की (८९)

यहाँ तक कि जब चलते-चलते सूरज के तूलूउ होने की जगह पहुँचा तो (सूरज) से ऐसा ही दिखाई दिया (गोया) कुछ लोगों के सर पर उस तरह तुलूउ कर रहा है जिन के लिए हमने सूरज के सामने कोई आड़ नहीं बनाया था (९०)

और था भी ऐसा ही और जुलकरनैन के पास वो कुछ भी था हमको उससे पूरी वाकफ़ियत थी (९१)

(गरज़) उसने फिर एक और राह एख़्तियार की (९२)

यहाँ तक कि जब चलते-चलते रोम में एक पहाड़ के (कंगुरों के) दीवारों के बीचो बीच पहुँच गया तो उन दोनों दीवारों के इस तरफ एक क़ौम को (आबाद) पाया तो बात चीत कुछ समझ ही नहीं सकती थी (९३)

उन लोगों ने मुतरज्जिम के ज़रिए से अर्ज़ की ऐ जुलकरनैन (इसी घाटी के उधर याजूज माजूज की क़ौम है जो) मुल्क में फ़साद फैलाया करते हैं तो अगर आप की इजाज़त हो तो हम लोग इस ग़र्ज़ से आपसे पास चन्दा जमा करें कि आप हमारे और उनके दरमियान कोई दीवार बना दें (९४)

जुलकरनैन ने कहा कि मेरे परवरदिगार ने खर्च की जो कुदरत मुझे दे रखी है वह (तुम्हारे चन्दे से) कहीं बेहतर है (माल की ज़रूरत नहीं) तुम फ़क़त मुझे क़ूवत से मदद दो तो मैं तुम्हारे और उनके दरमियान एक रोक बना दूँ (९५)

(अच्छा तो) मुझे (कहीं से) लोहे की सिले ला दो (चुनान्चे वह लोग) लाए और एक बड़ी दीवार बनाई यहाँ तक कि जब दोनो कंगूरो के दरमेयान (दीवार) को

बुलन्द करके उनको बराबर कर दिया तो उनको हुक्म दिया कि इसके गिर्द आग लगाकर धौको यहां तक उसको (धौंकते-धौंकते) लाल अँगारा बना दिया (९६)

तो कहा कि अब हमको ताँबा दो कि इसको पिघलाकर इस दीवार पर उँडेल दें (गरज़) वह ऐसी उँची मज़बूत दीवार बनी कि न तो याजूज व माजूज उस पर चढ़ ही सकते थे और न उसमें नक़ब लगा सकते थे (९७)

जुलकरनैन ने (दीवार को देखकर) कहा ये मेरे परवरदिगार की मेहरबानी है मगर जब मेरे परवरदिगार का वायदा (क़यामत) आयेगा तो इसे ढहा कर हमवार कर देगा और मेरे परवरदिगार का वायदा सच्चा है (९८)

और हम उस दिन (उन्हें उनकी हालत पर) छोड़ देंगे कि एक दूसरे में (टकरा के दरिया की) लहरों की तरह गुड़मुड़ हो जाएँ और सूर फूँका जाएगा तो हम सब को इकट्ठा करेंगे (९९)

और उसी दिन जहन्नुम को उन काफ़िरों के सामने खुल्लम खुल्ला पेश करेंगे (१००)

और उसी (रसूल की दुश्मनी की सच्ची बात) कुछ भी सुन ही न सकते थे (१०१)

तो क्या जिन लोगों ने कुफ़्र एख़्तियार किया इस ख़्याल में हैं कि हमको छोड़कर हमारे बन्दों को अपना सरपरस्त बना लें (कुछ पूछगछ न होगी) (अच्छा सुनो) हमने काफ़िरों की मेहमानदारी के लिए जहन्नुम तैयार कर रखी है (१०२)

(ऐ रसूल) तुम कह दो कि क्या हम उन लोगों का पता बता दें जो लोग आमाल की हैसियत से बहुत घाटे में हैं (१०३)

(ये) वह लोग (हैं) जिन की दुनियावी ज़िन्दगी की राई (कोशिश सब) अकारत हो गई और वह उस ख़ाम ख़याल में हैं कि वह यकीनन अच्छे-अच्छे काम कर रहे हैं (१०४)

यही वह लोग हैं जिन्होंने अपने परवरदिगार की आयतों से और (क़यामत के दिन) उसके सामने हाज़िर होने से इन्कार किया तो उनका सब किया कराया अकारत हुआ तो हम उसके लिए क़यामत के दिन मीजान हिसाब भी क़ायम न करेंगे (१०५)

(और सीधे जहन्नूम में झाँक देंगे) ये जहन्नूम उनकी करतूतों का बदला है कि उन्होंने कुफ़्र एख़्तियार किया और मेरी आयतों और मेरे रसूलों को हँसी ठट्टा बना लिया (१०६)

बेशक जिन लोगों ने ईमान कुबूल किया और अच्छे-अच्छे काम किये उनकी मेहमानदारी के लिए फिरदौस (बरी) के बागात होंगे जिनमें वह हमेशा रहेंगे (१०७)

और वहाँ से हिलने की भी ख़्वाहिश न करेंगे (१०८)

(ऐ रसूल उन लोगों से) कहो कि अगर मेरे परवरदिगार की बातों के (लिखने के) वास्ते समन्दर (का पानी) भी सियाही बन जाए तो क़बल उसके कि

मेरे परवरदिगार की बातें खत्म हों समन्दर ही खत्म हो जाएगा अगरचे हम वैसा ही एक समन्दर उस की मदद को लाँए (१०९)

(ऐ रसूल) कह दो कि मैं भी तुम्हारा ही ऐसा एक आदमी हूँ (फर्क इतना है) कि मेरे पास ये वही आई है कि तुम्हारे माबूद यकता माबूद हैं तो वो शख्स आरजूमन्द होकर अपने परवरदिगार के सामने हाज़िर होगा तो उसे अच्छे काम करने चाहिए और अपने परवरदिगार की इबादत में किसी को शरीक न करें (११०)

१९ सूरए मरयम

सूरए मरियम मक्का में नाज़िल हुआ और इसकी ९८ आयते हैं
खुदा के नाम शुरू करता हूँ जो बड़ा मेहरबान रहम वाला है

काफ़ हा या ऐन साद (१)

ये तुम्हारे परवरदिगार की मेहरबानी का ज़िक्र है जो (उसने) अपने ख़ास बन्दे ज़करिया के साथ की थी (२)

कि जब ज़करिया ने अपने परवरदिगार को धीमी आवाज़ से पुकारा (३)

(और) अर्ज़ की ऐ मेरे पालने वाले मेरी हड्डियाँ कमज़ोर हो गईं और सर है कि बुढ़ापे की (आग से) भड़क उठा (सेफ़द हो गया) है और ऐ मेरे पालने वाले मैं तेरी बारगाह में दुआ कर के कभी महरूम नहीं रहा हूँ (४)

और मैं अपने (मरने के) बाद अपने वारिसों से सहम जाता हूँ (कि मुबादा दीन को बरबाद करें) और मेरी बीबी उम्मे कुलसूम बिनते इमरान बाज़ है पस तू मुझको अपनी बारगाह से एक जाँनशीन फ़रज़न्द अता फ़रमा (५)

जो मेरी और याकूब की नस्ल की मीरास का मालिक हो ऐ मेरे परवरदिगार और उसको अपना पसन्दीदा बन्दा बना (६)

खुदा ने फ़रमाया हम तुमको एक लड़के की खुशख़बरी देते हैं जिसका नाम यहया होगा और हमने उससे पहले किसी को उसका हमनाम नहीं पैदा किया (७)

ज़करिया ने अर्ज़ की या इलाही (भला) मुझे लड़का क्योंकर होगा और हालत ये है कि मेरी बीवी बाँझ है और मैं खुद हद से ज़्यादा बुढ़ापे को पहुँच गया हूँ (८)

(खुदा ने) फ़रमाया ऐसा ही होगा तुम्हारा परवरदिगार फ़रमाता है कि ये बात हम पर (कुछ दुशवार नहीं) आसान है और (तुम अपने को तो ख़याल करो कि) इससे पहले तुमको पैदा किया हालाँकि तुम कुछ भी न थे (९)

ज़करिया ने अर्ज़ की इलाही मेरे लिए कोई अलामत मुक़र्रर कर दें हुक़म हुआ तुम्हारी पहचान ये है कि तुम तीन रात (दिन) बराबर लोगों से बात नहीं कर सकोगे (१०)

फिर ज़करिया (अपने इबादत के) हुजरे से अपनी क़ौम के पास (हिदायत देने के लिए) निकले तो उन से इशारा किया कि तुम लोग सुबह व शाम बराबर उसकी तसबीह (व तक़दीस) किया करो (११)

(गरज़ यहया पैदा हुए और हमने उनसे कहा) ऐ यहया किताब (तौरैत) मज़बूती के साथ लो (१२)

और हमने उन्हें बचपन ही में अपनी बारगाह से नुबूवत और रहमदिली और पाक़ीज़गी अता फरमाई (१३)

और वह (खुद भी) परहेज़गार और अपने माँ बाप के हक़ में सआदतमन्द थे और सरकश नाफरमान न थे (१४)

और (हमारी तरफ से) उन पर (बराबर) सलाम है जिस दिन पैदा हुए और जिस दिन मरेंगे और जिस दिन (दोबारा) ज़िन्दा उठा खड़े किए जाएँगे (१५)

और (ऐ रसूल) कुरान में मरियम का भी तज़क़िरा करो कि जब वह अपने लोगों से अलग होकर पूरब की तरफ़ वाले मकान में (गुस्ल के वास्ते) जा बैठें (१६)

फिर उसने उन लोगों से परदा कर लिया तो हमने अपनी रूह (जिबरील) को उन के पास भेजा तो वह अच्छे खासे आदमी की सूरत बनकर उनके सामने आ खड़ा हुआ (१७)

(वह उसको देखकर घबराई और) कहने लगी अगर तू परहेज़गार है तो मैं तुझ से खुदा की पनाह माँगती हूँ (१८)

(मेरे पास से हट जा) जिबरील ने कहा मैं तो साफ़ तुम्हारे परवरदिगार का पैग़मबर (फ़रिश्ता) हूँ ताकि तुमको पाक व पाकीज़ा लड़का अता करूँ (१९)

मरियम ने कहा मुझे लड़का क्योंकर हो सकता है हालाँकि किसी मर्द ने मुझे छुआ तक नहीं है औ मैं न बदकार हूँ (२०)

जिबरील ने कहा तुमने कहा ठीक (मगर) तुम्हारे परवरदिगार ने फ़रमाया है कि ये बात (बे बाप के लड़का पैदा करना) मुझ पर आसान है ताकि इसको (पैदा करके) लोगों के वास्ते (अपनी कुदरत की) निशानी करार दें और अपनी खास रहमत का ज़रिया बनायें (२१)

और ये बात फैसला शुदा है गरज़ लड़के के साथ वह आप ही आप हामेला हो गई फिर इसकी वजह से लोगों से अलग एक दूर के मकान में चली गई (२२)

फिर (जब जनने का वक़्त करीब आया तो दरदे ज़ह) उन्हें एक खजूर के (सूखे) दरख़्त की जड़ में ले आया और (बेकसी में शर्म से) कहने लगी काश मैं इससे पहले मर जाती और (न पैद होकर) (२३)

बिल्कुल भूली बिसरी हो जाती तब जिबरील ने मरियम के पाईन की तरफ़ से आवाज़ दी कि तुम कुढ़ों नहीं देखो तो तुम्हारे परवरदिगार ने तुम्हारे करीब ही नीचे एक चश्मा जारी कर दिया है (२४)

और खुरमे की जड़ (पकड़ कर) अपनी तरफ़ हिलाओ तुम पर पक्के-पक्के ताजे खुरमे झड़ पड़ेगें फिर (शौक से खुरमे) खाओ (२५)

और (चश्मे का पानी) पियो और (लड़के से) अपनी आँख ठन्डी करो फिर अगर तुम किसी आदमी को देखो (और वह तुमसे कुछ पूछे) तो तुम इशारे से कह देना कि मैंने खुदा के वास्ते रोजे की नज़र की थी तो मैं आज हरगिज़ किसी से बात नहीं कर सकती (२६)

फिर मरियम उस लड़के को अपनी गोद में लिए हुए अपनी क़ौम के पास आयीं वह लोग देखकर कहने लगे ऐ मरियम तुमने तो यक़ीनन बहुत बुरा काम किया (२७)

ऐ हारून की बहन न तो तेरा बाप ही बुरा आदमी था और न तो तेरी माँ ही बदकार थी (ये तूने क्या किया) (२८)

तो मरियम ने उस लड़के की तरफ़ इशारा किया (कि जो कुछ पूछना है इससे पूछ लो) और वह लोग बोले भला हम गोद के बच्चे से क्योंकर बात करें (२९)

(इस पर वह बच्चा कुदरते खुदा से) बोल उठा कि मैं बेशक खुदा का बन्दा हूँ मुझ को उसी ने किताब (इन्जील) अता फरमाई है और मुझ को नबी बनाया (३०)

और मैं (चाहे) कहीं रहूँ मुझ को मुबारक बनाया और मुझ को जब तक ज़िन्दा रहूँ नमाज़ पढ़ने ज़कात देने की ताकीद की है और मुझ को अपनी वालेदा का फ़रमाबरदार बनाया (३१)

और (अलहमदोल्लिलाह कि) मुझको सरकश नाफरमान नहीं बनाया (३२)

और (खुदा की तरफ़ से) जिस दिन मैं पैदा हुआ हूँ और जिस दिन मरूँगा मुझ पर सलाम है और जिस दिन (दोबारा) ज़िन्दा उठा कर खड़ा किया जाऊँगा (३३)

ये है कि मरियम के बेटे ईसा का सच्चा (सच्चा) क्रिस्सा जिसमें ये लोग (ख्वाहमख्वाह) शक किया करते हैं (३४)

खुदा कि लिए ये किसी तरह सज़ावार नहीं कि वह (किसी को) बेटा बनाए वह पाक व पकीज़ा है जब वह किसी काम का करना ठान लेता है तो बस उसको कह देता है कि “हो जा” तो वह हो जाता है (३५)

और इसमें तो शक ही नहीं कि खुदा (ही) मेरा (भी) परवरदिगार है और तुम्हारा (भी) परवरदिगार है तो सब के सब उसी की इबादत करो यही (तौहीद) सीधा रास्ता है (३६)

(और यही दीन ईसा लेकर आए थे) फिर (काफिरों के) फिरकों ने बहम एखतेलाफ किया तो जिन लोगों ने कुफ़ इख्तैतयार किया उनके लिए बड़े (सख्त दिन खुदा के हुज़ूर) हाज़िर होने से खराबी है (३७)

जिस दिन ये लोग हमारे हुज़ूर में हाज़िर होंगे क्या कुछ सुनते देखते होंगे मगर आज तो नफ़रमान लोग खुल्लम खुल्ला गुमराही में हैं (३८)

और (ऐ रसूल) तुम उनको हसरत (अफ़सोस) के दिन से डराओ जब क़तई फैसला कर दिया जाएगा और (इस वक़्त तो) ये लोग ग़फलत में (पड़े हैं) (३९)

और ईमान नहीं लाते इसमें शक नहीं कि (एक दिन) ज़मीन के और जो कुछ उस पर है (उसके) हम ही वारिस होंगे (४०)

(और सब नेस्त व नाबूद हो जाएँगे) और सब के सब हमारी तरफ़ लौटाए जाएँगे और (ऐ रसूल) कुरान में इबराहीम का (भी) तज़क़िरा करो (४१)

इसमें शक नहीं कि वह बड़े सच्चे नबी थे जब उन्होंने अपने चचा और मुँह बोले बाप से कहा कि ऐ अब्बा आप क्यों, ऐसी चीज़ (बुत) की परसतिश करते हैं जो ने सुन सकता है और न देख सकता है (४२)

और न कुछ आपके काम ही आ सकता है ऐ मेरे अब्बा यकीनन मेरे पास वह इल्म आ चुका है जो आपके पास नहीं आया तो आप मेरी पैरवी कीजिए मैं आपको (दीन की) सीधी राह दिखा दूँगा (४३)

ऐ अब्बा आप शैतान की परस्तिश न कीजिए (क्योंकि) शैतान यकीनन खुदा का नाफ़रमान (बन्दा) है। (४४)

ऐ अब्बा मैं यकीनन इससे डरता हूँ कि (मुबादा) खुदा की तरफ से आप पर कोई अज़ाब नाज़िल हो तो (आख़िर) आप शैतान के साथी बन जाईए (४५)

(आज़र ने) कहा (क्यों) इबराहीम क्या तू मेरे माबूदों को नहीं मानता है अगर तू (इन बातों से) किसी तरह बाज़ न आएगा तो (याद रहे) मैं तुझे संगसार कर दूँगा और तू मेरे पास से हमेशा के लिए दूर हो जा (४६)

इबराहीम ने कहा (अच्छा तो) मेरा सलाम लीजिए (मगर इस पर भी) मैं अपने परवरदिगार से आपकी बख़्शिश की दुआ करूँगा (४७)

(क्योंकि) बेशक वह मुझ पर बड़ा मेहरबान है और मैंने आप को (भी) और इन बुतों को (भी) जिन्हें आप लोग खुदा को छोड़कर पूजा करते हैं (सबको) छोड़ा और अपने परवरदिगार ही की इबादत करूँगा उम्मीद है कि मैं अपने परवरदिगार की इबादत से महरूम न रहूँगा (४८)

गरज़ इबराहीम ने उन लोगों को और जिसे ये लोग खुदा को छोड़कर परसतिश किया करते थे छोड़ा तो हमने उन्हें इसहाक व याकूब (सी औलाद) अता फ़रमाई और हर एक को नुबूत के दर्जे पर फ़ायज़ किया (४९)

और उन सबको अपनी रहमत से कुछ इनायत फ़रमाया और हमने उनके लिए आला दर्जे का ज़िक्रे ख़ैर (दुनिया में भी) करार दिया (५०)

और (ऐ रसूल) कुरान में (कुछ) मूसा का (भी) तज़क़िरा करो इसमें शक नहीं कि वह (मेरा) बन्दा और साहिबे किताब व शरीयत नबी था (५१)

और हमने उनको (कोहे तूर) की दाहिनी तरफ़ से आवाज़ दी और हमने उन्हें राज़ व नियाज़ की बातें करने के लिए अपने करीब बुलाया (५२)

और हमने उन्हें अपनी खास मेहरबानी से उनके भाई हारून को (उनका वज़ीर बनाकर) इनायत फ़रमाया (५३)

(ऐ रसूल) कुरान में इसमाईल का (भी) तज़क़िरा करो इसमें शक नहीं कि वह वायदे के सच्चे थे और भेजे हुए पैग़म्बर थे (५४)

और अपने घर के लोगों को नमाज़ पढ़ने और ज़कात देने की ताकीद किया करते थे और अपने परवरदिगार की बारगाह में पसन्दीदा थे (५५)

और (ऐ रसूल) कुरान में इदरीस का भी तज़क़िरा करो इसमें शक नहीं कि वह बड़े सच्चे (बन्दे और) नबी थे (५६)

और हमने उनको बहुत ऊँची जगह (बेहिशत में) बुलन्द कर (के पहुँचा) दिया (५७)

ये अम्बिया लोग जिन्हें खुदा ने अपनी नेअमत दी आदमी की औलाद से हैं और उनकी नस्ल से जिन्हें हमने (तूफ़ान के वक़्त) नूह के साथ (कशती पर) सवारकर लिया था और इबराहीम व याकूब की औलाद से हैं और उन लोगों में से हैं जिनकी हमने हिदायत की और मुन्तिख़ब किया जब उनके सामने खुदा की

(नाज़िल की हुई) आयतें पढ़ी जाती थीं तो सजदे में ज़ारोक्रतार रोते हुए गिर पड़ते थे (५८) सजदा

फिर उनके बाद कुछ नाखलफ (उनके) जानशीन हुए जिन्होंने नमाज़ें खोयी और नफ़सानी ख्वाहिशों के चले बन बैठे अनक़रीब ही ये लोग (अपनी) गुमराही (के खामयाजै) से जा मिलेंगे (५९)

मगर (हाँ) जिसने तौबा कर लिया और अच्छे-अच्छे काम किए तो ऐसे लोग बेहिश्त में दाखिल होंगे और उन पर कुछ भी जुल्म नहीं किया जाएगा वह सदाबहार बाग़ात में रहेंगे (६०)

जिनका खुदा ने अपने बन्दों से गाएबाना वायदा कर लिया है बेशक उसका वायदा पूरा होने वाला है (६१)

वह लोग वहाँ सलाम के सिवा कोई बेहूदा बात सुनेंगे ही नहीं मगर हर तरफ से इस्लाम ही इस्लाम (की आवाज़ आएगी) और वहाँ उनका खाना सुबह व शाम (जिस वक़्त चाहेंगे) उनके लिए (तैयार) रहेगा (६२)

यही वह बेहिश्त है कि हमारे बन्दों में से जो परहेज़गार होगा हम उसे उसका वारिस बनायेगे (६३)

और (ऐ रसूल) हम लोग फ़रिश्ते आप के परवरदिगार के हुक्म के बग़ैर (दुनिया में) नहीं नाज़िल होते जो कुछ हमारे सामने है और जो कुछ हमारे पीठ पीछे है और जो कुछ उनके दरमियान में है (गरज़ सबकुछ) उसी का है (६४)

और तुम्हारा परवरदिगार कुछ भूलने वाला नहीं है सारे आसमान और ज़मीन का मालिक है और उन चीज़ों का भी जो दोनों के दरमियान में है तो तुम उसकी इबादत करो (और उसकी इबादत पर साबित) क़दम रहो भला तुम्हारे इल्म में उसका कोई हमनाम भी है (६५)

और (बाज़) आदमी अबी बिन ख़लफ़ ताज्जुब से कहा करते हैं कि क्या जब मैं मर जाऊँगा तो जल्दी ही जीता जागता (क़ब्र से) निकाला जाऊँगा (६६)

क्या वह (आदमी) उसको नहीं याद करता कि उसको इससे पहले जब वह कुछ भी न था पैदा किया था (६७)

तो वह (ऐ रसूल) तुम्हारे परवरदिगार की (अपनी) क्रिस्म हम उनको और शैतान को इकट्ठा करेंगे फिर उन सब को जहन्नूम के गिर्दागिर्द घुटनों के बल हाज़िर करेंगे (६८)

फिर हर गिरोह में से ऐसे लोगों को अलग निकाल लेंगे (जो दुनिया में) खुदा से औरों की निस्बत अकड़े-अकड़े फिरते थे (६९)

फिर जो लोग जहन्नूम में झोंके जाएँगे ज़्यादा सज़ावार हैं हम उनसे ख़ूब वाक्फ़ि हैं (७०)

और तुममे से कोई ऐसा नहीं जो जहन्नूम पर से होकर न गुज़रे (क्योंकि पुल सिरात उसी पर है) ये तुम्हारे परवरदिगार पर हेतेमी और लाज़मी (वायदा) है (७१)

फिर हम परहेज़गारों को बचाएँगे और नाफ़रमानों को घुटने के भल उसमें छोड़ देंगे (७२)

और जब हमारी वाज़ेए रौशन आयतें उनके सामने पढ़ी जाती हैं तो जिन लोगों ने कुफ़र किया ईमानवालों से पूछते हैं भला ये तो बताओ कि हम तुम दोनों फरीक़ो में से मरतबे में कौन ज़्यादा बेहतर है और किसकी महफ़िल ज़्यादा अच्छी है (७३)

हालाँकि हमने उनसे पहले बहुत सी जमाअतों को हलाक कर छोड़ा जो उनसे साज़ो सामान और ज़ाहिरी नमूद में कहीं बढ़ चढ़ के थी (७४)

(ऐ रसूल) कह दो कि जो शख्स गुमराही में पड़ा है तो खुदा उसको ढील ही देता चला जाता है यहाँ तक कि उस चीज़ को (अपनी आँखों से) देख लेंगे जिनका उनसे वायदा किया गया है या अज़ाब या क़यामत तो उस वक़्त उन्हें मालूम हो जाएगा कि मरतबे में कौन बदतर है और लश्कर (जत्थे) में कौन कमज़ोर है (बेकस) है (७५)

और जो लोग राहे रास्त पर हैं खुदा उनकी हिदायत और ज़्यादा करता जाता है और बाक़ी रह जाने वाली नेकियाँ तुम्हारे परवरदिगार के नज़दीक सवाब की राह से भी बेहतर है और अन्जाम के ऐतबार से (भी) बेहतर है (७६)

(ऐ रसूल) क्या तुमने उस शख्स पर भी नज़र की जिसने हमारी आयतों से इन्कार किया और कहने लगा कि (अगर क़यामत हुई तो भी) मुझे माल और औलाद ज़रूर मिलेगी (७७)

क्या उसे ग़ैब का हाल मालूम हो गया है या उसने खुदा से कोई अहद (व पैमान) ले रखा है हरगिज़ नहीं (७८)

जो कुछ ये बकता है (सब) हम सभी से लिखे लेते हैं और उसके लिए और ज़्यादा अज़ाब बढ़ाते हैं (७९)

और वो माल व औलाद की निस्बत बक रहा है हम ही उसके मालिक हो बैठेंगे और ये हमारे पास तनहा आयेगा (८०)

और उन लोगों ने खुदा को छोड़कर दूसरे-दूसरे माबूद बना रखे हैं ताकि वह उनकी इज़्जत के बाएस हों हरगिज़ नहीं (८१)

(बल्कि) वह माबूद खुद उनकी इबादत से इन्कार करेंगे और (उल्टे) उनके दुशमन हो जाएँगे (८२)

(ऐ रसूल) क्या तुमने इसी बात को नहीं देखा कि हमने शैतान को काफ़िरों पर छोड़ रखा है कि वह उन्हें बहकाते रहते हैं (८३)

तो (ऐ रसूल) तुम उन काफ़िरों पर (नुज़ूले अज़ाब की) जल्दी न करो हम तो बस उनके लिए (अज़ाब) का दिन गिन रहे हैं (८४)

कि जिस दिन परहेज़गारों को (खुदाए) रहमान के (अपने) सामने मेहमानों की तरह तरह जमा करेंगे (८५)

और गुनेहगारों को जहन्नूम की तरफ प्यासे (जानवरो की तरह हकाँएगे (८६)

(उस दिन) ये लोग सिफारिश पर भी कादिर न होंगे मगर (वहाँ) जिस शख्स ने खुदा से (सिफारिश का) एकरा ले लिया हो (८७)

और (यहूदी) लोग कहते हैं कि खुदा ने (अज़ीज़ को) बेटा बना लिया है (८८)

(ऐ रसूल) तुम कह दो कि तुमने इतनी बड़ी सख्त बात अपनी तरफ से गढ़ के की है (८९)

कि करीब है कि आसमान उससे फट पड़े और ज़मीन शिगाफता हो जाए और पहाड़ टुकड़े-टुकड़े होकर गिर पड़े (९०)

इस बात से कि उन लोगों ने खुदा के लिए बेटा करार दिया (९१)

हालाँकि खुदा के लिए ये किसी तरह शायॉ ही नहीं कि वह (किसी को अपना) बेटा बना ले (९२)

सारे आसमान व ज़मीन में जितनी चीज़े हैं सब की सब खुदा के सामने बन्दा ही बनकर आने वाली हैं उसने यकीनन सबको अपने (इल्म) के अहाते में घेर लिया है (९३)

और सबको अच्छी तरह गिन लिया है (९४)

और ये सब उसके सामने क़यामत के दिन अकेले (अकेले) हाज़िर होंगे (९५)

बेशक जिन लोगों ने ईमान कुबूल किया और अच्छे-अच्छे काम किए अनक़रीब ही खुदा उन की मोहब्बत (लोगों के दिलों में) पैदा कर देगा (९६)

(ऐ रसूल) हमने उस कुरान को तुम्हारी (अरबी) जुबान में सिर्फ इसलिए आसान कर दिया है कि तुम उसके ज़रिए से परहेज़गारों को (जन्नत की) खुशख़बरी दो और (अरब की) झगड़ालू क़ौम को (अज़ाबे खुदा से) डराओ (९७)

और हमने उनसे पहले कितनी जमाअतों को हलाक कर डाला भला तुम उनमें से किसी को (कहीं देखते हो) उसकी कुछ भनक भी सुनते हो (९८)

२० सूरए ताहा

सूरए ताहा मक्के में नाज़िल हुआ और इसकी एक सौ पैंतीस आयतें हैं
खुदा के नाम से (शुरू करता हूँ) जो बड़ा मेहरबान रहम वाला है

ऐ ता हा (रसूलअल्लाह) (१)

हमने तुम पर कुरान इसलिए नाज़िल नहीं किया कि तुम (इस क़दर)
मशक्कत उठाओ (२)

मगर जो शख्स खुदा से डरता है उसके लिए नसीहत (करार दिया है) (३)

(ये) उस शख्स की तरफ़ से नाज़िल हुआ है जिसने ज़मीन और ऊँचे-ऊँचे आसमानों को पैदा किया (४)

वही रहमान है जो अर्श पर (हुकमरानी के लिए) आमदा व मुस्तईद है (५)

जो कुछ आसमानों में है और जो कुछ ज़मीन में है और जो कुछ दोनों के बीच में है और जो कुछ ज़मीन के नीचे है (गरज़ सब कुछ) उसी का है (६)

और अगर तू पुकार कर बात करे (तो भी आहिस्ता करे तो भी) वह यक़ीनन भेद और उससे ज़्यादा पोशीदा चीज़ को जानता है (७)

अल्लाह (वह माबूद है कि) उसके सिवा कोई माबूद नहीं है (अच्छे-अच्छे) उसी के नाम हैं (८)

और (ऐ रसूल) क्या तुम तक मूसा की ख़बर पहुँची है कि जब उन्होंने दूर से आग देखी (९)

तो अपने घर के लोगों से कहने लगे कि तुम लोग (ज़रा यहीं) ठहरो मैंने आग देखी है क्या अजब है कि मैं वहाँ (जाकर) उसमें से एक अँगारा तुम्हारे पास ले आऊँ या आग के पास किसी राह का पता पा जाऊँ (१०)

फिर जब मूसा आग के पास आए तो उन्हें आवाज़ आई (११)

कि ऐ मूसा बेशक मैं ही तुम्हारा परवरदिगार हूँ तो तुम अपनी जूतियाँ उतार डालो क्योंकि तुम (इस वक़्त) तुआ (नामी) पाक़ीज़ा चटियल मैदान में हो (१२)

और मैंने तुमको पैग़म्बरी के वास्ते मुन्तख़िब किया (चुन लिया) है तो जो कुछ तुम्हारी तरफ़ वही की जाती है उसे कान लगा कर सुनो (१३)

इसमें शक नहीं कि मैं ही वह अल्लाह हूँ कि मेरे सिवा कोई माबूद नहीं तो मेरी ही इबादत करो और मेरी याद के लिए नमाज़ बराबर पढ़ा करो (१४)

(क्योंकि) क़यामत ज़रूर आने वाली है और मैं उसे लामहौला छिपाए रखूँगा ताकि हर शख़्स (उसके ख़ौफ़ से नेकी करे) और वैसी कोशिश की है उसका उसे बदला दिया जाए (१५)

तो (कहीं) ऐसा न हो कि जो शख़्स उसे दिल से नहीं मानता और अपनी नफ़सियानी ख़्वाहिश के पीछे पड़ा वह तुम्हें इस (फिक्र) से रोक दे तो तुम तबाह हो जाओगे (१६)

और ऐ मूसा ये तुम्हारे दाहिने हाथ में क्या चीज़ है (१७)

अर्ज़ की ये तो मेरी लाठी है मैं उस पर सहारा करता हूँ और इससे अपनी बकरियों पर (और दरख़्तों की) पत्तियाँ झाड़ता हूँ और उसमें मेरे और भी मतलब हैं (१८)

फ़रमाया ऐ मूसा उसको ज़रा ज़मीन पर डाल तो दो मूसा ने उसे डाल दिया

(१९)

तो फ़ौरन वह साँप बनकर दौड़ने लगा (ये देखकर मूसा भागे) (२०)

तो फ़रमाया कि तुम इसको पकड़ लो और डरो नहीं मैं अभी इसकी पहली सी सूरत फिर किए देता हूँ (२१)

और अपने हाथ को समेंट कर अपने बग़ल में तो कर लो (फिर देखो कि) वह बग़ैर किसी बीमारी के सफ़ेद चमकता दमकता हुआ निकलेगा ये दूसरा मौजिज़ा है (२२)

(ये) ताकि हम तुमको अपनी (कुदरत की) बड़ी-बड़ी निशानियाँ दिखाएँ (२३)

अब तुम फिरऔन के पास जाओ उसने बहुत सर उठाया है (२४)

मूसा ने अर्ज़ की परवरदिगार (मैं जाता तो हूँ) (२५)

मगर तू मेरे लिए मेरे सीने को कुशादा फरमा (२६)

और दिलेर बना और मेरा काम मेरे लिए आसान कर दे और मेरी ज़बान से लुक़नत की गिरह खोल दे (२७)

ताकि लोग मेरी बात अच्छी तरह समझें और (२८)

मेरे कीनेवालों में से मेरे भाई हारून (२९)

को मेरा वज़ीर बोझ बटाने वाला बना दे (३०)

उसके ज़रिए से मेरी पुश्त मज़बूत कर दे (३१)

और मेरे काम में उसको मेरा शरीक बना (३२)

ताकि हम दोनों (मिलकर) कसरत से तेरी तसबीह करें (३३)

और कसरत से तेरी याद करें (३४)

तू तो हमारी हालत देख ही रहा है (३५)

फ़रमाया ऐ मूसा तुम्हारी सब दरख्वास्तें मंज़ूर की गई (३६)

और हम तो तुम पर एक बार और एहसान कर चुके हैं (३७)

जब हमने तुम्हारी माँ को इलहाम किया जो अब तुम्हें “वही” के ज़रिए से बताया जाता है (३८)

कि तुम इसे (मूसा को) सन्दूक में रखकर सन्दूक को दरिया में डाल दो फिर दरिया उसे ढकेल कर किनारे डाल देगा कि मूसा को मेरा दुशमन और मूसा का दुशमन (फिरऔन) उठा लेगा और मैंने तुम पर अपनी मोहब्बत को डाल दिया जो देखता (प्यार करता) ताकि तुम मेरी खास निगरानी में पाले पोसे जाओ (३९)

(उस वक़्त) जब तुम्हारी बहन चली (और फिर उनके घर में आकर) कहने लगी कि कहो तो मैं तुम्हें ऐसी दाया बताऊँ कि जो इसे अच्छी तरह पाले तो (इस तदबीर से) हमने फिर तुमको तुम्हारी माँ के पास पहुँचा दिया ताकि उसकी आँखें ठन्डी रहें और तुम्हारी (जुदाई पर) कुढ़े नहीं और तुमने एक शख्स (क्रिबती) को मार डाला था और सख्त परेशान थे तो हमने तुमको (इस) ग़म से नजात दी और हमने तुम्हारा अच्छी तरह इम्तिहान कर लिया फिर तुम कई बरस तक मदयन के

लोगों में जाकर रहे ऐ मूसा फिर तुम (उम्र के) एक अन्दाजे पर आ गए नबूवत के कायल हुए (४०)

और मैंने तुमको अपनी रिसालत के वास्ते मुन्तखिब किया (४१)

तुम अपने भाई समेत हमारे मौजिजे लेकर जाओ और (देखो) मेरी याद में सुस्ती न करना (४२)

तुम दोनों फिरऔन के पास जाओ बेशक वह बहुत सरकश हो गया है (४३)

फिर उससे (जाकर) नरमी से बातें करो ताकि वह नसीहत मान ले या डर जाए (४४)

दोनों ने अर्ज़ की ऐ हमारे पालने वाले हम डरते हैं कि कहीं वह हम पर ज़्यादती (न) कर बैठे या ज़्यादा सरकशी कर ले (४५)

फ़रमाया तुम डरो नहीं मैं तुम्हारे साथ हूँ (सब कुछ) सुनता और देखता हूँ (४६)

गरज़ तुम दोनों उसके पास जाओ और कहो कि हम आप के परवरदिगार के रसूल हैं तो बनी इसराइल को हमारे साथ भेज दीजिए और उन्हें सताइए नहीं हम आपके पास आपके परवरदिगार का मौजिजा लेकर आए हैं और जो राहे रास्त की पैरवी करे उसी के लिए सलामती है (४७)

हमारे पास खुदा की तरफ से ये “वही” नाज़िल हुई है कि यकीनन अज़ाब उसी शख्स पर है जो (खुदा की आयतों को) झुठलाए (४८)

और उसके हुक्म से मुँह मोड़े (गरज़ गए और कहा) फिरऔन ने पूछा ऐ मूसा आखिर तुम दोनों का परवरदिगार कौन है (४९)

मूसा ने कहा हमारा परवरदिगार वह है जिसने हर चीज़ को उसके (मुनासिब) सूरत अता फरमाई (५०)

फिर उसी ने ज़िन्दगी बसर करने के तरीके बताए फिरऔन ने पूछा भला अगले लोगों का हाल (तो बताओ) कि क्या हुआ (५१)

मूसा ने कहा इन बातों का इल्म मेरे परवरदिगार के पास एक किताब (लौहे महफूज़) में (लिखा हुआ) है मेरा परवरदिगार न बहकता है न भूलता है (५२)

वह वही है जिसने तुम्हारे (फ़ायदे के) वास्ते ज़मीन को बिछौना बनाया और तुम्हारे लिए उसमें राहें निकाली और उसी ने आसमान से पानी बरसाया फिर (खुदा फरमाता है कि) हम ही ने उस पानी के ज़रिए से मुख्तलिफ़ क्रिस्मों की घासे निकाली (५३)

(ताकि) तुम खुद भी खाओ और अपने चारपायों को भी चराओ कुछ शक नहीं कि इसमें अक़लमन्दों के वास्ते (कुदरते खुदा की) बहुत सी निशानियाँ हैं (५४)

हमने इसी ज़मीन से तुम को पैदा किया और (मरने के बाद) इसमें लौटा कर लाएँगे और उसी से दूसरी बार (क़यामत के दिन) तुमको निकाल खड़ा करेंगे (५५)

और मैंने फिरऔन को अपनी सारी निशानियाँ दिखा दी (५६)

इस पर भी उसने सबको झुठला दिया और न माना (और) कहने लगा ऐ मूसा क्या तुम हमारे पास इसलिए आए हो (५७)

कि हम को हमारे मुल्क (मिस्र से) अपने जादू के ज़ोर से निकाल बाहर करो अच्छा तो (रहो) हम भी तुम्हारे सामने ऐसा जादू पेश करते हैं फिर तुम अपने और हमारे दरमियान एक वक़्त मुक़र्रर करो कि न हम उसके ख़िलाफ़ करे और न तुम और मुक़ाबला एक साफ़ खुले मैदान में हो (५८)

मूसा ने कहा तुम्हारे (मुक़ाबले) की मीयाद ज़ीनत (ईद) का दिन है और उस रोज़ सब लोग दिन चढ़े जमा किए जाएँ (५९)

उसके बाद फिरऔन (अपनी जगह) लौट गया फिर अपने चलत्तर (जादू के सामान) जमा करने लगा (६०)

फिर (मुक़ाबले को) आ मौजूद हुआ मूसा ने (फ़िरआऊनियों से) कहा तुम्हारा नास हो खुदा पर झूठी-झूठी इफ़तेरा परदाज़ियाँ न करो वरना वह अज़ाब (नाज़िल करके) इससे तुम्हारा मलया मेट कर छोड़ेगा (६१)

और (याद रखो कि) जिसने इफ़तेरा परदाज़ियाँ न की वह यकीनन नामुराद रहा उस पर वह लोग अपने काम में बाहम झगड़ने और सरगोशियाँ करने लगे (६२)

(आखिर) वह लोग बोल उठे कि ये दोनों यकीनन जादूगर हैं और चाहते हैं कि अपने जादू (के ज़ोर) से तुम लोगों को तुम्हारे मुल्क से निकाल बाहर करें और तुम्हारे अच्छे खासे मज़हब को मिटा छोड़ें (६३)

तो तुम भी खूब अपने चलत्तर (जादू वगैरह) दुरूस्त कर लो फिर परा (सफ़) बाँध के (उनके मुक़ाबले में) आ पड़ो और जो आज डर रहा हो वही फायज़ुलहराम रहा (६४)

गरज़ जादूगरों ने कहा (ऐ मूसा) या तो तुम ही (अपने जादू) फेंको और या ये कि पहले जो जादू फेंके वह हम ही हों (६५)

मूसा ने कहा (मैं नहीं डालूँगा) बल्कि तुम ही पहले डालो (गरज़ उन्होंने अपने करतब दिखाए) तो बस मूसा को उनके जादू (के ज़ोर से) ऐसा मालूम हुआ कि उनकी रस्सियाँ और उनकी छड़ियाँ दौड़ रही हैं (६६)

तो मूसा ने अपने दिल में कुछ दहशत सी पाई (६७)

हमने कहा (मूसा) इस से डरो नहीं यकीनन तुम ही वर रहोगे (६८)

और तुम्हारे दाहिने हाथ में जो (लाठी) है उसे डाल तो दो कि जो करतब उन लोगों ने की है उसे हड़प कर जाए क्योंकि उन लोगों ने जो कुछ करतब की वह एक जादूगर की करतब है और जादूगर जहाँ जाए कामयाब नहीं हो सकता (६९)

(गरज मूसा की लाटी ने) सब हड़प कर लिया (ये देखते ही) वह सब जादूगर सजदे में गिर पड़े (और कहने लगे) कि हम मूसा और हारून के परवरदिगार पर ईमान ले आए (७०)

फिरऔन ने उन लोगों से कहा (हाए) इससे पहले कि हम तुमको इजाज़त दें तुम उस पर ईमान ले आए इसमें शक नहीं कि ये तुम सबका बड़ा (गुरु) है जिसने तुमको जादू सिखाया है तो मैं तुम्हारा एक तरफ़ के हाथ और दूसरी तरफ़ के पाँव ज़रूर काट डालूँगा और तुम्हें यक्रीनन खुरमे की शाखों पर सूली चढ़ा दूँगा और उस वक़्त तुमको (अच्छी तरह) मालूम हो जाएगा कि हम (दोनों) फरीकों से अज़ाब में ज़्यादा बढ़ा हुआ कौन और किसको क़याम ज़्यादा है (७१)

जादूगर बोले कि ऐसे वाजैए व रौशन मौजिज़ात जो हमारे सामने आए उन पर और जिस (खुदा) ने हमको पैदा किया उस पर तो हम तुमको किसी तरह तरजीह नहीं दे सकते तो जो तुझे करना हो कर गुज़र तो बस दुनिया की (इसी ज़रा) ज़िन्दगी पर हुकूमत कर सकता है (७२)

(और कहा) हम तो अपने परवरदिगार पर इसलिए ईमान लाए हैं ताकि हमारे वास्ते सारे गुनाह माफ़ कर दे और (खास कर) जिस पर तूने हमें मजबूर किया था और खुदा ही सबसे बेहतर है (७३)

और (उसी को) सबसे ज़्यादा क़याम है इसमें शक नहीं कि जो शख्स मुजरिम होकर अपने परवरदिगार के सामने हाज़िर होगा तो उसके लिए यकीनन जहन्नूम (धरा हुआ) है जिसमें न तो वह मरे ही गा और न ज़िन्दा ही रहेगा (७४)

(सिसकता रहेगा) और जो शख्स उसके सामने ईमानदार हो कर हाज़िर होगा और उसने अच्छे-अच्छे काम भी किए होंगे तो ऐसे ही लोग हैं जिनके लिए बड़े-बड़े बुलन्द रूतबे हैं (७५)

वह सदाबहार बागात जिनके नीचे नहरें जारी हैं वह लोग उसमें हमेशा रहेंगे और जो गुनाह से पाक व पाकीज़ा रहे उस का यही सिला है (७६)

और हमने मूसा के पास “वही” भेजी कि मेरे बन्दों (बनी इसराइल) को (मिस्र से) रातों रात निकाल ले जाओ फिर दरिया में (लाठी मारकर) उनके लिए एक सूखी राह निकालो और तुमको पीछा करने का न कोई खौफ रहेगा न (डूबने की) कोई दहशत (७७)

गरज़ फिरऔन ने अपने लशकर समेत उनका पीछा किया फिर दरिया (के पानी का रेला) जैसा कुछ उन पर छाया गया वह छा गया (७८)

और फिरऔन ने अपनी क़ौम को गुमराह (करके हलाक) कर डाला और उनकी हिदायत न की (७९)

ऐ बनी इसराइल हमने तुमको तुम्हारे दुश्मन (के पंजे) से छुड़ाया और तुम से (कोहेतूर) के दाहिने तरफ का वायदा किया और हम ही ने तुम पर मन व सलवा नाज़िल किया (८०)

और (फ़रमाया) कि हमने जो पाक व पाक़ीज़ा रोज़ी तुम्हें दे रखी है उसमें से खाओ (पियो) और उसमें (किसी क्रिस्म की) शरारत न करो वरना तुम पर मेरा अज़ाब नाज़िल हो जाएगा और (याद रखो कि) जिस पर मेरा ग़ज़ब नाज़िल हुआ तो वह यक़ीनन गुमराह (हलाक) हुआ (८१)

और जो शख़्स तौबा करे और ईमान लाए और अच्छे काम करे फिर साबित क़दम रहे तो हम उसको ज़रूर बख़्शने वाले हैं (८२)

फिर जब मूसा सत्तर आदमियों को लेकर चले और खुद बढ़ आए तो हमने कहा कि (ऐ मूसा तुमने अपनी क़ौम से आगे चलने में क्यों जल्दी की) (८३)

गरज़ की वह भी तो मेरे ही पीछे चले आ रहे हैं और इसी लिए मैं जल्दी करके तेरे पास इसलिए आगे बढ़ आया हूँ ताकि तू (मुझसे) खुश रहे (८४)

फ़रमाया तो हमने तुम्हारे (आने के बाद) तुम्हारी क़ौम का इम्तिहान लिया और सामरी ने उनको गुमराह कर छोड़ा (८५)

(तो मूसा) गुस्से में भरे पछताए हुए अपनी क़ौम की तरफ पलटे और आकर कहने लगे ऐ मेरी (क़म्बख़्त) क़ौम क्या तुमसे तुम्हारे परवरदिगार ने एक अच्छा वायदा (तौरैत देने का) न किया था तुम्हारे वायदे में अरसा लग गया या

तुमने ये चाहा कि तुम पर तुम्हारे परवरदिगार का ग़ज़ब टूट पड़े कि तुमने मेरे वायदे (खुदा की परसतिश) के खिलाफ किया (८६)

वह लोग कहने लगे हमने आपके वायदे के खिलाफ नहीं किया बल्कि (बात ये हुई कि फिरऔन की) क्रौम के ज़ेवर के बोझे जो (मिस्र से निकलते वक़्त) हम पर लोग गए थे उनको हम लोगों ने (सामरी के कहने से आग में) डाल दिया फिर सामरी ने भी डाल दिया (८७)

फिर सामरी ने उन लोगों के लिए (उसी ज़ेवर से) एक बछड़े की मूरत बनाई जिसकी आवाज़ भी बछड़े की सी थी उस पर बाज़ लोग कहने लगे यही तुम्हारा (भी) माबूद और मूसा का (भी) माबूद है मगर वह भूल गया है (८८)

भला इनको इतनी भी न सूझी कि ये बछड़ा न तो उन लोगों को पलट कर उन की बात का जवाब ही देता है और न उनका ज़रर ही उस के हाथ में है और न नफ़ा (८९)

और हारून ने उनसे पहले कहा भी था कि ऐ मेरी क्रौम तुम्हारा सिर्फ़ इसके ज़रिये से इम्तिहान किया जा रहा है और इसमें शक नहीं कि तुम्हारा परवरदिगार (बस खुदाए रहमान है) तो तुम मेरी पैरवी करो और मेरा कहा मानो (९०)

तो वह लोग कहने लगे जब तक मूसा हमारे पास पलट कर न आएँ हम तो बराबर इसकी परसतिश पर डटे बैठे रहेंगे (९१)

मूसा ने हारून की तरफ खिताब करके कहा ऐ हारून जब तुमने उनको देख लिया था गमुराह हो गए हैं तो तुम्हें मेरी पैरवी (क्रताल) करने को किसने मना किया (९२)

तो क्या तुमने मेरे हुक्म की नाफ़रमानी की (९३)

हारून ने कहा ऐ मेरे माँजाए (भाई) मेरी दाढ़ी न पकड़िए और न मेरे सर (के बाल) मैं तो उससे डरा कि (कहीं) आप (वापस आकर) ये (न) कहिए कि तुमने बनी इसराईल में फूट डाल दी और मेरी बात का भी ख्याल न रखा (९४)

तब सामरी से कहने लगे कि ओ सामरी तेरा क्या हाल है (९५)

उसने (जवाब में) कहा मुझे वह चीज़ दिखाई दी जो औरों को न सूझी (जिबरील घोड़े पर सवार जा रहे थे) तो मैंने जिबरील फरिश्ते (के घोड़े) के निशाने क़दम की एक मुट्ठी (खाक) की उठा ली फिर मैंने (बछड़ों के क़ालिब में) डाल दी (तो वह बोलेने लगा (९६)

और उस वक़्त मुझे मेरे नफ़स ने यही सुझाया मूसा ने कहा चल (दूर हो) तेरे लिए (इस दुनिया की) ज़िन्दगी में तो (ये सज़ा है) तू कहता फ़िरेगा कि मुझे न छूना (वरना बुखार चढ़ जाएगा) और (आख़िरत में भी) यक़ीनी तेरे लिए (अज़ाब का) वायदा है कि हरगिज़ तुझसे ख़िलाफ़ न किया जाएगा और तू अपने माबूद को तो देख जिस (की इबादत) पर तू डट बैठा था कि हम उसे यक़ीनन जलाकर (राख) कर डालेंगे फिर हम उसे तितिर बितिर करके दरिया में उड़ा देंगे (९७)

तुम्हारा माबूद तो बस वही खुदा है जिसके सिवा कोई और माबूद बरहक नहीं कि उसका इल्म हर चीज़ पर छा गया है (९८)

(ऐ रसूल) हम तुम्हारे सामने यूँ वाक़ेयात बयान करते हैं जो गुज़र चुके और हमने ही तुम्हारे पास अपनी बारगाह से कुरान अता किया (९९)

जिसने उससे मुँह फेरा वह क़यामत के दिन यक़ीनन (अपने बुरे आमाल का) बोझ उठाएगा (१००)

और उसी हाल में हमेशा रहेंगे और क्या ही बुरा बोझ है क़यामत के दिन ये लोग उठाए होंगे (१०१)

जिस दिन सूर फूँका जाएगा और हम उस दिन गुनाहगारों को (उनकी) आँखें पुतली (अन्धी) करके (आमने-सामने) जमा करेंगे (१०२)

(और) आपस में चुपके-चुपके कहते होंगे कि (दुनिया या क़ब्र में) हम लोग (बहुत से बहुत) नौ दस दिन ठहरे होंगे (१०३)

जो कुछ ये लोग (उस दिन) कहेंगे हम खूब जानते हैं कि जो इनमें सबसे ज़्यादा होशियार होगा बोल उठेगा कि तुम बस (बहुत से बहुत) एक दिन ठहरे होंगे (१०४)

(और ऐ रसूल) तुम से लोग पहाड़ों के बारे में पूछा करते हैं (कि क़यामत के रोज़ क्या होगा) तो तुम कह दो कि मेरा परवरदिगार बिल्कुल रेज़ा रेज़ा करके उड़ा डालेगा (१०५)

और ज़मीन को एक चटियल मैदान कर छोड़ेगा (१०६)

कि (ऐ शख्स) न तो उसमें मोड़ देखेगा और न ऊँच-नीच (१०७)

उस दिन लोग एक पुकारने वाले इसराफ़ील की आवाज़ के पीछे (इस तरह सीधे) दौड़ पड़ेगे कि उसमें कुछ भी कज़ी न होगी और आवाज़े उस दिन खुदा के सामने (इस तरह) घिघियाएंगें कि तू घुनघुनाहट के सिवा और कुछ न सुनेगा (१०८)

उस दिन किसी की सिफ़ारिश काम न आएगी मगर जिसको खुदा ने इजाज़त दी हो और उसका बोलना पसन्द करे (१०९)

जो कुछ उन लोगों के सामने है और जो कुछ उनके पीछे है (गरज़ सब कुछ) वह जानता है और ये लोग अपने इल्म से उसपर हावी नहीं हो सकते (११०)

और (क्रयामत में) सारी (खुदाई के) का मुँह ज़िन्दा और बाक़ी रहने वाले खुदा के सामने झुक जाएँगे और जिसने जुल्म का बोझ (अपने सर पर) उठाया वह यक़ीनन नाकाम रहा (१११)

और जिसने अच्छे-अच्छे काम किए और वह मोमिन भी है तो उसको न किसी तरह की बेइन्साफ़ी का डर है और न किसी नुक़सान का (११२)

हमने उसको उसी तरह अरबी ज़बान का कुरान नाज़िल फ़रमाया और उसमें अज़ाब के तरह-तरह के वायदे बयान किए ताकि ये लोग परहेज़गार बनें या उनके मिजाज़ में इबरत पैदा कर दे (११३)

पस (दो जहाँ का) सच्चा बादशाह खुदा बरतर व आला है और (ऐ रसूल) कुरान के (पढ़ने) में उससे पहले कि तुम पर उसकी “वही” पूरी कर दी जाए जल्दी न करो और दुआ करो कि ऐ मेरे पालने वाले मेरे इल्म को और ज़्यादा फ़रमा (११४)

और हमने आदम से पहले ही एहद ले लिया था कि उस दरख्त के पास न जाना तो आदम ने उसे तर्क कर दिया (११५)

और हमने उनमें साबित व इस्तक़लाल न पाया और जब हमने फ़रिश्तों से कहा कि आदम को सजदा करो तो सबने सजदा किया मगर शैतान ने इन्कार किया (११६)

तो मैंने (आदम से कहा) कि ऐ आदम ये यक़ीनी तुम्हारा और तुम्हारी बीवी का दुशमन है तो कहीं तुम दोनों को बेहिश्त से निकलवा न छोड़े तो तुम (दुनिया की) मुसीबत में फँस जाओ (११७)

कुछ शक नहीं कि (बेहिश्त में) तुम्हें ये आराम है कि न तो तुम यहाँ भूके रहोगे और न नंगे (११८)

और न यहाँ प्यासे रहोगे और न धूप खाओगे (११९)

तो शैतान ने उनके दिल में वसवसा डाला (और) कहा ऐ आदम क्या मैं तम्हें (हमेशगी की ज़िन्दगी) का दरख्त और वह सल्तनत जो कभी ज़ाएल न हो बता दूँ (१२०)

चुनान्चे दोनों मियाँ बीबी ने उसी में से कुछ खाया तो उनका आगा पीछा उनपर ज़ाहिर हो गया और दोनों बेहिशत के (दरख्त के) पत्ते अपने आगे पीछे पर चिपकाने लगे और आदम ने अपने परवरदिगार की नाफ़रमानी की (१२१)

तो (राहे सवाब से) बेराह हो गए इसके बाद उनके परवरदिगार ने बर गुज़ीदा किया (१२२)

फिर उनकी तौबा कुबूल की और उनकी हिदायत की फरमाया कि तुम दोनों बेहशत से नीचे उतर जाओ तुम में से एक का एक दुशमन है फिर अगर तुम्हारे पास मेरी तरफ से हिदायत पहुँचे तो (तुम) उसकी पैरवी करना क्योंकि जो शख्स मेरी हिदायत पर चलेगा न तो गुमराह होगा और न मुसीबत में फँसेगा (१२३)

और जिस शख्स ने मेरी याद से मुँह फेरा तो उसकी ज़िन्दगी बहुत तंगी में बसर होगी और हम उसको क़यामत के दिन अंधा बना के उठाएँगे (१२४)

वह कहेगा इलाही मैं तो (दुनिया में) आँख वाला था तूने मुझे अन्धा करके क्यों उठाया (१२५)

खुदा फरमाएगा ऐसा ही (होना चाहिए) हमारी आयतें भी तो तेरे पास आईं तो तू उन्हें भुला बैठा और इसी तरह आज तू भी भूला दिया जाएगा (१२६)

और जिसने (हद से) तजाविज़ किया और अपने परवरदिगार की आयतों पर ईमान न लाया उसको ऐसी ही बदला देंगे और आखिरत का अज़ाब तो यकीनी बहुत सख्त और बहुत देर पा है (१२७)

तो क्या उन (एहले मक्का) को उस (खुदा) ने ये नहीं बता दिया था कि हमने उनके पहले कितने लोगों को हलाक कर डाला जिनके घरों में ये लोग चलते फिरते हैं इसमें शक नहीं कि उसमें अक़लमंदों के लिए (कुदरते खुदा की) यक़ीनी बहुत सी निशानियाँ हैं (१२८)

और (ऐ रसूल) अगर तुम्हारे परवरदिगार की तरफ से पहले ही एक वायदा और अज़ाब का) एक वक़्त मुअय्युन न होता तो (उनकी हरकतों से) फ़ौरन अज़ाब का आना लाज़मी बात थी (१२९)

(ऐ रसूल) जो कुछ ये कुफ़ार बका करते हैं तुम उस पर सब्र करो और आफ़ताब निकलने के क़बल और उसके ग़ुरूब होने के क़बल अपने परवरदिगार की हम्दोसना के साथ तसबीह किया करो और कुछ रात के वक़्तों में और दिन के किनारों में तस्बीह करो ताकि तुम निहाल हो जाओ (१३०)

और (ऐ रसूल) जो उनमें से कुछ लोगों को दुनिया की इस ज़रा सी ज़िन्दगी की रौनक से निहाल कर दिया है ताकि हम उनको उसमें आज़माएँ तुम अपनी नज़रें उधर न बढ़ाओ और (इससे) तुम्हारे परवरदिगार की रोज़ी (सवाब) कहीं बेहतर और ज़्यादा पाएदार है (१३१)

और अपने घर वालों को नमाज़ का हुक़म दो और तुम खुद भी उसके पाबन्द रहो हम तुम से रोज़ी तो तलब करते नहीं (बल्कि) हम तो खुद तुमको रोज़ी देते हैं और परहेज़गारी ही का तो अन्जाम बख़ैर है (१३२)

और (एहले मक्का) कहते हैं कि अपने परवरदिगार की तरफ से हमारे पास कोई मौजिज़ा हमारी मर्ज़ी के मुवाफिक़ क्यों नहीं लाते तो क्या जो (पेशीव गोइयाँ) अगली किताबों (तौरैत, इन्जील) में (इसकी) गवाह हैं वह भी उनके पास नहीं पहुँची (१३३)

और अगर हम उनको इस रसूल से पहले अज़ाब से हलाक कर डालते तो ज़रूर कहते कि ऐ हमारे पालने वाले तूने हमारे पास (अपना) रसूल क्यों न भेजा तो हम अपने ज़लील व रूसवा होने से पहले तेरी आयतों की पैरवी ज़रूर करते (१३४)

रसूल तुम कह दो कि हर शख्स (अपने अन्जामकार का) मुन्तिज़र है तो तुम भी इन्तिज़ार करो फिर तो तुम्हें बहुत जल्द मालूम हो जाएगा कि सीधी राह वाले कौन हैं (और कज़ी पर कौन हैं) हिदायत याफ़ता कौन है और गुमराह कौन है। (१३५)

२१ सूरा अम्बिया

सूरा अम्बिया मक्का में नाज़िल हुआ और उसकी एक सौ बारह आयतें हैं।

खुदा के नाम से (शुरू करता हूँ) जो बड़ा मेहरबान रहम वाला है।

लोगों के पास उनका हिसाब (उसका वक्त) आ पहुँचा और वह है कि गफलत में पड़े मुँह मोड़े ही जाते हैं (१)

जब उनके परवरदिगार की तरफ से उनके पास कोई नया हुक्म आता है तो उसे सिर्फ कान लगाकर सुन लेते हैं और (फिर उसका) हँसी खेल उड़ाते हैं (२)

उनके दिल (आखिरत के ख्याल से) बिल्कुल बेखबर हैं और ये ज़ालिम चुपके-चुपके कानाफूसी किया करते हैं कि ये शख्स (मोहम्मद कुछ भी नहीं) बस तुम्हारे ही सा आदमी है तो क्या तुम दीन व दानिस्ता जादू में फँसते हो (३)

(तो उस पर) रसूल ने कहा कि मेरा परवरदिगार जितनी बातें आसमान और ज़मीन में होती हैं खूब जानता है (फिर क्यों कानाफूसी करते हो) और वह तो बड़ा सुनने वाला वाकिफ़कार है (४)

(उस पर भी उन लोगों ने इक्तिफ़ा न की) बल्कि कहने लगे (ये कुरान तो) खाबहाय परीशाँ का मजमूआ है बल्कि उसने खुद अपने जी से झूट-मूट गढ़ लिया है बल्कि ये शख्स शायर है और अगर हकीकतन रसूल है) तो जिस तरह अगले पैगम्बर मौजिज़ों के साथ भेजे गए थे (५)

उसी तरह ये भी कोई मौजिज़ा (जैसा हम कहें) हमारे पास भला लाए तो सही इनसे पहले जिन बस्तियों को तबाह कर डाला (मौजिज़े भी देखकर तो) ईमान न लाए (६)

तो क्या ये लोग ईमान लाँगे और ऐ रसूल हमने तुमसे पहले भी आदमियों ही को (रसूल बनाकर) भेजा था कि उनके पास “वही” भेजा करते थे तो अगर तुम लोग खुद नहीं जानते हो तो आलिमों से पूँछकर देखो (७)

और हमने उन (पैग़म्बरों) के बदन ऐसे नहीं बनाए थे कि वह खाना न खाएँ और न वह (दुनिया में) हमेशा रहने सहने वाले थे (८)

फिर हमने उन्हें (अपना अज़ाब का) वायदा सच्चा कर दिखाया (और जब अज़ाब आ पहुँचा) तो हमने उन पैग़म्बरों को और जिस जिसको चाहा छुटकारा दिया और हद से बढ़ जाने वालों को हलाक कर डाला (९)

हमने तो तुम लोगों के पास वह किताब (कुरान) नाज़िल की है जिसमें तुम्हारा (भी) ज़िक्रे (ख़ैर) है तो क्या तुम लोग (इतना भी) समझते (१०)

और हमने कितनी बस्तियों को जिनके रहने वाले सरकश थे बरबाद कर दिया और उनके बाद दूसरे लोगों को पैदा किया (११)

तो जब उन लोगों ने हमारे अज़ाब की आहट पाई तो एका एकी भागने लगे (१२)

(हमने कहा) भागो नहीं और उन्हीं बस्तियों और घरों में लौट जाओ जिनमें तुम चैन करते थे ताकि तुमसे कुछ पूँछगछ की जाए (१३)

वह लोग कहने लगे हाए हमारी शामत बेशक हम सरकश तो ज़रूर थे (१४)

गरज़ वह बराबर यही पड़े पुकारा किए यहाँ तक कि हमने उन्हें कटी हुयी खेती की तरह बिछा के ठन्डा करके ढेर कर दिया (१५)

और हमने आसमान और ज़मीन को और जो कुछ इन दोनों के दरमियान है बेकार लगे नहीं पैदा किया (१६)

अगर हम कोई खेल बनाना चाहते तो बेशक हम उसे अपनी तजवीज़ से बना लेते अगर हमको करना होता (मगर हमें शायान ही न था) (१७)

बल्कि हम तो हक़ को नाहक़ (के सर) पर खींच मारते हैं तो वह बिल्कुल के सर को कुचल देता है फिर वह उसी वक़्त नेस्तवेनाबूद हो जाता है और तुम पर अफ़सोस है कि ऐसी-ऐसी नाहक़ बातें बनाये करते हो (१८)

हालाँकि जो लोग (फरिश्ते) आसमान और ज़मीन में हैं (सब) उसी के (बन्दे) हैं और जो (फरिश्ते) उस सरकार में हैं न तो वह उसकी इबादत की शेखी करते हैं और न थकते हैं (१९)

रात और दिन उसकी तस्बीह किया करते हैं (और) कभी काहिली नहीं करते (२०)

उन लोगों जो माबूद ज़मीन में बना रखे हैं क्या वही (लोगों को) ज़िन्दा करेंगे (२१)

अगर बफ़रने मुहाल) ज़मीन व आसमान में खुदा कि सिवा चन्द माबूद होते तो दोनों कब के बरबाद हो गए होते तो जो बातें ये लोग अपने जी से (उसके

बारे में) बनाया करते हैं खुदा जो अर्श का मालिक है उन तमाम ऐबों से पाक व पाकीज़ा है (२२)

जो कुछ वह करता है उसकी पूछगछ नहीं हो सकती (२३)

(हाँ) और उन लोगों से बाज़पुर्स होगी क्या उन लोगों ने खुदा को छोड़कर कुछ और माबूद बना रखे हैं (ऐ रसूल) तुम कहो कि भला अपनी दलील तो पेश करो जो मेरे (ज़माने में) साथ है उनकी किताब (कुरान) और जो लोग मुझ से पहले थे उनकी किताबें (तौरैत वगैरह) ये (मौजूद) हैं (उनमें खुदा का शरीक बता दो) बल्कि उनमें से अक्सर तो हक़ (बात) को तो जानते ही नहीं (२४)

तो (जब हक़ का ज़िक्र आता है) ये लोग मुँह फेर लेते हैं और (ऐ रसूल) हमने तुमसे पहले जब कभी कोई रसूल भेजा तो उसके पास “वही” भेजते रहे कि बस हमारे सिवा कोई माबूद क़ाबिले परसतिश नहीं तो मेरी इबादत किया करो (२५)

और (एहले मक्का) कहते हैं कि खुदा ने (फरिश्तों को) अपनी औलाद (बेटियाँ) बना रखा है (हालाँकि) वह उससे पाक व पकीज़ा हैं बल्कि (वह फ़रिश्ते) (खुदा के) मोअज़िज़ बन्दे हैं (२६)

ये लोग उसके सामने बढ़कर बोल नहीं सकते और ये लोग उसी के हुक्म पर चलते हैं (२७)

जो कुछ उनके सामने है और जो कुछ उनके पीछे है (गरज़ सब कुछ) वह (खुदा) जानता है और ये लोग उस शख्स के सिवा जिससे खुदा राज़ी हो किसी की सिफारिश भी नहीं करते और ये लोग खुद उसके खौफ से (हर वक़्त) डरते रहते हैं (२८)

और उनमें से जो कोई ये कह दे कि खुदा नहीं (बल्कि) मेैं माबूद हूँ तो वह (मरदूद बारगाह हुआ) हम उसको जहन्नूम की सज़ा देंगे और सरकशों को हम ऐसी ही सज़ा देते हैं (२९)

जो लोग काफिर हो बैठे क्या उन लोगों ने इस बात पर ग़ौर नहीं किया कि आसमान और ज़मीन दोनों बस्ता (बन्द) थे तो हमने दोनों को शिगाफ़ता किया (खोल दिया) और हम ही ने जानदार चीज़ को पानी से पैदा किया इस पर भी ये लोग ईमान न लाएँगे (३०)

और हम ही ने ज़मीन पर भारी बोझल पहाड़ बनाए ताकि ज़मीन उन लोगों को लेकर किसी तरफ झुक न पड़े और हम ने ही उसमें लम्बे-चौड़े रास्ते बनाए ताकि ये लोग अपने-अपने मंज़िलें मक़सूद को जा पहुँचें (३१)

और हम ही ने आसमान को छत बनाया जो हर तरह महफूज़ है और ये लोग उसकी आसमानी निशानियों से मुँह फेर रहे हैं (३२)

और वही वह (कादिरे मुत्तलिक) है जिसने रात और दिन और आफताब और चाँद को पैदा किया कि सब के सब एक (एक) आसमान में पैर कर चक्कर लगा रहे हैं (३३)

और (ऐ रसूल) हमने तुमसे पहले भी किसी फ़र्दे बशर को सदा की ज़िन्दगी नहीं दी तो क्या अगर तुम मर जाओगे तो ये लोग हमेशा जिया ही करेंगे (३४)

(हर शख्स एक न एक दिन) मौत का मज़ा चखने वाला है और हम तुम्हें मुसीबत व राहत में इम्तिहान की गरज़ से आजमाते हैं और (आखिकार) हमारी ही तरफ लौटाए जाओगे (३५)

और (ऐ रसूल) जब तुम्हें कुफ़्रार देखते हैं तो बस तुमसे मसखरापन करते हैं कि क्या यही हज़रत हैं जो तुम्हारे माबूदों को (बुरी तरह) याद करते हैं हालाँकि ये लोग खुद खुदा की याद से इन्कार करते हैं (तो इनकी बेवकूफी पर हँसना चाहिए) (३६)

आदमी तो बड़ा जल्दबाज़ पैदा किया गया है मैं अनक़रीब ही तुम्हें अपनी (कुदरत की) निशानियाँ दिखाऊँगा तो तुम मुझसे जल्दी की (दूम) न मचाओ (३७)

और लुत्फ तो ये है कि कहते हैं कि अगर सच्चे हो तो ये क़यामत का वायदा कब (पूरा) होगा (३८)

और जो लोग काफ़िर हो बैठे काश उस वक़्त की हालत से आगाह होते (कि जहन्नूम की आग में खड़े होंगे) और न अपने चेहरों से आग को हटा सकेंगे और न अपनी पीठ से और न उनकी मदद की जाएगी (३९)

(क़यामत कुछ जता कर तो आने से रही) बल्कि वह तो अचानक उन पर आ पड़ेगी और उन्हें हक्का बक्का कर देगी फिर उस वक़्त उसमें न उसके हटाने की मजाल होगी और न उन्हें ही दी जाएगी (४०)

और (ऐ रसूल) कुछ तुम ही नहीं तुमसे पहले पैग़म्बरों के साथ मसख़रापन किया जा चुका है तो उन पैग़म्बरों से मसख़रापन करने वालों को उस सख़्त अज़ाब ने आ घेर लिया जिसकी वह हँसी उड़ाया करते थे (४१)

(ऐ रसूल) तुम उनसे पूछो तो कि खुदा (के अज़ाब) से (बचाने में) रात को या दिन को तुम्हारा कौन पहरा दे सकता है उस पर डरना तो दर किनार बल्कि ये लोग अपने परवरदिगार की याद से मुँह फेरते हैं (४२)

क्या हमरो सिवा उनके कुछ और परवरदिगार हैं कि जो उनको (हमारे अज़ाब से) बचा सकते हैं (वह क्या बचाएँगे) ये लोग खुद अपनी आप तो मदद कर ही नहीं सकते और न हमारे अज़ाब से उन्हें पनाह दी जाएगी (४३)

बल्कि हम ही ने उनको और उनके बुजुर्गों को आराम व चैन रहा यहाँ तक कि उनकी उम्रें बढ़ गई तो फिर क्या ये लोग नहीं देखते कि हम रूए ज़मीन को

चारों तरफ से कब्ज़ा करते और उसको फतेह करते चले आते हैं तो क्या (अब भी यही लोग कुफ़ारे मक्का) ग़ालिब और वर हैं (४४)

(ऐ रसूल) तुम कह दो कि मैं तो बस तुम लोगों को “वही” के मुताबिक़ (अज़ाब से) डराता हूँ (मगर तुम लोग गोया बहरे हो) और बहरों को जब डराया जाता है तो वह पुकारने ही को नहीं सुनते (डरें क्या खाक) (४५)

और (ऐ रसूल) अगर कहीं उनको तुम्हारे परवरदिगार के अज़ाब की ज़रा सी हवा भी लग गई तो वे सख़्त! बोल उठे हाय अफ़सोस वाक़ई हम ही ज़ालिम थे (४६)

और क़यामत के दिन तो हम (बन्दों के भले बुरे आमाल तौलने के लिए) इन्साफ़ की तराजू में खड़ी कर देंगे तो फिर किसी शख़्स पर कुछ भी जुल्म न किया जाएगा और अगर राई के दाने के बराबर भी किसी का (अमल) होगा तो तुम उसे ला हाज़िर करेंगे और हम हिसाब करने के वास्ते बहुत काफ़ी हैं (४७)

और हम ही ने यक़ीनन मूसा और हारून को (हक़ व बातिल की) जुदा करने वाली किताब (तौरैत) और परहेज़गारों के लिए अज़सरतापा बन्नू और नसीहत अता की (४८)

जो बे देखे अपने परवरदिगार से ख़ौफ़ खाते हैं और ये लोग रोज़े क़यामत से भी डरते हैं (४९)

और ये (कुरान भी) एक बाबरकत तज़क़िरा है जिसको हमने उतारा है तो क्या तुम लोग इसको नहीं मानते (५०)

और इसमें भी शक नहीं कि हमने इबराहीम को पहले ही से फ़हेम सलीम अता की थी और हम उन (की हालत) से खूब वाक़िफ़ थे (५१)

जब उन्होंने अपने (मुँह बोले) बाप और अपनी क़ौम से कहा ये मूर्ते जिनकी तुम लोग मुजाबिरी करते हो आख़िर क्या (बला) है (५२)

वह लोग बोले (और तो कुछ नहीं जानते मगर) अपने बड़े बूढ़ों को इन्हीं की परसतिश करते देखा है (५३)

इबराहीम ने कहा यकीनन तुम भी और तुम्हारे बुर्जुग भी खुली हुई गुमराही में पड़े हुए थे (५४)

वह लोग कहने लगे तो क्या तुम हमारे पास हक़ बात लेकर आए हो या तुम भी (यूँ ही) दिल्लगी करते हो (५५)

इबराहीम ने कहा मज़ाक नहीं ठीक कहता हूँ कि तुम्हारे माबूद व बुत नहीं बल्कि तुम्हारा परवरदिगार आसमान व ज़मीन का मालिक है जिसने उनको पैदा किया और मैं खुद इस बात का तुम्हारे सामने गवाह हूँ (५६)

और अपने जी में कहा खुदा की क़सम तुम्हारे पीठ फेरने के बाद मैं तुम्हारे बुतों के साथ एक चाल चलूँगा (५७)

चुनान्चे इबराहीम ने उन बुतों को (तोड़कर) चकनाचूर कर डाला मगर उनके बड़े बुत को (इसलिए रहने दिया) ताकि ये लोग ईद से पलटकर उसकी तरफ रूजू करें (५८)

(जब कुफ़ार को मालूम हुआ) तो कहने लगे जिसने ये गुस्ताखी हमारे माबूदों के साथ की है उसने यकीनी बड़ा जुल्म किया (५९)

(कुछ लोग) कहने लगे हमने एक नौजवान को जिसको लोग इबराहीम कहते हैं उन बुतों का (बुरी तरह) ज़िक्र करते सुना था (६०)

लोगों ने कहा तो अच्छा उसको सब लोगों के सामने (गिरफ़्तार करके) ले आओ ताकि वह (जो कुछ कहें) लोग उसके गवाह रहें (६१)

(गरज़ इबराहीम आए) और लोगों ने उनसे पूछा कि क्यों इबराहीम क्या तुमने माबूदों के साथ ये हरकत की है (६२)

इबराहीम ने कहा बल्कि ये हरकत इन बुतों (खुदाओं) के बड़े (खुदा) ने की है तो अगर ये बुत बोल सकते हों तो उनही से पूछ देखो (६३)

इस पर उन लोगों ने अपने जी में सोचा तो (एक दूसरे से) कहने लगे बेशक तुम ही लोग खुद बर सरे नाहक हो (६४)

फिर उन लोगों के सर इसी गुमराही में झुका दिए गए (और तो कुछ बन न पड़ा मगर ये बोले) तुमको तो अच्छी तरह मालूम है कि ये बुत बोला नहीं करते (६५)

(फिर इनसे क्या पूछे) इबराहीम ने कहा तो क्या तुम लोग खुदा को छोड़कर ऐसी चीज़ों की परसतिश करते हो जो न तुम्हें कुछ नफा ही पहुँचा सकती है और न तुम्हारा कुछ नुक़सान ही कर सकती है (६६)

तफ है तुम पर उस चीज़ पर जिसे तुम खुदा के सिवा पूजते हो तो क्या तुम इतना भी नहीं समझते (६७)

(आखिर) वह लोग (बाहम) कहने लगे कि अगर तुम कुछ कर सकते हो तो इबराहीम को आग में जला दो और अपने खुदाओं की मदद करो (६८)

(गरज़) उन लोगों ने इबराहीम को आग में डाल दिया तो हमने फ़रमाया ऐ आग तू इबराहीम पर बिल्कुल ठन्डी और सलामती का बाइस हो जा (६९)

(कि उनको कोई तकलीफ़ न पहुँचे) और उन लोगों में इबराहीम के साथ चालबाज़ी करनी चाही थी तो हमने इन सब को नाकाम कर दिया (७०)

और हम ने ही इबराहीम और लूत को (सरकशों से) सही व सालिम निकालकर इस सर ज़मीन (शाम बैतुलमुक़द्दस) में जा पहुँचाया जिसमें हमने सारे जहाँन के लिए तरह-तरह की बरकत अता की थी (७१)

और हमने इबराहीम को इनाम में इसहाक़ (जैसा बैटा) और याकूब (जैसा पोता) इनायत फरमाया हमने सबको नेक बख़्त बनाया (७२)

और उन सबको (लोगों का) पेशवा बनाया कि हमारे हुक़म से (उनकी) हिदायत करते थे और हमने उनके पास नेक काम करने और नमाज़ पढ़ने और

ज़कात देने की “वही” भेजी थी और ये सब के सब हमारी ही इबादत करते थे
(७३)

और लूत को भी हम ही के फ़हमे सलीम और नबूवत अता की और हम ही
ने उस बस्ती से जहाँ के लोग बदकारियाँ करते थे नजात दी इसमें शक नहीं कि
वह लोग बड़े बदकार आदमी थे (७४)

और हमने लूत को अपनी रहमत में दाखिल कर लिया इसमें शक नहीं कि
वह नेकोंकार बन्दों में से थे (७५)

और (ऐ रसूल लूत से भी) पहले (हमने) नूह को नबूवत पर फ़ायज़ किया
जब उन्होंने (हमको) आवाज़ दी तो हमने उनकी (दुआ) सुन ली फिर उनको और
उनके साथियों को (तूफ़ान की) बड़ी सख़्त मुसीबत से नजात दी (७६)

और जिन लोगों ने हमारी आयतों को झुठलाया था उनके मुक़ाबले में उनकी
मदद की बेशक ये लोग (भी) बहुत बुरे लोग थे तो हमने उन सबको डुबो मारा
(७७)

और (ऐ रसूल इनको) दाऊद और सुलेमान का (वाक़या याद दिलाओ) जब
ये दोनों एक खेती के बारे में जिसमें रात के वक़्त कुछ लोगों की बकरियाँ
(घुसकर) चर गई थी फैसला करने बैठे और हम उन लोगों के क़िस्से को देख रहे
थे (कि बाहम इखतेलाफ़ हुआ) (७८)

तो हमने सुलेमान को (इसका सही फैसला समझा दिया) और (यूँ तो) सबको हम ही ने फहमे सलीम और इल्म अता किया और हम ही ने पहाड़ों को दाऊद का ताबेए बना दिया था कि उनके साथ (खुदा की) तस्बीह किया करते थे और परिन्दों को (भी ताबेए कर दिया था) और हम ही (ये अज़ाब) किया करते थे (७९)

और हम ही ने उनको तुम्हारी जंगी पोशिश (ज़िराह) का बनाना सिखा दिया ताकि तुम्हें (एक दूसरे के) वार से बचाए तो क्या तुम (अब भी) उसके शुक्रगुज़ार बनोगे (८०)

और (हम ही ने) बड़े ज़ोरों की हवा को सुलेमान का (ताबेए कर दिया था) कि वह उनके हुक्म से इस सरज़मीन (बैतुलमुक़द्दस) की तरफ चला करती थी जिसमें हमने तरह-तरह की बरकतें अता की थी और हम तो हर चीज़ से खूब वाक्फ़ि थे (और) हैं (८१)

और जिन्नात में से जो लोग (समन्दर में) गोता लगाकर (जवाहरात निकालने वाले) थे और उसके अलावा और काम भी करते थे (सुलेमान का ताबेए कर दिया था) और हम ही उनके निगेहबान थे (८२)

(कि भाग न जाएँ) और (ऐ रसूल) अय्यूब (का किस्सा याद करो) जब उन्होंने अपने परवरदिगार से दुआ की कि (खुदा वन्द) बीमारी तो मेरे पीछे लग गई है और तू तो सब रहम करने वालां से (बढ़ कर है मुझ पर तरस खा) (८३)

तो हमने उनकी दुआ कुबूल की तो हमने उनका जो कुछ दर्द दुख था दफा कर दिया और उन्हें उनके लड़के वाले बल्कि उनके साथ उतनी ही और भी महज़ अपनी खास मेहरबानी से और इबादत करने वालों की इबरत के वास्ते अता किए (८४)

और (ऐ रसूल) इसमाईल और इदरीस और जुलकिफल (के वाक़यात से याद करो) ये सब साबिर बन्दे थे (८५)

और हमने उन सबको अपनी (खास) रहमत में दाखिल कर लिया बेशक ये लोग नेक बन्दे थे (८६)

और जुन्नून (यूनुस को याद करो) जबकि गुस्से में आकर चलते हुए और ये ख्याल न किया कि हम उन पर रोज़ी तंग न करेंगे (तो हमने उन्हें मछली के पेट में पहुँचा दिया) तो (घटाटोप) अँधेरे में (घबराकर) चिल्ला उठा कि (परवरदिगार) तेरे सिवा कोई माबूद नहीं तू (हर ऐब से) पाक व पाकीज़ा है बेशक मैं कुसूरवार हूँ (८७)

तो हमने उनकी दुआ कुबूल की और उन्हें रंज से नजात दी और हम तो ईमानवालों को यूँ ही नजात दिया करते हैं (८८)

और ज़करिया (को याद करो) जब उन्होंने (मायूस की हालत में) अपने परवरदिगार से दुआ की ऐ मेरे पालने वाले मुझे तन्हा (बे औलाद) न छोड़ और तू तो सब वारिसों से बेहतर है (८९)

तो हमने उनकी दुआ सुन ली और उन्हें यहया सा बेटा अता किया और हमने उनके लिए उनकी बीबी को अच्छी बता दिया इसमें शक नहीं कि ये सब नेक कामों में जल्दी करते थे और हमको बड़ी रग़बत और खौफ के साथ पुकारा करते थे और हमारे आगे गिड़गिड़ाया करते थे (९०)

और (ऐ रसूल) उस बीबी को (याद करो) जिसने अपनी अज़मत की हिफाज़त की तो हमने उन (के पेट) में अपनी तरफ से रूह फूँक दी और उनको और उनके बेटे (ईसा) को सारे जहाँन के वास्ते (अपनी कुदरत की) निशानी बनाया (९१)

बेशक ये तुम्हारा दीन (इस्लाम) एक ही दीन है और मैं तुम्हारा परवरदिगार हूँ तो मेरी ही इबादत करो (९२)

और लोगों ने बाहम (इखतेलाफ़ करके) अपने दीन को टुकड़े -टुकड़े कर डाला (हालाँकि) वह सब के सब हिरफिर के हमारे ही पास आने वाले हैं (९३)

(उस वक़्त फैसला हो जाएगा कि) तो जो शख्स अच्छे-अच्छे काम करेगा और वह ईमानवाला भी हो तो उसकी कोशिश अकारत न की जाएगी और हम उसके आमाल लिखते जाते हैं (९४)

और जिस बस्ती को हमने तबाह कर डाला मुमकिन नहीं कि वह लोग क़यामत के दिन हिरफिर के से (हमारे पास) न लौटे (९५)

बस इतना (तवक्कुफ़ तो ज़रूर होगा) कि जब याजूज माजूज (सद्दे सिकन्दरी) की कैद से खोल दिए जाएँगे और ये लोग (ज़मीन की) हर बुलन्दी से दौड़ते हुए निकल पड़े (९६)

और क़यामत का सच्चा वायदा नज़दीक आ जाए तो फिर काफ़िरों की आँखें एक दम से पथरा दी जाएँ (और कहने लगे) हाय हमारी शामत कि हम तो इस (दिन) से ग़फलत ही में (पड़े) रहे बल्कि (सच तो यूँ है कि अपने ऊपर) हम आप ज़ालिम थे (९७)

(उस दिन किहा जाएगा कि ऐ कुफ़्रार) तुम और जिस चीज़ की तुम खुदा के सिवा परसतिश करते थे यकीनन जहन्नूम की ईधन (जलावन) होंगे (और) तुम सबको उसमें उतरना पड़ेगा (९८)

अगर ये (सच्चे) माबूद होते तो उन्हें दोज़ख में न जाना पड़ता और (अब तो) सबके सब उसी में हमेशा रहेंगे (९९)

उन लोगों की दोज़ख में चिंघाड़ होगी और ये लोग (अपने शोर व गुल में) किसी की बात भी न सुन सकेंगे (१००)

ज़बान अलबत्ता जिन लोगों के वास्ते हमारी तरफ से पहले ही भलाई (तक़दीर में लिखी जा चुकी) वह लोग दोज़ख से दूर ही दूर रखे जाएँगे (१०१)

(यहाँ तक) कि ये लोग उसकी भनक भी न सुनेंगे और ये लोग हमेशा अपनी मनमाँगी मुरादों में (चैन से) रहेंगे (१०२)

और उनको (क़यामत का) बड़े से बड़ा ख़ौफ़ भी दहशत में न लाएगा और फ़रिश्ते उन से खुशी-खुशी मुलाक़ात करेंगे और ये खुशख़बरी देंगे कि यही वह तुम्हारा (खुशी का) दिन है जिसका (दुनिया में) तुमसे वायदा किया जाता था (१०३)

(ये) वह दिन (होगा) जब हम आसमान को इस तरह लपेटेंगे जिस तरह खतों का तूमार लपेटा जाता है जिस तरह हमने (मखलूक़ात को) पहली बार पैदा किया था (उसी तरह) दोबारा (पैदा) कर छोड़ेंगे (ये वह) वायदा (है जिसका करना) हम पर (लाज़िम) है और हम उसे ज़रूर करके रहेंगे (१०४)

और हमने तो नसीहत (तौरैत) के बाद यकीनन जुबूर में लिख ही दिया था कि रूए ज़मीन के वारिस हमारे नेक बन्दे होंगे (१०५)

इसमें शक नहीं कि इसमें इबादत करने वालों के लिए (एहकामें खुदा की) तबलीग़ है (१०६)

और (ऐ रसूल) हमने तो तुमको सारे दुनिया जहाँ के लोगों के हक़ में अज़सरतापा रहमत बनाकर भेजा (१०७)

तुम कह दो कि मेरे पास तो बस यही “वही” आई है कि तुम लोगों का माबूद बस यकता खुदा है तो क्या तुम (उसके) फरमाबरदार बन्दे बनते हो (१०८)

फिर अगर ये लोग (उस पर भी) मुँह फेरें तो तुम कह दो कि मैंने तुम सबको यकसाँ खबर कर दी है और मैं नहीं जानता कि जिस (अज़ाब) का तुमसे वायदा किया गया है करीब आ पहुँचा या (अभी) दूर है (१०९)

इसमें शक नहीं कि वह उस बात को भी जानता है जो पुकार कर कही जाती है और जिसे तुम लोग छिपाते हो उससे भी खूब वाकिफ है (११०)

और मैं ये भी नहीं जानता कि शायद ये (ताखीरे अज़ाब तुम्हारे) वास्ते इम्तिहान हो और एक मुअय्युन मुद्दत तक (तुम्हारे लिए) चैन हो (१११)

(आखिर) रसूल ने दुआ की ऐ मेरे पालने वाले तू ठीक-ठीक मेरे और काफिरों के दरमियान फैसला कर दे और हमार परवरदिगार बड़ा मेहरबान है कि उसी से इन बातों में मदद माँगी जाती है जो तुम लोग बयान करते हो (११२)

२२ सूरा हज

सूरा हज मक्का में नाज़िल हुआ और उसकी अठहत्तर आयते हैं।

खुदा के नाम से (शुरू करता हूँ) जो बड़ा रहम वाला निहायत मेहरबान है

ऐ लोगों अपने परवरदिगार से डरते रहो (क्योंकि) क़यामत का ज़लज़ला (कोई मामूली नहीं) एक बड़ी (सख्त) चीज़ है (१)

जिस दिन तुम उसे देख लोगे तो हर दूध पिलाने वाली (डर के मारे) अपने दूध पीते (बच्चे) को भूल जायेगी और सारी हामला औरते अपने-अपने हमल (बेहिशत से) गिरा देगी और (घबराहट में) लोग तुझे मतवाले मालूम होंगे हालाँकि वह मतवाले नहीं हैं बल्कि खुदा का अज़ाब बहुत सख्त है कि लोग बदहवास हो रहे हैं (२)

और कुछ लोग ऐसे भी हैं जो बग़ैर जाने खुदा के बारे में (ख्वाह मज़ ख्वाह) झगड़ते हैं और हर सरकश शैतान के पीछे हो लेते हैं (३)

जिन (की पेशानी) के ऊपर (खते तकदीर से) लिखा जा चुका है कि जिसने उससे दोस्ती की हो तो ये यक़ीनन उसे गुमराह करके छोड़ेगा और दोज़ख के अज़ाब तक पहुँचा देगा (४)

लोगों अगर तुमको (मरने के बाद) दोबारा जी उठने में किसी तरह का शक है तो इसमें शक नहीं कि हमने तुम्हें शुरू-शुरू मिट्टी से उसके बाद नुत्फे से उसके बाद जमे हुए खून से फिर उस लोथड़े से जो पूरा (सूडौल हो) या अधूरा हो पैदा किया ताकि तुम पर (अपनी कुदरत) ज़ाहिर करें (फिर तुम्हारा दोबारा ज़िन्दा) करना क्या मुश्किल है और हम औरतों के पेट में जिस (नुत्फे) को चाहते हैं एक मुद्दत मुअय्यन तक ठहरा रखते हैं फिर तुमको बच्चा बनाकर निकालते हैं फिर

(तुम्हें पालते हैं) ताकि तुम अपनी जवानी को पहुँचो और तुममें से कुछ लोग तो ऐसे हैं जो (क़ब्र बुढ़ापे के) मर जाते हैं और तुम में से कुछ लोग ऐसे हैं जो नाकारा ज़िन्दगी बुढ़ापे तक फेर लाए हैं जातें ताकि समझने के बाद सठिया के कुछ भी (खाक) न समझ सके और तो ज़मीन को मुर्दा (बेकार उफ़तादा) देख रहा है फिर जब हम उस पर पानी बरसा देते हैं तो लहलहाने और उभरने लगती है और हर तरह की खुशनुमा चीज़ें उगती है तो ये कुदरत के तमाशे इसलिए दिखाते हैं ताकि तुम जानो (५)

कि बेशक खुदा बरहक़ है और (ये भी कि) बेशक वही मुर्दों को जिलाता है और वह यकीनन हर चीज़ पर क़ादिर है (६)

और क़यामत यकीनन आने वाली है इसमें कोई शक नहीं और बेशक जो लोग क़ब्रों में हैं उनको खुदा दोबारा ज़िन्दा करेगा (७)

और लोगों में से कुछ ऐसे भी है जो बेजाने बूझे बे हिदायत पाए बग़ैर रौशन किताब के (जो उसे राह बताए) खुदा की आयतों से मुँह मोडे (८)

(ख़्वाहमख़्वाह) खुदा के बारे में लड़ने मरने पर तैयार है ताकि (लोगों को) खुदा की राह बहका दे ऐसे (नाबकार) के लिए दुनिया में (भी) रूसवाई है और क़यामत के दिन (भी) हम उसे जहन्नम के अज़ाब (का मज़ा) चखाएँगे (९)

और उस वक़्त उससे कहा जाएगा कि ये उन आमाल की सज़ा है जो तेरे हाथों ने पहले से किए हैं और बेशक खुदा बन्दों पर हरगिज़ जुल्म नहीं करता (१०)

और लोगों में से कुछ ऐसे भी हैं जो एक किनारे पर (खड़े होकर) खुदा की इबादत करता है तो अगर उसको कोई फायदा पहुँच गया तो उसकी वजह से मुतमईन हो गया और अगर कहीं उस कोई मुसीबत छू भी गयी तो (फौरन) मुँह फेर के (कुफ़र की तरफ़) पलट पड़ा उसने दुनिया और आखेरत (दोनों) का घाटा उठाया यही तो सरीही घाटा है (११)

खुदा को छोड़कर उन चीज़ों को (हाजत के वक़्त) बुलाता है जो न उसको नुक़सान ही पहुँचा सकते हैं और न कुछ नफ़ा ही पहुँचा सकते हैं (१२)

यही तो पल्ले दरने की गुमराही है और उसको अपनी हाजत रवाई के लिए पुकारता है जिस का नुक़सान उसके नफे से ज़्यादा करीब है बेशक ऐसा मालिक भी बुरा और ऐसा रफीक भी बुरा (१३)

बेशक जिन लोगों ने ईमान कुबूल किया और अच्छे अच्छे काम किए उनको (खुदा बेहशत के) उन (हरे-भरे) बागात मे ले जाकर दाखिल करेगा जिनके नीचे नहरें जारी होगीं बेशक खुदा जो चाहता है करता है (१४)

जो शख़्स (गुस्से में) ये बदगुमानी करता है कि दुनिया और आखेरत में खुदा उसकी हरगिज मदद न करेगा तो उसे चाहिए कि आसमान तक रस्सी ताने (और अपने गले में फाँसी डाल दे) फिर उसे काट दे (ताकि घुट कर मर जाए) फिर देखिए कि जो चीज़ उसे गुस्से में ला रही थी उसे उसकी तद्बीर दूर दफ़ा कर देती है (१५)

(या नहीं) और हमने इस कुरान को यूँ ही वाजेए व रौशन निशानियाँ (बनाकर) नाज़िल किया और बेशक खुदा जिसकी चाहता है हिदायत करता है (१६)

इसमें शक नहीं कि जिन लोगों ने ईमान कुबूल किया (मुसलमान) और यहूदी और लामज़हब लोग और नुसैरा और मजूसी (आतिशपरस्त) और मुशरेकीन (कुफ़र) यकीनन खुदा उन लोगों के दरमियान क़यामत के दिन (ठीक ठीक) फ़ैसला कर देगा इसमें शक नहीं कि खुदा हर चीज़ को देख रहा है (१७)

क्या तुमने इसको भी नहीं देखा कि जो लोग आसमानों में हैं और जो लोग ज़मीन में हैं और सूरज और चाँद और सितारे और पहाड़ और दरख़्त और चारपाए (गरज़ कुल मखलूक़ात) और आदमियों में से बहुत से लोग सब खुदा ही को सजदा करते हैं और बहुतेरे ऐसे भी हैं जिन पर नाफ़रमानी की वजह से अज़ाब का (का आना) लाज़िम हो चुका है और जिसको खुदा ज़लील करे फिर उसका कोई इज़ज़त देने वाला नहीं कुछ शक नहीं कि खुदा जो चाहता है करता है (१८) सजदा

ये दोनों (मोमिन व काफ़िर) दो फ़रीक़ हैं आपस में अपने परवरदिगार के बारे में लड़ते हैं गरज़ जो लोग काफ़िर हो बैठे उनके लिए तो आग के कपड़े कैता किए गए हैं (वह उन्हें पहनाए जाएँगे और) उनके सरों पर खौलता हुआ पानी उँडेला जाएगा (१९)

जिस (की गर्मी) से जो कुछ उनके पेट में है (आँतें वगैरह) और खालें सब गल जाएँगी (२०)

और उनके (मारने के) लिए लोहे के गुर्ज़ होंगे (२१)

कि जब सदमें के मारे चाहेंगे कि दोज़ख से निकल भागें तो (गुर्ज़ मार के) फिर उसके अन्दर ढकेल दिए जाएँगे और (उनसे कहा जाएगा कि) जलाने वाले अज़ाब के मज़े चखो (२२)

जो लोग ईमान लाए और उन्होंने अच्छे अच्छे काम भी किए उनको खुदा बेहशत के ऐसे हरे-भरे बागों में दाखिल फरमाएगा जिनके नीचे नहरे जारी होगी उन्हें वहाँ सोने के कंगन और मोती (के हार) से सँवारा जाएगा और उनका लिबास वहाँ रेशमी होगा (२३)

और (ये इस वजह से कि दुनिया में) उन्हें अच्छी बात (कलमाए तौहीद) की हिदायत की गई और उन्हें सज़ावारे हम्द (खुदा) का रास्ता दिखाया गया (२४)

बेशक जो लोग काफिर हो बैठे और खुदा की राह से और मस्जिदें मोहतरम (खानए काबा) से जिसे हमने सब लोगों के लिए (माबद) बनाया है (और) इसमें शहरी और बेरूनी सबका हक बराबर है (लोगों को) रोकते हैं (उनको) और जो शख्स इसमें शरारत से गुमराही करे उसको हम दर्दनाक अज़ाब का मज़ा चखा देंगे (२५)

और (ऐ रसूल वह वक़्त याद करो) जब हमने इबराहीम के ज़रिये से इबराहीम के वास्ते खानए काबा की जगह ज़ाहिर कर दी (और उनसे कहा कि) मेरा

किसी चीज़ को शरीक न बनाना और मेरे घर का तवाफ और क़याम और रूकू सुजूद करने वालों के वास्ते साफ सुथरा रखना (२६)

और लोगों को हज की ख़बर कर दो कि लोग तुम्हारे पास (ज़ूक दर ज़ूक) ज़्यादा और हर तरह की दुबली (सवारियों पर जो राह दूर दराज़ तय करके आयी होगी चढ़-चढ़ के) आ पहुँचेंगे (२७)

ताकि अपने (दुनिया व आख़ेरत के) फायदो पर फायज़ हों और खुदा ने जो जानवर चारपाए उन्हें अता फ़रमाए उनपर (ज़िबाह के वक़्त) चन्द मुअय्युन दिनों में खुदा का नाम लें तो तुम लोग कुरबानी के गोश्त खुद भी खाओ और भूखे मोहताज को भी खिलाओ (२८)

फिर लोगों को चाहिए कि अपनी-अपनी (बदन की) कसाफ़त दूर करें और अपनी नज़रें पूरी करें और क़दीम (इबादत) ख़ानए काबा का तवाफ करें यही हुक्म है (२९)

और इसके अलावा जो शख्स खुदा की हु़रमत वाली चीज़ों की ताज़ीम करेगा तो ये उसके पवरदिगार के यहाँ उसके हक़ में बेहतर है और उन जानवरों के अलावा जो तुमसे बयान किए जाँएंगे कुल चारपाए तुम्हारे वास्ते हलाल किए गए तो तुम नापाक बुतों से बचे रहो और लगो बातें गाने वग़ैरह से बचे रहो (३०)

निरे खरे अल्लाह के होकर (रहो) उसका किसी को शरीक न बनाओ और जिस शख्स ने (किसी को) खुदा का शरीक बनाया तो गोया कि वह आसमान से

गिर पड़ा फिर उसको (या तो दरमियान ही से) कोई (मुरदा ख़वार) चिड़िया उचक ले गई या उसे हवा के झोंके ने बहुत दूर जा फेंका (३१)

ये (याद रखो) और जिस शख्स ने खुदा की निशानियों की ताज़ीम की तो कुछ शक नहीं कि ये भी दिलों की परहेज़गारी से हासिल होती है (३२)

और इन चार पायों में एक मुअय्युन मुद्दत तक तुम्हार लिये बहुत से फायदें हैं फिर उनके ज़िबाह होने की जगह क़दीम (इबादत) ख़ानए काबा है (३३)

और हमने तो हर उम्मत के वास्ते कुरबानी का तरीका मुक़र्रर कर दिया है ताकि जो मवेशी चारपाए खुदा ने उन्हें अता किए हैं उन पर (ज़िबाह के वक़्त) खुदा का नाम ले गरज़ तुम लोगों का माबूद (वही) यकता खुदा है तो उसी के फरमाबरदार बन जाओ (३४)

और (ऐ रसूल हमारे) गिड़गिड़ाने वाले बन्दों को (बेहशत की) खुशख़बरी दे दो ये वह हैं कि जब (उनके सामने) खुदा का नाम लिया जाता है तो उनके दिल सहम जाते हैं और जब उनपर कोई मुसीबत आ पड़े तो सब्र करते हैं और नमाज़ पाबन्दी से अदा करते हैं और जो कुछ हमने उन्हें दे रखा है उसमें से (राहे खुदा में) खर्च करते हैं (३५)

और कुरबानी (मोटे गदबदे) ऊँट भी हमने तुम्हारे वास्ते खुदा की निशानियों में से करार दिया है इसमें तुम्हारी बहुत सी भलाईयाँ हैं फिर उनका तांते का तांता बाँध कर ज़िबाह करो और उस वक़्त उन पर खुदा का नाम लो फिर जब उनके

दस्त व बाजू काटकर गिर पड़े तो उन्हीं से तुम खुद भी खाओ और केनाअत पेशा फकीरों और माँगने वाले मोहताजों (दोनों) को भी खिलाओ हमने यूँ इन जानवरों को तुम्हारा ताबेए कर दिया ताकि तुम शुक्रगुजार बनो (३६)

खुदा तक न तो हरगिज़ उनके गोशत ही पहुँचेगे और न खून मगर (हाँ) उस तक तुम्हारी परहेज़गारी अलबत्ता पहुँचेगी खुदा ने जानवरों को (इसलिए) यूँ तुम्हारे काबू में कर दिया है ताकि जिस तरह खुदा ने तुम्हें बनाया है उसी तरह उसकी बड़ाई करो (३७)

और (ऐ रसूल) नेकी करने वालों को (हमेशा की) खुशखबरी दे दो इसमें शक नहीं कि खुदा ईमानवालों से कुफ़ार को दूर दफा करता रहता है खुदा किसी बददयानत नाशुके को हरगिज़ दोस्त नहीं रखता (३८)

जिन (मुसलमानों) से (कुफ़ार) लड़ते थे चूँकि वह (बहुत) सताए गए उस वजह से उन्हें भी (जिहाद) की इजाज़त दे दी गई और खुदा तो उन लोगों की मदद पर यकीनन कादिर (वत वाना) है (३९)

ये वह (मज़लूम हैं जो बेचारे) सिर्फ़ इतनी बात कहने पर कि हमारा परवरदिगार खुदा है (नाहक़) अपने-अपने घरों से निकाल दिए गये और अगर खुदा लोगों को एक दूसरे से दूर दफा न करता रहता तो गिरजे और यहूदियों के इबादत खाने और मजूस के इबादतखाने और मस्जिद जिनमें कसरत से खुदा का नाम लिया जाता है कब के कब ढहा दिए गए होते और जो शख्स खुदा की मदद करेगा

खुदा भी अलबत्ता उसकी मदद जरूर करेगा बेशक खुदा जरूर ज़बरदस्त ग़ालिब है
(४०)

ये वह लोग हैं कि अगर हम इन्हें रूप ज़मीन पर क़ाबू दे दे तो भी यह लोग पाबन्दी से नमाजे अदा करेंगे और ज़कात देंगे और अच्छे-अच्छे काम का हुक्म करेंगे और बुरी बातों से (लोगों को) रोकेंगे और (यूँ तो) सब कामों का अन्जाम खुदा ही के एख़्तियार में है (४१)

और (ऐ रसूल) अगर ये (कुफ़्रार) तुमको झुठलाते हैं तो कोइ ताज्जुब की बात नहीं उनसे पहले नूह की क़ौम और (क़ौमे आद और समूद) (४२)

और इबराहीम की क़ौम और लूत की क़ौम (४३)

और मदियन के रहने वाले (अपने-अपने पैग़म्बरों को) झुठला चुके हैं और मूसा (भी) झुठलाए जा चुके हैं तो मैंने काफ़िरों को चन्द ढील दे दी फिर (आख़िर) उन्हें ले डाला तो तुमने देखा मेरा अज़ाब कैसा था (४४)

गरज़ कितनी बस्तियाँ हैं कि हम ने उन्हें बरबाद कर दिया और वह सरकश थीं पस वह अपनी छतों पर ढही पड़ी हैं और कितने बेकार (उजड़े कुएँ और कितने) मज़बूत बड़े-बड़े ऊँचे महल (वीरान हो गए) (४५)

क्या ये लोग रूप ज़मीन पर चले फ़िरे नहीं ताकि उनके लिए ऐसे दिल होते हैं जैसे हक़ बातों को समझते या उनके ऐसे कान होते जिनके ज़रिए से (सच्ची

बातों को) सुनते क्योंकि आँखें अंधी नहीं हुआ करती बल्कि दिल जो सीने में है वही अन्धे हो जाया करते हैं (४६)

और (ऐ रसूल) तुम से ये लोग अज़ाब के जल्द आने की तमन्ना रखते हैं और खुदा तो हरगिज़ अपने वायदे के खिलाफ नहीं करेगा और बेशक (क़यामत का) एक दिन तुम्हारे परवरदिगार के नज़दीक तुम्हारी गिनती के हिसाब से एक हज़ार बरस के बराबर है (४७)

और कितनी बस्तियाँ हैं कि मैंने उन्हें (चन्द) मोहलत दी हालाँकि वह सरकश थी फिर (आखिर) मैंने उन्हें ले डाला और (सबको) मेरी तरफ लौटना है (४८)

(ऐ रसूल) तुम कह दो कि लोगों में तो सिर्फ तुमको खुल्लम-खुल्ला (अज़ाब से) डराने वाला हूँ (४९)

पस जिन लोगों ने ईमान कुबूल किया और अच्छे-अच्छे काम किए (आखिरत में) उनके लिए बख्शिश है और बेहिश्त की बहुत उम्दा रोज़ी (५०)

और जिन लोगों ने हमारी आयतों (के झुठलाने में हमारे) आजिज़ करने के वास्ते कोशिश की यही लोग तो जहन्नुमी हैं (५१)

और (ऐ रसूल) हमने तो तुमसे पहले जब कभी कोई रसूल और नबी भेजा तो ये ज़रूर हुआ कि जिस वक़्त उसने (तबलीग़े एहकाम की) आरज़ू की तो शैतान ने उसकी आरज़ू में (लोगो को बहका कर) खलल डाल दिया फिर जो वस वसा

शैतान डालता है खुदा उसे बेट देता है फिर अपने एहकाम को मज़बूत करता है और खुदा तो बड़ा वाकिफकार दाना है (५२)

और शैतान जो (वसवसा) डालता (भी) है तो इसलिए ताकि खुदा उसे उन लोगों के आजमाइश (का ज़रिया) करार दे जिनके दिलों में (कुफ़्र का) मर्ज़ है और जिनके दिल सख्त हैं और बेशक (ये) ज़ालिम मुशरेकीन पल्ले दरजे की मुखालेफ़त में पड़े हैं (५३)

और (इसलिए भी) ताकि जिन लोगों को (कुतूबे समावी का) इल्म अता हुआ है वह जान लें कि ये (वही) बेशक तुम्हारे परवरदिगार की तरफ से ठीक ठीक (नाज़िल) हुई है फिर (ये ख़याल करके) इस पर वह लोग ईमान लाए फिर उनके दिल खुदा के सामने आजिज़ी करें और इसमें तो शक ही नहीं कि जिन लोगों ने ईमान कुबूल किया उनकी खुदा सीधी राह तक पहुँचा देता है (५४)

और जो लोग काफ़िर हो बैठे वह तो कुरान की तरफ से हमेशा शक ही में पड़े रहेंगे यहाँ तक कि क़यामत यकायक उनके सर पर आ मौजूद हो या (यूँ कहो कि) उनपर एक सख्त मनहूस दिन का अज़ाब नाज़िल हुआ (५५)

उस दिन की हुक्मत तो ख़ास खुदा ही की होगी वह लोगों (के बाहमी एख़तेलाफ) का फ़ैसला कर देगा तो जिन लोगों ने ईमान कुबूल किया और अच्छे काम किए हैं वह नेअमती के (भरे) हुए बाग़ात (बेहश्त) में रहेंगे (५६)

और जिन लोगों ने कुफ़्र एख़्तियार किया और हमारी आयतों को झुठलाया तो यही वह (कम्बख़्त) लोग हैं (५७)

जिनके लिए ज़लील करने वाला अज़ाब है जिन लोगों ने खुदा की राह में अपने देस छोड़े फिर शहीद किए गए या (आप अपनी मौत से) मर गए खुदा उन्हें (आख़िरत में) ज़रूर उम्दा रोज़ी अता फ़रमाएगा (५८)

और बेशक तमाम रोज़ी देने वालों में खुदा ही सबसे बेहतर है वह उन्हें ज़रूर ऐसी जगह (बेहिशत) पहुँचा देगा जिससे वह निहाल हो जाएँगे (५९)

और खुदा तो बेशक बड़ा वाक्फ़िकार बुर्दवार है यही (ठीक) है और जो शख़्स (अपने दुश्मन को) उतना ही सताए जितना ये उसके हाथों से सताया गया था उसके बाद फिर (दोबारा दुश्मन की तरफ़ से) उस पर ज़्यादती की जाए तो खुदा उस मज़लूम की ज़रूर मदद करेगा (६०)

बेशक खुदा बड़ा माफ़ करने वाला बख़शने वाला है ये (मदद) इस वजह से दी जाएगी कि खुदा (बड़ा क़ादिर है वही) तो रात को दिन में दाख़िल करता है और दिन को रात में दाख़िल करता है और इसमें भी शक नहीं कि खुदा सब कुछ जानता है (६१)

(और) इस वजह से (भी) कि यकीनन खुदा ही बरहक़ है और उसके सिवा जिनको लोग (वक्ते मुसीबत) पुकारा करते हैं (सबके सब) बातिल हैं और (ये भी) यकीनी (है कि) खुदा ही (सबसे) बुलन्द मर्तबा बुजुग़ है (६२)

अरे क्या तूने इतना भी नहीं देखा कि खुदा ही आसमान से पानी बरसाता है तो ज़मीन सर सब्ज़ (व शादाब) हो जाती है बेशक खुदा (बन्दों के हाल पर) बड़ा मेहरबान वाकिफ़कार है (६३)

जो कुछ आसमानों में है और जो कुछ ज़मीन में है (गरज़ सब कुछ) उसी का है और इसमें तो शक ही नहीं कि खुदा (सबसे) बेपरवाह (और) सज़ावार हम्द है (६४)

क्या तूने उस पर भी नज़र न डाली कि जो कुछ रूए ज़मीन में है सबको खुदा ही ने तुम्हारे काबू में कर दिया है और कश्ती को (भी) जो उसके हुक्म से दरिया में चलती है और वही तो आसमान को रोके हुए है कि ज़मीन पर न गिर पड़े मगर (जब) उसका हुक्म होगा (तो गिर पड़ेगा) इसमें शक नहीं कि खुदा लोगों पर बड़ा मेहरबान व रहमवाला है (६५)

और वही तो कादिर मुत्तलिक़ है जिसने तुमको (पहली बार माँ के पेट में) जिला उठाया फिर वही तुमको मार डालेगा फिर वही तुमको दोबारा ज़िन्दगी देगा (६६)

इसमें शक नहीं कि इन्सान बड़ा ही नाशुक्रा है (ऐ रसूल) हमने हर उम्मत के वास्ते एक तरीका मुकर्रर कर दिया कि वह इस पर चलते हैं फिर तो उन्हें इस दीन (इस्लाम) में तुम से झगड़ा न करना चाहिए और तुम (लोगों को) अपने परवरदिगार की तरफ बुलाए जाओ (६७)

बेशक तुम सीधे रास्ते पर हो और अगर (इस पर भी) लोग तुमसे झगड़ा करें तो तुम कह दो कि जो कुछ तुम कर रहे हो खुदा उससे खूब वाकिफ़ है (६८)

जिन बातों में तुम बाहम झगड़ा करते थे क़यामत के दिन खुदा तुम लोगों के दरमियान (ठीक) फ़ैसला कर देगा (६९)

(ऐ रसूल) क्या तुम नहीं जानते कि जो कुछ आसमान और ज़मीन में है खुदा यकीनन जानता है उसमें तो शक नहीं कि ये सब (बातें) किताब (लौहे महफूज़) में (लिखी हुई मौजूद) हैं (७०)

बेशक ये (सब कुछ) खुदा पर आसान है और ये लोग खुदा को छोड़कर उन लोगों की इबादत करते हैं जिनके लिए न तो खुदा ही ने कोई सनद नाज़िल की है और न उस (के हक़ होने) का खुद उन्हें इल्म है और क़यामत में तो ज़ालिमों का कोई मददगार भी नहीं होगा (७१)

और (ऐ रसूल) जब हमारी वाज़ेह व रौशन आयतें उनके सामने पढ़ कर सुनाई जाती हैं तो तुम (उन) काफ़िरों के चेहरों पर नाखुशी के (आसार) देखते हो (यहाँ तक कि) करीब होता है कि जो लोग उनको हमारी आयतें पढ़कर सुनाते हैं उन पर ये लोग हमला कर बैठे (ऐ रसूल) तुम कह दो (कि) तो क्या मैं तुम्हें इससे भी कहीं बदतर चीज़ बता दूँ (अच्छा) तो सुन लो वह जहन्नूम है जिसमें झोंकने का वायदा खुदा ने काफ़िरों से किया है (७२)

और वह क्या बुरा ठिकाना है लोगों एक मसल बयान की जाती है तो उसे कान लगा के सुनो कि खुदा को छोड़कर जिन लोगों को तुम पुकारते हो वह लोग अगरचे सब के सब इस काम के लिए इकट्ठे भी हो जाएँ तो भी एक मक्खी तक पैदा नहीं कर सकते और कहीं मक्खी कुछ उनसे छीन ले जाए तो उससे उसको छुड़ा नहीं सकते (अजब लुत्फ है) कि माँगने वाला (आबिद) और जिससे माँग लिया (माबूद) दोनों कमज़ोर हैं (७३)

खुदा की जैसे क़द्र करनी चाहिए उन लोगों ने न की इसमें शक नहीं कि खुदा तो बड़ा ज़बरदस्त ग़ालिब है (७४)

खुदा फरिश्तों में से बाज़ को अपने एहकाम पहुँचाने के लिए मुन्तख़िब कर लेता है (७५)

और (इसी तरह) आदमियों में से भी बेशक खुदा (सबकी) सुनता देखता है जो कुछ उनके सामने है और जो कुछ उनके पीछे (हो चुका है) (खुदा सब कुछ) जानता है (७६)

और तमाम उमूर की रूजू खुदा ही की तरफ होती है ऐ ईमानवालों रूकू करो और सजदे करो और अपने परवरदिगार की इबादत करो और नेकी करो (७७)

ताकि तुम कामयाब हो और जो हक़ जिहाद करने का है खुदा की राह में जिहाद करो उसी नें तुमको बरगुज़ीदा किया और उमूरे दीन में तुम पर किसी तरह की सख्ती नहीं की तुम्हारे बाप इबराहीम ने मजहब को (तुम्हारा मज़हब बना दिया

उसी (खुदा) ने तुम्हारा पहले ही से मुसलमान (फरमाबरदार बन्दे) नाम रखा और कुरान में भी (तो जिहाद करो) ताकि रसूल तुम्हारे मुकाबले में गवाह बने और तुम पाबन्दी से नामज़ पढ़ा करो और ज़कात देते रहो और खुदा ही (के एहकाम) को मज़बूत पकड़ो वही तुम्हारा सरपरस्त है तो क्या अच्छा सरपरस्त है और क्या अच्छा मददगार है (७८)

२३ सूरा मोमिनून

सूरा मोमिनून मक्का में नाज़िल हुआ और इसमें एक सौ अठारह आयतें और ६ रुकुउ हैं

खुदा के नाम से शुरु करता हूँ जो बड़ा मेहरबान रहम वाला है

अलबत्ता वह ईमान लाने वाले रस्तगार हुए (१)

जो अपनी नमाज़ों में (खुदा के सामने) गिड़गिड़ाते हैं (२)

और जो बेहूदा बातों से मुँह फेरे रहते हैं (३)

और जो ज़कात (अदा) किया करते हैं (४)

और जो (अपनी) शर्मगाहों को (हराम से) बचाते हैं (५)

मगर अपनी बीबियों से या अपनी ज़र ख़रीद लौनडियों से कि उन पर हरगिज़ इल्ज़ाम नहीं हो सकता (६)

पस जो शख्स उसके सिवा किसी और तरीके से शहवत परस्ती की तमन्ना करे तो ऐसे ही लोग हद से बढ़ जाने वाले हैं (७)

और जो अपनी अमानतों और अपने एहद का लिहाज़ रखते हैं (८)

और जो अपनी नमाज़ों की पाबन्दी करते हैं (९)

(आदमी की औलाद में) यही लोग सच्चे वारिस हैं (१०)

जो बहिश्त बरी का हिस्सा लेंगें (और) यही लोग इसमें हमेशा (जिन्दा) रहेंगे
(११)

और हमने आदमी को गीली मिट्टी के जौहर से पैदा किया (१२)

फिर हमने उसको एक महफूज़ जगह (औरत के रहम में) नुत्फ़ा बना कर
रखा (१३)

फिर हम ही ने नुत्फ़े को जमा हुआ खून बनाया फिर हम ही ने मुनजमिद
खून को गोष्ठ का लोथड़ा बनाया हम ही ने लोथड़े की हड्डियाँ बनायीं फिर हम ही
ने हड्डियों पर गोष्ठ चढ़ाया फिर हम ही ने उसको (रुह डालकर) एक दूसरी सूरत
में पैदा किया तो (सुबहान अल्लाह) खुदा बा बरकत है जो सब बनाने वालो से
बेहतर है (१४)

फिर इसके बाद यकीनन तुम सब लोगों को (एक न एक दिन) मरना है
(१५)

इसके बाद कयामत के दिन तुम सब के सब कब्रों से उठाए जाओगे (१६)

और हम ही ने तुम्हारे ऊपर तह ब तह आसमान बनाए और हम
मखलूक़ात से बेखबर नहीं हैं (१७)

और हमने आसमान से एक अन्दाजे के साथ पानी बरसाया फिर उसको
ज़मीन में (हसब मसलेहत) ठहराए रखा और हम तो यकीनन उसके गाएब कर देने
पर भी काबू रखते हैं (१८)

फिर हमने उस पानी से तुम्हारे वास्ते खजूरों और अँगूरों के बागात बनाए कि उनमें तुम्हारे वास्ते (तरह तरह के) बहुतेरे मेवे (पैदा होते) हैं उनमें से बाज़ को तुम खाते हो (१९)

और (हम ही ने ज़ैतून का) दरख्त (पैदा किया) जो तूरे सैना (पहाड़) में (कसरत से) पैदा होता है जिससे तेल भी निकलता है और खाने वालों के लिए सालन भी है (२०)

और उसमें भी शक नहीं कि तुम्हारे वास्ते चौपायों में भी इबरत की जगह है और (खाक बला) जो कुछ उनके पेट में है उससे हम तुमको दूध पिलाते हैं और जानवरों में तो तुम्हारे और भी बहुत से फायदे हैं और उन्हीं में से बाज़ तुम खाते हो (२१)

और उन्हें जानवरों और कश्तीयो पर चढ़े चढ़े फिरते भी हो (२२)

और हमने नूह को उनकी क़ौम के पास पैग़म्बर बनाकर भेजा तो नूह ने (उनसे) कहा ऐ मेरी क़ौम खुदा ही की इबादत करो उसके सिवा कोई तुम्हारा माबूद नहीं तो क्या तुम (उससे) डरते नहीं हो (२३)

तो उनकी क़ौम के सरदारों ने जो काफिर थे कहा कि ये भी तो बस (आखिर) तुम्हारे ही सा आदमी है (मगर) इसकी तमन्ना ये है कि तुम पर बुर्जुगी हासिल करे और अगर खुदा (पैग़म्बर ही न भेजना) चाहता तो फरिश्तो को नाज़िल

करता हम ने तो (भाई) ऐसी बात अपने अगले बाप दादाओं में (भी होती) नहीं सुनी (२४)

हो न हों बस ये एक आदमी है जिसे जुनून हो गया है गरज़ तुम लोग एक (खास) वक़्त तक (इसके अन्जाम का) इन्तेज़ार देखो (२५)

नूह ने (ये बातें सुनकर) दुआ की ऐ मेरे पालने वाले मेरी मदद कर (२६)

इस वजह से कि उन लोगों ने मुझे झुठला दिया तो हमने नूह के पास 'वही भेजी कि तुम हमारे सामने हमारे हुक़म के मुताबिक़ कष्टी बनाना शुरू करो फिर जब कल हमारा अज़ाब आ जाए और तन्नूर (से पानी) उबलने लगे तो तुम उसमें हर किस्म (के जानवरों में) से (नर मादा) दो दो का जोड़ा और अपने लड़के बालों को बिठा लो मगर उन में से जिसकी निस्बत (गरक़ होने का) पहले से हमारा हुक़म हो चुका है (उन्हें छोड़ दो) और जिन लोगों ने (हमारे हुक़म से) सरकशी की है उनके बारे में मुझसे कुछ कहना (सुनना) नहीं क्योंकि ये लोग यकीनन डूबने वाले हैं (२७)

गरज़ जब तुम अपने हमराहियों के साथ कष्टी पर दुरुस्त बैठो तो कहो तमाम हम्दो सना की सज़ावार खुदा ही है जिसने हमको ज़ालिम लोगों से नजात दी (२८)

और दुआ करो कि ऐ मेरे पालने वाले तू मुझको (दरख़्त के पानी की) बाबरक़त जगह में उतारना और तू तो सब उतारने वालो ंसे बेहतर है (२९)

इसमें शक नहीं कि हममें (हमारी कुदरत की) बहुत सी निशानियाँ हैं और हमको तो बस उनका इम्तिहान लेना मंज़ूर था (३०)

फिर हमने उनके बाद एक और क़ौम को (समूद) को पैदा किया (३१)

और हमने उन्हीं में से (एक आदमी सालेह को) रसूल बनाकर उन लोगों में भेजा (और उन्होंने अपनी क़ौम से कहा) कि खुदा की इबादत करो उसके सिवा कोई तुम्हारा माबूद नहीं तो क्या तुम (उससे डरते नहीं हो) (३२)

और उनकी क़ौम के चन्द सरदारों ने जो काफिर थे और (रोज़) आखिरत की हाज़िरी को भी झुठलाते थे और दुनिया की (चन्द रोज़ा) ज़िन्दगी में हमने उन्हें शहवत भी दे रखी थी आपस में कहने लगे (अरे) ये तो बस तुम्हारा ही सा आदमी है जो चीज़े तुम खाते वही ये भी खाता है और जो चीज़े तुम पीते हो उन्हीं में से ये भी पीता है (३३)

और अगर कहीं तुम लोगों ने अपने ही से आदमी की इताअत कर ली तो तुम ज़रूर घाटे में रहोगे (३४)

क्या ये शख्स तुमसे वायदा करता है कि जब तुम मर जाओगे और (मर कर) सिर्फ मिट्टी और हड्डियाँ (बनकर) रह जाओगे तो तुम दुबारा ज़िन्दा करके कब्रों से निकाले जाओगे (है है अरे) जिसका तुमसे वायदा किया जाता है (३५)

बिल्कुल (अक़ल से) दूर और क़यास से बर्द है (दो बार ज़िन्दा होना कैसा) बस यही तुम्हारी दुनिया की ज़िन्दगी है (३६)

कि हम मरते भी हैं और जीते भी हैं और हम तो फिर (दुबारा) उठाए नहीं जाएँगे हो न हो ये (सालेह) वह शख्स है जिसने खुदा पर झूठ मूठ बोहतान बाँधा है (३७)

और हम तो कभी उस पर ईमान लाने वाले नहीं (ये हालत देखकर) सालेह ने दुआ की ऐ मेरे पालने वाले चूँकि इन लोगों ने मुझे झुठला दिया (३८)

तू मेरी मदद कर खुदा ने फरमाया (एक ज़रा ठहर जाओ) (३९)

अनक़रीब ही ये लोग नादिम व परेशान हो जाएँगे (४०)

गरज़ उन्हें यक़ीनन एक सख़्त चिंघाड़ ने ले डाला तो हमने उन्हें कूड़े करकट (का ढेर) बना छोड़ा पस ज़ालिमों पर (खुदा की) लानत है (४१)

फिर हमने उनके बाद दूसरी क़ौमों को पैदा किया (४२)

कोई उम्मत अपने वक़्त मुक़रर से न आगे बढ़ सकती है न (उससे) पीछे हट सकती है (४३)

फिर हमने लगातार बहुत से पैग़म्बर भेजे (मगर) जब जब किसी उम्मत का पैग़म्बर उन के पास आता तो ये लोग उसको झुठलाते थे तो हम थी (आगे पीछे) एक को दूसरे के बाद (हलाक) करते गए और हमने उन्हें (नेस्त व नाबूद करके) अफसाना बना दिया तो ईमान न लाने वालों पर खुदा की लानत है (४४)

फिर हमने मूसा और उनके भाई हारून को अपनी निशानियों और वाज़ेए व रौशन दलील के साथ फिरऔन और उसके दरबार के उमराओ के पास रसूल बना कर भेजा (४५)

तो उन लोगो ने शेखी की और वह थे ही बड़े सरकश लोग (४६)

आपस मे कहने लगे क्या हम अपने ही ऐसे दो आदमियों पर ईमान ले आएँ हालाँकि इन दोनों की (क्रौम की) क्रौम हमारी खिदमत गारी करती है (४७)

गरज़ उन लोगों ने इन दोनों को झुठलाया तो आखिर ये सब के सब हलाक कर डाले गए (४८)

और हमने मूसा को किताब (तौरैत) इसलिए अता की थी कि ये लोग हिदायत पाएँ (४९)

और हमने मरियम के बेटे (ईसा) और उनकी माँ को (अपनी कुदरत की निशानी बनाया था) और उन दोनों को हमने एक ऊँची हमवार ठहरने के काबिल चष्मे वाली ज़मीन पर (रहने की) जगह दी (५०)

और मेरा आम हुक्म था कि ऐ (मेरे पैगम्बर) पाक व पाकीज़ा चीज़ें खाओ और अच्छे अच्छे काम करो (क्योंकि) तुम जो कुछ करते हो मैं उससे बखूबी वाक्फि हूँ (५१)

(लोगों ये दीन इस्लाम) तुम सबका मज़हब एक ही मज़हब है और मैं तुम लोगों का परवरदिगार हूँ (५२)

तो बस मुझी से डरते रहो फिर लोगों ने अपने काम (में एखतिलाफ करके उस) को टुकड़े टुकड़े कर डाला हर गिरो जो कुछ उसके पास है उसी में निहाल निहाल है (५३)

तो (ऐ रसूल) तुम उन लोगों को उन की गफलत में एक खास वक़्त तक (पड़ा) छोड़ दो (५४)

क्या ये लोग ये ख्याल करते हैं कि हम जो उन्हें माल और औलाद में तरक्की दे रहे हैं तो हम उनके साथ भलाईयाँ करने में जल्दी कर रहे हैं (५५)

(ऐसा नहीं) बल्कि ये लोग समझते नहीं (५६)

उसमें शक नहीं कि जो लोग अपने परवरदिगार की वहशत से लरज़ रहे हैं (५७)

और जो लोग अपने परवरदिगार की (कुदरत की) निशानियों पर ईमान रखते हैं (५८)

और अपने परवरदिगार का किसी को शरीक नही बनाते (५९)

और जो लोग (खुदा की राह में) जो कुछ बन पड़ता है देते हैं और फिर उनके दिल को इस बात का खटका लगा हुआ है कि उन्हें अपने परवरदिगार के सामने लौट कर जाना है (६०)

(देखिये क्या होता है) यही लोग अलबत्ता नेकियों में जल्दी करते हैं और भलाई की तरफ (दूसरों से) लपक के आगे बढ़ जाते हैं (६१)

और हम तो किसी शख्स को उसकी कूवत से बढ़के तकलीफ देते ही नहीं और हमारे पास तो (लोगों के आमाल की) किताब है जो बिल्कुल ठीक (हाल बताती है) और उन लोगों की (ज़रा बराबर) हक़ तलफ़ी नहीं की जाएगी (६२)

उनके दिल उसकी तरफ से ग़फलत में पड़े हैं इसके अलावा उन के बहुत से आमाल हैं जिन्हें ये (बराबर किया करते हैं) और बाज़ नहीं आते (६३)

यहाँ तक कि जब हम उनके मालदारों को अज़ाब में गिरफ्तार करेंगे तो ये लोग वावैला करने लगेंगे (६४)

(उस वक़्त कहा जाएगा) आज वावैला मत करो तुमको अब हमारी तरफ से मदद नहीं मिल सकती (६५)

(जब) हमारी आयतें तुम्हारे सामने पढ़ी जाती थीं तो तुम अकड़ते किस्सा कहते बकते हुए उन से उलटे पाँव फिर जाते (६६)

तो क्या उन लोगों ने (हमारी) बात (कुरान) पर ग़ौर नहीं किया (६७)

उनके पास कोई ऐसी नयी चीज़ आयी जो उनके अगले बाप दादाओं के पास नहीं आयी थी (६८)

या उन लोगों ने अपने रसूल ही को नहीं पहचाना तो इस वजह से इन्कार कर बैठे (६९)

या कहते हैं कि इसको जुनून हो गया है (हरगिज़ उसे जुनून नहीं) बल्कि वह तो उनके पास हक़ बात लेकर आया है और उनमें के अक्सर हक़ बात से नफरत रखते हैं (७०)

और अगर कहीं हक़ उनकी नफसियानी ख्वाहिश की पैरवी करता है तो सारे आसमान व ज़मीन और जो लोग उनमें हैं (सबके सब) बरबाद हो जाते बल्कि हम तो उन्हीं के तज़किरे (जिबरील के वास्ते से) उनके पास लेकर आए तो यह लोग अपने ही तज़किरे से मुँह मोड़ते हैं (७१)

(ऐ रसूल) क्या तुम उनसे (अपनी रिसालत की) कुछ उजरत माँगते हो तो तुम्हारे परवरदिगार की उजरत उससे कही बेहतर है और वह तो सबसे बेहतर रोज़ी देने वाला है (७२)

और तुम तो यक़ीनन उनको सीधी राह की तरफ बुलाते हो (७३)

और इसमें शक नहीं कि जो लोग आख़िरत पर ईमान नहीं रखते वह सीधी राह से हटे हुए हैं (७४)

और अगर हम उन पर तरस खायेँ और जो तकलीफ़ें उनको (कुफ़्र की वजह से) पहुँच रही हैं उन को दफा कर दें तो यक़ीनन ये लोग (और भी) अपनी सरकशी पर अड़ जाएँ और भटकते फिरें (७५)

और हमने उनको अज़ाब में गिरफ्तार किया तो भी वे लोग न तो अपने परवरदिगार के सामने झुके और गिड़गिड़ाएँ (७६)

यहाँ तक कि जब हमने उनके सामने एक सख्त अज़ाब का दरवाज़ा खोल दिया तो उस वक़्त फौरन ये लोग बेआस होकर बैठ रहे (७७)

हालाँकि वही वह (मेहरबान खुदा) है जिसने तुम्हारे लिए कान और आँखें और दिल पैदा किये (मगर) तुम लोग हो ही बहुत कम शुक्र करने वाले (७८)

और वह वही (खुदा) है जिसने तुम को रुए ज़मीन में (हर तरफ) फैला दिया और फिर (एक दिन) सब के सब उसी के सामने इकट्ठे किये जाओगे (७९)

और वही वह (खुदा) है जो जिलाता और मारता है कि और रात दिन का फेर बदल भी उसी के एख़्तियार में है तो क्या तुम (इतना भी) नहीं समझते (८०)

(इन बातों को समझों ख़ाक नहीं) बल्कि जो अगले लोग कहते आए वैसी ही बात ये भी कहने लगे (८१)

कि जब हम मर जाएँगे और (मरकर) मिट्टी (का ढेर) और हड्डियाँ हो जाएँगे तो क्या हम फिर दोबारा (क्रबों से ज़िन्दा करके) निकाले जाएँगे (८२)

इसका वायदा तो हमसे और हमसे पहले हमारे बाप दादाओं से भी (बार हा) किया जा चुका है ये तो बस सिर्फ अगले लोगों के ढकोसले हैं (८३)

(ऐ रसूल) तुम कह दो कि भला अगर तुम लोग कुछ जानते हो (तो बताओ) ये ज़मीन और जो लोग इसमें हैं किस के हैं वह फौरन जवाब देंगे खुदा के (८४)

तुम कह दो कि तो क्या तुम अब भी ग़ौर न करोगे (८५)

(ऐ रसूल) तुम उनसे पूछो तो कि सातों आसमानों का मालिक और (इतने) बड़े अर्श का मालिक कौन है तो फौरन जवाब दें कि (सब कुछ) खुदा ही का है (८६)

अब तुम कहो तो क्या तुम अब भी (उससे) नहीं डरोगे (८७)

(ऐ रसूल) तुम उनसे पूछो कि भला अगर तुम कुछ जानते हो (तो बताओ) कि वह कौन शख्स है- जिसके एख्तेयार में हर चीज़ की बादशाहत है वह (जिसे चाहता है) पनाह देता है और उस (के अज़ाब) से पनाह नहीं दी जा सकती (८८)

तो ये लोग फौरन बोल उठेंगे कि (सब एख्तेयार) खुदा ही को है- अब तुम कह दो कि तुम पर जादू कहाँ किया जाता है (८९)

बात ये है कि हमने उनके पास हक़ बात पहुँचा दी और ये लोग यकीनन झूठे हैं (९०)

न तो अल्लाह ने किसी को (अपना) बेटा बनाया है और न उसके साथ कोई और खुदा है (अगर ऐसा होता) उस वक़्त हर खुदा अपने अपने मख़लूक को लिए फिरता और यकीनन एक दूसरे पर चढ़ाई करता (९१)

(और ख़ूब जंग होती) जो जो बाते ये लोग (खुदा की निस्बत) बयान करते हैं उस से खुदा पाक व पाकीज़ा है वह पोशीदा और हाज़िर (सबसे) खुदा वाक़िफ़ है गरज़ वह उनके शिर्क से (बिल्कुल पाक और) बालातर है (९२)

(ऐ रसूल) तुम दुआ करो कि ऐ मेरे पालने वाले जिस (अज़ाब) का तूने
उनसे वायदा किया है अगर शायद तू मुझे दिखाए (९३)

तो परवरदिगार मुझे उन ज़ालिम लोगों के हमराह न करना (९४)

और (ऐ रसूल) हम यकीनन इस पर कादिर हैं कि जिस (अज़ाब) का हम
उनसे वायदा करते हैं तुम्हें दिखा दें (९५)

और बुरी बात के जवाब में ऐसी बात कहो जो निहायत अच्छी हो जो कुछ
ये लोग (तुम्हारी निस्बत) बयान करते हैं उससे हम ख़ूब वाकिफ हैं (९६)

और (ये भी) दुआ करो कि ऐ मेरे पालने वाले मैं शैतान के वसवसों से तेरी
पनाह माँगता हूँ (९७)

और ऐ मेरे परवरदिगार इससे भी तेरी पनाह माँगता हूँ कि शयातीन मेरे
पास आएँ (९८)

(और कुफ़ार तो मानेंगे नहीं) यहाँ तक कि जब उनमें से किसी को मौत
आयी तो कहने लगे परवरदिगार तू मुझे (एक बार) उस मुक़ाम (दुनिया) में छोड़
आया हूँ फिर वापस कर दे ताकि मैं (अपकी दफ़ा) अच्छे अच्छे काम करूँ (९९)

(जवाब दिया जाएगा) हरगिज़ नहीं ये एक लगो बात है- जिसे वह बक रहा
और उनके (मरने के) बाद (आलमे) बरज़ख है (१००)

(जहाँ) कब्रों से उठाए जाएँगे (रहना होगा) फिर जिस वक़्त सूर फूँका जाएगा तो उस दिन न लोगों में कराबत दारियाँ रहेगी और न एक दूसरे की बात पूछेंगे (१०१)

फिर जिन (के नेकियों) के पल्लें भारी होंगे तो यही लोग कामयाब होंगे (१०२)

और जिन (के नेकियों) के पल्लें हल्के होंगे तो यही लोग हैं जिन्होंने अपना नुक़सान किया कि हमेशा जहन्नुम में रहेंगे (१०३)

और (उनकी ये हालत होगी कि) जहन्नुम की आग उनके मुँह को झुलसा देगी और लोग मुँह बनाए हुए होंगे (१०४)

(उस वक़्त हम पूछेंगे) क्या तुम्हारे सामने मेरी आयतें न पढ़ी गयीं थीं (ज़रूर पढ़ी गयी थीं) तो तुम उन्हें झुठलाया करते थे (१०५)

वह जवाब देंगे ऐ हमारे परवरदिगार हमको हमारी कम्बख़्ती ने आज़माया और हम गुमराह लोग थे (१०६)

परवरदिगार हमको (अबकी दफा) किसी तरह इस जहन्नुम से निकाल दे फिर अगर दोबारा हम ऐसा करें तो अलबत्ता हम कुसूरवार हैं (१०७)

खुदा फरमाएगा दूर हो इसी में (तुम को रहना होगा) और (बस) मुझ से बात न करो (१०८)

मेरे बन्दों में से एक गिरोह ऐसा भी था जो (बराबर) ये दुआ करता था कि
ऐ हमारे पालने वाले हम ईमान लाए तो तू हमको बख्श दे और हम पर रहम कर
तू तो तमाम रहम करने वालों से बेहतर है (१०९)

तो तुम लोगों ने उन्हें मसखरा बना लिया-यहाँ तक कि (गोया) उन लोगों
ने तुम से मेरी याद भुला दी और तुम उन पर (बराबर) हँसते रहे (११०)

मैंने आज उनको उनके सब्र का अच्छा बदला दिया कि यही लोग अपनी
(खातिरख्वाह) मुराद को पहुँचने वाले हैं (१११)

(फिर उनसे) खुदा पूछेगा कि (आखिर) तुम ज़मीन पर कितने बरस रहे
(११२)

वह कहेंगे (बरस कैसा) हम तो बस पूरा एक दिन रहे या एक दिन से भी
कम (११३)

तो तुम शुमार करने वालों से पूछ लो खुदा फरमाएगा बेशक तुम (ज़मीन
में) बहुत ही कम ठहरे काश तुम (इतनी बात भी दुनिया में) समझे होते (११४)

तो क्या तुम ये ख्याल करते हो कि हमने तुमको (यूँ ही) बेकार पैदा किया
और ये कि तुम हमारे हुज़ूर में लौटा कर न लाए जाओगे (११५)

तो खुदा जो सच्चा बादशाह (हर चीज़ से) बरतर व आला है उसके सिवा
कोई माबूद नहीं (वहीं) अर्श बुजुग का मालिक है (११६)

और जो शख्स खुदा के साथ दूसरे माबूद की भी परसतिश करेगा उसके पास इस शिर्क की कोई दलील तो है नहीं तो बस उसका हिसाब (किताब) उसके परवरदिगार ही के पास होगा (मगर याद रहे कि कुफ़ार हरगिज़ फलॉह पाने वाले नहीं) (११७)

और (ऐ रसूल) तुम कह दो परवरदिगार तू (मेरी उम्मत को) बख़्श दे और तरस खा और तू तो सब रहम करने वालों से बेहतर है (११८)

२४ सूरए नूर

सूरए नूर मदीना में नाज़िल हुआ और उसकी चौसठ आयते हैं
खुदा के नाम से शुरु करता हूँ जो बड़ा मेहरबान रहम वाला है

(ये) एक सूरा है जिसे हमने नाज़िल किया है और उस (के एहक़ाम) को फर्ज़ कर दिया है और इसमें हमने वाज़ेए व रौशन आयतें नाज़िल की हैं ताकि तुम (गौर करके) नसीहत हासिल करो (१)

ज़िना करने वाली औरत और ज़िना करने वाले मर्द इन दोनों में से हर एक को सौ (सौ) कोड़े मारो और अगर तुम खुदा और रोजे आख़िरत पर ईमान रखते हो तो हुक्मे खुदा के नाफिज़ करने में तुमको उनके बारे में किसी तरह की तरस

का लिहाज़ न होने पाए और उन दोनों की सज़ा के वक़्त मोमिन की एक जमाअत को मौजूद रहना चाहिए (२)

ज़िना करने वाला मर्द तो ज़िना करने वाली औरत या मुशरिका से निकाह करेगा और ज़िना करने वाली औरत भी बस ज़िना करने वाले ही मर्द या मुशरिक से निकाह करेगी और सच्चे ईमानदारों पर तो इस किस्म के ताल्लुकात हराम हैं (३)

और जो लोग पाक दामन औरतों पर (ज़िना की) तोहमत लगाएँ फिर (अपने दावे पर) चार गवाह पेश न करें तो उन्हें अस्सी कोड़ें मारो और फिर (आइन्दा) कभी उनकी गवाही कुबूल न करो और (याद रखो कि) ये लोग खुद बदकार हैं (४)

मगर हाँ जिन लोगों ने उसके बाद तौबा कर ली और अपनी इसलाह की तो बेशक खुदा बड़ा बख़्शने वाला मेहरबान है (५)

और जो लोग अपनी बीवियों पर (ज़िना) का ऐब लगाएँ और (इसके सुबूत में) अपने सिवा उनका कोई गवाह न हो तो ऐसे लोगों में से एक की गवाही चार मरतबा इस तरह होगी कि वह (हर मरतबा) खुदा की क़सम खाकर बयान करे कि वह (अपने दावे में) जरूर सच्चा है (६)

और पाँचवी (मरतबा) यूँ (कहेगा) अगर वह झूट बोलता हो तो उस पर खुदा की लानत (७)

और औरत (के सर से) इस तरह सज़ा टल सकती है कि वह चार मरतबा खुदा की कसम खा कर बयान कर दे कि ये शख्स (उसका शौहर अपने दावे में) जरूर झूठा है (८)

और पाँचवी मरतबा यूँ करेगी कि अगर ये शख्स (अपने दावे में) सच्चा हो तो मुझ पर खुदा का ग़ज़ब पड़े (९)

और अगर तुम पर खुदा का फ़ज़ल (व करम) और उसकी मेहरबानी न होती तो देखते कि तोहमत लगाने वालों का क्या हाल होता और इसमें शक ही नहीं कि खुदा बड़ा तौबा कुबूल करने वाला हकीम है (१०)

बेशक जिन लोगों ने झूठी तोहमत लगायी वह तुम्ही में से एक गिरोह है तुम अपने हक़ में इस तोहमत को बड़ा न समझो बल्कि ये तुम्हारे हक़ में बेहतर है इनमें से जिस शख्स ने जितना गुनाह समेटा वह उस (की सज़ा) को खुद भुगतेंगा और उनमें से जिस शख्स ने तोहमत का बड़ा हिस्सा लिया उसके लिए बड़ी (सख्त) सज़ा होगी (११)

और जब तुम लोगो ंने उसको सुना था तो उसी वक़्त ईमानदार मर्दों और ईमानदार औरतों ने अपने लोगों पर भलाई का गुमान क्यों न किया और ये क्यों न बोल उठे कि ये तो खुला हुआ बोहतान है (१२)

और जिन लोगों ने तोहमत लगायी थी अपने दावे के सुबूत में चार गवाह क्यों न पेश किए फिर जब इन लोगों ने गवाह न पेश किये तो खुदा के नज़दीक यही लोग झूठे हैं (१३)

और अगर तुम लोगों पर दुनिया और आखिरत में खुदा का फज़ल (व करम) और उसकी रहमत न होती तो जिस बात का तुम लोगों ने चर्चा किया था उस की वजह से तुम पर कोई बड़ा (सख्त) अज़ाब आ पहुँचता (१४)

कि तुम अपनी ज़बानों से इसको एक दूसरे से बयान करने लगे और अपने मुँह से ऐसी बात कहते थे जिसका तुम्हें इल्म व यक़ीन न था (और लुत्फ़ ये है कि) तुमने इसको एक आसान बात समझी थी हॉलाकि वह खुदा के नज़दीक बड़ी सख्त बात थी (१५)

और जब तुमने ऐसी बात सुनी थी तो तुमने लोगों से क्यों न कह दिया कि हमको ऐसी बात मुँह से निकालनी मुनासिब नहीं सुबहान अल्लाह ये बड़ा भारी बोहतान है (१६)

खुदा तुम्हारी नसीहत करता है कि अगर तुम सच्चे ईमानदार हो तो खबरदार फिर कभी ऐसा न करना (१७)

और खुदा तुम से (अपने) एहकाम साफ़ साफ़ बयान करता है और खुदा तो बड़ा वाकिफ़कार हकीम है (१८)

जो लोग ये चाहते हैं कि ईमानदारों में बदकारी का चर्चा फैल जाए बेशक उनके लिए दुनिया और आखिरत में दर्दनाक अज़ाब है और खुदा (असल हाल को) खूब जानता है और तुम लोग नहीं जानते हो (१९)

और अगर ये बात न होती कि तुम पर खुदा का फ़ज़ल (व करम) और उसकी रहमत से और ये कि खुदा (अपने बन्दों पर) बड़ा शफीक़ मेहरबान है (२०)

(तो तुम देखते क्या होता) ऐ ईमानदारों शैतान के क़दम ब क़दम न चलो और जो शख्स शैतान के क़दम ब क़दम चलेगा तो वह यकीनन उसे बदकारी और बुरी बात (करने) का हुक्म देगा और अगर तुम पर खुदा का फ़ज़ल (व करम) और उसकी रहमत न होती तो तुममें से कोई भी कभी पाक साफ़ न होता मगर खुदा तो जिसे चाहता है पाक साफ़ कर देता है और खुदा बड़ा सुनने वाला वाकिफ़कार है (२१)

और तुममें से जो लोग ज़्यादा दौलत और मुक़द्दर वाले हैं क़राबतदारों और मोहताजों और खुदा की राह में हिजरत करने वालों को कुछ देने (लेने) से क़सम न खा बैठें बल्कि उन्हें चाहिए कि (उनकी ख़ता) माफ़ कर दें और दरगुज़र करें क्या तुम ये नहीं चाहते हो कि खुदा तुम्हारी ख़ता माफ़ करे और खुदा तो बड़ा बख़्शने वाला मेहरबान है (२२)

बेशक जो लोग पाक दामन बेखबर और ईमानदार औरतों पर (ज़िना की) तोहमत लगाते हैं उन पर दुनिया और आखिरत में (खुदा की) लानत है और उन पर बड़ा (सख्त) अज़ाब होगा (२३)

जिस दिन उनके खिलाफ उनकी ज़बानें और उनके हाथ उनके पावँ उनकी कारस्तानियों की गवाही देंगे (२४)

उस दिन खुदा उनको ठीक उनका पूरा पूरा बदला देगा और जान जाएँगे कि खुदा बिल्कुल बरहक़ और (हक़ का) ज़ाहिर करने वाला है (२५)

गन्दी औरते गन्दें मर्दों के लिए (मुनासिब) हैं और गन्दे मर्द गन्दी औरतो के लिए और पाक औरतें पाक मर्दों के लिए (मौज़ूँ) हैं और पाक मर्द पाक औरतों के लिए लोग जो कुछ उनकी निस्बत बका करते हैं उससे ये लोग बुरी उल ज़िम्मा हैं उन ही (पाक लोगों) के लिए (आखिरत में) बख़्शिश है (२६)

और इज़ज़त की रोज़ी ऐ ईमानदारों अपने घरों के सिवा दूसरे घरों में (दर्राना) न चले जाओ यहाँ तक कि उनसे इजाज़त ले लो और उन घरों के रहने वालों से साहब सलामत कर लो यही तुम्हारे हक़ में बेहतर है (२७)

(ये नसीहत इसलिए है) ताकि तुम याद रखो पस अगर तुम उन घरों में किसी को न पाओ तो तावाक़फ़ियत कि तुम को (खास तौर पर) इजाज़त न हासिल हो जाए उन में न जाओ और अगर तुम से कहा जाए कि फिर जाओ तो

तुम (बे ताम्मुल) फिर जाओ यही तुम्हारे वास्ते ज़्यादा सफाई की बात है और तुम जो कुछ भी करते हो खुदा उससे खूब वाकिफ़ है (२८)

इसमें अलबत्ता तुम पर इल्ज़ाम नहीं कि ग़ैर आबाद मकानात में जिसमें तुम्हारा कोई असबाब हो (बे इजाज़त) चले जाओ और जो कुछ खुल्लम खुल्ला करते हो और जो कुछ छिपाकर करते हो खुदा (सब कुछ) जानता है (२९)

(ऐ रसूल) ईमानदारों से कह दो कि अपनी नज़रों को नीची रखें और अपनी शर्मगाहों की हिफाज़त करें यही उनके वास्ते ज़्यादा सफाई की बात है ये लोग जो कुछ करते हैं खुदा उससे यकीनन खूब वाकिफ़ है (३०)

और (ऐ रसूल) ईमानदार औरतों से भी कह दो कि वह भी अपनी नज़रें नीची रखें और अपनी शर्मगाहों की हिफाज़त करें और अपने बनाव सिंगार (के मक़ामात) को (किसी पर) ज़ाहिर न होने दें मगर जो खुद ब खुद ज़ाहिर हो जाता हो (छुप न सकता हो) (उसका गुनाह नहीं) और अपनी ओढ़नियों को (घूँघट मारके) अपने गरेबानों (सीनों) पर डाले रहें और अपने शौहर या अपने बाप दादाओं या आपने शौहर के बाप दादाओं या अपने बेटों या अपने शौहर के बेटों या अपने भाइयों या अपने भतीजों या अपने भांजों या अपने (किस्म की) औरतों या अपनी या अपनी लौंडियों या (घर के) नौकर चाकर जो मर्द सूरत हैं मगर (बहुत बूढ़े होने की वजह से) औरतों से कुछ मतलब नहीं रखते या पह कमसिन लड़के जो औरतों के पर्दे की बात से आगाह नहीं हैं उनके सिवा (किसी पर) अपना बनाव सिंगार

ज़ाहिर न होने दिया करें और चलने में अपने पाँव ज़मीन पर इस तरह न रखें कि लोगों को उनके पोशीदा बनाव सिंगार (झंकार वगैरह) की खबर हो जाए और ऐ ईमानदारों तुम सबके सब खुदा की बारगाह में तौबा करो ताकि तुम फलाह पाओ (३१)

और अपनी (क़ौम की) बेशौहर औरतों और अपने नेक बख्त गुलामों और लौंडियों का निकाह कर दिया करो अगर ये लोग मोहताज होंगे तो खुदा अपने फज़ल व (करम) से उन्हें मालदार बना देगा और खुदा तो बड़ी गुन्जाइश वाला वाक्फ़ि कार है (३२)

और जो लोग निकाह करने का मक़दूर नहीं रखते उनको चाहिए कि पाक दामिनी एख़्तियार करें यहाँ तक कि खुदा उनको अपने फज़ल व (करम) से मालदार बना दे और तुम्हारी लौन्डी गुलामों में से जो मकातबत होने (कुछ रुपए की शर्त पर आज़ादी का सरखत लेने) की ख्वाहिश करें तो तुम अगर उनमें कुछ सलाहियत देखो तो उनको मकातिब कर दो और खुदा के माल से जो उसने तुम्हें अता किया है उनका भी दो और तुम्हारी लौन्डियाँ जो पाक दामन ही रहना चाहती हैं उनको दुनियावी ज़िन्दगी के फायदे हासिल करने की गरज़ से हराम कारी पर मजबूर न करो और जो शख्स उनको मजबूर करेगा तो इसमें शक नहीं कि खुदा उसकी बेबसी के बाद बड़ा बख़शने वाले मेहरबान है (३३)

और (ईमानदारों) हमने तो तुम्हारे पास (अपनी) वाज़ेए व रौशन आयतें और जो लोग तुमसे पहले गुज़र चुके हैं उनकी हालतें और परहेज़गारों के लिए नसीहत (की बाते) नाज़िल की (३४)

खुदा तो सारे आसमान और ज़मीन का नूर है उसके नूर की मिसल (ऐसी) है जैसे एक ताक़ (सीना) है जिसमें एक रौशन चिराग़ (इल्मे शरीयत) हो और चिराग़ एक शीशे की क़न्दील (दिल) में हो (और) क़न्दील (अपनी तड़प में) गोया एक जगमगाता हुआ रौशन सितारा (वह चिराग़) जैतून के मुबारक दरख़्त (के तेल) से रौशन किया जाए जो न पूरब की तरफ हो और न पच्छिम की तरफ (बल्कि बीचों बीच मैदान में) उसका तेल (ऐसा) शफ़फ़ाफ़ हो कि अगरचे आग उसे छुए भी नहीं ताहम ऐसा मालूम हो कि आप ही आप रौशन हो जाएगा (गरज़ एक नूर नहीं बल्कि) नूर आला नूर (नूर की नूर पर जोत पड़ रही है) खुदा अपने नूर की तरफ जिसे चाहता है हिदायत करता है और खुदा तो हर चीज़ से ख़ूब वाक़िफ़ है (३५)

(वह क़न्दील) उन घरों में रौशन है जिनकी निस्बत खुदा ने हुक़म दिया कि उनकी ताज़ीम की जाए और उनमें उसका नाम लिया जाए जिनमें सुबह व शाम वह लोग उसकी तस्बीह किया करते हैं (३६)

ऐसे लोग जिनको खुदा के ज़िक़्र और नमाज़ पढ़ने और ज़कात अदा करने से न तो तिजारत ही गाफ़िल कर सकती है न (खरीद फरोख़्त) (का मामला

क्योंकि) वह लोग उस दिन से डरते हैं जिसमें खौफ के मारे दिल और आँखें उलट जाएँगी (३७)

(उसकी इबादत इसलिए करते हैं) ताकि खुदा उन्हें उनके आमाल का बेहतर से बेहतर बदला अता फरमाए और अपने फज़ल व करम से कुछ और ज़्यादा भी दे और खुदा तो जिसे चाहता है बेहिसाब रोज़ी देता है (३८)

और जिन लोगों ने कुफ़्र एख़्तियार किया उनकी कारस्तानियाँ (ऐसी है) जैसे एक चटियल मैदान का चमकता हुआ बालू कि प्यासा उस को दूर से देखे तो पानी ख़याल करता है यहाँ तक कि जब उसके पास आया तो उसको कुछ भी न पाया (और प्यास से तड़प कर मर गया) और खुदा को अपने पास मौजूद पाया तो उसने उसका हिसाब (किताब) पूरा पूरा चुका दिया और खुदा तो बहुत जल्द हिसाब लेने वाला है (३९)

(या काफ़िरों के आमाल की मिसाल) उस बड़े गहरे दरिया की तारिकियों की सी है- जैसे एक लहर उसके ऊपर दूसरी लहर उसके ऊपर अब्र (तह ब तह) ढाँके हुए हो (गरज़) तारिकियाँ है कि एक से ऊपर एक (उमड़ी) चली आती हैं (इसी तरह से) कि अगर कोई शख्स अपना हाथ निकाले तो (शिद्दत तारीकी से) उसे देख न सके और जिसे खुदा खुदा ही ने (हिदायत की) रौशनी न दी हो तो (समझ लो कि) उसके लिए कहीं कोई रौशनी नहीं है (४०)

(ऐ शख्स) क्या तूने इतना भी नहीं देखा कि जितनी मखलूक़ात सारे आसमान और ज़मीन में हैं और परिन्दें पर फैलाए (गरज़ सब) उसी को तस्बीह किया करते हैं सब के सब अपनी नमाज़ और अपनी तस्बीह का तरीक़ा खूब जानते हैं और जो कुछ ये किया करते हैं खुदा उससे खूब वाकिफ़ है (४१)

और सारे आसमान व ज़मीन की सल्तनत खास खुदा ही की है और खुदा ही की तरफ़ (सब को) लौट कर जाना है (४२)

क्या तूने उस पर भी नज़र नहीं की कि यकीनन खुदा ही अब्र को चलाता है फिर वही बाहम उसे जोड़ता है-फिर वही उसे तह ब तह रखता है तब तू तो बारिश उसके दरमियान से निकलते हुए देखता है और आसमान में जो (जमे हुए बादलों के) पहाड़ है उनमें से वही उसे बरसाता है- फिर उन्हें जिस (के सर) पर चाहता है पहुँचा देता है- और जिस (के सर) से चाहता है टाल देता है- करीब है कि उसकी बिजली की कौन्द आखों की रौशनी उचके लिये जाती है (४३)

खुदा ही रात और दिन को फेर बदल करता रहता है- बेशक इसमें आँख वालों के लिए बड़ी इबरत है (४४)

और खुदा ही ने तमाम ज़मीन पर चलने वाले (जानवरों) को पानी से पैदा किया उनमें से बाज़ तो ऐसे हैं जो अपने पेट के बल चलते हैं और बाज़ उनमें से ऐसे हैं जो दो पाँव पर चलते हैं और बाज़ उनमें से ऐसे हैं जो चार पावों पर चलते

हैं- खुदा जो चाहता है पैदा करता है इसमें शक नहीं कि खुदा हर चीज़ पर कादिर है (४५)

हम ही ने यक़ीनन वाजेए व रौशन आयतें नाज़िल की और खुदा ही जिसको चाहता है सीधी राह की हिदायत करता है (४६)

और (जो लोग ऐसे भी है जो) कहते हैं कि खुदा पर और रसूल पर ईमान लाए और हमने इताअत कुबूल की- फिर उसके बाद उन में से कुछ लोग (खुदा के हुक्म से) मुँह फेर लेते हैं और (सच यूँ है कि) ये लोग ईमानदार थे ही नहीं (४७)

और जब वह लोग खुदा और उसके रसूल की तरफ बुलाए जाते हैं ताकि रसूल उनके आपस के झगड़े का फैसला कर दें तो उनमें का एक फरीक रदगिरदानी करता है (४८)

और (असल ये है कि) अगर हक़ उनकी तरफ होता तो गर्दन झुकाए (चुपके) रसूल के पास दौड़े हुए आते (४९)

क्या उन के दिल में (कुफ़्र का) मर्ज़ (बाक़ी) है या शक में पड़े हैं या इस बात से डरते हैं कि (मुबादा) खुदा और उसका रसूल उन पर जुल्म कर बैठेगा- (ये सब कुछ नहीं) बल्कि यही लोग ज़ालिम हैं (५०)

ईमानदारों का क़ौल तो बस ये है कि जब उनको खुदा और उसके रसूल के पास बुलाया जाता है ताकि उनके बाहमी झगड़ों का फैसला करो तो कहते हैं कि

हमने (हुकम) सुना और (दिल से) मान लिया और यही लोग (आखिरत में) कामयाब होने वाले हैं (५१)

और जो शख्स खुदा और उसके रसूल का हुकम माने और खुदा से डरे और उस (की नाफरमानी) से बचता रहेगा तो ऐसे ही लोग अपनी मुराद को पहुँचेंगे (५२)

और (ऐ रसूल) उन (मुनाफेकीन) ने तुम्हारी इताअत की खुदा की सख्त से सख्त कसमें खाई कि अगर तुम उन्हें हुकम दो तो बिला उज्र (घर बार छोड़कर) निकल खड़े हों- तुम कह दो कि कसमें न खाओ दस्तूर के मुवाफिक इताअत (इससे बेहतर) और बेशक तुम जो कुछ करते हो खुदा उससे खबरदार है (५३)

(ऐ रसूल) तुम कह दो कि खुदा की इताअत करो और रसूल की इताअत करो इस पर भी अगर तुम सरताबी करोगे तो बस रसूल पर इतना ही (तबलीग) वाजिब है जिसके वह ज़िम्मेदार किए गए हैं और जिसके ज़िम्मेदार तुम बनाए गए हो तुम पर वाजिब है और अगर तुम उसकी इताअत करोगे तो हिदायत पाओगे और रसूल पर तो सिर्फ साफ तौर पर (एहकाम का) पहुँचाना फर्ज़ है (५४)

(ऐ ईमानदारों) तुम में से जिन लोगों ने ईमान कुबूल किया और अच्छे अच्छे काम किए उन से खुदा ने वायदा किया कि उन को (एक न एक) दिन रुए ज़मीन पर ज़रूर (अपना) नाएब मुकर्रर करेगा जिस तरह उन लोगों को नाएब बनाया जो उनसे पहले गुज़र चुके हैं और जिस दीन को उसने उनके लिए पसन्द

फरमाया है (इस्लाम) उस पर उन्हें ज़रूर ज़रूर पूरी कुदरत देगा और उनके खाएफ़ होने के बाद (उनकी हर आस को) अमन से ज़रूर बदल देगा कि वह (इत्मेनान से) मेरी ही इबादत करेंगे और किसी को हमारा शरीक न बनाएँगे और जो शख्स इसके बाद भी नाशुक्ऱी करे तो ऐसे ही लोग बदकार हैं (५५)

और (ऐ ईमानदारों) नमाज़ पाबन्दी से पढ़ा करो और ज़कात दिया करो और (दिल से) रसूल की इताअत करो ताकि तुम पर रहम किया जाए (५६)

और (ऐ रसूल) तुम ये ख्याल न करो कि कुफ़ार (इधर उधर) ज़मीन में (फैल कर हमें) आजिज़ कर देंगे (ये खुद आजिज़ हो जाएँगे) और उनका ठिकाना तो जहन्नूम है और क्या बुरा ठिकाना है (५७)

ऐ ईमानदारों तुम्हारी लौन्डी गुलाम और वह लड़के जो अभी तक बुलूग़ की हद तक नहीं पहुँचे हैं उनको भी चाहिए कि (दिन रात में) तीन मरतबा (तुम्हारे पास आने की) तुमसे इजाज़त ले लिया करें तब आएँ (एक) नमाज़ सुबह से पहले और (दूसरे) जब तुम (गर्मी से) दोपहर को (सोने के लिए मामूलन) कपड़े उतार दिया करते हो (तीसरी) नमाज़े इशा के बाद (ये) तीन (वक़्त) तुम्हारे परदे के हैं इन अवक़ात के अलावा (बे अज़न आने में) न तुम पर कोई इल्ज़ाम है-न उन पर (क्योंकि) उन अवक़ात के अलावा (बे ज़रूरत या बे ज़रूरत) लोग एक दूसरे के पास चक्कर लगाया करते हैं- यँू खुदा (अपने) एहकाम तुम से साफ़ साफ़ बयान करता है और खुदा तो बड़ा वाकिफ़कार हकीम है (५८)

और (ऐ ईमानदारों) जब तुम्हारे लड़के हदे बुलूग को पहुँचें तो जिस तरह उन के कब्र (बड़ी उम्र) वाले (घर में आने की) इजाज़त ले लिया करते थे उसी तरह ये लोग भी इजाज़त ले लिया करें-यूँ खुदा अपने एहकाम साफ साफ बयान करता है और खुदा तो बड़ा वाकिफकार हकीम है (५९)

और बूढ़ी बूढ़ी औरतें जो (बुढ़ापे की वजह से) निकाह की ख्वाहिश नहीं रखती वह अगर अपने कपड़े (दुपट्टे वगैरह) उतारकर (सर नंगा) कर डालें तो उसमें उन पर कुछ गुनाह नहीं है- बशर्ते कि उनको अपना बनाव सिंगार दिखाना मंज़ूर न हो और (इस से भी) बचें तो उनके लिए और बेहतर है और खुदा तो (सबकी सब कुछ) सुनता और जानता है (६०)

इस बात में न तो अँधे आदमी के लिए मज़ाएक़ा है और न लँगड़ें आदमी पर कुछ इल्ज़ाम है- और न बीमार पर कोई गुनाह है और न खुद तुम लोगो पर कि अपने घरों से खाना खाओ या अपने बाप दादा नाना बगैरह के घरों से या अपनी माँ दादी नानी वगैरह के घरों से या अपने भाइयों के घरों से या अपनी बहनों के घरों से या अपने चचाओं के घरों से या अपनी फूफ़ियों के घरों से या अपने मामूओं के घरों से या अपनी खालाओं के घरों से या उस घर से जिसकी कुन्जियाँ तुम्हारे हाथ में है या अपने दोस्तों (के घरों) से इस में भी तुम पर कोई इल्ज़ाम नहीं कि सब के सब मिलकर खाओ या अलग अलग फिर जब तुम घर वालों में जाने लगो (और वहाँ किसी का न पाओ) तो खुद अपने ही ऊपर सलाम

कर लिया करो जो खुदा की तरफ से एक मुबारक पाक व पाकीज़ा तोहफा है- खुदा यूँ (अपने) एहकाम तुमसे साफ साफ बयान करता है ताकि तुम समझो (६१)

सच्चे ईमानदार तो सिर्फ वह लोग हैं जो खुदा और उसके रसूल पर ईमान लाए और जब किसी ऐसे काम के लिए जिसमें लोगो के जमा होने की ज़रूरत है- रसूल के पास होते हैं जब तक उससे इजाज़त न ले ली न गए (ऐ रसूल) जो लोग तुम से (हर बात में) इजाज़त ले लेते हैं वे ही लोग (दिल से) खुदा और उसके रसूल पर ईमान लाए हैं तो जब ये लोग अपने किसी काम के लिए तुम से इजाज़त माँगें तो तुम उनमें से जिसको (मुनासिब ख्याल करके) चाहो इजाज़त दे दिया करो और खुदा उसे उसकी बख्शिश की दुआ भी करो बेशक खुदा बड़ा बख्शने वाला मेहरबान है (६२)

(ऐ ईमानदारों) जिस तरह तुम में से एक दूसरे को (नाम ले कर) बुलाया करते हैं उस तरह आपस में रसूल का बुलाना न समझो खुदा उन लोगों को खूब जानता है जो तुम में से आँख बचा के (पैगम्बर के पास से) खिसक जाते हैं- तो जो लोग उसके हुक्म की मुखालफत करते हैं उनको इस बात से डरते रहना चाहिए कि (मुबादा) उन पर कोई मुसीबत आ पड़े या उन पर कोई दर्दनाक अज़ाब नाज़िल हो (६३)

खबरदार जो कुछ सारे आसमान व ज़मीन में है (सब) यकीनन खुदा ही का है जिस हालत पर तुम हो खुदा खूब जानता है और जिस दिन उसके पास ये लोग

लौटा कर लाएँ जाएँगे तो जो कुछ उन लोगों ने किया कराया है बता देगा और खुदा तो हर चीज़ से खूब वाकिफ है (६४)

२५ सूरा फुरकान

सूरा फुरकान मक्का में नाज़िल हुआ और उसकी ७७ आयतें और ६ रुकुत हैं खुदा के नाम से (शुरु करता हूँ) जो बड़ा मेहरबान निहायत रहम वाला है

(खुदा) बहुत बाबरकत है जिसने अपने बन्दे (मोहम्मद) पर कुरान नाज़िल किया ताकि सारे जहाँन के लिए (खुदा के अज़ाब से) डराने वाला हो (१)

वह खुदा कि सारे आसमान व ज़मीन की बादशाहत उसी की है और उसने (किसी को) न अपना लड़का बनाया और न सल्तनत में उसका कोई शरीक है और हर चीज़ को (उसी ने पैदा किया) फिर उस अन्दाज़े से दुरुस्त किया (२)

और लोगों ने उसके सिवा दूसरे दूसरे माबूद बना रखे हैं जो कुछ भी पैदा नहीं कर सकते बल्कि वह खुद दूसरे के पैदा किए हुए हैं और वह खुद अपने लिए भी न नुक़सान पर क़ाबू रखते हैं न नफ़ा पर और न मौत ही पर एख़्तियार रखते हैं और न ज़िन्दगी पर और न मरने बाद जी उठने पर (३)

और जो लोग काफिर हो गए बोल उठे कि ये (कुरान) तो निरा झूठ है जिसे उस शख्स (रसूल) ने अपने जी से गढ़ लिया और कुछ और लोगों ने इस इफतिरा परवाज़ी में उसकी मदद भी की है (४)

तो यकीनन खुद उन ही लोगों ने जुल्म व फरेब किया है और (ये भी) कहा कि (ये तो) अगले लोगों के ढकोसले हैं जिसे उसने किसी से लिखवा लिया है पस वही सुबह व शाम उसके सामने पढ़ा जाता है (५)

(ऐ रसूल) तुम कह दो कि इसको उस शख्स ने नाज़िल किया है जो सारे आसमान व ज़मीन की पोशीदा बातों को ख़ूब जानता है बेशक वह बड़ा बख़्शने वाला मेहरबान है (६)

और उन लोगों ने (ये भी) कहा कि ये कैसा रसूल है जो खाना खाता है और बाज़ारों में चलता है फिरता है उसके पास कोई फरिश्ता क्यों नहीं नाज़िल होता कि वह भी उसके साथ (खुदा के अज़ाब से) डराने वाला होता (७)

(कम से कम) इसके पास खज़ाना ही खज़ाना ही (आसमान से) गिरा दिया जाता या (और नहीं तो) उसके पास कोई बाग़ ही होता कि उससे खाता (पीता) और ये ज़ालिम (कुफ़ार मोमिनों से) कहते हैं कि तुम लोग तो बस ऐसे आदमी की पैरवी करते हो जिस पर जादू कर दिया गया है (८)

(ऐ रसूल) ज़रा देखो तो कि इन लोगों ने तुम्हारे वास्ते कैसी कैसी फबत्तियाँ गढ़ी हैं और गुमराह हो गए तो अब ये लोग किसी तरह राह पर आ ही नहीं सकते (९)

खुदा तो ऐसा बारबरकत है कि अगर चाहे तो (एक बाग़ क्या चीज़ है) इससे बेहतर बहुतेरे ऐसे बागात तुम्हारे वास्ते पैदा करे जिन के नीचे नहरें जारी हों और (बागात के अलावा उनमें) तुम्हारे वास्ते महल बना दे (१०)

(ये सब कुछ नहीं) बल्कि (सच यूँ है कि) उन लोगों ने क़यामत ही को झूठ समझा है और जिस शख्स ने क़यामत को झूठ समझा उसके लिए हमने जहन्नुम को (दहका के) तैयार कर रखा है (११)

जब जहन्नुम इन लोगों को दूर से दखेगी तो (जोश खाएगी और) ये लोग उसके जोश व खरोश की आवाज़ सुनेंगे (१२)

और जब ये लोग ज़ज़ीरों से जकड़कर उसकी किसी तंग जगह में झोंक दिए जाएँगे तो उस वक़्त मौत को पुकारेंगे (१३)

(उस वक़्त उनसे कहा जाएगा कि) आज एक मौत को न पुकारो बल्कि बहुतेरी मौतों को पुकारो (मगर इससे भी कुछ होने वाला नहीं) (१४)

(ऐ रसूल) तुम पूछो तो कि जहन्नुम बेहतर है या हमेशा रहने का बाग़ (बहिश्त) जिसका परहेज़गारों से वायदा किया गया है कि वह उन (के आमाल) का सिला होगा और आखिरी ठिकाना (१५)

जिस चीज़ की ख्वाहिश करेंगे उनके लिए वहाँ मौजूद होगी (और) वह हमेशा (उसी हाल में) रहेंगे ये तुम्हारे परवरदिगार पर एक लाज़िमी और माँगा हुआ वायदा है (१६)

और जिस दिन खुदा उन लोगों को और जिनकी ये लोग खुदा को छोड़कर परसतिश किया करते हैं (उनको) जमा करेगा और पूछेगा क्या तुम ही ने हमारे उन बन्दों को गुमराह कर दिया था या ये लोग खुद राह रास्ते से भटक गए थे (१७)

(उनके माबूद) अर्ज़ करेंगे- सुबहान अल्लाह (हम तो खुद तेरे बन्दे थे) हमें ये किसी तरह ज़ेबा न था कि हम तुझे छोड़कर दूसरे को अपना सरपरस्त बनाते (फिर अपने को क्यों कर माबूद बनाते) मगर बात तो ये है कि तू ही ने इनको बाप दादाओं को चैन दिया-यहाँ तक कि इन लोगों ने (तेरी) याद भुला दी और ये खुद हलाक होने वाले लोग थे (१८)

तब (काफ़िरों से कहा जाएगा कि) तुम जो कुछ कह रहे हो उसमें तो तुम्हारे माबूदों ने तुम्हें झूठला दिया तो अब तुम न (हमारे अज़ाब के) टाल देने की सकत रखते हो न किसी से मदद ले सकते हो और (याद रखो) तुममें से जो जुल्म करेगा हम उसको बड़े (सख्त) अज़ाब का (मज़ा) चखाएंगे (१९)

और (ऐ रसूल) हमने तुम से पहले जितने पैगम्बर भेजे वह सब के सब यकीनन बिला शक खाना खाते थे और बाज़ारों में चलते फिरते थे और हमने तुम

में से एक को एक का (ज़रिया) आजमाइश बना दिया (मुसलमानों) क्या तुम अब भी सब्र करते हो (या नहीं) और तुम्हारा परवरदिगार (सब की) देख भाल कर रहा है (२०)

और जो लोग (क्रयामत में) हमारी हुजूरी की उम्मीद नहीं रखते कहा करते हैं कि आखिर फरिष्टे हमारे पास क्यों नहीं नाज़िल किए गए या हम अपने परवरदिगार को (क्यों नहीं) देखते उन लोगों ने अपने जी में अपने को (बहुत) बड़ा समझ लिया है और बड़ी सरकशी की (२१)

जिस दिन ये लोग फरिश्तो को देखेंगे उस दिन गुनाह गारों को कुछ खुशी न होगी और फरिश्तो को देखकर कहेंगे दूर दफान (२२)

और उन लोगों ने (दुनिया में) जो कुछ नेक काम किए हैं हम उसकी तरफ तवज्जों करेंगे तो हम उसको (गोया) उड़ती हुयी खाक बनाकर (बरबाद कर) देंगे (२३)

उस दिन जन्नत वालों का ठिकाना भी बेहतर है बेहतर होगा और आरमगाह भी अच्छी से अच्छी (२४)

और जिस दिन आसमान बदली के सबब से फट जाएगा और फरिष्टे कसरत से (जूक दर जूक) नाज़िल किए जाएँगे (२५)

उसे दिन की सल्तनल खास खुदा ही के लिए होगी और वह दिन काफिरों पर बड़ा सख्त होगा (२६)

और जिस दिन जुल्म करने वाला अपने हाथ (मारे अफ़सोस के) काटने लगेगा और कहेगा काश रसूल के साथ मैं भी (दीन का सीधा) रास्ता पकड़ता (२७)

हाए अफसोस काश मै फला शख्स को अपना दोस्त न बनाता (२८)

बेशक यकीनन उसने हमारे पास नसीहत आने के बाद मुझे बहकाया और शैतान तो आदमी को रुसवा करने वाला ही है (२९)

और (उस वक़्त) रसूल (बारगाहे खुदा वन्दी में) अर्ज़ करेंगे कि ऐ मेरे परवरदिगार मेरी क़ौम ने तो इस कुरान को बेकार बना दिया (३०)

और हमने (गोया खुद) गुनाहगारों में से हर नबी के दुश्मन बना दिए हैं और तुम्हारा परवरदिगार हिदायत और मददगारी के लिए काफी है (३१)

और कुफ़्फार कहने लगे कि उनके ऊपर (आखिर) कुरान का कुल (एक ही दफा) क्यों नहीं नाज़िल किया गया (हमने) इस तरह इसलिए (नाज़िल किया) ताकि तुम्हारे दिल को तस्कीन देते रहें और हमने इसको ठहर ठहर कर नाज़िल किया (३२)

और (ये कुफ़्फार) चाहे कैसी ही (अनोखी) मसल बयान करेंगे मगर हम तुम्हारे पास (उनका) बिल्कुल ठीक और निहायत उम्दा (जवाब) बयान कर देंगे (३३)

जो लोग (क़यामत के दिन) अपने अपने मोहसिनों के बल जहन्नूम में हकाए जाएंगे वही लोग बदतर जगह में होंगे और सब से ज़्यादा राह रास्त से भटकने वाले (३४)

और अलबत्ता हमने मूसा को किताब (तौरैत) अता की और उनके साथ उनके भाई हारून को (उनका) वज़ीर बनाया (३५)

तो हमने कहा तुम दोनों उन लोगों के पास जा जो हमारी (कुदरत की) निशानियों को झुठलाते हैं जाओ (और समझाओ जब न माने) तो हमने उन्हें खूब बरबाद कर डाला (३६)

और नूह की क़ौम को जब उन लोगों ने (हमारे) पैग़म्बरों को झुठलाया तो हमने उन्हें डुबो दिया और हमने उनको लोगों (के हैरत) की निशानी बनाया और हमने ज़ालिमों के वास्ते दर्दनाक अज़ाब तैयार कर रखा है (३७)

और (इसी तरह) आद और समूद और नहर वालों और उनके दरमियान में बहुत सी जमाअतों को (हमने हलाक कर डाला) (३८)

और हमने हर एक से मिसालें बयान कर दी थीं और (खूब समझाया) मगर न माना (३९)

हमने उनको खूब सत्यानास कर छोड़ा और ये लोग (कुफ़ारे मक्का) उस बस्ती पर (हो) आए हैं जिस पर (पत्थरों की) बुरी बारिश बरसाई गयी तो क्या उन

लोगों ने इसको देखा न होगा मगर (बात ये है कि) ये लोग मरने के बाद जी उठने की उम्मीद नहीं रखते (फिर क्यों ईमान लाएँ) (४०)

और (ऐ रसूल) ये लोग तुम्हें जब देखते हैं तो तुम से मसखरा पन ही करने लगते हैं कि क्या यही वह (हज़रत) हैं जिन्हें अल्लाह ने रसूल बनाकर भेजा है (माज़ अल्लाह) (४१)

अगर बुतों की परसतिश पर साबित क़दम न रहते तो इस शख्स ने हमको हमारे माबूदों से बहका दिया था और बहुत जल्द (क़यामत में) जब ये लोग अज़ाब को देखेंगे तो उन्हें मालूम हो जाएगा कि राहे रास्त से कौन ज़्यादा भटका हुआ था (४२)

क्या तुमने उस शख्स को भी देखा है जिसने अपनी नफसियानी ख्वाहिश को अपना माबूद बना रखा है तो क्या तुम उसके ज़िम्मेदार हो सकते हो (कि वह गुमराह न हों) (४३)

क्या ये तुम्हारा ख़याल है कि इन (कुफ़ारों) में अक्सर (बात) सुनते या समझते हैं (नहीं) ये तो बस बिल्कुल मिसल जानवरों के हैं बल्कि उन से भी ज़्यादा राह (रास्त) से भटके हुए (४४)

(ऐ रसूल) क्या तुमने अपने परवरदिगार की कुदरत की तरफ नज़र नहीं की कि उसने क्योंकर साये को फ़ैला दिया अगर वह चहता तो उसे (एक ही जगह)

ठहरा हुआ कर देता फिर हमने सूरज को (उसकी शिनाख्त के वास्ते) उसका रहनुमा बना दिया (४५)

फिर हमने उसको थोड़ा थोड़ा करके अपनी तरफ खीच लिया (४६)

और वही तो वह (खुदा) है जिसने तुम्हारे वास्ते रात को पर्दा बनाया और नींद को राहत और दिन को (कारोबार के लिए) उठ खड़ा होने का वक़्त बनाया (४७)

और वही तो वह (खुदा) है जिसने अपनी रहमत (बारिश) के आगे आगे हवाओं को खुश ख़बरी देने के लिए (पेश खेमा बना के) भेजा और हम ही ने आसमान से बहुत पाक और सुथरा हुआ पानी बरसाया (४८)

ताकि हम उसके ज़रिए से मुर्दा (वीरान) शहर को ज़िन्दा (आबाद) कर दें और अपनी मख़लूक़ात में से चौपायों और बहुत से आदमियों को उससे सेराब करें (४९)

और हमने पानी को उनके दरमियान (तरह तरह से) तक़सीम किया ताकि लोग नसीहत हासिल करें मगर अक्सर लोगों ने नाशुक़्री के सिवा कुछ न माना (५०)

और अगर हम चाहते तो हर बस्ती में ज़रूर एक (अज़ाबे खुदा से) डराने वाला पैग़म्बर भेजते (५१)

(तो ऐ रसूल) तुम काफिरों की इताअत न करना और उनसे कुरान के (दलाएल) से खूब लड़ों (५२)

और वही तो वह (खुदा) है जिसने दरयाओं को आपस में मिला दिया (और बावजूद कि) ये खालिस मजेदार मीठा है और ये बिल्कुल खारी कड़वा (मगर दोनों को मिलाया) और दोनों के दरमियान एक आड़ और मज़बूत ओट बना दी है (कि गड़बड़ न हो) (५३)

और वही तो वह (खुदा) है जिसने पानी (मनी) से आदमी को पैदा किया फिर उसको खानदान और सुसराल वाला बनाया और (ऐ रसूल) तुम्हारा परवरदिगार हर चीज़ पर कादिर है (५४)

और लोग (कुफ़ारे मक्का) खुदा को छोड़कर उस चीज़ की परसतिश करते हैं जो न उन्हें नफा ही दे सकती है और न नुक़सान ही पहुँचा सकती है और काफिर (अबूजहल) तो हर वक़्त अपने परवरदिगार की मुखालेफत पर ज़ोर लगाए हुए हैं (५५)

और (ऐ रसूल) हमने तो तुमको बस (नेकी को जन्नत की) खुशबरी देने वाला और (बुरों को अज़ाब से) डराने वाला बनाकर भेजा है (५६)

और उन लोगों से तुम कह दो कि मैं इस (तबलीगे रिसालत) पर तुमसे कुछ मज़दूरी तो माँगता नहीं हूँ मगर तमन्ना ये है कि जो चाहे अपने परवरदिगार तक पहुँचने की राह पकड़े (५७)

और (ऐ रसूल) तुम उस (खुदा) पर भरोसा रखो जो ऐसा ज़िन्दा है कि कभी नहीं मरेगा और उसकी हम्द व सना की तस्बीह पढ़ो और वह अपने बन्दों के गुनाहों की वाकिफ़ कारी में काफी है (वह खुद समझ लेगा) (५८)

जिसने सारे आसमान व ज़मीन और जो कुछ उन दोनों में है छह: दिन में पैदा किया फिर अर्श (के बनाने) पर आमादा हुआ और वह बड़ा मेहरबान है तो तुम उसका हाल किसी बाख़बर ही से पूछना (५९)

और जब उन कुफ़ारों से कहा जाता है कि रहमान (खुदा) को सजदा करो तो कहते हैं कि रहमान क्या चीज़ है तुम जिसके लिए कहते हो हम उस का सजदा करने लगे और (इससे) उनकी नफरत और बढ़ जाती है (६०) सजदा

बहुत बाबरकत है वह खुदा जिसने आसमान में बुर्ज बनाए और उन बुर्जों में (आफ़ताब का) चिराग़ और जगमगाता चाँद बनाया (६१)

और वही तो वह (खुदा) है जिसने रात और दिन (एक) को (एक का) जानशीन बनाया (ये) उस के (समझने के) लिए है जो नसीहत हासिल करना चाहे या शुक्र गुज़ारी का इरादा करे (६२)

और (खुदाए) रहमान के ख़ास बन्दे तो वह हैं जो ज़मीन पर फिरौतनी के साथ चलते हैं और जब जाहिल उनसे (जिहालत) की बात करते हैं तो कहते हैं कि सलाम (तुम सलामत रहो) (६३)

और वह लोग जो अपने परवरदिगार के वास्ते सज़दे और क़याम में रात काट देते हैं (६४)

और वह लोग जो दुआ करते हैं कि परवरदिगारा हम से जहन्नूम का अज़ाब फेरे रहना क्योंकि उसका अज़ाब बहुत (सख्त और पाएदार होगा) (६५)

बेशक वह बहुत बुरा ठिकाना और बुरा मक़ाम है (६६)

और वह लोग कि जब खर्च करते हैं तो न फुज़ूल खर्ची करते हैं और न तंगी करते हैं और उनका खर्च उसके दरमेयान औसत दर्जे का रहता है (६७)

और वह लोग जो ख़ुदा के साथ दूसरे माबूदों की परसतिश नही करते और जिस जान के मारने को ख़ुदा ने हराम कर दिया है उसे नाहक क़त्ल नहीं करते और न ज़िना करते हैं और जो शख्स ऐसा करेगा वह आप अपने गुनाह की सज़ा भुगतेगा (६८)

कि क़यामत के दिन उसके लिए अज़ाब दूना कर दिया जाएगा और उसमें हमेशा ज़लील व ख़वार रहेगा (६९)

मगर (हाँ) जिस शख्स ने तौबा की और ईमान कुबूल किया और अच्छे अच्छे काम किए तो (अलबत्ता) उन लोगों की बुराइयों को ख़ुदा नेकियों से बदल देगा और ख़ुदा तो बड़ा बख़्शने वाला मेहरबान है (७०)

और जिस शख्स ने तौबा कर ली और अच्छे अच्छे काम किए तो बेशक उसने ख़ुदा की तरफ (सच्चे दिल से) हक़ीक़तन रुज़ु की (७१)

और वह लोग जो फरेब के पास ही नहीं खड़े होते और वह लोग जब किसी बेहूदा काम के पास से गुज़रते हैं तो बुर्जुगाना अन्दाज़ से गुज़र जाते हैं (७२)

और वह लोग कि जब उन्हें उनके परवरदिगार की आयतें याद दिलाई जाती हैं तो बहरे अन्धें होकर गिर नहीं पड़ते बल्कि जी लगाकर सुनते हैं (७३)

और वह लोग जो (हमसे) अर्ज़ करते हैं कि परवरदिगार हमें हमारी बीबियों और औलादों की तरफ से आँखों की ठण्डक अता फरमा और हमको परहेज़गारों का पेशवा बना (७४)

ये वह लोग हैं जिन्हें उनकी जज़ा में (बहिश्त के) बाला खाने अता किए जाएँगे और वहाँ उन्हें ताज़ीम व सलाम (का बदला) पेश किया जाएगा (७५)

ये लोग उसी में हमेशा रहेंगे और वह रहने और ठहरने की अच्छी जगह है (७६)

(ऐ रसूल) तुम कह दो कि अगर दुआ नहीं किया करते तो मेरा परवरदिगार भी तुम्हारी कुछ परवाह नहीं करता तुमने तो (उसके रसूल को) झुठलाया तो अन क़रीब ही (उसका वबाल) तुम्हारे सर पड़ेगा (७७)

26 सूरए शोअरा

सूरए शोअरा मक्के में नाज़िल हुआ और उसकी दौ सौ सत्ताइस आयतें और ग्यारह रुकुउ हैं

खुदा के नाम से (शुरु करता हूँ) जो बड़ा मेहरबान निहायत रहम वाला है

ता सीन मीम (१)

ये वाज़ेए व रौशन किताब की आयतें हैं (२)

(ऐ रसूल) शायद तुम (इस फिक्र में) अपनी जान हलाक कर डालोगे कि ये (कुफ़ार) मोमिन क्यो नहीं हो जाते (३)

अगर हम चाहें तो उन लोगों पर आसमान से कोई ऐसा मौजिज़ा नाज़िल करें कि उन लोगों की गर्दनें उसके सामने झुक जाएँ (४)

और (लोगों का कायदा है कि) जब उनके पास कोई कोई नसीहत की बात खुदा की तरफ से आयी तो ये लोग उससे मुँह फेरे बगैर नहीं रहे (५)

उन लोगों ने झुठलाया ज़रूर तो अनक़रीब ही (उन्हें) इस (अज़ाब) की हकीकत मालूम हो जाएगी जिसकी ये लोग हँसी उड़ाया करते थे (६)

क्या इन लोगों ने ज़मीन की तरफ भी (गौर से) नहीं देखा कि हमने हर रंग की उम्दा उम्दा चीज़ें उसमें किस कसरत से उगायी हैं (७)

यकीनन इसमें (भी कुदरत) खुदा की एक बड़ी निशानी है मगर उनमें से अक्सर ईमान लाने वाले ही नहीं (८)

और इसमें शक नहीं कि तेरा परवरदिगार यकीनन (हर चीज़ पर) ग़ालिब (और) मेहरबान है (९)

(ऐ रसूल वह वक़्त याद करो) जब तुम्हारे परवरदिगार ने मूसा को आवाज़ दी कि (इन) ज़ालिमों फिरऔन की क़ौम के पास जाओ (हिदायत करो)(१०)

क्या ये लोग (मेरे ग़ज़ब से) डरते नहीं है (११)

मूसा ने अर्ज़ कि परवरदिगार मैं डरता हूँ कि (मुबादा) वह लोग मुझे झुठला दे (१२)

और (उनके झुठलाने से) मेरा दम रुक जाए और मेरी ज़बान (अच्छी तरह) न चले तो हारून के पास पैग़ाम भेज दे (कि मेरा साथ दे) (१३)

(और इसके अलावा) उनका मेरे सर एक जुर्म भी है (कि मैंने एक शख्स को मार डाला था) (१४)

तो मैं डरता हूँ कि (शायद) मुझे ये लाग मार डालें खुदा ने कहा हरगिज़ नहीं अच्छा तुम दोनों हमारी निशानियाँ लेकर जाओ हम तुम्हारे साथ हैं (१५)

और (सारी गुफ़्तगू) अच्छी तरह सुनते हैं गरज़ तुम दोनों फिरऔन के पास जाओ और कह दो कि हम सारे जहाँन के परवरदिगार के रसूल हैं (और पैग़ाम लाएँ हैं) (१६)

कि आप बनी इसराइल को हमारे साथ भेज दीजिए (१७)

(चुनान्चे मूसा गए और कहा) फिरऔन बोला (मूसा) क्या हमने तुम्हें यहाँ रख कर बचपने में तुम्हारी परवरिश नहीं की और तुम अपनी उम्र से बरसों हम में रह सह चुके हो (१८)

और तुम अपना वह काम (खून क़िबती) जो कर गए और तुम (बड़े) नाशुक्रे हो (१९)

मूसा ने कहा (हाँ) मैंने उस वक़्त उस काम को किया जब मैं हालते ग़फलत में था (२०)

फिर जब मैं आप लोगों से डरा तो भाग खड़ा हुआ फिर (कुछ अरसे के बाद) मेरे परवरदिगार ने मुझे नुबूवत अता फरमायी और मुझे भी एक पैग़म्बर बनाया (२१)

और ये भी कोई एहसान है जिसे आप मुझ पर जता रहे हैं कि आप ने बनी इसराइल को गुलाम बना रखा है (२२)

फिरऔन ने पूछा (अच्छा ये तो बताओ) रब्बुल आलमीन क्या चीज़ है (२३)

मूसा ने कहाँ सारे आसमान व ज़मीन का और जो कुछ इन दोनों के दरमियान है (सबका) मालिक अगर आप लोग यक़ीन कीजिए (तो काफी है) (२४)

फिरऔन ने उन लोगो से जो उसके इर्द गिर्द (बैठे) थे कहा क्या तुम लोग नहीं सुनते हो (२५)

मूसा ने कहा (वही खुदा जो कि) तुम्हारा परवरदिगार और तुम्हारे बाप दादाओं का परवरदिगार है (२६)

फिरऔन ने कहा (लोगों) ये रसूल जो तुम्हारे पास भेजा गया है हो न हो दीवाना है (२७)

मूसा ने कहा (वह खुदा जो) पूरब पच्छिम और जो कुछ इन दोनों के दरमियान (सबका) मालिक है अगर तुम समझते हो (तो यही काफी है) (२८)

फिरऔन ने कहा अगर तुम मेरे सिवा किसी और को (अपना) खुदा बनाया है तो मैं जरूर तुम्हे कैदी बनाऊंगा (२९)

मूसा ने कहा अगरचे मैं आपको एक वाजेए व रौशन मौजिजा भी दिखाऊ (तो भी) (३०)

फिरऔन ने कहा (अच्छा) तो तुम अगर (अपने दावे में) सच्चे हो तो ला दिखाओ (३१)

बस (ये सुनते ही) मूसा ने अपनी छड़ी (जमीन पर) डाल दी फिर तो यकायक वह एक सरीही अज़दहा बन गया (३२)

और (जेब से) अपना हाथ बाहर निकाला तो यकायक देखने वालों के वास्ते बहुत सफेद चमकदार था (३३)

(इस पर) फिरऔन अपने दरबारियों से जो उसके गिर्द (बैठे) थे कहने लगा (३४)

कि ये तो यकीनी बड़ा खिलाड़ी जादूगर है ये तो चाहता है कि अपने जादू के जोर से तुम्हें तुम्हारे मुल्क से बाहर निकाल दे तो तुम लोग क्या हुक्म लगाते हो (३५)

दरबारियों ने कहा अभी इसको और इसके भाई को (चन्द) मोहलत दीजिए (३६)

और तमाम शहरों में जादूगरों के जमा करने को हरकारे रवाना कीजिए कि वह लोग तमाम बड़े बड़े खिलाड़ी जादूगरों की आपके सामने ला हाज़िर करें (३७)

गरज़ वक़ते मुकर्रर हुआ सब जादूगर उस मुकर्रर के वायदे पर जमा किए गए (३८)

और लोगों में मुनादी करा दी गयी कि तुम लोग अब भी जमा होगे (३९)
या नहीं ताकि अगर जादूगर ग़ालिब और वर है तो हम लोग उनकी पैरवी करें (४०)

अलगरज जब सब जादूगर आ गये तो जादूगरों ने फिरऔन से कहा कि अगर हम ग़ालिब आ गए तो हमको यकीनन कुछ इनाम (सरकार से) मिलेगा (४१)

फिरऔन ने कहा हा (ज़रूर मिलेगा) और (इनाम क्या चीज़ है) तुम उस वक़त (मेरे) मुकररेबीन (बारगाह) से हो गए (४२)

मूसा ने जादूगरों से कहा (मंत्र व तंत्र) जो कुछ तुम्हें फेंकना हो फेंको (४३)

इस पर जादूगरों ने अपनी रस्सियाँ और अपनी छड़ियाँ (मैदान में) डाल दी और कहने लगे फिरऔन के जलाल की कसम हम ही ज़रूर ग़ालिब रहेंगे (४४)

तब मूसा ने अपनी छड़ी डाली तो जादूगरों ने जो कुछ (शोबदे) बनाए थे उसको वह निगलने लगी (४५)

ये देखते ही जादूगर लोग सजदे में (मूसा के सामने) गिर पड़े (४६)

और कहने लगे हम सारे जहाँ के परवरदिगार पर ईमान लाए (४७)

जो मूसा और हारून का परवरदिगार है (४८)

फिरऔन ने कहा (हाए) क़ब्ल इसके कि मैं तुम्हें इजाज़त दूँ तुम इस पर ईमान ले आए बेशक ये तुम्हारा बड़ा (गुरु है जिसने तुम सबको जादू सिखाया है तो ख़ैर) अभी तुम लोगों को (इसका नतीजा) मालूम हो जाएगा कि हम यकीनन तुम्हारे एक तरफ के हाथ और दूसरी तरफ के पाँव काट डालेंगे और तुम सब के सब को सूली देंगे (४९)

वह बोले कुछ परवाह नही हमको तो बहरहाल अपने परवरदिगार की तरफ लौट कर जाना है (५०)

हम चूँकि सबसे पहले ईमान लाए हैं इसलिए ये उम्मीद रखते हैं कि हमारा परवरदिगार हमारी ख़ताएँ माफ कर देगा (५१)

और हमने मूसा के पास वही भेजी कि तुम मेरे बन्दों को लेकर रातों रात निकल जाओ क्योंकि तुम्हारा पीछा किया जाएगा (५२)

तब फिरऔन ने (लष्कर जमा करने के ख्याल से) तमाम शहरों में (धड़ा धड़) हरकारे रवाना किए (५३)

(और कहा) कि ये लोग मूसा के साथ बनी इसराइल थोड़ी सी (मुट्टी भर की) जमाअत हैं (५४)

और उन लोगों ने हमें सख्त गुस्सा दिलाया है (५५)

और हम सबके सब बा साज़ों सामान हैं (५६)

(तुम भी आ जाओ कि सब मिलकर ताअककुब (पीछा) करें) (५७)

गरज़ हमने इन लोगों को (मिस्र के) बागों और चशमों और खज़ानों और इज़ज़त की जगह से (यूँ) निकाल बाहर किया (५८)

(और जो नाफरमानी करे) इसी तरह सज़ा होगी और आखिर हमने उन्हीं चीज़ों का मालिक बनी इसराइल को बनाया (५९)

गरज़ (मूसा) तो रात ही को चले गए (६०)

और उन लोगों ने सूरज निकलते उनका पीछा किया तो जब दोनों जमाअतें (इतनी करीब हुयीं कि) एक दूसरे को देखने लगी तो मूसा के साथी (हैरान होकर) कहने लगे (६१)

कि अब तो पकड़े गए मूसा ने कहा हरगिज़ नहीं क्योंकि मेरे साथ मेरा परवरदिगार है (६२)

वह फौरन मुझे कोई (मुखलिसी का) रास्ता बता देगा तो हमने मूसा के पास वही भेजी कि अपनी छड़ी दरिया पर मारो (मारना था कि) फौरन दरिया फट के टुकड़े टुकड़े हो गया तो गोया हर टुकड़ा एक बड़ा ऊँचा पहाड़ था (६३)

और हमने उसी जगह दूसरे फरीक (फिरऔन के साथी) को करीब कर दिया (६४)

और मूसा और उसके साथियों को हमने (डूबने से) बचा लिया (६५)

फिर दूसरे फरीक (फिरऔन और उसके साथियों) को डुबोकर हलाक कर दिया (६६)

बेशक इसमें यकीनन एक बड़ी इबरत है और उनमें अक्सर ईमान लाने वाले ही न थे (६७)

और इसमें तो शक ही न था कि तुम्हारा परवरदिगार यकीनन (सब पर) गालिब और बड़ा मेहरबान है (६८)

और (ऐ रसूल) उन लोगों के सामने इबराहीम का किस्सा बयान करों (६९)

जब उन्होंने अपने (मुँह बोले) बाप और अपनी क़ौम से कहा (७०)

कि तुम लोग किसकी इबादत करते हो तो वह बोले हम बुतों की इबादत करते हैं और उन्हीं के मुजाविर बन जाते हैं (७१)

इबराहीम ने कहा भला जब तुम लोग उन्हें पुकारते हो तो वह तुम्हारी कुछ सुनते हैं (७२)

या तम्हें कुछ नफा या नुकसान पहुँचा सकते हैं (७३)

कहने लगे (कि ये सब तो कुछ नहीं) बल्कि हमने अपने बाप दादाओं को
ऐसा ही करते पाया है (७४)

इबराहीम ने कहा क्या तुमने देखा भी कि जिन चीजों की तुम परसतिश
करते हो (७५)

या तुम्हारे अगले बाप दादा (करते थे) ये सब मेरे यकीनी दुश्मन हैं (७६)

मगर सारे जहाँ का पालने वाला जिसने मुझे पैदा किया (वही मेरा दोस्त है)

(७७)

फिर वही मेरी हिदायत करता है (७८)

और वह शख्स जो मुझे (खाना) खिलाता है और मुझे (पानी) पिलाता है

(७९)

और जब बीमार पड़ता हूँ तो वही मुझे शिफा इनायत फरमाता है (८०)

और वह वही है जो मुझे मार डालेगा और उसके बाद (फिर) मुझे ज़िन्दा
करेगा (८१)

और वह वही है जिससे मैं उम्मीद रखता हूँ कि क़यामत के दिन मेरी
ख़ताओं को बख़्श देगा (८२)

परवरदिगार मुझे इल्म व फहम अता फरमा और मुझे नेकों के साथ
शामिल कर (८३)

और आइन्दा आने वाली नस्लों में मेरा ज़िक्रे खैर कायम रख (८४)

और मुझे भी नेअमत के बाग़ (बहिश्त) के वारिसों में से बना (८५)

और मेरे (मुँह बोले) बाप (चचा आज़र) को बख़्श दे क्योंकि वह गुमराहों में से है (८६)

और जिस दिन लोग क़ब्रों से उठाए जाएँगे मुझे रुसवा न करना (८७)

जिस दिन न तो माल ही कुछ काम आएगा और न लड़के बाले (८८)

मगर जो शख़्स ख़ुदा के सामने (गुनाहों से) पाक दिल लिए हुए हाज़िर होगा (वह फायदे में रहेगा) (८९)

और बहिश्त परहेज़ गारों के करीब कर दी जाएगी (९०)

और दोज़ख़ गुमराहों के सामने ज़ाहिर कर दी जाएगी (९१)

और उन लोगों (एहले जहन्नुम) से पूछा जाएगा कि ख़ुदा को छोड़कर जिनकी तुम परसतिश करते थे (आज) वह कहाँ हैं (९२)

क्या वह तुम्हारी कुछ मदद कर सकते हैं या वह खुद अपनी आप बाहम मदद कर सकते हैं (९३)

फिर वह (माबूद) और गुमराह लोग और शैतान का लशकर (९४)

(गरज़ सबके सब) जहन्नुम में औधें मुँह ढकेल दिए जाएँगे (९५)

और ये लोग जहन्नुम में बाहम झगड़ा करेंगे और अपने माबूद से कहेंगे (९६)

खुदा की कसम हम लोग तो यकीनन सरीही गुमराही में थे (९७)

कि हम तुम को सारे जहाँ के पालने वाले (खुदा) के बराबर समझते रहे

(९८)

और हमको बस (उन) गुनाहगारों ने (जो मुझसे पहले हुए) गुमराह किया

(९९)

तो अब तो न कोई (साहब) मेरी सिफारिश करने वाले हैं (१००)

और न कोई दिलबन्द दोस्त हैं (१०१)

तो काश हमें अब दुनिया में दोबारा जाने का मौका मिलता तो हम (ज़रूर)

ईमान वालों से होते (१०२)

इबराहीम के इस किस्से में भी यकीनन एक बड़ी इबरत है और इनमें से

अक्सर ईमान लाने वाले थे भी नहीं (१०३)

और इसमें तो शक ही नहीं कि तुम्हारा परवरदिगार (सब पर) ग़ालिब और

बड़ा मेहरबान है (१०४)

(यूँ ही) नूह की क़ौम ने पैग़म्बरो को झुठलाया (१०५)

कि जब उनसे उन के भाई नूह ने कहा कि तुम लोग (खुदा से) क्यों नहीं

डरते मैं तो तुम्हारा यकीनी अमानत दार पैग़म्बर हूँ (१०६)

तुम खुदा से डरो और मेरी इताअत करो (१०७)

और मैं इस (तबलीग़े रिसालत) पर कुछ उजरत तो माँगता नहीं (१०८)

मेरी उजरत तो बस सारे जहाँ के पालने वाले खुदा पर है (१०९)

तो खुदा से डरो और मेरी इताअत करो वह लोग बोले जब कमीनो मज़दूरों
वगैरह ने (लालच से) तुम्हारी पैरवी कर ली है (११०)

तो हम तुम पर क्या ईमान लाए (१११)

नूह ने कहा ये लोग जो कुछ करते थे मुझे क्या खबर (और क्या गरज़)
(११२)

इन लोगों का हिसाब तो मेरे परवरदिगार के ज़िम्मे है (११३)

काश तुम (इतनी) समझ रखते और मैं तो ईमानदारों को अपने पास से
निकालने वाला नहीं (११४)

मैं तो सिर्फ (अज़ाबे खुदा से) साफ साफ डराने वाला हूँ (११५)

वह लोग कहने लगे ऐ नूह अगर तुम अपनी हरकत से बाज़ न आओगे तो
ज़रूर संगसार कर दिए जाओगे (११६)

नूह ने अर्ज की परवरदिगार मेरी क़ौम ने यकीनन मुझे झुठलाया (११७)

तो अब तू मेरे और इन लोगों के दरमियान एक क़तई फैसला कर दे और
मुझे और जो मोमिनीन मेरे साथ हैं उनको नजात दे (११८)

गरज़ हमने नूह और उनके साथियों को जो भरी हुयी कष्टी में थे नजात
दी (११९)

फिर उसके बाद हमने बाक़ी लोगों को गरक कर दिया (१२०)

बेशक इसमें भी यकीनन बड़ी इबरत है और उनमें से बहुतेरे ईमान लाने वाले ही न थे (१२१)

और इसमें तो शक ही नहीं कि तुम्हारा परवरदिगार (सब पर) गालिब मेहरबान है (१२२)

(इसी तरह कौम) आद ने पैगम्बरों को झुठलाया (१२३)

जब उनके भाई हूद ने उनसे कहा कि तुम खुदा से क्यों नहीं डरते (१२४)

में तो यकीनन तुम्हारा अमानतदार पैगम्बर हूँ (१२५)

तो खुदा से डरो और मेरी इताअत करो (१२६)

मैं तो तुम से इस (तबलीगे रिसालत) पर कुछ मज़दूरी भी नहीं माँगता मेरी उजरत तो बस सारी खुदायी के पालने वाले (खुदा) पर है (१२७)

तो क्या तुम ऊँची जगह पर बेकार यादगारे बनाते फिरते हो (१२८)

और बड़े बड़े महल तामीर करते हो गोया तुम हमेशा (यहीं) रहोगे (१२९)

और जब तुम (किसी पर) हाथ डालते हो तो सरकशी से हाथ डालते हो

(१३०)

तो तुम खुदा से डरो और मेरी इताअत करो (१३१)

और उस शख्स से डरो जिसने तुम्हारी उन चीजों से मदद की जिन्हें तुम खूब जानते हो (१३२)

अच्छा सुनो उसने तुम्हारे चार पायों और लड़के बालों वगैरह और चश्मों से मदद की (१३३)

मैं तो यक्रीनन तुम पर (१३४)

एक बड़े (सख्त) रोज़ के अज़ाब से डरता हूँ (१३५)

वह लोग कहने लगे ख्वाह तुम नसीहत करो या न नसीहत करो हमारे वास्ते (सब) बराबर है (१३६)

ये (डरावा) तो बस अगले लोगों की आदत है (१३७)

हालाँकि हम पर अज़ाब (वगैरह अब) किया नहीं जाएगा (१३८)

गरज़ उन लोगों ने हूद को झुठला दिया तो हमने भी उनको हलाक कर डाला बेशक इस वाकिये में यक्रीनी एक बड़ी इबरत है आर उनमें से बहुतेरे ईमान लाने वाले भी न थे (१३९)

और इसमें शक नहीं कि तुम्हारा परवरदिगार यक्रीनन (सब पर) ग़ालिब (और) बड़ा मेहरबान है (१४०)

(इसी तरह क़ौम) समूद ने पैग़म्बरों को झुठलाया (१४१)

जब उनके भाई सालेह ने उनसे कहा कि तुम (खुदा से) क्यो नहीं डरते (१४२)

मैं तो यक्रीनन तुम्हारा अमानतदार पैग़म्बर हूँ (१४३)

तो खुदा से डरो और मेरी इताअत करो (१४४)

और मैं तो तुमसे इस (तबलीगे रिसालत) पर कुछ मज़दूरी भी नहीं माँगता-
मेरी मज़दूरी तो बस सारी खुदाई के पालने वाले (खुदा पर है) (१४५)

क्या जो चीजें यहाँ (दुनिया में) मौजूद हैं (१४६)

बाग़ और चष्मे और खेतिया और छुहारे जिनकी कलियाँ लतीफ़ व नाज़ुक
होती हैं (१४७)

उन्हीं में तुम लोग इतमिनान से (हमेशा के लिए) छोड़ दिए जाओगे (१४८)

और (इस वजह से) पूरी महारत और तकलीफ़ के साथ पहाड़ों को काट काट
कर घर बनाते हो (१४९)

तो खुदा से डरो और मेरी इताअत करो (१५०)

और ज़्यादाती करने वालों का कहा न मानों (१५१)

जो रुए ज़मीन पर फ़साद फैलाया करते हैं और (खराबियों की) इसलाह नहीं
करते (१५२)

वह लोग बोले कि तुम पर तो बस जादू कर दिया गया है (कि ऐसी बातें
करते हो) (१५३)

तुम भी तो आखिर हमारे ही ऐसे आदमी हो पस अगर तुम सच्चे हो तो
कोई मौजिज़ा हमारे पास ला (दिखाओ) (१५४)

सालेह ने कहा- यही ऊँटनी (मौजिज़ा) है एक बारी इसके पानी पीने की है
और एक मुकर्रर दिन तुम्हारे पीने का (१५५)

और इसको कोई तकलीफ न पहुँचाना वरना एक बड़े (सख्त) ज़ोर का अज़ाब तुम्हे ले डालेगा (१५६)

इस पर भी उन लोगों ने उसके पाँव काट डाले और (उसको मार डाला) फिर खुद पशेमान हुए (१५७)

फिर उन्हें अज़ाब ने ले डाला-बेशक इसमें यकीनन एक बड़ी इबरत है और इनमें के बहुतेरे ईमान लाने वाले भी न थे (१५८)

और इसमें शक ही नहीं कि तुम्हारा परवरदिगार (सब पर) ग़ालिब और मेहरबान है (१५९)

इसी तरह लूत की क़ौम ने पैग़म्बरों को झुठलाया (१६०)

जब उनके भाई लूत ने उनसे कहा कि तुम (खुदा से) क्यों नहीं डरते (१६१)

मैं तो यकीनन तुम्हारा अमानतदार पैग़म्बर हूँ तो खुदा से डरो (१६२)

और मेरी इताअत करो (१६३)

और मैं तो तुमसे इस (तबलीगे रिसालत) पर कुछ मज़दूरी भी नहीं माँगता मेरी मज़दूरी तो बस सारी खुदायी के पालने वाले (खुदा) पर है (१६४)

क्या तुम लोग (शहवत परस्ती के लिए) सारे जहाँ के लोगों में मर्दों ही के पास जाते हो (१६५)

और तुम्हारे वास्ते जो बीवियाँ तुम्हारे परवरदिगार ने पैदा की है उन्हें छोड़ देते हो (ये कुछ नहीं) बल्कि तुम लोग हद से गुज़र जाने वाले आदमी हो (१६६)

उन लोगों ने कहा ऐ लूत अगर तुम बाज़ न आओगे तो तुम ज़रूर निकल बाहर कर दिए जाओगे (१६७)

लूत ने कहा मैं यकीनन तुम्हारी (नाशाइसता) हरकत से बेज़ार हूँ (१६८)
(और दुआ की) परवरदिगार जो कुछ ये लोग करते हैं उससे मुझे और मेरे लड़कों को नजात दे (१६९)

तो हमने उनको और उनके सब लड़कों को नजात दी (१७०)
मगर (लूत की) बूढ़ी औरत कि वह पीछे रह गयी (१७१)
(और हलाक हो गयी) फिर हमने उन लोगों को हलाक कर डाला (१७२)
और उन पर हमने (पत्थरों का) मेंह बरसाया तो जिन लोगों को (अज़ाबे खुदा से) डराया गया था (१७३)

उन पर क्या बड़ी बारिश हुयी इस वाक़िये में भी एक बड़ी इबरत है और इनमें से बहुतेरे ईमान लाने वाले ही न थे (१७४)

और इसमे तो शक ही नहीं कि तुम्हारा परवरदिगार यकीनन सब पर गालिब (और) बड़ा मेहरबान है (१७५)

इसी तरह जंगल के रहने वालों ने (मेरे) पैगम्बरों को झुठलाया (१७६)

जब शुएब ने उनसे कहा कि तुम (खुदा से) क्यों नहीं डरते (१७७)

मैं तो बिला शुबाह तुम्हारा अमानदार हूँ (१७८)

तो खुदा से डरो और मेरी इताअत करो (१७९)

मैं तो तुमसे इस (तबलीगे रिसालत) पर कुछ मज़दूरी भी नहीं माँगता मेरी मज़दूरी तो बस सारी खुदाई के पालने वाले (खुदा) के ज़िम्मे है (१८०)

तुम (जब कोई चीज़ नाप कर दो तो) पूरा पैमाना दिया करो और नुक़सान (कम देने वाले) न बनो (१८१)

और तुम (जब तौलो तो) ठीक तराजू से डन्डी सीधी रखकर तौलो (१८२)

और लोगों को उनकी चीज़े (जो ख़रीदें) कम न ज़्यादा करो और ज़मीन से फ़साद न फैलाते फ़िरो (१८३)

और उस (खुदा) से डरो जिसने तुम्हे और अगली खिलकत को पैदा किया (१८४)

वह लोग कहने लगे तुम पर तो बस जादू कर दिया गया है (कि ऐसी बातें करते हों) (१८५)

और तुम तो हमारे ही ऐसे एक आदमी हो और हम लोग तो तुमको झूठा ही समझते हैं (१८६)

तो अगर तुम सच्चे हो तो हम पर आसमान का एक टुकड़ा गिरा दो (१८७)

और शुएब ने कहा जो तुम लोग करते हो मेरा परवरदिगार ख़ूब जानता है (१८८)

गरज़ उन लोगों ने शुएब को झूठलाया तो उन्हें साएबान (अब्र) के अज़ाब ने ले डाला- इसमे शक नहीं कि ये भी एक बड़े (सख़्त) दिन का अज़ाब था (१८९)

इसमे भी शक नहीं कि इसमें (समझदारों के लिए) एक बड़ी इबरत है और उनमें के बहुतेरे ईमान लाने वाले ही न थे (१९०)

और बेशक तुम्हारा परवरदिगार यकीनन (सब पर) गालिब (और) बड़ा मेहरबान है (१९१)

और (ऐ रसूल) बेशक ये (कुरान) सारी खुदायी के पालने वाले (खुदा) का उतारा हुआ है (१९२)

जिसे रुहुल अमीन (जिबरील) साफ़ अरबी ज़बान में लेकर तुम्हारे दिल पर नाज़िल हुए है (१९३)

ताकि तुम भी और पैगम्बरों की तरह (१९४)

लोगों को अज़ाबे खुदा से डराओ (१९५)

और बेशक इसकी खबर अगले पैगम्बरों की किताबों मे (भी मौजूद) है (१९६)

क्या उनके लिए ये कोई (काफ़ी) निशानी नहीं है कि इसको उलेमा बनी इसराइल जानते हैं (१९७)

और अगर हम इस कुरान को किसी दूसरी ज़बान वाले पर नाज़िल करते (१९८)

और वह उन अरबो के सामने उसको पढ़ता तो भी ये लोग उस पर ईमान लाने वाले न थे (१९९)

इसी तरह हमने (गोया खुद) इस इन्कार को गुनाहगारों के दिलों में राह दी

(२००)

ये लोग जब तक दर्दनाक अज़ाब को न देख लेंगे उस पर ईमान न लाएँगे

(२०१)

कि वह यकायक इस हालत में उन पर आ पड़ेगा कि उन्हें ख़बर भी न होगी (२०२)

(मगर जब अज़ाब नाज़िल होगा) तो वह लोग कहेंगे कि क्या हमें (इस वक़्त कुछ) मोहलत मिल सकती है (२०३)

तो क्या ये लोग हमारे अज़ाब की जल्दी कर रहे हैं (२०४)

तो क्या तुमने ग़ौर किया कि अगर हम उनको सालो साल चैन करने दें (२०५)

उसके बाद जिस (अज़ाब) का उनसे वायदा किया जाता है उनके पास आ पहुँचे (२०६)

तो जिन चीज़ों से ये लोग चैन किया करते थे कुछ भी काम न आएँगी (२०७)

और हमने किसी बस्ती को बग़ैर उसके हलाक़ नहीं किया कि उसके समझाने को (पहले से) डराने वाले (पैग़म्बर भेज दिए) थे (२०८)

और हम ज़ालिम नहीं हैं (२०९)

और इस कुरान को शयातीन लेकर नाज़िल नही हुए (२१०)

और ये काम न तो उनके लिए मुनासिब था और न वह कर सकते थे

(२११)

बल्कि वह तो (वही के) सुनने से महरूम हैं (२१२)

(ऐ रसूल) तुम खुदा के साथ किसी दूसरे माबूद की इबादत न करो वरना तुम भी मुबतिलाए अज़ाब किए जाओगे (२१३)

और (ऐ रसूल) तुम अपने करीबी रिश्तेदारों को (अज़ाबे खुदा से) डराओ

(२१४)

और जो मोमिनीन तुम्हारे पैरो हो गए हैं उनके सामने अपना बाजू झुकाओ

(२१५)

(तो वाज़ेए करो) पस अगर लोग तुम्हारी नाफ़रमानी करें तो तुम (साफ साफ) कह दो कि मैं तुम्हारे करतूतों से बरी उज़ ज़िम्मा हूँ (२१६)

और तुम उस (खुदा) पर जो सबसे (ग़ालिब और) मेहरबान हैं (२१७)

भरोसा रखो कि जब तुम (नमाज़े तहज्जुद में) खड़े होते हो (२१८)

और सजदा (२१९)

करने वालों (की जमाअत) में तुम्हारा फिरना (उठना बैठना सजदा रुकूउ वगैरह सब) देखता है (२२०)

बेशक वह बड़ा सुनने वाला वाकिफ़कार है क्या मैं तुम्हें बता दूँ कि शयातीन किन लोगों पर नाज़िल हुआ करते हैं (२२१)

(लो सुनो) ये लोग झूठे बद किरदार पर नाज़िल हुआ करते हैं (२२२)

जो (फरिष्टो की बातों पर कान लगाए रहते हैं) कि कुछ सुन पाएँ (२२३)

हालाँकि उनमें के अक्सर तो (बिल्कुल) झूठे हैं और शायरों की पैरवी तो गुमराह लोग किया करते हैं (२२४)

क्या तुम नहीं देखते कि ये लोग जंगल जंगल सरगिरदाँ मारे मारे फिरते हैं (२२५)

और ये लोग ऐसी बातें कहते हैं जो कभी करते नहीं (२२६)

मगर (हाँ) जिन लोगों ने ईमान कुबूल किया और अच्छे अच्छे काम किए और कसरत से खुदा का ज़िक्र किया करते हैं और जब उन पर जुल्म किया जा चुका उसके बाद उन्होंने बदला लिया और जिन लोगों ने जुल्म किया है उन्हें अनक़रीब ही मालूम हो जाएगा कि वह किस जगह लौटाए जाएँगे (२२७)

२७ सूरा नम्ल

सूरा नम्ल मक्का में नाज़िल हुआ और उसकी तिराननबे आयतें हैं

खुदा के नाम से (शुरु करता हूँ) जो बड़ा मेहरबान रहम वाला है

ता सीन ये कुरान वाजेए व रौशन किताब की आयतें है (१)

(ये) उन ईमानदारों के लिए (अज़सरतापा) हिदायत और (जन्नत की) खुशखबरी है (२)

जो नमाज़ को पाबन्दी से अदा करते हैं और ज़कात दिया करते हैं और यही लोग आखिरत (क़यामत) का भी यक़ीन रखते हैं (३)

इसमें शक नहीं कि जो लोग आखिरत पर ईमान नहीं रखते (गोया) हमने खुद (उनकी कारस्तानियों को उनकी नज़र में) अच्छा कर दिखाया है (४)

तो ये लोग भटकते फिरते हैं- यही वह लोग हैं जिनके लिए (क़यामत में) बड़ा अज़ाब है और यही लोग आखिरत में सबसे ज़्यादा घाटा उठाने वाले हैं (५)

और (ऐ रसूल) तुमको तो कुरान एक बड़े वाक्फ़िकार हकीम की बारगाह से अता किया जाता है (६)

(वह वाक्फ़िया याद दिलाओ) जब मूसा ने अपने लड़के बालों से कहा कि मैंने (अपनी बायीं तरफ) आग देखी है (एक ज़रा ठहरो तो) मैं वहाँ से कुछ (राह की) खबर लाऊँ या तुम्हें एक सुलगता हुआ आग का अँगारा ला दूँ ताकि तुम तापो (७)

गरज़ जब मूसा इस आग के पास आए तो उनको आवाज़ आयी कि मुबारक है वह जो आग में (तजल्ली दिखाना) है और जो उसके गिर्द है और वह खुदा सारे जहाँ का पालने वाला है (८)

(हर ऐब से) पाक व पाकीज़ा है- ऐ मूसा इसमें शक नहीं कि मै ज़बरदस्त हिकमत वाला हूँ (९)

और (हाँ) अपनी छड़ी तो (ज़मीन पर) डाल दो तो जब मूसा ने उसको देखा कि वह इस तरह लहरा रही है गोया वह जिन्द्रा अज़दहा है तो पिछले पावँ भाग चले और पीछे मुड़कर भी न देखा (तो हमने कहा) ऐ मूसा डरो नहीं हमारे पास पैगम्बर लोग डरा नहीं करते हैं (१०)

(मुतमइन हो जाते हैं) मगर जो शख्स गुनाह करे फिर गुनाह के बाद उसे नेकी (तौबा) से बदल दे तो अलबत्ता बड़ा बख़शने वाला मेहरबान हूँ (११)

(वहाँ) और अपना हाथ अपने गरेबाँ में तो डालो कि वह सफ़ेद बुराक़ होकर बेऐब निकल आएगा (ये वह मौजिज़े) मिन जुमला नौ मौजिज़ात के हैं जो तुमको मिलेंगे तुम फिरऔन और उसकी क़ौम के पास (जाओ) क्योंकि वह बदकिरदार लोग हैं (१२)

तो जब उनके पास हमारे आँखें खोल देने वाले मैजिज़े आए तो कहने लगे ये तो खुला हुआ जादू है (१३)

और बावजूद के उनके दिल को उन मौजिज़ात का यक़ीन था मगर फिर भी उन लोगों ने सरकशी और तकब्बुर से उनको न माना तो (ऐ रसूल) देखो कि (आखिर) मुफ़सिदों का अन्जाम क्या होगा (१४)

और इसमें शक नहीं कि हमने दाऊद और सुलेमान को इल्म अता किया और दोनों ने (खुश होकर) कहा खुदा का शुक्र जिसने हमको अपने बहुतेरे ईमानदार बन्दों पर फज़ीलत दी (१५)

और (इल्म हिकमत जाएदाद (मनकूला) गैर मनकूला सब में) सुलेमान दाऊद के वारिस हुए और कहा कि लोग हम को (खुदा के फज़ल से) परिन्दों की बोली भी सिखायी गयी है और हमें (दुनिया की) हर चीज़ अता की गयी है इसमें शक नहीं कि ये यकीनी (खुदा का) सरीही फज़ल व करम है (१६)

और सुलेमान के सामने उनके लशकर जिन्नात और आदमी और परिन्दे सब जमा किए जाते थे (१७)

तो वह सबके सब (मसल मसल) खड़े किए जाते थे (गरज़ इस तरह लशकर चलता) यहाँ तक कि जब (एक दिन) चीटीयों के मैदान में आ निकले तो एक चीटी बोली ऐ चीटीयों अपने अपने बिल में घुस जाओ- ऐसा न हो कि सुलेमान और उनका लष्कर तुम्हे रौन्द डाले और उन्हें उसकी खबर भी न हो (१८)

तो सुलेमान इस बात से मुस्कुरा के हँस पड़े और अर्ज़ की परवरदिगार मुझे तौफीक अता फरमा कि जैसी जैसी नेअमतें तूने मुझ पर और मेरे वालदैन पर नाज़िल फरमाई हैं मैं (उनका) शुक्रिया अदा करूँ और मैं ऐसे नेक काम करूँ जिसे तू पसन्द फरमाए और तू अपनी खास मेहरबानी से मुझे (अपने) नेकोकार बन्दों में दाखिल कर (१९)

और सुलेमान ने परिन्दों (के लष्कर) की हाज़िरी ली तो कहने लगे कि क्या बात है कि मैं हुदहुद को (उसकी जगह पर) नहीं देखता क्या (वाकई में) वह कहीं गायब है (२०)

(अगर ऐसा है तो) मैं उसे सख्त से सख्त सज़ा दूँगा या (नहीं तो) उसे ज़बाह ही कर डालूँगा या वह (अपनी बेगुनाही की) कोई साफ दलील मेरे पास पेश करे (२१)

गरज़ सुलेमान ने थोड़ी ही देर (तवक्कुफ़ किया था कि (हुदहुद) आ गया) तो उसने अर्ज़ की मुझे यह बात मालूम हुयी है जो अब तक हुज़ूर को भी मालूम नहीं है और आप के पास शहरे सबा से एक तहकीकी ख़बर लेकर आया हूँ (२२)

मैंने एक औरत को देखा जो वहाँ के लोगों पर सलतनत करती है और उसे (दुनिया की) हर चीज़ अता की गयी है और उसका एक बड़ा तख़्त है (२३)

मैंने खुद मलका को देखा और उसकी क़ौम को देखा कि वह लोग खुदा को छोड़कर सूरज को सजदा करते हैं शैतान ने उनकी करतूतों को (उनकी नज़र में) अच्छा कर दिखाया है और उनको राहे रास्त से रोक रखा है (२४)

तो उन्हें (इतनी सी बात भी नहीं सूझती) कि वह लोग खुदा ही का सजदा क्यों नहीं करते जो आसमान और ज़मीन की पोशीदा बातों को ज़ाहिर कर देता है और तुम लोग जो कुछ छिपाकर या ज़ाहिर करके करते हो सब जानता है (२५)

अल्लाह वह है जिससे सिवा कोई माबूद नहीं वही (इतने) बड़े अर्श का मालिक है (सजदा) (२६)

(गरज़) सुलेमान ने कहा हम अभी देखते हैं कि तूने सच सच कहा या तू झूठा है (२७)

(अच्छा) हमारा ये खत लेकर जा और उसको उन लोगों के सामने डाल दे फिर उन के पास से जाना फिर देखते रहना कि वह लोग अखिर क्या जवाब देते हैं (२८)

(गरज़) हुद हुद ने मलका के पास खत पहुँचा दिया तो मलका बोली ऐ (मेरे दरबार के) सरदारों ये एक वाजिबुल एहताराम खत मेरे पास डाल दिया गया है (२९)

सुलेमान की तरफ से है (ये उसका सरनामा) है बिस्मिल्लाहिररहमानिरहीम (३०)

(और मज़मून) यह है कि मुझ से सरकशी न करो और मेरे सामने फरमाबरदार बन कर हाज़िर हो (३१)

तब मलका (विलक़ीस) बोली ऐ मेरे दरबार के सरदारों तुम मेरे इस मामले में मुझे राय दो (क्योंकि मेरा तो ये कायदा है कि) जब तक तुम लोग मेरे सामने मौजूद न हो (मशवरा न दे दो) मैं किसी अम्र में कतई फैसला न किया करती (३२)

उन लोगों ने अर्ज़ की हम बड़े जोरावर बड़े लड़ने वाले हैं और (आइन्दा) हर अम्र का आप को एख्तियार है तो जो हुक्म दे आप (खुद अच्छी) तरह इसके अन्जाम पर गौर कर ले (३३)

मलका ने कहा बादशाहों का कायदा है कि जब किसी बस्ती में (बज़ोरे फ़तेह) दाखिल हो जाते हैं तो उसको उजाड़ देते हैं और वहाँ के मुअज़िज़ लोगों को ज़लील व रुसवा कर देते हैं और ये लोग भी ऐसा ही करेंगे (३४)

और मैं उनके पास (एलचियों की माअरफ़त कुछ तोहफा भेजकर देखती हूँ कि एलची लोग क्या जवाब लाते हैं) गरज़ जब बिलक़ीस का एलची (तोहफा लेकर) सुलेमान के पास आया (३५)

तो सुलेमान ने कहा क्या तुम लोग मुझे माल की मदद देते हो तो खुदा ने जो (माल दुनिया) मुझे अता किया है वह (माल) उससे जो तुम्हें बख़्शा है कहीं बेहतर है (मैं तो नहीं) बल्कि तुम्हीं लोग अपने तोहफे तहायफ़ से खुश हुआ करो (३६)

(फिर तोहफा लाने वाले ने कहा) तो उन्हीं लोगों के पास जा हम यकीनन ऐसे लष्कर से उन पर चढ़ाई करेंगे जिसका उससे मुक़ाबला न हो सकेगा और हम ज़रूर उन्हें वहाँ से ज़लील व रुसवा करके निकाल बाहर करेंगे (३७)

(जब वह जा चुका) तो सुलेमान ने अपने एहले दरबार से कहा ऐ मेरे दरबार के सरदारो तुममें से कौन ऐसा है कि क़ब्ल इसके वह लोग मेरे सामने फरमाबरदार बनकर आर्यें (३८)

मलिका का तख़्त मेरे पास ले आए (इस पर) जिनों में से एक दियो बोल उठा कि क़ब्ल इसके कि हुज़ूर (दरबार बरखास्त करके) अपनी जगह से उठे मैं तख़्त आपके पास ले आऊँगा और यकीनन उस पर काबू रखता हूँ (और) जिम्मेदार हूँ (३९)

इस पर अभी सुलेमान कुछ कहने न पाए थे कि वह शख़्स (आसिफ़ बिन बरखिया) जिसके पास किताबे (खुदा) का किस कदर इल्म था बोला कि मैं आप की पलक झपकने से पहले तख़्त को आप के पास हाज़िर किए देता हूँ (बस इतने ही में आ गया) तो जब सुलेमान ने उसे अपने पास मौजूद पाया तो कहने लगे ये महज़ मेरे परवरदिगार का फज़ल व करम है ताकि वह मेरा इम्तेहान ले कि मैं उसका शुक्र करता हूँ या नाशुक्री करता हूँ और जो कोई शुक्र करता है वह अपनी ही भलाई के लिए शुक्र करता है और जो शख़्स ना शुक्री करता है तो (याद रखिए) मेरा परवरदिगार यकीनन बेपरवा और सखी है (४०)

(उसके बाद) सुलेमान ने कहा कि उसके तख़्त में (उसकी अक़ल के इम्तिहान के लिए) तग़य्युर तबददुल कर दो ताकि हम देखें कि फिर भी वह समझ रखती है या उन लोगों में है जो कुछ समझ नहीं रखते (४१)

(चुनान्चे ऐसा ही किया गया) फिर जब बिलक़ीस (सुलेमान के पास) आयी तो पूछा गया कि तुम्हारा तख़्त भी ऐसा ही है वह बोली गोया ये वही है (फिर कहने लगी) हमको तो उससे पहले ही (आपकी नुबूत) मालूम हो गयी थी और हम तो आपके फ़रमाबरदार थे ही (४२)

और खुदा के सिवा जिसे वह पूजती थी सुलेमान ने उससे उसे रोक दिया क्योंकि वह काफ़िर क़ौम की थी (और सूरज को पूजती थी) (४३)

फिर उससे कहा गया कि आप अब महल मे चलिए तो जब उसने महल (में शीशे के फ़र्ष) को देखा तो उसको गहरा पानी समझी (और गुज़रने के लिए इस तरह अपने पाएचे उठा लिए कि) अपनी दोनों पिन्डलियाँ खोल दी सुलेमान ने कहा (तुम डरो नहीं) ये (पानी नहीं है) महल है जो शीशे से मढ़ा हुआ है (उस वक़्त तम्बीह हुयी और) अर्ज़ की परवरदिगार मैंने (सूरज को पूजा कर) यक़ीनन अपने ऊपर जुल्म किया (४४)

और अब मैं सुलेमान के साथ सारे जहाँ के पालने वाले खुदा पर ईमान लाती हूँ और हम ही ने क़ौम समूद के पास उनके भाई सालेह को पैग़म्बर बनाकर भेजा कि तुम लोग खुदा की इबादत करो तो वह सालेह के आते ही (मोमिन व काफ़िर) दो फ़रीक़ बनकर बाहम झगड़ने लगे (४५)

सालेह ने कहा ऐ मेरी क़ौम (आखिर) तुम लोग भलाई से पहल बुराई के वास्ते जल्दी क्यों कर रहे हो तुम लोग खुदा की बारगाह में तौबा व अस्तग़फ़ार क्यों नहीं करते ताकि तुम पर रहम किया जाए (४६)

वह लोग बोले हमने तो तुम से और तुम्हारे साथियों से बुरा शगुन पाया सालेह ने कहा तुम्हारी बदकिस्मती खुदा के पास है (ये सब कुछ नहीं) बल्कि तुम लोगों की आजमाइश की जा रही है (४७)

और शहर में नौ आदमी थे जो मुल्क के बानीये फसाद थे और इसलाह की फिक्र न करते थे-उन लोगों ने (आपस में) कहा कि बाहम खुदा की क़सम खाते जाओ (४८)

कि हम लोग सालेह और उसके लड़के बालो पर शब खून करे उसके बाद उसके वाली वारिस से कह देंगे कि हम लोग उनके घर वालों को हलाक़ होते वक़्त मौजूद ही न थे और हम लोग तो यक़ीनन सच्चे हैं (४९)

और उन लोगों ने एक तदबीर की और हमने भी एक तदबीर की और (हमारी तदबीर की) उनको ख़बर भी न हुयी (५०)

तो (ऐ रसूल) तुम देखो उनकी तदबीर का क्या (बुरा) अन्जाम हुआ कि हमने उनको और सारी क़ौम को हलाक़ कर डाला (५१)

ये बस उनके घर हैं कि उनकी नाफरमानियों की वज़ह से ख़ाली वीरान पड़े हैं इसमें शक नहीं कि उस वाक़िये में वाक़िफ़ कार लोगों के लिए बड़ी इबरत है (५२)

और हमने उन लोगों को जो ईमान लाए थे और परहेज़गार थे बचा लिया (५३)

और (ऐ रसूल) लूत को (याद करो) जब उन्होंने अपनी क़ौम से कहा कि क्या तुम देखभाल कर (समझ बूझ कर) ऐसी बेहयाई करते हो (५४)

क्या तुम औरतों को छोड़कर शहवत से मर्दों के आते हो (ये तुम अच्छा नहीं करते) बल्कि तुम लोग बड़ी जाहिल क़ौम हो तो लूत की क़ौम का इसके सिवा कुछ जवाब न था (५५)

कि वह लोग बोल उठे कि लूत के खानदान को अपनी बस्ती (सदूम) से निकाल बाहर करो ये लोग बड़े पाक साफ बनना चाहते हैं (५६)

गरज हमने लूत को और उनके खानदान को बचा लिया मगर उनकी बीवी कि हमने उसकी तक़दीर में पीछे रह जाने वालों में लिख दिया था (५७)

और (फिर तो) हमने उन लोगों पर (पत्थर का) मेंह बरसाया तो जो लोग डराए जा चुके थे उन पर क्या बुरा मेंह बरसा (५८)

(ऐ रसूल) तुम कह दो (उनके हलाक होने पर) खुदा का शुक्र और उसके बरगुज़ीदा बन्दों पर सलाम भला खुदा बेहतर है या वह चीज़ जिसे ये लोग शरीके खुदा कहते हैं (५९)

भला वह कौन है जिसने आसमान और ज़मीन को पैदा किया और तुम्हारे वास्ते आसमान से पानी बरसाया फिर हम ही ने पानी से दिल चस्प (खुशनुमा) बाग़ उठाए तुम्हारे तो ये बस की बात न थी कि तुम उनके दरख्तों को उगा सकते तो क्या खुदा के साथ कोई और माबूद भी है (हरगिज़ नहीं) बल्कि ये लोग खुद अपने जी से गढ़ के बुतो को उसके बराबर बनाते हैं (६०)

भला वह कौन है जिसने ज़मीन को (लोगों के) ठहरने की जगह बनाया और उसके दरम्यान जा बजा नहरें दौड़ायी और उसकी मज़बूती के वास्ते पहाड़ बनाए और (मीठे खारी) दरियाओं के दरम्यान हदे फासिल बनाया तो क्या खुदा के साथ कोई और माबूद भी है (हरगिज़ नहीं) बल्कि उनमें के अकसर कुछ जानते ही नहीं (६१)

भला वह कौन है कि जब मुज़तर उसे पुकारे तो दुआ कुबूल करता है और मुसीबत को दूर करता है और तुम लोगों को ज़मीन में (अपना) नायब बनाता है तो क्या खुदा के साथ कोई और माबूद है (हरगिज़ नहीं) उस पर भी तुम लोग बहुत कम नसीहत व इबरत हासिल करते हो (६२)

भला वह कौन है जो तुम लोगों की खुष्की और तरी की तारिकियों में राह दिखाता है और कौन उसकी बाराने रहमत के आगे आगे (बारिश की) खुशखबरी लेकर हवाओं को भेजता है-क्या खुदा के साथ कोई और माबूद भी है (हरगिज़ नहीं) ये लोग जिन चीज़ों को खुदा का शरीक ठहराते हैं खुदा उससे बालातर है (६३)

भला वह कौन हैं जो खिलकत को नए सिरे से पैदा करता है फिर उसे दोबारा (मरने के बाद) पैदा करेगा और कौन है जो तुम लोगों को आसमान व ज़मीन से रिज़क देता है- तो क्या खुदा के साथ कोई और माबूद भी है (हरगिज़ नहीं) (ऐ रसूल) तुम (इन मुशरेकीन से) कहा दो कि अगर तुम सच्चे हो तो अपनी दलील पेश करो (६४)

(ऐ रसूल इन से) कह दो कि जितने लोग आसमान व ज़मीन में हैं उनमें से कोई भी गैब की बात के सिवा नहीं जानता और वह भी तो नहीं समझते कि कब्र से दोबारा कब ज़िन्दा उठ खड़े किए जाएँगे (६५)

बल्कि (असल ये है कि) आखिरत के बारे में उनके इल्म का खात्मा हो गया है बल्कि उसकी तरफ से शक में पड़ें हैं बल्कि (सच ये है कि) इससे ये लोग अँधे बने हुए हैं (६६)

और कुफ़ार कहने लगे कि क्या जब हम और हमारे बाप दादा (सड़ गल कर) मिट्टी हो जाएँगे तो क्या हम फिर निकाले जाएँगे (६७)

उसका तो पहले भी हम से और हमारे बाप दादाओं से वायदा किया गया था (कहाँ का उठना और कैसी क़यामत) ये तो हो न हो अगले लोगों के ढकोसले हैं (६८)

(ऐ रसूल) लोगों से कह दो कि रुए ज़मीन पर ज़रा चल फिर कर देखो तो गुनाहगारों का अन्जाम क्या हुआ (६९)

(ऐ रसूल) तुम उनके हाल पर कुछ अफ़सोस न करो और जो चालें ये लोग (तुम्हारे खिलाफ) चल रहे हैं उससे तंग दिल न हो (७०)

और ये (कुफ़्रार मुसलमानों से) पूछते हैं कि अगर तुम सच्चे हो तो (आखिर) ये (क़यामत या अज़ाब का) वायदा कब पूरा होगा (७१)

(ऐ रसूल) तुम कह दो कि जिस (अज़ाब) की तुम लोग जल्दी मचा रहे हो क्या अजब है इसमें से कुछ करीब आ गया हो (७२)

और इसमें तो शक ही नहीं कि तुम्हारा परवरदिगार लोगों पर बड़ा फज़ल व करम करने वाला है मगर बहुतेरे लोग (उसका) शुक्र नहीं करते (७३)

और इसमें तो शक नहीं जो बातें उनके दिलों में पोशीदा हैं और जो कुछ ये एलानिया करते हैं तुम्हारा परवरदिगार यकीनी जानता है (७४)

और आसमान व ज़मीन में कोई ऐसी बात पोशीदा नहीं जो वाज़ेए व रौशन किताब (लौहे महफूज़) में (लिखी) मौजूद न हो (७५)

इसमें भी शक नहीं कि ये कुरान बनी इसराइल पर उनकी अक्सर बातों को जिन में ये इख्तेलाफ़ करते हैं ज़ाहिर कर देता है (७६)

और इसमें भी शक नहीं कि ये कुरान ईमानदारों के वास्ते अज़सरतापा हिदायत व रहमत है (७७)

(ऐ रसूल) बेशक तुम्हारा परवरदिगार अपने हुकम से उनके आपस (के झगड़ों) का फैसला कर देगा और वह (सब पर) ग़ालिब और वाक्फ़िकार है (७८)

तो (ऐ रसूल) तुम खुदा पर भरोसा रखो बेशक तुम यकीनी सरीही हक़ पर हो (७९)

बेशक न तो तुम मुर्दों को (अपनी बात) सुना सकते हो और न बहरों को अपनी आवाज़ सुना सकते हो (खासकर) जब वह पीठ फेर कर भाग खड़े हो (८०)

और न तुम अँधों को उनकी गुमराही से राह पर ला सकते हो तुम तो बस उन्हीं लोगों को (अपनी बात) सुना सकते हो जो हमारी आयतों पर ईमान रखते हैं (८१)

फिर वही लोग तो मानने वाले भी हैं जब उन लोगों पर (क्रयामत का) वायदा पूरा होगा तो हम उनके वास्ते ज़मीन से एक चलने वाला निकाल खड़ा करेंगे जो उनसे ये बाते करेगा कि (फलों फला) लोग हमारी आयतो का यकीन नहीं रखते थे (८२)

और (उस दिन को याद करो) जिस दिन हम हर उम्मत से एक ऐसे गिरोह को जो हमारी आयतों को झुठलाया करते थे (ज़िन्दा करके) जमा करेंगे फिर उन की टोलियाँ अलहदा अलहदा करेंगे (८३)

यहाँ तक कि जब वह सब (खुदा के सामने) आएँगे और खुदा उनसे कहेगा क्या तुम ने हमारी आयतों को बगैर अच्छी तरह समझे बूझे झुठलाया-भला तुम क्या क्या करते थे और चूँकि ये लोग जुल्म किया करते थे (८४)

इन पर (अज़ाब का) वायदा पूरा हो गया फिर ये लोग कुछ बोल भी तो न सकेंगे (८५)

क्या इन लोगों ने ये भी न देखा कि हमने रात को इसलिए बनाया कि ये लोग इसमें चैन करें और दिन को रौशन (ताकि देखभाल करे) बेशक इसमें ईमान लाने वालों के लिए (कुदरते खुदा की) बहुत सी निशानियाँ हैं (८६)

और (उस दिन याद करो) जिस दिन सूर फूँका जाएगा तो जितने लोग आसमानों में हैं और जितने लोग ज़मीन में हैं (गरज़ सब के सब) दहल जाएंगे मगर जिस शख्स को खुदा चाहे (वो अलबत्ता मुतमइन रहेगा) और सब लोग उसकी बारगाह में ज़िल्लत व आजिज़ी की हालत में हाज़िर होंगे (८७)

और तुम पहाड़ों को देखकर उन्हें मज़बूर जमे हुए समझते हो हालाकि ये (कयामत के दिन) बादल की तरह उड़े उड़े फिरेगें (ये भी) खुदा की कारीगरी है कि

जिसने हर चीज़ को ख़ूब मज़बूत बनाया है बेशक जो कुछ तुम लोग करते हो उससे वह ख़ूब वाकिफ़ है (८८)

जो शख़्स नेक काम करेगा उसके लिए उसकी जज़ा उससे कहीं बेहतर है और ये लोग उस दिन ख़ौफ़ व ख़तरे से महफूज़ रहेंगे (८९)

और जो लोग बुरा काम करेंगे वह मुँह के बल जहन्नूम में झोक दिए जाएँगे (और उनसे कहा जाएगा कि) जो कुछ तुम (दुनिया में) करते थे बस उसी का जज़ा तुम्हें दी जाएगी (९०)

(ऐ रसूल उनसे कह दो कि) मुझे तो बस यही हुक्म दिया गया है कि मैं इस शहर (मक्का) के मालिक की इबादत करूँ जिसने उसे इज़ज़त व हुरमत दी है और हर चीज़ उसकी है और मुझे ये हुक्म दिया गया कि मैं (उसके) फरमाबरदार बन्दां में से हूँ (९१)

और ये कि मैं कुरान पढ़ा करूँ फिर जो शख़्स राह पर आया तो अपनी ज़ात के नफे के वास्ते राह पर आया और जो गुमराह हुआ तो तुम कह दो कि मैं भी एक एक डराने वाला हूँ (९२)

और तुम कह दो कि अल्हमदोलिल्लाह वह अनकरीब तुम्हें (अपनी कुदरत की) निशानियाँ दिखा देगा तो तुम उन्हें पहचान लोगे और जो कुछ तुम करते हो तुम्हारा परवरदिगार उससे गाफिल नहीं है (९३)

२८ सूरा क़सस

सूरा क़सस मक्के में नाज़िल हुआ और इसकी ८८ आयतें हैं
ख़ुदा के नाम से (शुरु करता हूँ) जो बड़ा मेहरबान रहम वाला है

ता सीन मीम (१)

(ऐ रसूल) ये वाज़ेए व रौशन किताब की आयतें हैं (२)

(जिसमें) हम तुम्हारे सामने मूसा और फिरऔन का वाक़िया ईमानदार लोगों
के नफ़े के वास्ते ठीक ठीक बयान करते हैं (३)

बेशक फिरऔन ने (मिस्र की) सरज़मीन में बहुत सर उठाया था और उसने
वहाँ के रहने वालों को कई गिरोह कर दिया था उनमें से एक गिरोह (बनी
इसराइल) को आजिज़ कर रखा था कि उनके बेटों को ज़बाह करवा देता था और
उनकी औरतों (बेटियों) को ज़िन्दा छोड़ देता था बेशक वह भी मुफ़सिदों में था (४)

और हम तो ये चाहते हैं कि जो लोग रुए ज़मीन में कमज़ोर कर दिए गए
हैं उनपर एहसान करे और उन्हींको (लोगों का) पेशवा बनाएँ और उन्हीं को इस
(सरज़मीन) का मालिक बनाएँ (५)

और उन्हीं को रुए ज़मीन पर पूरी कुदरत अता करे और फिरऔन और हामान और उन दोनों के लष्करो को उन्हीं कमज़ोरों के हाथ से वह चीज़ें दिखायें जिससे ये लोग डरते थे (६)

और हमने मूसा की माँ के पास ये वही भेजी कि तुम उसको दूध पिला लो फिर जब उसकी निस्बत तुमको कोई खौफ हो तो इसको (एक सन्दूक में रखकर) दरिया में डाल दो और (उस पर) तुम कुछ न डरना और न कुढ़ना (तुम इतमेनान रखो) हम उसको फिर तुम्हारे पास पहुँचा देंगे और उसको (अपना) रसूल बनाएँगे (७)

(गरज़ मूसा की माँ ने दरिया में डाल दिया) वह सन्दूक बहते बहते फिरऔन के महल के पास आ लगा तो फिरऔन के लोगों ने उसे उठा लिया ताकि (एक दिन यही) उनका दुश्मन और उनके राज का बायस बने इसमें शक नहीं कि फिरऔन और हामान उन दोनों के लष्कर ग़लती पर थे (८)

और (जब मूसा महल में लाए गए तो) फिरऔन की बीबी (आसिया अपने शौहर से) बोली कि ये मेरी और तुम्हारी (दोनों की) आँखों की ठण्डक है तो तुम लोग इसको क़त्ल न करो क्या अजब है कि ये हमको नफ़ा पहुँचाए या हम उसे ले पालक ही बना लें और उन्हें (उसी के हाथ से बर्बाद होने की) ख़बर न थी (९)

इधर तो ये हो रहा था और (उधर) मूसा की माँ का दिल ऐसा बेचैन हो गया कि अगर हम उसके दिल को मज़बूत कर देते तो करीब था कि मूसा का हाल

जाहिर कर देती (और हमने इसीलिए ढारस दी) ताकि वह (हमारे वायदे का) यकीन रखे (१०)

और मूसा की माँ ने (दरिया में डालते वक़्त) उनकी बहन (कुलसूम) से कहा कि तुम इसके पीछे पीछे (अलग) चली जाओ तो वह मूसा को दूर से देखती रही और उन लोगो को उसकी ख़बर भी न हुयी (११)

और हमने मूसा पर पहले ही से और दाईयों (के दूध) को हराम कर दिया था (कि किसी की छाती से मुँह न लगाया) तब मूसा की बहन बोली भला मैं तुम्हें एक घराने का पता बताऊ कि वह तुम्हारी खातिर इस बच्चे की परवरिश कर देंगे और वह यकीनन इसके खैरख्वाह होंगे (१२)

गरज़ (इस तरकीब से) हमने मूसा को उसकी माँ तक फिर पहुँचा दिया ताकि उसकी आँख ठन्डी हो जाए और रंज न करे और ताकि समझ ले खुदा का वायदा बिल्कुल ठीक है मगर उनमें के अक्सर नहीं जानते हैं (१३)

और जब मूसा अपनी जवानी को पहुँचे और (हाथ पाँव निकाल के) दुरुस्त हो गए तो हमने उनको हिकमत और इल्म अता किया और नेकी करने वालों को हम यूँ जज़ाए खैर देते हैं (१४)

और एक दिन इत्तिफाक़न मूसा शहर में ऐसे वक़्त आए कि वहाँ के लोग (नींद की) ग़फलत में पड़े हुए थे तो देखा कि वहाँ दो आदमी आपस में लड़े मरते हैं ये (एक) तो उनकी क़ौम (बनी इसराइल) में का है और वह (दूसरा) उनके

दुश्मन की क्रौम (क्रिब्ती) का है तो जो शख्स उनकी क्रौम का था उसने उस शख्स से जो उनके दुष्मनों में था (ग़लबा हासिल करने के लिए) मूसा से मदद माँगी ये सुनते ही मूसा ने उसे एक घूसा मारा था कि उसका काम तमाम हो गया फिर (ख़याल करके) कहने लगे ये शैतान का काम था इसमें शक नहीं कि वह दुश्मन और खुल्लम खुल्ला गुमराह करने वाला है (१५)

(फिर बारगाहे ख़ुदा में) अर्ज़ की परवरदिगार बेशक मैंने अपने ऊपर आप ज़ुल्म किया (कि इस शहर में आया) तो तू मुझे (दुष्मनों से) पोशीदा रख-गरज़ ख़ुदा ने उन्हें पोशीदा रखा (इसमें तो शक नहीं कि वह बड़ा पोशीदा रखने वाला मेहरबान है) (१६)

मूसा ने अर्ज़ की परवरदिगार चूँकि तूने मुझ पर एहसान किया है मैं भी आइन्दा गुनाहगारों का हरगिज़ मदद गार न बनूँगाँ (१७)

गरज़ (रात तो जो त्यों गुज़री) सुबह को उम्मीदो बीम की हालत में मूसा शहर में गए तो क्या देखते हैं कि वही शख्स जिसने कल उनसे मदद माँगी थी उनसे (फिर) फरियाद कर रहा है-मूसा ने उससे कहा बेशक तू यकीनी खुल्लम खुल्ला गुमराह है (१८)

गरज़ जब मूसा ने चाहा कि उस शख्स पर जो दोनों का दुश्मन था (छुड़ाने के लिए) हाथ बढ़ाएँ तो क्रिब्ती कहने लगा कि ऐ मूसा जिस तरह तुमने कल एक आदमी को मार डाला (उसी तरह) मुझे भी मार डालना चाहते हो तो तुम बस ये

चाहते हो कि रुए ज़मीन में सरकश बन कर रहो और मसलह (क्रौम) बनकर रहना नहीं चाहते (१९)

और एक शख्स शहर के उस किनारे से डराता हुआ आया और (मूसा से) कहने लगा मूसा (तुम ये यक्रीन जानो कि शहर के) बड़े बड़े आदमी तुम्हारे आदमी तुम्हारे बारे में मशवरा कर रहे हैं कि तुमको कत्ल कर डालें तो तुम (शहर से) निकल भागो (२०)

मैं तुमसे खैरख्वाहाना (भलाइ के लिए) कहता हूँ गरज़ मूसा वहाँ से उम्मीद व बीम की हालत में निकल खड़े हुए और (बारगाहे खुदा में) अर्ज़ की परवरदिगार मुझे ज़ालिम लोगों (के हाथ) से नजात दे (२१)

और जब मदियन की तरफ रुख किया (और रास्ता मालूम न था) तो आप ही आप बोले मुझे उम्मीद है कि मेरा परवरदिगार मुझे सीधे रास्ता दिखा दे (२२)

और (आठ दिन फाका करते चले) जब शहर मदियन के कुओं पर (जो शहर के बाहर था) पहुँचें तो कुओं पर लोगों की भीड़ देखी कि वह (अपने जानवरों को) पानी पिला रहे हैं और उन सबके पीछे दो औरतो (हज़रत शुएब की बेटियों) को देखा कि वह (अपनी बकरियों को) रोके खड़ी है मूसा ने पूछा कि तुम्हारा क्या मतलब है वह बोली जब तक सब चरवाहे (अपने जानवरों को) ख़ूब छक के पानी पिला कर फिर न जाएँ हम नहीं पिला सकते और हमारे वालिद बहुत बूढ़े हैं (२३)

तब मूसा ने उन की (बकरियों) के लिए (पानी खींच कर) पिला दिया फिर वहाँ से हट कर छाँव में जा बैठे तो (चूँकि बहुत भूक थी) अर्ज़ की परवरदिगार (उस वक़्त) जो नेअमत तू मेरे पास भेज दे मैं उसका सख्त हाजत मन्द हूँ (२४)

इतने में उन्हीं दो में से एक औरत शर्मिली चाल से आयी (और मूसा से) कहने लगी-मेरे वालिद तुम को बुलाते हैं ताकि तुमने जो (हमारी बकरियों को) पानी पिला दिया है तुम्हें उसकी मज़दूरी दे गरज़ जब मूसा उनके पास आए और उनसे अपने किस्से बयान किए तो उन्होंने कहा अब कुछ अन्देशा न करो तुमने ज़ालिम लोगों के हाथ से नजात पायी (२५)

(इसी असना में) उन दोनों में से एक लड़की ने कहा ऐ अब्बा इन को नौकर रख लीजिए क्योंकि आप जिसको भी नौकर रखें सब में बेहतर वह है जो मज़बूत और अमानतदार हो (२६)

(और इनमें दोनों बातें पायी जाती हैं तब) शुएब ने कहा मैं चाहता हूँ कि अपनी दोनों लड़कियों में से एक के साथ तुम्हारा इस (महर) पर निकाह कर दूँ कि तुम आठ बरस तक मेरी नौकरी करो और अगर तुम दस बरस पूरे कर दो तो तुम्हारा एहसान और मैं तुम पर मेहनत मशक्कत भी डालना नहीं चाहता और तुम मुझे इन्षा अल्लाह नेको कार आदमी पाओगे (२७)

मूसा ने कहा ये मेरे और आप के दरमियान (मुहाएदा) है दोनों मुद्दतों मे से मै जो भी पूरी कर दूँ (मुझे एखितयार है) फिर मुझ पर जब्र और ज्यादती (देने का आपको हक) नहीं और हम आप जो कुछ कर रहे हैं (उसका) खुदा गवाह है (२८)

गरज़ मूसा का छोटी लड़की से निकाह हो गया और रहने लगे फिर जब मूसा ने अपनी (दस बरस की) मुद्दत पूरी की और बीवी को लेकर चले तो अँधेरी रात जाड़ों के दिन राह भूल गए और बीबी सफूरा को दर्द ज़ेह शुरु हुआ (इतने में) कोहेतूर की तरफ आग दिखायी दी तो अपने लड़के बालों से कहा तुम लोग ठहरो मैने यक्रीनन आग देखी है (मै वहाँ जाता हूँ) क्या अजब है वहाँ से (रास्ते की) कुछ खबर लाऊँ या आग की कोई चिंगारी (लेता आऊँ) ताकि तुम लोग तापो (२९)

गरज़ जब मूसा आग के पास आए तो मैदान के दाहिने किनारे से इस मुबारक जगह में एक दरख्त से उन्हें आवाज़ आयी कि ऐ मूसा इसमें शक नहीं कि मै ही अल्लाह सारे जहाँ का पालने वाला हूँ (३०)

और यह (भी आवाज़ आयी) कि तुम आपनी छड़ी (ज़मीन पर) डाल दो फिर जब (डाल दिया तो) देखा कि वह इस तरह बल खा रही है कि गोया वह (ज़िन्दा) अजदहा है तो पीठ फेरके भागे और पीछे मुड़कर भी न देखा (तो हमने फरमाया) ऐ मूसा आगे आओ और डरो नहीं तुम पर हर तरह अमन व अमान में हो (३१)

(अच्छा और लो) अपना हाथ गरेबान में डालो (और निकाल लो) तो सफेद बुराक़ होकर बेऐब निकल आया और खौफ की (वजह) से अपने बाजू अपनी तरफ समेट लो (ताकि खौफ जाता रहे) गरज़ ये दोनों (असा व यदे बैजा) तुम्हारे परवरदिगार की तरफ से (तुम्हारी नुबूवत की) दो दलीलें फिरऔन और उसके दरबार के सरदारों के वास्ते हैं और इसमें शक नहीं कि वह बदकार लोग थे (३२)

मूसा ने अर्ज़ की परवरदिगार मैंने उनमें से एक शख्स को मार डाला था तो मैं डरता हूँ कहीं (उसके बदले) मुझे न मार डालें (३३)

और मेरा भाई हारुन वह मुझसे (ज़बान में ज़्यादा) फ़सीह है तो तू उसे मेरे साथ मेरा मददगार बनाकर भेज कि वह मेरी तसदीक करे क्योंकि यकीनन मैं इस बात से डरता हूँ कि मुझे वह लोग झुठला देंगे (तो उनके जवाब के लिए गोयाइ की ज़रूरत है) (३४)

फ़रमाया अच्छा हम अनक़रीब तुम्हारे भाई की वजह से तुम्हारे बाजू क़वी कर देंगे और तुम दोनों को ऐसा ग़लबा अता करेंगे कि फिरआऊनी लोग तुम दोनों तक हमारे मौजिज़े की वजह से पहुँच भी न सकेंगे लो जाओ तुम दोनो और तुम्हारे पैरवी करने वाले ग़लिब रहेंगे (३५)

गरज़ जब मूसा हमारे वाजेए व रौशन मौजिज़े लेकर उनके पास आए तो वह लोग कहने लगे कि ये तो बस अपने दिल का गढ़ा हुआ जादू है और हमने तो अपने अगले बाप दादाओं (के ज़माने) में ऐसी बात सुनी भी नहीं (३६)

और मूसा ने कहा मेरा परवरदिगार उस शख्स से खूब वाक्फ़ि है जो उसकी बारगाह से हिदायत लेकर आया है और उस शख्स से भी जिसके लिए आखिरत का घर है इसमें तो शक ही नहीं कि ज़ालिम लोग कामयाब नहीं होते (३७)

और (ये सुनकर) फिरऔन ने कहा ऐ मेरे दरबार के सरदारों मुझ को तो अपने सिवा तुम्हारा कोई परवरदिगार मालूम नहीं होता (और मूसा दूसरे को खुदा बताता है) तो ऐ हामान (वज़ीर फिरऔन) तुम मेरे वास्ते मिट्टी (की ईंटों) का पजावा सुलगाओ फिर मेरे वास्ते एक पुख्ता महल तैयार कराओ ताकि मैं (उस पर चढ़ कर) मूसा के खुदा को देखूँ और मैं तो यक़ीनन मूसा को झूठा समझता हूँ (३८)

और फिरऔन और उसके लष्कर ने रुए ज़मीन में नाहक सर उठाया था और उन लोगों ने समझ लिया था कि हमारी बारगाह में वह कभी पलट कर नहीं आएँगे (३९)

तो हमने उसको और उसके लष्कर को ले डाला फिर उन सबको दरिया में डाल दिया तो (ऐ रसूल) ज़रा देखो तो कि ज़ालिमों का कैसा बुरा अन्जाम हुआ (४०)

और हमने उनको (गुमराहों का) पेशवा बनाया कि (लोगों को) जहन्नुम की तरफ बुलाते हैं और क़यामत के दिन (ऐसे बेकस होंगे कि) उनको किसी तरह की मदद न दी जाएगी (४१)

और हमने दुनिया में भी तो लानत उन के पीछे लगा दी है और क़यामत के दिन उनके चेहरे बिगाड़ दिए जायेंगे (४२)

और हमने बहुतेरी अगली उम्मतों को हलाक कर डाला उसके बाद मूसा को किताब (तौरैत) अता की जो लोगों के लिए अजसरतापा बसीरत और हिदायत और रहमत थी ताकि वह लोग इबरत व नसीहत हासिल करें (४३)

और (ऐ रसूल) जिस वक़्त हमने मूसा के पास अपना हुक्म भेजा था तो तुम (तूर के) मगरिबी जानिब मौजूद न थे और न तुम उन वाक़्यात को चष्मदीद देखने वालों में से थे (४४)

मगर हमने (मूसा के बाद) बहुतेरी उम्मतें पैदा की फिर उन पर एक ज़माना दराज़ गुज़र गया और न तुम मदैन के लोगों में रहे थे कि उनके सामने हमारी आयते पढ़ते (और न तुम को उन के हालात मालूम होते) मगर हम तो (तुमको) पैग़म्बर बनाकर भेजने वाले थे (४५)

और न तुम तूर की किसी जानिब उस वक़्त मौजूद थे जब हमने (मूसा को) आवाज़ दी थी (ताकि तुम देखते) मगर ये तुम्हारे परवरदिगार की मेहरबानी है ताकि तुम उन लोगों को जिनके पास तुमसे पहले कोई डराने वाला आया ही नहीं डराओ ताकि ये लोग नसीहत हासिल करें (४६)

और अगर ये नही होता कि जब उन पर उनकी अगली करतूतों की बदौलत कोई मुसीबत पड़ती तो बेसाख़्ता कह बैठते कि परवरदिगार तूने हमारे पास कोई

पैगम्बर क्यों न भेजा कि हम तेरे हुकमों पर चलते और ईमानदारों में होते (तो हम तुमको न भेजते) (४७)

मगर फिर जब हमारी बारगाह से (दीन) हक़ उनके पास पहुँचा तो कहने लगे जैसे (मौजिज़े) मूसा को अता हुए थे वैसे ही इस रसूल (मोहम्मद) को क्यों नहीं दिए गए क्या जो मौजिज़े इससे पहले मूसा को अता हुए थे उनसे इन लोगों ने इन्कार न किया था कुफ़ार तो ये भी कह गुज़रे कि ये दोनों के दोनों (तौरैत व कुरान) जादू हैं कि बाहम एक दूसरे के मददगार हो गए हैं (४८)

और ये भी कह चुके कि हम एब के मुन्किर हैं (ऐ रसूल) तुम (इन लोगों से) कह दो कि अगर सच्चे हो तो खुदा की तरफ से एक ऐसी किताब जो इन दोनों से हिदायत में बेहतर हो ले आओ (४९)

कि मैं भी उस पर चलूँ फिर अगर ये लोग (इस पर भी) न मानें तो समझ लो कि ये लोग बस अपनी हवा व हवस की पैरवी करते हैं और जो शख्स खुदा की हिदायत को छोड़ कर अपनी हवा व हवस की पैरवी करते हैं उससे ज़्यादा गुमराह कौन होगा बेशक खुदा सरकश लोगों को मंज़िले मक़सूद तक नहीं पहुँचाया करता (५०)

और हम यकीनन लगातार (अपने एहकाम भेजकर) उनकी नसीहत करते रहे ताकि वह लोग नसीहत हासिल करें (५१)

जिन लोगों को हमने इससे पहले किताब अता की है वह उस (कुरान) पर ईमान लाते हैं (५२)

और जब उनके सामने ये पढ़ा जाता है तो बोल उठते हैं कि हम तो इस पर ईमान ला चुके बेशक ये ठीक है (और) हमारे परवरदिगार की तरफ से है हम तो इसको पहले ही मानते थे (५३)

यही वह लोग हैं जिन्हें (इनके आमाले खैर की) दोहरी जज़ा दी जाएगी-चूँकि उन लोगों ने सब्र किया और बदी को नेकी से दफ़ा करते हैं और जो कुछ हमने उन्हें अता किया है उसमें से (हमारी राह में) खर्च करते हैं (५४)

और जब किसी से कोई बुरी बात सुनी तो उससे किनारा कश रहे और साफ कह दिया कि हमारे वास्ते हमारी कारगुज़ारियाँ हैं और तुम्हारे वास्ते तुम्हारी कारस्तानियाँ (बस दूर ही से) तुम्हें सलाम है हम जाहिलो (की सोहबत) के ख्वाहॉ नहीं (५५)

(ऐ रसूल) बेशक तुम जिसे चाहो मंज़िले मक़सूद तक नहीं पहुँचा सकते मगर हाँ जिसे खुदा चाहे मंज़िल मक़सूद तक पहुँचाए और वही हिदायत याफ़ता लोगों से ख़ूब वाक्फ़ि है (५६)

(ऐ रसूल) कुफ़्रार (मक्का) तुमसे कहते हैं कि अगर हम तुम्हारे साथ दीन हक़ की पैरवी करें तो हम अपने मुल्क से उचक लिए जाएँ (ये क्या बकते हैं) क्या हमने उन्हें हरम (मक्का) में जहाँ हर तरह का अमन है जगह नहीं दी वहाँ हर

किस्म के फल रोज़ी के वास्ते हमारी बारगाह से खंिचे चले जाते हैं मगर बहुतेरे लोग नहीं जाते (५७)

और हमने तो बहुतेरी बस्तियाँ बरबाद कर दी जो अपनी मइशत (रोजी) में बहुत इतराहट से (ज़िन्दगी) बसर किया करती थीं-(तो देखो) ये उन ही के (उजड़े हुए) घर हैं जो उनके बाद फिर आबाद नहीं हुए मगर बहुत कम और (आखिर) हम ही उनके (माल व असबाब के) वारिस हुए (५८)

और तुम्हारा परवरदिगार जब तक उन गाँव के सदर मक़ाम पर अपना पैग़म्बर न भेज ले और वह उनके सामने हमारी आयतें न पढ़ दे (उस वक़्त तक) बस्तियों को बरबाद नहीं कर दिया करता-और हम तो बस्तियों को बरबाद करते ही नहीं जब तक वहाँ के लोग ज़ालिम न हों (५९)

और तुम लोगों को जो कुछ अता हुआ है तो दुनिया की (ज़रा सी) ज़िन्दगी का फ़ायदा और उसकी आराइश है और जो कुछ खुदा के पास है वह उससे कही बेहतर और पाएदार है तो क्या तुम इतना भी नहीं समझते (६०)

तो क्या वह शख़्स जिससे हमने (बहिशत का) अच्छा वायदा किया है और वह उसे पाकर रहेगा उस शख़्स के बराबर हो सकता है जिसे हमने दुनियावी ज़िन्दगी के (चन्द रोज़ा) फायदे अता किए हैं और फिर क़यामत के दिन (जवाब देही के वास्ते हमारे सामने) हाज़िर किए जाएँगे (६१)

और जिस दिन खुदा उन कुफ़ार को पुकारेगा और पूछेगा कि जिनको तुम हमारा शरीक ख्याल करते थे वह (आज) कहाँ हैं (गरज़ वह शरीक भी बुलाए जाएँगे) (६२)

वह लोग जो हमारे अज़ाब के मुस्ताजिब हो चुके हैं कह देंगे कि परवरदिगार यही वह लोग हैं जिन्हें हमने गुमराह किया था जिस तरह हम खुद गुमराह हुए उसी तरह हमने इनको गुमराह किया-अब हम तेरी बारगाह में (उनसे) दस्तबरदार होते हैं-ये लोग हमारी इबादत नहीं करते थे (६३)

और कहा जाएगा कि भला अपने उन शरीको को (जिन्हें तुम खुदा समझते थे) बुलाओ तो गरज़ वह लोग उन्हें बुलाएँगे तो वह उन्हें जवाब तक नहीं देंगे और (अपनी आँखों से) अज़ाब को देखेंगे काश ये लोग (दुनिया में) राह पर आए होते (६४)

और (वह दिन याद करो) जिस दिन खुदा लोगों को पुकार कर पूछेगा कि तुम लोगों ने पैग़म्बरों को (उनके समझाने पर) क्या जवाब दिया (६५)

तब उस दिन उन्हें बातें न सूझ पड़ेगी (और) फिर बाहम एक दूसरे से पूछ भी न सकेगें (६६)

मगर हाँ जिस शख्स ने तौबा कर ली और ईमान लाया और अच्छे अच्छे काम किए तो करीब है कि ये लोग अपनी मुरादे पाने वालों से होंगे (६७)

और तुम्हारा परवरदिगार जो चाहता है पैदा करता है और (जिसे चाहता है) मुन्तखिब करता है और ये इन्तिखाब लोगों के एखितयार में नहीं है और जिस चीज़ को ये लोग खुदा का शरीक बनाते हैं उससे खुदा पाक और (कहीं) बरतर है (६८)

और (ऐ रसूल) ये लोग जो बातें अपने दिलों में छिपाते हैं और जो कुछ ज़ाहिर करते हैं तुम्हारा परवरदिगार खूब जानता है (६९)

और वही खुदा है उसके सिवा कोई काबिले परसतिश नहीं दुनिया और आखिरत में उस की तारीफ़ है और उसकी हुक्मत है और तुम लोग (मरने के बाद) उसकी तरफ लौटाए जाओगे (७०)

(ऐ रसूल इन लोगों से) कहो कि भला तुमने देखा कि अगर खुदा हमेशा के लिए क़यामत तक तुम्हारे सरोँ पर रात को छाए रहता तो अल्लाह के सिवा कौन खुदा है जो तुम्हारे पास रौशनी ले आता तो क्या तुम सुनते नहीं हो (७१)

(ऐ रसूल उन से) कह दो कि भला तुमने देखा कि अगर खुदा क़यामत तक बराबर तुम्हारे सरोँ पर दिन किए रहता तो अल्लाह के सिवा कौन खुदा है जो तुम्हारे लिए रात को ले आता कि तुम लोग इसमें रात को आराम करो तो क्या तुम लोग (इतना भी) नहीं देखते (७२)

और उसने अपनी मेहरबानी से तुम्हारे वास्ते रात और दिन को बनाया ताकि तुम रात में आराम करो और दिन में उसके फज़ल व करम (रोज़ी) की तलाश करो और ताकि तुम लोग शुक्र करो (७३)

और (उस दिन को याद करो) जिस दिन वह उन्हें पुकार कर पूछेगा जिनको तुम लोग मेरा शरीक ख्याल करते थे वह (आज) कहाँ हैं (७४)

और हम हर एक उम्मत से एक गवाह (पैगम्बर) निकाले (सामने बुलाएँगे) फिर (उस दिन मुशारेकीन से) कहेंगे कि अपनी (बराअत की) दलील पेश करो तब उन्हें मालूम हो जाएगा कि हक़ खुदा ही की तरफ़ है और जो इफ़तेरा परवाज़ियाँ ये लोग किया करते थे सब उनसे ग़ायब हो जाएँगी (७५)

(नाशुक्री का एक किस्सा सुनो) मूसा की क्रौम से एक शख्स कारुन (नामी) था तो उसने उन पर सरकशी शुरु की और हमने उसको इस क़दर ख़ज़ाने अता किए थे कि उनकी कुन्जियाँ एक सकतदार जमाअत (की जामअत) को उठाना दूभर हो जाता था जब (एक बार) उसकी क्रौम ने उससे कहा कि (अपनी दौलत पर) इतरा मत क्योंकि खुदा इतराने वालों को दोस्त नहीं रखता (७६)

और जो कुछ खुदा ने तूझे दे रखा है उसमें आखिरत के घर की भी जुस्तजू कर और दुनिया से जिस क़दर तेरा हिस्सा है मत भूल जा और जिस तरह खुदा ने तेरे साथ एहसान किया है तू भी औरों के साथ एहसान कर और रुए ज़मीन में

फसाद का ख्वाहा न हो-इसमें शक नहीं कि खुदा फसाद करने वालों को दोस्त नहीं रखता (७७)

तो कारुन कहने लगा कि ये (माल व दौलत) तो मुझे अपने इल्म (कीमिया) की वजह से हासिल होता है क्या कारुन ने ये भी न ख्याल किया कि अल्लाह उसके पहले उन लोगों को हलाक कर चुका है जो उससे कूवत और हैसियत में कहीं बढ़ बढ़ के थे और गुनाहगारों से (उनकी सज़ा के वक़्त) उनके गुनाहों की पूछताछ नहीं हुआ करती (७८)

गरज़ (एक दिन कारुन) अपनी क़ौम के सामने बड़ी आराइश और ठाठ के साथ निकला तो जो लोग दुनिया को (चन्द रोज़ा) ज़िन्दगी के तालिब थे (इस शान से देख कर) कहने लगे जो माल व दौलत कारुन को अता हुयी है काश मेरे लिए भी होती इसमें शक नहीं कि कारुन बड़ा नसीब वर था (७९)

और जिन लोगों को (हमारी बारगाह में) इल्म अता हुआ था कहने लगे तुम्हारा नास हो जाए (अरे) जो शख्स ईमान लाए और अच्छे काम करे उसके लिए तो खुदा का सवाब इससे कहीं बेहतर है और वह तो अब सब करने वालों के सिवा दूसरे नहीं पा सकते (८०)

और हमने कारुन और उसके घर बार को ज़मीन में धंसा दिया फिर खुदा के सिवा कोई जमाअत ऐसी न थी कि उसकी मदद करती और न खुद आप अपनी मदद आप कर सका (८१)

और जिन लोगों ने कल उसके जाह व मरतबे की तमन्ना की थी वह (आज ये तमाशा देखकर) कहने लगे अरे माज़अल्लाह ये तो खुदा ही अपने बन्दों से जिसकी रोज़ी चाहता है कुशादा कर देता है और जिसकी रोज़ी चाहता है तंग कर देता है और अगर (कहीं) खुदा हम पर मेहरबानी न करता (और इतना माल दे देता) तो उसकी तरह हमको भी ज़रूर धँसा देता-और माज़अल्लाह (सच है) हरगिज़ कुफ़्फ़ार अपनी मुरादें न पाएँगे (८२)

ये आखिरत का घर तो हम उन्हीं लोगों के लिए ख़ास कर देंगे जो रुप ज़मीन पर न सरकशी करना चाहते हैं और न फ़साद-और (सच भी यूँ ही है कि) फिर अन्जाम तो परहेज़गारों ही का है (८३)

जो शख़्स नेकी करेगा तो उसके लिए उसे कहीं बेहतर बदला है औ जो बुरे काम करेगा तो वह याद रखे कि जिन लोगों ने बुराइयाँ की हैं उनका वही बदला हे जो दुनिया में करते रहे हैं (८४)

(ऐ रसूल) खुदा जिसने तुम पर कुरान नाज़िल किया ज़रूर ठिकाने तक पहुँचा देगा (ऐ रसूल) तुम कह दो कि कौन राह पर आया और कौन सरीही गुमराही में पड़ा रहा (८५)

इससे मेरा परवरदिगार ख़ूब वाक्फ़ि है और तुमको तो ये उम्मीद न थी कि तुम्हारे पास खुदा की तरफ से किताब नाज़िल की जाएगी मगर तुम्हारे परवरदिगार

की मेहरबानी से नाज़िल हुयी तो तुम हरगिज़ काफ़िरों के पुष्ट पनाह न बनना
(८६)

कहीं ऐसा न हो एहकामे खुदा वन्दी नाज़िल होने के बाद तुमको ये लोग
उनकी तबलीग़ से रोक दें और तुम अपने परवरदिगार की तरफ (लोगों को) बुलाते
जाओ और खबरदार मुशरेकीन से हरगिज़ न होना (८७)

और खुदा के सिवा किसी और माबूद की परसतिश न करना उसके सिवा
कोई काबिले परसतिश नहीं उसकी ज़ात के सिवा हर चीज़ फना होने वाली है
उसकी हुकूमत है और तुम लोग उसकी तरफ़ (मरने के बाद) लौटाये जाओगे (८८)

२९ सूरा अनकबूत

सूरा अनकबूत मक्का में नाज़िल हुआ और उसकी उन्हत्तर (६९) आयतें हैं और
सात रूक़्त हैं

खुदा के नाम से (शुरु करता हूँ) जो बड़ा मेहरबान निहायत रहम वाला है

अलिफ़ लाम मीम (१)

क्या लोगों ने ये समझ लिया है कि (सिर्फ) इतना कह देने से कि हम
ईमान लाए छोड़ दिए जाएँगे और उनका इम्तेहान न लिया जाएगा (२)

और हमने तो उन लोगों का भी इम्तिहान लिया जो उनसे पहले गुज़र गए गरज़ खुदा उन लोगों को जो सच्चे (दिल से ईमान लाए) हैं यकीनन अलहाएदा देखेगा और झूठों को भी (अलहाएदा) ज़रूर देखेगा (३)

क्या जो लोग बुरे बुरे काम करते हैं उन्होंने ये समझ लिया है कि वह हमसे (बचकर) निकल जाएँगे (अगर ऐसा है तो) ये लोग क्या ही बुरे हुक्म लगाते हैं (४)

जो शख्स खुदा से मिलने (क़यामत के आने) की उम्मीद रखता है तो (समझ रखे कि) खुदा की (मुकर्रर की हुयी) मीयाद ज़रूर आने वाली है और वह (सबकी) सुनता (और) जानता है (५)

और जो शख्स (इबादत में) कोशिश करता है तो बस अपने ही वास्ते कोशिश करता है (क्योंकि) इसमें तो शक ही नहीं कि खुदा सारे जहाँ (की इबादत) से बेनियाज़ है (६)

और जिन लोगों ने ईमान कुबूल किया और अच्छे अच्छे काम किए हम यकीनन उनके गुनाहों की तरफ से कफ़ारा करार देंगे और ये (दुनिया में) जो आमाल करते थे हम उनके आमाल की उन्हें अच्छी से अच्छी जज़ा अता करेंगे (७)

और हमने इन्सान को अपने माँ बाप से अच्छा बरताव करने का हुक्म दिया है और (ये भी कि) अगर तुझे तेरे माँ बाप इस बात पर मजबूर करें कि ऐसी चीज़ को मेरा शरीक बना जिन (के शरीक होने) का मुझे इल्म तक नहीं तो उनका

कहना न मानना तुम सबको (आखिर एक दिन) मेरी तरफ लौट कर आना है मैं जो कुछ तुम लोग (दुनिया में) करते थे बता दूँगा (८)

और जिन लोगों ने ईमान कुबूल किया और अच्छे अच्छे काम किए हम उन्हें (क़यामत के दिन) ज़रूर नेको कारों में दाखिल करेंगे (९)

और कुछ लोग ऐसे भी हैं जो (ज़बान से तो) कह देते हैं कि हम खुदा पर ईमान लाए फिर जब उनको खुदा के बारे में कुछ तकलीफ़ पहुँची तो वह लोगों की तकलीफ़ देही को अज़ाब के बराबर ठहराते हैं और (ऐ रसूल) अगर तुम्हारे पास तुम्हारे परवरदिगार की मदद आ पहुँची और तुम्हें फतेह हुयी तो यही लोग कहने लगते हैं कि हम भी तो तुम्हारे साथ ही साथ थे भला जो कुछ सारे जहाँन के दिलों में है क्या खुदा बखूबी वाक़िफ़ नहीं (ज़रूर है) (१०)

और जिन लोगों ने ईमान कुबूल किया खुदा उनको यक़ीनन जानता है और मुनाफ़ेक़ीन को भी ज़रूर जानता है (११)

और कुफ़्फ़ार ईमान वालों से कहने लगे कि हमारे तरीक़े पर चलो और (क़यामत में) तुम्हारे गुनाहों (के बोझ) को हम (अपने सर) ले लेंगे हालाँकि ये लोग ज़रा भी तो उनके गुनाह उठाने वाले नहीं ये लोग यक़ीनी झूठे हैं (१२)

और (हाँ) ये लोग अपने (गुनाह के) बोझे तो यक़ीनी उठाएँगे ही और अपने बोझो के साथ जिन्हें गुमराह किया उनके बोझे भी उठाएँगे और जो इफ़ितेरा

परदाज़िया ये लोग करते रहे हैं क़यामत के दिन उन से ज़रूर उसकी बाज़पुर्स होगी
(१३)

और हमने नूह को उनकी क़ौम के पास (पैग़म्बर बनाकर) भेजा तो वह
उनमें पचास कम हज़ार बरस रहे (और हिदायत किया किए और जब न माना) तो
आख़िर तूफ़ान ने उन्हें ले डाला और वह उस वक़्त भी सरकश ही थे (१४)

फिर हमने नूह और क़ष्टी में रहने वालों को बचा लिया और हमने इस
वाक़िये को सारी ख़ुदाई के वास्ते (अपनी कुदरत की) निशानी करार दी (१५)

और इबराहीम को (याद करो) जब उन्होंने कहा कि (भाईयों) ख़ुदा की
इबादत करो और उससे डरो अगर तुम समझते बूझते हो तो यही तुम्हारे हक़ में
बेहतर है (१६)

(मगर) तुम लोग तो ख़ुदा को छोड़कर सिर्फ़ बुतों की परसतिश करते हैं
और झूठी बातें (अपने दिल से) गढ़ते हो इसमें तो शक़ ही नहीं कि ख़ुदा को
छोड़कर जिन लोगों की तुम परसतिश करते हो वह तुम्हारी रोज़ी का एख़्तियार नहीं
रखते-बस ख़ुदा ही से रोज़ी भी माँगों और उसकी इबादत भी करो उसका शुक्र करो
(क्योंकि) तुम लोग (एक दिन) उसी की तरफ़ लौटाए जाओगे (१७)

और (ऐ एहले मक्का) अगर तुमने (मेरे रसूल को) झुठलाया तो (कुछ
परवाह नहीं) तुमसे पहले भी तो बहुतेरी उम्मतें (अपने पैग़म्बरों को) झुठला चुकी
हैं और रसूल के ज़िम्मे तो सिर्फ़ (एहक़ाम का) पहुँचा देना है (१८)

बस क्या उन लोगों ने इस पर गौर नहीं किया कि खुदा किस तरह मखलूक़ात को पहले पहल पैदा करता है और फिर उसको दोबारा पैदा करेगा ये तो खुदा के नज़दीक बहुत आसान बात है (१९)

(ऐ रसूल इन लोगों से) तुम कह दो कि ज़रा रुए ज़मीन पर चलफिर कर देखो तो कि खुदा ने किस तरह पहले पहल मखलूक़ को पैदा किया फिर (उसी तरह वही) खुदा (क़यामत के दिन) आखिरी पैदाइश पैदा करेगा- बेशक खुदा हर चीज़ पर कादिर है (२०)

जिस पर चाहे अज़ाब करे और जिस पर चाहे रहम करे और तुम लोग (सब के सब) उसी की तरफ लौटाए जाओगे (२१)

और न तो तुम ज़मीन ही में खुदा को ज़ेर कर सकते हो और न आसमान में और खुदा के सिवा न तो तुम्हारा कोई सरपरस्त है और न मददगार (२२)

और जिन लोगों ने खुदा की आयतों और (क़यामत के दिन) उसके सामने हाज़िर होने से इन्कार किया मेरी रहमत से मायूस हो गए हैं और उन्हीं लोगों के वास्ते दर्दनाक अज़ाब है (२३)

गरज़ इबराहीम की क़ौम के पास (इन बातों का) इसके सिवा कोई जवाब न था कि बाहम कहने लगे इसको मार डालो या जला (कर खाक) कर डालो (आखिर वह कर गुज़रे) तो खुदा ने उनको आग से बचा लिया इसमें शक नहीं कि

दुनियादार लोगों के वास्ते इस वाकिये में (कुदरते खुदा की) बहुत सी निशानियाँ हैं
(२४)

और इबराहीम ने (अपनी क़ौम से) कहा कि तुम लोगों ने खुदा को छोड़कर
बुतो को सिर्फ दुनिया की ज़िन्दगी में बाहम मोहब्त करने की वजह से (खुदा) बना
रखा है फिर क़यामत के दिन तुम में से एक का एक इनकार करेगा और एक दूसरे
पर लानत करेगा और (आखिर) तुम लोगों का ठिकाना जहन्नूम है और (उस वक़्त
तुम्हारा कोई भी मददगार न होगा) (२५)

तब सिर्फ लूत इबराहीम पर ईमान लाए और इबराहीम ने कहा मैं तो देस
को छोड़कर अपने परवरदिगार की तरफ (जहाँ उसको मंज़ूर हो) निकल जाऊँगा
(२६)

इसमे शक नहीं कि वह ग़ालिब (और) हिकमत वाला है और हमने इबराहीम
को इसहाक़ (सा बेटा) और याक़ूब (सा पोता) अता किया और उनकी नस्ल में
पैग़म्बरी और किताब करार दी और हम न इबराहीम के दुनिया में भी अच्छा
बदला अता किया और वह तो आखेरत में भी यकीनी नेको कारों से हैं (२७)

(और ऐ रसूल) लूत को (याद करो) जब उन्होंने अपनी क़ौम से कहा कि
तुम लोग अजब बेहयाई का काम करते हो कि तुमसे पहले सारी खुदायी के लोगों
में से किसी ने नहीं किया (२८)

तुम लोग (औरतों को छोड़कर कज़ाए शहवत के लिए) मर्दों की तरफ गिरते हो और (मुसाफिरों की) रहजनी करते हो और तुम लोग अपनी महफिलों में बुरी बुरी हरकते करते हो तो (इन सब बातों का) लूत की क़ौम के पास इसके सिवा कोई जवाब न था कि वह लोग कहने लगे कि भला अगर तुम सच्चे हो तो हम पर ख़ुदा का अज़ाब तो ले आओ (२९)

तब लूत ने दुआ की कि परवरदिगार इन मुफ़सिद लोगों के मुक़ाबले में मेरी मदद कर (३०)

(उस वक़्त अज़ाब की तैयारी हुयी) और जब हमारे भेजे हुए फरीश्ते इबराहीम के पास (बुढ़ापे में बेटे की) खुशखबरी लेकर आए तो (इबराहीम से) बोले हम लोग अनक़रीब इस गाँव के रहने वालों को हलाक करने वाले हैं (क्योंकि) इस बस्ती के रहने वाले यक़ीनी (बड़े) सरकश है (३१)

(ये सुन कर) इबराहीम ने कहा कि इस बस्ती में तो लूत भी है वह फरिश्ते बोले जो लोग इस बस्ती में हैं हम लोग उनसे ख़ूब वाक़िफ़ हैं हम तो उनको और उनके लड़के बालों को यक़ीनी बचा लेंगे मगर उनकी बीबी को वह (अलबता) पीछे रह जाने वालों में होगी (३२)

और जब हमारे भेजे हुए फरिश्ते लूत के पास आए लूत उनके आने से ग़मगीन हुए और उन (की मेहमानी) से दिल तंग हुए (क्योंकि वह नौजवान ख़ूबसूरत मर्दों की सरूत में आए थे) फरिश्तो ने कहा आप ख़ौफ़ न करें और कुढ़े

नही हम आपको और आपके लड़के बालों को बचा लेंगे मगर आपकी बीबी (क्योंकि वह पीछे रह जाने वाली से होगी) (३३)

हम यकीनन इसी बस्ती के रहने वालों पर चूँकि ये लोग बदकारियाँ करते रहे एक आसमानी अज़ाब नाज़िल करने वाले हैं (३४)

और हमने यकीनी उस (उलटी हुयी बस्ती) में से समझदार लोगों के वास्ते (इबरत की) एक वाज़ेए व रौशन निशानी बाकी रखी है (३५)

और (हमने) मदियन के रहने वालों के पास उनके भाई शुएब को पैगम्बर बनाकर भेजा उन्होंने (अपनी क़ौम से) कहा ऐ मेरी क़ौम खुदा की इबादत करो और रोज़े आख़ेरत की उम्मीद रखो और रुए ज़मीन में फ़साद न फैलाते फ़िरो (३६)

तो उन लोगों ने शुएब को झुठलाया पस ज़लज़ले (भूचाल) ने उन्हें ले डाला- तो वह लोग अपने घरों में अँधे ज़ानू के बल पड़े रह गए (३७)

और क़ौम आद और समूद को (भी हलाक कर डाला) और (ऐ एहले मक्का) तुम को तो उनके (उजड़े हुए) घर भी (रास्ता आते जाते) मालूम हो चुके और शैतान ने उनकी नज़र में उनके कामों को अच्छा कर दिखाया था और उन्हें (सीधी) राह (चलने) से रोक दिया था हालाँकि वह बड़े होशियार थे (३८)

और (हम ही ने) क़ारुन व फिरऔन व हामान को भी (हलाक कर डाला) हालाँकि उन लोगों के पास मूसा वाज़ेए व रौशन मौजिज़े लेकर आए फिर भी ये

लोग रुए ज़मीन में सरकशी करते फिरे और हमसे (निकल कर) कहीं आगे न बढ़ सके (३९)

तो हमने सबको उनके गुनाह की सज़ा में ले डाला चुनांचे उनमे से बाज़ तो वह थे जिन पर हमने पत्थर वाली आँधी भेजी और बाज़ उनमें से वह थे जिन को एक सख्त चिंघाड़ ने ले डाला और बाज़ उनमें से वह थे जिनको हमने ज़मीन मे धँसा दिया और बाज़ उनमें से वह थे जिन्हें हमने डुबो मारा और ये बात नहीं कि खुदा ने उन पर जुल्म किया हो बल्कि (सच यू है कि) ये लोग खुद (खुदा की नाफ़रमानी करके) आप अपने ऊपर जुल्म करते रहे (४०)

जिन लोगों ने खुदा के सिवा दूसरे कारसाज़ बना रखे हैं उनकी मसल उस मकड़ी की सी है जिसने (अपने ख्याल नाकिस में) एक घर बनाया और उसमें तो शक ही नहीं कि तमाम घरों से बोदा घर मकड़ी का होता है मगर ये लोग (इतना भी) जानते हो (४१)

खुदा को छोड़कर ये लोग जिस चीज़ को पुकारते हैं उससे खुदा यकीनी वाक़िफ है और वह तो (सब पर) ग़ालिब (और) हिकमत वाला है (४२)

और हम ये मिसाले लोगों के (समझाने) के वास्ते बयान करते हैं और उन को तो बस उलमा ही समझते हैं (४३)

खुदा ने सारे आसमान और ज़मीन को बिल्कुल ठीक पैदा किया इसमें शक नहीं कि उसमें ईमानदारों के वास्ते (कुदरते खुदा की) यकीनी बड़ी निशानी है (४४)

(ऐ रसूल) जो किताब तुम्हारे पास नाज़िल की गयी है उसकी तिलावत करो और पाबन्दी से नमाज़ पढ़ो बेशक नमाज़ बेहयाई और बुरे कामों से बाज़ रखती है और खुदा की याद यकीनी बड़ा मरतबा रखती है और तुम लोग जो कुछ करते हो खुदा उससे वाक़िफ है (४५)

और (ऐ ईमानदारों) एहले किताब से मनाज़िरा न किया करो मगर उमदा और शाएस्ता अलफाज़ व उनवान से लेकिन उनमें से जिन लोगों ने तुम पर जुल्म किया (उनके साथ रिआयत न करो) और साफ साफ कह दो कि जो किताब हम पर नाज़िल हुयी और जो किताब तुम पर नाज़िल हुयी है हम तो सब पर ईमान ला चुके और हमारा माबूद और तुम्हारा माबूद एक ही है और हम उसी के फरमाबरदार है (४६)

और (ऐ रसूल जिस तरह अगले पैगम्बरों पर किताबें उतारी) उसी तरह हमने तुम्हारे पास किताब नाज़िल की तो जिन लोगों को हमने (पहले) किताब अता की है वह उस पर भी ईमान रखते हैं और (अरबो) में से बाज़ वह हैं जो उस पर ईमान रखते हैं और हमारी आयतों के तो बस पक्के कट्टर काफिर ही मुनकिर है (४७)

और (ऐ रसूल) कुरान से पहले न तो तुम कोई किताब ही पढ़ते थे और न अपने हाथ से तुम लिखा करते थे ऐसा होता तो ये झूठे ज़रूर (तुम्हारी नबुवत में) शक करते (४८)

मगर जिन लोगों को (खुदा की तरफ से) इल्म अता हुआ है उनके दिल में ये (कुरान) वाजेए व रौशन आयतें हैं और सरकशी के सिवा हमारी आयतो से कोई इन्कार नहीं करता (४९)

और (कुफ़ार अरब) कहते हैं कि इस (रसूल) पर उसके परवरदिगार की तरफ से मौजिज़े क्यों नही नाज़िल होते (ऐ रसूल उनसे) कह दो कि मौजिज़े तो बस खुदा ही के पास हैं और मैं तो सिर्फ साफ साफ (अज़ाबे खुदा से) डराने वाला हूँ (५०)

क्या उनके लिए ये काफी नहीं कि हमने तुम पर कुरान नाज़िल किया जो उनके सामने पढ़ा जाता है इसमें शक नहीं कि ईमानदार लोगों के लिए इसमें (खुदा की बड़ी) मेहरबानी और (अच्छी खासी) नसीहत है (५१)

तुम कह दो कि मेरे और तुम्हारे दरमियान गवाही के वास्ते खुदा ही काफी है जो सारे आसमान व ज़मीन की चीज़ों को जानता है-और जिन लोगों ने बातिल को माना और खुदा से इन्कार किया वही लोग बड़े घाटे में रहेंगे (५२)

और (ऐ रसूल) तुमसे लोग अज़ाब के नाज़िल होने की जल्दी करते हैं और अगर (अज़ाब का) वक़्त मुअय्यन न होता तो यकीनन उनके पास अब तक अज़ाब आ जाता और (आखिर एक दिन) उन पर अचानक ज़रूर आ पड़ेगा और उनको खबर भी न होगी (५३)

ये लोग तुमसे अज़ाब की जल्दी करते हैं और ये यकीनी बात है कि दोज़ख काफ़िरों को (इस तरह) घेर कर रहेगी (कि रुक न सकेंगे) (५४)

जिस दिन अज़ाब उनके सर के ऊपर से और उनके पाँव के नीचे से उनको ढाँके होगा और खुदा (उनसे) फरमाएगा कि जो जो कारस्तानियाँ तुम (दुनिया में) करते थे अब उनका मज़ा चखो (५५)

ऐ मेरे ईमानदार बन्दों मेरी ज़मीन तो यकीनन कुशादा है तो तुम मेरी ही इबादत करो (५६)

हर शख्स (एक न एक दिन) मौत का मज़ा चखने वाला है फिर तुम सब आख़िर हमारी ही तरफ लौटए जाओगे (५७)

और जिन लोगों ने ईमान कुबूल किया और अच्छे अच्छे काम किए उनको हम बहिश्त के झरोखों में जगह देंगे जिनके नीचे नहरें जारी हैं जिनमें वह हमेशा रहेंगे (अच्छे चलन वालो की भी क्या ख़ूब ख़री मज़दूरी है) (५८)

जिन्होंने (दुनिया में मुसिबतों पर) सब्र किया और अपने परवरदिगार पर भरोसा रखते हैं (५९)

और ज़मीन पर चलने वालों में बहुतेरे ऐसे हैं जो अपनी रोज़ी अपने ऊपर लादे नहीं फिरते खुदा ही उनको भी रोज़ी देता है और तुम को भी और वह बड़ा सुनने वाला वाक्फ़िकार है (६०)

(ऐ रसूल) अगर तुम उनसे पूछो कि (भला) किसने सारे आसमान व ज़मीन को पैदा किया और चाँद और सूरज को काम में लगाया तो वह ज़रूर यही कहेंगे कि अल्लाह ने फिर वह कहाँ बहके चले जाते हैं (६१)

खुदा ही अपने बन्दों में से जिसकी रोज़ी चाहता है कुशादा कर देता है और जिसके लिए चाहता है तंग कर देता है इसमें शक नहीं कि खुदा ही हर चीज़ से वाक्फि है (६२)

और (ऐ रसूल) अगर तुम उससे पूछो कि किसने आसमान से पानी बरसाया फिर उसके ज़रिये से ज़मीन को इसके मरने (परती होने) के बाद ज़िन्दा (आबाद) किया तो वह ज़रूर यही कहेंगे कि अल्लाह ने (ऐ रसूल) तुम कह दो अल्हम दो लिल्लाह-मगर उनमे से बहुतेरे (इतना भी) नहीं समझते (६३)

और ये दुनिया की ज़िन्दगी तो खेल तमाशे के सिवा कुछ नहीं और मगर ये लोग समझें बूझें तो इसमे शक नहीं कि अबदी ज़िन्दगी (की जगह) तो बस आखेरत का घर है (बाक़ी लगो) (६४)

फिर जब ये लोग कष्टी में सवार होते हैं तो निहायत खुलूस से उसकी इबादत करने वाले बन कर खुदा से दुआ करते हैं फिर जब उन्हें खुशकी में (पहुँचा कर) नजात देता है तो फौरन शिर्क करने लगते हैं (६५)

ताकि जो (नेअमतेँ) हमने उन्हें अता की हैं उनका इन्कार कर बैठें और ताकि (दुनिया में) खूब चैन कर लें तो अनकरीब ही (इसका नतीजा) उन्हें मालूम हो जाएगा (६६)

क्या उन लोगों ने इस पर गौर नहीं किया कि हमने हरम (मक्का) को अमन व इत्मेनान की जगह बनाया हालाँकि उनके गिर्द व नवाह से लोग उचक ले जाते हैं तो क्या ये लोग झूठे माबूदों पर ईमान लाते हैं और खुदा की नेअमत की नाशक्री करते हैं (६७)

और जो शख्स खुदा पर झूठ बोहतान बाँधे या जब उसके पास कोई सच्ची बात आए तो झुठला दे इससे बढ़कर ज़ालिम कौन होगा क्या (इन) काफिरों का ठिकाना जहन्नूम में नहीं है (ज़रूर है) (६८)

और जिन लोगों ने हमारी राह में जिहाद किया उन्हें हम ज़रूर अपनी राह की हिदायत करेंगे और इसमें शक नही कि खुदा नेकोकारों का साथी है (६९)

३० सूरए रोम

सूरए रोम मक्के में नाज़िल हुआ और उसकी साठ (६०) आयतें हैं

खुदा के नाम से (शुरु करता हूँ) जो बड़ा मेहरबान निहायत रहम वाला है

अलिफ़ लाम मीम (१)

(यहाँ से) बहुत करीब के मुल्क में रोमी (नसारा एहले फ़ारस आतिश परस्तों से) हार गए (२)

मगर ये लोग अनकरीब ही अपने हार जाने के बाद चन्द सालों में फिर (एहले फ़ारस पर) ग़ालिब आ जाएँगे (३)

क्योंकि (इससे) पहले और बाद (गरज़ हर ज़माने में) हर अम्र का एख़्तैयार ख़ुदा ही को है और उस दिन ईमानदार लोग ख़ुदा की मदद से खुश हो जाएँगे (४)

वह जिसकी चाहता है मदद करता है और वह (सब पर) ग़ालिब रहम करने वाला है (५)

(ये) ख़ुदा का वायदा है) ख़ुदा अपने वायदे के खिलाफ़ नहीं किया करता मगर अकसर लोग नहीं जानते हैं (६)

ये लोग बस दुनियावी ज़िन्दगी की ज़ाहिरी हालत को जानते हैं और ये लोग आखेरत से बिल्कुल ग़ाफ़िल हैं (७)

क्या उन लोगों ने अपने दिल में (इतना भी) ग़ौर नहीं किया कि ख़ुदा ने सारे आसमान और ज़मीन को और जो चीज़े उन दोनों के दरमेयान में हैं बस बिल्कुल ठीक और एक मुकर्रर मियाद के वास्ते पैदा किया है और कुछ शक़ नहीं कि बहुतेरे लोग तो अपने परवरदिगार की (बारगाह) के हुज़ूर में (क़यामत) ही को किसी तरह नहीं मानते (८)

क्या ये लोग रुए ज़मीन पर चले फिरे नहीं कि देखते कि जो लोग इनसे पहले गुज़र गए उनका अन्जाम कैसा (बुरा) हुआ हालाँकि जो लोग उनसे पहले क़वत में भी कहीं ज़्यादा थे और जिस क़दर ज़मीन उन लोगों ने आबाद की है उससे कहीं ज़्यादा (ज़मीन की) उन लोगों ने काष्ट भी की थी और उसको आबाद भी किया था और उनके पास भी उनके पैग़म्बर वाज़ेए व रौशन मौज़िज़े लेकर आ चुके थे (मगर उन लोगों ने न माना) तो ख़ुदा ने उन पर कोई ज़ुल्म नहीं किया मगर वह लोग (कुफ़्र व सरकशी से) आप अपने ऊपर ज़ुल्म करते रहे (९)

फिर जिन लोगों ने बुराई की थी उनका अन्जाम बुरा ही हुआ क्योंकि उन लोगों ने ख़ुदा की आयतों को झुठलाया था और उनके साथ मसखरा पन किया किए (१०)

ख़ुदा ही ने मख़लूक़ात को पहली बार पैदा किया फिर वही दुबारा (पैदा करेगा) फिर तुम सब लोग उसी की तरफ लौटाए जाओगे (११)

और जिस दिन क़यामत बरपा होगी (उस दिन) गुनेहगार लोग ना उम्मीद होकर रह जाएँगे (१२)

और उनके (बनाए हुए ख़ुदा के) शरीकों में से कोई उनका सिफारिशी न होगा और ये लोग ख़ुद भी अपने शरीकों से इन्कार कर जाएँगे (१३)

और जिस दिन क़यामत बरपा होगी उस दिन (मोमिनों से) कुफ़्रार जुदा हो जाएँगे (१४)

फिर जिन लोगों ने ईमान कुबूल किया और अच्छे अच्छे काम किए तो वह बाग़े बहिश्त में निहाल कर दिए जाएँगे (१५)

मगर जिन लोगों के कुफ़्र एख़तेयार किया और हमारी आयतों और आख़ेरत की हुज़ूरी को झुठलाया तो ये लोग अज़ाब में गिरफ़्तार किए जाएँगे (१६)

फिर जिस वक़्त तुम लोगों की शाम हो और जिस वक़्त तुम्हारी सुबह हो खुदा की पाकीज़गी ज़ाहिर करो (१७)

और सारे आसमान व ज़मीन में तीसरे पहर को और जिस वक़्त तुम लोगों की दोपहर हो जाए वही काबिले तारीफ़ है (१८)

वही ज़िन्दा को मुर्दे से निकालता है और वही मुर्दे को जिन्दा से पैदा करता है और ज़मीन को मरने (परती होने) के बाद ज़िन्दा (आबाद) करता है और इसी तरह तुम लोग भी (मरने के बाद निकाले जाओगे) (१९)

और उस (की कुदरत) की निशानियों में ये भी है कि उसने तुमको मिट्टी से पैदा किया फिर यकायक तुम आदमी बनकर (ज़मीन पर) चलने फिरने लगे (२०)

और उसी की (कुदरत) की निशानियों में से एक ये (भी) है कि उसने तुम्हारे वास्ते तुम्हारी ही जिन्स की बीवियाँ पैदा की ताकि तुम उनके साथ रहकर चैन करो और तुम लोगों के दरमेयान प्यार और उलफ़त पैदा कर दी इसमें शक नहीं कि इसमें ग़ौर करने वालों के वास्ते (कुदरते खुदा की) यकीनी बहुत सी निशानियाँ हैं (२१)

और उस (की कुदरत) की निशानियों में आसमानो और ज़मीन का पैदा करना और तुम्हारी ज़बानो और रंगतो का एखतेलाफ भी है यकीनन इसमें वाक्लिफकारों के लिए बहुत सी निशानियाँ हैं (२२)

और रात और दिन को तुम्हारा सोना और उसके फज़ल व करम (रोज़ी) की तलाश करना भी उसकी (कुदरत की) निशानियों से है बेशक जो लोग सुनते हैं उनके लिए इसमें (कुदरते ख़ुदा की) बहुत सी निशानियाँ हैं (२३)

और उसी की (कुदरत की) निशानियों में से एक ये भी है कि वह तुमको डराने वाला उम्मीद लाने के वास्ते बिजली दिखाता है और आसमान से पानी बरसाता है और उसके ज़रिए से ज़मीन को उसके परती होने के बाद आबाद करता है बेशक अक्लमंदों के वास्ते इसमें (कुदरते ख़ुदा की) बहुत सी दलीलें हैं (२४)

और उसी की (कुदरत की) निशानियों में से एक ये भी है कि आसमान और ज़मीन उसके हुक्म से कायम हैं फिर (मरने के बाद) जिस वक़्त तुमको एक बार बुलाएगा तो तुम सबके सब ज़मीन से (ज़िन्दा हो होकर) निकल पड़ोगे (२५)

और जो लोग आसमानों में हैं सब उसी के हैं और सब उसी के ताबेए फरमान हैं (२६)

और वह ऐसा (कादिरे मुत्तलिक है जो मखलूकात को पहली बार पैदा करता है फिर दोबारा (क़यामत के दिन) पैदा करेगा और ये उस पर बहुत आसान है और

सारे आसमान व जमीन सबसे बालातर उसी की शान है और वही (सब पर) गालिब हिकमत वाला है (२७)

और हमने (तुम्हारे समझाने के वास्ते) तुम्हारी ही एक मिसाल बयान की है हमने जो कुछ तुम्हें अता किया है क्या उसमें तुम्हारी लौन्डी गुलामों में से कोई (भी) तुम्हारा शरीक है कि (वह और) तुम उसमें बराबर हो जाओ (और क्या) तुम उनसे ऐसा ही खौफ रखते हो जितना तुम्हें अपने लोगों का (हक हिस्सा न देने में) खौफ होता है फिर बन्दों को खुदा का शरीक क्यों बनाते हो) अक़ल मन्दों के वास्ते हम यूँ अपनी आयतों को तफसीलदार बयान करते हैं (२८)

मगर सरकारों ने तो बगैर समझे बूझे अपनी नफसियानी खाहिशो की पैरवी कर ली (और खुदा का शरीक ठहरा दिया) गरज़ खुदा जिसे गुमराही में छोड़ दे (फिर) उसे कौन राहे रास्त पर ला सकता है और उनका कोई मददगार (भी) नहीं (२९)

तो (ऐ रसूल) तुम बातिल से कतरा के अपना रुख दीन की तरफ किए रहो यही खुदा की बनावट है जिस पर उसने लोगों को पैदा किया है खुदा की (दुरुस्त की हुयी) बनावट में तगय्युर तबद्दुल {उलट फेर} नहीं हो सकता यही मज़बूत और (बिल्कुल सीधा) दीन है मगर बहुत से लोग नहीं जानते हैं (३०)

उसी की तरफ रुजू होकर (खुदा की इबादत करो) और उसी से डरते रहो और पाबन्दी से नमाज़ पढ़ो और मुशरेकीन से न हो जाना (३१)

जिन्होंने अपने (असली) दीन में तफरेका परवाज़ी की और मुख्तलिफ़ फिरके के बन गए जो (दीन) जिस फिरके के पास है उसी में निहाल है (३२)

और जब लोगों को कोई मुसीबत छू भी गयी तो उसी की तरफ रुजू होकर अपने परवरदिगार को पुकारने लगते हैं फिर जब वह अपनी रहमत की लज़ज़त चखा देता है तो उन्हीं में से कुछ लोग अपने परवरदिगार के साथ शिर्क करने लगते हैं (३३)

ताकि जो (नेअमत) हमने उन्हें दी है उसकी नाशुकी करें खैर (दुनिया में चन्दरोज़ चैन कर लो) फिर तो बहुत जल्द (अपने किए का मज़ा) तुम्हे मालूम ही होगा (३४)

क्या हमने उन लोगों पर कोई दलील नाज़िल की है जो उस (के हक़ होने) को बयान करती है जिसे ये लोग खुदा का शरीक ठहराते हैं (हरगिज नहीं) (३५)

और जब हमने लोगों को (अपनी रहमत की लज़ज़त) चखा दी तो वह उससे खुश हो गए और जब उन्हें अपने हाथों की अगली कारसतानियो की बदौलत कोई मुसीबत पहुँची तो यकबारगी मायूस होकर बैठे रहते हैं (३६)

क्या उन लोगों ने (इतना भी) ग़ौर नहीं किया कि खुदा ही जिसकी रोज़ी चाहता है कुशादा कर देता है और (जिसकी चाहता है) तंग करता है-कुछ शक नहीं कि इसमें ईमानरदार लोगों के वास्ते (कुदरत खुदा की) बहुत सी निशानियाँ हैं (३७)

(तो ऐ रसूल अपनी) कराबतदार (फातिमा ज़हरा) का हक़ फिदक दे दो और मोहताज व परदेसियों का (भी) जो लोग खुदा की खुशनूदी के ख्वाहॉ हैं उन के हक़ में सब से बेहतर यही है और ऐसे ही लोग आखेरत में दिली मुरादे पाएँगे (३८)

और तुम लोग जो सूद देते हो ताकि लोगों के माल (दौलत) में तरक्की हो तो (याद रहे कि ऐसा माल) खुदा के यहाँ फूलता फलता नहीं और तुम लोग जो खुदा की खुशनूदी के इरादे से ज़कात देते हो तो ऐसे ही लोग (खुदा की बारगाह से) दूना दून लेने वाले हैं (३९)

खुदा वह (क्वादिर तवाना है) जिसने तुमको पैदा किया फिर उसी ने रोज़ी दी फिर वही तुमको मार डालेगा फिर वही तुमको (दोबारा) ज़िन्दा करेगा भला तुम्हारे (बनाए हुए खुदा के) शरीकों में से कोई भी ऐसा है जो इन कामों में से कुछ भी कर सके जिसे ये लोग (उसका) शरीक बनाते हैं (४०)

वह उससे पाक व पाकीज़ा और बरतर है खुद लोगों ही के अपने हाथों की कारस्तानियों की बदौलत खुष्क व तर में फसाद फैल गया ताकि जो कुछ ये लोग कर चुके हैं खुदा उन को उनमें से बाज़ करतूतों का मज़ा चखा दे ताकि ये लोग अब भी बाज़ आएँ (४१)

(ऐ रसूल) तुम कह दो कि ज़रा रुए ज़मीन पर चल फिरकर देखो तो कि जो लोग उसके क़बल गुज़र गए उनके (अफ़आल) का अंजाम क्या हुआ उनमें से बहुतेरे तो मुप्ररेक ही हैं (४२)

तो (ऐ रसूल) तुम उस दिन के आने से पहले जो खुदा की तरफ से आकर रहेगा (और) कोई उसे रोक नहीं सकता अपना रुख मज़बूत (और सीधे दीन की तरफ किए रहो उस दिन लोग (परेशान होकर) अलग अलग हो जाएँगे (४३)

जो काफ़िर बन बैठा उस पर उस के कुफ़्र का वबाल है और जिन्होंने अच्छे काम किए वह अपने ही आसाइश का सामान कर रहे हैं (४४)

ताकि जो लोग ईमान लाए और अच्छे अच्छे काम किए उनको खुदा अपने फज़ल व (करम) से अच्छी जज़ा अता करेगा वह यकीनन कुफ़्रार से उलफ़त नहीं रखता (४५)

उसी की (कुदरत) की निशानियों में से एक ये भी है कि वह हवाओं को (बारिश) की खुशखबरी के वास्ते (क़बल से) भेज दिया करता है और ताकि तुम्हें अपनी रहमत की लज़ज़त चखाए और इसलिए भी कि (इसकी बदौलत) कष्टियाँ उसके हुक्म से चल खड़ी हो और ताकि तुम उसके फज़ल व करम से (अपनी रोज़ी) की तलाश करो और इसलिए भी ताकि तुम शुक्र करो (४६)

औ (ऐ रसूल) हमने तुमसे पहले और भी बहुत से पैग़म्बर उनकी क़ौमों के पास भेजे तो वह पैग़म्बर वाज़ेए व रौशन लेकर आए (मगर उन लोगों ने न माना) तो उन मुजरिमों से हमने (ख़ूब) बदला लिया और हम पर तो मोमिनीन की मदद करना लाज़िम था ही (४७)

खुदा ही (कादिर तवाना) है जो हवाओं को भेजता है तो वह बादलों को उड़ाए उड़ाए फिरती हैं फिर वही खुदा बादल को जिस तरह चाहता है आसमान में फैला देता है और (कभी) उसको टुकड़े (टुकड़े) कर देता है फिर तुम देखते हो कि बूँदियां उसके दरमियान से निकल पड़ती हैं फिर जब खुदा उन्हें अपने बन्दों में से जिस पर चाहता है बरसा देता है तो वह लोग खुशियाँ मानने लगते हैं (४८)

अगरचे ये लोग उन पर (बाराने रहमत) नाज़िल होने से पहले (बारिश से) शुरु ही से बिल्कुल मायूस (और मज़बूर) थे (४९)

गरज़ खुदा की रहमत के आसार की तरफ देखो तो कि वह क्योकर ज़मीन को उसकी परती होने के बाद आबाद करता है बेशक यकीनी वही मुर्दों का ज़िन्दा करने वाला और वही हर चीज़ पर कादिर है (५०)

और अगर हम (खेती की नुकसान देह) हवा भेजें फिर लोग खेती को (उसी हवा की वजह से) ज़र्द (परस मुर्दा) देखें तो वह लोग इसके बाद (फौरन) नाशुक्री करने लगें (५१)

(ऐ रसूल) तुम तो (अपनी) आवाज़ न मुर्दों ही को सुना सकते हो और न बहरों को सुना सकते हो (खुसूसन) जब वह पीठ फेरकर चले जाएँ (५२)

और न तुम अंधों को उनकी गुमराही से (फेरकर) राह पर ला सकते हो तो तुम तो बस उन्हीं लोगों को सुना (समझा) सकते हो जो हमारी आयतों को दिल से मानें फिर यही लोग इस्लाम लाने वाले हैं (५३)

खुदा ही तो है जिसने तुम्हें (एक निहायत) कमज़ोर चीज़ (नुत्फे) से पैदा किया फिर उसी ने (तुम में) बचपने की कमज़ोरी के बाद (शबाब की) कूवत अता की फिर उसी ने (तुममें जवानी की) कूवत के बाद कमज़ोरी और बुढ़ापा पैदा कर दिया वह जो चाहता पैदा करता है-और वही बड़ा वाकिफकार और (हर चीज़ पर) काबू रखता है (५४)

और जिस दिन क़यामत बरपा होगी तो गुनाहगार लोग कसमें खाएँगे कि वह (दुनिया में) घड़ी भर से ज़्यादा नहीं ठहरे यूँ ही लोग (दुनिया में भी) इफ़तेरा परदाज़ियाँ करते रहे (५५)

और जिन लोगों को (ख़ुदा की बारगाह से) इल्म और ईमान दिया गया है जवाब देंगे कि (हाए) तुम तो ख़ुदा की किताब के मुताबिक़ रोज़े क़यामत तक (बराबर) ठहरे रहे फिर ये तो क़यामत का ही दिन है मगर तुम लोग तो उसका यक़ीन ही न रखते थे (५६)

तो उस दिन सरकश लोगों को न उनकी उज़्र माअज़ेरत कुछ काम आएगी और न उनकी सुनवाई होगी (५७)

और हमने तो इस कुरान में (लोगों के समझाने को) हर तरह की मिसल बयान कर दी और अगर तुम उनके पास कोई सा मौजिज़ा ले आओ (५८)

तो भी यकीनन कुफ़ार यही बोल उठेंगे कि तुम लोग निरे दगाबाज़ हो जो लोग समझ (और इल्म) नहीं रखते उनके दिलां पर नज़र करके खुदा यू तसदीक़ करता है (कि ये ईमान न लाएँगे) (५९)

तो (ऐ रसूल) तुम सब करो बेशक़ खुदा का वायदा सच्चा है और (कहीं) ऐसा न हो कि जो (तुम्हारी) तसदीक़ नहीं करते तुम्हें (बहका कर) ख़फ़ीफ़ करे दें (६०)

३१ सूरा लुक़मान

सूरा लुक़मान मक्का में नाज़िल हुआ और इसकी चौतीस (३४) आयते हैं खुदा के नाम से (शुरु करता हूँ) जो बड़ा मेहरबान रहम वाला है

अलिफ़ लाम मीम (१)

ये सूरा हिकमत से भरी हुयी किताबा की आयतें हैं (२)

जो (अज़सरतापा) उन लोगों के लिए हिदायत व रहमत है (३)

जो पाबन्दी से नमाज़ अदा करते हैं और ज़कात देते हैं और वही लोग आखिरत का भी यकीन रखते हैं (४)

यही लोग अपने परवरदिगार की हिदायत पर आमिल हैं और यही लोग (क़यामत में) अपनी दिली मुरादें पाएँगे (५)

और लोगों में बाज़ (नज़र बिन हारिस) ऐसा है जो बेहूदा क़िस्से (कहानियाँ) खरीदता है ताकि बग़ैर समझे बूझे (लोगों को) ख़ुदा की (सीधी) राह से भड़का दे और आयतें ख़ुदा से मसख़रापन करे ऐसे ही लोगों के लिए बड़ा रुसवा करने वाला अज़ाब है (६)

और जब उसके सामने हमारी आयतें पढ़ी जाती हैं तो शेखी के मारे मुँह फेरकर (इस तरह) चल देता है गोया उसने इन आयतों को सुना ही नहीं जैसे उसके दोनो कानों में ठेठी है तो (ऐ रसूल) तुम उसको दर्दनाक अज़ाब की (अभी से) खुशख़बरी दे दे (७)

बेशक जो लोग ईमान लाए और उन्होंने अच्छे काम किए उनके लिए नेअमत के (हरे भरे बेहष्टी) बाग़ हैं कि यो उनमें हमेशा रहेंगे (८)

ये ख़ुदा का पक्का वायदा है और वह तो (सब पर) ग़ालिब हिकमत वाला है (९)

तुम उन्हें देख रहे हो कि उसी ने बग़ैर सुतून के आसमानों को बना डाला और उसी ने ज़मीन पर (भारी भारी) पहाड़ों के लंगर डाल दिए कि (मुबादा) तुम्हें लेकर किसी तरफ़ जुम्बिश करे और उसी ने हर तरह चल फिर करने वाले

(जानवर) ज़मीन में फैलाए और हमने आसमान से पानी बरसाया और (उसके ज़रिए से) ज़मीन में हर रंग के नफ़ीस जोड़े पैदा किए (१०)

(ऐ रसूल उनसे कह दो कि) ये तो खुदा की खिलक़त है कि (भला) तुम लोग मुझे दिखाओं तो कि जो (जो माबूद) खुदा के सिवा तुमने बना रखे हैं उन्होंने क्या पैदा किया बल्कि सरकश लोग (कुफ़ार) सरीही गुमराही में (पड़े) हैं (११)

और यकीनन हम ने लुक़मान को हिक़मत अता की (और हुक़म दिया था कि) तुम खुदा का शुक्र करो और जो खुदा का शुक्र करेगा-वह अपने ही फायदे के लिए शुक्र करता है और जिसने नाशुक्रि की तो (अपना बिगाड़ा) क्योंकि खुदा तो (बहरहाल) बे परवाह (और) काबिल हमदो सना है (१२)

और (वह वक़्त याद करो) जब लुक़मान ने अपने बेटे से उसकी नसीहत करते हुए कहा ऐ बेटा (खबरदार कभी किसी को) खुदा का शरीक न बनाना (क्योंकि) शिर्क यकीनी बड़ा सख़्त गुनाह है (१३)

(जिस की बख़िश नहीँ) और हमने इन्सान को जिसे उसकी माँ ने दुख पर दुख सह के पेट में रखा (इसके अलावा) दो बरस में (जाके) उसकी दूध बढ़ाई की (अपने और) उसके माँ बाप के बारे में ताकीद की कि मेरा भी शुक्रिया अदा करो और अपने वालदेन का (भी) और आख़िर सबको मेरी तरफ लौट कर जाना है (१४)

और अगर तेरे माँ बाप तुझे इस बात पर मजबूर करें कि तू मेरा शरीक ऐसी चीज़ को करार दे जिसका तुझे इल्म भी नहीं तो तू (इसमें) उनकी इताअत न

करो (मगर तकलीफ न पहुँचाना) और दुनिया (के कामों) में उनका अच्छी तरह साथ दे और उन लोगों के तरीके पर चल जो (हर बात में) मेरी (ही) तरफ रुजू करे फिर (तो आखिर) तुम सबकी रुजू मेरी ही तरफ है तब (दुनिया में) जो कुछ तुम करते थे (१५)

(उस वक़्त उसका अन्जाम) बता दूँगा ऐ बेटा इसमें शक नहीं कि वह अमल (अच्छा हो या बुरा) अगर राई के बराबर भी हो और फिर वह किसी सख्त पत्थर के अन्दर या आसमान में या ज़मीन में (छुपा हुआ) हो तो भी खुदा उसे (क़यामत के दिन) हाज़िर कर देगा बेशक खुदा बड़ा बारीकबीन वाक़िफ़कार है (१६)

ऐ बेटा नमाज़ पाबन्दी से पढ़ा कर और (लोगों से) अच्छा काम करने को कहो और बुरे काम से रोको और जो मुसीबत तुम पर पड़े उस पर सब्र करो (क्योंकि) बेशक ये बड़ी हिम्मत का काम है (१७)

और लोगों के सामने (गुरुर से) अपना मुँह न फुलाना और ज़मीन पर अकड़कर न चलना क्योंकि खुदा किसी अकड़ने वाले और इतराने वाले को दोस्त नहीं रखता और अपनी चाल ढाल में मियाना रवी एख़्तियार करो (१८)

और दूसरो से बोलने में अपनी आवाज़ धीमी रखो क्योंकि आवाज़ों में तो सब से बुरी आवाज़ (चीखने की वजह से) गधों की है (१९)

क्या तुम लोगों ने इस पर गौर नहीं किया कि जो कुछ आसमानों में है और जो कुछ ज़मीन में है (गरज़ सब कुछ) खुदा ही ने यकीनी तुम्हारा ताबेए कर

दिया है और तुम पर अपनी ज़ाहिरी और बातिनी नेअमतेँ पूरी कर दीं और बाज़ लोग (नुसर बिन हारिस वगैरह) ऐसे भी हैं जो (ख्वाह मा ख्वाह) खुदा के बारे में झगड़ते हैं (हालाँकि उनके पास) न इल्म है और न हिदायत है और न कोई रौशन किताब है (२०)

और जब उनसे कहा जाता है कि जो (किताब) खुदा ने नाज़िल की है उसकी पैरवी करो तो (छूटते ही) कहते हैं कि नहीं हम तो उसी (तरीके से चलेंगे) जिस पर हमने अपने बाप दादाओं को पाया भला अगरचे शैतान उनके बाप दादाओं को जहन्नुम के अज़ाब की तरफ बुलाता रहा हो (तो भी उन्ही की पैरवी करेंगे) (२१)

और जो शख्स खुदा के आगे अपना सर (तस्लीम) खम करे और वह नेकोकार (भी) हो तो बेशक उसने (ईमान की) मज़बूत रस्सी पकड़ ली और (आखिर तो) सब कामों का अन्जाम खुदा ही की तरफ है (२२)

और (ऐ रसूल) जो काफिर बन बैठे तो तुम उसके कुफ़्र से कुढ़ों नही उन सबको तो हमारी तरफ लौट कर आना है तो जो कुछ उन लोगों ने किया है (उसका नतीजा) हम बता देंगे बेशक खुदा दिलों के राज़ से (भी) खूब वाक्फि है (२३)

हम उन्हें चन्द रोज़ों तक चैन करने देंगे फिर उन्हें मजबूर करके सख्त अज़ाब की तरफ खीच लाएँगे (२४)

और (ऐ रसूल) तुम अगर उनसे पूछो कि सारे आसमान और ज़मीन को किसने पैदा किया तो ज़रूर कह देगे कि अल्लाह ने (ऐ रसूल) इस पर तुम कह दो अल्हमदोलिल्लाह मगर उनमें से अक्सर (इतना भी) नहीं जानते हैं (२५)

जो कुछ सारे आसमान और ज़मीन में है (सब) खुदा ही का है बेशक खुदा तो (हर चीज़ से) बेपरवा (और बहरहाल) काबिले हम्दो सना है (२६)

और जितने दरख्त ज़मीन में हैं सब के सब कलम बन जाएँ और समन्दर उसकी सियाही बनें और उसके (खत्म होने के) बाद और सात समन्दर (सियाही हो जाएँ और खुदा का इल्म और उसकी बातें लिखी जाएँ) तो भी खुदा की बातें खत्म न होगीं बेशक खुदा सब पर गालिब (और) दाना (बीना) है (२७)

तुम सबका पैदा करना और फिर (मरने के बाद) जिला उठाना एक शख्स के (पैदा करने और जिला उठाने के) बराबर है बेशक खुदा (तुम सब की) सुनता और सब कुछ देख रहा है (२८)

क्या तूने ये भी ख्याल न किया कि खुदा ही रात को (बढ़ा के) दिन में दाखिल कर देता है (तो रात बढ़ जाती है) और दिन को (बढ़ा के) रात में दाखिल कर देता है (तो दिन बढ़ जाता है) उसी ने सूरज व चाँद को (गोया) तुम्हारा ताबेए बना दिया है कि एक मुकर्रर मीयाद तक (यूँ ही) चलता रहेगा और (क्या तूने ये भी ख्याल न किया कि) जो कुछ तुम करते हो खुदा उससे खूब वाकिफकार है (२९)

ये (सब बातें) इस सबब से हैं कि खुदा ही यकीनी बरहक़ (माबूद) है और उस के सिवा जिसको लोग पुकारते हैं यकीनी बिल्कुल बातिल और इसमें शक नहीं कि खुदा ही आलीशान और बड़ा रुतबे वाला है (३०)

क्या तूने इस पर भी गौर नहीं किया कि खुदा ही के फज़ल से कष्टी दरिया में बहती चलती रहती है ताकि (लकड़ी में ये कूवत देकर) तुम लोगों को अपनी (कुदरत की) बाज़ निशानियाँ दिखा दे बेशक उस में भी तमाम सब्र व शुक्र करने वाले (बन्दों) के लिए (कुदरत खुदा की) बहुत सी निशानियाँ दिखा दे बेशक इसमें भी तमाम सब्र व शुक्र करने वाले (बन्दों) के लिए (कुदरते खुदा की) बहुत सी निशानियाँ हैं (३१)

और जब उन्हें मौज (ऊँची होकर) साएबानों की तरह (ऊपर से) ढाँक लेती है तो निरा खुरा उसी का अक़ीदा रखकर खुदा को पुकारने लगते हैं फिर जब खुदा उनको नजात देकर खुष्की तक पहुँचा देता है तो उनमें से बाज़ तो कुछ देर एतदाल पर रहते हैं (और बाज़ पक्के काफ़िर) और हमारी (कुदरत की) निशानियों से इन्कार तो बस बदएहद और नाशुक्रे ही लोग करते हैं (३२)

लोगों अपने परवरदिगार से डरो और उस दिन का खौफ़ रखो जब न कोई बाप अपने बेटे के काम आएगा और न कोई बेटा अपने बाप के कुछ काम आ सकेगा खुदा का (क़यामत का) वायदा बिल्कुल पक्का है तो (कहीं) तुम लोगों को

दुनिया की (चन्द रोज़ा) ज़िन्दगी धोखे में न डाले और न कहीं तुम्हें फरेब देने वाला (शैतान) कुछ फरेब दे (३३)

बेशक ख़ुदा ही के पास क़यामत (के आने) का इल्म है और वही (जब मौक़ा मुनासिब देखता है) पानी बरसाता है और जो कुछ औरतों के पेट में (नर मादा) है जानता है और कोई शख्स (इतना भी तो) नहीं जानता कि वह ख़ुद कल क्या करेगा और कोई शख्स ये (भी) नहीं जानता है कि वह किस सर ज़मीन पर मरे (गड़े) गा बेशक ख़ुदा (सब बातों से) आगाह ख़बरदार है (३४)

३२ सूरा सजदा

सुराए सजदा मक्का में नाज़िल हुआ और उसकी तीस आयते हैं

(ख़ुदा के नाम से शुरु करता हूँ) जो बड़ा मेहरबान निहायत रहम वाला है

अलिफ़ लाम मीम (१)

इसमे कुछ शक नहीं कि किताब कुरान का नाज़िल करना सारे जहाँ के परवरदिगार की तरफ से है (२)

क्या ये लोग (ये कहते हैं कि इसको इस शख्स (रसूल) ने अपनी जी से गढ़ लिया है नहीं ये बिल्कुल तुम्हारे परवरदिगार की तरफ से बरहक़ है ताकि तुम

उन लोगों को (खुदा के अज़ाब से) डराओ जिनके पास तुमसे पहले कोई डराने वाला आया ही नहीं ताकि ये लोग राह पर आएँ (३)

खुदा ही तो है जिसने सारे आसमान और ज़मीन और जितनी चीज़े इन दोनों के दरमियान हैं छहः दिन में पैदा की फिर अर्श (के बनाने) पर आमादा हुआ उसके सिवा न कोई तुम्हारा सरपरस्त है न कोई सिफारिशी तो क्या तुम (इससे भी) नसीहत व इबरत हासिल नहीं करते (४)

आसमान से ज़मीन तक के हर अम्र का वही मुद्बिब (व मुन्तज़िम) है फिर ये बन्दोबस्त उस दिन जिस की मिकदार तुम्हारे शुमार से हज़ार बरस से होगी उसी की बारगाह में पेश होगा (५)

वही (मुद्बिब) पोशीदा और ज़ाहिर का जानने वाला (सब पर) ग़ालिब मेहरबान है (६)

वह (क्लादिर) जिसने जो चीज़ बनाई (निख सुख से) ख़ूब (दुरुस्त) बनाई और इन्सान की इबतेदाई खिलक़त मिट्टी से की (७)

उसकी नस्ल (इन्सानी जिस्म के) खुलासा यानी (नुत्फे के से) ज़लील पानी से बनाई (८)

फिर उस (के पुतले) को दुरुस्त किया और उसमें अपनी तरफ से रुह फूँकी और तुम लोगों के (सुनने के) लिए कान और (देखने के लिए) आँखें और (समझने के लिए) दिल बनाएँ (इस पर भी) तुम लोग बहुत कम शुक्र करते हो (९)

और ये लोग कहते हैं कि जब हम ज़मीन में नापैद हो जाएँगे तो क्या हम फिर नया जन्म लेगे (क़यामत से नहीं) बल्कि ये लोग अपने परवरदिगार के (सामने हुज़ूरी ही) से इन्कार रखते हैं (१०)

(ऐ रसूल) तुम कह दो कि मल्कुलमौत जो तुम्हारे ऊपर तैनात है वही तुम्हारी रुंहे कब्ज़ करेगा उसके बाद तुम सबके सब अपने परवरदिगार की तरफ लौटाए जाओगे (११)

और (ऐ रसूल) तुम को बहुत अफसोस होगा अगर तुम मुजरिमों को देखोगे कि वह (हिसाब के वक़्त) अपने परवरदिगार की बारगाह में अपने सर झुकाए खड़े हैं और(अर्ज़ कर रहे हैं) परवरदिगार हमने (अच्छी तरह देखा और सुन लिया तू हमें दुनिया में एक दफा फिर लौटा दे कि हम नेक काम करें (१२)

और अब तो हमको (क़यामत का) पूरा पूरा यकीन है और (खुदा फरमाएगा कि) अगर हम चाहते तो दुनिया ही में हर शख्स को (मजबूर करके) राहे रास्त पर ले आते मगर मेरी तरफ से (रोजे अज़ा) ये बात करार पा चुकी है कि मैं जहन्नुम को जिन्नात और आदमियों से भर दूँगा (१३)

तो चूँकि तुम आज के दिन हुज़ूरी को भूले बैठे थे तो अब उसका मज़ा चखो हमने तुमको क़सदन भुला दिया और जैसी जैसी तुम्हारी करतूतें थीं (उनके बदले) अब हमेशा के अज़ाब के मज़े चखो (१४)

हमारी आयतों पर ईमान बस वही लोग लाते हैं कि जिस वक़्त उन्हें वह (आयते) याद दिलायी गयीं तो फौरन सजदे में गिर पड़ने और अपने परवरदिगार की हम्दो सना की तस्बीह पढ़ने लगे और ये लोग तकब्बुर नहीं करते (१५) (सजदा)

(रात) के वक़्त उनके पहलू बिस्तरों से आशना नहीं होते और (अज़ाब के) खौफ और (रहमत की) उम्मीद पर अपने परवरदिगार की इबादत करते हैं और हमने जो कुछ उन्हें अता किया है उसमें से (खुदा की) राह में खर्च करते हैं (१६)

उन लोगों की कारगुज़ारियों के बदले में कैसी कैसी आँखों की ठण्डक उनके लिए ढकी छिपी रखी है उसको कोई शख्स जानता ही नहीं (१७)

तो क्या जो शख्स ईमानदार है उस शख्स के बराबर हो जाएगा जो बदकार है (हरगिज़ नहीं) ये दोनों बराबर नहीं हो सकते (१८)

लेकिन जो लोग ईमान लाए और उन्होंने अच्छे अच्छे काम किए उनके लिए तो रहने सहने के लिए (बहिश्त के) बागात हैं ये सामाने ज़ियाफ़त उन कारगुज़ारियों का बदला है जो वह (दुनिया में) कर चुके थे (१९)

और जिन लोगों ने बदकारी की उनका ठिकाना तो (बस) जहन्नूम है वह जब उसमें से निकल जाने का इरादा करेंगे तो उसी में फिर ढकेल दिए जाएँगे और उन से कहा जाएगा कि दोज़ख के जिस अज़ाब को तुम झुठलाते थे अब उसके मज़े चखो (२०)

और हम यकीनी (क़यामत के) बड़े अज़ाब से पहले दुनिया के (मामूली) अज़ाब का मज़ा चखाएँगे जो अनक़रीब होगा ताकि ये लोग अब भी (मेरी तरफ) रुजू करें (२१)

और जिस शख्स को उसके परवरदिगार की आयतें याद दिलायी जाएँ और वह उनसे मुँह फेर उससे बढ़कर और ज़ालिम कौन होगा हम गुनाहगारों से इन्तक़ाम लेगें और ज़रूर लेंगे (२२)

और (ऐ रसूल) हमने तो मूसा को भी (आसमानी किताब) तौरैत अता की थी तुम भी इस किताब (कुरान) के (अल्लाह की तरफ से) मिलने में शक में न पड़े रहो और हमने इस (तौरैत) तो तुम को भी बनी इसराईल के लिए रहनुमा करार दिया था (२३)

और उन्ही (बनी इसराईल) में से हमने कुछ लोगों को चूकि उन्होंने (मुसीबतों पर) सब्र किया था पेशवा बनाया जो हमारे हुक्म से (लोगों की) हिदायत करते थे और (इसके अलावा) हमारी आयतों का दिल से यकीन रखते थे (२४)

(ऐ रसूल) हममें शक नहीं कि जिन बातों में लोग (दुनिया में) बाहम झगड़ते रहते हैं क़यामत के दिन तुम्हारा परवरदिगार क़तई फैसला कर देगा (२५)

क्या उन लोगों को ये मालूम नहीं कि हमने उनसे पहले कितनी उम्मतों को हलाक कर डाला जिन के घरों में ये लोग चल फिर रहे हैं बेशक उसमें (कुदरते खुदा की) बहुत सी निशानियाँ हैं तो क्या ये लोग सुनते नहीं हैं (२६)

क्या इन लोगों ने इस पर भी गौर नहीं किया कि हम चटियल मैदान (इफ़तादा) ज़मीन की तरफ पानी को जारी करते हैं फिर उसके ज़रिए से हम घास पात लगाते हैं जिसे उनके जानवर और ये खुद भी खाते हैं तो क्या ये लोग इतना भी नहीं देखते (२७)

और ये लोग कहते हैं कि अगर तुम लोग सच्चे हो (कि क़यामत आएगी) तो (आखिर) ये फैसला कब होगा (२८)

(ऐ रसूल) तुम कह दो कि फैसले के दिन कुफ़ार को उनका ईमान लाना कुछ काम न आएगा और न उनको (इसकी) मोहलत दी जाएगी (२९)

गरज़ तुम उनकी बातों का ख़याल छोड़ दो और तुम मुन्तज़िर रहो (आखिर) वह लोग भी तो इन्तज़ार कर रहे हैं (३०)

३३ सूरए एहज़ाब

सूरए एहज़ाब मदीने में नाज़िल हुआ और उसकी (७३) तेहत्तर आयतें हैं।
खुदा के नाम से शुरू करता हूँ, जो बड़ा मेहरबान निहायत रहम वाला है।

ऐ नबी खुदा ही से डरते रहो और काफ़िरों और मुनाफ़िकों की बात न मानो इसमें शक नहीं कि खुदा बड़ा वाक्फ़िकार हकीम है। (१)

और तुम्हारे परवरदिगार की तरफ से तुम्हारे पास जो “वही” की जाती है (बस) उसी की पैरवी करो तुम लोग जो कुछ कर रहे हो खुदा उससे यकीनी अच्छा तरह आगाह है। (२)

और खुदा ही पर भरोसा रखो और खुदा ही कारसाजी के लिए काफी है (३)

खुदा ने किसी आदमी के सीने में दो दिल नहीं पैदा किये कि (एक ही वक़्त दो इरादे कर सके) और न उसने तुम्हारी बीवियों को जिन से तुम जैहार करते हो तुम्हारी माँ बना दी और न उसने तुम्हारे लै पालकों को तुम्हारे बेटे बना दिये। ये तो फ़क़त तुम्हारी मुँह बोली बात (और जुबानी जमा खर्च) है और (चाहे किसी को बुरी लगे या अच्छी) खुदा तो सच्ची कहता है और सीधी राह दिखाता है। (४)

लै पालकों का उनके (असली) बापों के नाम से पुकारा करो यही खुदा के नज़दीक बहुत ठीक है हाँ अगर तुम लोग उनके असली बापों को न जानते हो तो तुम्हारे दीनी भाई और दोस्त हैं (उन्हें भाई या दोस्त कहकर पुकारा करो) और हाँ इसमें भूल चूक जाओ तो अलबत्ता उसका तुम पर कोई इल्ज़ाम नहीं है मगर जब तुम दिल से जानबूझ कर करो (तो ज़रूर गुनाह है) और खुदा तो बड़ा बख़्शने वाला मेहरबान है। (५)

नबी तो मोमिनीन से खुद उनकी जानों से भी बढ़कर हक़ रखते हैं (क्योंकि वह गोया उम्मत के मेहरबान बाप हैं) और उनकी बीवियाँ (गोया) उनकी माँ हैं और मोमिनीन व मुहाजिरीन में से (जो लोग बाहम) कराबतदार हैं। कितारबें खुदा

की रूह से (गैरों की निस्बत) एक दूसरे के (तर्के के) ज्यादा हकदार हैं मगर (जब) तुम अपने दोस्तों के साथ सुलूक करना चाहो (तो दूसरी बात है) ये तो किताबे (खुदा) में लिखा हुआ (मौजूद) है (६)

और (ऐ रसूल वह वक़्त याद करो) जब हमने और पैग़म्बरों से और खास तुमसे और नूह और इबराहीम और मूसा और मरियम के बेटे ईसा से एहदो पैमाने लिया और उन लोगों से हमने सख़्त एहद लिया था (७)

ताकि (क़यामत के दिन) सच्चों (पैग़म्बरों) से उनकी सच्चाई तबलीग़े रिसालत का हाल दरियाफ़्त करें और काफ़िरों के वास्ते तो उसने दर्दनाक अज़ाब तैयार ही कर रखा है। (८)

(ऐ ईमानदारों खुदा की) उन नेअमती को याद करो जो उसने तुम पर नाज़िल की हैं (जंगे खन्दक में) जब तुम पर (काफ़िरों का) लशकर (उमड़ के) आ पड़ा तो (हमने तुम्हारी मदद की) उन पर आँधी भेजी और (इसके अलावा फरिशतों का ऐसा लशकर भेजा) जिसको तुमने देखा तक नहीं और तुम जो कुछ कर रहे थे खुदा उसे खूब देख रहा था (९)

जिस वक़्त वह लोग तुम पर तुम्हारे ऊपर से आ पड़े और तुम्हारे नीचे की तरफ से भी पिल गए और जिस वक़्त (उनकी कसरत से) तुम्हारी आँखें ख़ैरा हो गयीं थी और (ख़ौफ से) कलेजे मुँह को आ गए थे और खुदा पर तरह-तरह के (बुरे) ख़याल करने लगे थे। (१०)

यहाँ पर मोमिनों का इम्तिहान लिया गया था और ख़ूब अच्छी तरह झिंझोड़े गए थे। (११)

और जिस वक़्त मुनाफेकीन और वह लोग जिनके दिलों में (कुफ़्र का) मरज़ था कहने लगे थे कि खुदा ने और उसके रसूल ने जो हमसे वायदे किए थे वह बस बिल्कुल धोखे की टट्टी था। (१२)

और अब उनमें का एक गिरोह कहने लगा था कि ऐ मदीने वालों अब (दुश्मन के मुकाबलें में) तुम्हारे कहीं ठिकाना नहीं तो (बेहतर है कि अब भी) पलट चलो और उनमें से कुछ लोग रसूल से (घर लौट जाने की) इजाज़त माँगने लगे थे कि हमारे घर (मर्दों से) बिल्कुल ख़ाली (ग़ैर महफूज़) पड़े हुए हैं - हालाँकि वह ख़ाली (ग़ैर महफूज़) न थे (बल्कि) वह लोग तो (इसी बहाने से) बस भागना चाहते हैं (१३)

और अगर ऐसा ही लश्कर उन लोगों पर मदीने के एतराफ से आ पड़े और उन से फसाद (खाना जंगी) करने की दरख्वास्त की जाए तो ये लोग उसके लिए (फौरन) आ मौजूद हों (१४)

और (उस वक़्त) अपने घरों में भी बहुत कम तवक्कुफ़ करेंगे (मगर ये तो जिहाद है) हालाँकि उन लोगों ने पहले ही खुदा से एहद किया था कि हम दुश्मन के मुकाबले में (अपनी) पीठ न फेरेंगे और खुदा के एहद की पूछगछ तो (एक न एक दिन) होकर रहेगी (१५)

(ऐ रसूल उनसे) कह दो कि अगर तुम मौत का कत्ल (के खौफ) से भागे भी तो (यह) भागना तुम्हें हरगिज़ कुछ भी मुफ़ीद न होगा और अगर तुम भागकर बच भी गए तो बस यही न की दुनिया में चन्द रोज़ा और चैनकर लो (१६)

(ऐ रसूल) तुम उनसे कह दो कि अगर खुदा तुम्हारे साथ बुराई का इरादा कर बैठे तो तुम्हें उसके (अज़ाब) से कौन ऐसा है जो बचाए या भलाई ही करना चाहे (तो कौन रोक सकता है) और ये लोग खुदा के सिवा न तो किसी को अपना सरपरस्त पाएँगे और न मदगार (१७)

तुममें से जो लोग (दूसरों को जिहाद से) रोकते हैं खुदा उनको ख़ूब जानता है और (उनको भी ख़ूब जानता है) जो अपने भाई बन्दों से कहते हैं कि हमारे पास चले भी आओ और खुद भी (फ़क़त पीछा छुड़ाने को लड़ाई के खेत) में बस एक ज़रा सा आकर तुमसे अपनी जान चुराई (१८)

और चल दिए और जब (उन पर) कोई खौफ (का मौक़ा) आ पड़ा तो देखते हो कि (आस से) तुम्हारी तरफ देखते हैं (और) उनकी आँखें इस तरह घूमती हैं जैसे किसी शख्स पर मौत की बेहोशी छा जाए फिर वह खौफ (का मौक़ा) जाता रहा और ईमानदारों की फतेह हुयी तो माले (ग़नीमत) पर गिरते पड़ते फौरन तुम पर अपनी तेज़ ज़बानों से ताना कसने लगे ये लोग (शुरू) से ईमान ही नहीं लाए (फ़क़त ज़बानी जमा खर्च थी) तो खुदा ने भी इनका किया कराया सब अकारत कर दिया और ये तो खुदा के वास्ते एक (निहायत) आसान बात थी (१९)

(मदीने का मुहासेरा करने वाले चल भी दिए मगर) ये लोग अभी यही समझ रहे हैं कि (काफ़िरों के) लश्कर अभी नहीं गए और अगर कहीं (कुफ़ार का) लश्कर फिर आ पहुँचे तो ये लोग चाहेंगे कि काश वह जंगलों में गँवारों में जा बसते और (वहीं से बैठे बैठे) तुम्हारे हालात दरयाफ़्त करते रहते और अगर उनको तुम लोगों में रहना पड़ता तो फ़क़त (पीछा छुड़ाने को) ज़रा ज़हूर (कहीं) लड़ते (२०)

(मुसलमानों) तुम्हारे वास्ते तो खुद रसूल अल्लाह का (खन्दक में बैठना) एक अच्छा नमूना था (मगर हाँ यह) उस शख्स के वास्ते है जो खुदा और रोजे आखेरत की उम्मीद रखता हो और खुदा की याद बाकसरत करता हो (२१)

और जब सच्चे ईमानदारों ने (कुफ़ार के) जमघटों को देखा तो (बेतकल्लुफ़) कहने लगे कि ये वही चीज़ तो है जिसका हम से खुदा ने और उसके रसूल ने वायदा किया था (इसकी परवाह क्या है) और खुदा ने और उसके रसूल ने बिल्कुल ठीक कहा था और (इसके देखने से) उनका ईमानदार और उनकी इताअत और भी ज़िन्दा हो गयी (२२)

ईमानदारों में से कुछ लोग ऐसे भी हैं कि खुदा से उन्होंने (जॉनिसारी का) जो एहद किया था उसे पूरा कर दिखाया गरज़ उनमें से बाज़ वह हैं जो (मर कर) अपना वक़्त पूरा कर गए और उनमें से बाज़ (हुक्मे खुदा के) मुन्तज़िर बैठे हैं और उन लोगों ने (अपनी बात) ज़रा भी नहीं बदली (२३)

ये इम्तेहान इसलिए था ताकि खुद सच्चे (ईमानदारों) को उनकी सच्चाई की जज़ाए ख़ैर दे और अगर चाहे तो मुनाफ़ेकीन की सज़ा करे या (अगर वह लागे तौबा करें तो) खुदा उनकी तौबा कुबूल फरमाए इसमें शक नहीं कि खुदा बड़ा बख़्शने वाला मेहरबान है (२४)

और खुदा ने (अपनी कुदरत से) काफ़िरों को मदीने से फेर दिया (और वह लोग) अपनी झुंझलाहट में (फिर गए) और इन्हें कुछ फायदे भी न हुआ और खुदा ने (अपनी मेहरबानी से) मोमिनीन को लड़ने की नौबत न आने दी और खुदा तो (बड़ा) ज़बरदस्त (और) ग़ालिब हैं (२५)

और एहले किताब में से जिन लोगों (बनी कुरैज़ा) ने उन (कुफ़ार) की मदद की थी खुदा उनको उनके क़िलों से (बेदख़ल करके) नीचे उतार लाया और उनके दिलों में (तुम्हारा) ऐसा रोब बैठा दिया कि तुम उनके कुछ लोगों को क़त्ल करने लगे (२६)

और कुछ को कैदी (और गुलाम) बनाने और तुम ही लोगों को उनकी ज़मीन और उनके घर और उनके माल और उस ज़मीन (खैबर) का खुदा ने मालिक बना दिया जिसमें तुमने क़दम तक नहीं रखा था और खुदा तो हर चीज़ पर कादिर वतवाना है (२७)

ऐ रसूल अपनी बीवियों से कह दो कि अगर तुम (फकत) दुनियावी ज़िन्दगी और उसकी आराइश व ज़ीनत की ख्वाहॉ हो तो उधर आओ मैं तुम लोगों को कुछ साज़ो सामान दे दूँ और उनवाने शाइस्ता से रूखसत कर दूँ (२८)

और अगर तुम लोग खुदा और उसके रसूल और आखेरत के घर की ख्वाहॉ हो तो (अच्छी तरह ख्याल रखो कि) तुम लोगों में से नेकोकार औरतों के लिए खुदा ने यकीनन् बड़ा (बड़ा) अज़्र व (सवाब) मुहय्या कर रखा है (२९)

ऐ पैग़म्बर की बीबियों तुममें से जो कोई किसी सरीही ना शाइस्ता हरकत की का मुरतिब हुयी तो (याद रहे कि) उसका अज़ाब भी दुगना बढ़ा दिया जाएगा और खुदा के वास्ते (निहायत) आसान है (३०)

और तुममें से जो (बीवी) खुदा और उसके रसूल की ताबेदारी अच्छे (अच्छ) काम करेगी उसको हम उसका सवाब भी दोहरा अता करेंगे और हमने उसके लिए (जन्नत में) इज़ज़त की रोज़ी तैयार कर रखी है (३१)

ऐ नबी की बीवियों तुम और मामूली औरतों की सी तो हो वही (बस) अगर तुम को परहेज़गारी मंज़ूर रहे तो (अजनबी आदमी से) बात करने में नरम नरम (लगी लिपटी) बात न करो ताकि जिसके दिल में (शहवते ज़िना का) मर्ज़ है वह (कुछ और) इरादा (न) करे (३२)

और (साफ-साफ) उनवाने शाइस्ता से बात किया करो और अपने घरों में निचली बैठी रहो और अगले ज़माने जाहिलियत की तरह अपना बनाव सिंगार न

दिखाती फिरो और पाबन्दी से नमाज़ पढ़ा करो और (बराबर) ज़कात दिया करो और खुदा और उसके रसूल की इताअत करो ऐ (पैग़म्बर के) अहले बैत खुदा तो बस ये चाहता है कि तुमको (हर तरह की) बुराई से दूर रखे और जो पाक व पाकीज़ा दिखने का हक़ है वैसा पाक व पाकीज़ा रखे (३३)

और (ऐ नबी की बीबियों) तुम्हारे घरों में जो खुदा की आयतें और (अक़ल व हिक़मत की बातें) पढ़ी जाती हैं उनको याद रखो कि बेशक़ खुदा बड़ा बारीक़ है वाक़िफ़कार है (३४)

(दिल लगा के सुनो) मुसलमान मर्द और मुसलमान औरतें और ईमानदार मर्द और ईमानदार औरतें और फरमाबरदार मर्द और फरमाबरदार औरतें और रास्तबाज़ मर्द और रास्तबाज़ औरतें और सब्र करने वाले मर्द और सब्र करने वाली औरतें और फिरौतनी करने वाले मर्द और फिरौतनी करने वाली औरतें और ंैरात करने वाले मर्द और ंैरात करने वाली औरतें और रोज़ादार मर्द और रोज़ादार औरतें और अपनी शर्मगाहों की हिफ़ाज़त करने वाले मर्द और हिफ़ाज़त करने वाली औरतें और खुदा की बक़सरत याद करने वाले मर्द और याद करने वाली औरतें बेशक़ इन सब लोगों के वास्ते खुदा ने मग़फ़िरत और (बड़ा) सवाब मुहैय्या कर रखा है (३५)

और न किसी ईमानदार मर्द को ये मुनासिब है और न किसी ईमानदार औरत को जब खुदा और उसके रसूल किसी काम का हुक़म दें तो उनको अपने उस

काम (के करने न करने) अखतेयार हो और (याद रहे कि) जिस शख्स ने खुदा और उसके रसूल की नाफरमानी की वह यकीनन खुल्लम खुल्ला गुमराही में मुब्तिला हो चुका (३६)

और (ऐ रसूल वह वक़्त याद करो) जब तुम उस शख्स (ज़ैद) से कह रहे थे जिस पर खुदा ने एहसान (अलग) किया था और तुमने उस पर (अलग) एहसान किया था कि अपनी बीबी (ज़ैनब) को अपनी ज़ौज़ियत में रहने दे और खुदा से डेर खुद तुम इस बात को अपने दिल में छिपाते थे जिसको (आखिरकार) खुदा ज़ाहिर करने वाला था और तुम लोगों से डरते थे हालाँकि खुदा इसका ज़्यादा हक़दार है कि तुम उस से डरो गरज़ जब ज़ैद अपनी हाजत पूरी कर चुका (तलाक़ दे दी) तो हमने (हुक़म देकर) उस औरत (ज़ैनब) का निकाह तुमसे कर दिया ताकि आम मोमिनीन को अपने ले पालक लड़कों की बीवियों (से निकाह करने) में जब वह अपना मतलब उन औरतों से पूरा कर चुकें (तलाक़ दे दें) किसी तरह की तंगी न रहे और खुदा का हुक़म तो किया कराया हुआ (क़तई) होता है (३७)

जो हुक़म खुदा ने पैग़म्बर पर फ़र्ज़ कर दिया (उसके करने) में उस पर कोई मुज़ाएका नहीं जो लोग (उनसे) पहले गुज़र चुके हैं उनके बारे में भी खुदा का (यही) दस्तूर (जारी) रहा है (कि निकाह में तंगी न की) और खुदा का हुक़म तो (ठीक अन्दाज़े से) मुकर्रर हुआ होता है (३८)

वह लोग जो खुदा के पैग़ामों को (लोगों तक जूँ का तूँ) पहुँचाते थे और उससे डरते थे और खुदा के सिवा किसी से नहीं डरते थे (फिर तुम क्यों डरते हो) और हिसाब लेने के वास्ते तो खुद काफ़ी है (३९)

(लोगों) मोहम्मद तुम्हारे मर्दों में से (हकीकतन) किसी के बाप नहीं हैं (फिर ज़ैद की बीवी क्यों हराम होने लगी) बल्कि अल्लाह के रसूल और नबियों की मोहर (यानी ख़त्म करने वाले) हैं और खुदा तो हर चीज़ से खूब वाक्फ़ि है (४०)

ऐ ईमानवालों बाकसरत खुदा की याद किया करो और (४१)

सुबह व शाम उसकी तसबीह करते रहो (४२)

वह वही तो है जो खुद तुमपर दूरूद (दर्दों रहमत) भेजता है और उसके फ़रिश्ते ताकि तुमको (कुफ़र की) तारीक़ियों से निकालकर (ईमान की) रौशनी में ले जाए और खुदा ईमानवालों पर बड़ा मेहरबान है (४३)

जिस दिन उसकी बारगाह में हाज़िर होंगे (उस दिन) उनकी मुरादात (उसकी तरफ से हर क़िस्म की) सलामती होगी और खुदा ने तो उनके वास्ते बहुत अच्छा बदला (बेहश्त) तैयार रखा है (४४)

ऐ नबी हमने तुमको (लोगों का) गवाह और (नेकों को बेहश्त की) खुशख़बरी देने वाला और बर्दों को अज़ाब से डराने वाला (४५)

और खुदा की तरफ उसी के हुक्म से बुलाने वाला और (ईमान व हिदायत का) रौशन चिराग़ बनाकर भेजा (४६)

और तुम मोमिनीन को खुशखबरी दे दो कि उनके लिए खुदा की तरफ से बहुत बड़ी (मेहरबानी और) बख्शिशा है (४७)

और (ऐ रसूल) तुम (कहीं) काफिरों और मुनाफिकों की इताअत न करना और उनकी ईज़ारसानी का ख्याल छोड़ दो और खुदा पर भरोसा रखो और कारसाज़ी में खुदा काफ़ी है (४८)

ऐ ईमानवालों जब तुम मोमिना औरतों से (बग़ैर मेहर मुकर्रर किये) निकाह करो उसके बाद उन्हें अपने हाथ लगाने से पहले ही तलाक़ दे दो तो फिर तुमको उनपर कोई हक़ नहीं कि (उनसे) इद्दा पूरा कराओ उनको तो कुछ (कपड़े रूपये वग़ैरह) देकर उनवाने शाइस्ता से रूखसत कर दो (४९)

ऐ नबी हमने तुम्हारे वास्ते तुम्हारी उन बीवियों को हलाल कर दिया है जिनको तुम मेहर दे चुके हो और तुम्हारी उन लौंडियों को (भी) जो खुदा ने तुमको (बग़ैर लड़े-भिड़े) माले ग़नीमत में अता की है और तुम्हारे चचा की बेटियाँ और तुम्हारी फूफियों की बेटियाँ और तुम्हारे मामू की बेटियाँ और तुम्हारी खालाओं की बेटियाँ जो तुम्हारे साथ हिजरत करके आयी हैं (हलाल कर दी और हर ईमानवाली औरत (भी) हलाल कर दी) अगर वह अपने को (बग़ैर मेहर) नबी को दे दें और नबी भी उससे निकाह करना चाहते हों मगर (ऐ रसूल) ये हुक्म सिर्फ़ तुम्हारे वास्ते खास है और मोमिनीन के लिए नहीं और हमने जो कुछ (मेहर या कीमत) आम मोमिनीन पर उनकी बीवियों और उनकी लौंडियों के बारे में मुकर्रर कर दिया है

हम खूब जानते हैं और (तुम्हारी रिआयत इसलिए है) ताकि तुमको (बीवियों की तरफ से) कोई दिक्कत न हो और खुदा तो बड़ा बखशने वाला मेहरबान है (५०)

इनमें से जिसको (जब) चाहो अलग कर दो और जिसको (जब तक) चाहो अपने पास रखो और जिन औरतों को तुमने अलग कर दिया था अगर फिर तुम उनके ख्वाहों हो तो भी तुम पर कोई मज़ाएक़ा नहीं है ये (अख़तेयार जो तुमको दिया गया है) ज़रूर इस काबिल है कि तुम्हारी बीवियों की आँखें ठन्डी रहे और आर्जूदा खातिर न हो और वो कुछ तुम उन्हें दे दो सबकी सब उस पर राज़ी रहें और जो कुछ तुम्हारे दिलों में है खुदा उसको ख़ुब जानता है और खुदा तो बड़ा वाक्फ़िकार बुर्दबार है (५१)

(ऐ रसूल) अब उन (नौ) के बाद (और) औरतें तुम्हारे वास्ते हलाल नहीं और न ये जायज़ है कि उनके बदले उनमें से किसी को छोड़कर और बीबियाँ कर लो अगर चे तुमको उनका हुस्न कैसा ही भला (क्यों न) मालूम हो मगर तुम्हारी लौंडियाँ (इस के बाद भी जायज़ हैं) और खुदा तो हर चीज़ का निगराँ है (५२)

ऐ ईमानदारों तुम लोग पैग़म्बर के घरों में न जाया करो मगर जब तुमको खाने के वास्ते (अन्दर आने की) इजाज़त दी जाए (लेकिन) उसके पकने का इन्तेज़ार (नबी के घर बैठकर) न करो मगर जब तुमको बुलाया जाए तो (ठीक वक़्त पर) जाओ और फिर जब खा चुको तो (फौरन अपनी अपनी जगह) चले जाया करो और बातों में न लग जाया करो क्योंकि इससे पैग़म्बर को अज़ीयत

होती है तो वह तुम्हारा लैहाज़ करते हैं और खुदा तो ठीक (ठीक कहने) से झंपता नहीं और जब पैग़म्बर की बीवियों से कुछ माँगना हो तो पर्दे के बाहर से माँग करो यही तुम्हारे दिलों और उनके दिलों के वास्ते बहुत सफाई की बात है और तुम्हारे वास्ते ये जायज़ नहीं कि रसूले खुदा को (किसी तरह) अज़ीयत दो और न ये जायज़ है कि तुम उसके बाद कभी उनकी बीवियों से निकाह करो बेशक ये खुदा के नज़दीक बड़ा (गुनाह) है (५३)

चाहे किसी चीज़ को तुम ज़ाहिर करो या उसे छिपाओ खुदा तो (बहरहाल) हर चीज़ से यकीनी ख़ूब आगाह है (५४)

औरतों पर न अपने बाप दादाओं (के सामने होने) में कुछ गुनाह है और न अपने बेटों के और न अपने भाईयों के और न अपने भतीजों के और अपने भांजों के और न अपनी (क्रिस्म कि) औरतों के और न अपनी लौंडियों के सामने होने में कुछ गुनाह है (ऐ पैग़म्बर की बीबियों) तुम लोग खुदा से डरती रहो इसमें कोई शक ही नहीं की खुदा (तुम्हारे आमाल में) हर चीज़ से वाक्फ़ है (५५)

इसमें भी शक नहीं कि खुदा और उसके फरिश्ते पैग़म्बर (और उनकी आल) पर दुरूद भेजते हैं तो ऐ ईमानदारों तुम भी दुरूद भेजते रहो और बराबर सलाम करते रहो (५६)

बेशक जो लोग खुदा को और उसके रसूल को अज़ीयत देते हैं उन पर खुदा ने दुनिया और आख़ेरत (दोनों) में लानत की है और उनके लिए रूसवाई का अज़ाब तैयार कर रखा है (५७)

और जो लोग ईमानदार मर्द और ईमानदार औरतों को बग़ैर कुछ किए दूरे (तोहमत देकर) अज़ीयत देते हैं तो वह एक बोहतान और सरीह गुनाह का बोझ (अपनी गर्दन पर) उठाते हैं (५८)

ऐ नबी अपनी बीवियों और अपनी लड़कियों और मोमिनीन की औरतों से कह दो कि (बाहर निकलते वक़्त) अपने (चेहरों और गर्दनों) पर अपनी चादरों का घूँघट लटका लिया करे ये उनकी (शराफ़त की) पहचान के वास्ते बहुत मुनासिब है तो उन्हें कोई छेड़ेगा नहीं और खुदा तो बड़ा बख़्शने वाला मेहरबान है (५९)

ऐ रसूल मुनाफ़ेकीन और वह लोग जिनके दिलों में (कुफ़र का) मर्ज़ है और जो लोग मदीने में बुरी ख़बरें उड़ाया करते हैं- अगर ये लोग (अपनी शरारतों से) बाज़ न आएंगे तो हम तुम ही को (एक न एक दिन) उन पर मुसल्लत कर देंगे फिर वह तुम्हारे पड़ोस में चन्द रोज़ों के सिवा ठहरने (ही) न पाएँगे (६०)

लानत के मारे जहाँ कहीं हत्थे चढ़े पकड़े गए और फिर बुरी तरह मार डाले गए (६१)

जो लोग पहले गुज़र गए उनके बारे में (भी) खुदा की (यही) आदत (जारी) रही और तुम खुदा की आदत में हरगिज़ तग़य्युर तबद्दुल न पाओगे (६२)

(ऐ रसूल) लोग तुमसे क़यामत के बारे में पूछा करते हैं (तुम उनसे) कह दो कि उसका इल्म तो बस खुदा को है और तुम क्या जानो शायद क़यामत करीब ही हो (६३)

खुदा ने क़ाफ़िरोँ पर यक़ीनन लानत की है और उनके लिए जहन्नुम को तैयार कर रखा है (६४)

जिसमें वह हमेशा अबदल आबाद रहेंगे न किसी को अपना सरपरस्त पाएँगे न मद्दगार (६५)

जिस दिन उनके मुँह जहन्नुम की तरफ फेर दिए जाएँगे तो उस दिन अफ़सोसनाक लहजे में कहेंगे ऐ काश हमने खुदा की इताअत की होती और रसूल का कहना माना होता (६६)

और कहेंगे कि परवरद्ग़िर हमने अपने सरदारों अपने बड़ों का कहना माना तो उन्हीं ही ने हमें गुमराह कर दिया (६७)

परवरद्ग़िरा (हम पर तो अज़ाब सही है मगर) उन लोगों पर दोहरा अज़ाब नाज़िल कर और उन पर बड़ी से बड़ी लानत कर (६८)

ऐ ईमानवालों (खबरदार कहीं) तुम लोग भी उनके से न हो जाना जिन्होंने मूसा को तकलीफ दी तो खुदा ने उनकी तोहमतों से मूसा को बरी कर दिया और मूसा खुदा के नज़दीक एक रवादार (इज़ज़त करने वाले) (पैग़म्बर) थे (६९)

ऐ ईमानवालों खुदा से डरते रहो और (जब कहो तो) दुरुस्त बात कहा करो

(७०)

तो खुदा तुम्हारी कारगुजारियों को दुरुस्त कर देगा और तुम्हारे गुनाह बख्श देगा और जिस शख्स ने खुदा और उसके रसूल की इताअत की वह तो अपनी मुराद को खूब अच्छी तरह पहुँच गया (७१)

बेशक हमने (रोज़े अज़ल) अपनी अमानत (इताअत इबादत) को सारे आसमान और ज़मीन पहाड़ों के सामने पेश किया तो उन्होंने उसके (बार) उठाने से इन्कार किया और उससे डर गए और आदमी ने उसे (बे ताम्मुल) उठा लिया बेशक इन्सान (अपने हक में) बड़ा ज़ालिम (और) नादान है (७२)

इसका नतीजा यह हुआ कि खुदा मुनाफिक मर्दों और मुनाफिक औरतों और मुशरिक मर्दों और मुशरिक औरतों को (उनके किए की) सज़ा देगा और ईमानदार मर्दों और ईमानदार औरतों की (तक़सीर अमानत की) तौबा कुबूल फरमाएगा और खुदा तो बड़ा बख़शने वाला मेहरबान है (७३)

३४ सूरा सबा

सूरा सबा मक्का में नाज़िल हुआ और इसकी (५४) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

हर किस्म की तारीफ उसी खुदा के लिए (दुनिया में भी) सज़ावार है कि जो कुछ आसमानों में है और जो कुछ ज़मीन में है (गरज़ सब कुछ) उसी का है और आखेरत में (भी हर तरफ) उसी की तारीफ है और वही वाक्फिकार हकीम है (१)

(जो) चीज़ें (बीज वगैरह) ज़मीन में दाखिल हुयी हैं और जो चीज़ (दरख्त वगैरह) इसमें से निकलती है और जो चीज़ (पानी वगैरह) आसामन से नाज़िल होती है और जो चीज़ (नज़ारात फरिश्ते वगैरह) उस पर चढ़ती है (सब) को जानता है और वही बड़ा बख़्शने वाला है (२)

और कुफ़ार कहने लगे कि हम पर तो क़यामत आएगी ही नहीं (ऐ रसूल) तुम कह दो हाँ (हाँ) मुझ को अपने उस आलेमुल ग़ैब परवरदिगार की क़सम है जिससे ज़रा बराबर (कोई चीज़) न आसमान में छिपी हुयी है और न ज़मीन में कि क़यामत ज़रूर आएगी और ज़र्रे से छोटी चीज़ और ज़र्रे से बड़ी (गरज़ जितनी चीज़े हैं सब) वाजेए व रौशन किताब लौहे महफूज़ में महफूज़ हैं (३)

ताकि जिन लोगों ने ईमान कुबूल किया और (अच्छे) काम किए उनको खुदा जज़ाए खैर दे यही वह लोग हैं जिनके लिए (गुनाहों की) मग़फ़ेरत और (बहुत ही) इज़ज़त की रोज़ी है (४)

और जिन लोगों ने हमारी आयतों (के तोड़) में मुक़ाबिले की दौड़-धूप की उन ही के लिए दर्दनाक अज़ाब की सज़ा होगी (५)

और (ऐ रसूल) जिन लोगों को (हमारी बारगाह से) इल्म अता किया गया है वह जानते हैं कि जो (कुरान) तुम्हारे परवरदिगार की तरफ से तुम पर नाज़िल हुआ है बिल्कुल ठीक है और सज़ावार हम्द (व सना) ग़ालिब (खुदा) की राह दिखाता है (६)

और कुफ़ार (मसखरेपन से बाहम) कहते हैं कि कहो तो हम तुम्हें ऐसा आदमी (मोहम्मद) बता दें जो तुम से बयान करेगा कि जब तुम (मर कर सड़ गल जाओगे और) बिल्कुल रेज़ा रेज़ा हो जाओगे तो तुम यकीनन एक नए जिस्म में आओगे (७)

क्या उस शख्स (मोहम्मद) ने खुदा पर झूठ तूफान बाँधा है या उसे जुनून (हो गया) है (न मोहम्मद झूठा है न उसे जुनून है) बल्कि खुद वह लोग जो आखेरत पर ईमान नहीं रखते अज़ाब और पहले दरजे की गुमराही में पड़े हुए हैं (८)

तो क्या उन लोगों ने आसमान और ज़मीन की तरफ भी जो उनके आगे और उनके पीछे (सब तरफ से घेरे) हैं ग़ौर नहीं किया कि अगर हम चाहे तो उन लोगों को ज़मीन में धँसा दें या उन पर आसमान का कोई टुकड़ा ही गिरा दें इसमें शक नहीं कि इसमें हर रूजू करने वाले बन्दे के लिए यकीनी बड़ी इबरत है (९)

और हमने यकीनन दाऊद को अपनी बारगाह से बुजुगी इनायत की थी (और पहाड़ों को हुक्म दिया) कि ऐ पहाड़ों तसबीह करने में उनका साथ दो और

परिन्द को (ताबेए कर दिया) और उनके वास्ते लोहे को (मोम की तरह) नरम कर दिया था (१०)

कि फँराख व कुशादा जिरह बनाओ और (कड़ियों के) जोड़ने में अन्दाज़े का ख्याल रखो और तुम सब के सब अच्छे (अच्छे) काम करो वो कुछ तुम लोग करते हो मैं यकीनन देख रहा हूँ (११)

और हवा को सुलेमान का (ताबेइदार बना दिया था) कि उसकी सुबह की रफ्तार एक महीने (मुसाफत) की थी और इसी तरह उसकी शाम की रफ्तार एक महीने (के मुसाफत) की थी और हमने उनके लिए तांबे (को पिघलाकर) उसका चश्मा जारी कर दिया था और जिन्नात (को उनका ताबेदार कर दिया था कि उन) में कुछ लोग उनके परवरदिगार के हुक्म से उनके सामने काम काज करते थे और उनमें से जिसने हमारे हुक्म से इनहराफ़ किया है उसे हम (क्रयामत में) जहन्नुम के अज़ाब का मज़ा चखाँएगे (१२)

गरज़ सुलेमान को जो बनवाना मंज़ूर होता ये जिन्नात उनके लिए बनाते थे (जैसे) मस्जिदें, महल, क़िले और (फरिशते अम्बिया की) तस्वीरें और हौज़ों के बराबर प्याले और (एक जगह) गड़ी हुयी (बड़ी बड़ी) देगें (कि एक हज़ार आदमी का खाना पक सके) ऐ दाऊद की औलाद शुक्र करते रहो और मेरे बन्दों में से शुक्र करने वाले (बन्दे) थोड़े से हैं (१३)

फिर जब हमने सुलेमान पर मौत का हुक्म जारी किया तो (मर गए) मगर लकड़ी के सहारे खड़े थे और जिन्नात को किसी ने उनके मरने का पता न बताया मगर ज़मीन की दीमक ने कि वह सुलेमान के असा को खा रही थी फिर (जब खोखला होकर टूट गया और) सुलेमान (की लाश) गिरी तो जिन्नात ने जाना कि अगर वह लोग ग़ैब वाँ (ग़ैब के जानने वाले) होते तो (इस) ज़लील करने वाली (काम करने की) मुसीबत में न मुब्तिला रहते (१४)

और (क़ौम) सबा के लिए तो यक़ीनन खुद उन्हीं के घरों में (कुदरते खुदा की) एक बड़ी निशानी थी कि उनके शहर के दोनों तरफ दाहिने बाए (हरे-भरे) बागात थे (और उनको हुक्म था) कि अपने परवरदिगार की दी हुयी रोज़ी आओ (पियो) और उसका शुक्र अदा करो (दुनिया में) ऐसा पाकीज़ा शहर और (आखेरत में) परवरदिगार सा बख़शने वाला (१५)

इस पर भी उन लोगों ने मुँह फेर लिया (और पैग़म्बरों का कहा न माना) तो हमने (एक ही बन्द तोड़कर) उन पर बड़े ज़ोरों का सैलाब भेज दिया और (उनको तबाह करके) उनके दोनों बाग़ों के बदले ऐसे दो बाग़ दिए जिनके फल बदमज़ा थे और उनमें झाऊ था और कुछ थोड़ी सी बेरियाँ थी (१६)

ये हमने उनकी नाशुक़ी की सज़ा दी और हम तो बड़े नाशुक़ों ही की सज़ा किया करते हैं (१७)

और हम अहले सबा और (शाम) की उन बस्तियों के दरमियान जिनमें हमने बरकत अता की थी और चन्द बस्तियाँ (सरे राह) आबाद की थी जो बाहम नुमाया थीं और हमने उनमें आमद व रफ्त की राह मुकर्रर की थी कि उनमें रातों को दिनों को (जब जी चाहे) बेखटके चलो फिरो (१८)

तो वह लोग खुद कहने लगे परवरदिगार (करीब के सफर में लुत्फ नहीं) तो हमारे सफ़रों में दूरी पैदा कर दे और उन लोगों ने खुद अपने ऊपर जुल्म किया तो हमने भी उनको (तबाह करके उनके) अफसाने बना दिए - और उनकी धज्जियाँ उड़ा के उनको तितिर बितिर कर दिया बेशक उनमें हर सब्र व शुक्र करने वाला के वास्ते बड़ी इबरते हैं (१९)

और शैतान ने अपने खयाल को (जो उनके बारे में किया था) सच कर दिखाया तो उन लोगों ने उसकी पैरवी की मगर ईमानवालों का एक गिरोह (न भटका) (२०)

और शैतान का उन लोगों पर कुछ क़ाबू तो था नहीं मगर ये (मतलब था) कि हम उन लोगों को जो आखेरत का यकीन रखते हैं उन लोगों से अलग देख लें जो उसके बारे में शक में (पड़े) हैं और तुम्हारा परवरदिगार तो हर चीज़ का निगराँ है (२१)

(ऐ रसूल इनसे) कह दो कि जिन लोगों को तुम खुद खुदा के सिवा (माबूद) समझते हो पुकारो (तो मालूम हो जाएगा कि) वह लोग ज़रा बराबर न आसमानों

में कुछ इखतेयार रखते हैं और न ज़मीन में और न उनकी उन दोनों में शिरकत है और न उनमें से कोई खुदा का (किसी चीज़ में) मददगार है (२२)

जिसके लिए वह खुद इजाज़त अता फ़रमाए उसके सिवा कोई सिफारिश उसकी बारगाह में काम न आएगी (उसके दरबार की हैबत) यहाँ तक (है) कि जब (शिफ़ाअत का) हुक़म होता है तो शिफ़ाअत करने वाले बेहोश हो जाते हैं फिर तब उनके दिलों की घबराहट दूर कर दी जाती है तो पूछते हैं कि तुम्हारे परवरदिगार ने क्या हुक़म दिया (२३)

तो मुक़र्रिब फरिश्ते कहते हैं कि जो वाजिबी था (ऐ रसूल) तुम (इनसे) पूछो तो कि भला तुमको सारे आसमान और ज़मीन से कौन रोज़ी देता है (वह क्या कहेंगे) तुम खुद कह दो कि खुदा और मैं या तुम (दोनों में से एक तो) ज़रूर राहे रास्त पर है (और दूसरा गुमराह) या वह सरीही गुमराही में पड़ा है (और दूसरा राहे रास्त पर) (२४)

(ऐ रसूल) तुम (उनसे) कह दो न हमारे गुनाहों की तुमसे पूछ गछ होगी और न तुम्हारी कारस्तानियों की हम से बाज़ पुर्स (२५)

(ऐ रसूल) तुम (उनसे) कह दो कि हमारा परवरदिगार (क़यामत में) हम सबको इकट्ठा करेगा फिर हमारे दरमियान (ठीक) फैसला कर देगा और वह तो ठीक-ठीक फैसला करने वाला वाक्किफकार है (२६)

(ऐ रसूल तुम कह दो कि जिनको तुम ने खुदा का शरीक बनाकर) खुदा के साथ मिलाया है ज़रा उन्हें मुझे भी तो दिखा दो हरगिज़ (कोई शरीक नहीं) बल्कि खुदा ग़ालिब हिकमत वाला है (२७)

(ऐ रसूल) हमने तुमको तमाम (दुनिया के) लोगों के लिए (नेकों को बेहशत की) खुशखबरी देने वाला और (बन्दों को अज़ाब से) डराने वाला (पैग़म्बर) बनाकर भेजा मगर बहुतेरे लोग (इतना भी) नहीं जानते (२८)

और (उलटे) कहते हैं कि अगर तुम (अपने दावे में) सच्चे हो तो (आखिर) ये क़यामत का वायदा कब पूरा होगा (२९)

(ऐ रसूल) तुम उनसे कह दो कि तुम लोगों के वास्ते एक ख़ास दिन की मीयाद मुकर्रर है कि न तुम उससे एक घड़ी पीछे रह सकते हो और न आगे ही बढ़ सकते हो (३०)

और जो लोग काफिर हों बैठे कहते हैं कि हम तो न इस क़ुरान पर हरगिज़ ईमान लाएँगे और न उस (किताब) पर जो इससे पहले नाज़िल हो चुकी और (ऐ रसूल तुमको बहुत ताज्जुब हो) अगर तुम देखो कि जब ये ज़ालिम क़यामत के दिन अपने परवरदिगार के सामने खड़े किए जायंगे (और) उनमें का एक दूसरे की तरफ (अपनी) बात को फेरता होगा कि कमज़ोर अदना (दरजे के) लोग बड़े (सरकश) लोगों से कहते होंगे कि अगर तुम (हमें) न (बहकाए) होते तो हम ज़रूर ईमानवाले होते (इस मुसीबत में न पड़ते) (३१)

तो सरकश लोग कमज़ोरों से (मुखातिब होकर) कहेंगे कि जब तुम्हारे पास (खुदा की तरफ़ से) हिदायत आयी तो थी तो क्या उसके आने के बाद हमने तुमको (ज़बरदस्ती अम्ल करने से) रोका था (हरगिज़ नहीं) बल्कि तुम तो खुद मुजरिम थे (३२)

और कमज़ोर लोग बड़े लोगों से कहेंगे (कि ज़बरदस्ती तो नहीं की मगर हम खुद भी गुमराह नहीं हुए) बल्कि (तुम्हारी) रात-दिन की फरेबदेही ने (गुमराह किया कि) तुम लोग हमको खुदा न मानने और उसका शरीक ठहराने का बराबर हुक्म देते रहे (तो हम क्या करते) और जब ये लोग अज़ाब को (अपनी आँखों से) देख लेंगे तो दिल ही दिल में पछताएँगे और जो लोग काफिर हो बैठे हम उनकी गर्दनों में तौक़ डाल देंगे जो कारस्तानियां ये लोग (दुनिया में) करते थे उसी के मुवाफिक़ तो सज़ा दी जाएगी (३३)

और हमने किसी बस्ती में कोई डराने वाला पैग़म्बर नहीं भेजा मगर वहाँ के लोग ये ज़रूर बोल उठेंगे कि जो एहकाम देकर तुम भेजे गए हो हम उनको नहीं मानते (३४)

और ये भी कहने लगे कि हम तो (ईमानदारों से) माल और औलाद में कहीं ज़्यादा हैं और हम पर आखेरत में (अज़ाब) भी नहीं किया जाएगा (३५)

(ऐ रसूल) तुम कह दो कि मेरा परवरदिगार जिसके लिए चाहता है रोज़ी कुशादा कर देता है और (जिसके लिए चाहता है) तंग करता है मगर बहुतेरे लोग नहीं जानते हैं (३६)

और (याद रखो) तुम्हारे माल और तुम्हारी औलाद की ये हस्ती नहीं कि तुम को हमारी बारगाह में मुकर्रिब बना दें मगर (हाँ) जिसने ईमान कुबूल किया और अच्छे (अच्छे) काम किए उन लोगों के लिए तो उनकी कारगुज़ारियों की दोहरी जज़ा है और वह लोग (बेहश्त के) झरोखां में इत्मेनान से रहेंगे (३७)

और जो लोग हमारी आयतों (की तोड़) में मुकाबले की नीयत से दौड़ दूप करते हैं वही लोग (जहन्नुम के) अज़ाब में झोक दिए जाएंगे (३८)

(ऐ रसूल) तुम कह दो कि मेरा परवरदिगार अपने बन्दों में से जिसके लिए चाहता है रोज़ी कुशादा कर देता है और (जिसके लिए चाहता है) तंग कर देता है और जो कुछ भी तुम लोग (उसकी राह में) खर्च करते हो वह उसका ऐवज देगा और वह तो सबसे बेहतर रोज़ी देनेवाला है (३९)

और (वह दिन याद करो) जिस दिन सब लोगों को इकट्ठा करेगा फिर फरिश्तों से पूछेगा कि क्या ये लोग तुम्हारी परसतिश करते थे फरिश्ते अर्ज़ करेंगे (बारे इलाहा) तू (हर ऐब से) पाक व पाकीज़ा है (४०)

तू ही हमारा मालिक है न ये लोग (ये लोग हमारी नहीं) बल्कि जिन्नात (खबाएस भूत-परेत) की परसतिश करते थे कि उनमें के अक्सर लोग उन्हीं पर ईमान रखते थे (४१)

तब (खुदा फरमाएगा) आज तो तुममें से कोई न दूसरे के फायदे ही पहुँचाने का इख्तेयार रखता है और न ज़रर का और हम सरकशों से कहेंगे कि (आज) उस अज़ाब के मज़े चखो जिसे तुम (दुनिया में) झुठलाया करते थे (४२)

और जब उनके सामने हमारी वाज़ेए व रौशन आयतें पढ़ी जाती थीं तो बाहम कहते थे कि ये (रसूल) भी तो बस (हमारा ही जैसा) आदमी है ये चाहता है कि जिन चीज़ों को तुम्हारे बाप-दादा पूजते थे (उनकी परसतिश) से तुम को रोक दें और कहने लगे कि ये (कुरान) तो बस निरा झूठ है और अपने जी का गढ़ा हुआ है और जो लोग काफ़िर हो बैठे जब उनके पास हक़ बात आयी तो उसके बारे में कहने लगे कि ये तो बस खुला हुआ जादू है (४३)

और (ऐ रसूल) हमने तो उन लोगों को न (आसमानी) किताबें अता की तुम्हें जिन्हें ये लोग पढ़ते और न तुमसे पहले इन लोगों के पास कोई डरानेवाला (पैगम्बर) भेजा (उस पर भी उन्होंने कद्र न की) (४४)

और जो लोग उनसे पहले गुज़र गए उन्होंने भी (पैगम्बरों को) झुठलाया था हालाँकि हमने जितना उन लोगों को दिया था ये लोग (अभी) उसके दसवें हिस्सा

को (भी) नहीं पहुँचे उस पर उन लोगों न मेरे (पैगम्बरों को) झुठलाया था तो तुमने देखा कि मेरा (अज़ाब उन पर) कैसा सख्त हुआ (४५)

(ऐ रसूल) तुम कह दो कि मैं तुमसे नसीहत की बस एक बात कहता हूँ (वह) ये (हैं) कि तुम लोग बाज़ खुदा के वास्ते एक-एक और दो-दो उठ खड़े हो और अच्छी तरह गौर करो तो (देख लोगे कि) तुम्हारे रफीक (मोहम्मद स०) को किसी तरह का जुन्न नहीं वह तो बस तुम्हें एक सख्त अज़ाब (क़यामत) के सामने (आने) से डराने वाला है (४६)

(ऐ रसूल) तुम (ये भी) कह दो कि (तबलीखे रिसालत की) मैंने तुमसे कुछ उजरत माँगी हो तो वह तुम्हीं को (मुबारक) हो मेरी उजरत तो बस खुदा पर है और वही (तुम्हारे आमाल अफआल) हर चीज़ से खूब वाकिफ है (४७)

(ऐ रसूल) तुम उनसे कह दो कि मेरा बड़ा गैबवाँ परवरदिगार (मेरे दिल में) दीन हक़ को बराबर ऊपर से उतारता है (४८)

(अब उनसे) कह दो दीने हक़ आ गया और इतना तो भी (समझो की) बातिल (माबूद) शुरु-शुरु कुछ पैदा करता है न (मरने के बाद) दोबारा ज़िन्दा कर सकता है (४९)

(ऐ रसूल) तुम ये भी कह दो कि अगर मैं गुमराह हो गया हूँ तो अपनी ही जान पर मेरी गुमराही (का वबाल) है और अगर मैं राहे रास्त पर हूँ तो इस “वही

” के तुफ़ैल से जो मेरा परवरदिगार मेरी तरफ़ भेजता है बेशक वह सुनने वाला (और बहुत) करीब है (५०)

और (ऐ रसूल) काश तुम देखते (तो सख़्त ताज्जुब करते) जब ये कुफ़फार (मैदाने हशर में) घबराए-घबराए फिरते होंगे तो भी छुटकारा न होगा (५१)

और आस ही पास से (बाआसानी) गिरफ़्तार कर लिए जाएँगे और (उस वक़्त बेबसी में) कहेंगे कि अब हम रसूलां पर ईमान लाए और इतनी दूर दराज़ जगह से (ईमान पर) उनका दसतरस (पहुँचना) कहाँ मुमकिन है (५२)

हालाँकि ये लोग उससे पहले ही जब उनका दसतरस था इन्कार कर चुके और (दुनिया में तमाम उम्र) बे देखे भाले (अटकल के) तके बड़ी-बड़ी दूर से चलाते रहे (५३)

और अब तो उनके और उनकी तमन्नाओं के दरमियान (उसी तरह) पर्दा डाल दिया गया है जिस तरह उनसे पहले उनके हमरंग लोगों के साथ (यही बरताव) किया जा चुका इसमें शक नहीं कि वह लोग बड़े बेचैन करने वाले शक में पड़े हुए थे (५४)

३५ सूरए फातिर

सूरए फातिर (पैदा करने वाला) मक्के में नाज़िल हुआ और उसकी पैतालिस (४५) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

हर तरह की तारीफ खुदा ही के लिए (मखसूस) है जो सारे आसमान और ज़मीन का पैदा करने वाला फरिश्तों का (अपना) कासिद बनाने वाला है जिनके दो-दो और तीन-तीन और चार-चार पर होते हैं (मखलूक़ात की) पैदाइश में जो (मुनासिब) चाहता है बढ़ा देता है बेशक खुदा हर चीज़ पर कादिर (व तवाना है) (१)

लोगों के वास्ते जब (अपनी) रहमत (के दरवाजे) खोल दे तो कोई उसे जारी नहीं कर सकता और जिस चीज़ को रोक ले उसके बाद उसे कोई रोक नहीं सकता और वही हर चीज़ पर ग़ालिब और दाना व बीना हकीम है (२)

लोगों खुदा के एहसानात को जो उसने तुम पर किए हैं याद करो क्या खुदा के सिवा कोई और खालिक है जो आसमान और ज़मीन से तुम्हारी रोज़ी पहुँचाता है उसके सिवा कोई माबूद काबिले परसतिश नहीं फिर तुम किधर बहके चले जा रहे हो (३)

और (ऐ रसूल) अगर ये लोग तुम्हें झुठलाएँ तो (कुढ़ो नहीं) तुमसे पहले बहुतेरे पैग़म्बर (लोगों के हाथों) झुठलाए जा चुके हैं और (आखिर) कुल उमूर की रूजू तो खुदा ही की तरफ है (४)

लोगों खुदा का (क़यामत का) वायदा यकीनी बिल्कुल सच्चा है तो (कहीं) तुम्हें दुनिया की (चन्द रोज़ा) ज़िन्दगी फ़रेब में न लाए (ऐसा न हो कि शैतान) तुम्हें खुदा के बारे में धोखा दे (५)

बेशक शैतान तुम्हारा दुश्मन है तो तुम भी उसे अपना दुश्मन बनाए रहो वह तो अपने गिरोह को बस इसलिए बुलाता है कि वह लोग (सब के सब) जहन्नमी बन जाएँ (६)

जिन लोगों ने (दुनिया में) कुफ़्र इख़तेयार किया उनके लिए (आखेरत में) सख़्त अज़ाब है और जिन लोगों ने ईमान कुबूल किया और अच्छे-अच्छे काम किए उनके लिए (गुनाहों की) मग़फ़ेरत और निहायत अच्छा बदला (बेहश्त) है (७)

तो भला वह शख्स जिसे उस का बुरा काम शैतानी (अग़वाँ से) अच्छा कर दिखाया गया है औ वह उसे अच्छा समझने लगा है (कभी मोमिन नेकोकार के बराबर हो सकता है हरगिज़ नहीं) तो यकीनी (बात) ये है कि खुदा जिसे चाहता है गुमराही में छोड़ देता है और जिसे चाहता है राहे रास्त पर आने (की तौफ़ीक़) देता है तो (ऐ रसूल कहीं) उन (बदबख़्तों) पर अफ़सोस कर करके तुम्हारे दम न निकल जाए जो कुछ ये लोग करते हैं खुदा उससे खूब वाकिफ़ है (८)

और खुदा ही वह (कादिर व तवाना) है जो हवाओं को भेजता है तो हवाएँ बादलों को उड़ा-उड़ाए फिरती है फिर हम उस बादल को मुर्दा (उफ़तादा) शहर की तरफ हका देते हैं फिर हम उसके ज़रिए से ज़मीन को उसके मर जाने के बाद शादाब कर देते हैं यूँ ही (मुर्दों को क़यामत में जी उठना होगा) (९)

जो शख्स इज़ज़त का ख्वाहाँ हो तो खुदा से माँगे क्योंकि सारी इज़ज़त खुदा ही की है उसकी बारगाह तक अच्छी बातें (बुलन्द होकर) पहुँचती हैं और अच्छे काम को वह खुद बुलन्द फरमाता है और जो लोग (तुम्हारे खिलाफ) बुरी-बुरी तदबीरें करते रहते हैं उनके लिए क़यामत में सख्त अज़ाब है और (आखिर) उन लोगों की तदबीर मटियामेट हो जाएगी (१०)

और खुदा ही ने तुम लोगों को (पहले पहल) मिट्टी से पैदा किया फिर नतफ़े से फिर तुमको जोड़ा (नर मादा) बनाया और बग़ैर उसके इल्म (इजाज़त) के न कोई औरत हमेला होती है और न जनती है और न किसी शख्स की उम्र में ज़्यादाती होती है और न किसी की उम्र से कमी की जाती है मगर वह किताब (लौहे महफूज़) में (ज़रूर) है बेशक ये बात खुदा पर बहुत ही आसान है (११)

(उसकी कुदरत देखो) दो समन्दर बावजूद मिल जाने के यकसाँ नहीं हो जाते ये (एक तो) मीठा खुश ज़ाएका कि उसका पीना सुवारत है और ये (दूसरा) खारी कडुवा है और (इस इखतेलाफ पर भी) तुम लोग दोनों से (मछली का) तरो ताज़ा गोश्त (यकसाँ) खाते हो और (अपने लिए ज़ेवरात (मोती वग़ैरह) निकालते हो

जिन्हें तुम पहनते हो और तुम देखते हो कि कश्तियां दरिया में (पानी को) फाड़ती चली जाती हैं ताकि उसके फज़ल (व करम तिजारत) की तलाश करो और ताकि तुम लोग शुक्र करो (१२)

वही रात को (बढ़ा के) दिन में दाखिल करता है (तो रात बढ़ जाती है) और वही दिन को (बढ़ा के) रात में दाखिल करता है (तो दिन बढ़ जाता है और) उसी ने सूरज और चाँद को अपना मुतीड़ बना रखा है कि हर एक अपने (अपने) मुअय्यन (तय) वक़्त पर चला करता है वही खुदा तुम्हारा परवरदिगार है उसी की सलतनत है और उसे छोड़कर जिन माबूदों को तुम पुकारते हो वह छुवारां की गुठली की झिल्ली के बराबर भी तो इखतेयार नहीं रखते (१३)

अगर तुम उनको पुकारो तो वह तुम्हारी पुकार को सुनते नहीं अगर (बिफ़रज़े मुहाल) सुनों भी तो तुम्हारी दुआएँ नहीं कुबूल कर सकते और क़यामत के दिन तुम्हारे शिर्क से इन्कार कर बैठेंगे और वाक्किफकार (शख़्स की तरह कोई दूसरा उनकी पूरी हालत) तुम्हें बता नहीं सकता (१४)

लोगों तुम सब के सब खुदा के (हर वक़्त) मोहताज हो और (सिर्फ) खुदा ही (सबसे) बेपरवा सज़ावारे हम्द (व सना) है (१५)

अगर वह चाहे तो तुम लोगों को (अदम के पर्दे में) ले जाए और एक नयी खिलक़त ला बसाए (१६)

और ये कुछ खुदा के वास्ते दुशवार नहीं (१७)

और याद रहे कि कोई शख्स किसी दूसरे (के गुनाह) का बोझ नहीं उठाएगा और अगर कोई (अपने गुनाहों का) भारी बोझ उठाने वाला अपना बोझ उठाने के वास्ते (किसी को) बुलाएगा तो उसके बारे में से कुछ भी उठाया न जाएगा अगरचे (कोई किसी का) कराबतदार ही (क्यों न) हो (ऐ रसूल) तुम तो बस उन्हीं लोगों को डरा सकते हो जो बे देखे भाले अपने परवरदिगार का खौफ रखते हैं और पाबन्दी से नमाज़ पढ़ते हैं और (याद रखो कि) जो शख्स पाक साफ रहता है वह अपने ही फ़ायदे के वास्ते पाक साफ रहता है और (आखिरकार सबको हिरफिर के) खुदा ही की तरफ जाना है (१८)

और अन्धा (काफिर) और आँखों वाला (मोमिन किसी तरह) बराबर नहीं हो सकते (१९)

और न अंधेरा (कुफ़र) और उजाला (ईमान) बराबर है (२०)

और न छाँव (बेहिश्त) और धूप (दोज़ख बराबर है) (२१)

और न ज़िन्दे (मोमिनीन) और न मुर्दे (काफिर) बराबर हो सकते हैं और खुदा जिसे चाहता है अच्छी तरह सुना (समझा) देता है और (ऐ रसूल) जो (कुफ़र मुर्दों की तरह) कब्रों में हैं उन्हें तुम अपनी (बातें) नहीं समझा सकते हो (२२)

तुम तो बस (एक खुदा से) डराने वाले हो (२३)

हम ही ने तुमको यकीनन कुरान के साथ खुशखबरी देने वाला और डराने वाला (पैग़म्बर) बनाकर भेजा और कोई उम्मत (दुनिया में) (२४)

ऐसी नहीं गुज़री कि उसके पास (हमारा) डराने वाला पैग़म्बर न आया हो और अगर ये लोग तुम्हें झुठलाएँ तो कुछ परवाह नहीं करो क्योंकि इनके अगलों ने भी (अपने पैग़म्बरों को) झुठलाया है (हालाँकि) उनके पास उनके पैग़म्बर वाज़ेए व रौशन मौजिजे और सहीफे और रौशन किताब लेकर आए थे (२५)

फिर हमने उन लोगों को जो काफ़िर हो बैठे ले डाला तो (तुमने देखाकि) मेरा अज़ाब (उन पर) कैसा (सख्त हुआ (२६)

अब क्या तुमने इस पर भी गौर नहीं किया कि यकीनन खुदा ही ने आसमान से पानी बरसाया फिर हम (खुदा) ने उसके ज़रिए से तरह-तरह की रंगतों के फल पैदा किए और पहाड़ों में क़तआत (टुकड़े रास्ते) हैं जिनके रंग मुखतलिफ है कुछ तो सफेद (बुर्काक) और कुछ लाल (लाल) और कुछ बिल्कुल काले सियाह (२७)

और इसी तरह आदमियों और जानवरों और चारपायों की भी रंगते तरह-तरह की हैं उसके बन्दों में खुदा का ख़ौफ़ करने वाले तो बस उलेमा हैं बेशक खुदा (सबसे) ग़ालिब और बख़्शने वाला है (२८)

बेशक जो लोग खुदा की किताब पढ़ा करते हैं और पाबन्दी से नमाज़ पढ़ते हैं और जो कुछ हमने उन्हें अता किया है उसमें से छिपा के और दिखा के (खुदा की राह में) देते हैं वह यकीनन ऐसे व्यापार का आसरा रखते हैं (२९)

जिसका कभी टाट न उलटेगा ताकि खुदा उन्हें उनकी मज़दूरियाँ भरपूर अता करे बल्कि अपने फज़ल (व करम) से उसे कुछ और बढ़ा देगा बेशक वह बड़ा बख़्शने वाला है (और) बड़ा क़द्रदान है (३०)

और हमने जो किताब तुम्हारे पास “वही” के ज़रिए से भेजी वह बिल्कुल ठीक है और जो (किताबें इससे पहले की) उसके सामने (मौजूद) हैं उनकी तसदीक़ भी करती हैं - बेशक खुदा अपने बन्दों (के हालात) से ख़ूब वाकिफ़ है (और) देख रहा है (३१)

फिर हमने अपने बन्दगान में से ख़ास उनको कुरान का वारिस बनाया जिन्हें (एहल समझकर) मुन्तख़िब किया क्योंकि बन्दों में से कुछ तो (नाफरमानी करके) अपनी जान पर सितम ढाते हैं और कुछ उनमें से (नेकी बदी के) दरमियान हैं और उनमें से कुछ लोग खुदा के इख़तेयार से नेकों में (औरों से) गोया सबक़त ले गए हैं (इन्तेखाब व सबक़त) तो खुदा का बड़ा फज़ल है (३२)

(और उसका सिला बेहिश्त के) सदा बहार बागात हैं जिनमें ये लोग दाख़िल होंगे और उन्हें वहाँ सोने के कंगन और मोती पहनाए जाएँगे और वहाँ उनकी (मामूली) पोशाक ख़ालिस रेशमी होगी (३३)

और ये लोग (खुशी के लहजे में) कहेंगे खुदा का शुक्र जिसने हम से (हर किस्म का) रंज व ग़म दूर कर दिया बेशक हमारा परवरदिगार बड़ा बख़्शने वाला (और) क़दरदान है (३४)

जिसने हमको अपने फज़ल (व करम) से हमेशगी के घर (बेहिश्त) में उतारा (मेहमान किया) जहाँ हमें कोई तकलीफ़ छुयेगी भी तो नहीं और न कोई थकान ही पहुँचेगी (३५)

और जो लोग काफ़िर हो बैठे उनके लिए जहन्नूम की आग है न उनकी कज़ा ही आएगी कि वह मर जाए और तकलीफ़ से नजात मिले और न उनसे उनके अज़ाब ही में तख़फीफ़ की जाएगी हम हर नाशुक्रे की सज़ा यूँ ही किया करते हैं (३६)

और ये लोग दोजख़ में (पड़े) चिल्लाया करेंगे कि परवरदिगार अब हमको (यहाँ से) निकाल दे तो जो कुछ हम करते थे उसे छोड़कर नेक काम करेंगे (तो खुदा जवाब देगा कि) क्या हमने तुम्हें इतनी उम्रें न दी थी कि जिनमें जिसको जो कुछ सौचना समझना (मंज़ूर) हो ख़ूब सोच समझ ले और (उसके अलावा) तुम्हारे पास (हमारा) डराने वाला (पैग़म्बर) भी पहुँच गया था तो (अपने किए का मज़ा) चखो क्योंकि सरकश लोगों का कोई मद्दगार नहीं (३७)

बेशक खुदा सारे आसमान व ज़मीन की पोशीदा बातों से ख़ूब वाक़िफ़ है वह यकीनी दिलों के पोशीदा राज़ से बाख़बर है (३८)

वह वही खुदा है जिसने रूए ज़मीन में तुम लोगों को (अगलों का) जानशीन बनाया फिर जो शख्स काफ़िर होगा तो उसके कुफ़र का वबाल उसी पर पड़ेगा और काफ़िरों को उनका कुफ़र उनके परवरदिगार की बारगाह में गज़ब के सिवा कुछ बढ़ाएगा नहीं और कुफ़र को उनका कुफ़र घाटे के सिवा कुछ नफ़ा न देगा (३९)

(ऐ रसूल) तुम (उनसे) पूछो तो कि खुदा के सिवा अपने जिन शरीकों की तुम क़यादत करते थे क्या तुमने उन्हें (कुछ) देखा भी मुझे भी ज़रा दिखाओ तो कि उन्होंने ज़मीन (की चीज़ों) से कौन सी चीज़ पैदा की या आसमानों में कुछ उनका आधा साज़ा है या हमने खुद उन्हें कोई किताब दी है कि वह उसकी दलील रखते हैं (ये सब तो कुछ नहीं) बल्कि ये ज़ालिम एक दूसरे से (धोखे और) फरेब ही का वायदा करते हैं (४०)

बेशक खुदा ही सारे आसमान और ज़मीन अपनी जगह से हट जाने से रोके हुए है और अगर (फर्ज़ करे कि) ये अपनी जगह से हट जाए तो फिर तो उसके सिवा उन्हें कोई रोक नहीं सकता बेशक वह बड़ा बुर्दबर (और) बड़ा बख़शने वाला है (४१)

और ये लोग तो खुदा की बड़ी-बड़ी सख़्त क़समें खा (कर कहते) थे कि बेशक अगर उनके पास कोई डराने वाला (पैग़म्बर) आएगा तो वह ज़रूर हर एक उम्मत से ज़्यादा रूबसह होंगे फिर जब उनके पास डराने वाला (रसूल) आ पहुँचा

तो (उन लांगो को) रूए ज़मीन में सरकशी और बुरी-बुरी तद्बीरें करने की वजह से
(४२)

(उसके आने से) उनकी नफरत को तरक्की ही होती गयी और बुदी तद्बीर
(की बुराई) तो बुरी तद्बीर करने वाले ही पर पड़ती है तो (हो न हो) ये लोग बस
अगले ही लोगों के बरताव के मुन्तज़िर हैं तो (बेहतर) तुम खुदा के दसतूर में कभी
तब्दीली न पाओगे और खुदा की आदत में हरगिज़ कोई तगय्युर न पाओगे (४३)

तो क्या उन लोगों ने रूए ज़मीन पर चल फिर कर नहीं देखा कि जो लोग
उनके पहले थे और उनसे ज़ोर व कूवत में भी कहीं बढ़-चढ़ के थे फिर उनका
(नाफ़रमानी की वजह से) क्या (खराब) अन्जाम हुआ और खुदा ऐसा (गया गुज़रा)
नहीं है कि उसे कोई चीज़ आजिज़ कर सके (न इतने) आसमानों में और न ज़मीन
में बेशक वह बड़ा ख़बरदार (और) बड़ी (काबू) कुदरत वाला है (४४)

और अगर (कहीं) खुदा लोगो की करतूतों की गिरफ्त करता तो (जैसी
उनकी करनी है) रूए ज़मीन पर किसी जानवर को बाक़ी न छोड़ता मगर वह तो
एक मुक़्रर मियाद तक लोगों को मोहलत देता है (कि जो करना हो कर लो) फिर
जब उनका (वह) वक़्त आ जाएगा तो खुदा यकीनी तौर पर अपने बन्दों (के हाल)
को देख रहा है (जो जैसा करेगा वैसा पाएगा) (४५)

३६ सूरए यासीन

सूरए यासीन “व इज़ा कील लहुम” आयत के सिवा पूरा सूरा मक्के में नाज़िल हुआ और इसकी तेरासी (८३) आयतें हैं

खुदा के नाम से (शुरू करता) हूँ जो बड़ा मेहरबान निहायत रहम वाला है

यासीन (१)

इस पुरअज़ हिकमत कुरान की क़सम (२)

(ऐ रसूल) तुम बिलाशक यकीनी पैग़म्बरों में से हो (३)

(और दीन के बिल्कुल) सीधे रास्ते पर (साबित क़दम) हो (४)

जो बड़े मेहरबान (और) ग़ालिब (खुदा) का नाज़िल किया हुआ (है) (५)

ताकि तुम उन लोगों को (अज़ाबे खुदा से) डराओ जिनके बाप दादा (तुमसे पहले किसी पैग़म्बर से) डराए नहीं गए (६)

तो वह दीन से बिल्कुल बेख़बर हैं उन में अक्सर तो (अज़ाब की) बातें यकीन्न बिल्कुल ठीक पूरी उतरे ये लोग तो ईमान लाएँगे नहीं (७)

हमने उनकी गर्दनों में (भारी-भारी लोहे के) तौक डाल दिए हैं और ठुड़्डियों तक पहुँचे हुए हैं कि वह गर्दनें उठाए हुए हैं (सर झुका नहीं सकते) (८)

हमने एक दीवार उनके आगे बना दी है और एक दीवार उनके पीछे फिर ऊपर से उनको ढाँक दिया है तो वह कुछ देख नहीं सकते (९)

और (ऐ रसूल) उनके लिए बराबर है ख्वाह तुम उन्हें डराओ या न डराओ ये (कभी) ईमान लाने वाले नहीं हैं (१०)

तुम तो बस उसी शख्स को डरा सकते हो जो नसीहत माने और बेदेखे भाले खुदा का खौफ़ रखे तो तुम उसको (गुनाहों की) माफी और एक बाइज़्ज़त (व आबरू) अज़्र की खुशख़बरी दे दो (११)

हम ही यक़ीन्न मुर्दों को ज़िन्दा करते हैं और जो कुछ लोग पहले कर चुके हैं (उनको) और उनकी (अच्छी या बुरी बाक़ी माँदा) निशानियों को लिखते जाते हैं और हमने हर चीज़ का एक सरीह व रौशन पेशवा में घेर दिया है (१२)

और (ऐ रसूल) तुम (इनसे) मिसाल के तौर पर एक गाँव (अता किया) वालों का क़िस्सा बयान करो जब वहाँ (हमारे) पैग़म्बर आए (१३)

इस तरह कि जब हमने उनके पास दो (पैग़म्बर योहना और यूनूस) भेजे तो उन लोगों ने दोनों को झुठलाया जब हमने एक तीसरे (पैग़म्बर शमऊन) से (उन दोनों को) मदद दी तो इन तीनों ने कहा कि हम तुम्हारे पास खुदा के भेजे हुए (आए) हैं (१४)

वह लोग कहने लगे कि तुम लोग भी तो बस हमारे ही जैसे आदमी हो और खुदा ने कुछ नाज़िल (वाज़िल) नहीं किया है तुम सब के सब बस बिल्कुल झूठे हो (१५)

तब उन पैगम्बरों ने कहा हमारा परवरदिगार जानता है कि हम यकीन्न उसी के भेजे हुए (आए) हैं और (तुम मानो या न मानो) (१६)

हम पर तो बस खुल्लम खुल्ला एहकामे खुदा का पहुँचा देना फर्ज़ है (१७)

वह बोले हमने तुम लोगों को बहुत नहस क़दम पाया कि (तुम्हारे आते ही क़हत में मुबतेला हुए) तो अगर तुम (अपनी बातों से) बाज़ न आओगे तो हम लोग तुम्हें ज़रूर संगसार कर देंगे और तुमको यकीनी हमारा दर्दनाक अज़ाब पहुँचेगा (१८)

पैगम्बरों ने कहा कि तुम्हारी बद शुगूनी (तुम्हारी करनी से) तुम्हारे साथ है क्या जब नसीहत की जाती है (तो तुम उसे बदफ़ाली कहते हो नहीं) बल्कि तुम खुद (अपनी) हद से बढ़ गए हो (१९)

और (इतने में) शहर के उस सिरे से एक शख्स (हबीब नज्जार) दौड़ता हुआ आया और कहने लगा कि ऐ मेरी क़ौम (इन) पैगम्बरों का कहना मानो (२०)

ऐसे लोगों का (ज़रूर) कहना मानो जो तुमसे (तबलीख़े रिसालत की) कुछ मज़दूरी नहीं माँगते और वह लोग हिदायत याफ़ता भी हैं (२१)

और मुझे क्या (खब्त) हुआ है कि जिसने मुझे पैदा किया है उसकी इबादत न करूँ हालाँकि तुम सब के बस (आखिर) उसी की तरफ लौटकर जाओगे (२२)

क्या मैं उसे छोड़कर दूसरों को माबूद बना लूँ अगर खुदा मुझे कोई तकलीफ पहुँचाना चाहे तो न उनकी सिफारिश ही मेरे कुछ काम आएगी और न ये लोग मुझे (इस मुसीबत से) छुड़ा ही सकेंगे (२३)

(अगर ऐसा करूँ) तो उस वक़्त मैं यकीनी सरीही गुमराही में हूँ (२४)

मैं तो तुम्हारे परवरदिगार पर ईमान ला चुका हूँ मेरी बात सुनो और मानो ;मगर उन लोगों ने उसे संगसार कर डाला (२५)

तब उसे खुदा का हुक़्म हुआ कि बेहिशत में जा (उस वक़्त भी उसको क़ौम का ख़्याल आया तो कहा) (२६)

मेरे परवरदिगार ने जो मुझे बख़्श दिया और मुझे बुर्जुग लोगों में शामिल कर दिया काश इसको मेरी क़ौम के लोग जान लेते और ईमान लाते (२७)

और हमने उसके मरने के बाद उसकी क़ौम पर उनकी तबाही के लिए न तो आसमान से कोई लशकर उतारा और न हम कभी इतनी सी बात के वास्ते लशकर उतारने वाले थे (२८)

वह तो सिर्फ़ एक चिंघाड थी (जो कर दी गयी बस) फिर तो वह फौरन चिरागे सहरी की तरह बुझ के रह गए (२९)

हाए अफसोस बन्दों के हाल पर कि कभी उनके पास कोई रसूल नहीं आया मगर उन लोगों ने उसके साथ मसखरापन ज़रूर किया (३०)

क्या उन लोगों ने इतना भी गौर नहीं किया कि हमने उनसे पहले कितनी उम्मतों को हलाक कर डाला और वह लोग उनके पास हरगिज़ पलट कर नहीं आ सकते (३१)

(हाँ) अलबत्ता सब के सब इकट्ठा हो कर हमारी बारगाह में हाज़िर किए जाएँगे (३२)

और उनके (समझने) के लिए मेरी कुदरत की एक निशानी मुर्दा (परती) ज़मीन है कि हमने उसको (पानी से) ज़िन्दा कर दिया और हम ही ने उससे दाना निकाला तो उसे ये लोग खाया करते हैं (३३)

और हम ही ने ज़मीन में छुहारों और अँगूरों के बाग़ लगाए और हमही ने उसमें पानी के चशमें जारी किए (३४)

ताकि लोग उनके फल खाएँ और कुछ उनके हाथों ने उसे नहीं बनाया (बल्कि खुदा ने) तो क्या ये लोग (इस पर भी) शुक्र नहीं करते (३५)

वह (हर ऐब से) पाक साफ़ है जिसने ज़मीन से उगने वाली चीज़ों और खुद उन लोगों के और उन चीज़ों के जिनकी उन्हें ख़बर नहीं सबके जोड़े पैदा किए (३६)

और मेरी कुदरत की एक निशानी रात है जिससे हम दिन को खींच कर निकाल लेते (जाएल कर देते) हैं तो उस वक़्त ये लोग अँधेरे में रह जाते हैं (३७)

और (एक निशानी) आफ़ताब है जो अपने एक ठिकाने पर चल रहा है ये (सबसे) ग़ालिब वाक़िफ़ (खुदा) का (बाँदा हुआ) अन्दाज़ा है (३८)

और हमने चाँद के लिए मंज़िलें मुक़रर कर दीं हैं यहाँ तक कि हिर फिर के (आख़िर माह में) खज़ूर की पुरानी टहनी का सा (पतला टेढ़ा) हो जाता है (३९)

न तो आफ़ताब ही से ये बन पड़ता है कि वह माहताब को जा ले और न रात ही दिन से आगे बढ़ सकती है (चाँद, सूरज, सितारे) हर एक अपने-अपने आसमान (मदार) में चक्कर लगा रहें हैं (४०)

और उनके लिए (मेरी कुदरत) की एक निशानी ये है कि उनके बुर्जुगों को (नूह की) भरी हुयी कशती में सवार किया (४१)

और उस कशती के मिसल उन लोगों के वास्ते भी वह चीज़े (कशतियाँ) जहाज़ पैदा कर दी (४२)

जिन पर ये लोग सवार हुआ करते हैं और अगर हम चाहें तो उन सब लोगों को डुबा मारें फिर न कोई उन का फरियाद रस होगा और न वह लोग छुटकारा ही पा सकते हैं (४३)

मगर हमारी मेहरबानी से और चूँकि एक (खास) वक़्त तक (उनको) चैन करने देना (मंज़ूर) है (४४)

और जब उन कुफ़ार से कहा जाता है कि इस (अज़ाब से) बचो (हर वक़्त तुम्हारे साथ-साथ) तुम्हारे सामने और तुम्हारे पीछे (मौजूद) है ताकि तुम पर रहम किया जाए (४५)

(तो परवाह नहीं करते) और उनकी हालत ये है कि जब उनके परवरदिगार की निशानियों में से कोई निशानी उनके पास आयी तो ये लोग मुँह मोड़े बग़ैर कभी नहीं रहे (४६)

और जब उन (कुफ़ार) से कहा जाता है कि (माले दुनिया से) जो खुदा ने तुम्हें दिया है उसमें से कुछ (खुदा की राह में भी) खर्च करो तो (ये) कुफ़ार ईमानवालों से कहते हैं कि भला हम उस शख्स को खिलाएँ जिसे (तुम्हारे ख़्याल के मुवाफ़िक़) खुदा चाहता तो उसको खुद खिलाता कि तुम लोग बस सरीही गुमराही में (पड़े हुए) हो (४७)

और कहते हैं कि (भला) अगर तुम लोग (अपने दावे में सच्चे हो) तो आख़िर ये (क़यामत का) वायदा कब पूरा होगा (४८)

(ऐ रसूल) ये लोग एक सख्त चिंघाड़ (सूर) के मुनतज़िर हैं जो उन्हें (उस वक़्त) ले डालेगी (४९)

जब ये लोग बाहम झगड़ रहे होंगे फिर न तो ये लोग वसीयत ही करने पायेंगे और न अपने लड़के बालों ही की तरफ लौट कर जा सकेंगे (५०)

और फिर (जब दोबारा) सूर फूँका जाएगा तो उसी दम ये सब लोग (अपनी-अपनी) क़ब्रों से (निकल-निकल के) अपने परवरदिगार की बारगाह की तरफ चल खड़े होंगे (५१)

और (हैरान होकर) कहेंगे हाए अफसोस हम तो पहले सो रहे थे हमें ख्वाबगाह से किसने उठाया (जवाब आएगा) कि ये वही (क़यामत का) दिन है जिसका खुदा ने (भी) वायदा किया था (५२)

और पैग़म्बरों ने भी सच कहा था (क़यामत तो) बस एक सख़्त चिंघाड़ होगी फिर एका एकी ये लोग सब के सब हमारे हुज़ूर में हाज़िर किए जाएँगे (५३)

फिर आज (क़यामत के दिन) किसी शख्स पर कुछ भी जुल्म न होगा और तुम लोगों को तो उसी का बदला दिया जाएगा जो तुम लोग (दुनिया में) किया करते थे (५४)

बेहश्त के रहने वाले आज (रोजे क़यामत) एक न एक मशग़ले में जी बहला रहे हैं (५५)

वह अपनी बीवियों के साथ (ठन्डी) छाँव में तकिया लगाए तख़्तों पर (चैन से) बैठे हुए हैं (५६)

बेहिश्त में उनके लिए (ताज़ा) मेवे (तैयार) हैं और जो वह चाहें उनके लिए (हाज़िर) है (५७)

मेहरबान परवरदिगार की तरफ से सलाम का पैग़ाम आएगा (५८)

और (एक आवाज़ आएगी कि) ऐ गुनाहगारों तुम लोग (इनसे) अलग हो जाओ (५९)

ऐ आदम की औलाद क्या मैंने तुम्हारे पास ये हुक्म नहीं भेजा था कि (खबरदार) शैतान की परसतिश न करना वह यकीनी तुम्हारा खुल्लम खुल्ला दुश्मन है (६०)

और ये कि (देखो) सिर्फ मेरी इबादत करना यही (नजात की) सीधी राह है (६१)

और (बावजूद इसके) उसने तुममें से बहुतेरों को गुमराह कर छोड़ा तो क्या तुम (इतना भी) नहीं समझते थे (६२)

ये वही जहन्नुम है जिसका तुमसे वायदा किया गया था (६३)

तो अब चूँकि तुम कुफ़र करते थे इस वजह से आज इसमें (चुपके से) चले जाओ (६४)

आज हम उनके मुँह पर मुहर लगा देंगे और (जो) कारसतानियाँ ये लोग दुनिया में कर रहे थे खुद उनके हाथ हमको बता देंगे और उनके पाँव गवाही देंगे (६५)

और अगर हम चाहें तो उनकी आँखों पर झाड़ू फेर दें तो ये लोग राह को पड़े चक्कर लगाते ढूँढते फिरें मगर कहाँ देख पाँएंगे (६६)

और अगर हम चाहे तो जहाँ ये हैं (वहीं) उनकी सूरतें बदल (करके) (पत्थर मिट्टी बना) दें फिर न तो उनमें आगे जाने का काबू रहे और न (घर) लौट सकें (६७)

और हम जिस शख्स को (बहुत) ज़्यादा उम्र देते हैं तो उसे खिलक़त में उलट (कर बच्चों की तरह मजबूर कर) देते हैं तो क्या वह लोग समझते नहीं (६८)

और हमने न उस (पैग़म्बर) को शेर की तालीम दी है और न शायरी उसकी शान के लायक़ है ये (किताब) तो बस (निरी) नसीहत और साफ-साफ़ कुरान है (६९)

ताकि जो ज़िन्दा (दिल आक़िल) हों उसे (अज़ाब से) डराए और काफ़िरों पर (अज़ाब का) क़ौल साबित हो जाए (और हुज्जत बाक़ी न रहे) (७०)

क्या उन लोगों ने इस पर भी ग़ौर नहीं किया कि हमने उनके फायदे के लिए चारपाए उस चीज़ से पैदा किए जिसे हमारी ही कुदरत ने बनाया तो ये लोग (ख्वाहमाख्वाह) उनके मालिक बन गए (७१)

और हम ही ने चार पायों को उनका मुतीय बना दिया तो बाज़ उनकी सवारियां हैं और बाज़ को खाते हैं (७२)

और चार पायों में उनके (और) बहुत से फायदे हैं और पीने की चीज़ (दूध) तो क्या ये लोग (इस पर भी) शुक्र नहीं करते (७३)

और लोगों ने खुदा को छोड़कर (फर्जी माबूद बनाए हैं ताकि उन्हें उनसे कुछ मद्द मिले हालाँकि वह लोग उनकी किसी तरह मद्द कर ही नहीं सकते (७४)

और ये कुफ़ार उन माबूदों के लशकर हैं (और क़यामत में) उन सबकी हाज़िरी ली जाएगी (७५)

तो (ऐ रसूल) तुम इनकी बातों से आजुरदा खातिर (पेशान) न हो जो कुछ ये लोग छिपा कर करते हैं और जो कुछ खुल्लम खुल्ला करते हैं-हम सबको यकीनी जानते हैं (७६)

क्या आदमी ने इस पर भी गौर नहीं किया कि हम ही ने इसको एक ज़लील नुत्फे से पैदा किया फिर वह यकायक (हमारा ही) खुल्लम खुल्ला मुकाबिल (बना) है (७७)

और हमारी निसबत बातें बनाने लगा और अपनी खिलक़त (की हालत) भूल गया और कहने लगा कि भला जब ये हड्डियाँ (सड़गल कर) खाक हो जाएँगी तो (फिर) कौन (दोबारा) ज़िन्दा कर सकता है (७८)

(ऐ रसूल) तुम कह दो कि उसको वही ज़िन्दा करेगा जिसने उनको (जब ये कुछ न थे) पहली बार ज़िन्दा कर (रखा) (७९)

और वह हर तरह की पैदाइश से वाक़िफ है जिसने तुम्हारे वास्ते (मिखर् और अफ़ार के) हरे दरख़्त से आग पैदा कर दी फिर तुम उससे (और) आग सुलगा लेते हो (८०)

(भला) जिस (खुदा) ने सारे आसमान और ज़मीन पैदा किए क्या वह इस पर काबू नहीं रखता कि उनके मिस्ल (दोबारा) पैदा कर दे हॉ (ज़रूर काबू रखता है) और वह तो पैदा करने वाला वाकिफ़कार है (८१)

उसकी शान तो ये है कि जब किसी चीज़ को (पैदा करना) चाहता है तो वह कह देता है कि “हो जा” तो (फौरन) हो जाती है (८२)

तो वह खुद (हर नफ़स से) पाक साफ़ है जिसके कब्ज़े कुदरत में हर चीज़ की हिकमत है और तुम लोग उसी की तरफ लौट कर जाओगे (८३)

36 सूरे साफ़ात (लाईन)

सूरे साफ़ात मक्का में नाज़िल हुआ और इसकी एक सौ बयासी (१८२) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

(इबादत या जिहाद में) पर बाँधने वालों की (क़सम) (१)

फिर (बदों को बुराई से) झिड़क कर डाँटने वाले की (क़सम) (२)

फिर कुरान पढ़ने वालों की क़सम है (३)

तुम्हारा माबूद (यकीनी) एक ही है (४)

जो सारे आसमान ज़मीन का और जो कुछ इन दोनों के दरमियान है
(सबका) परवरदिगार है (५)

और (चाँद सूरज तारे के) तुलूउ व (गुरूब) के मक़ामात का भी मालिक है
हम ही ने नीचे वाले आसमान को तारों की आरइश (जगमगाहट) से आरास्ता
किया (६)

और (तारों को) हर सरकश शैतान से हिफ़ाज़त के वास्ते (भी पैदा किया)
(७)

कि अब शैतान आलमे बाला की तरफ़ कान भी नहीं लगा सकते और (जहाँ
सुन गुन लेना चाहा तो) हर तरफ़ से खदेड़ने के लिए शहाब फेके जाते हैं (८)

और उनके लिए पाएदार अज़ाब है (९)

मगर जो (शैतान शाज़ व नादिर फरिश्तों की) कोई बात उचक ले भागता है
तो आग का दहकता हुआ तीर उसका पीछा करता है (१०)

तो (ऐ रसूल) तुम उनसे पूछो तो कि उनका पैदा करना ज़्यादा दुश्वार है या
उन (मज़क़ूरा) चीज़ों का जिनको हमने पैदा किया हमने तो उन लोगों को लसदार
मिट्टी से पैदा किया (११)

बल्कि तुम (उन कुफ़्रार के इन्कार पर) ताज्जुब करते हो और वह लोग
(तुमसे) मसख़रापन करते हैं (१२)

और जब उन्हें समझाया जाता है तो समझते नहीं हैं (१३)

और जब किसी मौजिजे को देखते हैं तो (उससे) मसखरापन करते हैं (१४)

और कहते हैं कि ये तो बस खुला हुआ जादू है (१५)

भला जब हम मर जाएँगे और खाक और हड्डियाँ रह जाएँगे (१६)

तो क्या हम या हमारे अगले बाप दादा फिर दोबारा क़ब्रों से उठा खड़े किए जाएँगे (१७)

(ऐ रसूल) तुम कह दो कि हाँ (ज़रूर उठाए जाओगे) (१८)

और तुम ज़लील होगे और वह (क़यामत) तो एक ललकार होगी फिर तो वह लोग फ़ौरन ही (आँखे फाड़-फाड़ के) देखने लगेंगे (१९)

और कहेंगे हाए अफसोस ये तो क़यामत का दिन है (२०)

(जवाब आएगा) ये वही फैसले का दिन है जिसको तुम लोग (दुनिया में) झूठ समझते थे (२१)

(और फ़रिश्तों को हुक्म होगा कि) जो लोग (दुनिया में) सरकशी करते थे उनको और उनके साथियों को और खुदा को छोड़कर जिनकी परसतिश करते हैं (२२)

उनको (सबको) इकट्ठा करो फिर उन्हें जहन्नूम की राह दिखाओ (२३)

और (हाँ ज़रा) उन्हें ठहराओ तो उनसे कुछ पूछना है (२४)

(अरे कमबख्तों) अब तुम्हें क्या होगा कि एक दूसरे की मदद नहीं करते (२५)

(जवाब क्या देंगे) बल्कि वह तो आज गर्दन झुकाए हुए हैं (२६)

और एक दूसरे की तरफ मुतावज्जे होकर बाहम पूछताछ करेंगे (२७)

(और इन्सान शयातीन से) कहेंगे कि तुम ही तो हमारी दाहिनी तरफ से
(हमें बहकाने को) चढ़ आते थे (२८)

वह जवाब देंगे (हम क्या जानें) तुम तो खुद ईमान लाने वाले न थे (२९)

और (साफ़ तो ये है कि) हमारी तुम पर कुछ हुक्मत तो थी नहीं बल्कि
तुम खुद सरकश लोग थे (३०)

फिर अब तो लोगों पर हमारे परवरदिगार का (अज़ाब का) कौल पूरा हो
गया कि अब हम सब यकीनन अज़ाब का मज़ा चखेंगे (३१)

हम खुद गुमराह थे तो तुम को भी गुमराह किया (३२)

गरज़ ये लोग सब के सब उस दिन अज़ाब में शरीक होंगे (३३)

और हम तो गुनाहगारों के साथ यूँ ही किया करते हैं ये लोग ऐसे (शरीर)
थे (३४)

कि जब उनसे कहा जाता था कि खुदा के सिवा कोई माबूद नहीं तो अकड़ा
करते थे (३५)

और ये लोग कहते थे कि क्या एक पागल शायर के लिए हम अपने माबूदों
को छोड़ बैठें (अरे कम्बख्तों ये शायर या पागल नहीं) (३६)

बल्कि ये तो हक़ बात लेकर आया है और (अगले) पैग़म्बरों की तसदीक़ करता है (३७)

तुम लोग (अगर न मानोगे) तो ज़रूर दर्दनाक अज़ाब का मज़ा चखोगे (३८)
और तुम्हें तो उसके किये का बदला दिया जाएगा जो (जो दुनिया में) करते रहे (३९)

मगर खुदा के बरगुज़ीदा बन्दे (४०)

उनके वास्ते (बेहिश्त में) एक मुकर्रर रोज़ी होगी (४१)

(और वह भी ऐसी वैसी नहीं) हर किस्म के मेवे (४२)

और वह लोग बड़ी इज़ज़त से नेअमत के (लदे हुए) (४३)

बाग़ों में तख़्तों पर (चैन से) आमने सामने बैठे होंगे (४४)

उनमें साफ़ सफ़ेद बुराक़ शराब के ज़ाम का दौर चल रहा होगा (४५)

जो पीने वालों को बड़ा मज़ा देगी (४६)

(और फिर) न उस शराब में ख़ुमार की वजह से) दर्द सर होगा और न वह उस (के पीने) से मतवाले होंगे (४७)

और उनके पहलू में (शर्म से) नीची निगाहें करने वाली बड़ी बड़ी आँखों वाली परियाँ होगी (४८)

(उनकी) गोरी-गोरी रंगतों में हल्की सी सुखर्ी ऐसी झलकती होगी (४९)

गोया वह अन्डे हैं जो छिपाए हुए रखे हो (५०)

फिर एक दूसरे की तरफ मुतावज्जे पाकर बाहम बातचीत करते करते उनमें से एक कहने वाला बोल उठेगा कि (दुनिया में) मेरा एक दोस्त था (५१)

और (मुझसे) कहा करता था कि क्या तुम भी क़यामत की तसदीक करने वालों में हो (५२)

(भला जब हम मर जाएँगे) और (सड़ गल कर) मिट्टी और हड्डी (होकर) रह जाएँगे तो क्या हमको दोबारा ज़िन्दा करके हमारे (आमाल का) बदला दिया जाएगा (५३)

(फिर अपने बेहश्त के साथियों से कहेगा) (५४)

तो क्या तुम लोग भी (मेरे साथ उसे झाँक कर देखोगे) गरज़ झाँका तो उसे बीच जहन्नूम में (पड़ा हुआ) देखा (५५)

(ये देख कर बेसाख्ता) बोल उठेगा कि खुदा की क़सम तुम तो मुझे भी तबाह करने ही को थे (५६)

और अगर मेरे परवरदिगार का एहसान न होता तो मैं भी (इस वक़्त) तेरी तरह जहन्नूम में गिरफ़्तार किया गया होता (५७)

(अब बताओ) क्या (मैं तुम से न कहता था) कि हम को इस पहली मौत के सिवा फिर मरना नहीं है (५८)

और न हम पर (आखेरत) मैं अज़ाब होगा (५९)

(तो तुम्हें यकीन न होता था) ये यकीनी बहुत बड़ी कामयाबी है (६०)

ऐसी (ही कामयाबी) के वास्ते काम करने वालों को कारगुजारी करनी चाहिए
(६१)

भला मेहमानी के वास्ते ये (सामान) बेहतर है या थोहड़ का दरख्त (जो
जहन्नुमियों के वास्ते होगा) (६२)

जिसे हमने यक्रीनन ज़ालिमों की आजमाइश के लिए बनाया है (६३)

ये वह दरख्त हैं जो जहन्नुम की तह में उगता है (६४)

उसके फल ऐसे (बदनुमा) हैं गोया (हू बहू) साँप के फन जिसे छूते दिल डरे
(६५)

फिर ये (जहन्नुमी लोग) यक्रीनन उसमें से खाएँगे फिर उसी से अपने पेट
भरेंगे (६६)

फिर उसके ऊपर से उन को खूब खौलता हुआ पानी (पीप वगैरह में) मिला
मिलाकर पीने को दिया जाएगा (६७)

फिर (खा पीकर) उनको जहन्नुम की तरफ यक्रीनन लौट जाना होगा (६८)

उन लोगों ने अपन बाप दादा को गुमराह पाया था (६९)

ये लोग भी उनके पीछे दौड़े चले जा रहे हैं (७०)

और उनके क़ब्र अगलों में से बहुतेरे गुमराह हो चुके (७१)

उन लोगों के डराने वाले (पैगम्बरों) को भेजा था (७२)

ज़रा देखो तो कि जो लोग डराए जा चुके थे उनका क्या बुरा अन्जाम हुआ

(७३)

मगर (हाँ) खुदा के निरे खरे बन्दे (महफूज़ रहे) (७४)

और नूह ने (अपनी कौम से मायूस होकर) हमें ज़रूर पुकारा था (देखो हम)

क्या खूब जवाब देने वाले थे (७५)

और हमने उनको और उनके लड़के वालों को बड़ी (सख्त) मुसीबत से नजात दी (७६)

और हमने (उनमें वह बरकत दी कि) उनकी औलाद को (दुनिया में) बरकरार रखा (७७)

और बाद को आने वाले लोगों में उनका अच्छा चर्चा बाक़ी रखा (७८)

कि सारी खुदायी में (हर तरफ से) नूह पर सलाम है (७९)

हम नेकी करने वालों को यूँ जज़ाए ख़ैर अता फरमाते हैं (८०)

इसमें शक नहीं कि नूह हमारे (खास) ईमानदार बन्दों से थे (८१)

फिर हमने बाक़ी लोगों को डुबो दिया (८२)

और यक़ीनन उन्हीं के तरीक़ो पर चलने वालों में इबराहीम (भी) ज़रूर थे

(८३)

जब वह अपने परवरदिगार (कि इबादत) की तरफ (पहलू में) ऐसा दिल लिए हुए बढ़े जो (हर ऐब से पाक था (८४)

जब उन्होंने अपने (मुँह बोले) बाप और अपनी कौम से कहा कि तुम लोग किस चीज़ की परसतिश करते हो (८५)

क्या खुदा को छोड़कर दिल से गढ़े हुए माबूदों की तमन्ना रखते हो (८६)

फिर सारी खुदाई के पालने वाले के साथ तुम्हारा क्या ख्याल है (८७)

फिर (एक ईद में उन लोगों ने चलने को कहा) तो इबराहीम ने सितारों की तरफ़ एक नज़र देखा (८८)

और कहा कि मैं (अनक़रीब) बीमार पड़ने वाला हूँ (८९)

तो वह लोग इबराहीम के पास से पीठ फेर फेर कर हट गए (९०)

(बस) फिर तो इबराहीम चुपके से उनके बुतों की तरफ़ मुतावज्जे हुए और (तान से) कहा तुम्हारे सामने इतने चढ़ाव रखते हैं (९१)

आखिर तुम खाते क्यों नहीं (अरे तुम्हें क्या हो गया है) (९२)

कि तुम बोलते तक नहीं (९३)

फिर तो इबराहीम दाहिने हाथ से मारते हुए उन पर पिल पड़े (और तोड़-फोड़ कर एक बड़े बुत के गले में कुल्हाड़ी डाल दी) (९४)

जब उन लोगों को ख़बर हुयी तो इबराहीम के पास दौड़ते हुए पहुँचे (९५)

इबराहीम ने कहा (अफ़सोस) तुम लोग उसकी परसतिश करते हो जिसे तुम लोग खुद तराश कर बनाते हो (९६)

हालाँकि तुमको और जिसको तुम लोग बनाते हो (सबको) खुदा ही ने पैदा किया है (ये सुनकर) वह लोग (आपस में कहने लगे) इसके लिए (भट्टी की सी) एक इमारत बनाओ (९७)

और (उसमें आग सुलगा कर उसी दहकती हुयी आग में इसको डाल दो) फिर उन लोगों ने इबराहीम के साथ मक्कारी करनी चाही (९८)

तो हमने (आग सर्द गुलज़ार करके) उन्हें नीचा दिखाया और जब (आज़र ने) इबराहीम को निकाल दिया तो बोले मैं अपने परवरदिगार की तरफ जाता हूँ (९९)

वह अनकरीब ही मुझे रूबरा कर देगा (फिर गरज की) परवरदिगार मुझे एक नेको कार (फरज़न्द) इनायत फरमा (१००)

तो हमने उनको एक बड़े नरम दिले लड़के (के पैदा होने की) खुशखबरी दी (१०१)

फिर जब इसमाईल अपने बाप के साथ दौड़ धूप करने लगा तो (एक दफा) इबराहीम ने कहा बेटा खूब मैं (वही के ज़रिये क्या) देखता हूँ कि मैं तो खुद तुम्हें ज़िबाह कर रहा हूँ तो तुम भी गौर करो तुम्हारी इसमें क्या राय है इसमाईल ने कहा अब्बा जान जो आपको हुक्म हुआ है उसको (बे तअम्मुल) कीजिए अगर खुदा ने चाहा तो मुझे आप सब करने वालों में से पाएंगे (१०२)

फिर जब दोनों ने ये ठान ली और बाप ने बेटे को (ज़िबाह करने के लिए)
माथे के बल लिटाया (१०३)

और हमने (आमादा देखकर) आवाज़ दी ऐ इबराहीम (१०४)

तुमने अपने ख्वाब को सच कर दिखाया अब तुम दोनों को बड़े मरतबे
मिलेंगे हम नेकी करने वालों को यूँ जज़ाए ख़ैर देते हैं (१०५)

इसमें शक नहीं कि ये यक़ीनी बड़ा सख्त और सरीही इम्तिहान था (१०६)

और हमने इस्माईल का फ़िदया एक ज़िबाहे अज़ीम (बड़ी कुर्बानी) करार
दिया (१०७)

और हमने उनका अच्छा चर्चा बाद को आने वालों में बाकी रखा है (१०८)

कि (सारी खुदायी में) इबराहीम पर सलाम (ही सलाम) हैं (१०९)

हम यूँ नेकी करने वालों को जज़ाए ख़ैर देते हैं (११०)

बेशक इबराहीम हमारे (खास) ईमानदार बन्दों में थे (१११)

और हमने इबराहीम को इसहाक़ (के पैदा होने की) खुशख़बरी दी थी (११२)

जो एक नेकोसार नबी थे और हमने खुद इबराहीम पर और इसहाक़ पर
अपनी बरकत नाज़िल की और इन दोनों की नस्ल में बाज़ तो नेकोकार और बाज़
(नाफरमानी करके) अपनी जान पर सरीही सितम ढाने वाला (११३)

और हमने मूसा और हारून पर बहुत से एहसानात किए हैं (११४)

और खुद दोनों को और इनकी क्रौम को बड़ी (सख्त) मुसीबत से नजात दी
(११५)

और (फिरऔन के मुकाबले में) हमने उनकी मदद की तो (आखिर) यही
लोग गालिब रहे (११६)

और हमने उन दोनों को एक वाज़ेए उलम तालिब किताब (तौरैत) अता की
(११७)

और दोनों को सीधी राह की हिदायत फ़रमाई (११८)

और बाद को आने वालों में उनका ज़िक्रे ख़ैर बाक़ी रखा (११९)

कि (हर जगह) मूसा और हारून पर सलाम (ही सलाम) है (१२०)

हम नेकी करने वालों को यूँ जज़ाए ख़ैर अता फ़रमाते हैं (१२१)

बेशक ये दोनों हमारे (खालिस ईमानदार बन्दों में से थे) (१२२)

और इसमें शक नहीं कि इलियास यक़ीनन पैग़म्बरों में से थे (१२३)

जब उन्होंने अपनी क्रौम से कहा कि तुम लोग (खुदा से) क्यों नहीं डरते
(१२४)

क्या तुम लोग बाल (बुत) की परसतिश करते हो और खुदा को छोड़े बैठे हो
जो सबसे बेहतर पैदा करने वाला है (१२५)

और (जो) तुम्हारा परवरदिगार और तुम्हारे अगले बाप दादाओं का (भी)
परवरदिगार है (१२६)

तो उसे लोगों ने झुठला दिया तो ये लोग यकीनन (जहन्नुम) में गिरफ्तार किए जाएँगे (१२७)

मगर खुदा के निरे खरे बन्दे महफूज़ रहेंगे (१२८)

और हमने उनका ज़िक्र खैर बाद को आने वालों में बाक़ी रखा (१२९)

कि (हर तरफ से) आले यासीन पर सलाम (ही सलाम) है (१३०)

हम यकीनन नेकी करने वालों को ऐसा ही बदला दिया करते हैं (१३१)

बेशक वह हमारे (खालिस) ईमानदार बन्दों में थे (१३२)

और इसमें भी शक नहीं कि लूत यकीनी पैग़म्बरों में से थे (१३३)

जब हमने उनको और उनके लड़के वालों सब को नजात दी (१३४)

मगर एक (उनकी) बूढ़ी बीबी जो पीछे रह जाने वालों ही में थीं (१३५)

फिर हमने बाक़ी लोगों को तबाह व बर्बाद कर दिया (१३६)

और ऐ एहले मक्का तुम लोग भी उन पर से (कभी) सुबह को और (कभी)

शाम को (आते जाते गुज़रते हो) (१३७)

तो क्या तुम (इतना भी) नहीं समझते (१३८)

और इसमें शक नहीं कि यूनस (भी) पैग़म्बरों में से थे (१३९)

(वह वक़्त याद करो) जब यूनस भाग कर एक भरी हुयी कश्ती के पास

पहुँचे (१४०)

तो (एहले कश्ती ने) कुरआ डाला तो (उनका ही नाम निकला) यूनुस ने ज़क उठायी (और दरिया में गिर पड़े) (१४१)

तो उनको एक मछली निगल गयी और यूनुस खुद (अपनी) मलामत कर रहे थे (१४२)

फिर अगर यूनुस (खुदा की) तसबीह (व ज़िक्र) न करते (१४३)

तो रोज़े क़यामत तक मछली के पेट में रहते (१४४)

फिर हमने उनको (मछली के पेट से निकाल कर) एक खुले मैदान में डाल दिया (१४५)

और (वह थोड़ी देर में) बीमार निढाल हो गए थे और हमने उन पर साये के लिए एक कद्दू का दरख्त उगा दिया (१४६)

और (इसके बाद) हमने एक लाख बल्कि (एक हिसाब से) ज़्यादा आदमियों की तरफ (पैग़म्बर बना कर भेजा) (१४७)

तो वह लोग (उन पर) ईमान लाए फिर हमने (भी) एक ख़ास वक़्त तक उनको चैन से रखा (१४८)

तो (ऐ रसूल) उन कुफ़्रार से पूछो कि क्या तुम्हारे परवरदिगार के लिए बेटियाँ हैं और उनके लिए बेटे (१४९)

(क्या वाक़ई) हमने फरिश्तों की औरतें बनाया है और ये लोग (उस वक़्त) मौजूद थे (१५०)

खबरदार (याद रखो कि) ये लोग यकीनन अपने दिल से गढ़-गढ़ के कहते हैं कि खुदा औलाद वाला है (१५१)

और ये लोग यकीनी झूठे हैं (१५२)

क्या खुदा ने (अपने लिए) बेटियों को बेटों पर तरजीह दी है (१५३)

(अरे कम्बख्तों) तुम्हें क्या जुनून हो गया है तुम लोग (बैठे-बैठे) कैसा फैसला करते हो (१५४)

तो क्या तुम (इतना भी) गौर नहीं करते (१५५)

या तुम्हारे पास (इसकी) कोई वाज़ेह व रौशन दलील है (१५६)

तो अगर तुम (अपने दावे में) सच्चे हो तो अपनी किताब पेश करो (१५७)

और उन लोगों ने खुदा और जिन्नात के दरमियान रिश्ता नाता मुकर्रर किया है हालाँकि जिन्नात बखूबी जानते हैं कि वह लोग यकीनी (क्रयामत में बन्दों की तरह) हाज़िर किए जाएँगे (१५८)

ये लोग जो बातें बनाया करते हैं इनसे खुदा पाक साफ़ है (१५९)

मगर खुदा के निरे खरे बन्दे (ऐसा नहीं कहते) (१६०)

गरज़ तुम लोग खुद और तुम्हारे माबूद (१६१)

उसके खिलाफ (किसी को) बहका नहीं सकते (१६२)

मगर उसको जो जहन्नुम में झोंका जाने वाला है (१६३)

और फरिश्ते या आइम्मा तो ये कहते हैं कि मैं हर एक का एक दरजा मुकर्रर है (१६४)

और हम तो यकीनन (उसकी इबादत के लिए) सफ बाँधे खड़े रहते हैं (१६५)

और हम तो यकीनी (उसकी) तस्बीह पढ़ा करते हैं (१६६)

अगरचे ये कुफ्फार (इस्लाम के कबूल) कहा करते थे (१६७)

कि अगर हमारे पास भी अगले लोगों का तज़क़िरा (किसी किताबे खुदा में) होता (१६८)

तो हम भी खुदा के निरे खरे बन्दे ज़रूर हो जाते (१६९)

(मगर जब किताब आयी) तो उन लोगों ने उससे इन्कार किया ख़ैर अनक़रीब (उसका नतीजा) उन्हें मालूम हो जाएगा (१७०)

और अपने ख़ास बन्दों पैगम्बरों से हमारी बात पक्की हो चुकी है (१७१)

कि इन लोगों की (हमारी बारगाह से) यकीनी मदद की जाएगी (१७२)

और हमारा लश्कर तो यकीनन ग़ालिब रहेगा (१७३)

तो (ऐ रसूल) तुम उनसे एक ख़ास वक़्त तक मुँह फेरे रहो (१७४)

और इनको देखते रहो तो ये लोग अनक़रीब ही (अपना नतीजा) देख लेंगे (१७५)

तो क्या ये लोग हमारे अज़ाब की जल्दी कर रहे हैं (१७६)

फिर जब (अज़ाब) उनकी अंगनाई में उतर पड़ेगा तो जो लोग डराए जा चुके हैं उनकी भी क्या बुरी सुबह होगी (१७७)

और उन लोगों से एक खास वक़्त तक मुँह फेरे रहो (१७८)

और देखते रहो ये लोग तो खुद अनक़रीब ही अपना अन्जाम देख लेंगे (१७९)

ये लोग जो बातें (खुदा के बारे में) बनाया करते हैं उनसे तुम्हारा परवरदिगार इज़ज़त का मालिक पाक साफ है (१८०)

और पैग़म्बरों पर (दुरूद) सलाम हो (१८१)

और कुल तारीफ़ खुदा ही के लिए सज़ावार हैं जो सारे जहाँ का पालने वाला है (१८२)

३८ सूरा सआद

सूरा सआद मक्का में नाज़िल हुआ और उसकी ८८ आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

सआद नसीहत करने वाले कुरान की कसम (तुम बरहक नबी हो) ?

मगर ये कुफ़ार (ख्वाहमख्वाह) तकब्बुर और अदावत में (पड़े अंधे हो रहें)

हैं २

हमने उन से पहले कितने गिरोह हलाक कर डाले तो (अज़ाब के वक्त) ये लोग चीख उठे मगर छुटकारे का वक्त ही न रहा था ३.

और उन लोगों ने इस बात से ताज्जुब किया कि उन्हीं में का (अज़ाबे खुदा से) एक डरानेवाला (पैगम्बर) उनके पास आया और काफिर लोग कहने लगे कि ये तो बड़ा (खिलाड़ी) जादूगर और पक्का झूठा है ४.

भला (देखो तो) उसने तमाम माबूदों को (मटियामेट करके बस) एक ही माबूद कायम रखा ये तो यकीनी बड़ी ताज्जुब खेज़ बात है ५.

और उनमें से चन्द रवादार लोग (मजलिस व अज़ा से) ये (कह कर) चल खड़े हुए कि (यहाँ से) चल दो और अपने माबूदों की इबादत पर जमे रहो यकीनन इसमें (उसकी) कुछ ज़ाती गरज़ है ६.

हम लोगों ने तो ये बात पिछले दीन में कभी सुनी भी नहीं हो न हो ये उसकी मन गढ़ंत है ७.

क्या हम सब लोगों में बस (मोहम्मद ही काबिल था कि) उस पर कुरान नाज़िल हुआ, नहीं बात ये है कि इनके (सिरे से) मेरे कलाम ही में शक है कि मेरा

है या नहीं बल्कि असल ये है कि इन लोगों ने अभी तक अज़ाब के मज़े नहीं चखे
८.

(ऐ रसूल) तुम्हारे ज़बरदस्त फ़य्याज़ परवरदिगार के रहमत के ख़ज़ाने क्या
इनके पास हैं ९.

या सारे आसमान व ज़मीन और उन दोनों के दरमियान की सलतनत इन्हीं
की खास है तब इनको चाहिए कि रास्ते या सीढियाँ लगाकर (आसमान पर) चढ़
जाएँ और इन्तेज़ाम करें १०.

(ऐ रसूल उन पैग़म्बरों के साथ झगड़ने वाले) गिरोहों में से यहाँ तुम्हारे
मुक़ाबले में भी एक लशकर है जो शिकस्त खाएगा ११.

उनसे पहले नूह की क़ौम और आद और फिरऔन मेंखों वाला (पैग़म्बरों
को) झुठला चुकी हैं १२.

और समूद और लूत की क़ौम और जंगल के रहने वाले (क़ौम शुऐब ये
सब) यही वह गिरोह है (जो शिकस्त खा चुके) १३.

सब ही ने तो पैग़म्बरों को झुठलाया तो हमारा अज़ाब ठीक आ नाज़िल
हुआ १४.

और ये (काफिर) लोग बस एक चिंघाड़ (सूर के मुन्तज़िर हैं जो फिर उन्हें)
चश्में ज़दन की मोहलत न देगी १५.

और ये लोग (मज़ाक से) कहते हैं कि परवरदिगार हिसाब के दिन (क़यामत के) क़बल ही (जो) हमारी क़िस्मत को लिखा (हो) हमें जल्दी दे दे १६.

(ऐ रसूल) जैसी जैसी बातें ये लोग करते हैं उन पर सब्र करो और हमारे बन्दे दाऊद को याद करो जो बड़े कूवत वाले थे बेशक वह हमारी बारगाह में बड़े रूजू करने वाले थे १७.

हमने पहाड़ों को भी ताबेदार बना दिया था कि उनके साथ सुबह और शाम (खुदा की) तस्बीह करते थे १८.

और परिन्दे भी (यादे खुदा के वक्त सिमट) आते और उनके फरमाबरदार थे १९.

और हमने उनकी सल्तनत को मज़बूत कर दिया और हमने उनको हिकमत और बहस के फैसले की कूवत अता फरमायी थी २०.

(ऐ रसूल) क्या तुम तक उन दावेदारों की भी खबर पहुँची है कि जब वह हुजरे (इबादत) की दीवार फाँद पडे २१.

(और) जब दाऊद के पास आ खड़े हुए तो वह उनसे डर गए उन लोगों ने कहा कि आप डरें नहीं (हम दोनों) एक मुक़द्दमें के फ़रीकैन हैं कि हम में से एक ने दूसरे पर ज्यादती की है तो आप हमारे दरमियान ठीक-ठीक फैसला कर दीजिए और इन्साफ से ने गुज़रिये और हमें सीधी राह दिखा दीजिए २२.

(मुराद ये हैं कि) ये (शख्स) मेरा भाई है और उसके पास निनान्नवे दुम्बियाँ हैं और मेरे पास सिर्फ एक दुम्बी है उस पर भी ये मुझसे कहता है कि ये दुम्बी भी मुझी को दे दें और बातचीत में मुझ पर सख्ती करता है २३.

दाऊद ने (बगैर इसके कि मुदा आलैह से कुछ पूछें) कह दिया कि ये जो तेरी दुम्बी माँग कर अपनी दुम्बियों में मिलाना चाहता है तो ये तुझ पर जुल्म करता है और अक्सर शुरका (की) यकीनन (ये हालत है कि) एक दूसरे पर जुल्म किया करते हैं मगर जिन लोगों ने (सच्चे दिल से) ईमान कुबूल किया और अच्छे (अच्छे) काम किए (वह ऐसा नहीं करते) और ऐसे लोग बहुत ही कम हैं (ये सुनकर दोनों चल दिए) और अब दाऊद ने समझा कि हमने उनका इमितेहान लिया (और वह ना कामयाब रहे) फिर तो अपने परवरदिगार से बख्शिश की दुआ माँगने लगे और सजदे में गिर पड़े और (मेरी) तरफ रूजू की (सजदा) २४.

तो हमने उनकी वह गलती माफ कर दी और इसमें शक नहीं कि हमारी बारगाह में उनका तकरूब और अन्जाम अच्छा हुआ २५.

(हमने फरमाया) ऐ दाऊद हमने तुमको ज़मीन में (अपना) नाएब करार दिया तो तुम लोगों के दरमियान बिल्कुल ठीक फैसला किया करो और नफ़सियानी ख्वाहिश की पैरवी न करो बसा ये पीरों तुम्हें खुदा की राह से बहका देगी इसमें शक नहीं कि जो लोग खुदा की राह में भटकते हैं उनकी बड़ी सख्त सज़ा होगी क्योंकि उन लोगों ने हिसाब के दिन (क़यामत) को भुला दिया २६.

और हमने आसमान और ज़मीन और जो चीज़ें उन दोनों के दरमियान हैं बेकार नहीं पैदा किया ये उन लोगों का ख्याल है जो काफ़िर हो बैठे तो जो लोग दोज़ख के मुनकिर हैं उन पर अफ़सोस है २७

क्या जिन लोगों ने ईमान कुबूल किया और अच्छे-अच्छे काम किए उनको हम (उन लोगों के बराबर) कर दें जो रूए ज़मीन में फसाद फैलाया करते हैं या हम परहेज़गारों को मिसल बदकारों के बना दें २८.

(ऐ रसूल) किताब (कुरान) जो हमने तुम्हारे पास नाज़िल की है (बड़ी) बरकत वाली है ताकि लोग इसकी आयतों में ग़ौर करें और ताकि अक़ल वाले नसीहत हासिल करें २९.

और हमने दाऊद को सुलेमान (सा बेटा) अता किया (सुलेमान भी) क्या अच्छे बन्दे थे बेशक वह हमारी तरफ रूजू करने वाले थे ३०.

इत्तोफ़ाक़न एक दफ़ा तीसरे पहर को खासे के असील घोड़े उनके सामने पेश किए गए ३१.

तो देखने में उलझे के नवाफ़िल में देर हो गयी जब याद आया तो बोले कि मैंने अपने परवरदिगार की याद पर माल की उलफ़त को तरजीह दी यहाँ तक कि आफ़ताब (मगरिब के) पर्दे में छुप गया ३२.

(तो बोले अच्छा) इन घोड़ों को मेरे पास वापस लाओ (जब आए) तो (देर के कफ़ारा में) घोड़ों की टाँगों और गर्दनों पर हाथ फेर (काट) ने लगे ३३.

और हमने सुलेमान का इम्तेहान लिया और उनके तख्त पर एक बेजान धड़ लाकर गिरा दिया फिर (सुलेमान ने मेरी तरफ) रूजू की ३४.

(और) कहा परवरदिगार मुझे बख्श दे और मुझे वह मुल्क अता फरमा जो मेरे बाद किसी के वास्ते शायँह न हो इसमें तो शक नहीं कि तू बड़ा बख्शने वाला है ३५.

तो हमने हवा को उनका ताबेए कर दिया कि जहाँ वह पहुँचना चाहते थे उनके हुक्म के मुताबिक़ धीमी चाल चलती थी ३६.

और (इसी तरह) जितने शयातीन (देव) थे इमारत बनाने वाले और गोता लगाने वाले सबको (ताबेए कर दिया) ३७.

(और इसके अलावा) दूसरे देवों को भी जो जंजीरों में जकड़े हुए थे ३८.

ऐ सुलेमान ये हमारी बेहिसाब अता है पस (उसे लोगों को देकर) एहसान करो या (सब) अपने ही पास रखो ३९.

और इसमें शक नहीं कि सुलेमान की हमारी बारगाह में कुर्ब व मज़ेलत और उमदा जगह है ४०.

और (ऐ रसूल) हमारे (खास) बन्दे अय्यूब को याद करो जब उन्होंने अपने परवरदिगार से फरियाद की कि मुझको शैतान ने बहुत अज़ीयत और तकलीफ पहुँचा रखी है ४१.

तो हमने कहा कि अपने पाँव से (ज़मीन को) ठुकरा दो और चश्मा निकाला तो हमने कहा (ऐ अय्यूब) तुम्हारे नहाने और पीने के वास्ते ये ठण्डा पानी (हाज़िर) है ४२.

और हमने उनको और उनके लड़के वाले और उनके साथ उतने ही और अता किए अपनी खास मेहरबानी से और अक्लमंदों के लिए इबरत व नसीहत (करार दी) ४३.

और हमने कहा ऐ अय्यूब तुम अपने हाथ से सींको का मट्टा लो (और उससे अपनी बीवी को) मारो अपनी क़सम में झूठे न बनो हमने अय्यूब को यक़ीनन साबिर पाया वह क्या अच्छे बन्दे थे बेशक वह हमारी बारगाह में बड़े झुकने वाले थे ४४.

और (ऐ रसूल) हमारे बन्दों में इबराहीम और इसहाक़ और याक़ूब को याद करो जो कुवत और बसीरत वाले थे ४५.

हमने उन लोगों को एक खास सिफ़त आख़ेरत की याद से मुमताज़ किया था ४६.

और इसमें शक़ नहीं कि ये लोग हमारी बारगाह में बरगुज़ीदा और नेक लोगों में हैं ४७.

और (ऐ रसूल) इस्माईल और अलयसा और जुलकिफ़ल को (भी) याद करो और (ये) सब नेक बन्दों में हैं ४८.

ये एक नसीहत है और इसमें शक नहीं कि परहेज़गारों के लिए (आखेरत में) यक़ीनी अच्छी आरामगाह है ४९.

(यानि) हमेशा रहने के (बेहिश्त के) सदाबहार बागात जिनके दरवाज़े उनके लिए (बराबर) खुले होंगे ५०.

और ये लोग वहाँ तकिये लगाए हुए (चौन से बैठे) होंगे वहाँ (खुद्दामे बेहिश्त से) कसरत से मेवे और शराब मँगवाएँगे ५१.

और उनके पहलू में नीची नज़रों वाली (शरमीली) कमसिन बीवियाँ होंगी ५२.

(मोमिनों) ये वह चीज़ हैं जिनका हिसाब के दिन (क़यामत) के लिए तुमसे वायदा किया जाता है ५३.

बेशक ये हमारी (दी हुई) रोज़ी है जो कभी तमाम न होगी ५४.

ये (परहेज़गारों का अन्जाम) है और सरकशों का तो यक़ीनी बुरा ठिकाना है ५५.

जहन्नुम जिसमें उनको जाना पड़ेगा तो वह क्या बुरा ठिकाना है ५६.

ये खौलता हुआ पानी और पीप और इस तरह अनवा अक़साम की दूसरी चीज़ें हैं ५७.

और इस तरह अनवा अक़साम की दूसरी चीज़ें हैं ५८.

(कुछ लोगों के बारे में) बड़ों से कहा जाएगा ये (तुम्हारी चेलों की) फौज भी तुम्हारे साथ ही ढूँसी जाएगी उनका भला न हो ये सब भी दोज़ख को जाने वाले हैं ५९.

तो चले कहेंगे (हम क्यों) बल्कि तुम (जहन्नमी हो) तुम्हारा ही भला न हो तो तुम ही लोगों ने तो इस (बला) से हमारा सामना करा दिया तो जहन्नम भी क्या बुरी जगह है ६०.

(फिर वह) अर्ज़ करेंगे परवरदिगार जिस शख्स ने हमारा इस (बला) से सामना करा दिया तो तू उस पर हमसे बढ़कर जहन्नम में दो गुना अज़ाब कर ६१.

और (फिर) खुद भी कहेंगे हमें क्या हो गया है कि हम जिन लोगों को (दुनिया में) शरीर शुमार करते थे हम उनको यहाँ (दोज़ख) में नहीं देखते ६२.

क्या हम उनसे (नाहक) मसखरापन करते थे या उनकी तरफ से (हमारी) आँखे पलट गयी हैं ६३.

इसमें शक नहीं कि जहन्नूमियों का बाहम झगड़ना ये बिल्कुल यकीनी ठीक है ६४.

(ऐ रसूल) तुम कह दो कि मैं तो बस (अज़ाबे खुदा से) डराने वाला हूँ और यकता क़हार खुदा के सिवा कोई माबूद क़ाबिले परसतिश नहीं ६५.

सारे आसमान और ज़मीन का और जो चीज़े उन दोनों के दरमियान हैं (सबका) परवरदिगार ग़ालिब बड़ा बख़्शने वाला है ६६.

(ऐ रसूल) तुम कह दो कि ये (क़यामत) एक बहुत बड़ा वाक़िया है ६७.

जिससे तुम लोग (ख्वाहमाख्वाह) मुँह फेरते हो ६८.

आलम बाला के रहने वाले (फरिश्ते) जब वाहम बहस करते थे उसकी मुझे भी खबर न थी ६९.

मेरे पास तो बस वही की गयी है कि मैं (खुदा के अज़ाब से) साफ-साफ डराने वाला हूँ ७०.

(वह बहस ये थी कि) जब तुम्हारे परवरदिगार ने फरिश्तों से कहा कि मैं गीली मिट्टी से एक आदमी बनाने वाला हूँ ७१.

तो जब मैं उसको दुरुस्त कर लूँ और इसमें अपनी (पैदा) की हुई रूह फूँक दो तो तुम सब के सब उसके सामने सजदे में गिर पड़ना ७२.

तो सब के सब कुल फरिश्तों ने सजदा किया ७३.

मगर (एक) इबलीस ने कि वह शेखी में आ गया और काफिरों में हो गया ७४.

खुदा ने (इबलीस से) फरमाया कि ऐ इबलीस जिस चीज़ को मैंने अपनी खास कुदरत से पैदा किया (भला) उसको सजदा करने से तुझे किसी ने रोका क्या तूने तक़ब्बुर किया या वाकई तू बड़े दरजे वालें में है ७५.

इबलीस बोल उठा कि मैं उससे बेहतर हूँ तूने मुझे आग से पैदा किया और इसको तूने गीली मिट्टी से पैदा किया (कहाँ आग कहाँ मिट्टी) ७६.

खुदा ने फरमाया कि तू यहाँ से निकल (दूर हो) तू यकीनी मरदूद है ७७.

और तुझ पर रोज़ जज़ा (क्रयामत) तक मेरी फिटकार पड़ा करेगी ७८.

शैतान ने अर्ज़ की परवरदिगार तू मुझे उस दिन तक की मोहलत अता कर जिसमें सब लोग (दोबारा) उठा खड़े किए जायेंगे ७९.

फरमाया तुझे मोहलत दी गयी ८०.

एक वक्त मुअय्यन के दिन तक की ८१.

वह बोला तेरी ही इज्जत व जलाल की क़सम सब के सब को ज़रूर गुमराह करूँगा ८२

सिवा उनमें से तेरे खालिस बन्दों के ८३

खुदा ने फरमाया तो (हम भी) हक़ बात (कहे देते हैं) और मैं तो हक़ ही कहा करता हूँ ८४

कि मैं तुझसे और जो लोग तेरी ताबेदारी करेंगे उन सब से जहन्नुम को ज़रूर भरूँगा ८५

(ऐ रसूल) तुम कह दो कि मैं तो तुमसे न इस (तबलीग़े रिसालत) की मज़दूरी माँगता हूँ और न मैं (झूठ मूठ) बनावट करने वाला हूँ ८६

ये (कुरान) तो बस सारे जहाँन के लिए नसीहत है ८७

और कुछ दिनों बाद तुमको इसकी हकीकत मालूम हो जाएगी ८८

३९ सूरए जुमर

सूरए जुमर मक्का में नाज़िल हुआ और उसकी पचहत्तर (७५) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

(इस) किताब (कुरान) का नाज़िल करना उस खुदा की बारगाह से है जो
(सब पर) ग़ालिब हिकमत वाला है (१)

(ऐ रसूल) हमने किताब (कुरान) को बिल्कुल ठीक नाज़िल किया है तो तुम
इबादत को उसी के लिए निरा खुरा करके खुदा की बन्दगी किया करो (२)

आगाह रहो कि इबादत तो खास खुदा ही के लिए है और जिन लोगों ने
खुदा के सिवा (औरों को अपना) सरपरस्त बना रखा है और कहते हैं कि हम तो
उनकी परसतिश सिर्फ़ इसलिए करते हैं कि ये लोग खुदा की बारगाह में हमारा
तर्करब बढ़ा देंगे इसमें शक नहीं कि जिस बात में ये लोग झगड़ते हैं (क्यामत के
दिन) खुदा उनके दरमियान इसमें फैसला कर देगा बेशक खुदा झूठे नाशुके को
मंज़िले मकसूद तक नहीं पहुँचाया करता (३)

अगर खुदा किसी को (अपना) बेटा बनाना चाहता तो अपने मखलूक़ात में
से जिसे चाहता मुन्तख़िब कर लेता (मगर) वह तो उससे पाक व पाकीज़ा है वह
तो यकता बड़ा ज़बरदस्त अल्लाह है (४)

उसी ने सारे आसमान और ज़मीन को बजा (दुरूस्त) पैदा किया वही रात को दिन पर ऊपर तले लपेटता है और वही दिन को रात पर तह ब तह लपेटता है और उसी ने सूरज और महताब को अपने बस में कर लिया है कि ये सबके सब अपने (अपने) मुकर्रर वक़्त चलते रहेंगे आगाह रहो कि वही ग़ालिब बड़ा बख़्शने वाला है (५)

उसी ने तुम सबको एक ही शख़्स से पैदा किया फिर उस (की बाकी मिट्टी) से उसकी बीबी (हौव्वा) को पैदा किया और उसी ने तुम्हारे लिए आठ किस्म के चारपाए पैदा किए वही तुमको तुम्हारी माँओं के पेट में एक किस्म की पैदाइश के बाद दूसरी किस्म (नुत्फे जमा हुआ खून लोथड़ा) की पैदाइश से तेहरे तेहरे अँधेरों (पेट) रहम और झिल्ली में पैदा करता है वही अल्लाह तुम्हारा परवरदिगार है उसी की बादशाही है उसके सिवा माबूद नहीं तो तुम लोग कहाँ फिरे जाते हो (६)

अगर तुमने उसकी नाशुक्री की तो (याद रखो कि) खुदा तुमसे बिल्कुल बेपरवाह है और अपने बन्दों से कुफ़्र और नाशुक्री को पसन्द नहीं करता और अगर तुम शुक्र करोगे तो वह उसको तुम्हारे वास्ते पसन्द करता है और (क़यामत में) कोई किसी (के गुनाह) का बोझ (अपनी गर्दन पर) नहीं उठाएगा फिर तुमको अपने परवरदिगार की तरफ लौटना है तो (दुनिया में) जो कुछ (भला बुरा) करते थे वह तुम्हें बता देगा वह यकीनन दिलों के राज़ (तक) से ख़ूब वाक़िफ है (७)

और आदमी (की हालत तो ये है कि) जब उसको कोई तकलीफ पहुँचती है तो उसी की तरफ रूजू करके अपने परवरदिगार से दुआ करता है (मगर) फिर जब खुदा अपनी तरफ से उसे नेअमत अता फ़रमा देता है तो जिस काम के लिए पहले उससे दुआ करता था उसे भुला देता है और बल्कि खुदा का शरीक बनाने लगता है ताकि (उस ज़रिए से और लोगों को भी) उसकी राह से गुमराह कर दे (ऐ रसूल ऐसे शख्स से) कह दो कि थोड़े दिनों और अपने कुफ़्र (की हालत) में चैन कर लो (८)

(आखिर) तू यकीनी जहन्नूमियों में होगा क्या जो शख्स रात के अवक़ात में सजदा करके और खड़े-खड़े (खुदा की) इबादत करता हो और आखेरत से डरता हो अपने परवरदिगार की रहमत का उम्मीदवार हो (नाशुक्रे) काफिर के बराबर हो सकता है (ऐ रसूल) तुम पूछो तो कि भला कहीं जानने वाले और न जाननेवाले लोग बराबर हो सकते हैं (मगर) नसीहत इबरतें तो बस अक़लमन्द ही लोग मानते हैं (९)

(ऐ रसूल) तुम कह दो कि ऐ मेरे ईमानदार बन्दों अपने परवरदिगार (ही) से डरते रहो (क्योंकि) जिन लोगों ने इस दुनिया में नेकी की उन्हीं के लिए (आखेरत में) भलाई है और खुदा की ज़मीन तो कुशादा है (जहाँ इबादत न कर सको उसे छोड़ दो) सब्र करने वालों ही की तो उनका भरपूर बेहिसाब बदला दिया जाएगा (१०)

(ऐ रसूल) तुम कह दो कि मुझे तो ये हुक्म दिया गया है कि मैं इबादत को उसके लिए खास करके खुदा ही की बन्दगी करो (११)

और मुझे तो ये हुक्म दिया गया है कि मैं सबसे पहल मुसलमान हूँ (१२)

(ऐ रसूल) तुम कह दो कि अगर मैं अपने परवरदिगार की नाफरमानी करूँ तो मैं एक बड़ी (सख्त) दिन (क़यामत) के अज़ाब से डरता हूँ (१३)

(ऐ रसूल) तुम कह दो कि मैं अपनी इबादत को उसी के वास्ते खालिस करके खुदा ही की बन्दगी करता हूँ (अब रहे तुम) तो उसके सिवा जिसको चाहो पूजो (१४)

(ऐ रसूल) तुम कह दो कि फिल हकीकत घाटे में वही लोग हैं जिन्होंने अपना और अपने लड़के वालों का क़यामत के दिन घाटा किया आगाह रहो कि सरीही (खुल्लम खुल्ला) घाटा यही है कि उनके लिए उनके ऊपर से आग ही के ओढ़ने होंगे (१५)

और उनके नीचे भी (आग ही के) बिछौने ये वह अज़ाब है जिससे खुदा अपने बन्दों को डराता है तो ऐ मेरे बन्दों मुझी से डरते रहो (१६)

और जो लोग बुतों से उनके पूजने से बचे रहे और खुदा ही की तरफ रूजु की उनके लिए (जन्नत की) खुशख़बरी है (१७)

तो (ऐ रसूल) तुम मेरे (खास) बन्दों को खुशखबरी दे दो जो बात को जी लगाकर सुनते हैं और फिर उसमें से अच्छी बात पर अमल करते हैं यही वह लोग हैं जिनकी खुदा ने हिदायत की और यही लोग अक़लमन्द हैं (१८)

तो (ऐ रसूल) भला जिस शख्स पर अज़ाब का वायदा पूरा हो चुका हो तो क्या तुम उस शख्स की खलासी दे सकते हो (१९)

जो आग में (पड़ा) हो मगर जो लोग अपने परवरदिगार से डरते रहे उनके ऊँचे-ऊँचे महल हैं (और) बाला खानों पर बालाखाने बने हुए हैं जिनके नीचे नहरें जारी हैं ये खुदा का वायदा है (और) वायदा खिलाफी नहीं किया करता (२०)

क्या तुमने इस पर गौर नहीं किया कि खुदा ही ने आसमान से पानी बरसाया फिर उसको ज़मीन में चश्में बनाकर जारी किया फिर उसके ज़रिए से रंग बिरंग (के गल्ले) की खेती उगाता है फिर (पकने के बाद) सूख जाती है तो तुम को वह ज़र्द दिखायी देती है फिर खुदा उसे चूर-चूर भूसा कर देता है बेशक इसमें अक़लमन्दों के लिए (बड़ी) इबरत व नसीहत है (२१)

तो क्या वह शख्स जिस के सीने को खुदा ने (कुबूल) इस्लाम के लिए कुशादा कर दिया है तो वह अपने परवरदिगार (की हिदायत) की रौशनी पर (चलता) है मगर गुमराहों के बराबर हो सकता है अफसोस तो उन लोगों पर है जिनके दिल खुदा की याद से (गाफ़िल होकर) सख्त हो गए हैं (२२)

ये लोग सरीही गुमराही में (पड़े) हैं खुदा ने बहुत ही अच्छा कलाम (यावी ये) किताब नाज़िल फरमाई (जिसकी आयतें) एक दूसरे से मिलती जुलती हैं और (एक बात कई-कई बार) दोहराई गयी है उसके सुनने से उन लोगों के रोंगटे खड़े हो जाते हैं जो अपने परवरदिगार से डरते हैं फिर उनके जिस्म नरम हो जाते हैं और उनके दिल खुदा की याद की तरफ बा इतमेनान मुतावज्जे हो जाते हैं ये खुदा की हिदायत है इसी से जिसकी चाहता है हिदायत करता है और खुदा जिसको गुमराही में छोड़ दे तो उसको कोई राह पर लाने वाला नहीं (२३)

तो क्या जो शख्स क़यामत के दिन अपने मुँह को बड़े अज़ाब की सिपर बनाएगा (नाज़ी के बराबर हो सकता है) और ज़ालिमों से कहा जाएगा कि तुम (दुनिया में) जैसा कुछ करते थे अब उसके मज़े चखो (२४)

जो लोग उनसे पहले गुज़र गए उन्होंने भी (पैगम्बरों को) झुठलाया तो उन पर अज़ाब इस तरह आ पहुँचा कि उन्हें खबर भी न हुयी (२५)

तो खुदा ने उन्हें (इसी) दुनिया की ज़िन्दगी में रूसवाई की लज़ज़त चखा दी और आखेरत का अज़ाब तो यकीनी उससे कहीं बढ़कर है काश ये लोग ये बात जानते (२६)

और हमने तो इस कुरान में लोगों के (समझाने के) वास्ते हर तरह की मिसाल बयान कर दी है ताकि ये लोग नसीहत हासिल करें (२७)

(हम ने तो साफ और सलीस) एक अरबी कुरान (नाज़िल किया) जिसमें ज़रा भी कज़ी (पेचीदगी) नहीं (२८)

ताकि ये लोग (समझकर) खुदा से डरे खुदा ने एक मिसाल बयान की है कि एक शख्स (गुलाम) है जिसमें कई झगड़ालू साड़ी हैं और एक ज़ालिम है कि पूरा एक शख्स का है उन दोनों की हालत एकसाँ हो सकती हैं (हरगिज़ नहीं) अल्हमदोलिल्लाह मगर उनमें अक्सर इतना भी नहीं जानते (२९)

(ऐ रसूल) बेशक तुम भी मरने वाले हो (३०)

और ये लोग भी यक़ीनन मरने वाले हैं फिर तुम लोग क़यामत के दिन अपने परवरदिगार की बारगाह में बाहम झगड़ोगे (३१)

तो इससे बढ़कर ज़ालिम कौन होगा जो खुदा पर झूठ (तूफान) बाँधे और जब उसके पास सच्ची बात आए तो उसको झूठला दे क्या जहन्नूम में काफ़िरोँ का ठिकाना नहीं है (३२)

(ज़रूर है) और याद रखो कि जो शख्स (रसूल) सच्ची बात लेकर आया वह और जिसने उसकी तसदीक की यही लोग तो परहेज़गार हैं (३३)

ये लोग जो चाहेंगे उनके लिए परवर दिगार के पास (मौजूद) हैं, ये नेकी करने वालों की जज़ाए ख़ैर है (३४)

ताकि खुदा उन लोगों की बुराइयों को जो उन्होंने की हैं दूर कर दे और उनके अच्छे कामों के एवज़ जो वह कर चुके थे उसका अज़्र (सवाब) अता फरमाए (३५)

क्या खुदा अपने बन्दों (की मदद) के लिए काफ़ी नहीं है (ज़रूर है) और (ऐ रसूल) तुमको लोग खुदा के सिवा (दूसरे माबूदों) से डराते हैं और खुदा जिसे गुमराही में छोड़ दे तो उसका कोई राह पर लाने वाला नहीं है (३६)

और जिस शख्स की हिदायत करे तो उसका कोई गुमराह करने वाला नहीं। क्या खुदा ज़बरदस्त और बदला लेने वाला नहीं है (ज़रूर है) (३७)

और (ऐ रसूल) अगर तुम इनसे पूछो कि सारे आसमान व ज़मीन को किसने पैदा किया तो ये लोग यकीनन कहेंगे कि खुदा ने, तुम कह दो कि तो क्या तुमने गौर किया है कि खुदा को छोड़ कर जिन लोगों की तुम इबादत करते हो अगर खुदा मुझे कोई तकलीफ पहुँचाना चाहे तो क्या वह लोग उसके नुकसान को (मुझसे) रोक सकते हैं या अगर खुदा मुझ पर मेहरबानी करना चाहे तो क्या वह लोग उसकी मेहरबानी रोक सकते हैं (ऐ रसूल) तुम कहो कि खुदा मेरे लिए काफ़ी है उसी पर भरोसा करने वाले भरोसा करते हैं (३८)

(ऐ रसूल) तुम कह दो कि ऐ मेरी कौम तुम अपनी जगह (जो चाहो) अमल किए जाओ मैं (३९)

भी (अपनी जगह) कुछ कर रहा हूँ, फिर अनकरीब ही तुम्हें मालूम हो जाएगा कि किस पर वह आफत आती है जो उसको (दुनिया में) रूसवा कर देगी और (आखिर में) उस पर दायमी अज़ाब भी नाज़िल होगा (४०)

(ऐ रसूल) हमने तुम्हारे पास (ये) किताब (कुरान) सच्चाई के साथ लोगों (की हिदायत) के वास्ते नाज़िल की है, पस जो राह पर आया तो अपने ही (भले के) लिए और जो गुमराह हुआ तो उसकी गुमराही का वबाल भी उसी पर है और फिर तुम कुछ उनके ज़िम्मेदार तो हो नहीं (४१)

खुदा ही लोगों के मरने के वक़्त उनकी रूहें (अपनी तरफ़) खींच बुलाता है और जो लोग नहीं मरे (उनकी रूहें) उनकी नींद में (खींच ली जाती हैं) बस जिन के बारे में खुदा मौत का हुक्म दे चुका है उनकी रूहों को रोक रखता है और बाकी (सोने वालों की रूहों) को फिर एक मुक़रर वक़्त तक के वास्ते भेज देता है जो लोग (गौर) और फिक्र करते हैं उनके लिए (कुदरते खुदा की) यक़ीनी बहुत सी निशानियाँ हैं (४२)

क्या उन लोगों ने खुदा के सिवा (दूसरे) सिफारिशी बना रखे हैं (ऐ रसूल) तुम कह दो कि अगरचे वह लोग न कुछ एखतेयार रखते हों न कुछ समझते हों (४३)

(तो भी सिफारिशी बनाओगे) तुम कह दो कि सारी सिफारिश तो खुदा के लिए खास है- सारे आसमान व ज़मीन की हुकूमत उसी के लिए खास है, फिर तुम लोगों को उसकी तरफ लौट कर जाना है (४४)

और जब सिर्फ अल्लाह का ज़िक्र किया जाता है तो जो लोग आखेरत पर ईमान नहीं रखते उनके दिल मुतनफ़िफ़र हो जाते हैं और जब खुदा के सिवा और (माबूदों) का ज़िक्र किया जाता है तो बस फौरन उनकी बाछें खिल जाती हैं (४५)

(ऐ रसूल) तुम कह दो कि ऐ खुदा (ऐ) सारे आसमान और ज़मीन पैदा करने वाले, ज़ाहिर व बातिन के जानने वाले हक़ बातों में तेरे बन्दे आपस में झगड़ रहे हैं तू ही उनके दरमियान फैसला कर देगा (४६)

और अगर नाफरमानों के पास रूए ज़मीन की सारी काएनात मिल जाएंग बल्कि उनके साथ उतनी ही और भी हो तो क़यामत के दिन ये लोग यकीनन सख़्त अज़ाब का फ़िदया दे निकलें (और अपना छुटकारा कराना चाहें) और (उस वक़्त) उनके सामने खुदा की तरफ से वह बात पेश आएगी जिसका उन्हें वहम व गुमान भी न था (४७)

और जो बदकिरदारियाँ उन लोगों ने की थीं (वह सब) उनके सामने खुल जाएँगी और जिस (अज़ाब) पर यह लोग कहकहे लगाते थे वह उन्हें घेरेगा (४८)

इन्सान को तो जब कोई बुराई छू गयी बस वह लगा हमसे दुआँ माँगने, फिर जब हम उसे अपनी तरफ से कोई नेअमत अता करते हैं तो कहने लगता है

कि ये तो सिर्फ (मेरे) इल्म के ज़ोर से मुझे दिया गया है (ये ग़लती है) बल्कि ये तो एक आज़माइश है मगर उन मे के अक्सर नहीं जानते हैं (४९)

जो लोग उनसे पहले थे वह भी ऐसी बातें बका करते थे फिर (जब हमारा अज़ाब आया) तो उनकी कारस्तानियाँ उनके कुछ भी काम न आई (५०)

गरज़ उनके आमाल के बुरे नतीजे उन्हें भुगतने पड़े और उन (कुफ़ारे मक्का) में से जिन लोगों ने नाफरमानियाँ की हैं उन्हें भी अपने अपने आमाल की सज़ाएँ भुगतनी पड़ेंगी और ये लोग (खुदा को) आजिज़ नहीं कर सकते (५१)

क्या उन लोगों को इतनी बात भी मालूम नहीं कि खुदा ही जिसके लिए चाहता है रोज़ी फराख करता है और (जिसके लिए चाहता है) तंग करता है इसमें शक नहीं कि क्या इसमें ईमानदार लोगों के (कुदरत की) बहुत सी निशानियाँ हैं (५२)

(ऐ रसूल) तुम कह दो कि ऐ मेरे (ईमानदार) बन्दों जिन्होने (गुनाह करके) अपनी जानों पर ज़्यादतियाँ की हैं तुम लोग खुदा की रहमत से नाउम्मीद न होना बेशक खुदा (तुम्हारे) कुल गुनाहों को बख़श देगा वह बेशक बड़ा बख़शने वाला मेहरबान है (५३)

और अपने परवरदिगार की तरफ रूजू करो और उसी के फरमाबरदार बन जाओ (मगर) उस वक़्त के क़ब्ल ही कि तुम पर जब अज़ाब आ नाज़िल हो (और) फिर तुम्हारी मदद न की जा सके (५४)

और जो जो अच्छी बातें तुम्हारे परवरदिगार की तरफ से तुम पर नाज़िल हुई हैं उन पर चलो (मगर) उसके क़ब्ज़ कि तुम पर एक बारगी अज़ाब नाज़िल हो और तुमको उसकी ख़बर भी न हो (५५)

(कहीं ऐसा न हो कि) (तुममें से) कोई शख्स कहने लगे कि हाए अफ़सोस मेरी इस कोताही पर जो मैंने ख़ुदा (की बारगाह) का तक्ररुब हासिल करने में की और मैं तो बस उन बातों पर हँसता ही रहा (५६)

या ये कहने लगे कि अगर ख़ुदा मेरी हिदायत करता तो मैं ज़रूर परहेज़गारों में से होता (५७)

या जब अज़ाब को (आते) देखें तो कहने लगे कि काश मुझे (दुनिया में) फिर दोबारा जाना मिले तो मैं नेकी कारों में हो जाऊँ (५८)

उस वक़्त ख़ुदा कहेगा (हाँ) हाँ तेरे पास मेरी आयतें पहुँची तो तूने उन्हें झुठलाया और शेखी कर बैठा और तू भी काफ़िरों में से था (अब तेरी एक न सुनी जाएगी) (५९)

और जिन लोगों ने ख़ुदा पर झूठे बोहतान बाँधे - तुम क़यामत के दिन देखोगे उनके चेहरे सियाह होंगे क्या गुरुर करने वालों का ठिकाना जहन्नूम में नहीं है (ज़रूर है) (६०)

और जो लोग परहेज़गार हैं खुदा उन्हें उनकी कामयाबी (और सआदत) के सबब निजात देगा कि उन्हें तकलीफ छुएगी भी नहीं और न यह लोग (किसी तरह) रंजीदा दिल होंगे (६१)

खुदा ही हर चीज़ का जानने वाला है और वही हर चीज़ का निगेहबान है (६२)

सारे आसमान व ज़मीन की कुन्जियाँ उसके पास है और जो लोग उसकी आयतों से इन्कार कर बैठें वही घाटे में रहेगं (६३)

(ऐ रसूल) तुम कह दो कि नादानों भला तुम मुझसे ये कहते हो कि मैं खुदा के सिवा किसी दूसरे की इबादत करूँ (६४)

और (ऐ रसूल) तुम्हारी तरफ और उन (पैगम्बरों) की तरफ जो तुमसे पहले हो चुके हैं यक्रीनन ये वही भेजी जा की है कि अगर (कहीं) शिर्क किया तो यक्रीनन तुम्हारे सारे अमल अकारत हो जाएँगे और तुम तो ज़रूर घाटे में आ जाओगे (६५)

बल्कि तुम खुदा ही कि इबादत करो और शुक्र गुज़ारों में हो (६६)

और उन लोगों ने खुदा की जैसी कद्र दानी करनी चाहिए थी उसकी (कुछ भी) कद्र न की हालाँकि (वह ऐसा कादिर है कि) क़यामत के दिन सारी ज़मीन (गोया) उसकी मुट्ठी में होगी और सारे आसमान (गोया) उसके दाहिने हाथ में लिपटे हुए हैं जिसे ये लोग उसका शरीक बनाते हैं वह उससे पाकीज़ा और बरतर है (६७)

और जब (पहली बार) सूर फूँका जाएगा तो जो लोग आसमानों में हैं और जो लोग ज़मीन में हैं (मौत से) बेहोश होकर गिर पड़ेंगे) मगर (हाँ) जिस को खुदा चाहे वह अलबत्ता बच जाएगा) फिर जब दोबारा सूर फूँका जाएगा तो फौरन सब के सब खड़े हो कर देखने लगेंगे (६८)

और ज़मीन अपने परवरदिगार के नूर से जगमगा उठेगी और (आमाल की) किताब (लोगों के सामने) रख दी जाएगी और पैगम्बर और गवाह ला हाज़िर किए जाएँगे और उनमें इन्साफ के साथ फैसला कर दिया जाएगा और उन पर (ज़र्ज़ा बराबर) जुल्म नहीं किया जाएगा (६९)

और जिस शख्स ने जैसा किया हो उसे उसका पूरा पूरा बदला मिल जाएगा, और जो कुछ ये लोग करते हैं वह उससे खूब वाकिफ है (७०)

और जो लोग काफिर थे उनके गोल के गोल जहन्नुम की तरफ हँकाए जाएँगे और यहाँ तक की जब जहन्नुम के पास पहुँचेंगे तो उसके दरवाज़े खोल दिए जाएँगे और उसके दरवाज़ा उनसे पूछेंगे कि क्या तुम लोगों में के पैगम्बर तुम्हारे पास नहीं आए थे जो तुमको तुम्हारे परवरदिगार की आयतें पढ़कर सुनाते और तुमको इस रोज़ (बद) के पेश आने से डराते वह लोग जवाब देंगे कि हाँ (आए तो थे) मगर (हमने न माना) और अज़ाब का हुक्म काफिरों के बारे में पूरा हो कर रहेगा (७१)

(तब उनसे) कहा जाएगा कि जहन्नुम के दरवाज़ों में धँसो और हमेशा इसी में रहो गरज़ तकब्बुर करने वाले का (भी) क्या बुरा ठिकाना है (७२)

और जो लोग अपने परवरदिगार से डरते थे वह गिर्दो गिर्दा (गिरोह गिरोह) बहिश्त की तरफ़ (एजाज़ व इकराम से) बुलाए जाएंगे यहाँ तक कि जब उसके पास पहुँचेंगे और बहिश्त के दरवाज़े खोल दिये जाएँगे और उसके निगेहबान उन से कहेंगे सलाम अलै कुम तुम अच्छे रहे, तुम बहिश्त में हमेशा के लिए दाखिल हो जाओ (७३)

और ये लोग कहेंगे ख़ुदा का शुक्र जिसने अपना वायदा हमसे सच्चा कर दिखाया और हमें (बहिश्त की) सरज़मीन का मालिक बनाया कि हम बहिश्त में जहाँ चाहें रहें तो नेक चलन वालों की भी क्या ख़ूब (खरी) मज़दूरी है (७४)

और (उस दिन) फरिश्तो को देखोगे कि अर्श के गिर्दा गिर्द घेरे हुए डटे होंगे और अपने परवरदिगार की तारीफ़ की (तसबीह) कर रहे होंगे और लोगों के दरमियान ठीक फैसला कर दिया जाएगा और (हर तरफ़ से यही) सदा बुलन्द होगी अल्हमदो लिल्लाहे रब्बिल आलेमीन (७५)

४० सूरा मोमिन (गाफ़ीर)

सूरए मोमिन मक्का में नाज़िल हुआ मगर “अल लज़ीना यूजादेल्ना’ आयत के सिवा और इसकी (८५) पिच्चासी आयतें हैं

खुदा के नाम से (शुरु करता हूँ) जो बड़ा मेहरबान और निहायत रहम वाला है

हा मीम (१)

(इस) किताब (कुरान) का नाज़िल करना (खास बारगाहे) खुदा से है जो (सबसे) ग़ालिब बड़ा वाकिफ़कार है (२)

गुनाहों का बख़्शने वाला और तौबा का कुबूल करने वाला सख्त अज़ाब देने वाला साहिबे फज़्ाल व करम है उसके सिवा कोई माबूद नहीं उसी की तरफ (सबको) लौट कर जाना है (३)

खुदा की आयतों में बस वही लोग झगड़े पैदा करते हैं जो काफिर हैं तो (ऐ रसूल) उन लोगों का शहरों (शहरों) घूमना फिरना और माल हासिल करना (४)

तुम्हें इस धोखे में न डाले (कि उन पर अज़ाब न होगा) इन के पहले नूह की क़ौम ने और उन के बाद और उम्मतों ने (अपने पैग़म्बरों को) झुठलाया और हर उम्मत ने अपने पैग़म्बरों के बारे में यही ठान लिया कि उन्हें गिरफ़्तार कर (के क़त्ल कर डालें) और बेहूदा बातों की आड़ पकड़ कर लड़ने लगे - ताकि उसके ज़रिए से हक़ बात को उखाड़ फेंकें तो मैंने, उन्हें गिरफ़्तार कर लिया फिर देखा कि उन पर (मेरा अज़ाब कैसा (सख्त हुआ) (५)

और इसी तरह तुम्हारे परवरदिगार का अज़ाब का हुक्म (उन) काफ़िरों पर पूरा हो चुका है कि यह लोग यकीनी जहन्नमी हैं (६)

जो (फरीश्ते) अर्श को उठाए हुए हैं और जो उस के गिर्दा गिर्द (तैनात) हैं (सब) अपने परवरदिगार की तारीफ़ के साथ तसबीह करते हैं और उस पर ईमान रखते हैं और मोमिनों के लिए बख़शिश की दुआएं माँगा करते हैं कि परवरदिगार तेरी रहमत और तेरा इल्म हर चीज़ पर अहाता किए हुए हैं, तो जिन लोगों ने (सच्चे) दिल से तौबा कर ली और तेरे रास्ते पर चले उनको बख़श दे और उनको जहन्नम के अज़ाब से बचा ले (७)

ऐ हमारे पालने वाले इन को सदाबहार बाग़ों में जिनका तूने उन से वायदा किया है दाख़िल कर और उनके बाप दादाओं और उनकी बीवीयों और उनकी औलाद में से जो लोग नेक हो उनको (भी बख़श दें) बेशक तू ही ज़बरदस्त (और) हिकमत वाला है (८)

और उनको हर किस्म की बुराइयों से महफूज़ रख और जिसको तूने उस दिन (कयामत) के अज़ाबों से बचा लिया उस पर तूने बड़ा रहम किया और यही तो बड़ी कामयाबी है (९)

(हाँ) जिन लोगों ने कुफ़्र एख़्तियार किया उनसे पुकार कर कह दिया जाएगा कि जितना तुम (आज) अपनी जान से बेज़ार हो उससे बढ़कर खुदा तुमसे बेज़ार था जब तुम ईमान की तरफ बुलाए जाते थे तो कुफ़्र करते थे (१०)

वह लोग कहेंगे कि ऐ हमारे परवरदिगार तू हमको दो बार मार चुका और दो बार ज़िन्दा कर चुका तो अब हम अपने गुनाहों का एकरार करते हैं तो क्या (यहाँ से) निकलने की भी कोई सबील है (११)

ये इसलिए कि जब तन्हा खुदा पुकारा जाता था तो तुम ईन्कार करते थे और अगर उसके साथ शिर्क किया जाता था तो तुम मान लेते थे तो (आज) खुदा की हुकूमत है जो आलीशान (और) बुर्जुग है (१२)

वही तो है जो तुमको (अपनी कुदरत की) निशानियाँ दिखाता है और तुम्हारे लिए आसमान से रोज़ी नाज़िल करता है और नसीहत तो बस वही हासिल करता है जो (उसकी तरफ) रूज़ू करता है (१३)

पस तुम लोग खुदा की इबादत को खालिस करके उसी को पुकारो अगरचे कुफ़्फ़ार बुरा मानें (१४)

खुदा तो बड़ा आली मरतबा अर्श का मालिक है, वह अपने बन्दों में से जिस पर चाहता है अपने हुकम से 'वही' नाज़िल करता है ताकि (लोगों को) मुलाकात (क्रयामत) के दिन से डराएँ (१५)

जिस दिन वह लोग (कब्रों) से निकल पड़ेंगे (और) उनको कोई चीज़ खुदा से पोशीदा नहीं रहेगी (और निदा आएगी) आज किसकी बादशाहत है (फिर खुदा खुद कहेगा) खास खुदा की जो अकेला (और) ग़ालिब है (१६)

आज हर शख्स को उसके किए का बदला दिया जाएगा, आज किसी पर कुछ भी जुल्म न किया जाएगा बेशक खुदा बहुत जल्द हिसाब लेने वाला है (१७)

(ऐ रसूल) तुम उन लोगों को उस दिन से डराओ जो अनकरीब आने वाला है जब लोगों के कलेजे घुट घुट के (मारे डर के) मुँह को आ जाएंगे (उस वक़्त) न तो सरकषों का कोई सच्चा दोस्त होगा और न कोई ऐसा सिफारिशी जिसकी बात मान ली जाए (१८)

खुदा तो आँखों की दुज़दीदा निगाह को भी जानता है और उन बातों को भी जो (लोगों के) सीनों में पोशीदा है (१९)

और खुदा ठीक ठीक हुक्म देता है, और उसके सिवा जिनकी ये लोग इबादत करते हैं वह तो कुछ भी हुक्म नहीं दे सकते, इसमें शक नहीं कि खुदा सुनने वाला देखने वाला है (२०)

क्या उन लोगों ने रूए ज़मीन पर चल फिर कर नहीं देखा कि जो लोग उनसे पहले थे उनका अन्जाम क्या हुआ (हालाँकि) वह लोग कुवत (शान और उम्र सब) में और ज़मीन पर अपनी निशानियाँ (यादगारें इमारतें) वगैरह छोड़ जाने में भी उनसे कहीं बढ़ चढ़ के थे तो खुदा ने उनके गुनाहों की वजह से उनकी ले दे की, और खुदा (के ग़ज़ब से) उनका कोई बचाने वाला भी न था (२१)

ये इस सबब से कि उनके पैगम्बरान उनके पास वाज़ेए व रौशन मौजिज़े ले कर आए इस पर भी उन लोगों ने न माना तो खुदा ने उन्हें ले डाला इसमें तो शक ही नहीं कि वह क़वी (और) सख्त अज़ाब वाला है (२२)

और हमने मूसा को अपनी निशानियाँ और रौशन दलीलें देकर (२३)

फिरऔन और हामान और कारून के पास भेजा तो वह लोग कहने लगे कि (ये तो) एक बड़ा झूठा (और) जादूगर है (२४)

गरज़ जब मूसा उन लोगों के पास हमारी तरफ से सच्चा दीन ले कर आये तो वह बोले कि जो लोग उनके साथ ईमान लाए हैं उनके बेटों को तो मार डालों और उनकी औरतों को (लौन्डिया बनाने के लिए) ज़िन्दा रहने दो और काफ़िरों की तद्बीरें तो बे ठिकाना होती हैं (२५)

और फिरऔन कहने लगा मुझे छोड़ दो कि मैं मूसा को तो क़त्ल कर डालूँ, और (मैं देखूँ) अपने परवरदिगार को तो अपनी मदद के लिए बुलालें (भाईयों) मुझे अन्देशा है कि (मुबादा) तुम्हारे दीन को उलट पुलट कर डाले या मुल्क में फसाद पैदा कर दें (२६)

और मूसा ने कहा कि मैं तो हर मुताकब्बिर से जो हिसाब के दिन (क़यामत पर ईमान नहीं लाता) अपने और तुम्हारे परवरदिगार की पनाह ले चुका हूँ (२७)

और फिरऔन के लोगों में एक ईमानदार शख्स (हिज़कील) ने जो अपने ईमान को छिपाए रहता था (लोगों से कहा) कि क्या तुम लोग ऐसे शख्स के क़त्ल के दरपै हो जो (सिर्फ) ये कहता है कि मेरा परवरदिगार अल्लाह है) हालाँकि वह तुम्हारे परवरदिगार की तरफ से तुम्हारे पास मौजिज़े लेकर आया और अगर (बिल ग़रज़) ये शख्स झूठा है तो इसके झूठ का बवाल इसी पर पड़ेगा और अगर यह कहीं सच्चा हुआ तो जिस (अज़ाब की) तुम्हें ये धमकी देता है उसमें से कुछ तो तुम लोगों पर ज़रूर वाक़ेए होकर रहेगा बेशक ख़ुदा उस शख्स की हिदायत नहीं करता जो हद से गुज़रने वाला (और) झूठा हो (२८)

ऐ मेरी क़ौम आज तो (बेशक) तुम्हारी बादशाहत है (और) मुल्क में तुम्हारा ही बोल बाला है लेकिन (कल) अगर ख़ुदा का अज़ाब हम पर आ जाए तो हमारी कौन मदद करेगा फिरऔन ने कहा मैं तो वही बात समझाता हूँ जो मैं ख़ुद समझता हूँ और वही राह दिखाता हूँ जिसमें भलाई है (२९)

तो जो शख्स (दर पर्दा) ईमान ला चुका था कहने लगा, भाईयों मुझे तो तुम्हारी निस्बत भी और उम्मतों की तरह रोज़ (बद) का अन्देशा है (३०)

(कहीं तुम्हारा भी वही हाल न हो) जैसा कि नूह की क़ौम और आद समूद और उनके बाद वाले लोगों का हाल हुआ और ख़ुदा तो बन्दों पर जुल्म करना चाहता ही नहीं (३१)

और ऐ हमारी कौम मुझे तो तुम्हारी निस्बत कयामत के दिन का अन्देशा है (३२)

जिस दिन तुम पीठ फेर कर (जहन्नुम) की तरफ चल खड़े होगे तो खुदा के (अज़ाब) से तुम्हारा बचाने वाला न होगा, और जिसको खुदा गुमराही में छोड़ दे तो उसका कोई रूबराह करने वाला नहीं (३३)

और (इससे) पहले यूसुफ भी तुम्हारे पास मौजिज़े लेकर आए थे तो जो जो लाए थे तुम लोग उसमें बराबर शक ही करते रहे यहाँ तक कि जब उन्होंने वफात पायी तो तुम कहने लगे कि अब उनके बाद खुदा हरगिज़ कोई रसूल नहीं भेजेगा जो हद से गुज़रने वाला और शक करने वाला है खुदा उसे यू ही गुमराही में छोड़ देता है (३४)

जो लोग बगैर इसके कि उनके पास कोई दलील आई हो खुदा की आयतों में (ख्वाह मा ख्वाह) झगड़े किया करते हैं वह खुदा के नज़दीक और ईमानदारों के नज़दीक सख्त नफरत खेज़ हैं, यूँ खुदा हर मुतकब्बिर सरकश के दिल पर अलामत मुकर्रर कर देता है (३५)

और फिरऔन ने कहा ऐ हामान हमारे लिए एक महल बनवा दे ताकि (उस पर चढ़ कर) रसतों पर पहुँच जाऊ (३६)

(यानि) आसमानों के रसतों पर फिर मूसा के खुदा को झांक कर (देख) लूँ और मैं तो उसे यकीनी झूठा समझता हूँ, और इसी तरह फिरऔन की

बदकिरदारयाँ उसको भली करके दिखा दी गयीं थीं और वह राहे रास्ता से रोक दिया गया था, और फिरऔन की तद्बीर तो बस बिल्कुल ग़ारत गुल ही थीं (३७)

और जो शख्स (दर पर्दा) ईमानदार था कहने लगा भाईयों मेरा कहना मानों मैं तुम्हें हिदायत के रास्ते दिख दूंगा (३८)

भाईयों ये दुनियावी ज़िन्दगी तो बस (चन्द रोज़ा) फ़ायदा है और आखिरत ही हमेशा रहने का घर है (३९)

जो बुरा काम करेगा तो उसे बदला भी वैसा ही मिलेगा, और जो नेक काम करेगा मर्द हो या औरत मगर ईमानदार हो तो ऐसे लोग बहिश्त में दाखिल होंगे वहाँ उन्हें बेहिसाब रोज़ी मिलेगी (४०)

और ऐ मेरी क़ौम मुझे क्या हुआ है कि मैं तुमको नजाद की तरफ बुलाता हूँ और तुम मुझे दोज़ख की तरफ बुलाते हो (४१)

तुम मुझे बुलाते हो कि मैं खुदा के साथ कुफ़र करूँ और उस चीज़ को उसका शरीक बनाऊ जिसका मुझे इल्म में भी नहीं, और मैं तुम्हें ग़ालिब (और) बड़े बख़शने वाले खुदा की तरफ बुलाता हूँ (४२)

बेशक तुम जिस चीज़ की तरफ़ मुझे बुलाते हो वह न तो दुनिया ही में पुकारे जाने के काबिल है और न आखिरत में और आखिर में हम सबको खुदा ही की तरफ लौट कर जाना है और इसमें तो शक ही नहीं कि हद से बढ़ जाने वाले जहन्नमी हैं (४३)

तो जो मैं तुमसे कहता हूँ अनकरीब ही उसे याद करोगे और मैं तो अपना काम खुदा ही को सौंपे देता हूँ कुछ शक नहीं की खुदा बन्दों (के हाल) को खूब देख रहा है (४४)

तो खुदा ने उसे उनकी तद्बीरों की बुराई से महफूज़ रखा और फिरऔनियों को बड़े अज़ाब ने (हर तरफ) से घेर लिया (४५)

और अब तो कब्र में दोज़ख की आग है कि वह लोग (हर) सुबह व शाम उसके सामने ला खड़े किए जाते हैं और जिस दिन क़यामत बरपा होगी (हुकम होगा) फिरऔन के लोगों को सख्त से सख्त अज़ाब में झोंक दो (४६)

और ये लोग जिस वक़्त जहन्नूम में बाहम झगड़ेंगे तो कम हैसियत लोग बड़े आदमियों से कहेंगे कि हम तुम्हारे ताबे थे तो क्या तुम इस वक़्त (दोज़ख की) आग का कुछ हिस्सा हमसे हटा सकते हो (४७)

तो बड़े लोग कहेंगं (अब तो) हम (तुम) सबके सब आग में पड़े हैं खुदा (को) तो बन्दों के बारे में (जो कुछ) फैसला (करना था) कर चुका (४८)

और जो लोग आग में (जल रहे) होंगे जहन्नूम के दरोगाओं से दरख्वास्त करेंगे कि अपने परवरदिगार से अर्ज़ करो कि एक दिन तो हमारे अज़ाब में तख़फ़ीफ़ कर दें (४९)

वह जवाब देंगे कि क्या तुम्हारे पास तुम्हारे पैग़म्बर साफ व रौशन मौज़िज़े लेकर नहीं आए थे वह कहेंगे (हाँ) आए तो थे, तब फरिष्टे तो कहेंगे फिर तुम खुद (क्यों) न दुआ करो, हालाँकि काफ़िरों की दुआ तो बस बेकार ही है (५०)

हम अपने पैग़म्बरों की और ईमान वालों की दुनिया की ज़िन्दगी में भी ज़रूर मदद करेंगे और जिस दिन गवाह (पैग़म्बर फरिष्टे गवाही को) उठ खड़े होंगे (५१)

(उस दिन भी) जिस दिन ज़ालिमों को उनकी माज़ेरत कुछ भी फायदे न देगी और उन पर फिटकार (बरसती) होगी और उनके लिए बहुत बुरा घर (जहन्नूम) है (५२)

और हम ही ने मूसा को हिदायत (की किताब तौरैत) दी और बनी इसराईल को (उस) किताब का वारिस बनाया (५३)

जो अक़लमन्दों के लिए (सरतापा) हिदायत व नसीहत है (५४)

(ऐ रसूल) तुम (उनकी शरारत) पर सब्र करो बेशक खुदा का वायदा सच्चा है, और अपने (उम्मत की) गुनाहों की माफी माँगो और सुबह व शाम अपने परवरदिगार की हम्द व सना के साथ तसबीह करते रहो (५५)

जिन लोगों के पास (खुदा की तरफ से) कोई दलील तो आयी नहीं और (फिर) वह खुदा की आयतों में (ख्वाह मा ख्वाह) झगड़े निकालते हैं, उनके दिल में बुराई (की बेजां हवस) के सिवा कुछ नहीं हालाँकि वह लोग उस तक कभी पहुँचने

वाले नहीं तो तुम बस खुदा की पनाह माँगते रहो बेशक वह बड़ा सुनने वाला (और) देखने वाला है (५६)

सारे आसमान और ज़मीन का पैदा करना लोगों के पैदा करने की ये निस्बत यकीनी बड़ा (काम) है मगर अक्सर लोग (इतना भी) नहीं जानते (५७)

और अँधा और आँख वाला (दोनों) बराबर नहीं हो सकते और न मोमिनीन जिन्होंने अच्छे काम किए और न बदकार (ही) बराबर हो सकते हैं बात ये है कि तुम लोग बहुत कम गौर करते हो, कयामत तो ज़रूर आने वाली है (५८)

इसमें किसी तरह का शक नहीं मगर अक्सर लोग (इस पर भी) ईमान नहीं रखते (५९)

और तुम्हारा परवरदिगार इरशाद फ़रमाता है कि तुम मुझसे दुआएं माँगों मैं तुम्हारी (दुआ) कुबूल करूँगा जो लोग हमारी इबादत से अकड़ते हैं वह अनकरीब ही ज़लील व ख़वार हो कर यकीनन जहन्नुम वासिल होंगे (६०)

खुदा ही तो है जिसने तुम्हारे वास्ते रात बनाई ताकि तुम उसमें आराम करो और दिन को रौशन (बनाया) तकि काम करो बेशक खुदा लोगों परा बड़ा फज़ल व करम वाला है, मगर अक्सर लोग उसका शुक्र नहीं अदा करते (६१)

यही खुदा तुम्हारा परवरदिगार है जो हर चीज़ का ख़ालिक है, और उसके सिवा कोई माबूद नहीं, फिर तुम कहाँ बहके जा रहे हो (६२)

जो लोग खुदा की आयतों से इन्कार रखते थे वह इसी तरह भटक रहे थे

(६३)

अल्लाह ही तो है जिसने तुम्हारे वास्ते ज़मीन को ठहरने की जगह और आसमान को छत बनाया और उसी ने तुम्हारी सूरतें बनायीं तो अच्छी सूरतें बनायीं और उसी ने तुम्हें साफ सुथरी चीज़ें खाने को दीं यही अल्लाह तो तुम्हारा परवरदिगार है तो खुदा बहुत ही मुतबरिक है जो सारे जहाँन का पालने वाला है

(६४)

वही (हमेशा) ज़िन्दा है और उसके सिवा कोई माबूद नहीं तो निरी खरी उसी की इबादत करके उसी से ये दुआ माँगो, सब तारीफ खुदा ही को सज़ावार है और जो सारे जहाँन का पालने वाला है (६५)

(ऐ रसूल) तुम कह दो कि जब मेरे पास मेरे परवरदिगार की बारगाह से खुले हुए मौजिज़े आ चुके तो मुझे इस बात की मनाही कर दी गयी है कि खुदा को छोड़ कर जिनको तुम पूजते हो मैं उनकी परसतिश करूँ और मुझे तो यह हुक्म हो चुका है कि मैं सारे जहाँन के पालने वाले का फरमाबरदार बनू (६६)

वही वह खुदा है जिसने तुमको पहले (पहल) मिट्टी से पैदा किया फिर नुत्फे से, फिर जमे हुए खून फिर तुमको बच्चा बनाकर (माँ के पेट) से निकलता है (ताकि बढ़ों) फिर (ज़िन्दा रखता है) ताकि तुम अपनी जवानी को पहुँचो फिर (और ज़िन्दा रखता है ताकि तुम बूढ़े हो जाओ और तुममें से कोई ऐसा भी है जो

(इससे) पहले मर जाता है गरज़ (तुमको उस वक़्त तक ज़िन्दा रखता है) की तुम (मौत के) मुक़रर वक़्त तक पहुँच जाओ (६७)

और ताकि तुम (उसकी कुदरत को समझो) वह वही (ख़ुदा) है जो जिलाता और मारता है, फिर जब वह किसी काम का करना ठान लेता है तो बस उससे कह देता है कि 'हो जा' तो वह फ़ौरन हो जाता है (६८)

(ऐ रसूल) क्या तुमने उन लोगों (की हालत) पर ग़ौर नहीं किया जो ख़ुदा की आयतों में झगड़े निकाला करते हैं (६९)

ये कहाँ भटके चले जा रहे हैं, जिन लोगों ने किताबे (ख़ुदा) और उन बातों को जो हमने पैग़म्बरों को देकर भेजा था झुठलाया तो बहुत जल्द उसका नतीजा उन्हें मालूम हो जाएगा (७०)

जब (भारी भारी) तौक़ और जंजीरें उनकी गर्दनों में होंगी (और पहले) खौलते हुए पानी में घसीटे जाएँगे (७१)

फिर (जहन्नूम की) आग में झाँक दिए जाएँगे (७२)

फिर उनसे पूछा जाएगा कि ख़ुदा के सिवा जिनको (उसका) शरीक बनाते थे (७३)

(इस वक़्त) कहाँ हैं वह कहेंगे अब तो वह हमसे जाते रहे बल्कि (सच यूँ है कि) हम तो पहले ही से (ख़ुदा के सिवा) किसी चीज़ की परसतिश न करते थे यूँ ख़ुदा काफ़िरों को बौखला देगा (७४)

(कि कुछ समझ में न आएगा) ये उसकी सज़ा है कि तुम दुनिया में नाहक (बात पर) निहाल थे और इसकी सज़ा है कि तुम इतराया करते थे (७५)

अब जहन्नूम के दरवाज़े में दाखिल हो जाओ (और) हमेशा उसी में (पड़े) रहो, गरज़ तकब्बुर करने वालों का भी (क्या) बुरा ठिकाना है (७६)

तो (ऐ रसूल) तुम सब करो खुदा का वायदा यकीनी सच्चा है तो जिस (अज़ाब) की हम उन्हें धमकी देते हैं अगर हम तुमको उसमें कुछ दिखा दें या तुम ही को (इसके कबूल) दुनिया से उठा लें तो (आखिर फिर) उनको हमारी तरफ लौट कर आना है, (७७)

और तुमसे पहले भी हमने बहुत से पैग़म्बर भेजे उनमें से कुछ तो ऐसे हैं जिनके हालात हमने तुमसे बयान कर दिए, और कुछ ऐसे हैं जिनके हालात तुमसे नहीं दोहराए और किसी पैग़म्बर की ये मजाल न थी कि खुदा के ऐख्तेयार दिए बग़ैर कोई मौजिज़ा दिखा सकें फिर जब खुदा का हुक्म (अज़ाब) आ पहुँचा तो ठीक ठीक फैसला कर दिया गया और अहले बातिल ही इस घाटे में रहे, (७८)

खुदा ही तो वह है जिसने तुम्हारे लिए चारपाए पैदा किए ताकि तुम उनमें से किसी पर सवार होते हो और किसी को खाते हो (७९)

और तुम्हारे लिए उनमें (और भी) फायदे हैं और ताकि तुम उन पर (चढ़ कर) अपनी दिली मक़सद तक पहुँचो और उन पर और (नीज़) कश्तीयो पर सवार फिरते हो (८०)

और वह तुमको अपनी (कुदरत की) निशानियाँ दिखाता है तो तुम खुदा की किन किन निशानियों को न मानोगे (८१)

तो क्या ये लोग रूए ज़मीन पर चले फिरे नहीं, तो देखते कि जो लोग इनसे पहले थे उनका क्या अंजाम हुआ, जो उनसे (तादाद में) कहीं ज़्यादा थे और कूवत और ज़मीन पर (अपनी) निशानियाँ (यादगारें) छोड़ने में भी कहीं बढ़ चढ़ कर थे तो जो कुछ उन लोगों ने किया कराया था उनके कुछ भी काम न आया (८२)

फिर जब उनके पैग़म्बर उनके पास वाज़ेए व रौशन मौज़िज़े ले कर आए तो जो इल्म (अपने ख़्याल में) उनके पास था उस पर नाज़िल हुए और जिस (अज़ाब) की ये लोग हँसी उड़ाते थे उसी ने उनको चारों तरफ से घेर लिया (८३)

तो जब इन लोगों ने हमारे अज़ाब को देख लिया तो कहने लगे, हम यकता खुदा पर ईमान लाए और जिस चीज़ को हम उसका शरीक बनाते थे हम उनको नहीं मानते (८४)

तो जब उन लोगों ने हमारा (अज़ाब) आते देख लिया तो अब उनका ईमान लाना कुछ भी फायदेमन्द नहीं हो सकता (ये) खुदा की आदत (है) जो अपने बन्दों के बारे में (सदा से) चली आती है और काफ़िर लोग इस वक़्त घाटे में रहे (८५)

४१ सूरए हा मीम सजदा (फुस्सिलत)

सूरए हा मीम सजदा मक्का में नाज़िल हुआ और इसमें चव्वन (५४) आयतें और

(६) रूकूत हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

हा मीम (१)

(ये किताब) रहमान व रहीम खुदा की तरफ से नाज़िल हुयी है ये (वह)

किताब अरबी कुरान है (२)

जिसकी आयतें समझदार लोगों के वास्ते तफ़सील से बयान कर दी गयीं हैं

(३)

(नेको कारों को) खुशखबरी देने वाली और (बदकारों को) डराने वाली है इस

पर भी उनमें से अक्सर ने मुँह फेर लिया और वह सुनते ही नहीं (४)

और कहने लगे जिस चीज़ की तरफ तुम हमें बुलाते हो उससे तो हमारे दिल पर्दों में हैं (कि दिल को नहीं लगती) और हमारे कानों में गिर्दानी (बहरापन

है) कि कुछ सुनायी नहीं देता और हमारे तुम्हारे दरमियान एक पर्दा (हायल) है तो

तुम (अपना) काम करो हम (अपना) काम करते हैं (५)

(ऐ रसूल) कह दो कि मैं भी बस तुम्हारा ही सा आदमी हूँ (मगर फ़र्क ये है

कि) मुझ पर 'वही' आती है कि तुम्हारा माबूद बस (वही) यकता खुदा है तो सीधे

उसकी तरफ मुतावज्जे रहो और उसी से बखशिश की दुआ माँगो, और मुशरेकों पर अफसोस है (६)

जो ज़कात नहीं देते और आखेरत के भी कायल नहीं (७)

बेशक जो लोग ईमान लाए और अच्छे अच्छे काम करते रहे और उनके लिए वह सवाब है जो कभी खत्म होने वाला नहीं (८)

(ऐ रसूल) तुम कह दो कि क्या तुम उस (खुदा) से इन्कार करते हो जिसने ज़मीन को दो दिन में पैदा किया और तुम (औरों को) उसका हमसर बनाते हो, यही तो सारे जहाँ का सरपरस्त है (९)

और उसी ने ज़मीन में उसके ऊपर से पहाड़ पैदा किए और उसी ने इसमें बरकत अता की और उसी ने एक मुनासिब अन्दाज़ पर इसमें सामाने माईशत का बन्दोबस्त किया (ये सब कुछ) चार दिन में और तमाम तलबगारों के लिए बराबर है (१०)

फिर आसमान की तरफ मुतावज्जे हुआ और (उस वक़्त) धुएँ (का सा) था उसने उससे और ज़मीन से फरमाया कि तुम दोनों आओ खुशी से ख्वाह कराहत से, दोनों ने अर्ज़ की हम खुशी खुशी हाज़िर हैं (११)

(और हुक्म के पाबन्द हैं) फिर उसने दोनों में उस (धुएँ) के सात आसमान बनाए और हर आसमान में उसके (इन्तेज़ाम) का हुक्म (कार कुनान कज़ा व क़दर के पास) भेज दिया और हमने नीचे वाले आसमान को (सितारों के) चिरागों से

मज़य्यन किया और (शैतानों से महफूज़) रखा ये वाक्फ़िकार ग़ालिब ख़ुदा के (मुकरर किए हुए) अन्दाज़ हैं (१२)

फिर अगर हम पर भी ये कुफ़्फार मुँह फेरें तो कह दो कि मैं तुम को ऐसी बिजली गिरने (के अज़ाब से) डराता हूँ जैसी क्रौम आद व समूद की बिजली की कड़क (१३)

जब उनके पास उनके आगे से और पीछे से पैग़म्बर (ये ख़बर लेकर) आए कि ख़ुदा के सिवा किसी की इबादत न करो तो कहने लगे कि अगर हमारा परवरदिगार चाहता तो फरीश्ते नाज़िल करता और जो (बातें) देकर तुम लोग भेजे गए हो हम तो उसे नहीं मानते (१४)

तो आद नाहक़ रूए ज़मीन में गुरूर करने लगे और कहने लगे कि हम से बढ़ के क़ूवत में कौन है, क्या उन लोगों ने इतना भी ग़ौर न किया कि ख़ुदा जिसने उनको पैदा किया है वह उनसे क़ूवत में कहीं बढ़ के है, गरज़ वह लोग हमारी आयतों से इन्कार ही करते रहे (१५)

तो हमने भी (तो उनके) नहूसत के दिनों में उन पर बड़ी ज़ोरों की आँधी चलाई ताकि दुनिया की ज़िन्दगी में भी उनको रूसवाई के अज़ाब का मज़ा चखा दें और आखेरत का अज़ाब तो और ज़्यादा रूसवा करने वाला ही होगा और (फिर) उनको कहीं से मदद भी न मिलेगी (१६)

और रहे समूह तो हमने उनको सीधा रास्ता दिखाया, मगर उन लोगों ने हिदायत के मुकाबले में गुमराही को पसन्द किया तो उन की करतूतों की बदौलत ज़िल्लत के अज़ाब की बिजली ने उनको ले डाला (१७)

और जो लोग ईमान लाए और परहेज़गारी करते थे उनको हमने (इस) मुसीबत से बचा लिया (१८)

और जिस दिन ख़ुदा के दुशमन दोज़ख की तरफ हकाए जाएँगे तो ये लोग तरतीब वार खड़े किए जाएँगे (१९)

यहाँ तक की जब सब के सब जहन्नूम के पास जाएँगे तो उनके कान और उनकी आँखें और उनके (गोष्ठ पोस्त) उनके खिलाफ उनके मुकाबले में उनकी कारस्तानियों की गवाही देंगे (२०)

और ये लोग अपने आज़ा से कहेंगे कि तुमने हमारे खिलाफ क्यों गवाही दी तो वह जवाब देंगे कि जिस ख़ुदा ने हर चीज़ को गोया किया उसने हमको भी (अपनी कुदरत से) गोया किया और उसी ने तुमको पहली बार पैदा किया था और (आखिर) उसी की तरफ लौट कर जाओगे (२१)

और (तुम्हारी तो ये हालत थी कि) तुम लोग इस ख़याल से (अपने गुनाहों की) पर्दा दारी भी तो नहीं करते थे कि तुम्हारे कान और तुम्हारी आँखें और तुम्हारे आज़ा तुम्हारे बरखिलाफ गवाही देंगे बल्कि तुम इस ख़याल में (भूले हुए) थे कि ख़ुदा को तुम्हारे बहुत से कामों की ख़बर ही नहीं (२२)

और तुम्हारी इस बदख्याली ने जो तुम अपने परवरदिगार के बारे में रखते थे तुम्हें तबाह कर छोड़ा आखिर तुम घाटे में रहे (२३)

फिर अगर ये लोग सब्र भी करें तो भी इनका ठिकाना दोज़ख ही है और अगर तौबा करें तो भी इनकी तौबा कुबूल न की जाएगी (२४)

और हमने (गोया खुद शैतान को) उनका हमनशीन मुकर्रर कर दिया था तो उन्होंने उनके अगले पिछले तमाम उम्र उनकी नज़रों में भले कर दिखाए तो जिन्नात और इन्सानो की उम्मतें जो उनसे पहले गुज़र चुकी थीं उनके शुमूल {साथ} में (अज़ाब का) वायदा उनके हक़ में भी पूरा हो कर रहा बेशक ये लोग अपने घाटे के दरपै थे (२५)

और कुफ़्रार कहने लगे कि इस कुरान को सुनो ही नहीं और जब पढ़ें (तो) इसके (बीच) में गुल मचा दिया करो ताकि (इस तरीक़ब से) तुम ग़ालिब आ जाओ (२६)

तो हम भी काफ़िरों को सख़्त अज़ाब के मज़े चखाएँगे और इनकी कारस्तानियों की बहुत बड़ी सज़ा ये दोज़ख़ है (२७)

ख़ुदा के दुशमनों का बदला है कि वह जो हमरी आयतों से इन्कार करते थे उसकी सज़ा में उनके लिए उसमें हमेशा (रहने) का घर है, (२८)

और (क्रयामत के दिन) कुफ़ार कहेंगे कि ऐ हमारे परवरदिगार जिनों और इन्सानों में से जिन लोगों ने हमको गुमराह किया था (एक नज़र) उनको हमें दिखा दे कि हम उनको पाँव तले (रौन्द) डालें ताकि वह ख़ूब ज़लील हों (२९)

और जिन लोगों ने (सच्चे दिल से) कहा कि हमारा परवरदिगार तो (बस) खुदा है, फिर वह उसी पर भी कायम भी रहे उन पर मौत के वक़्त (रहमत के) फरीश्ते नाज़िल होंगे (और कहेंगे) कि कुछ ख़ौफ न करो और न ग़म खाओ और जिस बहिश्त का तुमसे वायदा किया गया था उसकी ख़ुशियाँ मनाओ (३०)

हम दुनिया की ज़िन्दगी में तुम्हारे दोस्त थे और आखेरत में भी तुम्हारे (रफ़ीक़) हैं और जिस चीज़ का भी तुम्हारे जी चाहे बहिश्त में तुम्हारे वास्ते मौजूद है और जो चीज़ तलब करोगे वहाँ तुम्हारे लिए (हाज़िर) होगी (३१)

(ये) बख़्शने वाले मेहरबान (ख़ुदा) की तरफ़ से (तुम्हारी मेहमानी है) (३२)

और इस से बेहतर किसकी बात हो सकती है जो (लोगों को) ख़ुदा की तरफ़ बुलाए और अच्छे अच्छे काम करे और कहे कि मैं भी यकीनन (ख़ुदा के) फरमाबरदार बन्दों में हूँ (३३)

और भलाई बुराई (कभी) बराबर नहीं हो सकती तो (सख़्त कलामी का) ऐसे तरीके से जवाब दो जो निहायत अच्छा हो (ऐसा करोगे) तो (तुम देखोगे) जिस में और तुममें दुशमनी थी गोया वह तुम्हारा दिल सोज़ दोस्त है (३४)

ये बात बस उन्हीं लोगों को हासिल हुई है जो सब्र करने वाले हैं और उन्हीं लोगों को हासिल होती है जो बड़े नसीबवर हैं (३५)

और अगर तुम्हें शैतान की तरफ से वसवसा पैदा हो तो खुदा की पनाह माँग लिया करो बेशक वह (सबकी) सुनता जानता है (३६)

और उसकी (कुदरत की) निशानियों में से रात और दिन और सूरज और चाँद हैं तो तुम लोग न सूरज को सजदा करो और न चाँद को, और अगर तुम खुदा ही की इबादत करनी मंज़ूर रहे तो बस उसी को सजदा करो जिसने इन चीज़ों को पैदा किया है (३७)

पस अगर ये लोग सरकशी करें तो (खुदा को भी उनकी परवाह नहीं) वो लोग (फरीश्ते) तुम्हारे परवरदिगार की बारगाह में हैं वह रात दिन उसकी तसबीह करते रहते हैं और वह लोग उकताते भी नहीं (३८)

उसकी कुदरत की निशानियों में से एक ये भी है कि तुम ज़मीन को खुष्क और बेगयाह देखते हो फिर जब हम उस पर पानी बरसा देते हैं तो लहलहाने लगती है और फूल जाती है जिस खुदा ने (मुर्दा) ज़मीन को ज़िन्दा किया वह यक़ीनन मुर्दों को भी जिलाएगा बेशक वह हर चीज़ पर कादिर है (३९)

जो लोग हमारी आयतों में हेर फेर पैदा करते हैं वह हरगिज़ हमसे पोशीदा नहीं हैं भला जो शख्स दोज़ख में डाला जाएगा वह बेहतर है या वह शख्स जो

क्यामत के दिन बेखौफ व खतर आएगा (खैर) जो चाहो सो करो (मगर) जो कुछ तुम करते हो वह (खुदा) उसको देख रहा है (४०)

जिन लोगों ने नसीहत को जब वह उनके पास आयी न माना (वह अपना नतीजा देख लेंगे) और ये कुरान तो यक्रीनी एक आली मरतबा किताब है (४१)

कि झूठ न तो उसके आगे फटक सकता है और न उसके पीछे से और खूबियों वाले दाना (खुदा) की बारगाह से नाज़िल हुयी है (४२)

(ऐ रसूल) तुमसे से भी बस वही बातें कहीं जाती हैं जो तुमसे और रसूलों से कही जा चुकी हैं बेशक तुम्हारा परवरदिगार बख्शने वाला भी है और दर्दनाक अज़ाब वाला भी है (४३)

और अगर हम इस कुरान को अरबी ज़बान के सिवा दूसरी ज़बान में नाज़िल करते तो ये लोग ज़रूर कह न बैठते कि इसकी आयतें (हमारी) ज़बान में क्यों तफ़सीलदार बयान नहीं की गयी क्या (खूब कुरान तो) अजमी और (मुखातिब) अरबी (ऐ रसूल) तुम कह दो कि ईमानदारों के लिए तो ये (कु़रान अज़सरतापा) हिदायत और (हर मर्ज़ की) शिफ़ा है और जो लोग ईमान नहीं रखते उनके कानों (के हक़) में गिरानी (बहरापन) है और वह (कुरान) उनके हक़ में नाबीनाई (का सबब) है तो गिरानी की वजह से गोया वह लोग बड़ी दूर की जगह से पुकारे जाते हैं (४४)

(और नहीं सुनते) और हम ही ने मूसा को भी किताब (तौरैत) अता की थी तो उसमें भी इसमें एख्तेलाफ किया गया और अगर तुम्हारे परवरदिगार की तरफ से एक बात पहले न हो चुकी होती तो उनमें कब का फैसला कर दिया गया होता, और ये लोग ऐसे शक में पड़े हुए हैं जिसने उन्हें बेचैन कर दिया है (४५)

जिसने अच्छे अच्छे काम किये तो अपने नफे के लिए और जो बुरा काम करे उसका वबाल भी उसी पर है और तुम्हारा परवरदिगार तो बन्दों पर (कभी) जुल्म करने वाला नहीं (४६)

क़यामत के इल्म का हवाला उसी की तरफ है (यानि वही जानता है) और बगैर उसके इल्म व (इरादे) के न तो फल अपने पौरों से निकलते हैं और न किसी औरत को हमल रखता है और न वह बच्चा जनती है और जिस दिन (खुदा) उन (मुशरेकीन) को पुकारेगा और पूछेगा कि मेरे शरीक कहाँ हैं- वह कहेंगे हम तो तुझ से अर्ज़ कर चुके हैं कि हम में से कोई (उनसे) वाकिफ़ ही नहीं (४७)

और इससे पहले जिन माबूदों की परसतिश करते थे वह ग़ायब हो गये और ये लोग समझ जाएंगे कि उनके लिए अब मुखलिसी नहीं (४८)

इन्सान भलाई की दुआए मांगने से तो कभी उकताता नहीं और अगर उसको कोई तकलीफ पहुँच जाए तो (फौरन) न उम्मीद और बेआस हो जाता है (४९)

और अगर उसको कोई तकलीफ पहुँच जाने के बाद हम उसको अपनी रहमत का मज़ा चखाएँ तो यक़ीनी कहने लगता है कि ये तो मेरे लिए ही है और मैं नहीं ख़याल करता कि कभी क़यामत बरपा होगी और अगर (क़यामत हो भी और) मैं अपने परवरदिगार की तरफ़ लौटाया भी जाऊँ तो भी मेरे लिए यक़ीनन उसके यहाँ भलाई ही तो है जो आमाल करते रहे हम उनको (क़यामत में) ज़रूर बता देंगे और उनको सख़्त अज़ाब का मज़ा चखाएँगे (५०)

(वह अलग) और जब हम इन्सान पर एहसान करते हैं तो (हमारी तरफ से) मुँह फेर लेता है और मुँह बदलकर चल देता है और जब उसे तकलीफ़ पहुँचती है तो लम्बी चौड़ी दुआएँ करने लगता है (५१)

(ऐ रसूल) तुम कहो कि भला देखो तो सही कि अगर ये (कुरान) खुदा की बारगाह से (आया) हो और फिर तुम उससे इन्कार करो तो जो (ऐसे) परले दर्जे की मुखालेफत में (पड़ा) हो उससे बढ़कर और कौन गुमराह हो सकता है (५२)

हम अनक़रीब ही अपनी (कुदरत) की निशानियाँ अतराफ (आलम) में और खुद उनमें भी दिखा देंगे यहाँ तक कि उन पर ज़ाहिर हो जाएगा कि वही यक़ीनन हक़ है क्या तुम्हारा परवरदिगार इसके लिए काफी नहीं कि वह हर चीज़ पर काबू रखता है (५३)

देखो ये लोग अपने परवरदिगार के रूबरू हाज़िर होने से शक में (पड़े) हैं सुन रखो वह हर चीज़ पर हावी है (५४)

४२ सूरए शूरा

सूरए शूरा मक्का में नाज़िल हुआ और इसकी (५३) तिरपन आयतें हैं

खुदा के नाम से शुरू करता हूँ जो बड़ा मेहरबान निहायत रहम वाला है

हा मीम (१)

ऐन सीन काफ़ (२)

(ऐ रसूल) ग़ालिब व दाना खुदा तुम्हारी तरफ़ और जो (पैग़म्बर) तुमसे पहले गुज़रे उनकी तरफ़ यूँ ही वही भेजता रहता है जो कुछ आसमानों में है और जो कुछ ज़मीन में है गरज़ सब कुछ उसी का है (३)

और वह तो (बड़ा) आलीशान (और) बुर्जुग़ है (४)

(उनकी बातों से) करीब है कि सारे आसमान (उसकी हैबत के मारे) अपने ऊपर वार से फट पड़े और फरीश्ते तो अपने परवरदिगार की तारीफ़ के साथ तसबीह करते हैं और जो लोग ज़मीन में हैं उनके लिए (गुनाहों की) माफी माँगा करते हैं सुन रखो कि खुदा ही यकीनन बड़ा बख़शने वाला मेहरबान है (५)

और जिन लोगों ने खुदा को छोड़ कर (और) अपने सरपरस्त बना रखे हैं खुदा उनकी निगरानी कर रहा है (ऐ रसूल) तुम उनके निगेहबान नहीं हो (६)

और हमने तुम्हारे पास अरबी कुरान यूँ भेजा ताकि तुम मक्का वालों को और जो लोग इसके इर्द गिर्द रहते हैं उनको डराओ और (उनको) क़यामत के दिन

से भी डराओ जिस (के आने) में कुछ भी शक नहीं (उस दिन) एक फरीक (मानने वाला) जन्नत में होगा और फरीक (सानी) दोज़ख में (७)

और अगर खुदा चाहता तो इन सबको एक ही गिरोह बना देता मगर वह तो जिसको चाहता है (हिदायत करके) अपनी रहमत में दाखिल कर लेता है और ज़ालिमों का तो (उस दिन) न कोई यार है और न मददगार (८)

क्या उन लोगों ने खुदा के सिवा (दूसरे) कारसाज़ बनाए हैं तो कारसाज़ बस खुदा ही है और वही मुर्दों को ज़िन्दा करेगा और वही हर चीज़ पर कुदरत रखता है (९)

और तुम लोग जिस चीज़ में बाहम एख्तेलाफ़ात रखते हो उसका फैसला खुदा ही के हवाले है वही खुदा तो मेरा परवरदिगार है मैं उसी पर भरोसा रखता हूँ और उसी की तरफ रूजू करता हूँ (१०)

सारे आसमान व ज़मीन का पैदा करने वाला (वही) है उसी ने तुम्हारे लिए तुम्हारी ही जिन्स के जोड़े बनाए और चारपायों के जोड़े भी (उसी ने बनाए) उस (तरफ) मैं तुमको फैलाता रहता है कोई चीज़ उसकी मिसल नहीं और वह हर चीज़ को सुनता देखता है (११)

सारे आसमान व ज़मीन की कुन्जियाँ उसके पास हैं जिसके लिए चाहता है रोज़ी को फराख कर देता है (जिसके लिए) चाहता है तंग कर देता है बेशक वह हर चीज़ से ख़ूब वाकिफ़ है (१२)

उसने तुम्हारे लिए दीन का वही रास्ता मुकर्रर किया जिस (पर चलने का) नूह को हुक्म दिया था और (ऐ रसूल) उसी की हमने तुम्हारे पास वही भेजी है और उसी का इब्राहीम और मूसा और ईसा को भी हुक्म दिया था (वह) ये (है कि) दीन को कायम रखना और उसमें तफ़रका न डालना जिस दीन की तरफ तुम मुशरेकीन को बुलाते हो वह उन पर बहुत शाक़ गुज़रता है ख़ुदा जिसको चाहता है अपनी बारगाह का बरगुज़ीदा कर लेता है और जो उसकी तरफ रूजू करे (अपनी तरफ़ (पहुँचने) का रास्ता दिखा देता है (१३)

और ये लोग मुतफ़र्रिक हुए भी तो इल्म (हक़) आ चुकने के बाद और (वह भी) महज़ आपस की ज़िद से और अगर तुम्हारे परवरदिगार की तरफ़ से एक वक्ते मुकर्रर तक के लिए (क़यामत का) वायदा न हो चुका होता तो उनमें कबका फैसला हो चुका होता और जो लोग उनके बाद (ख़ुदा की) किताब के वारिस हुए वह उसकी तरफ़ से बहुत सख़्त शुबहे में (पड़े हुए) हैं (१४)

तो (ऐ रसूल) तुम (लोगों को) उसी (दीन) की तरफ़ बुलाते रहे जो और जैसा तुमको हुक्म हुआ है (उसी पर कायम रहो और उनकी नफ़सियानी ख़ाहिशो की पैरवी न करो और साफ़ साफ़ कह दो कि जो किताब ख़ुदा ने नाज़िल की है उस पर मैं ईमान रखता हूँ और मुझे हुक्म हुआ है कि मैं तुम्हारे एख़्तेलाफ़ात के (दरमेयान) इन्साफ़ (से फैसला) करूँ ख़ुदा ही हमारा भी परवरदिगार है और वही तुम्हारा भी परवरदिगार है हमारी कारगुज़ारियाँ हमारे ही लिए हैं और तुम्हारी

कारस्तानियाँ तुम्हारे वास्ते हममें और तुममें तो कुछ हुज्जत (व तकरार की जरूरत) नहीं खुदा ही हम (क़यामत में) सबको इकट्ठा करेगा (१५)

और उसी की तरफ लौट कर जाना है और जो लोग उसके मान लिए जाने के बाद खुदा के बारे में (ख्वाहमख्वाह) झगड़ा करते हैं उनके परवरदिगार के नज़दीक उनकी दलील लगे बातिल है और उन पर (खुदा का) ग़ज़ब और उनके लिए सख्त अज़ाब है (१६)

खुदा ही तो है जिसने सच्चाई के साथ किताब नाज़िल की और अदल (व इन्साफ़ भी नाज़िल किया) और तुमको क्या मालूम शायद क़यामत करीब ही हो (१७)

(फिर ये ग़फ़लत कैसी) जो लोग इस पर ईमान नहीं रखते वह तो इसके लिए जल्दी कर रहे हैं और जो मोमिन हैं वह उससे डरते हैं और जानते हैं कि क़यामत यकीनी बरहक़ है आगाह रहो कि जो लोग क़यामत के बारे में शक़ किया करते हैं वह बड़े परले दर्जे की गुमराही में हैं (१८)

और खुदा अपने बन्दों (के हाल) पर बड़ा मेहरबान है जिसको (जितनी) रोज़ी चाहता है देता है वह ज़ोर वाला ज़बरदस्त है (१९)

जो शख़्स आखेरत की खेती का तालिब हो हम उसके लिए उसकी खेती में अफ़ज़ाइश करेंगे और दुनिया की खेती का खास्तगार हो तो हम उसको उसी में से देंगे मगर आखेरत में फिर उसका कुछ हिस्सा न होगा (२०)

क्या उन लोगों के (बनाए हुए) ऐसे शरीक हैं जिन्होंने उनके लिए ऐसा दीन मुकर्रर किया है जिसकी खुदा ने इजाज़त नहीं दी और अगर फैसले (के दिन) का वायदा न होता तो उनमें यकीनी अब तक फैसला हो चुका होता और ज़ालिमों के वास्ते ज़रूर दर्दनाक अज़ाब हैं (२१)

(क़यामत के दिन) देखोगे कि ज़ालिम लोग अपने आमाल (के वबाल) से डर रहे होंगे और वह उन पर पड़ कर रहेगा और जिन्होंने ईमान कुबूल किया और अच्छे काम किए वह बहिश्त के बाग़ों में होंगे वह जो कुछ चाहेंगे उनके लिए उनके परवरदिगार की बारगाह में (मौजूद) है यही तो (खुदा का) बड़ा फज़ल है (२२)

यही (ईनाम) है जिसकी खुदा अपने उन बन्दों को खुशखबरी देता है जो ईमान लाए और नेक काम करते रहे (ऐ रसूल) तुम कह दो कि मैं इस (तबलीगे रिसालत) का अपने क़रातबदारों (एहले बैत) की मोहब्बत के सिवा तुमसे कोई सिला नहीं मांगता और जो शख्स नेकी हासिल करेगा हम उसके लिए उसकी खूबी में इज़ाफा कर देंगे बेशक वह बड़ा बख़शने वाला क़दरदान है (२३)

क्या ये लोग (तुम्हारी निस्बत कहते हैं कि इस (रसूल) ने खुदा पर झूठा बोहतान बाँधा है तो अगर (ऐसा) होता तो) खुदा चाहता तो तुम्हारे दिल पर मोहर लगा देता (कि तुम बात ही न कर सकते) और खुदा तो झूठ को नेस्तनाबूद और अपनी बातों से हक़ को साबित करता है वह यकीनी दिलों के राज़ से ख़ूब वाक़िफ़ है (२४)

और वही तो है जो अपने बन्दों की तौबा कुबूल करता है और गुनाहों को माफ़ करता है और तुम लोग जो कुछ भी करते हो वह जानता है (२५)

और जो लोग ईमान लाए और अच्छे अच्छे काम करते रहे उनकी (दुआ) कुबूल करता है फज़ल व करम से उनको बढ़ कर देता है और काफ़िरों के लिए सख्त अज़ाब है (२६)

और अगर खुदा ने अपने बन्दों की रोज़ी में फराखी कर दे तो वह लोग ज़रूर (रूए) ज़मीन से सरकशी करने लगे मगर वह तो बाक़दरे मुनासिब जिसकी रोज़ी (जितनी) चाहता है नाज़िल करता है वह बेशक अपने बन्दों से ख़बरदार (और उनको) देखता है (२७)

और वही तो है जो लोगों के नाउम्मीद हो जाने के बाद मेंह बरसाता है और अपनी रहमत (बारिश की बरकतों) को फैला देता है और वही कारसाज़ (और) हम्द व सना के लायक़ है (२८)

और उसी की (कुदरत की) निशानियों में से सारे आसमान व ज़मीन का पैदा करना और उन जानदारों का भी जो उसने आसमान व ज़मीन में फैला रखे हैं और जब चाहे उनके जमा कर लेने पर (भी) कादिर है (२९)

और जो मुसीबत तुम पर पड़ती है वह तुम्हारे अपने ही हाथों की करतूत से और (उस पर भी) वह बहुत कुछ माफ़ कर देता है (३०)

और तुम लोग ज़मीन में (रह कर) तो खुदा को किसी तरह हरा नहीं सकते और खुदा के सिवा तुम्हारा न कोई दोस्त है और न मददगार (३१)

और उसी की (कुदरत) की निशानियों में से समन्दर में (चलने वाले) (बादबानी जहाज़) है जो गोया पहाड़ हैं (३२)

अगर खुदा चाहे तो हवा को ठहरा दे तो जहाज़ भी समन्दर की सतह पर (खड़े के खड़े) रह जाएँ बेशक तमाम सब्र और शुक्र करने वालों के वास्ते इन बातों में (खुदा की कुदरत की) बहुत सी निशानियाँ हैं (३३)

(या वह चाहे तो) उनको उनके आमाल (बद) के सबब तबाह कर दे (३४)

और वह बहुत कुछ माफ़ करता है और जो लोग हमारी निशानियों में (ख्वाहमाख्वाह) झगड़ा करते हैं वह अच्छी तरह समझ लें कि उनको किसी तरह (अज़ाब से) छुटकारा नहीं (३५)

(लोगों) तुमको जो कुछ (माल) दिया गया है वह दुनिया की ज़िन्दगी का (चन्द रोज़) साज़ोसामान है और जो कुछ खुदा के यहाँ है वह कहीं बेहतर और पायदार है (मगर ये) खास उन ही लोगों के लिए है जो ईमान लाए और अपने परवरदिगार पर भरोसा रखते हैं (३६)

और जो लोग बड़े बड़े गुनाहों और बेहयाई की बातों से बचे रहते हैं और गुस्सा आ जाता है तो माफ़ कर देते हैं (३७)

और जो अपने परवरदिगार का हुक्म मानते हैं और नमाज़ पढ़ते हैं और उनके कुल काम आपस के मशवरे से होते हैं और जो कुछ हमने उन्हें अता किया है उसमें से (राहे खुदा में) खर्च करते हैं (३८)

और (वह ऐसे हैं) कि जब उन पर किसी किस्म की ज़्यादती की जाती है तो बस वाजिबी बदला ले लेते हैं (३९)

और बुराई का बदला तो वैसी ही बुराई है उस पर भी जो शख्स माफ़ कर दे और (मामले की) इसलाह कर दें तो इसका सवाब खुदा के ज़िम्मे है बेशक वह जुल्म करने वालों को पसन्द नहीं करता (४०)

और जिस पर जुल्म हुआ हो अगर वह उसके बाद इन्तेक़ाम ले तो ऐसे लोगों पर कोई इल्ज़ाम नहीं (४१)

इल्ज़ाम तो बस उन्हीं लोगों पर होगा जो लोगों पर जुल्म करते हैं और रूए ज़मीन में नाहक़ ज़्यादतियाँ करते फिरते हैं उन्हीं लोगों के लिए दर्दनाक अज़ाब है (४२)

और जो सब्र करे और कुसूर माफ़ कर दे तो बेशक ये बड़े हौसले के काम हैं (४३)

और जिसको खुदा गुमराही में छोड़ दे तो उसके बाद उसका कोई सरपरस्त नहीं और तुम ज़ालिमों को देखोगे कि जब (दोज़ख) का अज़ाब देखेंगे तो कहेंगे कि भला (दुनिया में) फिर लौट कर जाने की कोई सबील है (४४)

और तुम उनको देखोगे कि दोज़ख के सामने लाए गये हैं (और) ज़िल्लत के मारे कटे जाते हैं (और) कनक्खियों से देखे जाते हैं और मोमिनीन कहेंगे कि हकीकत में वही बड़े घाटे में हैं जिन्होंने क़यामत के दिन अपने आप को और अपने घर वालों को ख़सारे में डाला देखो जुल्म करने वाले दाएमी अज़ाब में रहेंगे (४५)

और खुदा के सिवा न उनके सरपरस्त ही होंगे जो उनकी मदद को आएँ और जिसको खुदा गुमराही में छोड़ दे तो उसके लिए (हिदायत की) कोई राह नहीं (४६)

(लोगों) उस दिन के पहले जो खुदा की तरफ से आयेगा और किसी तरह (टाले न टलेगा) अपने परवरदिगार का हुक्म मान लो (क्यों कि) उस दिन न तो तुमको कहीं पनाह की जगह मिलेगी और न तुमसे (गुनाह का) इन्कार ही बन पड़ेगा (४७)

फिर अगर मुँह फेर लें तो (ऐ रसूल) हमने तुमको उनका निगेहबान बनाकर नहीं भेजा तुम्हारा काम तो सिर्फ (एहकाम का) पहुँचा देना है और जब हम इन्सान को अपनी रहमत का मज़ा चखाते हैं तो वह उससे खुश हो जाता है और अगर उनको उन्हीं के हाथों की पहली करतूतों की बदौलत कोई तकलीफ पहुँचती (सब एहसान भूल गए) बेशक इन्सान बड़ा नाशुक्रा है (४८)

सारे आसमान व ज़मीन की हुकूमत खास खुदा ही की है जो चाहता है पैदा करता है (और) जिसे चाहता है (फ़क़त) बेटियाँ देता है और जिसे चाहता है (महज़) बेटा अता करता है (४९)

या उनको बेटे बेटियाँ (औलाद की) दोनों किस्में इनायत करता है और जिसको चाहता है बांझ बना देता है बेशक वह बड़ा वाकिफ़कार कादिर है (५०)

और किसी आदमी के लिए ये मुमकिन नहीं कि खुदा उससे बात करे मगर वही के ज़रिए से (जैसे) (दाऊद) परदे के पीछे से जैसे (मूसा) या कोई फ़रिष्टा भेज दे (जैसे मोहम्मद) गरज़ वह अपने एख़्तियार से जो चाहता है पैग़ाम भेज देता है बेशक वह आलीशान हिकमत वाला है (५१)

और इसी तरह हमने अपने हुकम को रूह (कुरान) तुम्हारी तरफ 'वही' के ज़रिए से भेजे तो तुम न किताब ही को जानते थे कि क्या है और न ईमान को मगर इस (कुरान) को एक नूर बनाया है कि इससे हम अपने बन्दों में से जिसकी चाहते हैं हिदायत करते हैं और इसमें शक नहीं कि तुम (ऐ रसूल) सीधा ही रास्ता दिखाते हो (५२)

(यानि) उसका रास्ता कि जो आसमानों में है और जो कुछ ज़मीन में है (गरज़ सब कुछ) उसी का है सुन रखो सब काम खुदा ही की तरफ रूजू होंगे और वही फैसला करेगा (५३)

४३ सूराए जुखरुफ़

सूराए जुखरुफ़ मक्का में नाज़िल हुआ और उसकी (८९) नवासी आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

हा मीम (१)

रौशन किताब (कुरान) की कसम (२)

हमने इस किताब को अरबी ज़बान कुरान ज़रूर बनाया है ताकि तुम
समझो (३)

और बेशक ये (कुरान) असली किताब (लौह महफूज़) में (भी जो) मेरे पास
है लिखी हुयी है (और) यकीनन बड़े रूतबे की (और) पुरअज़ हिकमत है (४)

भला इस वजह से कि तुम ज़्यादती करने वाले लोग हो हम तुमको नसीहत
करने से मुँह मोड़ेंगे (हरगिज़ नहीं) (५)

और हमने अगले लोगों को बहुत से पैगम्बर भेजे थे (६)

और कोई पैगम्बर उनके पास ऐसा नहीं आया जिससे इन लोगों ने ठट्टे नहीं
किए हो (७)

तो उनमें से जो ज़्यादा ज़ोरावर थे तो उनको हमने हलाक कर मारा और
(दुनिया में) अगलों के अफ़साने जारी हो गए (८)

और (ऐ रसूल) अगर तुम उनसे पूछो कि सारे आसमान व ज़मीन को किसने पैदा किया तो वह ज़रूर कह देंगे कि उनको बड़े वाकिफ़कार ज़बरदस्त (खुदा ने) पैदा किया है (९)

जिसने तुम लोगों के वास्ते ज़मीन का बिछौना बनाया और (फिर) उसमें तुम्हारे नफ़े के लिए रास्ते बनाए ताकि तुम राह मालूम करो (१०)

और जिसने एक (मुनासिब) अन्दाजे के साथ आसमान से पानी बरसाया फिर हम ही ने उसके (ज़रिए) से मुर्दा (परती) शहर को ज़िन्दा (आबाद) किया उसी तरह तुम भी (क़यामत के दिन क़ब्रों से) निकाले जाओगे (११)

और जिसने हर किस्म की चीज़े पैदा कीं और तुम्हारे लिए क़श्तियाँ बनायीं और चारपाए (पैदा किए) जिन पर तुम सवार होते हो (१२)

ताकि तुम उसकी पीठ पर चढ़ो और जब उस पर (अच्छी तरह) सीधे हो बैठो तो अपने परवरदिगार का एहसान माना करो और कहो कि वह (खुदा हर ऐब से) पाक है जिसने इसको हमारा ताबेदार बनाया हालाँकि हम तो ऐसे (ताक़तवर) न थे कि उस पर काबू पाते (१३)

और हमको तो यकीनन अपने परवरदिगार की तरफ लौट कर जाना है (१४)

और उन लोगों ने उसके बन्दों में से उसके लिए औलाद करार दी है इसमें शक नहीं कि इन्सान खुल्लम खुल्ला बड़ा ही नाशक्रा है (१५)

क्या उसने अपनी मखलूक़ात में से खुद तो बेटियाँ ली हैं और तुमको चुनकर बेटे दिए हैं (१६)

हालाँकि जब उनमें किसी शख्स को उस चीज़ (बेटी) की खुशखबरी दी जाती है जिसकी मिसल उसने खुदा के लिए बयान की है तो वह (गुस्से के मारे) सियाह हो जाता है और ताव पेंच खाने लगता है (१७)

क्या वह (औरत) जो ज़ेवरों में पाली पोसी जाए और झगड़े में (अच्छी तरह) बात तक न कर सकें (खुदा की बेटी हो सकती है) (१८)

और उन लोगों ने फरिश्तों को कि वह भी खुदा के बन्दे हैं (खुदा की) बेटियाँ बनायी हैं लोग फरिश्तो की पैदाइश क्यों खड़े देख रहे थे अभी उनकी शहादत क़लम बन्द कर ली जाती है (१९)

और (क़यामत) में उनसे बाज़पुर्स की जाएगी और कहते हैं कि अगर खुदा चाहता तो हम उनकी परसतिश न करते उनको उसकी कुछ खबर ही नहीं ये लोग तो बस अटकल पच्यू बातें किया करते हैं (२०)

या हमने उनको उससे पहले कोई किताब दी थी कि ये लोग उसे मज़बूत थामें हुए हैं (२१)

बल्कि ये लोग तो ये कहते हैं कि हमने अपने बाप दादाओं को एक तरीके पर पाया और हम उनको क़दम ब क़दम ठीक रास्ते पर चले जा रहें हैं (२२)

और (ऐ रसूल) इसी तरह हमने तुमसे पहले किसी बस्ती में कोई डराने वाला (पैग़म्बर) नहीं भेजा मगर वहाँ के खुशहाल लोगों ने यही कहा कि हमने अपने बाप दादाओं को एक तरीके पर पाया, और हम यक़ीनी उनके क़दम ब क़दम चले जा रहे हैं (२३)

(इस पर) उनके पैग़म्बर ने कहा भी जिस तरीके पर तुमने अपने बाप दादाओं को पाया अगरचे मैं तुम्हारे पास इससे बेहतर राहे रास्त पर लाने वाला दीन लेकर आया हूँ (तो भी न मानोगे) वह बोले (कुछ हो मगर) हम तो उस दीन को जो तुम देकर भेजे गए हो मानने वाले नहीं (२४)

तो हमने उनसे बदला लिया (तो ज़रा) देखो तो कि झुठलाने वालों का क्या अन्जाम हुआ (२५)

(और वह वख़्त याद करो) जब इब्राहीम ने अपने (मुँह बोले) बाप (आज़र) और अपनी क़ौम से कहा कि जिन चीज़ों को तुम लोग पूजते हो मैं यक़ीनन उससे बेज़ार हूँ (२६)

मगर उसकी इबादत करता हूँ, जिसने मुझे पैदा किया तो वही बहुत जल्द मेरी हिदायत करेगा (२७)

और उसी (ईमान) को इब्राहीम ने अपनी औलाद में हमेशा बाक़ी रहने वाली बात छोड़ गए ताकि वह (खुदा की तरफ रूजू) करें (२८)

बल्कि मैं उनको और उनके बाप दादाओं को फायदा पहुँचाता रहा यहाँ तक कि उनके पास (दीने) हक़ और साफ़ साफ़ बयान करने वाला रसूल आ पहुँचा (२९)

और जब उनके पास (दीन) हक़ आ गया तो कहने लगे ये तो जादू है और हम तो हरगिज़ इसके मानने वाले नहीं (३०)

और कहने लगे कि ये कुरान इन दो बस्तियों (मक्के ताएफ) में से किसी बड़े आदमी पर क्यों नहीं नाज़िल किया गया (३१)

ये लोग तुम्हारे परवरदिगार की रहमत को (अपने तौर पर) बाँटते हैं हमने तो इनके दरमियान उनकी रोज़ी दुनयावी ज़िन्दगी में बाँट ही दी है और एक के दूसरे पर दर्जे बुलन्द किए हैं ताकि इनमें का एक दूसरे से खिदमत ले और जो माल (मतआ) ये लोग जमा करते फिरते हैं खुदा की रहमत (पैग़म्बर) इससे कहीं बेहतर है (३२)

और अगर ये बात न होती कि (आखिर) सब लोग एक ही तरीके के हो जाएँगे तो हम उनके लिए जो खुदा से इन्कार करते हैं उनके घरों की छतें और वही सीढ़ियाँ जिन पर वह चढ़ते हैं (उतरते हैं) (३३)

और उनके घरों के दरवाज़े और वह तख़्त जिन पर तकिये लगाते हैं चाँदी और सोने के बना देते (३४)

ये सब साज़ो सामान, तो बस दुनियावी ज़िन्दगी के (चन्द रोज़ा) साज़ो सामान हैं (जो मिट जाएँगे) और आखेरत (का सामान) तो तुम्हारे परवरदिगार के यहाँ खास परहेज़गारों के लिए है (३५)

और जो शख्स खुदा की चाह से अन्धा बनता है हम (गोया खुद) उसके वास्ते शैतान मुकर्रर कर देते हैं तो वही उसका (हर दम का) साथी है (३६)

और वह (शयातीन) उन लोगों को (खुदा की) राह से रोकते रहते हैं बावजूद इसके वह उसी ख्याल में हैं कि वह यकीनी राहे रास्त पर हैं (३७)

यहाँ तक कि जब (क़यामत में) हमारे पास आएगा तो (अपने साथी शैतान से) कहेगा काश मुझमें और तुममें पूरब पश्चिम का फ़ासला होता गरज़ (शैतान भी) क्या ही बुरा रफ़ीक़ है (३८)

और जब तुम नाफरमानियाँ कर चुके तो (शयातीन के साथ) तुम्हारा अज़ाब में शरीक होना भी आज तुमको (अज़ाब की कमी में) कोई फायदा नहीं पहुँचा सकता (३९)

तो (ऐ रसूल) क्या तुम बहरों को सुना सकते हो या अन्धे को और उस शख्स को जो सरीही गुमराही में पड़ा हो रास्ता दिखा सकते हो (हरगिज़ नहीं) (४०)

तो अगर हम तुमको (दुनिया से) ले भी जाएँ तो भी हमको उनसे बदला लेना ज़रूरी है (४१)

या (तुम्हारी ज़िन्दगी ही मैं) जिस अज़ाब का हमने उनसे वायदा किया है तुमको दिखा दें तो उन पर हर तरह काबू रखते हैं (४२)

तो तुम्हारे पास जो वही भेजी गयी है तुम उसे मज़बूत पकड़े रहो इसमें शक नहीं कि तुम सीधी राह पर हो (४३)

और ये (कुरान) तुम्हारे लिए और तुम्हारी क़ौम के लिए नसीहत है और अनक़रीब ही तुम लोगों से इसकी बाज़पुर्स की जाएगी (४४)

और हमने तुमसे पहले अपने जितने पैग़म्बर भेजे हैं उन सब से दरियाफ़्त कर देखो क्या हमने ख़ुदा कि सिवा और माबूद बनाए थे कि उनकी इबादत की जाए (४५)

और हम ही ने यक़ीनन मूसा को अपनी निशानियाँ देकर फिरऔन और उसके दरबारियों के पास (पैग़म्बर बनाकर) भेजा था तो मूसा ने कहा कि मैं सारे जहाँन के पालने वाले (ख़ुदा) का रसूल हूँ (४६)

तो जब मूसा उन लोगों के पास हमारे मौज़िज़े लेकर आए तो वह लोग उन मौज़िज़ों की हँसी उड़ाने लगे (४७)

और हम जो मौज़िज़ा उन को दिखाते थे वह दूसरे से बढ़ कर होता था और आख़िर हमने उनको अज़ाब में गिरफ़्तार किया ताकि ये लोग बाज़ आएँ (४८)

और (जब) अज़ाब में गिरफ़्तार हुआ तो (मूसा से) कहने लगे ऐ जादूगर इस एहद के मुताबिक़ जो तुम्हारे परवरदिगार ने तुमसे किया है हमारे वास्ते दुआ कर (४९)

(अगर अब की छूटे) तो हम ज़रूर ऊपर आ जाएँगे फिर जब हमने उनसे अज़ाब को हटा दिया तो वह फौरन (अपना) अहद तोड़ बैठे (५०)

और फिरऔन ने अपने लोगों में पुकार कर कहा ऐ मेरी क़ौम क्या (ये) मुल्क मिस्र हमारा नहीं और (क्या) ये नहरें जो हमारे (शाही महल के) नीचे बह रही हैं (हमारी नहीं) तो क्या तुमको इतना भी नहीं सूझता (५१)

या (सूझता है कि) मैं इस शख्स (मूसा) से जो एक ज़लील आदमी है और (हकले पन की वजह से) साफ़ गुफ़्तगू भी नहीं कर सकता (५२)

कहीं बहुत बेहतर हूँ (अगर ये बेहतर है तो इसके लिए सोने के कंगन) (ख़ुदा के हाँ से) क्यों नहीं उतारे गये या उसके साथ फरीश्ते जमा होकर आते (५३)

गरज़ फिराऊन ने (बातें बनाकर) अपनी क़ौम की अक़ल मार दी और वह लोग उसके ताबेदार बन गये बेशक वह लोग बदकार थे ही (५४)

गरज़ जब उन लोगों ने हमको झुंझला दिया तो हमने भी उनसे बदला लिया तो हमने उन सब (के सब) को डुबो दिया (५५)

फिर हमने उनको गया गुज़रा और पिछलों के वास्ते इबरत बना दिया (५६)

और(ऐ रसूल) जब मरियम के बेटे (ईसा) की मिसाल बयान की गयी तो उससे तुम्हारी कौम के लोग खिलखिला कर हंसने लगे (५७)

और बोल उठे कि भला हमारे माबूद अच्छे हैं या वह (ईसा) उन लोगों ने जो ईसा की मिसाल तुमसे बयान की है तो सिर्फ झगड़ने को (५८)

बल्कि (हक़ तो यह है कि) ये लोग हैं झगड़ालू ईसा तो बस हमारे एक बन्दे थे जिन पर हमने एहसान किया (नबी बनाया और मौजिज़े दिये) और उनको हमने बनी इसराईल के लिए (अपनी कुदरत का) नमूना बनाया (५९)

और अगर हम चाहते तो तुम ही लोगों में से (किसी को) फरीश्ते बना देते जो तुम्हारी जगह ज़मीन में रहते (६०)

और वह तो यक़ीनन क़यामत की एक रौशन दलील है तुम लोग इसमें हरगिज़ शक़ न करो और मेरी पैरवी करो यही सीधा रास्ता है (६१)

और (कहीं) शैतान तुम लोगों को (इससे) रोक न दे वही यक़ीनन तुम्हारा खुल्लम खुल्ला दुश्मन है (६२)

और जब ईसा वाज़ेए व रौशन मौजिज़े लेकर आये तो (लोगों से) कहा मैं तुम्हारे पास दानाई (की किताब) लेकर आया हूँ ताकि बाज़ बातें जिन में तुम लोग एख़्तेलाफ़ करते थे तुमको साफ़-साफ़ बता दूँ तो तुम लोग खुदा से डरो और मेरा कहा मानो (६३)

बेशक खुदा ही मेरा और तुम्हार परवरदिगार है तो उसी की इबादत करो
यही सीधा रास्ता है (६४)

तो इनमें से कई फिरके उनसे एख्तेलाफ करने लगे तो जिन लोगों ने जुल्म
किया उन पर दर्दनांक दिन के अज़ब से अफ़सोस है (६५)

क्या ये लोग बस क़यामत के ही मुन्ज़िर बैठे हैं कि अचानक ही उन पर
आ जाए और उन को ख़बर तक न हो (६६)

(दिली) दोस्त इस दिन (बाहम) एक दूसरे के दुशमन होंगे मगर परहेज़गार
कि वह दोस्त ही रहेंगे (६७)

और खुदा उनसे कहेगा ऐ मेरे बन्दों आज न तो तुमको कोई खौफ है और
न तुम ग़मगीन होगे (६८)

(यह) वह लोग हैं जो हमारी आयतों पर ईमान लाए और (हमारे)
फ़रमाबरदार थे (६९)

तो तुम अपनी बीवियों समैत एजाज़ व इकराम से बहिश्त में दाखिल हो
जाओ (७०)

उन पर सोने की एक रिक्काबियों और प्यालियों का दौर चलेगा और वहाँ
जिस चीज़ को जी चाहे और जिससे आँखें लज़ज़त उठाएं (सब मौजूद हैं) और तुम
उसमें हमेशा रहोगे (७१)

और ये जन्नत जिसके तुम वारिस (हिस्सेदार) कर दिये गये हो तुम्हारी
कारगुजारियों का सिला है (७२)

वहाँ तुम्हारे वास्ते बहुत से मेवे हैं जिनको तुम खाओगे (७३)

(गुनाहगार कुफ़ार) तो यकीकन जहन्नुम के अज़ाब में हमेशा रहेंगे (७४)

जो उनसे कभी नागा न किया जाएगा और वह इसी अज़ाब में नाउम्मीद
होकर रहेंगे (७५)

और हमने उन पर कोई जुल्म नहीं किया बल्कि वह लोग खुद अपने ऊपर
जुल्म कर रहे हैं (७६)

और (जहन्नुमी) पुकारेंगे कि ऐ मालिक (दरोगा ए जहन्नुम कोई तरकीब
करो) तुम्हारा परवरदिगार हमें मौत ही दे दे वह जवाब देगा कि तुमको इसी हाल
में रहना है (७७)

(ऐ कुफ़ार मक्का) हम तो तुम्हारे पास हक़ लेकर आये हैं तुम मे से बहुत
से हक़ (बात से चिढ़ते) हैं (७८)

क्या उन लोगों ने कोई बात ठान ली है हमने भी (कुछ ठान लिया है) (७९)

क्या ये लोग कुछ समझते हैं कि हम उनके भेद और उनकी सरगोशियों को
नहीं सुनते हों (ज़रूर सुनते हैं) और हमारे फरीश्ते उनके पास हैं और उनकी सब
बातें लिखते जाते हैं (८०)

(ऐ रसूल) तुम कह दो कि अगर खुदा की कोई औलाद होती तो मैं सबसे पहले उसकी इबादत को तैयार हूँ (८१)

ये लोग जो कुछ बयान करते हैं सारे आसमान व ज़मीन का मालिक अर्श का मालिक (खुदा) उससे पाक व पाक़ीज़ा है (८२)

तो तुम उन्हें छोड़ दो कि पड़े बक बक करते और खेलते रहते हैं यहाँ तक कि जिस दिन का उनसे वायदा किया जाता है (८३)

उनके सामने आ मौजूद हो और आसमान में भी (उसी की इबादत की जाती है और वही ज़मीन में भी माबूद है और वही वाकिफ़कार हिकमत वाला है (८४)

और वही बहुत बाबरकत है जिसके लिए सारे आसमान व ज़मीन और दोनों के दरमियान की हुकुमत है और क़यामत की ख़बर भी उसी को है और तुम लोग उसकी तरफ लौटाए जाओगे (८५)

और खुदा के सिवा जिनकी ये लोग इबादत करते हैं वह तो सिफारिश का भी एख़्तियार नहीं रखते मगर (हाँ) जो लोग समझ बूझ कर हक़ बात (तौहीद) की गवाही दें (तो ख़ैर) (८६)

और अगर तुम उनसे पूछोगे कि उनको किसने पैदा किया तो ज़रूर कह दें कि अल्लाह ने फिर (बावजूद इसके) ये कहाँ बहके जा रहे हैं (८७)

और (उसी को) रसूल के उस कौल का भी इल्म है कि परवरदिगार ये लोग हरगिज़ ईमान न लाएँगे (८८)

तो तुम उनसे मुँह फेर लो और कह दो कि तुम को सलाम तो उन्हें अनक़रीब ही (शरारत का नतीजा) मालूम हो जाएगा (८९)

४४ सूरा अद दुखान

सूरा अद दुखान मक्का में नाज़िल हुआ और इसमें (५९) उनसठ आयतें हैं
खुदा के नाम से शुरू करता हूँ जो बड़ा मेहरबान निहायत रहमवाला है

हा मीम (१)

वाज़ेए व रौशन किताब (कुरान) की क़सम (२)

हमने इसको मुबारक रात (शबे क़द्र) में नाज़िल किया बेशक हम (अज़ाब से) डराने वाले थे (३)

इसी रात को तमाम दुनिया के हिकमत व मसलेहत के (साल भर के) काम फ़ैसले किये जाते हैं (४)

यानि हमारे यहाँ से हुक्म होकर (बेशक) हम ही (पैगम्बरों के) भेजने वाले हैं (५)

ये तुम्हारे परवरदिगार की मेहरबानी है, वह बेशक बड़ा सुनने वाला वाक्किफ़कार है (६)

सारे आसमान व ज़मीन और जो कुछ इन दोनों के दरमियान है सबका मालिक (७)

अगर तुममें यकीन करने की सलाहियत है (तो करो) उसके सिवा कोई माबूद नहीं - वही जिलाता है वही मारता है तुम्हारा मालिक और तुम्हारे (अगले) बाप दादाओं का भी मालिक है (८)

लेकिन ये लोग तो शक में पड़े खेल रहे हैं (९)

तो तुम उस दिन का इन्तेज़ार करो कि आसमान से ज़ाहिर ब ज़ाहिर धुआँ निकलेगा (१०)

(और) लोगों को ढाँक लेगा ये दर्दनाक अज़ाब है (११)

कुफ़्रार भी घबराकर कहेंगे कि परवरदिगार हमसे अज़ाब को दूर दफ़ा कर दे हम भी ईमान लाते हैं (१२)

(उस वक़्त) भला क्या उनको नसीहत होगी जब उनके पास पैग़म्बर आ चुके जो साफ़ साफ़ बयान कर देते थे (१३)

इस पर भी उन लोगों ने उससे मुँह फेरा और कहने लगे ये तो (सिखाया) पढ़ाया हुआ दीवाना है (१४)

(अच्छा ख़ैर) हम थोड़े दिन के लिए अज़ाब को टाल देते हैं मगर हम जानते हैं तुम ज़रूर फिर कुफ़्र करोगे (१५)

हम बेशक (उनसे) पूरा बदला तो बस उस दिन लेगें जिस दिन सख़्त पकड़ पकड़ेंगे (१६)

और उनसे पहले हमने क़ौमे फिरऔन की आज़माइश की और उनके पास एक आली क़दर पैग़म्बर (मूसा) आए (१७)

(और कहा) कि ख़ुदा के बन्दों (बनी इसराईल) को मेरे हवाले कर दो मैं (ख़ुदा की तरफ़ से) तुम्हारा एक अमानतदार पैग़म्बर हूँ (१८)

और ख़ुदा के सामने सरकशी न करो मैं तुम्हारे पास वाज़ेए व रौशन दलीलें ले कर आया हूँ (१९)

और इस बात से कि तुम मुझे संगसार करो मैं अपने और तुम्हारे परवरदिगार (ख़ुदा) की पनाह मांगता हूँ (२०)

और अगर तुम मुझ पर ईमान नहीं लाए तो तुम मुझसे अलग हो जाओ (२१)

(मगर वह सुनाने लगे) तब मूसा ने अपने परवरदिगार से दुआ की कि ये बड़े शरीर लोग हैं (२२)

तो खुदा ने हुकम दिया कि तुम मेरे बन्दों (बनी इसराईल) को रातों रात लेकर चले जाओ और तुम्हारा पीछा भी ज़रूर किया जाएगा (२३)

और दरिया को अपनी हालत पर ठहरा हुआ छोड़ कर (पार हो) जाओ (तुम्हारे बाद) उनका सारा लशकर डुबो दिया जाएगा (२४)

वह लोग (खुदा जाने) कितने बाग़ और चष्में और खेतियाँ (२५)

और नफीस मकानात और आराम की चीज़ें (२६)

जिनमें वह ऐश और चैन किया करते थे छोड़ गये यूँ ही हुआ (२७)

और उन तमाम चीज़ों का दूसरे लोगों को मालिक बना दिया (२८)

तो उन लोगों पर आसमान व ज़मीन को भी रोना न आया और न उन्हें मोहलत ही दी गयी (२९)

और हमने बनी इसराईल को ज़िल्लत के अज़ाब से फिरऔन (के पन्जे) से नजात दी (३०)

वह बेशक सरकश और हद से बाहर निकल गया था (३१)

और हमने बनी इसराईल को समझ बूझ कर सारे जहाँन से बरगुज़ीदा किया था (३२)

और हमने उनको ऐसी निशानियाँ दी थीं जिनमें (उनकी) सरीही आजमाइश थी (३३)

ये (कुफ़ारे मक्का) (मुसलमानों से) कहते हैं (३४)

कि हमें तो सिर्फ एक बार मरना है और फिर हम दोबारा (ज़िन्दा करके) उठाए न जाएँगे (३५)

तो अगर तुम सच्चे हो तो हमारे बाप दादाओं को (ज़िन्दा करके) ले आओ (३६)

भला ये लोग (कूवत में) अच्छे हैं या तुब्बा की क़ौम और वह लोग जो उनसे पहले हो चुके हमने उन सबको हलाक कर दिया (क्योंकि) वह ज़रूर गुनाहगार थे (३७)

और हमने सारे आसमान व ज़मीन और जो चीज़े उन दोनों के दरमियान में हैं उनको खेलते हुए नहीं बनाया (३८)

इन दोनों को हमने बस ठीक (मसलहत से) पैदा किया मगर उनमें के बहुतेरे लोग नहीं जानते (३९)

बेशक फ़ैसला (क़यामत) का दिन उन सब (के दोबार ज़िन्दा होने) का मुक़रर वक़्त है (४०)

जिस दिन कोई दोस्त किसी दोस्त के कुछ काम न आएगा और न उन की मदद की जाएगी (४१)

मगर जिन पर खुदा रहम फरमाए बेशक वह (खुदा) सब पर गालिब बड़ा रहम करने वाला है (४२)

(आखेरत में) थोहड़ का दरख्त (४३)

जरूर गुनेहगार का खाना होगा (४४)

जैसे पिघला हुआ तांबा वह पेटों में इस तरह उबाल खाएगा (४५)

जैसे खौलता हुआ पानी उबाल खाता है (४६)

(फरिश्तो को हुकम होगा) इसको पकड़ो और घसीटते हुए दोज़ख के बीचों बीच में ले जाओ (४७)

फिर उसके सर पर खौलते हुए पानी का अज़ाब डालो फिर उससे ताआनन कहा जाएगा अब मज़ा चखो (४८)

बेशक तू तो बड़ा इज़्जत वाला सरदार है (४९)

ये वही दोज़ख तो है जिसमें तुम लोग शक किया करते थे (५०)

बेशक परहेज़गार लोग अमन की जगह (५१)

(यानि) बागों और चश्मों में होंगे (५२)

रेशम की कभी बारीक और कभी दबीज़ पोशाकें पहने हुए एक दूसरे के आमने सामने बैठे होंगे (५३)

ऐसा ही होगा और हम बड़ी बड़ी आँखों वाली हूरों से उनके जोड़े लगा देंगे (५४)

वहाँ इत्मेनान से हर किस्म के मेवे मंगवा कर खायेंगे (५५)

वहाँ पहली दफ़ा की मौत के सिवा उनको मौत की तलखी चखनी ही न पड़ेगी और खुदा उनको दोज़ख के अज़ाब से महफूज़ रखेगा (५६)

(ये) तुम्हारे परवरदिगार का फज़ल है यही तो बड़ी कामयाबी है (५७)

तो हमने इस कुरान को तुम्हारी ज़बान में (इसलिए) आसान कर दिया है ताकि ये लोग नसीहत पकड़ें तो (५८)

(नतीजे के) तुम भी मुन्तज़िर रहो ये लोग भी मुन्तज़िर हैं (५९)

४५ सूरा जासिया

सूरा जासिया मक्का में नाज़िल हुआ और इसकी सैंतीस (३७) आयतें हैं खुदा के नाम से (शुरू करता हूँ) जो बड़ा मेहरबान निहायत रहम वाला है

हा मीम (१)

ये किताब (कुरान) खुदा की तरफ से नाज़िल हुई है जो ग़ालिब और दाना है (२)

बेशक आसमान और ज़मीन में ईमान वालों के लिए (कुदरते खुदा की) बहुत सी निशानियाँ हैं (३)

और तुम्हारी पैदाइश में (भी) और जिन जानवरों को वह (ज़मीन पर) फैलाता रहता है (उनमें भी) यक़ीन करने वालों के वास्ते बहुत सी निशानियाँ हैं (४)

और रात दिन के आने जाने में और खुदा ने आसमान से जो (ज़रिया) रिज़क (पानी) नाज़िल फरमाया फिर उससे ज़मीन को उसके मर जाने के बाद ज़िन्दा किया (उसमें) और हवाओं फेर बदल में अक़लमन्द लोगों के लिए बहुत सी निशानियाँ हैं (५)

ये खुदा की आयतें हैं जिनको हम ठीक (ठीक) तुम्हारे सामने पढ़ते हैं तो खुदा और उसकी आयतों के बाद कौन सी बात होगी (६)

जिस पर ये लोग ईमान लाएंगे हर झूठे गुनाहगार पर अफ़सोस है (७)

कि खुदा की आयतें उसके सामने पढ़ी जाती हैं और वह सुनता भी है फिर ग़ुरुर से (कुफ़र पर) अड़ा रहता है गोया उसने उन आयतों को सुना ही नहीं तो (ऐ रसूल) तुम उसे दर्दनाक अज़ाब की खुशख़बरी दे दो (८)

और जब हमारी आयतों में से किसी आयत पर वाक़िफ़ हो जाता है तो उसकी हँसी उड़ाता है ऐसे ही लोगों के वास्ते ज़लील करने वाला अज़ाब है (९)

जहन्नुम तो उनके पीछे ही (पीछे) है और जो कुछ वह आमाल करते रहे न तो वही उनके कुछ काम आएँगे और न जिनको उन्होंने खुदा को छोड़कर (अपने) सरपरस्त बनाए थे और उनके लिए बड़ा (सख्त) अज़ाब है (१०)

ये (कुरान) है और जिन लोगों ने अपने परवरदिगार की आयतों से इन्कार किया उनके लिए सख्त किस्म का दर्दनाक अज़ाब होगा (११)

खुदा ही तो है जिसने दरिया को तुम्हारे काबू में कर दिया ताकि उसके हुक्म से उसमें कष्टियाँ चलें और ताकि उसके फज़ल (व करम) से (मआश की) तलाश करो और ताकि तुम शुक्र करो (१२)

और जो कुछ आसमानों में है और जो कुछ ज़मीन में है सबको अपने (हुक्म) से तुम्हारे काम में लगा दिया है जो लोग ग़ौर करते हैं उनके लिए इसमें (कुदरते खुदा की) बहुत सी निशानियाँ हैं (१३)

(ऐ रसूल) मोमिनों से कह दो कि जो लोग खुदा के दिनों की (जो जज़ा के लिए मुकर्रर हैं) तवक्को नहीं रखते उनसे दरगुज़र करें ताकि वह लोगों के आमाल का बदला दे (१४)

जो शख्स नेक काम करता है तो ख़ास अपने लिए और बुरा काम करेगा तो उस का वबाल उसी पर होगा फिर (आख़िर) तुम अपने परवरदिगार की तरफ लौटाए जाओगे (१५)

और हमने बनी इसराईल को किताब (तौरैत) और हुकूमत और नबूवत अता की और उन्हें उम्दा उम्दा चीज़ें खाने को दीं और उनको सारे जहाँन पर फ़ज़ीलत दी (१६)

और उनको दीन की खुली हुई दलीलें इनायत की तो उन लोगों ने इल्म आ चुकने के बाद बस आपस की ज़िद में एक दूसरे से एख़्तेलाफ़ किया कि ये लोग जिन बातों से एख़्तेलाफ़ कर रहे हैं क़यामत के दिन तुम्हारा परवरदिगार उनमें फैसला कर देगा (१७)

फिर (ऐ रसूल) हमने तुमको दीन के खुले रास्ते पर कायम किया है तो इसी (रास्ते) पर चले जाओ और नादानों की ख़्वाहिशो की पैरवी न करो (१८)

ये लोग ख़ुदा के सामने तुम्हारे कुछ भी काम न आएँगे और ज़ालिम लोग एक दूसरे के मददगार हैं और ख़ुदा तो परहेज़गारों का मददगार है (१९)

ये (कुरान) लोगों (की) हिदायत के लिए दलीलो का मजमूआ है और बातें करने वाले लोगों के लिए (अज़सरतापा) हिदायत व रहमत है (२०)

जो लोग बुरा काम किया करते हैं क्या वह ये समझते हैं कि हम उनको उन लोगों के बराबर कर देंगे जो ईमान लाए और अच्छे अच्छे काम भी करते रहे और उन सब का जीना मरना एक सा होगा ये लोग (क्या) बुरे हुक्म लगाते हैं (२१)

और खुदा ने सारे आसमान व ज़मीन को हिकमत व मसलेहत से पैदा किया और ताकि हर शख्स को उसके किये का बदला दिया जाए और उन पर (किसी तरह का) जुल्म नहीं किया जाएगा (२२)

भला तुमने उस शख्स को भी देखा है जिसने अपनी नफसियानी खवाहिषों को माबूद बना रखा है और (उसकी हालत) समझ बूझ कर खुदा ने उसे गुमराही में छोड़ दिया है और उसके कान और दिल पर अलामत मुकर्रर कर दी है (कि ये ईमान न लाएगा) और उसकी आँख पर पर्दा डाल दिया है फिर खुदा के बाद उसकी हिदायत कौन कर सकता है तो क्या तुम लोग (इतना भी) गौर नहीं करते (२३)

और वह लोग कहते हैं कि हमारी ज़िन्दगी तो बस दुनिया ही की है (यहीं) मरते हैं और (यहीं) जीते हैं और हमको बस ज़माना ही (जिलाता) मारता है और उनको इसकी कुछ खबर तो है नहीं ये लोग तो बस अटकल की बातें करते हैं (२४)

और जब उनके सामने हमारी खुली खुली आयतें पढ़ी जाती हैं तो उनकी कट हुज्जती बस यही होती है कि वह कहते हैं कि अगर तुम सच्चे हो तो हमारे बाप दादाओं को (जिला कर) ले तो आओ (२५)

(ऐ रसूल) तुम कह दो कि खुदा ही तुमको ज़िन्दा (पैदा) करता है और वही तुमको मारता है फिर वही तुमको क़यामत के दिन जिस (के होने) में किसी तरह का शक नहीं जमा करेगा मगर अक्सर लोग नहीं जानते (२६)

और सारे आसमान व ज़मीन की बादशाहत ख़ास ख़ुदा की है और जिस रोज़ क़यामत बरपा होगी उस रोज़ एहले बातिल बड़े घाटे में रहेंगे (२७)

और (ऐ रसूल) तुम हर उम्मत को देखोगे कि (फ़ैसले की मुन्तज़िर अदब से) घूटनों के बल बैठी होगी और हर उम्मत अपने नामाए आमाल की तरफ बुलाइ जाएगी जो कुछ तुम लोग करते थे आज तुमको उसका बदला दिया जाएगा (२८)

ये हमारी किताब (जिसमें आमाल लिखे हैं) तुम्हारे मुकाबले में ठीक ठीक बोल रही है जो कुछ भी तुम करते थे हम लिखवाते जाते थे (२९)

गरज़ जिन लोगों ने ईमान कुबूल किया और अच्छे (अच्छे) काम किये तो उनको उनका परवरदिगार अपनी रहमत (से बहिश्त) में दाखिल करेगा यही तो सरीही कामयाबी है (३०)

और जिन्होंने कुफ़्र एख़्तियार किया (उनसे कहा जाएगा) तो क्या तुम्हारे सामने हमारी आयतें नहीं पढ़ी जाती थीं (ज़रूर) तो तुमने तकब्बुर किया और तुम लोग तो गुनेहगार हो गए (३१)

और जब (तुम से) कहा जाता था कि ख़ुदा का वायदा सच्चा है और क़यामत (के आने) में कुछ शुबहा नहीं तो तुम कहते थे कि हम नहीं जानते कि क़यामत क्या चीज़ है हम तो बस (उसे) एक ख़्याली बात समझते हैं और हम तो (उसका) यक़ीन नहीं रखते (३२)

और उनके करतूतों की बुराईयाँ उस पर ज़ाहिर हो जाएँगी और जिस (अज़ाब) की ये हँसी उड़ाया करते थे उन्हें (हर तरफ से) घेर लेगा (३३)

और (उनसे) कहा जाएगा कि जिस तरह तुमने उस दिन के आने को भुला दिया था उसी तरह आज हम तुमको अपनी रहमत से अमदन भुला देंगे और तुम्हारा ठिकाना दोज़ख है और कोई तुम्हारा मददगार नहीं (३४)

ये इस सबब से कि तुम लोगों ने खुदा की आयतों को हँसी ठट्टा बना रखा था और दुनियावी ज़िन्दगी ने तुमको धोखे में डाल दिया था गरज़ ये लोग न तो आज दुनिया से निकाले जाएँगे और न उनको इसका मौका दिया जाएगा कि (तौबा करके खुदा को) राज़ी कर ले (३५)

पस सब तारीफ़ खुदा ही के लिए सज़ावार है जो सारे आसमान का मालिक और ज़मीन का मालिक (गरज़) सारे जहाँन का मालिक है (३६)

और सारे आसमान व ज़मीन में उसके लिए बड़ाई है और वही (सब पर) ग़ालिब हिकमत वाला है (३७)

४६ सूरा अहक्राफ़

सूरए अहक्राफ़ “कुल अराएँतुम इनकाना, फ़सबिर कमा सब्र व वसीयतल इन्साना तीन आयतों के सिवा मक्का में नाज़िल हुआ और इस की पैंतीस (३५) आयतें हैं और चार रूकूउ हैं

ख़ुदा के नाम से (शुरू करता हूँ) जो बड़ा मेहरबान निहायत रहम वाला है

हा मीम (१)

ये किताब ग़ालिब (व) हकीम ख़ुदा की तरफ से नाज़िल हुयी है (२)

हमने तो सारे आसमान व ज़मीन और जो कुछ इन दोनों के दरमियान है हिकमत ही से एक खास वक़्त तक के लिए ही पैदा किया है और कुफ़्रार जिन चीज़ों से डराए जाते हैं उन से मुँह फेर लेते हैं (३)

(ऐ रसूल) तुम पूछो कि ख़ुदा को छोड़ कर जिनकी तुम इबादत करते हो क्या तुमने उनको देखा है मुझे भी तो दिखाओ कि उन लोगों ने ज़मीन में क्या चीज़े पैदा की हैं या आसमानों (के बनाने) में उनकी शिरकत है तो अगर तुम सच्चे हो तो उससे पहले की कोई किताब (या अगलों के) इल्म का बक्रिया हो तो मेरे सामने पेश करो (४)

और उस शख्स से बढ़ कर कौन गुमराह हो सकता है जो ख़ुदा के सिवा ऐसे शख्स को पुकारे जो उसे क़यामत तक जवाब ही न दे और उनको उनके पुकारने की खबरें तक न हों (५)

और जब लोग (क्रयामत) में जमा किये जाएंगे तो वह (माबूद) उनके दुश्मन हो जाएंगे और उनकी परसतिश से इन्कार करेंगे (६)

और जब हमारी खुली खुली आयतें उनके सामने पढ़ी जाती हैं तो जो लोग काफिर हैं हक के बारे में जब उनके पास आ चुका तो कहते हैं ये तो सरीही जादू है (७)

क्या ये कहते हैं कि इसने इसको खुद गढ़ लिया है तो (ऐ रसूल) तुम कह दो कि अगर मैं इसको (अपने जी से) गढ़ लेता तो तुम खुदा के सामने मेरे कुछ भी काम न आओगे जो जो बातें तुम लोग उसके बारे में करते रहते हो वह खूब जानता है मेरे और तुम्हारे दरमियान वही गवाही को काफ़ी है और वही बड़ा बख़शने वाला है मेहरबान है (८)

(ऐ रसूल) तुम कह दो कि मैं कोई नया रसूल तो आया नहीं हूँ और मैं कुछ नहीं जानता कि आइन्दा मेरे साथ क्या किया जाएगा और न (ये कि) तुम्हारे साथ क्या किया जाएगा मैं तो बस उसी का पाबन्द हूँ जो मेरे पास वही आयी है और मैं तो बस एलानिया डराने वाला हूँ (९)

(ऐ रसूल) तुम कह दो कि भला देखो तो कि अगर ये (कुरान) खुदा की तरफ से हो और तुम उससे इन्कार कर बैठे हालाँकि (बनी इसराईल में से) एक गवाह उसके मिसल की गवाही भी दे चुका और ईमान भी ले आया और तुमने

सरकशी की (तो तुम्हारे ज़ालिम होने में क्या शक है) बेशक खुदा ज़ालिम लोगों को मन्ज़िल मक़सूद तक नहीं पहुँचाता (१०)

और काफिर लोग मोमिनों के बारे में कहते हैं कि अगर ये (दीन) बेहतर होता तो ये लोग उसकी तरफ हमसे पहले न दौड़ पड़ते और जब कुरान के ज़रिए से उनकी हिदायत न हुयी तो अब भी कहेंगे ये तो एक क़दीमी झूठ है (११)

और इसके क़ब्ल मूसा की किताब पेशवा और (सरासर) रहमत थी और ये (कुरान) वह किताब है जो अरबी ज़बान में (उसकी) तसदीक़ करती है ताकि (इसके ज़रिए से) ज़ालिमों को डराए और नेकी कारों के लिए (अज़सरतापा) खुशख़बरी है (१२)

बेशक जिन लोगों ने कहा कि हमारा परवरदिगार खुदा है फिर वह इस पर क़ायम रहे तो (क़यामत में) उनको न कुछ ख़ौफ़ होगा और न वह ग़मगीन होंगे (१३)

यही तो अहले जन्नत हैं कि हमेशा उसमें रहेंगे (ये) उसका सिला है जो ये लोग (दुनिया में) किया करते थे (१४)

और हमने इन्सान को अपने माँ बाप के साथ भलाई करने का हुक्म दिया (क्यों कि) उसकी माँ ने रंज ही की हालत में उसको पेट में रखा और रंज ही से उसको जना और उसका पेट में रहना और उसको दूध बढ़ाई के तीस महीने हुए यहाँ तक कि जब अपनी पूरी जवानी को पहुँचता और चालीस बरस (के सिन) को

पहुँचता है तो (खुदा से) अर्ज करता है परवरदिगार तो मुझे तौफ़ीक अता फरमा कि तूने जो एहसानात मुझ पर और मेरे वालदैन पर किये हैं मैं उन एहसानों का शुक्रिया अदा करूँ और ये (भी तौफ़ीक दे) कि मैं ऐसा नेक काम करूँ जिसे तू पसन्द करे और मेरे लिए मेरी औलाद में सुलाह व तक़वा पैदा करे तेरी तरफ रूजू करता हूँ और मैं यक़ीनन फरमाबरदारो में हूँ (१५)

यही वह लोग हैं जिनके नेक अमल हम कुबूल फरमाएँगे और बहिश्त (के जाने) वालों में उनके गुनाहों से दरगुज़र करेंगे (ये वह) सच्चा वायदा है जो उन से किया जाता था (१६)

और जिसने अपने माँ बाप से कहा कि तुम्हारा बुरा हो, क्या तुम मुझे धमकी देते हो कि मैं दोबारा (कब्र से) निकाला जाऊँगा हालाँकि बहुत से लोग मुझसे पहले गुज़र चुके (और कोई ज़िन्दा न हुआ) और दोनों फ़रियाद कर रहे थे कि तुझ पर वाए हो ईमान ले आ खुदा का वायदा ज़रूर सच्चा है तो वह बोल उठा कि ये तो बस अगले लोगों के अफ़साने हैं (१७)

ये वही लोग हैं कि जिन्नात और आदमियों की (दूसरी) उम्मतें जो उनसे पहले गुज़र चुकी हैं उन ही के शुमूल में उन पर भी अज़ाब का वायदा मुस्तहक़ हो चुका है ये लोग बेशक घाटा उठाने वाले थे (१८)

और लोगों ने जैसे काम किये होंगे उसी के मुताबिक सबके दर्जे होंगे और ये इसलिए कि खुदा उनके आमाल का उनको पूरा पूरा बदला दे और उन पर कुछ भी जुल्म न किया जाए (१९)

और जिस दिन कुप्फार जहन्नुम के सामने लाएँ जाएँगे (तो उनसे कहा जाएगा कि) तुमने अपनी दुनिया की ज़िन्दगी में अपने मज़े उड़ा चुके और उसमें खूब चैन कर चुके तो आज तुम पर ज़िल्लत का अज़ाब किया जाएगा इसलिए कि तुम अपनी ज़मीन में अकड़ा करते थे और इसलिए कि तुम बदकारियां करते थे (२०)

और (ऐ रसूल) तुम आद को भाई (हूद) को याद करो जब उन्होंने अपनी क़ौम को (सरज़मीन) अहकाफ में डराया और उनके पहले और उनके बाद भी बहुत से डराने वाले पैग़म्बर गुज़र चुके थे (और हूद ने अपनी क़ौम से कहा) कि खुदा के सिवा किसी की इबादत न करो क्योंकि तुम्हारे बारे में एक बड़े सख्त दिन के अज़ाब से डरता हूँ (२१)

वह बोले क्या तुम हमारे पास इसलिए आए हो कि हमको हमारे माबूदों से फेर दो तो अगर तुम सच्चे हो तो जिस अज़ाब की तुम हमें धमकी देते हो ले आओ (२२)

हृद ने कहा (इसका) इल्म तो बस खुदा के पास है और (मैं जो एहकाम देकर भेजा गया हूँ) वह तुम्हें पहुँचाए देता हूँ मगर मैं तुमको देखता हूँ कि तुम जाहिल लोग हो (२३)

तो जब उन लोगों ने इस (अज़ाब) को देखा कि वबाल की तरह उनके मैदानों की तरफ उम्ड़ा आ रहा है तो कहने लगे ये तो बादल है जो हम पर बरस कर रहेगा (नहीं) बल्कि ये वह (अज़ाब) जिसकी तुम जल्दी मचा रहे थे (ये) वह आँधी है जिसमें दर्दनाक (अज़ाब) है (२४)

जो अपने परवरदिगार के हुक्म से हर चीज़ को तबाह व बरबाद कर देगी तो वह ऐसे (तबाह) हुए कि उनके घरों के सिवा कुछ नज़र ही नहीं आता था हम गुनाहगारों की यूँ ही सज़ा किया करते हैं (२५)

और हमने उनको ऐसे कामों में मक़दूर दिये थे जिनमें तुम्हें (कुछ भी) मक़दूर नहीं दिया और उन्हें कान और आँख और दिल (सब कुछ दिए थे) तो चूँकि वह लोग खुदा की आयतों से इन्कार करने लगे तो न उनके कान ही कुछ काम आए और न उनकी आँखें और न उनके दिल और जिस (अज़ाब) की ये लोग हँसी उड़ाया करते थे उसने उनको हर तरफ से घेर लिया (२६)

और (ऐ अहले मक्का) हमने तुम्हारे इर्द गिर्द की बस्तियों को हलाक कर मारा और (अपनी कुदरत की) बहुत सी निशानियाँ तरह तरह से दिखा दी ताकि ये लोग बाज़ आएँ (मगर कौन सुनता है) (२७)

तो खुदा के सिवा जिन को उन लोगों ने तकरूब (खुदा) के लिए माबूद बना रखा था उन्होंने (अज़ाब के वक़्त) उनकी क्यों न मदद की बल्कि वह तो उनसे ग़ायब हो गये और उनके झूठ और उनकी (इफ़तेरा) परदाज़ियों की ये हकीक़त थी (२८)

और जब हमने जिनों में से कई शख़्सों को तुम्हारी तरफ़ मुतावज्जे किया कि वह दिल लगाकर कुरान सुनें तो जब उनके पास हाज़िर हुए तो एक दुसरे से कहने लगे ख़ामोश बैठे (सुनते) रहो फिर जब (पढ़ना) तमाम हुआ तो अपनी क़ौम की तरफ़ वापस गए (२९)

कि (उनको अज़ाब से) डराएं तो उन से कहना शुरू किया कि ऐ भाइयों हम एक किताब सुन आए हैं जो मूसा के बाद नाज़िल हुयी है (और) जो किताबें, पहले (नाज़िल हुयीं) हैं उनकी तसदीक़ करती हैं सच्चे (दीन) और सीधी राह की हिदायत करती हैं (३०)

ऐ हमारी क़ौम खुदा की तरफ़ बुलाने वाले की बात मानों और खुदा पर ईमान लाओ वह तुम्हारे गुनाह बख़श देगा और (क़यामत) में तुम्हें दर्दनाक अज़ाब से पनाह में रखेगा (३१)

और जिसने खुदा की तरफ़ बुलाने वाले की बात न मानी तो (याद रहे कि) वह (खुदा को रूए) ज़मीन में आजिज़ नहीं कर सकता और न उस के सिवा कोई सरपरस्त होगा यही लोग गुमराही में हैं (३२)

क्या इन लोगों ने ये गौर नहीं किया कि जिस खुदा ने सारे आसमान और ज़मीन को पैदा किया और उनके पैदा करने से ज़रा भी थका नहीं वह इस बात पर कादिर है कि मुर्दों को ज़िन्दा करेगा हाँ (ज़रूर) वह हर चीज़ पर कादिर है (३३)

जिस दिन कुफ़ार (जहन्नुम की) आग के सामने पेश किए जाएँगे (तो उन से पूछा जाएगा) क्या अब भी ये बरहक़ नहीं है वह लोग कहेंगे अपने परवरदिगार की कसम हाँ (हक़ है) खुदा फ़रमाएगा तो लो अब अपने इन्कार व कुफ़ के बदले अज़ाब के मज़े चखो (३४)

तो (ऐ रसूल) पैग़म्बरों में से जिस तरह अक्वलुल अज़म (आली हिम्मत), सब्र करते रहे तुम भी सब्र करो और उनके लिए (अज़ाब) की ताज़ील की ख़्वाहिश न करो जिस दिन यह लोग उस कयामत को देखेंगे जिसको उनसे वायदा किया जाता है तो (उनको मालूम होगा कि) गोया ये लोग (दुनिया में) बहुत रहे होंगे तो सारे दिन में से एक घड़ी भर तो बस वही लोग हलाक होंगे जो बदकार थे (३५)

४७ सूरए मोहम्मद

सूरए मोहम्मद काअय्यिम मिन करयातिन के सिवा मदीना में नाज़िल हुआ (और) इसमें (३८) अड़तीस आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

जिन लोगों ने कुफ़र एख़तेयार किया और (लोगों को) ख़ुदा के रास्ते से रोका ख़ुदा ने उनके आमाल अकारत कर दिए (१)

और जिन लोगों ने ईमान कुबूल किया और अच्छे (अच्छे) काम किए और जो (किताब) मोहम्मद पर उनके परवरदिगार की तरफ से नाज़िल हुयी है और वह बरहक़ है उस पर ईमान लाए तो ख़ुदा ने उनके गुनाह उनसे दूर कर दिए और उनकी हालत संवार दी (२)

ये इस वजह से कि काफ़िरों ने झूठी बात की पैरवी की और ईमान वालों ने अपने परवरदिगार का सच्चा दीन एख़तेयार किया यँ ख़ुदा लोगों के समझाने के लिए मिसालें बयान करता है (३)

तो जब तुम काफ़िरों से भिड़ो तो (उनकी) गर्दनें मारो यहाँ तक कि जब तुम उन्हें ज़ख़्मों से चूर कर डालो तो उनकी मुष्कें कस लो फिर उसके बाद या तो एहसान रख (कर छोड़ दे) या मुआवेज़ा लेकर, यहाँ तक कि (दुशमन) लड़ाई के हथियार रख दे तो (याद रखो) अगर ख़ुदा चाहता तो (और तरह) उनसे बदला लेता मगर उसने चाहा कि तुम्हारी आज़माइश एक दूसरे से (लड़वा कर) करे और जो लोग ख़ुदा की राह में शहीद किये गए उनकी कारगुज़ारियों को ख़ुदा हरगिज़ अकारत न करेगा (४)

उन्हें अनक़रीब मंज़िले मक़सूद तक पहुँचाएगा (५)

और उनकी हालत सवार देगा और उनको उस बहिश्त में दाखिल करेगा जिसका उन्हें (पहले से) शेनासा कर रखा है (६)

ऐ ईमानदारों अगर तुम खुदा (के दीन) की मदद करोगे तो वह भी तुम्हारी मदद करेगा और तुम्हें साबित क़दम रखेगा (७)

और जो लोग काफ़िर हैं उनके लिए तो डगमगाहट है और खुदा (उनके) आमाल बरबाद कर देगा (८)

ये इसलिए कि खुदा ने जो चीज़ नाज़िल फ़रमायी उसे उन्होंने (नापसन्द किया) तो खुदा ने उनकी कारस्तानियों को अकारत कर दिया (९)

तो क्या ये लोग रूए ज़मीन पर चले फिरे नहीं तो देखते जो लोग उनसे पहले थे उनका अन्जाम क्या (खराब) हुआ कि खुदा ने उन पर तबाही डाल दी और इसी तरह (उन) काफ़िरों को भी (सज़ा मिलेगी) (१०)

ये इस वजह से कि ईमानदारों का खुदा सरपरस्त है और काफ़िरों का हरगिज़ कोई सरपरस्त नहीं (११)

खुदा उन लोगों को जो ईमान लाए और अच्छे (अच्छे) काम करते रहे ज़रूर बहिश्त के उन बाग़ों में जा पहुँचाएगा जिनके नीचे नहरें जारी हैं और जो काफ़िर हैं वह (दुनिया में) चैन करते हैं और इस तरह (बेफिक्री से खाते (पीते) हैं जैसे चारपाए खाते पीते हैं और आखिर) उनका ठिकाना जहन्नूम है (१२)

और जिस बस्ती से तुम लोगों ने निकाल दिया उससे ज़ोर में कहीं बढ़ चढ़ के बहुत सी बस्तियाँ थीं जिनको हमने तबाह बर्बाद कर दिया तो उनका कोई मददगार भी न हुआ (१३)

क्या जो शख्स अपने परवरदिगार की तरफ से रौशन दलील पर हो उस शख्स के बराबर हो सकता है जिसकी बदकारियाँ उसे भली कर दिखायीं गयीं हों वह अपनी नफसियानी खाहिशो पर चलते हैं (१४)

जिस बहिश्त का परहेज़गारों से वायदा किया जाता है उसकी सिफत ये है कि उसमें पानी की नहरें जिनमें ज़रा बू नहीं और दूध की नहरें हैं जिनका मज़ा तक नहीं बदला और शराब की नहरें हैं जो पीने वालों के लिए (सरासर) लज़ज़त है और साफ़ शफ़ाफ़ शहद की नहरें हैं और वहाँ उनके लिए हर किस्म के मेवे हैं और उनके परवरदिगार की तरफ से बख्शिश है (भला ये लोग) उनके बराबर हो सकते हैं जो हमेशा दोज़ख में रहेंगे और उनको खौलता हुआ पानी पिलाया जाएगा तो वह आँतों के टुकड़े टुकड़े कर डालेगा (१५)

और (ऐ रसूल) उनमें से बाज़ ऐसे भी हैं जो तुम्हारी तरफ कान लगाए रहते हैं यहाँ तक कि सब सुना कर जब तुम्हारे पास से निकलते हैं तो जिन लोगों को इल्म (कुरान) दिया गया है उनसे कहते हैं (क्यों भई) अभी उस शख्स ने क्या कहा था ये वही लोग हैं जिनके दिलों पर खुदा ने (कुफ़र की) अलामत मुकर्रर कर दी है और ये अपनी नफसियानी खाहिशो पर चल रहे हैं (१६)

और जो लोग हिदायत याफ़ता हैं उनको ख़ुदा (कुरान के ज़रिए से) मज़ीद हिदायत करता है और उनको परहेज़गारी अता फरमाता है (१७)

तो क्या ये लोग बस क़यामत ही के मुनतज़िर हैं कि उन पर एक बारगी आ जाए तो उसकी निशानियाँ आ चुकी हैं तो जिस वक़्त क़यामत उन (के सर) पर आ पहुँचेगी फिर उन्हें नसीहत कहाँ मुफीद हो सकती है (१८)

तो फिर समझ लो कि ख़ुदा के सिवा कोई माबूद नहीं और (हम से) अपने और ईमानदार मर्दों और ईमानदार औरतों के गुनाहों की माफ़ी मांगते रहो और ख़ुदा तुम्हारे चलने फिरने और ठहरने से (ख़ूब) वाकिफ़ है (१९)

और मोमिनीन कहते हैं कि (जेहाद के बारे में) कोई सूरा क्यों नहीं नाज़िल होता लेकिन जब कोई साफ़ सरीही मायनों का सूरा नाज़िल हुआ और उसमें जेहाद का बयान हो तो जिन लोगों के दिल में (नेफ़ाक़) का मर्ज़ है तुम उनको देखोगे कि तुम्हारी तरफ़ इस तरह देखते हैं जैसे किसी पर मौत की बेहोशी (छायी) हो (कि उसकी आँखें पथरा जाएं) तो उन पर वाए हो (२०)

(उनके लिए अच्छा काम तो) फरमाबरदारी और पसन्दीदा बात है फिर जब लड़ाई ठन जाए तो अगर ये लोग ख़ुदा से सच्चे रहें तो उनके हक़ में बहुत बेहतर है (२१)

(मुनाफ़िकों) क्या तुमसे कुछ दूर है कि अगर तुम हाकिम बनो तो रूए ज़मीन में फसाद फैलाने और अपने रिश्ते नातों को तोड़ने लगे ये वही लोग हैं जिन पर ख़ुदा ने लानत की है (२२)

और (गोया ख़ुद उसने) उन (के कानों) को बहरा और आँखों को अँधा कर दिया है (२३)

तो क्या लोग कुरान में (ज़रा भी) ग़ौर नहीं करते या (उनके) दिलों पर ताले लगे हुए हैं (२४)

बेशक जो लोग राहे हिदायत साफ़ साफ़ मालूम होने के बाद उलटे पाँव (कुफ़र की तरफ) फिर गये शैतान ने उन्हें (बुते देकर) ढील दे रखी है और उनकी (तमन्नाओं) की रस्सियाँ दराज़ कर दी हैं (२५)

यह इसलिए जो लोग ख़ुदा की नाज़िल की हुई (किताब) से बेज़ार हैं ये उनसे कहते हैं कि बाज़ कामों में हम तुम्हारी ही बात मानेंगे और ख़ुदा उनके पोशीदा मशवरों से वाक़िफ़ है (२६)

तो जब फरिश्ते उनकी जान निकालेंगे उस वक़्त उनका क्या हाल होगा कि उनके चेहरों पर और उनकी पुष्ट पर मारते जाएँगे (२७)

ये इस सबब से कि जिस चीज़ों से ख़ुदा नाख़ुश है उसकी तो ये लोग पैरवी करते हैं और जिसमें ख़ुदा की ख़ुशी है उससे बेज़ार हैं तो ख़ुदा ने भी उनकी कारस्तानियों को अकारत कर दिया (२८)

क्या वह लोग जिनके दिलों में (नेफ़ाक़ का) मर्ज़ है ये ख़्याल करते हैं कि ख़ुदा दिल के कीनों को भी न ज़ाहिर करेगा (२९)

तो हम चाहते तो हम तुम्हें इन लोगों को दिखा देते तो तुम उनकी पेशानी ही से उनको पहचान लेते अगर तुम उन्हें उनके अन्दाज़े गुफ़्तगू ही से ज़रूर पहचान लोगे और ख़ुदा तो तुम्हारे आमाल से वाकिफ़ है (३०)

और हम तुम लोगों को ज़रूर आजमाएँगे ताकि तुममें जो लोग जेहाद करने वाले और (तकलीफ़) झेलने वाले हैं उनको देख लें और तुम्हारे हालात जाँच लें (३१)

बेशक जिन लोगों पर (दीन की) सीधी राह साफ़ ज़ाहिर हो गयी उसके बाद इन्कार कर बैठे और (लोगों को) ख़ुदा की राह से रोका और पैग़म्बर की मुखालेफ़त की तो ख़ुदा का कुछ भी नहीं बिगाड़ सकेंगे और वह उनका सब किया कराया अक्रारत कर देगा (३२)

ऐ ईमानदारों ख़ुदा का हुक्म मानों और रसूल की फरमाँबरदारी करो और अपने आमाल को ज़ाया न करो (३३)

बेशक जो लोग काफ़िर हो गए और लोगों को ख़ुदा की राह से रोका, फिर काफ़िर ही मर गए तो ख़ुदा उनको हरगिज़ नहीं बख़्षेगा तो तुम हिम्मत न हारो (३४)

और (दुश्मनों को) सुलह की दावत न दो तुम गालिब हो ही और खुदा तो तुम्हारे साथ है और हरगिज़ तुम्हारे आमाल (के सवाब को कम न करेगा) (३५)

दुनियावी ज़िन्दगी तो बस खेल तमाशा है और अगर तुम (खुदा पर) ईमान रखोगे और परहेज़गारी करोगे तो वह तुमको तुम्हारे अज़्र इनायत फरमाएगा और तुमसे तुम्हारे माल नहीं तलब करेगा (३६)

और अगर वह तुमसे माल तलब करे और तुमसे चिमट कर माँगे भी तो तुम (ज़रूर) बुखल करने लगो (३७)

और खुदा तो तुम्हारे कीने को ज़रूर ज़ाहिर करके रहेगा देखो तुम लोग वही तो हो कि खुदा की राह में खर्च के लिए बुलाए जाते हो तो बाज़ तुम में ऐसे भी हैं जो बुखल करते हैं और (याद रहे कि) जो बुखल करता है तो खुद अपने ही से बुखल करता है और खुदा तो बेनियाज़ है और तुम (उसके) मोहताज हो और अगर तुम (खुदा के हुक्म से) मुँह फेरोगे तो खुदा (तुम्हारे सिवा) दूसरों बदल देगा और वह तुम्हारे ऐसे (बखील) न होंगे (३८)

४८ सूरए फ़तेह

सूरए फ़तेह मदीना में नाज़िल हुआ और उसकी उनतीस (२९) आयतें हैं

खुदा के नाम से (शुरू करता हूँ) जो बड़ा मेहरबान निहायत रहमवाला है

(ऐ रसूल) ये हुबैदिया की सुलह नहीं बल्कि हमने हकीकतन तुमको खुल्लम खुल्ला फतेह अता की (१)

ताकि खुदा तुम्हारी उम्मत के अगले और पिछले गुनाह माफ़ कर दे और तुम पर अपनी नेअमत पूरी करे और तुम्हें सीधी राह पर साबित क़दम रखे (२)

और खुदा तुम्हारी ज़बरदस्त मदद करे (३)

वह (वही) खुदा तो है जिसने मोमिनीन के दिलों में तसल्ली नाज़िल फरमाई ताकि अपने (पहले) ईमान के साथ और ईमान को बढ़ाएँ और सारे आसमान व ज़मीन के लशकर तो खुदा ही के हैं और खुदा बड़ा वाकिफ़कार हकीम है (४)

ताकि मोमिन मर्द और मोमिना औरतों को (बहिश्त) के बाग़ों में जा पहुँचाए जिनके नीचे नहरें जारी हैं और ये वहाँ हमेशा रहेंगे और उनके गुनाहों को उनसे दूर कर दे और ये खुदा के नज़दीक बड़ी कामयाबी है (५)

और मुनाफ़िक़ मर्द और मुनाफ़िक़ औरतों और मुशरिक मर्द और मुशरिक औरतों पर जो खुदा के हक़ में बुरे बुरे ख़याल रखते हैं अज़ाब नाज़िल करे उन पर (मुसीबत की) बड़ी गर्दिश है (और खुदा) उन पर ग़ज़बनाक है और उसने उस पर लानत की है और उनके लिए जहन्नूम को तैयार कर रखा है और वह (क्या) बुरी जगह है (६)

और सारे आसमान व ज़मीन के लष्कर खुदा ही के हैं और खुदा तो बड़ा वाक्किफ़कार (और) ग़ालिब है (७)

(ऐ रसूल) हमने तुमको (तमाम आलम का) गवाह और खुशख़बरी देने वाला और धमकी देने वाला (पैग़म्बर बनाकर) भेजा (८)

ताकि (मुसलमानों) तुम लोग खुदा और उसके रसूल पर ईमान लाओ और उसकी मदद करो और उसको बुजुर्ग समझो और सुबह और शाम उसी की तस्बीह करो (९)

बेशक जो लोग तुमसे बैयत करते हैं वह खुदा ही से बैयत करते हैं खुदा की कूवत (कुदरत तो बस सबकी कूवत पर) ग़ालिब है तो जो अहद को तोड़ेगा तो अपने अपने नुक़सान के लिए अहद तोड़ता है और जिसने उस बात को जिसका उसने खुदा से अहद किया है पूरा किया तो उसको अनक़रीब ही अज़े अज़ीम अता फ़रमाएगा (१०)

जो गंवार देहाती (हुदैबिया से) पीछे रह गए अब वह तुमसे कहेंगे कि हमको हमारे माल और लड़के वालों ने रोक रखा तो आप हमारे वास्ते (खुदा से) मग़फ़िरत की दुआ माँगें ये लोग अपनी ज़बान से ऐसी बातें कहते हैं जो उनके दिल में नहीं (ऐ रसूल) तुम कह दो कि अगर खुदा तुम लोगों को नुक़सान पहुँचाना चाहे या तुम्हें फायदा पहुँचाने का इरादा करे तो खुदा के मुकाबले में तुम्हारे लिए किसका बस चल सकता है बल्कि जो कुछ तुम करते हो खुदा उससे ख़ूब वाक्किफ़ है (११)

(ये फ़क़त तुम्हारे हीले हैं) बात ये है कि तुम ये समझे बैठे थे कि रसूल और मोमिनीन हरगिज़ कभी अपने लड़के वालों में पलट कर आने ही के नहीं (और सब मार डाले जाएँगे) और यही बात तुम्हारे दिलों में भी खप गयी थी और इसी वजह से, तुम तरह तरह की बदगुमानियाँ करने लगे थे और (आखिरकार) तुम लोग आप बरबाद हुए (१२)

और जो शख्स खुदा और उसके रसूल पर ईमान न लाए तो हमने (ऐसे) काफ़िरों के लिए जहन्नूम की आग तैयार कर रखी है (१३)

और सारे आसमान व ज़मीन की बादशाहत खुदा ही की है जिसे चाहे बख़्श दे और जिसे चाहे सज़ा दे और खुदा तो बड़ा बख़्शने वाला मेहरबान है (१४)

(मुसलमानों) अब जो तुम (खैबर की) ग़नीमतों के लेने को जाने लगोगे तो जो लोग (हुदैबिया से) पीछे रह गये थे तुम से कहेंगे कि हमें भी अपने साथ चलने दो ये चाहते हैं कि खुदा के क़ौल को बदल दें तुम (साफ़) कह दो कि तुम हरगिज़ हमारे साथ नहीं चलने पाओगे खुदा ने पहले ही से ऐसा फ़रमा दिया है तो ये लोग कहेंगे कि तुम लोग तो हमसे हसद रखते हो (खुदा ऐसा क्या कहेगा) बात ये है कि ये लोग बहुत ही कम समझते हैं (१५)

कि जो ग़वॉर पीछे रह गए थे उनसे कह दो कि अनक़रीब ही तुम सख़्त जंगजू क़ौम के (साथ लड़ने के लिए) बुलाए जाओगे कि तुम (या तो) उनसे लड़ते ही रहोगे या मुसलमान ही हो जाएँगे पस अगर तुम (खुदा का) हुक्म मानोगे तो

खुदा तुमको अच्छा बदला देगा और अगर तुमने जिस तरह पहली दफा सरताबी की थी अब भी सरताबी करोगे तो वह तुमको दर्दनाक अज़ाब की सज़ा देगा (१६)

(जेहाद से पीछे रह जाने का) न तो अन्धे ही पर कुछ गुनाह है और न लँगड़े पर गुनाह है और न बीमार पर गुनाह है और जो शख्स खुदा और उसके रसूल का हुक्म मानेगा तो वह उसको (बहिश्त के) उन सदाबहार बागों में दाखिल करेगा जिनके नीचे नहरें जारी होंगी और जो सरताबी करेगा वह उसको दर्दनाक अज़ाब की सज़ा देगा (१७)

जिस वक़्त मोमिनीन तुमसे दरख़्त के नीचे (लड़ने मरने) की बैयत कर रहे थे तो खुदा उनसे इस (बात पर) ज़रूर खुश हुआ गरज़ जो कुछ उनके दिलों में था खुदा ने उसे देख लिया फिर उन पर तस्सली नाज़िल फरमाई और उन्हें उसके एवज़ में बहुत जल्द फ़तेह इनायत की (१८)

और (इसके अलावा) बहुत सी ग़नीमतें (भी) जो उन्होंने हासिल की (अता फरमाई) और खुदा तो ग़ालिब (और) हिकमत वाला है (१९)

खुदा ने तुमसे बहुत सी ग़नीमतों का वायदा फरमाया था कि तुम उन पर काबिज़ हो गए तो उसने तुम्हें ये (खैबर की ग़नीमत) जल्दी से दिलवा दीं और (हुबैदिया से) लोगों की दराज़ी को तुमसे रोक दिया और गरज़ ये थी कि मोमिनीन के लिए (कुदरत) का नमूना हो और खुदा तुमको सीधी राह पर ले चले (२०)

और दूसरी (गनीमतें भी दी) जिन पर तुम कुदरत नहीं रखते थे (और) खुदा ही उन पर हावी था और खुदा तो हर चीज़ पर कादिर है (२१)

(और) अगर कुफ़ार तुमसे लड़ते तो ज़रूर पीठ फेर कर भाग जाते फिर वह न (अपना) किसी को सरपरस्त ही पाते न मददगार (२२)

यही खुदा की आदत है जो पहले ही से चली आती है और तुम खुदा की आदत को बदलते न देखोगे (२३)

और वह वही तो है जिसने तुमको उन कुफ़ार पर फतेह देने के बाद मक्के की सरहद पर उनके हाथ तुमसे और तुम्हारे हाथ उनसे रोक दिए और तुम लोग जो कुछ भी करते थे खुदा उसे देख रहा था (२४)

ये वही लोग तो हैं जिन्होंने कुफ़र किया और तुमको मस्जिदुल हराम (में जाने) से रोका और कुरबानी के जानवरों को भी (न आने दिया) कि वह अपनी (मुकर्रर) जगह (में) पहुँचने से रूके रहे और अगर कुछ ऐसे ईमानदार मर्द और ईमानदार औरतें न होती जिनसे तुम वाकिफ न थे कि तुम उनको (लड़ाई में कुफ़ार के साथ) पामाल कर डालते पस तुमको उनकी तरफ से बेखबरी में नुकसान पहुँच जाता (तो उसी वक़्त तुमको फतेह हुयी मगर ताखीर) इसलिए (हुयी) कि खुदा जिसे चाहे अपनी रहमत में दाखिल करे और अगर वह (ईमानदार कुफ़ार से) अलग हो जाते तो उनमें से जो लोग काफ़िर थे हम उन्हें दर्दनाक अज़ाब की ज़रूर सज़ा देते (२५)

(ये वह वक्त) था जब काफ़िरों ने अपने दिलों में ज़िद ठान ली थी और ज़िद भी तो जाहिलियत की सी तो खुदा ने अपने रसूल और मोमिनीन (के दिलों) पर अपनी तरफ़ से तसकीन नाज़िल फ़रमाई और उनको परहेज़गारी की बात पर कायम रखा और ये लोग उसी के सज़ावार और एहल भी थे और खुदा तो हर चीज़ से ख़बरदार है (२६)

बेशक़ खुदा ने अपने रसूल को सच्चा मुताबिके वाक़ेया ख़्वाब दिखाया था कि तुम लोग इन्षाअल्लाह मस्जिदुल हराम में अपने सर मुँडवा कर और अपने थोड़े से बाल कतरवा कर बहुत अमन व इत्मेनान से दाख़िल होंगे (और) किसी तरह का ख़ौफ़ न करोगे तो जो बात तुम नहीं जानते थे उसको मालूम थी तो उसने फ़तेह मक्का से पहले ही बहुत जल्द फतेह अता की (२७)

वह वही तो है जिसने अपने रसूल को हिदायत और सच्चा दीन देकर भेजा ताकि उसको तमाम दीनों पर ग़ालिब रखे और गवाही के लिए तो बस खुदा ही काफ़ी है (२८)

मोहम्मद खुदा के रसूल हैं और जो लोग उनके साथ हैं काफ़िरों पर बड़े सख़्त और आपस में बड़े रहम दिल हैं तू उनको देखेगा (कि खुदा के सामने) झुके सर बसजूद हैं खुदा के फज़ल और उसकी खुशनुदी के ख़्वास्तगार हैं कसरते सुजूद के असर से उनकी पेशानियों में घट्टे पड़े हुए हैं यही औसाफ़ उनके तौरैत में भी हैं और यही हालात इंजील में (भी मज़कूर) हैं गोया एक खेती है जिसने (पहले ज़मीन

से) अपनी सूई निकाली फिर (अजड़ा ज़मीन को गेड़ा बनाकर) उसी सूई को मज़बूत किया तो वह मोटी हुयी फिर अपनी जड़ पर सीधी खड़ी हो गयी और अपनी ताज़गी से किसानों को खुश करने लगी और इतनी जल्दी तरक्की इसलिए दी ताकि उनके ज़रिए काफ़िरों का जी जलाएँ जो लोग ईमान लाए और अच्छे (अच्छे) काम करते रहे खुदा ने उनसे बख़्शिश और अज़े अज़ीम का वायदा किया है (२९)

४९ सूरा अल हुजरात

सूरा अल हुजरात मदीना में नाज़िल हुआ और इसकी (१८) आयतें हैं

खुदा के नाम से (शुरू करता हूँ) जो बड़ा मेहरबान और निहायत रहम वाला है

ऐ ईमानदारों खुदा और उसके रसूल के सामने किसी बात में आगे न बढ़ जाया करो और खुदा से डरते रहो बेशक खुदा बड़ा सुनने वाला वाकिफ़कार है (१)

ऐ ईमानदारों (बोलने में) अपनी आवाज़े पैग़म्बर की आवाज़ से ऊँची न किया करो और जिस तरह तुम आपस में एक दूसरे से ज़ोर (ज़ोर) से बोला करते हो उनके रूबरू ज़ोर से न बोला करो (ऐसा न हो कि) तुम्हारा किया कराया सब अकारत हो जाए और तुमको ख़बर भी न हो (२)

बेशक जो लोग रसूले खुदा के सामने अपनी आवाज़ें धीमी कर लिया करते हैं यही लोग हैं जिनके दिलों को खुदा ने परहेज़गारी के लिए जाँच लिया है उनके लिए (आखेरत में) बख्शिश और बड़ा अज़्र है (३)

(ऐ रसूल) जो लोग तुमको हुज्रों के बाहर से आवाज़ देते हैं उनमें के अक्सर बे अक़ल हैं (४)

और अगर ये लोग इतना ताम्मुल करते कि तुम खुद निकल कर उनके पास आ जाते (तब बात करते) तो ये उनके लिए बेहतर था और खुदा तो बड़ा बख़्शने वाला मेहरबान है (५)

ऐ ईमानदारों अगर कोई बदकिरदार तुम्हारे पास कोई ख़बर लेकर आए तो ख़ूब तहक़ीक़ कर लिया करो (ऐसा न हो) कि तुम किसी क़ौम को नादानी से नुक़सान पहुँचाओ फिर अपने किए पर नादिम हो (६)

और जान रखो कि तुम में खुदा के पैग़म्बर (मौजूद) हैं बहुत सी बातें ऐसी हैं कि अगर रसूल उनमें तुम्हारा कहा मान लिया करें तो (उलटे) तुम ही मुष्किल में पड़ जाओ लेकिन खुदा ने तुम्हें ईमान की मोहब्बत दे दी है और उसको तुम्हारे दिलों में उमदा कर दिखाया है और कुफ़र और बदकारी और नाफ़रमानी से तुमको बेज़ार कर दिया है यही लोग खुदा के फ़ज़ल व एहसान से राहे हिदायत पर हैं (७)

और खुदा तो बड़ा वाकिफ़कार और हिकमत वाला है (८)

और अगर मोमिनीन में से दो फिरके आपस में लड़ पड़े तो उन दोनों में सुलह करा दो फिर अगर उनमें से एक (फ़रीक़) दूसरे पर ज़्यादती करे तो जो (फिरका) ज़्यादती करे तुम (भी) उससे लड़ो यहाँ तक वह खुदा के हुक्म की तरफ रूजू करे फिर जब रूजू करे तो फरीकैन में मसावात के साथ सुलह करा दो और इन्साफ़ से काम लो बेशक खुदा इन्साफ़ करने वालों को दोस्त रखता है (९)

मोमिनीन तो आपस में बस भाई भाई हैं तो अपने दो भाईयों में मेल जोल करा दिया करो और खुदा से डरते रहो ताकि तुम पर रहम किया जाए (१०)

ऐ ईमानदारों (तुम किसी क़ौम का) कोई मर्द (दूसरी क़ौम के मर्दों की हँसी न उड़ाये मुमकिन है कि वह लोग (खुदा के नज़दीक) उनसे अच्छे हों और न औरते औरतों से (तमसखुर करें) क्या अजब है कि वह उनसे अच्छी हों और तुम आपस में एक दूसरे को मिलने न दो न एक दूसरे का बुरा नाम धरो ईमान लाने के बाद बदकारी (का) नाम ही बुरा है और जो लोग बाज़ न आएँ तो ऐसे ही लोग ज़ालिम हैं (११)

ऐ ईमानदारों बहुत से गुमान (बद) से बचे रहो क्यों कि बाज़ बदगुमानी गुनाह हैं और आपस में एक दूसरे के हाल की टोह में न रहा करो और न तुममें से एक दूसरे की ग़ीबत करे क्या तुममें से कोई इस बात को पसन्द करेगा कि अपने मरे हुए भाई का गोष्ठ खाए तो तुम उससे (ज़रूर) नफरत करोगे और खुदा से डरो, बेशक खुदा बड़ा तौबा कुबूल करने वाला मेहरबान है (१२)

लोगों हमने तो तुम सबको एक मर्द और एक औरत से पैदा किया और हम ही ने तुम्हारे कबीले और बिरादरियाँ बनायीं ताकि एक दूसरे की षिनाख्त करे इसमें शक नहीं कि खुदा के नज़दीक तुम सबमें बड़ा इज़्ज़तदार वही है जो बड़ा परहेज़गार हो बेशक खुदा बड़ा वाक्किफ़कार खबरदार है (१३)

अरब के देहाती कहते हैं कि हम ईमान लाए (ऐ रसूल) तुम कह दो कि तुम ईमान नहीं लाए बल्कि (यूँ) कह दो कि इस्लाम लाए हालाँकि ईमान का अभी तक तुम्हारे दिल में गुज़र हुआ ही नहीं और अगर तुम खुदा की और उसके रसूल की फरमाबरदारी करोगे तो खुदा तुम्हारे आमाल में से कुछ कम नहीं करेगा - बेशक खुदा बड़ा बख़्शने वाला मेहरबान है (१४)

(सच्चे मोमिन) तो बस वही हैं जो खुदा और उसके रसूल पर ईमान लाए फिर उन्होंने उसमें किसी तरह का शक शुबह न किया और अपने माल से और अपनी जानों से खुदा की राह में जेहाद किया यही लोग (दावाए ईमान में) सच्चे हैं (१५)

(ऐ रसूल इनसे) पूछो तो कि क्या तुम खुदा को अपनी दीदारी जताते हो और खुदा तो जो कुछ आसमानों में है और जो कुछ ज़मीन में है (गरज़ सब कुछ) जानता है और खुदा हर चीज़ से खबरदार है (१६)

(ऐ रसूल) तुम पर ये लोग (इसलाम लाने का) एहसान जताते हैं तुम (साफ़) कह दो कि तुम अपने इसलाम का मुझ पर एहसान न जताओ (बल्कि)

अगर तुम (दावाए ईमान में) सच्चे हो तो समझो कि, खुदा ने तुम पर एहसान किया कि उसने तुमको ईमान का रास्ता दिखाया (१७)

बेशक खुदा तो सारे आसमानों और ज़मीन की छिपी हुयी बातों को जानता है और जो तुम करते हो खुदा उसे देख रहा है (१८)

५० सूरे काफ़

सूरे काफ़ मक्का में नाज़िल हुआ और इसकी (४५) पैंतालीस आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

काफ़ कुरान मजीद की क़सम (मोहम्मद पैग़म्बर हैं) (१)

लेकिन इन (काफ़िरो) को ताज्जुब है कि उन ही में एक (अज़ाब से) डराने वाला (पैग़म्बर) उनके पास आ गया तो कुफ़्रार कहने लगे ये तो एक अजीब बात है (२)

भला जब हम मर जाएँगे और (सड़ गल कर) मिट्टी हो जाएँगे तो फिर ये दोबार ज़िन्दा होना (अक़ल से) बईद (बात है) (३)

उनके जिस्मों से ज़मीन जिस चीज़ को (खा खा कर) कम करती है वह हमको मालूम है और हमारे पास तो तहरीरी याददाष्ट किताब लौहे महफूज़ मौजूद है (४)

मगर जब उनके पास दीन (हक) आ पहुँचा तो उन्होंने उसे झुठलाया तो वह लोग एक ऐसी बात में उलझे हुए हैं जिसे करार नहीं (५)

तो क्या इन लोगों ने अपने ऊपर आसमान की नज़र नहीं की कि हमने उसको क्यों कर बनाया और उसको कैसी ज़ीनत दी और उनसे कहीं शिगाफ़त तक नहीं (६)

और ज़मीन को हमने फैलाया और उस पर बोझल पहाड़ रख दिये और इसमें हर तरह की खुशनुमा चीज़ें उगाई ताकि तमाम रूजू लाने वाले (७)

(बन्दे) हिदायत और इबरत हासिल करें (८)

और हमने आसमान से बरकत वाला पानी बरसाया तो उससे बाग़ (के दरख़्त) उगाए और खेती का अनाज और लम्बी लम्बी खजूरें (९)

जिसका बौर बाहम गुथा हुआ है (१०)

(ये सब कुछ) बन्दों की रोज़ी देने के लिए (पैदा किया) और पानी ही से हमने मुर्दा शहर (उफ़तादा ज़मीन) को ज़िन्दा किया (११)

इसी तरह (क़यामत में मुर्दों को) निकलना होगा उनसे पहले नूह की क़ौम और ख़न्दक़ वालों और (क़ौम) समूद ने अपने अपने पैग़म्बरों को झुठलाया (१२)

और (क़ौम) आद और फिरऔन और लूत की क़ौम (१३)

और बन के रहने वालों (कौम शुऐब) और तुब्बा की कौम और (उन) सबने अपने (अपने) पैगम्बरों को झुठलाया तो हमारा (अज़ाब का) वायदा पूरा हो कर रहा (१४)

तो क्या हम पहली बार पैदा करके थक गये हैं (हरगिज़ नहीं) मगर ये लोग अज़ सरे नौ (दोबारा) पैदा करने की निस्बत शक में पड़े हैं (१५)

और बेशक हम ही ने इन्सान को पैदा किया और जो ख्यालात उसके दिल में गुज़रते हैं हम उनको जानते हैं और हम तो उसकी शहरग से भी ज़्यादा करीब हैं (१६)

जब (वह कोई काम करता है तो) दो लिखने वाले (केरामन कातेबीन) जो उसके दाहिने बाएं बैठे हैं लिख लेते हैं (१७)

कोई बात उसकी ज़बान पर नहीं आती मगर एक निगेहबान उसके पास तैयार रहता है (१८)

मौत की बेहोशी यक़ीनन तारी होगी (जो हम बता देंगे कि) यही तो वह (हालात है) जिससे तू भागा करता था (१९)

और सूर फूँका जाएगा यही (अज़ाब) के वायदे का दिन है और हर शख्स (हमारे सामने) (इस तरह) हाज़िर होगा (२०)

कि उसके साथ एक (फरिश्ता) हँका लाने वाला होगा (२१)

और एक (आमाल का) गवाह उससे कहा जाएगा कि उस (दिन) से तू ग़फ़लत में पड़ा था तो अब हमने तेरे सामने से पर्दे को हटा दिया तो आज तेरी निगाह बड़ी तेज़ है (२२)

और उसका साथी (फ़रिष्टा) कहेगा ये (उसका अमल) जो मेरे पास है (२३)

(तब हुक्म होगा कि) तुम दोनों हर सरकश नाशुक्रे को दोज़ख में डाल दो (२४)

जो (वाजिब हुक्क से) माल में बुख़ल करने वाला हद से बढ़ने वाला (दीन में) शक करने वाला था (२५)

जिसने खुदा के साथ दूसरे माबूद बना रखे थे तो अब तुम दोनों इसको सख़्त अज़ाब में डाल ही दो (२६)

(उस वक़्त) उसका साथी (शैतान) कहेगा परवरदिगार हमने इसको गुमराह नहीं किया था बल्कि ये तो खुद सख़्त गुमराही में मुब्तिला था (२७)

इस पर खुदा फ़रमाएगा हमारे सामने झगड़े न करो मैं तो तुम लोगों को पहले ही (अज़ाब से) डरा चुका था (२८)

मेरे यहाँ बात बदला नहीं करती और न मैं बन्दों पर (ज़र्रा बराबर) ज़ुल्म करने वाला हूँ (२९)

उस दिन हम दोज़ख से पूछेंगे कि तू भर चुकी और वह कहेगी क्या कुछ और भी हैं (३०)

और बहिश्त परहेज़गारों के बिलकुल करीब कर दी जाएगी (३१)

यही तो वह बहिश्त है जिसका तुममें से हर एक (खुदा की तरफ़) रूजू करने वाले (हुदूद की) हिफाज़त करने वाले से वायदा किया जाता है (३२)

तो जो शख्स खुदा से बे देखे डरता रहा और खुदा की तरफ़ रूजू करने वाला दिल लेकर आया (३३)

(उसको हुकम होगा कि) इसमें सही सलामत दाखिल हो जाओ यहीं तो हमेशा रहने का दिन है (३४)

इसमें ये लोग जो चाहेंगे उनके लिए हाज़िर है और हमारे यहाँ तो इससे भी ज़्यादा है (३५)

और हमने तो इनसे पहले कितनी उम्मतें हलाक कर डाली जो इनसे कूवत में कहीं बढ़ कर थीं तो उन लोगों ने (मौत के खौफ से) तमाम शहरों को छान मारा कि भला कहीं भी भागने का ठिकाना है (३६)

इसमें शक नहीं कि जो शख्स (आगाह) दिल रखता है या कान लगाकर हुज़ूरे क़ल्ब से सुनता है उसके लिए इसमें (काफ़ी) नसीहत है (३७)

और हमने ही यक़ीनन सारे आसमान और ज़मीन और जो कुछ उन दोनों के बीच में है छह: दिन में पैदा किए और थकान तो हमको छुकर भी नहीं गयी (३८)

तो (ऐ रसूल) जो कुछ ये (काफ़िर) लोग किया करते हैं उस पर तुम सब करो और आफ़ताब के निकलने से पहले अपने परवरदिगार के हम्द की तस्बीह किया करो (३९)

और थोड़ी देर रात को भी और नमाज़ के बाद भी उसकी तस्बीह करो (४०)

और कान लगा कर सुन रखो कि जिस दिन पुकारने वाला (इसराफ़ील) नज़दीक ही जगह से आवाज़ देगा (४१)

(कि उठो) जिस दिन लोग एक सख़्त चीख़ को बाख़ूबी सुन लेंगे वही दिन (लोगों) के कब्रों से निकलने का होगा (४२)

बेशक हम ही (लोगों को) ज़िन्दा करते हैं और हम ही मारते हैं (४३)

और हमारी ही तरफ़ फिर कर आना है जिस दिन ज़मीन (उनके ऊपर से) फट जाएगी और ये झट पट निकल खड़े होंगे ये उठाना और जमा करना (४४)

और हम पर बहुत आसान है (ऐ रसूल) ये लोग जो कुछ कहते हैं हम (उसे) ख़ूब जानते हैं और तुम उन पर ज़ब्र तो देते नहीं हो तो जो हमारे (अज़ाब के) वायदे से डरे उसको तुम कुरान के ज़रिए नसीहत करते रहो (४५)

५१ सूरए ज़ारेयात

सूरए ज़ारेयात मक्का में नाज़िल हुआ और उसकी साठ (६०) आयते हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

उन (हवाओं की कसम) जो (बादलों को) उड़ा कर तितर बितर कर देती हैं

(१)

फिर (पानी का) बोझ उठाती हैं (२)

फिर आहिस्ता आहिस्ता चलती हैं (३)

फिर एक ज़रूरी चीज़ (बारिश) को तक्सीम करती हैं (४)

कि तुम से जो वायदा किया जाता है ज़रूर बिल्कुल सच्चा है (५)

और (आमाल की) जज़ा (सज़ा) ज़रूर होगी (६)

और आसमान की कसम जिसमें रहते हैं (७)

कि (ऐ एहले मक्का) तुम लोग एक ऐसी मुख्तलिफ़ बेजोड़ बात में पड़े हो

(८)

कि उससे वही फेरा जाएगा (गुमराह होगा) (९)

जो (खुदा के इल्म में) फेरा जा चुका है अटकल दौड़ाने वाले हलाक हों (१०)

जो ग़फलत में भूले हुए (पड़े) हैं पूछते हैं कि जज़ा का दिन कब होगा (११)

उस दिन (होगा) (१२)

जब इनको (जहन्नुम की) आग में अज़ाब दिया जाएगा (१३)

(और उनसे कहा जाएगा) अपने अज़ाब का मज़ा चखो ये वही है जिसकी तुम जल्दी मचाया करते थे (१४)

बेशक परहेज़गार लोग (बहिश्त के) बाग़ों और चश्मों में (ऐश करते) होंगे (१५)

जो उनका परवरदिगार उन्हें अता करता है ये (ख़ुश ख़ुश) ले रहे हैं ये लोग इससे पहले (दुनिया में) नेको कार थे (१६)

(इबादत की वजह से) रात को बहुत ही कम सोते थे (१७)

और पिछले पहर को अपनी मग़फ़िरत की दुआएं करते थे (१८)

और उनके माल में माँगने वाले और न माँगने वाले (दोनों) का हिस्सा था (१९)

और यक़ीन करने वालों के लिए ज़मीन में (कुदरते ख़ुदा की) बहुत सी निशानियाँ हैं (२०)

और ख़ुदा तुम में भी हैं तो क्या तुम देखते नहीं (२१)

और तुम्हारी रोज़ी और जिस चीज़ का तुमसे वायदा किया जाता है आसमान में है (२२)

तो आसमान व ज़मीन के मालिक की क़सम ये (क़ुरान) बिल्कुल ठीक है जिस तरह तुम बातें करते हो (२३)

क्या तुम्हारे पास इबराहीम के मुअज़िज़ मेहमानो (फरिश्तों) की भी ख़बर पहुँची है कि जब वह लोग उनके पास आए (२४)

तो कहने लगे (सलामुन अलैकुम) तो इबराहीम ने भी (अलैकुम) सलाम किया (देखा तो) ऐसे लोग जिनसे न जान न पहचान (२५)

फिर अपने घर जाकर जल्दी से (भुना हुआ) एक मोटा ताज़ा बछड़ा ले आए (२६)

और उसे उनके आगे रख दिया (फिर) कहने लगे आप लोग तनाउल क्यों नहीं करते (२७)

(इस पर भी न खाया) तो इबराहीम उनसे जो ही जी में डरे वह लोग बोले आप अन्देशा न करें और उनको एक दानिशमन्द लड़के की खुशखबरी दी (२८)

तो (ये सुनते ही) इबराहीम की बीवी (सारा) चिल्लाती हुयी उनके सामने आर्यीं और अपना मुँह पीट लिया कहने लगीं (ऐ है) एक तो (मैं) बुढ़िया (उस पर) बांझ (२९)

लड़का क्यों कर होगा फरीश्ते बोले तुम्हारे परवरदिगार ने यूँ ही फरमाया है वह बेशक हिकमत वाला वाक्किफ़कार है (३०)

तब इबराहीम ने पूछा कि (ऐ ख़ुदा के) भेजे हुए फरिश्तो आख़िर तुम्हें क्या मुहिम दर पेश है (३१)

वह बोले हम तो गुनाहगारों (क्रौमे लूत) की तरफ भेजे गए हैं (३२)

ताकि उन पर मिट्टी के पथरीले खरन्जे बरसाएँ (३३)

जिन पर हृद से बढ़ जाने वालों के लिए तुम्हारे परवरदिगार की तरफ से निशान लगा दिए गए हैं (३४)

गरज़ वहाँ जितने लोग मोमिनीन थे उनको हमने निकाल दिया (३५)

और वहाँ तो हमने एक के सिवा मुसलमानों का कोई घर पाया भी नहीं (३६)

और जो लोग दर्दनाक अज़ाब से डरते हैं उनके लिए वहाँ (इब्रत की) निशानी छोड़ दी और मूसा (के हाल) में भी (निशानी है) (३७)

जब हमने उनको फिरऔन के पास खुला हुआ मौजिज़ा देकर भेजा (३८)

तो उसने अपने लशकर के बिरते पर मुँह मोड़ लिया और कहने लगा ये तो (अच्छा खासा) जादूगर या सौदाई है (३९)

तो हमने उसको और उसके लशकर को ले डाला फिर उन सबको दरिया में पटक दिया (४०)

और वह तो काबिले मलामत काम करता ही था और आद की क़ौम (के हाल) में भी निशानी है हमने उन पर एक बे बरकत आँधी चलायी (४१)

कि जिस चीज़ पर चलती उसको बोसीदा हड्डी की तरह रेज़ा रेज़ा किए बग़ैर न छोड़ती (४२)

और समूद (के हाल) में भी (कुदरत की निशानी) है जब उससे कहा गया कि एक खास वक़्त तक ख़ूब चैन कर लो (४३)

तो उन्होंने अपने परवरदिगार के हुक़म से सरकशी की तो उन्हें एक रोज़ कड़क और बिजली ने ले डाला और देखते ही रह गए (४४)

फिर न वह उठने की ताक़त रखते थे और न बदला ही ले सकते थे (४५)

और (उनसे) पहले (हम) नूह की क़ौम को (हलाक कर चुके थे) बेशक वह बदकार लोग थे (४६)

और हमने आसमानों को अपने बल बूते से बनाया और बेशक हममें सब कुदरत है (४७)

और ज़मीन को भी हम ही ने बिछाया तो हम कैसे अच्छे बिछाने वाले हैं (४८)

और हम ही ने हर चीज़ की दो दो क़िस्में बनायीं ताकि तुम लोग नसीहत हासिल करो (४९)

तो ख़ुदा ही की तरफ़ भागो मैं तुमको यक़ीनन उसकी तरफ से खुल्लम खुल्ला डराने वाला हूँ (५०)

और ख़ुदा के साथ दूसरा माबूद न बनाओ मैं तुमको यक़ीनन उसकी तरफ से खुल्लम खुल्ला डराने वाला हूँ (५१)

इसी तरह उनसे पहले लोगों के पास जो पैगम्बर आता तो वह उसको जादूगर कहते या सिड़ी दीवाना (बताते) (५२)

ये लोग एक दूसरे को ऐसी बात की वसीयत करते आते हैं (नहीं) बल्कि ये लोग हैं ही सरकश (५३)

तो (ऐ रसूल) तुम इनसे मुँह फेर लो तुम पर तो कुछ इल्जाम नहीं है (५४)
और नसीहत किए जाओ क्योंकि नसीहत मोमिनीन को फायदा देती है (५५)
और मैंने जिनों और आदमियों को इसी गरज़ से पैदा किया कि वह मेरी इबादत करें (५६)

न तो मैं उनसे रोज़ी का तालिब हूँ और न ये चाहता हूँ कि मुझे खाना खिलाएँ (५७)

खुदा खुद बड़ा रोज़ी देने वाला ज़ोरावर (और) ज़बरदस्त है (५८)

तो (इन) ज़ालिमों के वास्ते भी अज़ाब का कुछ हिस्सा है जिस तरह उनके साथियों के लिए हिस्सा था तो इनको हम से जल्दी न करनी चाहिए (५९)

तो जिस दिन का इन काफ़िरों से वायदा किया जाता है इससे इनके लिए खराबी है (६०)

५२ सूरा अल तूर

सूरा अल तूर मक्का में नाज़िल हुआ और इसकी उन्चास (४९) आयते हैं
खुदा के नाम से (शुरू करता हूँ) जो बड़ा मेहरबान और निहायत रहम वाला है

(कोहे) तूर की कसम (१)

और उसकी किताब (लौहे महफूज़) की (२)

जो कुशादा औराक़ में लिखी हुयी है (३)

और बैतुल मामूर की (जो काबा के सामने फरिशतो का क़िब्ला है) (४)

और ऊँची छत (आसमान) की (५)

और जोश व ख़रोश वाले समुन्द्र की (६)

कि तुम्हारे परवरदिगार का अज़ाब बेशक वाक़ेए होकर रहेगा (७)

(और) इसका कोई रोकने वाला नहीं (८)

जिस दिन आसमान चक्कर खाने लगेगा (९)

और पहाड़ उड़ने लगेगे (१०)

तो उस दिन झुठलाने वालों की ख़राबी है (११)

जो लोग बातिल में पड़े खेल रहे हैं (१२)

जिस दिन जहन्नुम की आग की तरफ उनको ढकेल ढकेल ले जाएँगे (१३)

(और उनसे कहा जाएगा) यही वह जहन्नुम है जिसे तुम झुठलाया करते थे

(१४)

तो क्या ये जादू है या तुमको नज़र ही नहीं आता (१५)

इसी में घुसो फिर सब्र करो या बेसब्री करो (दोनों) तुम्हारे लिए यकसाँ हैं तुम्हें तो बस उन्हीं कामों का बदला मिलेगा जो तुम किया करते थे (१६)

बेशक परहेज़गार लोग बाग़ों और नेअमतों में होंगे (१७)

जो (जो नेअमतें) उनके परवरदिगार ने उन्हें दी हैं उनके मज़े ले रहे हैं और उनका परवरदिगार उन्हें दोज़ख के अज़ाब से बचाएगा (१८)

जो जो कारगुज़ारियाँ तुम कर चुके हो उनके सिले में (आराम से) तख़्तों पर जो बराबर बिछे हुए हैं (१९)

तकिए लगाकर ख़ूब मज़े से खाओ पियो और हम बड़ी बड़ी आँखों वाली हूर से उनका ब्याह रचाएँगे (२०)

और जिन लोगों ने ईमान कुबूल किया और उनकी औलाद ने भी ईमान में उनका साथ दिया तो हम उनकी औलाद को भी उनके दर्जे पहुँचा देंगे और हम उनकी कारगुज़ारियों में से कुछ भी कम न करेंगे हर शख्स अपने आमाल के बदले में गिरवी है (२१)

और जिस किस्म के मेवे और गोष्ठ को उनका जी चाहेगा हम उन्हें बढ़ाकर अता करेंगे (२२)

वहाँ एक दूसरे से शराब का जाम ले लिया करेंगे जिसमें न कोई बेहूदगी है और न गुनाह (२३)

(और खिदमत के लिए) नौजवान लड़के उनके आस पास चक्कर लगाया करेंगे वह (हुस्न व जमाल में) गोया एहतियात से रखे हुए मोती हैं (२४)

और एक दूसरे की तरफ रूख करके (लुत्फ की) बातें करेंगे (२५)

(उनमें से कुछ) कहेंगे कि हम इससे पहले अपने घर में (खुदा से बहुत) डरा करते थे (२६)

तो खुदा ने हम पर बड़ा एहसान किया और हमको (जहन्नुम की) लौ के अज़ाब से बचा लिया (२७)

इससे क़ब्ल हम उनसे दुआँ किया करते थे बेशक वह एहसान करने वाला मेहरबान है (२८)

तो (ऐ रसूल) तुम नसीहत किए जाओ तो तुम अपने परवरदिगार के फज़ल से न काहिन हो और न मजनून किया (२९)

क्या (तुमको) ये लोग कहते हैं कि (ये) शायर हैं (और) हम तो उसके बारे में ज़माने के हवादिस का इन्तेज़ार कर रहे हैं (३०)

तुम कह दो कि (अच्छा) तुम भी इन्तेज़ार करो मैं भी इन्तेज़ार करता हूँ

(३१)

क्या उनकी अकलें उन्हें ये (बातें) बताती हैं या ये लोग हैं ही सरकश (३२)

क्या ये लोग कहते हैं कि इसने कुरान खुद गढ़ लिया है बात ये है कि ये लोग ईमान ही नहीं रखते (३३)

तो अगर ये लोग सच्चे हैं तो ऐसा ही कलाम बना तो लाएँ (३४)

क्या ये लोग किसी के (पैदा किये) बगैर ही पैदा हो गए हैं या यही लोग (मखलूक़ात के) पैदा करने वाले हैं (३५)

या इन्होंने ही ने सारे आसमान व ज़मीन पैदा किए हैं (नहीं) बल्कि ये लोग यक़ीन ही नहीं रखते (३६)

क्या तुम्हारे परवरदिगार के ख़ज़ाने इन्हीं के पास हैं या यही लोग हाकिम हैं (३७)

या उनके पास कोई सीढ़ी है जिस पर (चढ़ कर आसमान से) सुन आते हैं जो सुन आया करता हो तो वह कोई सरीही दलील पेश करे (३८)

क्या खुदा के लिए बेटियाँ हैं और तुम लोगों के लिए बेटे (३९)

या तुम उनसे (तबलीग़े रिसालत की) उजरत माँगते हो कि ये लोग कर्ज़ के बोझ से दबे जाते हैं (४०)

या इन लोगों के पास ग़ैब (का इल्म) है कि वह लिख लेते हैं (४१)

या ये लोग कुछ दाँव चलाना चाहते हैं तो जो लोग काफ़िर हैं वह खुद अपने दाँव में फँसे हैं (४२)

या खुदा के सिवा इनका कोई (दूसरा) माबूद है जिन चीज़ों को ये लोग (खुदा का) शरीक बनाते हैं वह उससे पाक और पाक़ीज़ा है (४३)

और अगर ये लोग आसमान से कोई अज़ाब (अज़ाब का) टुकड़ा गिरते हुए देखें तो बोल उठेंगे ये तो दलदार बादल है (४४)

तो (ऐ रसूल) तुम इनको इनकी हालत पर छोड़ दो यहाँ तक कि वह जिसमें ये बेहोश हो जाएँगे (४५)

इनके सामने आ जाए जिस दिन न इनकी मक्कारी ही कुछ काम आएगी और न इनकी मदद ही की जाएगी (४६)

और इसमें शक नहीं कि ज़ालिमों के लिए इसके अलावा और भी अज़ाब है मगर उनमें बहुतेरे नहीं जानते हैं (४७)

और (ऐ रसूल) तुम अपने परवरदिगार के हुक्म से इन्तेज़ार में सब्र किए रहो तो तुम बिल्कुल हमारी निगेहदाष्ट में हो तो जब तुम उठा करो तो अपने परवरदिगार की हम्द की तस्बीह किया करो (४८)

और कुछ रात को भी और सितारों के गुरुब होने के बाद तस्बीह किया करो (४९)

५३ सूरा अल नज़्म (तारा)

सूरा नज़्म मक्का में नाज़िल हुआ और इसकी बासठ (६२) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

तारे की कसम जब टूटा (१)

कि तुम्हारे रफ़ीक़ (मोहम्मद) न गुमराह हुए और न बहके (२)

और वह तो अपनी नफ़सियानी ख्वाहिश से कुछ भी नहीं कहते (३)

ये तो बस वही है जो भेजी जाती है (४)

इनको निहायत ताक़तवर (फरीश्ते जिबरील) ने तालीम दी है (५)

जो बड़ा ज़बरदस्त है और जब ये (आसमान के) ऊँचे (मुशरक़ो) किनारे पर
था तो वह अपनी (असली सूरात में) सीधा खड़ा हुआ (६)

फिर करीब हो (और आगे) बढ़ा (७)

(फिर जिबरील व मोहम्मद में) दो कमान का फ़ासला रह गया (८)

बल्कि इससे भी करीब था (९)

खुदा ने अपने बन्दे की तरफ़ जो 'वही' भेजी सो भेजी (१०)

तो जो कुछ उन्होंने देखा उनके दिल ने झूठ न जाना (११)

तो क्या वह (रसूल) जो कुछ देखता है तुम लोग उसमें झगड़ते हो (१२)

और उन्होंने तो उस (जिबरील) को एक बार (शबे मेराज) और देखा है (१३)

सिदरतुल मुन्तहा के नज़दीक (१४)

उसी के पास तो रहने की बहिश्त है (१५)

जब छा रहा था सिदरा पर जो छा रहा था (१६)

(उस वक़्त भी) उनकी आँख न तो और तरफ़ माएल हुयी और न हद से आगे बढ़ी (१७)

और उन्होंने यक़ीनन अपने परवरदिगार (की कुदरत) की बड़ी बड़ी निशानियाँ देखीं (१८)

तो भला तुम लोगों ने लात व उज़्ज़ा और तीसरे पिछले मनात को देखा (१९)

(भला ये खुदा हो सकते हैं) (२०)

क्या तुम्हारे तो बेटे हैं और उसके लिए बेटियाँ (२१)

ये तो बहुत बेइन्साफी की तक़सीम है (२२)

ये तो बस सिर्फ़ नाम ही नाम है जो तुमने और तुम्हारे बाप दादाओं ने गढ़ लिए हैं, खुदा ने तो इसकी कोई सनद नाज़िल नहीं की ये लोग तो बस अटकल और अपनी नफ़सानी ख़्वाहिश के पीछे चल रहे हैं हालाँकि उनके पास उनके परवरदिगार की तरफ से हिदायत भी आ चुकी है (२३)

क्या जिस चीज़ की इन्सान तमन्ना करे वह उसे ज़रूर मिलती है (२४)

आखेरत और दुनिया तो खास खुदा ही के एख्तेयार में हैं (२५)

और आसमानों में बहुत से फरिष्टे हैं जिनकी सिफ़ारिश कुछ भी काम न आती, मगर खुदा जिसके लिए चाहे इजाज़त दे दे और पसन्द करे उसके बाद (सिफ़ारिश कर सकते हैं) (२६)

जो लोग आखेरत पर ईमान नहीं रखते वह फरिश्तों के नाम रखते हैं औरतों के से नाम हालाँकि उन्हें इसकी कुछ खबर नहीं (२७)

वह लोग तो बस गुमान (ख़याल) के पीछे चल रहे हैं, हालाँकि गुमान यक़ीन के बदले में कुछ भी काम नहीं आया करता, (२८)

तो जो हमारी याद से रदगिरदानी करे ओर सिर्फ दुनिया की ज़िन्दगी ही का तालिब हो तुम भी उससे मुँह फेर लो (२९)

उनके इल्म की यही इन्तिहा है तुम्हारा परवरदिगार, जो उसके रास्ते से भटक गया उसको भी ख़ूब जानता है, और जो राहे रास्त पर है उनसे भी ख़ूब वाक्फ़ि है (३०)

और जो कुछ आसमानों में है और जो कुछ ज़मीन में है (गरज़ सब कुछ) खुदा ही का है, ताकि जिन लोगों ने बुराई की हो उनको उनकी कारस्तानियों की सज़ा दे और जिन लोगों ने नेकी की है (उनकी नेकी की जज़ा दे) (३१)

जो सगीरा गुनाहों के सिवा कबीरा गुनाहों से और बेहयाई की बातों से बचे रहते हैं बेशक तुम्हारा परवरदिगार बड़ी बख्शिश वाला है वही तुमको खूब जानता है जब उसने तुमको मिट्टी से पैदा किया और जब तुम अपनी माँ के पेट में बच्चे थे तो (तकब्बुर) से अपने नफ़स की पाकीज़गी न जताया करो जो परहेज़गार है उसको वह खूब जानता है (३२)

भला (ऐ रसूल) तुमने उस शख्स को भी देखा जिसने रदगिरदानी की (३३)

और थोड़ा सा (खुदा की राह में) दिया और फिर बन्द कर दिया (३४)

क्या उसके पास इल्मे ग़ैब है कि वह देख रहा है (३५)

क्या उसको उन बातों की ख़बर नहीं पहुँची जो मूसा के सहीफ़ों में है (३६)

और इबराहीम के (सहीफ़ों में) (३७)

जिन्होंने (अपना हक़) (पूरा अदा) किया इन सहीफ़ों में ये है, कि कोई शख्स दूसरे (के गुनाह) का बोझ नहीं उठाएगा (३८)

और ये कि इन्सान को वही मिलता है जिसकी वह कोशिश करता है (३९)

और ये कि उनकी कोशिश अनक़रीब ही (क़यामत में) देखी जाएगी (४०)

फिर उसका पूरा पूरा बदला दिया जाएगा (४१)

और ये कि (सबको आख़िर) तुम्हारे परवरदिगार ही के पास पहुँचना है (४२)

और ये कि वही हँसाता और रूलाता है (४३)

और ये कि वही मारता और जिलाता है (४४)

और ये कि वही नर और मादा दो किस्म (के हैवान) नुत्फे से जब (रहम में) डाला जाता है (४५)

पैदा करता है (४६)

और ये कि उसी पर (कयामत में) दोबारा उठाना लाज़िम है (४७)

और ये कि वही मालदार बनाता है और सरमाया अता करता है, (४८)

और ये कि वही शोअराए का मालिक है (४९)

और ये कि उसी ने पहले (क्रौमे) आद को हलाक किया (५०)

और समूद को भी गरज़ किसी को बाक़ी न छोड़ा (५१)

और (उसके) पहले नूह की क्रौम को बेशक ये लोग बड़े ही ज़ालिम और बड़े ही सरकश थे (५२)

और उसी ने (क्रौमे लूत की) उलटी हुयी बस्तियों को दे पटका (५३)

(फिर उन पर) जो छाया सो छाया (५४)

तो तू (ऐ इन्सान आख़िर) अपने परवरदिगार की कौन सी नेअमत पर शक किया करेगा (५५)

ये (मोहम्मद भी अगले डराने वाले पैग़म्बरों में से एक डरने वाला) पैग़म्बर है (५६)

कयामत करीब आ गयी (५७)

खुदा के सिवा उसे कोई टाल नहीं सकता (५८)

तो क्या तुम लोग इस बात से ताज्जुब करते हो और हँसते हो (५९)

और रोते नहीं हो (६०)

और तुम इस क़दर गाफ़िल हो तो ख़ुदा के आगे सजदे किया करो (६१)

और (उसी की) इबादत किया करो (६२) सजदा

५४ सूरए क़मर (चाँद)

सूरए क़मर मक्का में नाज़िल हुआ और इसकी पचपन (५५) आयतें हैं

ख़ुदा के नाम से (शुरू करता हूँ) जो बड़ा मेहरबान निहायत रहम वाला है

क़यामत क़रीब आ गयी और चाँद दो टुकड़े हो गया (१)

और अगर ये कुफ़रार कोई मौजिज़ा देखते हैं, तो मुँह फेर लेते हैं, और कहते हैं कि ये तो बड़ा ज़बरदस्त जादू है (२)

और उन लोगों ने झुठलाया और अपनी नफ़सियानी खाहिशो की पैरवी की, और हर काम का वक़्त मुक़र्रर है (३)

और उनके पास तो वह हालात पहुँच चुके हैं जिनमें काफी तम्बीह थीं (४)

और इन्तेहा दर्जे की दानाई मगर (उनको तो) डराना कुछ फ़ायदा नहीं देता

(५)

तो (ऐ रसूल) तुम भी उनसे किनाराकश रहो, जिस दिन एक बुलाने वाला (इसराफ़ील) एक अजनबी और नागवार चीज़ की तरफ़ बुलाएगा (६)

तो (निदामत से) आँखें नीचे किए हुए कब्रों से निकल पड़ेंगे गोया वह फैली हुयी टिड्डियाँ हैं (७)

(और) बुलाने वाले की तरफ़ गर्दनें बढ़ाए दौड़ते जाते होंगे, कुफ़्रार कहेंगे ये तो बड़ा सख़्त दिन है (८)

इनसे पहले नूह की क़ौम ने भी झुठलाया था, तो उन्होंने हमारे (खास) बन्दे (नूह) को झुठलाया, और कहने लगे ये तो दीवाना है (९)

और उनको झिड़कियाँ भी दी गयीं, तो उन्होंने अपने परवरदिगार से दुआ की कि (बारे इलाहा मैं) इनके मुक़ाबले में कमज़ोर हूँ (१०)

तो अब तू ही (इनसे) बदला ले तो हमने मूसलाधार पानी से आसमान के दरवाज़े खोल दिए (११)

और ज़मीन से चष्में जारी कर दिए, तो एक काम के लिए जो मुकर्रर हो चुका था (दोनों) पानी मिलकर एक हो गया (१२)

और हमने एक कष्टी पर जो तख़्तों और कीलों से तैयार की गयी थी सवार किया (१३)

और वह हमारी निगरानी में चल रही थी (ये) उस शख्स (नूह) का बदला लेने के लिए जिसको लोग न मानते थे (१४)

और हमने उसको एक इब्रत बना कर छोड़ा तो कोई है जो इब्रत हासिल करे (१५)

तो (उनको) मेरा अज़ाब और डराना कैसा था (१६)

और हमने तो कुरान को नसीहत हासिल करने के वास्ते आसान कर दिया है तो कोई है जो नसीहत हासिल करे (१७)

आद (की क़ौम ने) (अपने पैग़म्बर) को झुठलाया तो (उनका) मेरा अज़ाब और डराना कैसा था, (१८)

हमने उन पर बहुत सख्त मनहूस दिन में बड़े ज़न्नाटे की आँधी चलायी (१९)

जो लोगों को (अपनी जगह से) इस तरह उखाड़ फेकती थी गोया वह उखड़े हुए खजूर के तने हैं (२०)

तो (उनको) मेरा अज़ाब और डराना कैसा था (२१)

और हमने तो कुरान को नसीहत हासिल करने के वास्ते आसान कर दिया, तो कोई है जो नसीहत हासिल करे (२२)

(क़ौम) समूद ने डराने वाले (पैग़म्बरों) को झुठलाया (२३)

तो कहने लगे कि भला एक आदमी की जो हम ही में से हो उसकी पैरवीं करें ऐसा करें तो गुमराही और दीवानगी में पड़ गए (२४)

क्या हम सबमें बस उसी पर वही नाज़िल हुयी है (नहीं) बल्कि ये तो बड़ा झूठा तअल्ली करने वाला है (२५)

उनको अनक़रीब कल ही मालूम हो जाएगा कि कौन बड़ा झूठा तकब्बुर करने वाला है (२६)

(ऐ सालेह) हम उनकी आजमाइश के लिए ऊँटनी भेजने वाले हैं तो तुम उनको देखते रहो और (थोड़ा) सब्र करो (२७)

और उनको ख़बर कर दो कि उनमें पानी की बारी मुक़रर कर दी गयी है हर (बारी वाले को अपनी) बारी पर हाज़िर होना चाहिए (२८)

तो उन लोगों ने अपने रफीक़ (केदार) को बुलाया तो उसने पकड़ कर (ऊँटनी की) कूँचे काट डालीं (२९)

तो (देखो) मेरा अज़ाब और डराना कैसा था (३०)

हमने उन पर एक सख़्त चिंघाड़ (का अज़ाब) भेज दिया तो वह बाड़े वालों के सूखे हुए चूर चूर भूसे की तरह हो गए (३१)

और हमने कुरान को नसीहत हासिल करने के वास्ते आसान कर दिया है तो कोई है जो नसीहत हासिल करे (३२)

लूत की क़ौम ने भी डराने वाले (पैग़म्बरों) को झुठलाया (३३)

तो हमने उन पर कंकर भरी हवा चलाई मगर लूत के लड़के बाले को हमने
उनको अपने फज़ल व करम से पिछले ही को बचा लिया (३४)

हम शुक्र करने वालों को ऐसा ही बदला दिया करते हैं (३५)

और लूत ने उनको हमारी पकड़ से भी डराया था मगर उन लोगों ने डराते
ही में शक किया (३६)

और उनसे उनके मेहमान (फरीश्ते) के बारे में नाजायज़ मतलब की
ख्वाहिश की तो हमने उनकी आँखें अन्धी कर दीं तो मेरे अज़ाब और डराने का
मज़ा चखो (३७)

और सुबह सवेरे ही उन पर अज़ाब आ गया जो किसी तरह टल ही नहीं
सकता था (३८)

तो मेरे अज़ाब और डराने के (पड़े) मज़े चखो (३९)

और हमने तो कुरान को नसीहत हासिल करने के वास्ते आसान कर दिया
तो कोई है जो नसीहत हासिल करे (४०)

और फिरऔन के पास भी डराने वाले (पैग़म्बर) आए (४१)

तो उन लोगों ने हमारी कुल निशानियों को झुठलाया तो हमने उनको इस
तरह सख्त पकड़ा जिस तरह एक ज़बरदस्त साहिबे कुदरत पकड़ा करता है (४२)

(ऐ एहले मक्का) क्या उन लोगों से भी तुम्हारे कुफ़ार बढ़ कर हैं या
तुम्हारे वास्ते (पहली) किताबों में माफी (लिखी हुयी) है (४३)

क्या ये लोग कहते हैं कि हम बहुत कवी जमाअत हैं (४४)

अनकरीब ही ये जमाअत शिकस्त खाएगी और ये लोग पीठ फेर कर भाग जाएँगे (४५)

बात ये है कि इनके वायदे का वक़्त क़यामत है और क़यामत बड़ी सख्त और बड़ी तल्ख़ (चीज़) है (४६)

बेशक गुनाहगार लोग गुमराही और दीवानगी में (मुब्तिला) हैं (४७)

उस रोज़ ये लोग अपने अपने मुँह के बल (जहन्नुम की) आग में घसीटे जाएँगे (और उनसे कहा जाएगा) अब जहन्नुम की आग का मज़ा चखो (४८)

बेशक हमने हर चीज़ एक मुकर्रर अन्दाज़ से पैदा की है (४९)

और हमारा हुक़म तो बस आँख के झपकने की तरह एक बात होती है (५०)

और हम तुम्हारे हम मशरबो को हलाक कर चुके हैं तो कोई है जो नसीहत हासिल करे (५१)

और अगर चे ये लोग जो कुछ कर चुके हैं (इनके) आमाल नामों में (दर्ज) है (५२)

(यानि) हर छोटा और बड़ा काम लिख दिया गया है (५३)

बेशक परहेज़गार लोग (बहिश्त के) बाग़ों और नहरों में (५४)

(यानि) पसन्दीदा मक़ाम में हर तरह की कुदरत रखने वाले बादशाह की बारगाह में (मुकर्रिब) होंगे (५५)

५५ सूरा रहमान

सूरा रहमान मक्का में नाज़िल हुआ और इसमें अठहातर (७८) आयतें हैं
खुदा के नाम (शुरू करता हूँ) जो बड़ा मेहरबान निहायत रहम वाला है

बड़ा मेहरबान (खुदा) (१)

उसी ने कुरान की तालीम फरमाई (२)

उसी ने इन्सान को पैदा किया (३)

उसी ने उनको (अपना मतलब) ब्यान करना सिखाया (४)

सूरज और चाँद एक मुकर्रर हिसाब से चल रहे हैं (५)

और बूटियाँ बेलें, और दरख्त (उसी को) सजदा करते हैं (६)

और उसी ने आसमान बुलन्द किया और तराजू (इन्साफ) को कायम किया

(७)

ताकि तुम लोग तराजू (से तौलने) में हद से तजाउज़ न करो (८)

और इन्साफ के साथ ठीक तौलो और तौल कम न करो (९)

और उसी ने लोगों के नफे के लिए ज़मीन बनायी (१०)

कि उसमें मेवे और खजूर के दरख्त हैं जिसके खोषों में गिलाफ़ होते हैं

(११)

और अनाज जिसके साथ भुस होता है और खुशबूदार फूल (१२)

तो (ऐ गिरोह जिन व इन्स) तुम दोनों अपने परवरदिगार की कौन कौन सी
नेअमतों को न मानोगे (१३)

उसी ने इन्सान को ठीकरे की तरह खन खनाती हुयी मिट्टी से पैदा किया
(१४)

और उसी ने जिन्नात को आग के शोले से पैदा किया (१५)

तो (ऐ गिरोह जिन व इन्स) तुम अपने परवरदिगार की कौन कौन सी
नेअमतों से मुकरोगे (१६)

वही जाड़े गर्मी के दोनों मष्रिकों का मालिक है और दोनों मगरिबों का (भी)
मालिक है (१७)

तो (ऐ जिनों) और (आदमियों) तुम अपने परवरदिगार की किस किस
नेअमत से इन्कार करोगे (१८)

उसी ने दरिया बहाए जो बाहम मिल जाते हैं (१९)

दो के दरम्यान एक हद्दे फ़ासिल (आड़) है जिससे तजाउज़ नहीं कर सकते
(२०)

तो (ऐ जिन व इन्स) तुम दोनों अपने परवरदिगार की किस किस नेअमत को झुठलाओगे (२१)

इन दोनों दरियाओं से मोती और मूँगे निकलते हैं (२२)

(तो जिन व इन्स) तुम दोनों अपने परवरदिगार की कौन कौन सी नेअमत को न मानोगे (२३)

और जहाज़ जो दरिया में पहाड़ों की तरह ऊँचे खड़े रहते हैं उसी के हैं (२४)

तो (ऐ जिन व इन्स) तुम अपने परवरदिगार की किस किस नेअमत को झुठलाओगे (२५)

जो (मखलूक) ज़मीन पर है सब फ़ना होने वाली है (२६)

और सिर्फ तुम्हारे परवरदिगार की ज़ात जो अज़मत और करामत वाली है बाक़ी रहेगी (२७)

तो तुम दोनों अपने मालिक की किस किस नेअमत से इन्कार करोगे (२८)

और जितने लोग सारे आसमान व ज़मीन में हैं (सब) उसी से माँगते हैं वह हर रोज़ (हर वक़्त) मखलूक के एक न एक काम में है (२९)

तो तुम दोनों अपने सरपरस्त की कौन कौन सी नेअमत से मुकरोगे (३०)

(ऐ दोनों गिरोहों) हम अनक़रीब ही तुम्हारी तरफ मुतावज्जे होंगे (३१)

तो तुम दोनों अपने पालने वाले की किस किस नेअमत को न मानोगे (३२)

ऐ गिरोह जिन व इन्स अगर तुममें कुदरत है कि आसमानों और ज़मीन के किनारों से (होकर कहीं) निकल (कर मौत या अज़ाब से भाग) सको तो निकल जाओ (मगर) तुम तो बग़ैर कूवत और ग़लबे के निकल ही नहीं सकते (हालाँ कि तुममें न कूवत है और न ही ग़लबा) (३३)

तो तुम अपने परवरदिगार की किस किस नेअमत को झुठलाओगे (३४)

(गुनाहगार जिनों और आदमियों जहन्नुम में) तुम दोनो पर आग का सब्ज़ शोला और सियाह धुआँ छोड़ दिया जाएगा तो तुम दोनों (किस तरह) रोक नहीं सकोगे (३५)

फिर तुम दोनों अपने परवरदिगार की किस किस नेअमत से इन्कार करोगे (३६)

फिर जब आसमान फट कर (क़यामत में) तेल की तरह लाल हो जाएगा (३७)

तो तुम दोनों अपने परवरदिगार की किस किस नेअमत से मुकरोगे (३८)

तो उस दिन न तो किसी इन्सान से उसके गुनाह के बारे में पूछा जाएगा न किसी जिन से (३९)

तो तुम दोनों अपने मालिक की किस किस नेअमत को न मानोगे (४०)

गुनाहगार लोग तो अपने चेहरों ही से पहचान लिए जाएँगे तो पेशानी के पटटे और पाँव पकड़े (जहन्नुम में डाल दिये जाएँगे) (४१)

आखिर तुम दोनों अपने परवरदिगार की किस किस नेअमत से इन्कार करोगे (४२)

(फिर उनसे कहा जाएगा) यही वह जहन्नुम है जिसे गुनाहगार लोग झुठलाया करते थे (४३)

ये लोग दोज़ख और हद दरजा खौलते हुए पानी के दरमियान (बेकरार दौड़ते) चक्कर लगाते फिरेंगे (४४)

तो तुम दोनों अपने परवरदिगार की किस किस नेअमत को न मानोगे (४५)
और जो शख्स अपने परवरदिगार के सामने खड़े होने से डरता रहा उसके लिए दो दो बाग हैं (४६)

तो तुम दोनों अपने परवरदिगार की कौन कौन सी नेअमत से इन्कार करोगे (४७)

दोनों बाग (दरख्तों की) टहनियों से हरे भरे (मेवों से लदे) हुए (४८)

फिर दोनों अपने सरपरस्त की किस किस नेअमतों को झुठलाओगे (४९)

इन दोनों में दो चष्में जारी होंगे (५०)

तो तुम दोनों अपने परवरदिगार की किस किस नेअमत से मुकरोगे (५१)

इन दोनों बागों में सब मेवे दो दो किस्म के होंगे (५२)

तुम दोनों अपने परवरदिगार की किस किस नेअमत से इन्कार करोगे (५३)

यह लोग उन फ़र्षों पर जिनके असतर अतलस के होंगे तकिये लगाकर बैठे होंगे तो दोनों बागों के मेवे (इस क़दर) क़रीब होंगे (कि अगर चाहे तो लगे हुए खालें) (५४)

तो तुम दोनों अपने मालिक की किस किस नेअमत को न मानोगे (५५)

इसमें (पाक दामन ग़ैर की तरफ आँख उठा कर न देखने वाली औरतें होंगी जिनको उन से पहले न किसी इन्सान ने हाथ लगाया होगा) और जिन ने (५६)

तो तुम दोनों अपने परवरदिगार की किन किन नेअमतों को झुठलाओगे (५७)

(ऐसी हसीन) गोया वह (मुजस्सिम) याकूत व मूँगे हैं (५८)

तो तुम दोनों अपने परवरदिगार की किन किन नेअमतों से मुक़रोगे (५९)

भला नेकी का बदला नेकी के सिवा कुछ और भी है (६०)

फिर तुम दोनों अपने मालिक की किस किस नेअमत को झुठलाओगे (६१)

उन दोनों बागों के अलावा दो बाग़ और हैं (६२)

तो तुम दोनों अपने पालने वाले की किस किस नेअमत से इन्कार करोगे (६३)

दोनों निहायत गहरे सब्ज़ व शादाब (६४)

तो तुम दोनों अपने सरपरस्त की किन किन नेअमतों को न मानोगे (६५)

उन दोनों बागों में दो चष्में जोश मारते होंगे (६६)

तो तुम दोनों अपने परवरदिगार की किस किस नेअमत से मुकरोगे (६७)

उन दोनों में मेवें हैं खुरमें और अनार (६८)

तो तुम दोनों अपने मालिक की किन किन नेअमतों को झुठलाओगे (६९)

उन बागों में खुश खुल्क और खूबसूरत औरतें होंगी (७०)

तो तुम दोनों अपने मालिक की किन किन नेअमतों को झुठलाओगे (७१)

वह हूरें हैं जो खेमों में छुपी बैठी हैं (७२)

फिर तुम दोनों अपने परवरदिगार की कौन कौन सी नेअमत से इन्कार
करोगे (७३)

उनसे पहले उनको किसी इन्सान ने उनको छुआ तक नहीं और न जिन ने
(७४)

फिर तुम दोनों अपने मालिक की किस किस नेअमत से मुकरोगे (७५)

ये लोग सब्ज कालीनों और नफीस व हसीन मसनदों पर तकिए लगाए
(बैठे) होंगे (७६)

फिर तुम अपने परवरदिगार की किन किन नेअमतों से इन्कार करोगे (७७)

(ऐ रसूल) तुम्हारा परवरदिगार जो साहिबे जलाल व करामत है उसी का
नाम बड़ा बाबरकत है (७८)

५६ सूरए वाकेआ

सूरए वाकेआ मक्का में नाज़िल हुआ और इसकी ९६ आयते हैं

खुदा के नाम से (शुरू करता हूँ) जो बड़ा मेहरबान और निहायत रहम वाला है

जब क़यामत बरपा होगी (१)

और उसके वाक़िया होने में ज़रा झूट नहीं (२)

(उस वक़्त लोगों में फ़र्क ज़ाहिर होगा) कि किसी को पस्त करेगी किसी को

बुलन्द (३)

जब ज़मीन बड़े ज़ोरों में हिलने लगेगी (४)

और पहाड़ (टकरा कर) बिल्कुल चूर चूर हो जाएँगे (५)

फिर ज़र्रे बन कर उड़ने लगेंगे (६)

और तुम लोग तीन किस्म हो जाओगे (७)

तो दाहिने हाथ (में आमाल नामा लेने) वाले (वाह) दाहिने हाथ वाले क्या
(चैन में) हैं (८)

और बाएं हाथ (में आमाल नामा लेने) वाले (अफ़सोस) बाएं हाथ वाले क्या
(मुसीबत में) हैं (९)

और जो आगे बढ़ जाने वाले हैं (वाह क्या कहना) वह आगे ही बढ़ने वाले थे (१०)

यही लोग (खुदा के) मुकर्रिब हैं (११)

आराम व आसाइश के बागों में बहुत से (१२)

तो अगले लोगों में से होंगे (१३)

और कुछ थोड़े से पिछले लोगों में से मोती (१४)

और याकूत से जड़े हुए सोने के तारों से बने हुए (१५)

तख्ते पर एक दूसरे के सामने तकिए लगाए (बैठे) होंगे (१६)

नौजवान लड़के जो (बहिश्त में) हमेशा (लड़के ही बने) रहेंगे (१७)

(शरबत वगैरह के) सागर और चमकदार टांटीदार कंटर और शफ़फ़ाफ़ शराब के जाम लिए हुए उनके पास चक्कर लगाते होंगे (१८)

जिसके (पीने) से न तो उनको (खुमार से) दर्दसर होगा और न वह बदहवास मदहोश होंगे (१९)

और जिस किस्म के मेवे पसन्द करें (२०)

और जिस किस्म के परिन्दे का गोष्ठ उनका जी चाहे (सब मौजूद हैं) (२१)

और बड़ी बड़ी आँखों वाली हूरें (२२)

जैसे एहतेयात से रखे हुए मोती (२३)

ये बदला है उनके (नेक) आमाल का (२४)

वहाँ न तो बेहूदा बात सुनेंगे और न गुनाह की बात (२५)

(फहश) बस उनका कलाम सलाम ही सलाम होगा (२६)

और दाहिने हाथ वाले (वाह) दाहिने हाथ वालों का क्या कहना है (२७)

बे काँटे की बेरो (२८)

और लदे गुथे हुए केलों (२९)

और लम्बी लम्बी छाँव (३०)

और पानी के झरनो में (३१)

और अनारों मेवो में हांगे (३२)

जो न कभी खत्म होंगे और न उनकी कोई रोक टोक (३३)

और ऊँचे ऊँचे (नरम गद्दो के) फ़र्षों में (मज़े करते) होंगे (३४)

(उनको) वह हूरें मिलेंगी जिसको हमने नित नया पैदा किया है (३५)

तो हमने उन्हें कुँवारियाँ बनाया (३६)

प्यारी प्यारी हमजोलियाँ बनाया (३७)

(ये सब सामान) दाहिने हाथ (में नामए आमाल लेने) वालों के वास्ते है

(३८)

(इनमें) बहुत से तो अगले लोगों में से (३९)

और बहुत से पिछले लोगों में से (४०)

और बाएं हाथ (में नामए आमाल लेने) वाले (अफसोस) बाएं हाथ वाले क्या
(मुसीबत में) हैं (४१)

(दोज़ख की) लौ और खौलते हुए पानी (४२)

और काले सियाह धुँ के साये में होंगे (४३)

जो न ठन्डा और न खुश आइन्द (४४)

ये लोग इससे पहले (दुनिया में) ख़ूब ऐश उड़ा चुके थे (४५)

और बड़े गुनाह (शिरक) पर अड़े रहते थे (४६)

और कहा करते थे कि भला जब हम मर जाएँगे और (सड़ गल कर) मिटटी
और हडिडयाँ (ही हडिडयाँ) रह जाएँगे (४७)

तो क्या हमें या हमारे अगले बाप दादाओं को फिर उठना है (४८)

(ऐ रसूल) तुम कह दो कि अगले और पिछले (४९)

सब के सब रोजे मुअय्यन की मियाद पर ज़रूर इकट्ठे किए जाएँगे (५०)

फिर तुमको बेशक ऐ गुमराहों झुठलाने वालों (५१)

यकीनन (जहन्नुम में) थोहड़ के दरख्तों में से खाना होगा (५२)

तो तुम लोगों को उसी से (अपना) पेट भरना होगा (५३)

फिर उसके ऊपर खौलता हुआ पानी पीना होगा (५४)

और पियोगे भी तो प्यासे ऊँट का सा (डग डगा के) पीना (५५)

क्रयामत के दिन यही उनकी मेहमानी होगी (५६)

तुम लोगों को (पहली बार भी) हम ही ने पैदा किया है (५७)

फिर तुम लोग (दोबार की) क्यों नहीं तस्दीक करते (५८)

तो जिस नुत्फे को तुम (औरतों के रहम में डालते हो) क्या तुमने देख भाल लिया है क्या तुम उससे आदमी बनाते हो या हम बनाते हैं (५९)

हमने तुम लोगों में मौत को मुकर्रर कर दिया है और हम उससे आजिज़ नहीं हैं (६०)

कि तुम्हारे ऐसे और लोग बदल डालें और तुम लोगों को इस (सूरत) में पैदा करें जिसे तुम मुत्तलक नहीं जानते (६१)

और तुमने पैहली पैदाइश तो समझ ही ली है (कि हमने की) फिर तुम गौर क्यों नहीं करते (६२)

भला देखो तो कि जो कुछ तुम लोग बोते हो क्या (६३)

तुम लोग उसे उगाते हो या हम उगाते हैं अगर हम चाहते (६४)

तो उसे चूर चूर कर देते तो तुम बातें ही बनाते रह जाते (६५)

कि (हाए) हम तो (मुफ्त) तावान में फँसे (नहीं) (६६)

हम तो बदनसीब हैं (६७)

तो क्या तुमने पानी पर भी नज़र डाली जो (दिन रात) पीते हो (६८)

क्या उसको बादल से तुमने बरसाया है या हम बरसाते हैं (६९)

अगर हम चाहें तो उसे खारी बना दें तो तुम लोग शक्र क्यों नहीं करते

(७०)

तो क्या तुमने आग पर भी गौर किया जिसे तुम लोग लकड़ी से निकालते

हो (७१)

क्या उसके दरख्त को तुमने पैदा किया या हम पैदा करते हैं (७२)

हमने आग को (जहन्नुम की) याद देहानी और मुसाफिरों के नफे के (वास्ते पैदा किया) (७३)

तो (ऐ रसूल) तुम अपने बुजुर्ग परवरदिगार की तस्बीह करो (७४)

तो मैं तारों के मनाज़िल की कसम खाता हूँ (७५)

और अगर तुम समझो तो ये बड़ी कसम है (७६)

कि बेशक ये बड़े रूतबे का कुरान है (७७)

जो किताब (लौहे महफूज़) में (लिखा हुआ) है (७८)

इसको बस वही लोग छूते हैं जो पाक हैं (७९)

सारे जहाँ के परवरदिगार की तरफ से (मोहम्मद पर) नाज़िल हुआ है (८०)

तो क्या तुम लोग इस कलाम से इन्कार रखते हो (८१)

और तुमने अपनी रोज़ी ये करार दे ली है कि (उसको) झुठलाते हो (८२)

तो क्या जब जान गले तक पहुँचती है (८३)

और तुम उस वक़्त (की हालत) पड़े देखा करते हो (८४)

और हम इस (मरने वाले) से तुमसे भी ज़्यादा नज़दीक होते हैं लेकिन तुमको दिखाई नहीं देता (८५)

तो अगर तुम किसी के दबाव में नहीं हो (८६)

तो अगर (अपने दावे में) तुम सच्चे हो तो रूह को फेर क्यों नहीं देते (८७)

पस अगर वह (मरने वाला खुदा के) मुकर्रबीन से है (८८)

तो (उस के लिए) आराम व आसाइश है और खुषबूदार फूल और नेअमत के बाग (८९)

और अगर वह दाहिने हाथ वालों में से है (९०)

तो (उससे कहा जाएगा कि) तुम पर दाहिने हाथ वालों की तरफ़ से सलाम हो (९१)

और अगर झुठलाने वाले गुमराहों में से है (९२)

तो (उसकी) मेहमानी खौलता हुआ पानी है (९३)

और जहन्नूम में दाखिल कर देना (९४)

बेशक ये (खबर) यकीनन सही है (९५)

तो (ऐ रसूल) तुम अपने बुजुर्ग परवरदिगार की तस्बीह करो (९६)

५७ सूरए हदीद (लोहा)

सूरए हदीद मदीना में नाज़िल हुआ और इसकी उन्तीस (२९) आयतें हैं
खुदा के नाम से (शुरू करता हूँ) जो बड़ा मेहरबान और निहायत रहम वाला है

जो जो चीज़ सारे आसमान व ज़मीन में है सब खुदा की तसबीह करती है
और वही ग़ालिब हिकमत वाला है (१)

सारे आसमान व ज़मीन की बादशाही उसी की है वही जिलाता है वही
मारता है और वही हर चीज़ पर कादिर है (२)

वही सबसे पहले और सबसे आखिर है और (अपनी कूवतों से) सब पर
ज़ाहिर और (निगाहों से) पोशीदा है और वही सब चीज़ों को जानता (३)

वह वही तो है जिसने सारे आसमान व ज़मीन को छह: दिन में पैदा किए
फिर अर्थ (के बनाने) पर आमादा हुआ जो चीज़ ज़मीन में दाखिल होती है और जो
उससे निकलती है और जो चीज़ आसमान से नाज़िल होती है और जो उसकी तरफ
चढ़ती है (सब) उसको मालूम है और तुम (चाहे) जहाँ कहीं रहो वह तुम्हारे साथ है
और जो कुछ भी तुम करते हो खुदा उसे देख रहा है (४)

सारे आसमान व ज़मीन की बादशाही ख़ास उसी की है और खुदा ही की
तरफ कुल उमूर की रूजू होती है (५)

वही रात को (घटा कर) दिन में दाखिल करता है तो दिन बढ़ जाता है और दिन (घटाकर) रात में दाखिल करता है (तो रात बढ़ जाती है) और दिलों के भेदों तक से खूब वाक़िफ है (६)

(लोगों) खुदा और उसके रसूल पर ईमान लाओ और जिस (माल) में उसने तुमको अपना नायब बनाया है उसमें से से कुछ (खुदा की राह में) खर्च करो तो तुम में से जो लोग ईमान लाए और (राहे खुदा में) खर्च करते रहें उनके लिए बड़ा अज़्र है (७)

और तुम्हें क्या हो गया है कि खुदा पर ईमान नहीं लाते हो हालाँकि रसूल तुम्हें बुला रहे हैं कि अपने परवरदिगार पर ईमान लाओ और अगर तुमको बावर हो तो (यक़ीन करो कि) खुदा तुम से (इसका) इकरार ले चुका (८)

वही तो है जो अपने बन्दे (मोहम्मद) पर वाज़ेए व रौशन आयतें नाज़िल करता है ताकि तुम लोगों को (कुफ़र की) तारिक़ीयों से निकाल कर (ईमान की) रौशनी में ले जाए और बेशक खुदा तुम पर बड़ा मेहरबान और निहायत रहम वाला है (९)

और तुमको क्या हो गया कि (अपना माल) खुदा की राह में खर्च नहीं करते हालाँकि सारे आसमान व ज़मीन का मालिक व वारिस खुदा ही है तुममें से जिस शख्स ने फतेह (मक्का) से पहले (अपना माल) खर्च किया और जेहाद किया (और जिसने बाद में किया) वह बराबर नहीं उनका दर्जा उन लोगों से कहीं बढ़ कर

है जिन्होंने बाद में खर्च किया और जेहाद किया और (यूँ तो) खुदा ने नेकी और सवाब का वायदा तो सबसे किया है और जो कुछ तुम करते हो खुदा उससे खूब वाकिफ़ है (१०)

कौन ऐसा है जो खुदा को खालिस नियत से कजेर् हसना दे तो खुदा उसके लिए (अज़्र को) दूना कर दे और उसके लिए बहुत मुअज़िज़़ सिला (जन्नत) तो है ही (११)

जिस दिन तुम मोमिन मर्द और मोमिन औरतों को देखोगे कि उन (के ईमान) का नूर उनके आगे आगे और दाहिने तरफ चल रहा होगा तो उनसे कहा (जाएगा) तुमको बशारत हो कि आज तुम्हारे लिए वह बाग़ है जिनके नीचे नहरें जारी हैं जिनमें हमेशा रहोगे यही तो बड़ी कामयाबी है (१२)

उस दिन मुनाफ़िक मर्द और मुनाफ़िक औरतें ईमानदारों से कहेंगे एक नज़र (शफ़क़त) हमारी तरफ़ भी करो कि हम भी तुम्हारे नूर से कुछ रौशनी हासिल करें तो (उनसे) कहा जाएगा कि तुम अपने पीछे (दुनिया में) लौट जाओ और (वही) किसी और नूर की तलाश करो फिर उनके बीच में एक दीवार खड़ी कर दी जाएगी जिसमें एक दरवाज़ा होगा (और) उसके अन्दर की जानिब तो रहमत है और बाहर की तरफ अज़ाब तो मुनाफ़िकीन मोमिनीन से पुकार कर कहेंगे (१३)

(क्यों भाई) क्या हम कभी तुम्हारे साथ न थे तो मोमिनीन कहेंगे थे तो ज़रूर मगर तुम ने तो खुद अपने आपको बला में डाला और (हमारे हक़ में गर्दिषों

के) मुन्तज़िर हैं और (दीन में) शक किया किए और तुम्हें (तुम्हारी) तमन्नाओं ने धोखे में रखा यहाँ तक कि खुदा का हुक्म आ पहुँचा और एक बड़े दगाबाज़ (शैतान) ने खुदा के बारे में तुमको फ़रेब दिया (१४)

तो आज न तो तुमसे कोई मुआवज़ा लिया जाएगा और न काफ़िरों से तुम सबका ठिकाना (बस) जहन्नुम है वही तुम्हारे वास्ते सज़ावार है और (क्या) बुरी जगह है (१५)

क्या ईमानदारों के लिए अभी तक इसका वक़्त नहीं आया कि खुदा की याद और कुरान के लिए जो (खुदा की तरफ से) नाज़िल हुआ है उनके दिल नरम हों और वह उन लोगों के से न हो जाएँ जिनको उन से पहले किताब (तौरैत, इन्जील) दी गयी थी तो (जब) एक ज़माना दराज़ गुज़र गया तो उनके दिल सख्त हो गए और इनमें से बहुतेरे बदकार हैं (१६)

जान रखो कि खुदा ही ज़मीन को उसके मरने (उफ़तादा होने) के बाद ज़िन्दा (आबाद) करता है हमने तुमसे अपनी (कुदरत की) निशानियाँ खोल खोल कर बयान कर दी हैं ताकि तुम समझो (१७)

बेशक ख़ैरात देने वाले मर्द और ख़ैरात देने वाली औरतें और (जो लोग) खुदा की नीयत से ख़ालिस कर्ज़ देते हैं उनको दोगुना (अज़्र) दिया जाएगा और उनका बहुत मुअज़िज़ सिला (जन्नत) तो है ही (१८)

और जो लोग खुदा और उसके रसूलों पर ईमान लाए यही लोग अपने परवरदिगार के नज़दीक सिद्दीकों और शहीदों के दरजे में होंगे उनके लिए उन्हीं (सिद्दीकों और शहीदों) का अज़्र और उन्हीं का नूर होगा और जिन लोगों ने कुफ़्र किया और हमारी आयतों को झुठलाया वही लोग जहन्नुमी हैं (१९)

जान रखो कि दुनियावी ज़िन्दगी महज़ खेल और तमाशा और ज़ाहिरी ज़ीनत (व आसाइश) और आपस में एक दूसरे पर फ़ख़र करना और माल और औलाद की एक दूसरे से ज़्यादा ख़्वाहिश है (दुनियावी ज़िन्दगी की मिसाल तो) बारिश की सी मिसाल है जिस (की वजह) से किसानों की खेती (लहलहाती और) उनको खुश कर देती थी फिर सूख जाती है तो तू उसको देखता है कि ज़र्द हो जाती है फिर चूर चूर हो जाती है और आखिरत में (कुफ़र के लिए) सख़्त अज़ाब है और (मोमिनों के लिए) खुदा की तरफ से बख़्शिश और खुशनूदी और दुनियावी ज़िन्दगी तो बस फ़रेब का साज़ो सामान है (२०)

तुम अपने परवरदिगार के (सबब) बख़्शिश की और बहिश्त की तरफ लपक के आगे बढ़ जाओ जिसका अज़्र आसमान और ज़मीन के अज़्र के बराबर है जो उन लोगों के लिए तैयार की गयी है जो खुदा पर और उसके रसूलों पर ईमान लाए हैं ये खुदा का फ़ज़ल है जिसे चाहे अता करे और खुदा का फ़ज़ल (व करम) तो बहुत बड़ा है (२१)

जितनी मुसीबतें रूए ज़मीन पर और खुद तुम लोगों पर नाज़िल होती हैं (वह सब) क़ब्ल इसके कि हम उन्हें पैदा करें किताब (लौह महफूज़) में (लिखी हुयी) हैं बेशक ये खुदा पर आसान है (२२)

ताकि जब कोई चीज़ तुमसे जाती रहे तो तुम उसका रंज न किया करो और जब कोई चीज़ (नेअमत) खुदा तुमको दे तो उस पर न इतराया करो और खुदा किसी इतराने वाले शेखी बाज़ को दोस्त नहीं रखता (२३)

जो खुद भी बुखल करते हैं और दूसरे लोगों को भी बुखल करना सिखाते हैं और जो शख्स (इन बातों से) रूगरदानी करे तो खुदा भी बेपरवा सज़ावारे हम्दोसना है (२४)

हमने यक़ीनन अपने पैग़म्बरों को वाज़े व रौशन मोज़िज़े देकर भेजा और उनके साथ किताब और (इन्साफ़ की) तराजू नाज़िल किया ताकि लोग इन्साफ़ पर कायम रहे और हम ही ने लोहे को नाज़िल किया जिसके ज़रिए से सख़्त लड़ाई और लोगों के बहुत से नफे (की बातें) हैं और ताकि खुदा देख ले कि बेदेखे भाले खुदा और उसके रसूलों की कौन मदद करता है बेशक खुदा बहुत ज़बरदस्त ग़ालिब है (२५)

और बेशक हम ही ने नूह और इबराहीम को (पैग़म्बर बनाकर) भेजा और उनही दोनों की औलाद में नबूवत और किताब मुकर्रर की तो उनमें के बाज़ हिदायत याफ़ता हैं और उन के बहुतेरे बदकार हैं (२६)

फिर उनके पीछे ही उनके क़दम ब क़दम अपने और पैग़म्बर भेजे और उनके पीछे मरियम के बेटे ईसा को भेजा और उनको इन्जील अता की और जिन लोगों ने उनकी पैरवी की उनके दिलों में शफ़क़त और मेहरबानी डाल दी और रहबानियत (लज़ात से किनाराकशी) उन लोगों ने खुद एक नयी बात निकाली थी हमने उनको उसका हुक़म नहीं दिया था मगर (उन लोगों ने) खुदा की खुशनुदी हासिल करने की गरज़ से (खुद ईजाद किया) तो उसको भी जैसा बनाना चाहिए था न बना सके तो जो लोग उनमें से ईमान लाए उनको हमने उनका अज़्र दिया उनमें के बहुतेरे तो बदकार ही हैं (२७)

ऐ ईमानदारों खुदा से डरो और उसके रसूल (मोहम्मद) पर ईमान लाओ तो खुदा तुमको अपनी रहमत के दो हिस्से अज़्र अता फरमाएगा और तुमको ऐसा नूर इनायत फ़रमाएगा जिस (की रौशनी) में तुम चलोगे और तुमको बख़्श भी देगा और खुदा तो बड़ा बख़्शने वाला मेहरबान है (२८)

(ये इसलिए कहा जाता है) ताकि एहले किताब ये न समझें कि ये मोमिनीन खुदा के फ़ज़ल (व करम) पर कुछ भी कुदरत नहीं रखते और ये तो यकीनी बात है कि फ़ज़ल खुदा ही के कब्ज़े में है वह जिसको चाहे अता फरमाए और खुदा तो बड़े फ़ज़ल (व करम) का मालिक है (२९)

५८ सूरा मुजादेला

सूरा मुजादेला मक्का में नाज़िल हुआ और इसकी (२२) बाईस आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

ऐ रसूल जो औरत (खुला) तुमसे अपने शौहर (उस) के बारे में तुमसे
झगड़ती और खुदा से गिले शिकवे करती है खुदा ने उसकी बात सुन ली और खुदा
तुम दोनों की गुप्तगू सुन रहा है बेशक खुदा बड़ा सुनने वाला देखने वाला है (१)

तुम में से जो लोग अपनी बीवियों के साथ ज़हार करते हैं अपनी बीवी को
माँ कहते हैं वह कुछ उनकी माँ नहीं (हो जाती) उनकी माँ तो बस वही हैं जो
उनको जनती हैं और वह बेशक एक नामाकूल और झूठी बात कहते हैं और खुदा
बेशक माफ करने वाला और बड़ा बख़्शने वाला है (२)

और जो लोग अपनी बीवियों से ज़हार कर बैठे फिर अपनी बात वापस लें
तो दोनों के हमबिस्तर होने से पहले (कफ़ारे में) एक गुलाम का आज़ाद करना
(ज़रूरी) है उसकी तुमको नसीहत की जाती है और तुम जो कुछ भी करते हो
(खुदा) उससे आगाह है (३)

फिर जिसको गुलाम न मिले तो दोनों की मुकारबत के कबल दो महीने के पै दर पै रोजे रखें और जिसको इसकी भी कुदरत न हो साठ मोहताजों को खाना खिलाना फर्ज है ये (हुक्म इसलिए है) ताकि तुम खुदा और उसके रसूल की (पैरवी) तसदीक करो और ये खुदा की मुकरर हदें हैं और काफ़िरों के लिए दर्दनाक अज़ाब है (४)

बेशक जो लोग खुदा की और उसके रसूल की मुखालेफ़त करते हैं वह (उसी तरह) ज़लील किए जाएंगे जिस तरह उनके पहले लोग किए जा चुके हैं और हम तो अपनी साफ़ और सरीही आयते नाज़िल कर चुके और काफ़िरों के लिए ज़लील करने वाला अज़ाब है (५)

जिस दिन खुदा उन सबको दोबारा उठाएगा तो उनके आमाल से उनको आगाह कर देगा ये लोग (अगरचे) उनको भूल गये हैं मगर खुदा ने उनको याद रखा है और खुदा तो हर चीज़ का गवाह है (६)

क्या तुमको मालूम नहीं कि जो कुछ आसमानों में है और जो कुछ ज़मीन में है (गरज़ सब कुछ) खुदा जानता है जब तीन (आदमियों) का खुफिया मशवेरा होता है तो वह (खुद) उनका ज़रूर चौथा है और जब पाँच का मशवेरा होता है तो वह उनका छठा है और उससे कम हो या ज़्यादा और चाहे जहाँ कहीं हो वह उनके साथ ज़रूर होता है फिर जो कुछ वह (दुनिया में) करते रहे क़यामत के दिन उनको उससे आगाह कर देगा बेशक खुदा हर चीज़ से ख़ूब वाकिफ़ है (७)

क्या तुमने उन लोगों को नहीं देखा जिनको सरगोशियाँ करने से मना किया गया गरज़ जिस काम की उनको मुमानिअत की गयी थी उसी को फिर करते हैं और (लुत्फ़ तो ये है कि) गुनाह और (बेजा) ज़्यादती और रसूल की नाफरमानी की सरगोशियाँ करते हैं और जब तुम्हारे पास आते हैं तो जिन लफ़ज़ों से ख़ुदा ने भी तुम को सलाम नहीं किया उन लफ़ज़ों से सलाम करते हैं और अपने जी में कहते हैं कि (अगर ये वाक़ई पैग़म्बर हैं तो) जो कुछ हम कहते हैं ख़ुदा हमें उसकी सज़ा क्यों नहीं देता (ऐ रसूल) उनको दोज़ख़ ही (की सज़ा) काफी है जिसमें ये दाख़िल होंगे तो वह (क्या) बुरी जगह है (८)

ऐ ईमानदारों जब तुम आपस में सरगोशी करो तो गुनाह और ज़्यादती और रसूल की नाफरमानी की सरगोशी न करो बल्कि नेकीकारी और परहेज़गारी की सरगोशी करो और ख़ुदा से डरते रहो जिसके सामने (एक दिन) जमा किए जाओगे (९)

(बरी बातों की) सरगोशी तो बस एक शैतानी काम है (और इसलिए करते हैं) ताकि ईमानदारों को उससे रंज पहुँचे हालाँकि ख़ुदा की तरफ से आज़ादी दिए बग़ैर सरगोशी उनका कुछ बिगाड़ नहीं सकती और मोमिनीन को तो ख़ुदा ही पर भरोसा रखना चाहिए (१०)

ऐ ईमानदारों जब तुमसे कहा जाए कि मजलिस में जगह कुशादा करो वह तो कुशादा कर दिया करो ख़ुदा तुमको कुशादगी अता करेगा और जब तुमसे कहा

जाए कि उठ खड़े हो तो उठ खड़े हुआ करो जो लोग तुमसे ईमानदार हैं और जिनको इल्म अता हुआ है खुदा उनके दर्जे बुलन्द करेगा और खुदा तुम्हारे सब कामों से बेखबर है (११)

ऐ ईमानदारों जब पैगम्बर से कोई बात कान में कहनी चाहो तो कुछ खैरात अपनी सरगोशी से पहले दे दिया करो यही तुम्हारे वास्ते बेहतर और पाकीजा बात है पस अगर तुमको इसका मुकदूर न हो तो बेशक खुदा बड़ा बख्शने वाला मेहरबान है (१२)

(मुसलमानों) क्या तुम इस बात से डर गए कि (रसूल के) कान में बात कहने से पहले खैरात कर लो तो जब तुम लोग (इतना सा काम) न कर सके और खुदा ने तुम्हें माफ़ कर दिया तो पाबन्दी से नमाज़ पढ़ो और ज़कात देते रहो और खुदा उसके रसूल की इताअत करो और जो कुछ तुम करते हो खुदा उससे बाखबर है (१३)

क्या तुमने उन लोगों की हालत पर गौर नहीं किया जो उन लोगों से दोस्ती करते हैं जिन पर खुदा ने ग़ज़ब ढाया है तो अब वह न तुम में हैं और न उनमें ये लोग जानबूझ कर झूठी बातों पर क़समें खाते हैं और वह जानते हैं (१४)

खुदा ने उनके लिए सख्त अज़ाब तैयार कर रखा है इसमें शक नहीं कि ये लोग जो कुछ करते हैं बहुत ही बुरा है (१५)

उन लोगों ने अपनी कसमों को सिपर बना लिया है और (लोगों को) खुदा की राह से रोक दिया तो उनके लिए रूसवा करने वाला अज़ाब है (१६)

खुदा सामने हरगिज़ न उनके माल ही कुछ काम आएँगे और न उनकी औलाद ही काम आएगी यही लोग जहन्नुमी हैं कि हमेशा उसमें रहेंगे (१७)

जिस दिन खुदा उन सबको दोबार उठा खड़ा करेगा तो ये लोग जिस तरह तुम्हारे सामने कसमें खाते हैं उसी तरह उसके सामने भी कसमें खाएँगे और ख्याल करते हैं कि वह राहे सवाब पर हैं आगाह रहो ये लोग यक्रीनन झूठे हैं (१८)

शैतान ने इन पर काबू पा लिया है और खुदा की याद उनसे भुला दी है ये लोग शैतान के गिरोह है सुन रखो कि शैतान का गिरोह घाटा उठाने वाला है (१९)

जो लोग खुदा और उसके रसूल से मुखालेफ़त करते हैं वह सब ज़लील लोगों में हैं (२०)

खुदा ने हुक्म नातिक दे दिया है कि मैं और मेरे पैग़म्बर ज़रूर ग़ालिब रहेंगे बेशक खुदा बड़ा ज़बरदस्त ग़ालिब है (२१)

जो लोग खुदा और रोज़े आखेरत पर ईमान रखते हैं तुम उनको खुदा और उसके रसूल के दुष्मनों से दोस्ती करते हुए न देखोगे अगरचे वह उनके बाप या बेटे या भाई या खानदान ही के लोग (क्यों न हों) यही वह लोग हैं जिनके दिलों में खुदा ने ईमान को साबित कर दिया है और खास अपने नूर से उनकी ताईद की है और उनको (बहिश्त में) उन (हरे भरे) बाग़ों में दाखिल करेगा जिनके नीचे नहरे

जारी है (और वह) हमेशा उसमें रहेंगे खुदा उनसे राज़ी और वह खुदा से खुश यही खुदा का गिरोह है सुन रखो कि खुदा के गिरोह के लोग दिली मुरादें पाएँगे (२२)

५९ सूरए हशर्

सूरए हशर् मक्का में नाज़िल हुआ, और उसकी चौबीस (२४) आयतें हैं खुदा के नाम से (शुरू करता हूँ) जो बड़ा मेहरबान निहायत रहम वाला है

जो चीज़ आसमानों में है और जो चीज़ ज़मीन में है (सब) खुदा की तस्बीह करती हैं और वही ग़ालिब हिकमत वाला है (१)

वही तो है जिसने कुफ़र एहले किताब (बनी नुजैर) को पहले हशर् (ज़िलाए वतन) में उनके घरों से निकाल बाहर किया (मुसलमानों) तुमको तो ये वहम भी न था कि वह निकल जाएँगे और वह लोग ये समझे हुये थे कि उनके क़िले उनको खुदा (के अज़ाब) से बचा लेंगे मगर जहाँ से उनको ख़याल भी न था खुदा ने उनको आ लिया और उनके दिलों में (मुसलमानों) को रौब डाल दिया कि वह लोग खुद अपने हाथों से और मोमिनीन के हाथों से अपने घरों को उजाड़ने लगे तो ऐ आँख वालों इबरत हासिल करो (२)

और खुदा ने उनकी किसमत में ज़िला वतनी न लिखा होता तो उन पर दुनिया में भी (दूसरी तरह) अज़ाब करता और आख़ेरत में तो उन पर जहन्नुम का अज़ाब है ही (३)

ये इसलिए कि उन लोगों ने खुदा और उसके रसूल की मुखालेफ़त की और जिसने खुदा की मुखालेफ़त की तो (याद रहे कि) खुदा बड़ा सख़्त अज़ाब देने वाला है (४)

(मोमिनों) खज़ूर का दरख़्त जो तुमने काट डाला या जूँ का तँू से उनकी जड़ों पर खड़ा रहने दिया तो खुदा ही के हुक्म से और मतलब ये था कि वह नाफरमानों को रूसवा करे (५)

(तो) जो माल खुदा ने अपने रसूल को उन लोगों से बे लड़े दिलवा दिया उसमें तुम्हारे हक़ नहीं क्योंकि तुमने उसके लिए कुछ दौड़ धूप तो की ही नहीं, न घोड़ों से न ऊँटों से, मगर खुदा अपने पैग़म्बरों को जिस पर चाहता है ग़लबा अता फरमाता है और खुदा हर चीज़ पर क़ादिर है (६)

तो जो माल खुदा ने अपने रसूल को देहात वालों से बे लड़े दिलवाया है वह खास खुदा और उसके रसूल और (रसूल के) क़राबतदारों और यतीमों और मोहताजों और परदेसियों का है ताकि जो लोग तुममें से दौलतमन्द हैं हिर फिर कर दौलत उन्हीं में न रहे, हाँ जो तुमको रसूल दें दें वह ले लिया करो और जिससे मना करें उससे बाज़ रहो और खुदा से डरते रहो बेशक खुदा सख़्त अज़ाब देने वाला है (७)

(इस माल में) उन मुफलिस मुहाजिरों का हिस्सा भी है जो अपने घरों से और मालों से निकाले (और अलग किए) गए (और) खुदा के फ़ज़ल व खुशनूदी के तलबगार हैं और खुदा की और उसके रसूल की मदद करते हैं यही लोग सच्चे ईमानदार हैं और (उनका भी हिस्सा है) (८)

जो लोग मोहाजेरीन से पहले (हिजरत के) घर (मदीना) में मुक़ीम हैं और ईमान में (मुसतक़िल) रहे और जो लोग हिजरत करके उनके पास आए उनसे मोहब्बत करते हैं और जो कुछ उनको मिला उसके लिए अपने दिलों में कुछ गरज़ नहीं पाते और अगरचे अपने ऊपर तंगी ही क्यों न हो दूसरों को अपने नफ़्स पर तरजीह देते हैं और जो शख्स अपने नफ़्स की हिर्स से बचा लिया गया तो ऐसे ही लोग अपनी दिली मुरादें पाएँगे (९)

और उनका भी हिस्सा है और जो लोग उन (मोहाजेरीन) के बाद आए (और) दुआ करते हैं कि परवरदिगारा हमारी और उन लोगों की जो हमसे पहले ईमान ला चुके मग़फ़ेरत कर और मोमिनों की तरफ से हमारे दिलों में किसी तरह का कीना न आने दे परवरदिगार बेशक तू बड़ा शफीक़ निहायत रहम वाला है (१०)

क्या तुमने उन मुनाफ़िकों की हालत पर नज़र नहीं की जो अपने काफ़िर भाइयों एहले किताब से कहा करते हैं कि अगर कहीं तुम (घरों से) निकाले गए तो यक़ीन जानों कि हम भी तुम्हारे साथ (ज़रूर) निकल खड़े होंगे और तुम्हारे बारे में

कभी किसी की इताअत न करेगे और अगर तुमसे लड़ाई होगी तो ज़रूर तुम्हारी मदद करेंगे, मगर खुदा बयान किए देता है कि ये लोग यकीनन झूठे हैं (११)

अगर कुफ़ार निकाले भी जाएँ तो ये मुनाफ़ेकीन उनके साथ न निकलेंगे और अगर उनसे लड़ाई हुयी तो उनकी मदद भी न करेंगे और यकीनन करेंगे भी तो पीठ फेर कर भाग जाएँगे (१२)

फिर उनको कहीं से कुमक भी न मिलेगी (मोमिनों) तुम्हारी हैबत उनके दिलों में खुदा से भी बढ़कर है, ये इस वजह से कि ये लोग समझ नहीं रखते (१३)

ये सब के सब मिलकर भी तुमसे नहीं लड़ सकते, मगर हर तरफ से महफूज़ बस्तियों में या (शहर पनाह की) दीवारों की आड़ में इनकी आपस में तो बड़ी धाक है कि तुम ख्याल करोगे कि सब के सब (एक जान) हैं मगर उनके दिल एक दूसरे से फटे हुए हैं ये इस वजह से कि ये लोग बेअक़ल हैं (१४)

उनका हाल उन लोगों का सा है जो उनसे कुछ ही पेशतर अपने कामों की सज़ा का मज़ा चख चुके हैं और उनके लिए दर्दनाक अज़ाब है (१५)

(मुनाफ़िकों) की मिसाल शैतान की सी है कि इन्सान से कहता रहा कि काफ़िर हो जाओ, फिर जब वह काफ़िर हो गया तो कहने लगा मैं तुमसे बेज़ार हूँ मैं सारे जहाँ के परवरदिगार से डरता हूँ (१६)

तो दोनों का नतीजा ये हुआ कि दोनों दोज़ख में (डाले) जाएँगे और उसमें हमेशा रहेंगे और यही तमाम ज़ालिमों की सज़ा है (१७)

ऐ ईमानदारों खुदा से डरो, और हर शख्स को गौर करना चाहिए कि कल कयामत के वास्ते उसने पहले से क्या भेजा है और खुदा ही से डरते रहो बेशक जो कुछ तुम करते हो खुदा उससे बाखबर है (१८)

और उन लोगों के जैसे न हो जाओ जो खुदा को भुला बैठे तो खुदा ने उन्हें ऐसा कर दिया कि वह अपने आपको भूल गए यही लोग तो बद किरदार हैं (१९)

जहन्नमी और जन्नती किसी तरह बराबर नहीं हो सकते जन्नती लोग ही तो कामयाबी हासिल करने वाले हैं (२०)

अगर हम इस कुरान को किसी पहाड़ पर (भी) नाज़िल करते तो तुम उसको देखते कि खुदा के डर से झुका और फटा जाता है ये मिसालें हम लोगों (के समझाने) के लिए बयान करते हैं ताकि वह गौर करें (२१)

वही खुदा है जिसके सिवा कोई माबूद नहीं, पोशीदा और ज़ाहिर का जानने वाला वही बड़ा मेहरबान निहायत रहम वाला है (२२)

वही वह खुदा है जिसके सिवा कोई काबिले इबादत नहीं (हकीकी) बादशाह, पाक ज़ात (हर ऐब से) बरी अमन देने वाला निगेहबान, ग़ालिब ज़बरदस्त बड़ाई वाला ये लोग जिसको (उसका) शरीक ठहराते हैं (२३)

उससे पाक है वही खुदा (तमाम चीज़ों का ख़ालिक) मुजिद सूरतों का बनाने वाला उसी के अच्छे अच्छे नाम हैं जो चीज़े सारे आसमान व ज़मीन में हैं सब उसी की तसबीह करती हैं, और वही ग़ालिब हिकमत वाला है (२४)

६० सूरए मुम्तहेना

ये सूर मदीना में नाज़िल हुआ और इसकी तेरह (१३) आयतें हैं

खुदा के नाम से (शुरू करता हूँ) जो बड़ा रहम वाला है

ऐ ईमानदारों अगर तुम मेरी राह में जेहाद करने और मेरी खुशनूदी की तमन्ना में (घर से) निकलते हो तो मेरे और अपने दुशमनों को दोस्त न बनाओ तुम उनके पास दोस्ती का पैगाम भेजते हो और जो दीन हक़ तुम्हारे पास आया है उससे वह लोग इनकार करते हैं वह लोग रसूल को और तुमको इस बात पर (घर से) निकालते हैं कि तुम अपने परवरदिगार खुदा पर ईमान ले आए हो (और) तुम हो कि उनके पास छुप छुप के दोस्ती का पैगाम भेजते हो हालाँकि तुम कुछ भी छुपा कर या बिल एलान करते हो मैं उससे ख़ूब वाक्फ़ हूँ और तुममे से जो शख्स ऐसा करे तो वह सीधी राह से यक़ीनन भटक गया (१)

अगर ये लोग तुम पर काबू पा जाएँ तो तुम्हारे दुश्मन हो जाएँ और ईज़ा के लिए तुम्हारी तरफ़ अपने हाथ भी बढ़ाएँगे और अपनी ज़बाने भी और चाहते हैं कि काश तुम भी काफ़िर हो जाओ (२)

क्रयामत के दिन न तुम्हारे रिश्ते नाते ही कुछ काम आएँगे न तुम्हारी औलाद (उस दिन) तो वही फैसला कर देगा और जो कुछ भी तुम करते हो खुदा उसे देख रहा है (३)

(मुसलमानों) तुम्हारे वास्ते तो इबराहीम और उनके साथियों (के कौल व फेल का अच्छा नमूना मौजूद है) कि जब उन्होंने अपनी कौम से कहा कि हम तुमसे और उन (बुतों) से जिन्हें तुम खुदा के सिवा पूजते हो बेज़ार हैं हम तो तुम्हारे (दीन के) मुनकिर हैं और जब तक तुम यकता खुदा पर ईमान न लाओ हमारे तुम्हारे दरमियान खुल्लम खुल्ला अदावत व दुशमनी कायम हो गयी मगर (हाँ) इबराहीम ने अपने (मुँह बोले) बाप से ये (अलबत्ता) कहा कि मैं आपके लिए मग़फ़िरत की दुआ ज़रूर करूँगा और खुदा के सामने तो मैं आपके वास्ते कुछ एख्तेयार नहीं रखता ऐ हमारे पालने वाले (खुदा) हमने तुझी पर भरोसा कर लिया है और तेरी ही तरफ हम रूजू करते हैं (४)

और तेरी तरफ हमें लौट कर जाना है ऐ हमारे पालने वाले तू हम लोगों को काफ़िरों की आजमाइश (का ज़रिया) न करार दे और परवरदिगार तू हमें बख़्श दे बेशक तू ग़ालिब (और) हिकमत वाला है (५)

(मुसलमानों) उन लोगों के (अफ़आल) का तुम्हारे वास्ते जो खुदा और रोज़े आख़़्ारत की उम्मीद रखता हो अच्छा नमूना है और जो (इससे) मुँह मोड़े तो खुदा भी यक्रीनन बेपरवा (और) सज़ावारे हम्द है (६)

करीब है कि खुदा तुम्हारे और उनमें से तुम्हारे दुष्मनों के दरमियान दोस्ती पैदा कर दे और खुदा तो कादिर है और खुदा बड़ा बख्शने वाला मेहरबान है (७)

जो लोग तुमसे तुम्हारे दीन के बारे में नहीं लड़े भिड़े और न तुम्हें घरों से निकाले उन लोगों के साथ एहसान करने और उनके साथ इन्साफ़ से पेश आने से खुदा तुम्हें मना नहीं करता बेशक खुदा इन्साफ़ करने वालों को दोस्त रखता है (८)

खुदा तो बस उन लोगों के साथ दोस्ती करने से मना करता है जिन्होंने तुमसे दीन के बारे में लड़ाई की और तुमको तुम्हारे घरों से निकाल बाहर किया, और तुम्हारे निकालने में (औरों की) मदद की और जो लोग ऐसों से दोस्ती करेंगे वह लोग ज़ालिम हैं (९)

ऐ ईमानदारों जब तुम्हारे पास ईमानदार औरतें वतन छोड़ कर आएँ तो तुम उनको आजमा लो, खुदा तो उनके ईमान से वाकिफ़ है ही, पस अगर तुम भी उनको ईमानदार समझो तो उन्हीं काफ़िरों के पास वापस न फेरो न ये औरतें उनके लिए हलाल हैं और न वह कुफ़ार उन औरतों के लिए हलाल हैं और उन कुफ़ार ने जो कुछ (उन औरतों के मेहर में) खर्च किया हो उनको दे दो, और जब उनका महर उन्हें दे दिया करो तो इसका तुम पर कुछ गुनाह नहीं कि तुम उससे निकाह कर लो और काफिर औरतों की आबरू (जो तुम्हारी बीवियाँ हों) अपने कब्ज़े में न रखो (छोड़ दो कि कुफ़ार से जा मिलें) और तुमने जो कुछ (उन पर) खर्च किया हो (कुफ़ार से) लो, और उन्होंने भी जो कुछ खर्च किया हो तुम से माँग लें यही

खुदा का हुक्म है जो तुम्हारे दरमियान सादिर करता है और खुदा वाकिफ़कार हकीम है (१०)

और अगर तुम्हारी बीवियों में से कोई औरत तुम्हारे हाथ से निकल कर काफ़िरों के पास चली जाए और (खर्च न मिले) और तुम (उन काफ़िरों से लड़ो और लूटो तो (माले ग़नीमत से) जिनकी औरतें चली गयीं हैं उनको इतना दे दो जितना उनका खर्च हुआ है) और जिस खुदा पर तुम लोग ईमान लाए हो उससे डरते रहो (११)

(ऐ रसूल) जब तुम्हारे पास ईमानदार औरतें तुमसे इस बात पर बैयत करने आएँ कि वह न किसी को खुदा का शरीक बनाएँगी और न चोरी करेगी और न जैना करेगी और न अपनी औलाद को मार डालेगी और न अपने हाथ पाँव के सामने कोई बोहतान (लड़के का शौहर पर) गढ़ के लाएँगी, और न किसी नेक काम में तुम्हारी नाफ़रमानी करेगी तो तुम उनसे बैयत ले लो और खुदा से उनके मग़फ़िरत की दुआ माँगो बेशक बड़ा खुदा बख़्शने वाला मेहरबान है (१२)

ऐ ईमानदारों जिन लोगों पर खुदा ने अपना ग़ज़ब ढाया उनसे दोस्ती न करो (क्योंकि) जिस तरह काफ़िरों को मुर्दों (के दोबारा ज़िन्दा होने) की उम्मीद नहीं उसी तरह आख़ेरत से भी ये लोग न उम्मीद हैं (१३)

६१ सूरए अल सफ़

सूरए अल सफ़ मदीना में नाज़िल हुआ और इसकी चौदह आयतें हैं

खुदा के नाम से (शुरू करता हूँ) जो बड़ा मेहरबान और निहायत रहम वाला है

जो चीज़े आसमानों में है और जो चीज़े ज़मीन में हैं (सब) खुदा की तस्बीह करती हैं और वह ग़ालिब हिकमत वाला है (१)

ऐ ईमानदारों तुम ऐसी बातें क्यों कहा करते हो जो किया नहीं करते (२)

खुदा के नज़दीक ये ग़ज़ब की बात है कि तुम ऐसी बात को जो करो नहीं

(३)

खुदा तो उन लोगों से उलफ़त रखता है जो उसकी राह में इस तरह परा बाँध के लड़ते हैं कि गोया वह सीसा पिलाई हुयी दीवारें हैं (४)

और जब मूसा ने अपनी क्रौम से कहा कि भाइयों तुम मुझे क्यों अज़ीयत देते हो हालाँकि तुम तो जानते हो कि मैं तुम्हारे पास खुदा का (भेजा हुआ) रसूल हूँ तो जब वह टेढ़े हुए तो खुदा ने भी उनके दिलों को टेढ़ा ही रहने दिया और खुदा बदकार लोगों को मंज़िले मक़सूद तक नहीं पहुँचाया करता (५)

और (याद करो) जब मरियम के बेटे ईसा ने कहा ऐ बनी इसराइल मैं तुम्हारे पास खुदा का भेजा हुआ (आया) हूँ (और जो किताब तौरैत मेरे सामने मौजूद है उसकी तसदीक करता हूँ और एक पैग़म्बर जिनका नाम अहमद होगा

(और) मेरे बाद आएँगे उनकी खुषखबरी सुनाता हूँ जो जब वह (पैगम्बर अहमद) उनके पास वाजेए व रौशन मौजिजे लेकर आया तो कहने लगे ये तो खुला हुआ जादू है (६)

और जो शख्स इस्लाम की तरफ बुलाया जाए (और) वह कुबूल के बदले उलटा खुदा पर झूठ (तूफान) जोड़े उससे बढ़ कर ज़ालिम और कौन होगा और खुदा ज़ालिम लोगों को मंज़िले मक़सूद तक नहीं पहुँचाया करता (७)

ये लोग अपने मुँह से (फूँक मारकर) खुदा के नूर को बुझाना चाहते हैं हालाँकि खुदा अपने नूर को पूरा करके रहेगा अगरचे कुफ़ार बुरा ही (क्यों न) मानें (८)

वह वही है जिसने अपने रसूल को हिदायत और सच्चे दीन के साथ भेजा ताकि उसे और तमाम दीनों पर ग़ालिब करे अगरचे मुशरेकीन बुरा ही (क्यों न) माने (९)

ऐ ईमानदारों क्या मैं नहीं ऐसी तिजारत बता दूँ जो तुमको (आखेरत के) दर्दनाक अज़ाब से निजात दे (१०)

(वह ये है कि) खुदा और उसके रसूल पर ईमान लाओ और अपने माल व जान से खुदा की राह में जेहाद करो अगर तुम समझो तो यही तुम्हारे हक़ में बेहतर है (११)

(ऐसा करोगे) तो वह भी इसके ऐवज़ में तुम्हारे गुनाह बख़्श देगा और तुम्हें उन बाग़ों में दाख़िल करेगा जिनके नीचे नहरें जारी हैं और पाकीजा मकानात में (जगह देगा) जो जावेदानी बेहिष्ट में हैं यही तो बड़ी कामयाबी है (१२)

और एक चीज़ जिसके तुम दिल दादा हो (यानि तुमको) ख़ुदा की तरफ से मदद (मिलेगी और अनक़रीब फतेह (होगी) और (ऐ रसूल) मोमिनीन को ख़ुषख़बरी (इसकी) दे दो (१३)

ऐ ईमानदारों ख़ुदा के मददगार बन जाओ जिस तरह मरियम के बेटे ईसा ने हवारियों से कहा था कि (भला) ख़ुदा की तरफ (बुलाने में) मेरे मददगार कौन लोग हैं तो हवारीन बोल उठे थे कि हम ख़ुदा के अनुसार हैं तो बनी इसराईल में से एक ग़िरोह (उन पर) ईमान लाया और एक ग़िरोह काफ़िर रहा, तो जो लोग ईमान लाए हमने उनको उनके दुश्मनों के मुक़ाबले में मदद दी तो आख़िर वही ग़ालिब रहे (१४)

६२ सूरए जुमुआ

सूरए जुमुआ मदीना में नाज़िल हुआ और इसकी ग्यारह (११) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

जो चीज़ आसमानों में है और जो चीज़ ज़मीन में है (सब) खुदा की तस्बीह
करती हैं जो (हकीकी) बादशाह पाक ज़ात ग़ालिब हिकमत वाला है (१)

वही तो जिसने जाहिलों में उन्हीं में का एक रसूल (मोहम्मद) भेजा जो
उनके सामने उसकी आयतें पढ़ते और उनको पाक करते और उनको किताब और
अक़ल की बातें सिखाते हैं अगरचे इसके पहले तो ये लोग सरीही गुमराही में (पड़े
हुए) थे (२)

और उनमें से उन लोगों की तरफ़ (भेजा) जो अभी तक उनसे मुलहिक नहीं
हुए और वह तो ग़ालिब हिकमत वाला है (३)

खुदा का फज़ल है जिसको चाहता है अता फरमाता है और खुदा तो बड़े
फज़ल (व करम) का मालिक है (४)

जिन लोगों (के सरों) पर तौरैत लदवायी गयी है उन्होने उस (के बार) को
न उठाया उनकी मिसाल गधे की सी है जिस पर बड़ी बड़ी किताबें लदी हों जिन

लोगों ने खुदा की आयतों को झुठलाया उनकी भी क्या बुरी मिसाल है और खुदा ज़ालिम लोगों को मंज़िल मकसूद तक नहीं पहुँचाया करता (५)

(ऐ रसूल) तुम कह दो कि ऐ यहूदियों अगर तुम ये ख्याल करते हो कि तुम ही खुदा के दोस्त हो और लोग नहीं तो अगर तुम (अपने दावे में) सच्चे हो तो मौत की तमन्ना करो (६)

और ये लोग उन आमाल के सबब जो ये पहले कर चुके हैं कभी उसकी आरजू न करेंगे और खुदा तो ज़ालिमों को जानता है (७)

(ऐ रसूल) तुम कह दो कि मौत जिससे तुम लोग भागते हो वह तो ज़रूर तुम्हारे सामने आएगी फिर तुम पोशीदा और ज़ाहिर के जानने वाले (खुदा) की तरफ लौटा दिए जाओगे फिर जो कुछ भी तुम करते थे वह तुम्हें बता देगा (८)

ऐ ईमानदारों जब जुमा का दिन नमाज़ (जुमा) के लिए अज़ान दी जाए तो खुदा की याद (नमाज़) की तरफ दौड़ पड़ो और (खरीद) व फरोख्त छोड़ दो अगर तुम समझते हो तो यही तुम्हारे हक में बेहतर है (९)

फिर जब नमाज़ हो चुके तो ज़मीन में (जहाँ चाहो) जाओ और खुदा के फज़ल (अपनी रोज़ी) की तलाश करो और खुदा को बहुत याद करते रहो ताकि तुम दिली मुरादें पाओ (१०)

और (उनकी हालत तो ये है कि) जब ये लोग सौदा बिकता या तमाशा होता देखें तो उसकी तरफ टूट पड़े और तुमको खड़ा हुआ छोड़ दें (ऐ रसूल) तुम

कह दो कि जो चीज़ खुदा के यहाँ है वह तमाशे और सौदे से कहीं बेहतर है और खुदा सबसे बेहतर रिज़क देने वाला है (११)

६३ सूरा मुनाफेकून

सूरा मुनाफेकून मदीना में नाज़िल हुआ और इसकी ग्यारह (११) आयतें हैं खुदा के नाम से (शुरू करता हूँ) जो बड़ा मेहरबान निहायत रहम वाला है

(ऐ रसूल) जब तुम्हारे पास मुनाफेकीन आते हैं तो कहते हैं कि हम तो इकरार करते हैं कि आप यकनीन खुदा के रसूल हैं और खुदा भी जानता है तुम यकीनी उसके रसूल हो मगर खुदा ज़ाहिर किए देता है कि ये लोग अपने (एतकाद के लिहाज़ से) ज़रूर झूठे हैं (१)

इन लोगों ने अपनी कसमों को सिपर बना रखा है तो (इसी के ज़रिए से) लोगों को खुदा की राह से रोकते हैं बेशक ये लोग जो काम करते हैं बुरे हैं (२)

इस सबब से कि (ज़ाहिर में) ईमान लाए फिर काफ़िर हो गए, तो उनके दिलों पर (गोया) मोहर लगा दी गयी है तो अब ये समझते ही नहीं (३)

और जब तुम उनको देखोगे तो तनासुबे आज़ा की वजह से उनका क्रद व कामत तुम्हें बहुत अच्छा मालूम होगा और गुफ़्तगू करेंगे तो ऐसी कि तुम तवज्जो से सुनो (मगर अक़ल से ख़ाली) गोया दीवारों से लगायी हुयीं बेकार लकड़ियाँ हैं हर चीख की आवाज़ को समझते हैं कि उन्हीं पर आ पड़ी ये लोग तुम्हारे दुश्मन हैं तुम उनसे बचे रहो खुदा इन्हें मार डाले ये कहाँ बहके फिरते हैं (४)

और जब उनसे कहा जाता है कि आओ रसूलअल्लाह तुम्हारे वास्ते मग़फ़ेरत की दुआ करें तो वह लोग अपने सर फेर लेते हैं और तुम उनको देखोगे कि तकब्बुर करते हुए मुँह फेर लेते हैं (५)

तो तुम उनकी मग़फ़ेरत की दुआ माँगो या न माँगो उनके हक़ में बराबर है (क्यों कि) खुदा तो उन्हें हरगिज़ बख़्शेगा नहीं खुदा तो हरगिज़ बदकारों को मंज़िले मक़सूद तक नहीं पहुँचाया करता (६)

ये वही लोग तो हैं जो (अन्सार से) कहते हैं कि जो (मुहाजिरीन) रसूले खुदा के पास रहते हैं उन पर खर्च न करो यहाँ तक कि ये लोग खुद तितर बितर

हो जाएँ हालाँकि सारे आसमान और ज़मीन के खज़ाने खुदा ही के पास हैं मगर मुनाफ़ेकीन नहीं समझते (७)

ये लोग तो कहते हैं कि अगर हम लौट कर मदीने पहुँचे तो इज़्ज़दार लोग (खुदा) ज़लील (रसूल) को ज़रूर निकाल बाहर कर देंगे हालाँकि इज़्ज़त तो खास खुदा और उसके रसूल और मोमिनीन के लिए है मगर मुनाफ़ेकीन नहीं जानते (८)

ऐ ईमानदारों तुम्हारे माल और तुम्हारी औलाद तुमको खुदा की याद से गाफ़िल न करे और जो ऐसा करेगा तो वही लोग घाटे में रहेंगे (९)

और हमने जो कुछ तुम्हें दिया है उसमें से क़ब्ल इसके (खुदा की राह में) खर्च कर डालो कि तुममें से किसी की मौत आ जाए तो (इसकी नौबत न आए कि) कहने लगे कि परवरदिगार तूने मुझे थोड़ी सी मोहलत और क्यों न दी ताकि ख़ैरात करता और नेकीकारों से हो जाता (१०)

और जब किसी की मौत आ जाती है तो खुदा उसको हरगिज़ मोहलत नहीं देता और जो कुछ तुम करते हो खुदा उससे खबरदार है (११)

६४ सूरा अल तगाबुन

सूरा अल तगाबुन इसमें एखतेलाफ है कि मक्का में नाज़िल हुआ या मदीने में और इसकी अठारह (१८) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

जो चीज़ आसमानों में है और जो चीज़ ज़मीन में है (सब) खुदा ही की तस्बीह करती है उसी की बादशाहत है और तारीफ़ उसी के लिए सज़ावार है और वही हर चीज़ पर कादिर है (१)

वही तो है जिसने तुम लोगों को पैदा किया कोई तुममें काफ़िर है और कोई मोमिन और जो कुछ तुम करते हो खुदा उसको देख रहा है (२)

उसी ने सारे आसमान व ज़मीन को हिकमत व मसलेहत से पैदा किया और उसी ने तुम्हारी सूरतें बनार्यीं तो सबसे अच्छी सूरतें बनार्यीं और उसी की तरफ लौटकर जाना हैं (३)

जो कुछ सारे आसमान व ज़मीन में है वह (सब) जानता है और जो कुछ तुम छुपा कर या खुल्लम खुल्ला करते हो उससे (भी) वाकिफ़ है और खुदा तो दिल के भेद तक से आगाह है (४)

क्या तुम्हें उनकी खबर नहीं पहुँची जिन्होंने (तुम से) पहले कुफ़र किया तो उन्होंने अपने काम की सज़ा का (दुनिया में) मज़ा चखा और (आखिरत में तो) उनके लिए दर्दनाक अज़ाब है (५)

ये इस वजह से कि उनके पास पैग़म्बर वाज़ेए व रौशन मौजिज़े लेकर आ चुके थे तो कहने लगे कि क्या आदमी हमारे हादी बनेंगे गरज़ ये लोग काफ़िर हो बैठे और मुँह फेर बैठे और खुदा ने भी (उनकी) परवाह न की और खुदा तो बे परवा सज़ावारे हम्द है (६)

काफ़िरों का ख़्याल ये है कि ये लोग दोबारा न उठाए जाएँगे (ऐ रसूल) तुम कह दो वहाँ अपने परवरदिगार की कसम तुम ज़रूर उठाए जाओगे फिर जो जो काम तुम करते रहे वह तुम्हें बता देगा और ये तो खुदा पर आसान है (७)

तो तुम खुदा और उसके रसूल पर उसी नूर पर ईमान लाओ जिसको हमने नाज़िल किया है और जो कुछ तुम करते हो खुदा उससे खबरदार है (८)

जब वह क़यामत के दिन तुम सबको जमा करेगा फिर यही हार जीत का दिन होगा और जो शख्स खुदा पर ईमान लाए और अच्छा काम करे वह उससे उसकी बुराइयाँ दूर कर देगा और उसको (बहिश्त में) उन बाग़ों में दाखिल करेगा जिनके नीचे नहरें जारी हैं वह उनमें अबादुल आबाद हमेशा रहेगा, यही तो बड़ी कामयाबी है (९)

और जो लोग काफ़िर हैं और हमारी आयतों को झुठलाते रहे यही लोग जहन्नमी हैं कि हमेशा उसी में रहेंगे और वह क्या बुरा ठिकाना है (१०)

जब कोई मुसीबत आती है तो खुदा के इज़न से और जो शख्स खुदा पर ईमान लाता है तो खुदा उसके कल्ब की हिदायत करता है और खुदा हर चीज़ से खूब आगाह है (११)

और खुदा की इताअत करो और रसूल की इताअत करो फिर अगर तुमने मुँह फेरा तो हमारे रसूल पर सिर्फ़ पैग़ाम का वाज़ेए करके पहुँचा देना फर्ज़ है (१२)

खुदा (वह है कि) उसके सिवा कोई माबूद नहीं और मोमिनो को खुदा ही पर भरोसा करना चाहिए (१३)

ऐ ईमानदारों तुम्हारी बीवियों और तुम्हारी औलाद में से बाज़ तुम्हारे दुशमन हैं तो तुम उनसे बचे रहो और अगर तुम माफ़ कर दो दरगुज़र करो और बख़्श दो तो खुदा बड़ा बख़्शने वाला मेहरबान है (१४)

तुम्हारे माल और तुम्हारी औलादे बस आजमाइश है और खुदा के यहाँ तो बड़ा अज़्र (मौजूद) है (१५)

तो जहाँ तक तुम से हो सके खुदा से डरते रहो और (उसके एहकाम) सुनो और मानों और अपनी बेहतरी के वास्ते (उसकी राह में) खर्च करो और जो शख्स अपने नफ़स की हिरस से बचा लिया गया तो ऐसे ही लोग मुरादें पाने वाले हैं (१६)

अगर तुम खुदा को कजेर् हसना दोगे तो वह उसको तुम्हारे वास्ते दूना कर देगा और तुमको बख्श देगा और खुदा तो बड़ा कद्रदान व बुर्दबार है (१७)

पोशीदा और ज़ाहिर का जानने वाला ग़ालिब हिकमत वाला है (१८)

६५ सूरे तलाक़

सूरे तलाक़ मदीना में नाज़िल हुआ और इसकी बारह (१२) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

ऐ रसूल (मुसलमानों से कह दो) जब तुम अपनी बीवियों को तलाक़ दो तो उनकी इद्दत (पाकी) के वक़्त तलाक़ दो और इद्दा का शुमार रखो और अपने परवरदिगार खुदा से डरो और (इद्दे के अन्दर) उनके घर से उन्हें न निकालो और वह खुद भी घर से न निकलें मगर जब वह कोई सरीही बेहयाई का काम कर बैठें (तो निकाल देने में मुज़ायका नहीं) और ये खुदा की (मुकरर की हुयी) हदें हैं और जो खुदा की हदों से तजाउज़ करेगा तो उसने अपने ऊपर आप जुल्म किया तो तू नहीं जानता शायद खुदा उसके बाद कोई बात पैदा करे (जिससे मर्द पछताए और मेल हो जाए) (१)

तो जब ये अपना इद्दा पूरा करने के करीब पहुँचे तो या तुम उन्हें उनवाने शाइस्ता से रोक लो या अच्छी तरह रूखसत ही कर दो और (तलाक के वक़्त) अपने लोगों में से दो आदिलों को गवाह करार दे लो और गवाहों तुम खुदा के वास्ते ठीक ठीक गवाही देना इन बातों से उस शख्स को नसीहत की जाती है जो खुदा और रोजे आखेरत पर ईमान रखता हो और जो खुदा से डरेगा तो खुदा उसके लिए नजात की सूरत निकाल देगा (२)

और उसको ऐसी जगह से रिज़क देगा जहाँ से वहम भी न हो और जिसने खुदा पर भरोसा किया तो वह उसके लिए काफी है बेशक खुदा अपने काम को पूरा करके रहता है खुदा ने हर चीज़ का एक अन्दाज़ा मुकर्रर कर रखा है (३)

और जो औरतें हैज़ से मायूस हो चुकी अगर तुम को उनके इद्दे में शक होवे तो उनका इद्दा तीन महीने है और (अला हाज़ल क़यास) वह औरतें जिनको हैज़ हुआ ही नहीं और हामेला औरतों का इद्दा उनका बच्चा जनना है और जो खुदा से डरता है खुदा उसके काम में सहूलित पैदा करेगा (४)

ये खुदा का हुक्म है जो खुदा ने तुम पर नाज़िल किया है और जो खुदा डरता रहेगा तो वह उसके गुनाह उससे दूर कर देगा और उसे बड़ा दरजा देगा (५)

मुतलका औरतों को (इद्दे तक) अपने मक़दूर मुताबिक दे रखो जहाँ तुम खुद रहते हो और उनको तंग करने के लिए उनको तकलीफ न पहुँचाओ और अगर वह हामेला हो तो बच्चा जनने तक उनका खर्च देते रहो फिर (जनने के बाद)

अगर वह बच्चे को तुम्हारी खातिर दूध पिलाए तो उन्हें उनकी (मुनासिब) उजरत दे दो और बाहम सलाहियत से दस्तूर के मुताबिक बात चीत करो और अगर तुम बाहम कश म कश करो तो बच्चे को उसके (बाप की) खातिर से कोई और औरत दूध पिला देगी (६)

गुन्जाइश वाले को अपनी गुन्जाइश के मुताबिक खर्च करना चाहिए और जिसकी रोज़ी तंग हो वह जितना खुदा ने उसे दिया है उसमें से खर्च करे खुदा ने जिसको जितना दिया है बस उसी के मुताबिक तकलीफ़ दिया करता है खुदा अनकरीब ही तंगी के बाद फ़राखी अता करेगा (७)

और बहुत सी बस्तियों (वाले) ने अपने परवरदिगार और उसके रसूलों के हुक्म से सरकशी की तो हमने उनका बड़ी सख्ती से हिसाब लिया और उन्हें बुरे अज़ाब की सज़ा दी (८)

तो उन्होंने अपने काम की सज़ा का मज़ा चख लिया और उनके काम का अन्जाम घाटा ही था (९)

खुदा ने उनके लिए सख्त अज़ाब तैयार कर रखा है तो ऐ अक्लमन्दों जो ईमान ला चुके हो खुदा से डरते रहो खुदा ने तुम्हारे पास (अपनी) याद कुरान और अपना रसूल भेज दिया है (१०)

जो तुम्हारे सामने वाज़ेए आयतें पढ़ता है ताकि जो लोग ईमान लाए और अच्छे अच्छे काम करते रहे उनको (कुफ़र की) तारिकियों से ईमान की रौशनी की

तरफ निकाल लाए और जो खुदा पर ईमान लाए और अच्छे अच्छे काम करे तो खुदा उसको (बहिश्त के) उन बागों में दाखिल करेगा जिनके नीचे नहरें जारी हैं और वह उसमें अबादुल आबाद तक रहेंगे खुदा ने उनको अच्छी अच्छी रोज़ी दी है (११)

खुदा ही तो है जिसने सात आसमान पैदा किए और उन्हीं के बराबर ज़मीन को भी उनमें खुदा का हुक्म नाज़िल होता रहता है - ताकि तुम लोग जान लो कि खुदा हर चीज़ पर कादिर है और बेशक खुदा अपने इल्म से हर चीज़ पर हावी है (१२)

६६ सूरए तहरीम

सूरए तहरीम मदीना में नाज़िल हुआ और इसकी बारह (१२) आयतें हैं खुदा के नाम से (शुरू करता हूँ) जो बड़ा मेहरबान निहायत रहम वाला है

ऐ रसूल जो चीज़ खुदा ने तुम्हारे लिए हलाल की है तुम उससे अपनी बीवियों की खुशनूदी के लिए क्यों किनारा कशी करो और खुदा तो बड़ा बख़्शने वाला मेहरबान है (१)

खुदा ने तुम लोगों के लिए कसमों को तोड़ डालने का कफ़ार मुकर्रर कर दिया है और खुदा ही तुम्हारा कारसाज़ है और वही वाक्फ़िकार हिकमत वाला है (२)

और जब पैग़म्बर ने अपनी बाज़ बीवी (हफ़सा) से चुपके से कोई बात कही फिर जब उसने (बावजूद मुमानियत) उस बात की (आयशा को) ख़बर दे दी और खुदा ने इस अम्म को रसूल पर ज़ाहिर कर दिया तो रसूल ने (आयशा को) बाज़ बात (किस्सा मारिया) जता दी और बाज़ बात (किस्साए शहद) टाल दी गरज़ जब रसूल ने इस वाक़िये (हफ़सा के आयशाए राज़) कि उस (आयशा) को ख़बर दी तो हैरत से बोल उठीं आपको इस बात (आयशाए राज़) की किसने ख़बर दी रसूल ने कहा मुझे बड़े वाक्फ़िकार ख़बरदार (खुदा) ने बता दिया (३)

(तो ऐ हफ़सा व आयशा) अगर तुम दोनों (इस हरकत से) तौबा करो तो ख़ैर क्योंकि तुम दोनों के दिल टेढ़े हैं और अगर तुम दोनों रसूल की मुखालेफ़त में एक दूसरे की अयानत करती रहोगी तो कुछ परवा नहीं (क्यों कि) खुदा और जिबरील और तमाम ईमानदारों में नेक शख्स उनके मददगार हैं और उनके अलावा कुल फरिश्ते मददगार हैं (४)

अगर रसूल तुम लोगों को तलाक़ दे दे तो अनक़रीब ही उनका परवरदिगार तुम्हारे बदले उनको तुमसे अच्छी बीवियाँ अता करे जो फ़रमाबरदार ईमानदार खुदा

रसूल की मुतीय (गुनाहों से) तौबा करने वालियाँ इबादत गुज़ार रोज़ा रखने वालियाँ ब्याही हुयी (५)

और बिन ब्याही कुंवारियाँ हो ऐ ईमानदारों अपने आपको और अपने लड़के बालों को (जहन्नुम की) आग से बचाओ जिसके इंधन आदमी और पत्थर होंगे उन पर वह तन्दखू सख्त मिजाज़ फरीश्ते (मुकरर) हैं कि खुदा जिस बात का हुक्म देता है उसकी नाफरमानी नहीं करते और जो हुक्म उन्हें मिलता है उसे बजा लाते हैं (६)

(जब कुफ़ार दोज़ख के सामने आएँगे तो कहा जाएगा) काफ़िरों आज बहाने न ढूँढो जो कुछ तुम करते थे तुम्हें उसकी सज़ा दी जाएगी (७)

ऐ ईमानदारों खुदा की बारगाह में साफ़ खालिस दिल से तौबा करो तो (उसकी वजह से) उम्मीद है कि तुम्हारा परवरदिगार तुमसे तुम्हारे गुनाह दूर कर दे और तुमको (बहिश्त के) उन बाग़ों में दाखिल करे जिनके नीचे नहरें जारी हैं उस दिन जब खुदा रसूल को और उन लोगों को जो उनके साथ ईमान लाए हैं रूसवा नहीं करेगा (बल्कि) उनका नूर उनके आगे आगे और उनके दाहिने तरफ़ (रौशनी करता) चल रहा होगा और ये लोग ये दुआ करते होंगे परवरदिगार हमारे लिए हमारा नूर पूरा कर और हमे बख़्श दे बेशक तू हर चीज़ पर कादिर है (८)

ऐ रसूल काफ़िरों और मुनाफ़िकों से जेहाद करो और उन पर सख्ती करो और उनका ठिकाना जहन्नुम है और वह क्या बुरा ठिकाना है (९)

खुदा ने काफिरों (की इबरत) के वास्ते नूह की बीवी (वाएला) और लूत की बीवी (वाहेला) की मसल बयान की है कि ये दोनो हमारे बन्दों के तसर्रुफ़ थीं तो दोनों ने अपने शौहरों से दगा की तो उनके शौहर खुदा के मुकाबले में उनके कुछ भी काम न आए और उनको हुक्म दिया गया कि और जाने वालों के साथ जहन्नूम में तुम दोनों भी दाखिल हो जाओ (१०)

और खुदा ने मोमिनीन (की तसल्ली) के लिए फिरऔन की बीवी (आसिया) की मिसाल बयान फ़रमायी है कि जब उसने दुआ की परवरदिगार मेरे लिए अपने यहाँ बहिश्त में एक घर बना और मुझे फिरऔन और उसकी कारस्तानी से नजात दे और मुझे ज़ालिम लोगो (के हाथ) से छुटकारा अता फ़रमा (११)

और (दूसरी मिसाल) इमरान की बेटी मरियम जिसने अपनी शर्मगाह को महफूज़ रखा तो हमने उसमें रूह फूंक दी और उसने अपने परवरदिगार की बातों और उसकी किताबों की तस्दीक की और फरमाबरदारों में थी (१२)

६७ सूरए मुल्क

सूरए मुल्क मक्का में नाज़िल हुआ और इसकी तीस (३०) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

जिस (खुदा) के कब्ज़े में (सारे जहाँ की) बादशाहत है वह बड़ी बरकत
वाला है और वह हर चीज़ पर कादिर है (१)

जिसने मौत और ज़िन्दगी को पैदा किया ताकि तुम्हें आजमाए कि तुममें
से काम में सबसे अच्छा कौन है और वह ग़ालिब (और) बड़ा बख़्शने वाला है (२)

जिसने सात आसमान तले ऊपर बना डाले भला तुझे खुदा की आफ़रिनश
में कोई कसर नज़र आती है तो फिर आँख उठाकर देख भला तुझे कोई शिगाफ़
नज़र आता है (३)

फिर दुबारा आँख उठा कर देखो तो (हर बार तेरी) नज़र नाकाम और थक
कर तेरी तरफ पलट आएगी (४)

और हमने नीचे वाले (पहले) आसमान को (तारों के) चिरागों से ज़ीनत दी
है और हमने उनको शैतानों के मारने का आला बनाया और हमने उनके लिए
दहकती हुयी आग का अज़ाब तैयार कर रखा है (५)

और जो लोग अपने परवरदिगार के मुनकिर हैं उनके लिए जहन्नुम का अज़ाब है और वह (बहुत) बुरा ठिकाना है (६)

जब ये लोग इसमें डाले जाएँगे तो उसकी बड़ी चीख सुनेंगे और वह जोश मार रही होगी (७)

बल्कि गोया मारे जोश के फट पड़ेगी जब उसमें (उनका) कोई गिरोह डाला जाएगा तो उनसे दारोग़ए जहन्नुम पूछेगा क्या तुम्हारे पास कोई डराने वाला पैग़म्बर नहीं आया था (८)

वह कहेंगे हाँ हमारे पास डराने वाला तो ज़रूर आया था मगर हमने उसको झुठला दिया और कहा कि खुदा ने तो कुछ नाज़िल ही नहीं किया तुम तो बड़ी (गहरी) गुमराही में (पड़े) हो (९)

और (ये भी) कहेंगे कि अगर (उनकी बात) सुनते या समझते तब तो (आज) दोज़खियों में न होते (१०)

गरज़ वह अपने गुनाह का इकरार कर लेंगे तो दोज़खियों को खुदा की रहमत से दूरी है (११)

बेशक जो लोग अपने परवरदिगार से बेदेखे भाले डरते हैं उनके लिए मग़फ़ेरत और बड़ा भारी अज़्र है (१२)

और तुम अपनी बात छिपकर कहो या खुल्लम खुल्ला वह तो दिल के भेदों तक से ख़ूब वाकिफ़ है (१३)

भला जिसने पैदा किया वह तो बेखबर और वह तो बड़ा बारीकबीन
वाकिफ़कार है (१४)

वही तो है जिसने ज़मीन को तुम्हारे लिए नरम (व हमवार) कर दिया तो
उसके अतराफ़ व जवानिब में चलो फ़िरो और उसकी (दी हुयी) रोज़ी खाओ (१५)

और फिर उसी की तरफ़ क़ब्र से उठ कर जाना है क्या तुम उस शख़्स से
जो आसमान में (हुकूमत करता है) इस बात से बेखौफ़ हो कि तुमको ज़मीन में
धँसा दे फिर वह एकबारगी उलट पुलट करने लगे (१६)

या तुम इस बात से बेखौफ़ हो कि जो आसमान में (सल्तनत करता) है कि
तुम पर पत्थर भरी आँधी चलाए तो तुम्हें अनक़रीब ही मालूम हो जाएगा कि मेरा
डराना कैसा है (१७)

और जो लोग उनसे पहले थे उन्होंने झुठलाया था तो (देखो) कि मेरी
नाखुशी कैसी थी (१८)

क्या उन लोगों ने अपने सरों पर चिड़ियों को उड़ते नहीं देखा जो परों को
फैलाए रहती हैं और समेट लेती हैं कि ख़ुदा के सिवा उन्हें कोई रोके नहीं रह
सकता बेशक वह हर चीज़ को देख रहा है (१९)

भला ख़ुदा के सिवा ऐसा कौन है जो तुम्हारी फ़ौज बनकर तुम्हारी मदद
करे काफ़िर लोग तो धोखे ही (धोखे) में हैं भला ख़ुदा अगर अपनी (दी हुयी) रोज़ी
रोक ले तो कौन ऐसा है जो तुम्हें रिज़क दे (२०)

मगर ये कुफ़ार तो सरकशी और नफ़रत (के भँवर) में फँसे हुए हैं भला जो शख्स औंधे मुँह के बाल चले वह ज़्यादा हिदायत याफ़ता होगा (२१)

या वह शख्स जो सीधा बराबर राहे रास्त पर चल रहा हो (ऐ रसूल) तुम कह दो कि ख़ुदा तो वही है जिसने तुमको नित नया पैदा किया (२२)

और तुम्हारे वास्ते कान और आँख और दिल बनाए (मगर) तुम तो बहुत कम शुक्र अदा करते हो (२३)

कह दो कि वही तो है जिसने तुमको ज़मीन में फैला दिया और उसी के सामने जमा किए जाओगे (२४)

और कुफ़ार कहते हैं कि अगर तुम सच्चे हो तो (आखिर) ये वायदा कब (पूरा) होगा (२५)

(ऐ रसूल) तुम कह दो कि (इसका) इल्म तो बस ख़ुदा ही को है और मैं तो सिर्फ़ साफ़ साफ़ (अज़ाब से) डराने वाला हूँ (२६)

तो जब ये लोग उसे करीब से देख लेंगे (खौफ़ के मारे) काफ़िरों के चेहरे बिगड़ जाएँगे और उनसे कहा जाएगा ये वही है जिसके तुम ख़वास्तगार थे (२७)

(ऐ रसूल) तुम कह दो भला देखो तो कि अगर ख़ुदा मुझको और मेरे साथियों को हलाक कर दे या हम पर रहम फरमाए तो काफ़िरों को दर्दनाक अज़ाब से कौन पनाह देगा (२८)

तुम कह दो कि वही (खुदा) बड़ा रहम करने वाला है जिस पर हम ईमान लाए हैं और हमने तो उसी पर भरोसा कर लिया है तो अनकरीब ही तुम्हें मालूम हो जाएगा कि कौन सरीही गुमराही में (पड़ा) है (२९)

ऐ रसूल तुम कह दो कि भला देखो तो कि अगर तुम्हारा पानी ज़मीन के अन्दर चला जाए कौन ऐसा है जो तुम्हारे लिए पानी का चष्मा बहा लाए (३०)

६८ सूरए क़लम

सूरए क़लम मक्का में नाज़िल हुआ और इसकी बावन (५२) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

नून क़लम की और उस चीज़ की जो लिखती हैं (उसकी) क़सम है (१)
कि तुम अपने परवरदिगार के फ़ज़ल (व करम) से दीवाने नहीं हो (२)
और तुम्हारे वास्ते यक़ीनन वह अज़्र है जो कभी ख़त्म ही न होगा (३)

और बेशक तुम्हारे एखलाक बड़े आला दर्जे के हैं (४)

तो अनकरीब ही तुम भी देखोगे और ये कुफ़ार भी देख लेंगे (५)

कि तुममें दीवाना कौन है (६)

बेशक तुम्हारा परवरदिगार इनसे खूब वाकिफ़ है जो उसकी राह से भटके हुए हैं और वही हिदायत याफ़ता लोगों को भी खूब जानता है (७)

तो तुम झुठलाने वालों का कहना न मानना (८)

वह लोग ये चाहते हैं कि अगर तुम नरमी एख़तेयार करो तो वह भी नरम हो जाएँ (९)

और तुम (कहीं) ऐसे के कहने में न आना जो बहुत क़समें खाता ज़लील औकात ऐबजू (१०)

जो आला दर्जे का चुग़लख़ोर माल का बहुत बखील (११)

हद से बढ़ने वाला गुनेहगार तुन्द मिजाज़ (१२)

और उसके अलावा बदज़ात (हरमज़ादा) भी है (१३)

चूँकि माल बहुत से बेटे रखता है (१४)

जब उसके सामने हमारी आयतें पढ़ी जाती हैं तो बोल उठता है कि ये तो अग़लों के अफ़साने हैं (१५)

हम अनकरीब इसकी नाक पर दाग़ लगाएँगे (१६)

जिस तरह हमने एक बाग़ वालों का इम्तेहान लिया था उसी तरह उनका इम्तेहान लिया जब उन्होंने क़समें खा खाकर कहा कि सुबह होते हम उसका मेवा ज़रूर तोड़ डालेंगे (१७)

और इन्षाअल्लाह न कहा (१८)

तो ये लोग पड़े सो ही रहे थे कि तुम्हारे परवरदिगार की तरफ से (रातों रात) एक बला चक्कर लगा गयी (१९)

तो वह (सारा बाग़ जलकर) ऐसा हो गया जैसे बहुत काली रात (२०)

फिर ये लोग नूर के तड़के लगे बाहम गुल मचाने (२१)

कि अगर तुमको फल तोड़ना है तो अपने बाग़ में सवेरे से चलो (२२)

गरज़ वह लोग चले और आपस में चुपके चुपके कहते जाते थे (२३)

कि आज यहाँ तुम्हारे पास कोई फ़कीर न आने पाए (२४)

तो वह लोग रोक थाम के एहतमाम के साथ फल तोड़ने की ठाने हुए सवेरे ही जा पहुँचे (२५)

फिर जब उसे (जला हुआ सियाह) देखा तो कहने लगे हम लोग भटक गए (२६)

(ये हमारा बाग़ नहीं फिर ये सोचकर बोले) बात ये है कि हम लोग बड़े बदनसीब हैं (२७)

जो उनमें से मुनसिफ़ मिजाज़ था कहने लगा क्यों मैंने तुमसे नहीं कहा था कि तुम लोग (खुदा की) तसबीह क्यों नहीं करते (२८)

वह बोले हमारा परवरदिगार पाक है बेशक हमीं ही कुसूरवार हैं (२९)

फिर लगे एक दूसरे के मुँह दर मुँह मलामत करने (३०)

(आखिर) सबने इकरार किया कि हाए अफसोस बेशक हम ही खुद सरकश थे (३१)

उम्मीद है कि हमारा परवरदिगार हमें इससे बेहतर बाग़ इनायत फ़रमाए हम अपने परवरदिगार की तरफ़ रूजू करते हैं (३२)

(देखो) यूँ अज़ाब होता है और आख़़्ारत का अज़ाब तो इससे कहीं बढ़ कर है अगर ये लोग समझते हों (३३)

बेशक परहेज़गार लोग अपने परवरदिगार के यहाँ ऐशो आराम के बाग़ों में होंगे (३४)

तो क्या हम फरमाबरदारों को नाफ़रमानो के बराबर कर देंगे (३५)

(हरगिज़ नहीं) तुम्हें क्या हो गया है तुम तुम कैसा हुक्म लगाते हो (३६)

या तुम्हारे पास कोई ईमानी किताब है जिसमें तुम पढ़ लेते हो (३७)

कि जो चीज़ पसन्द करोगे तुम को वहाँ ज़रूर मिलेगी (३८)

या तुमने हमसे कसमें ले रखी हैं जो रोज़े क़यामत तक चली जाएगी कि जो कुछ तुम हुक्म दोगे वही तुम्हारे लिए ज़रूर हाज़िर होगा (३९)

उनसे पूछो तो कि उनमें इसका कौन ज़िम्मेदार है (४०)

या (इस बाब में) उनके और लोग भी शरीक हैं तो अगर ये लोग सच्चे हैं तो अपने शरीकों को सामने लाएँ (४१)

जिस दिन पिंडली खोल दी जाए और (काफ़िर) लोग सजदे के लिए बुलाए जाएँगे तो (सजदा) न कर सकेंगे (४२)

उनकी आँखें झुकी हुयी होंगी रूसवाई उन पर छाई होगी और (दुनिया में) ये लोग सजदे के लिए बुलाए जाते और हटटे कटटे तन्दरूस्त थे (४३)

तो मुझे उस कलाम के झुठलाने वाले से समझ लेने दो हम उनको आहिस्ता आहिस्ता इस तरह पकड़ लेंगे कि उनको खबर भी न होगी (४४)

और मैं उनको मोहलत दिये जाता हूँ बेशक मेरी तदबीर मज़बूत है (४५)

(ऐ रसूल) क्या तुम उनसे (तबलीग़े रिसालत का) कुछ सिला माँगते हो कि उन पर तावान का बोझ पड़ रहा है (४६)

या उनके इस ग़ैब (की खबर) है कि ये लोग लिख लिया करते हैं (४७)

तो तुम अपने परवरदिगार के हुक्म के इन्तेज़ार में सब्र करो और मछली (का निवाला होने) वाले (यूनस) के ऐसे न हो जाओ कि जब वह गुस्से में भरे हुए थे और अपने परवरदिगार को पुकारा (४८)

अगर तुम्हारे परवरदिगार की मेहरबानी उनकी यावरी न करती तो चटियल मैदान में डाल दिए जाते और उनका बुरा हाल होता (४९)

तो उनके परवरदिगार ने उनको बरगुज़ीदा करके नेकोकारों से बना दिया

(५०)

और कुफ़ार जब कुरान को सुनते हैं तो मालूम होता है कि ये लोग तुम्हें
घूर घूर कर (राह रास्त से) ज़रूर फिसला देंगे (५१)

और कहते हैं कि ये तो सिड़ी हैं और ये (कुरान) तो सारे जहाँ की नसीहत
है (५२)

६९ सूरए अल हाक्का

सूरए अल हाक्का मक्का में नाज़िल हुआ और इसकी बावन (५२) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

सच मुच होने वाली (क़यामत) (१)

और सच मुच होने वाली क्या चीज़ है (२)

और तुम्हें क्या मालूम कि वह सच मुच होने वाली क्या है (३)

(वही) खड़ खड़ाने वाली (जिस) को आद व समूद ने झुठलाया (४)

गरज़ समूद तो चिंघाड़ से हलाक कर दिए गए (५)

रहे आद तो वह बहुत शदीद तेज़ आँधी से हलाक कर दिए गए (६)

खुदा ने उसे सात रात और आठ दिन लगाकर उन पर चलाया तो लोगों को इस तरह ढहे (मुर्दे) पड़े देखता कि गोया वह खजूरों के खोखले तने हैं (७)

तू क्या इनमें से किसी को भी बचा खुचा देखता है (८)

और फिरऔन और जो लोग उससे पहले थे और वह लोग (क्रौमे लूत) जो उलटी हुयी बस्तियों के रहने वाले थे सब गुनाह के काम करते थे (९)

तो उन लोगों ने अपने परवरदिगार के रसूल की नाफ़रमानी की तो खुदा ने भी उनकी बड़ी सख्ती से ले दे कर डाली (१०)

जब पानी चढ़ने लगा तो हमने तुमको कशती पर सवार किया (११)

ताकि हम उसे तुम्हारे लिए यादगार बनाएं और उसे याद रखने वाले कान सुनकर याद रखें (१२)

फिर जब सूर में एक (बार) फूँक मार दी जाएगी (१३)

और ज़मीन और पहाड़ उठाकर एक बारगी (टकरा कर) रेज़ा रेज़ा कर दिए जाएँगे तो उस रोज़ क़यामत आ ही जाएगी (१४)

और आसमान फट जाएगा (१५)

तो वह उस दिन बहुत फुस फुसा होगा और फरीश्ते उनके किनारे पर होंगे
(१६)

और तुम्हारे परवरदिगार के अर्श को उस दिन आठ फरीश्ते अपने सरों पर
उठाए होंगे (१७)

उस दिन तुम सब के सब (खुदा के सामने) पेश किए जाओगे और तुम्हारी
कोई पोशीदा बात छुपी न रहेगी (१८)

तो जिसको (उसका नामए आमाल) दाहिने हाथ में दिया जाएगा तो वह
(लोगो से) कहेगा लीजिए मेरा नामए आमाल पढ़िए (१९)

तो मैं तो जानता था कि मुझे मेरा हिसाब (किताब) जरूर मिलेगा (२०)

फिर वह दिल पसन्द ऐश में होगा (२१)

बड़े आलीशान बाग में (२२)

जिनके फल बहुत झुके हुए करीब होंगे (२३)

जो कारगुज़ारियाँ तुम गुज़िशता अय्याम मे करके आगे भेज चुके हो उसके
सिले में मज़े से खाओ पियो (२४)

और जिसका नामए आमाल उनके बाएँ हाथ में दिया जाएगा तो वह कहेगा
ऐ काश मुझे मेरा नामए अमल न दिया जाता (२५)

और मुझे न मालूल होता कि मेरा हिसाब क्या है (२६)

ऐ काश मौत ने (हमेशा के लिए मेरा) काम तमाम कर दिया होता (२७)

(अफ़सोस) मेरा माल मेरे कुछ भी काम न आया (२८)

(हाए) मेरी सलतनत खाक में मिल गयी (फिर हुक्म होगा) (२९)

इसे गिरफ़्तार करके तौक पहना दो (३०)

फिर इसे जहन्नुम में झोंक दो, (३१)

फिर एक जंजीर में जिसकी नाप सत्तर गज़ की है उसे खूब जकड़ दो (३२)

(क्यों कि) ये न तो बुर्जुग खुदा ही पर ईमान लाता था और न मोहताज के खिलाने पर आमादा (लोगों को) करता था (३३)

तो आज न उसका कोई गमखवार है (३४)

और न पीप के सिवा (उसके लिए) कुछ खाना है (३५)

जिसको गुनेहगारों के सिवा कोई नहीं खाएगा (३६)

तो मुझे उन चीज़ों की क़सम है (३७)

जो तुम्हें दिखाई देती हैं (३८)

और जो तुम्हें नहीं सुझाई देती कि बेशक ये (कुरान) (३९)

एक मोअज़िज़ फरिष्टे का लाया हुआ पैग़ाम है (४०)

और ये किसी शायर की तुक बन्दी नहीं तुम लोग तो बहुत कम ईमान लाते हो (४१)

और न किसी काहिन की (ख़्याली) बात है तुम लोग तो बहुत कम गौर करते हो (४२)

सारे जहाँ के परवरदिगार का नाज़िल किया हुआ (कलाम) है (४३)

अगर रसूल हमारी निस्बत कोई झूठ बात बना लाते (४४)

तो हम उनका दाहिना हाथ पकड़ लेते (४५)

फिर हम ज़रूर उनकी गर्दन उड़ा देते (४६)

तो तुममें से कोई उनसे (मुझे रोक न सकता) (४७)

ये तो परहेज़गारों के लिए नसीहत है (४८)

और हम ख़ूब जानते हैं कि तुम में से कुछ लोग (इसके) झुठलाने वाले हैं

(४९)

और इसमें शक नहीं कि ये काफ़िरों की हसरत का बाएस है (५०)

और इसमें शक नहीं कि ये यकीनन बरहक है (५१)

तो तुम अपने परवरदिगार की तसबीह करो (५२)

७० सूरा अल मआरिज

सूरा अल मआरिज मक्के में नाज़िल हुआ और इसकी चौवालीस (४४) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

एक माँगने वाले ने काफिरों के लिए होकर रहने वाले अज़ाब को माँगा (१)
 जिसको कोई टाल नहीं सकता (२)
 जो दर्जे वाले खुदा की तरफ से (होने वाला) था (३)
 जिसकी तरफ फरीश्ते और रूहुल अमीन चढ़ते हैं (और ये) एक दिन में
 इतनी मुसाफ़त तय करते हैं जिसका अन्दाज़ा पचास हज़ार बरस का होगा (४)
 तो तुम अच्छी तरह इन तकलीफों को बरदाश्त करते रहो (५)
 वह (क़यामत) उनकी निगाह में बहुत दूर है (६)
 और हमारी नज़र में नज़दीक है (७)
 जिस दिन आसमान पिघले हुए ताँबे का सा हो जाएगा (८)
 और पहाड़ धुनके हुए ऊन का सा (९)
 बावजूद कि एक दूसरे को देखते होंगे (१०)
 कोई किसी दोस्त को न पूछेगा गुनेहगार तो आरजू करेगा कि काश उस
 दिन के अज़ाब के बदले उसके बेटों (११)
 और उसकी बीवी और उसके भाई (१२)
 और उसके कुनबे को जिसमें वह रहता था (१३)
 और जितने आदमी ज़मीन पर हैं सब को ले ले और उसको छुटकारा दे दें
 (१४)
 (मगर) ये हरगिज़ न होगा (१५)

जहन्नुम की वह भड़कती आग है कि खाल उधेड़ कर रख देगी (१६)
(और) उन लोगों को अपनी तरफ बुलाती होगी (१७)
जिन्होंने (दीन से) पीठ फेरी और मुँह मोड़ा और (माल जमा किया) (१८)
और बन्द कर रखा बेशक इन्सान बड़ा लालची पैदा हुआ है (१९)
जब उसे तकलीफ छू भी गयी तो घबरा गया (२०)
और जब उसे ज़रा फरागी हासिल हुयी तो बखील बन बैठा (२१)
मगर जो लोग नमाज़ पढ़ते हैं (२२)
जो अपनी नमाज़ का इल्तज़ाम रखते हैं (२३)
और जिनके माल में माँगने वाले और न माँगने वाले के (२४)
लिए एक मुकर्रर हिस्सा है (२५)
और जो लोग रोज़े जज़ा की तस्दीक करते हैं (२६)
और जो लोग अपने परवरदिगार के अज़ाब से डरते रहते हैं (२७)
बेशक उनको परवरदिगार के अज़ाब से बेखौफ न होना चाहिए (२८)
और जो लोग अपनी शर्मगाहों को अपनी बीवियों और अपनी लौन्डियों के
सिवा से हिफाज़त करते हैं (२९)
तो इन लोगों की हरगिज़ मलामत न की जाएगी (३०)
तो जो लोग उनके सिवा और के खास्तगार हों तो यही लोग हद से बढ़
जाने वाले हैं (३१)

और जो लोग अपनी अमानतों और अहदों का लेहाज़ रखते हैं (३२)

और जो लोग अपनी शहादतों पर कायम रहते हैं (३३)

और जो लोग अपनी नमाज़ो का ख़्याल रखते हैं (३४)

यही लोग बहिश्त के बाग़ों में इज़्जत से रहेंगे (३५)

तो (ऐ रसूल) काफ़िरों को क्या हो गया है (३६)

कि तुम्हारे पास ग़िरोह ग़िरोह दाहिने से बाएँ से दौड़े चले आ रहे हैं (३७)

क्या इनमें से हर शख्स इस का मुतमइनी है कि चैन के बाग़ (बहिश्त) में दाख़िल होगा (३८)

हरगिज़ नहीं हमने उनको जिस (गन्दी) चीज़ से पैदा किया ये लोग जानते हैं (३९)

तो मैं मशरिकों और मगरिबों के परवरदिगार की क़सम खाता हूँ कि हम ज़रूर इस बात की कुदरत रखते हैं (४०)

कि उनके बदले उनसे बेहतर लोग ला (बसाएँ) और हम आजिज़ नहीं हैं (४१)

तो तुम उनको छोड़ दो कि बातिल में पड़े खेलते रहें यहाँ तक कि जिस दिन का उनसे वायदा किया जाता है उनके सामने आ मौजूद हो (४२)

उसी दिन ये लोग क़ब्रों से निकल कर इस तरह दौड़ेंगे गोया वह किसी झन्डे की तरफ दौड़े चले जाते हैं (४३)

(निदामत से) उनकी आँखें झुकी होंगी उन पर रूसवाई छाई हुयी होगी ये वही दिन है जिसका उनसे वायदा किया जाता था (४४)

७१ सूरए नूह

सूरए नूह मक्का में नाज़िल हुआ और इसकी उन्तीस (२९) आयतें हैं खुदा के नाम से (शुरू करता हूँ) जो बड़ा मेहरबान निहायत रहम वाला है

हमने नूह को उसकी क़ौम के पास (पैग़म्बर बनाकर) भेजा कि क़ब्ल उसके कि उनकी क़ौम पर दर्दनाक अज़ाब आए उनको उससे डराओ (१)

तो नूह (अपनी क़ौम से) कहने लगे ऐ मेरी क़ौम मैं तो तुम्हें साफ़ साफ़ डराता (और समझाता) हूँ (२)

कि तुम लोग खुदा की इबादत करो और उसी से डरो और मेरी इताअत करो (३)

खुदा तुम्हारे गुनाह बख्श देगा और तुम्हें (मौत के) मुकर्रर वक़्त तक बाक़ी रखेगा, बेशक जब खुदा का मुकर्रर किया हुआ वक़्त आ जाता है तो पीछे हटाया नहीं जा सकता अगर तुम समझते होते (४)

(जब लोगों ने न माना तो) अर्ज़ की परवरदिगार में अपनी क़ौम को (ईमान की तरफ) बुलाता रहा (५)

लेकिन वह मेरे बुलाने से और ज़्यादा गुरेज़ ही करते रहे (६)

और मैंने जब उनको बुलाया कि (ये तौबा करें और) तू उन्हें माफ़ कर दे तो उन्होंने अपने कानों में उँगलियाँ दे लीं और मुझसे छिपने को कपड़े ओढ़ लिए और अड़ गए और बहुत शिद्दत से अकड़ बैठे (७)

फिर मैंने उनको बिल एलान बुलाया फिर उनको ज़ाहिर ब ज़ाहिर समझाया (८)

और उनकी पोशीदा भी फ़हमाईश की कि मैंने उनसे कहा (९)

अपने परवरदिगार से मग़फ़ेरत की दुआ माँगो बेशक वह बड़ा बख्शने वाला है (१०)

(और) तुम पर आसमान से मूसलाधार पानी बरसाएगा (११)

और माल और औलाद में तरक्की देगा, और तुम्हारे लिए बाग़ बनाएगा, और तुम्हारे लिए नहरें जारी करेगा (१२)

तुम्हें क्या हो गया है कि तुम खुदा की अज़मत का ज़रा भी ख़्याल नहीं करते (१३)

हालाँकि उसी ने तुमको तरह तरह का पैदा किया (१४)

क्या तुमने ग़ौर नहीं किया कि खुदा ने सात आसमान ऊपर तलें क्यों कर बनाए (१५)

और उसी ने उसमें चाँद को नूर बनाया और सूरज को रौशन चिराग़ बना दिया (१६)

और खुदा ही तुमको ज़मीन से पैदा किया (१७)

फिर तुमको उसी में दोबारा ले जाएगा और (क़यामत में उसी से) निकाल कर खड़ा करेगा (१८)

और खुदा ही ने ज़मीन को तुम्हारे लिए फ़र्ष बनाया (१९)

ताकि तुम उसके बड़े बड़े कुशादा रास्तों में चलो फ़िरो (२०)

(फिर) नूह ने अर्ज़ की परवरदिगार इन लोगों ने मेरी नाफ़रमानी की उस शख़्स के ताबेदार बन के जिसने उनके माल और औलाद में नुक़सान के सिवा फ़ायदा न पहुँचाया (२१)

और उन्होंने (मेरे साथ) बड़ी मक्कारियाँ की (२२)

और (उलटे) कहने लगे कि आपने माबूदों को हरगिज़ न छोड़ना और न वद को और सुआ को और न यगूस और यऊक व नस्र को छोड़ना (२३)

और उन्होंने बहुतेरों को गुमराह कर छोड़ा (२४)

और तू (उन) ज़ालिमों की गुमराही को और बढ़ा दे (२५)

(आखिर) वह अपने गुनाहों की बदौलत (पहले तो) डुबाए गए फिर जहन्नुम में झोंके गए तो उन लोगों ने खुदा के सिवा किसी को अपना मददगार न पाया (२६)

और नूह ने अर्ज की परवरदिगार (इन) काफ़िरों में रूप ज़मीन पर किसी को बसा हुआ न रहने दे (२७)

क्योंकि अगर तू उनको छोड़ देगा तो ये (फिर) तेरे बन्दों को गुमराह करेंगे और उनकी औलाद भी गुनाहगार और कट्टी काफिर ही होगी (२८)

परवरदिगार मुझको और मेरे माँ बाप को और जो मोमिन मेरे घर में आए उनको और तमाम ईमानदार मर्दों और मोमिन औरतों को बख़्श दे और (इन) ज़ालिमों की बस तबाही को और ज़्यादा कर (२९)

७२ सूरए जिन

सूरए जिन मक्का में नाज़िल हुआ और इसकी अठाइस (२८) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

(ऐ रसूल लोगों से) कह दो कि मेरे पास 'वही' आयी है कि जिनों की एक जमाअत ने (कुरान को) जी लगाकर सुना तो कहने लगे कि हमने एक अजीब कुरान सुना है (१)

जो भलाई की राह दिखाता है तो हम उस पर ईमान ले आए और अब तो हम किसी को अपने परवरदिगार का शरीक न बनाएँगे (२)

और ये कि हमारे परवरदिगार की शान बहुत बड़ी है उसने न (किसी को) बीवी बनाया और न बेटा बेटा (३)

और ये कि हममें से बाज़ बेवकूफ खुदा के बारे में हद से ज़्यादा लगे बातें निकाला करते थे (४)

और ये कि हमारा तो ख्याल था कि आदमी और जिन खुदा की निस्बत झूठी बात नहीं बोल सकते (५)

और ये कि आदमियों में से कुछ लोग जिन्नात में से बाज़ लोगों की पनाह पकड़ा करते थे तो (इससे) उनकी सरकषी और बढ़ गयी (६)

और ये कि जैसा तुम्हारा ख्याल है वैसा उनका भी एतकाद था कि खुदा हरगिज़ किसी को दोबारा नहीं ज़िन्दा करेगा (७)

और ये कि हमने आसमान को टटोला तो उसको भी बहुत क़वी निगेहबानों और शोलो से भरा हुआ पाया (८)

और ये कि पहले हम वहाँ बहुत से मक़ामात में (बातें) सुनने के लिए बैठा करते थे मगर अब कोई सुनना चाहे तो अपने लिए शोले तैयार पाएगा (९)

और ये कि हम नहीं समझते कि उससे अहले ज़मीन के हक़ में बुराई मक़सूद है या उनके परवरदिगार ने उनकी भलाई का इरादा किया है (१०)

और ये कि हममें से कुछ लोग तो नेकोकार हैं और कुछ लोग और तरह के हम लोगों के भी तो कई तरह के फिरकें हैं (११)

और ये कि हम समझते थे कि हम ज़मीन में (रह कर) खुदा को हरगिज़ हरा नहीं सकते हैं और न भाग कर उसको आजिज़ कर सकते हैं (१२)

और ये कि जब हमने हिदायत (की किताब) सुनी तो उन पर ईमान लाए तो जो शख्स अपने परवरदिगार पर ईमान लाएगा तो उसको न नुक़सान का ख़ौफ़ है और न ज़ुल्म का (१३)

और ये कि हम में से कुछ लोग तो फ़रमाबरदार हैं और कुछ लोग नाफ़रमान तो जो लोग फ़रमाबरदार हैं तो वह सीधे रास्ते पर चलें और रहें (१४)

नाफ़रमान तो वह जहन्नूम के कुन्दे बने (१५)

और (ऐ रसूल तुम कह दो) कि अगर ये लोग सीधी राह पर कायम रहते तो हम ज़रूर उनको अलग़ारों पानी से सेराब करते (१६)

ताकि उससे उनकी आजमाईष करें और जो शख्स अपने परवरदिगार की याद से मुँह मोड़ेगा तो वह उसको सख्त अज़ाब में झोंक देगा (१७)

और ये कि मस्जिदें खास खुदा की हैं तो लोगों खुदा के साथ किसी की इबादन न करना (१८)

और ये कि जब उसका बन्दा (मोहम्मद) उसकी इबादत को खड़ा होता है तो लोग उसके गिर्द हुजूम करके गिर पड़ते हैं (१९)

(ऐ रसूल) तुम कह दो कि मैं तो अपने परवरदिगार की इबादत करता हूँ और उसका किसी को शरीक नहीं बनाता (२०)

(ये भी) कह दो कि मैं तुम्हारे हक में न बुराई ही का एख्तेयार रखता हूँ और न भलाई का (२१)

(ये भी) कह दो कि मुझे खुदा (के अज़ाब) से कोई भी पनाह नहीं दे सकता और न मैं उसके सिवा कहीं पनाह की जगह देखता हूँ (२२)

खुदा की तरफ से (एहकाम के) पहुँचा देने और उसके पैगामों के सिवा (कुछ नहीं कर सकता) और जिसने खुदा और उसके रसूल की नाफरमानी की तो उसके लिए यकीनन जहन्नूम की आग है जिसमें वह हमेशा और अबादुल आबाद तक रहेगा (२३)

यहाँ तक कि जब ये लोग उन चीज़ों को देख लेंगे जिनका उनसे वायदा किया जाता है तो उनको मालूम हो जाएगा कि किसके मददगार कमज़ोर और किसका शुमार कम है (२४)

(ऐ रसूल) तुम कह दो कि मैं नहीं जानता कि जिस दिन का तुमसे वायदा किया जाता है करीब है या मेरे परवरदिगार ने उसकी मुद्दत दराज़ कर दी है (२५)

(वही) ग़ैबवाँ है और अपनी ग़ैब की बातें किसी पर ज़ाहिर नहीं करता (२६)

मगर जिस पैग़म्बर को पसन्द फरमाए तो उसके आगे और पीछे निगेहबान फरिष्टे मुकर्रर कर देता है (२७)

ताकि देख ले कि उन्होंने अपने परवरदिगार के पैग़ामात पहुँचा दिए और (यूँ तो) जो कुछ उनके पास है वह सब पर हावी है और उसने तो एक एक चीज़ गिन रखी हैं (२८)

७३ सूरा मुज़म्मिल

सूरा मुज़म्मिल मक्का में नाज़िल हुआ और इसकी बीस (२०) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

ऐ (मेरे) चादर लपेटे रसूल (१)

रात को (नमाज़ के वास्ते) खड़े रहो मगर (पूरी रात नहीं) (२)

थोड़ी रात या आधी रात या इससे भी कुछ कम कर दो या उससे कुछ बढ़ा दो (३)

और कुरान को बाकायदा ठहर ठहर कर पढ़ा करो (४)

हम अनकरीब तुम पर एक भारी हुक्म नाज़िल करेंगे इसमें शक नहीं कि रात को उठना (५)

खूब (नफ़्स का) पामाल करना और बहुत ठिकाने से ज़िक्र का वक़्त है (६)

दिन को तो तुम्हारे बहुत बड़े बड़े अशग़ाल हैं (७)

तो तुम अपने परवरदिगार के नाम का ज़िक्र करो और सबसे टूट कर उसी के हो रहो (८)

(वही) मशरिक और मगरिब का मालिक है उसके सिवा कोई माबूद नहीं तो तुम उसी को कारसाज़ बनाओ (९)

और जो कुछ लोग बका करते हैं उस पर सब्र करो और उनसे बा उनवाने शाएस्ता अलग थलग रहो (१०)

और मुझे उन झुठलाने वालों से जो दौलतमन्द हैं समझ लेने दो और
उनको थोड़ी सी मोहलत दे दो (११)

बेशक हमारे पास बेड़ियाँ (भी) हैं और जलाने वाली आग (भी) (१२)

और गले में फँसने वाला खाना (भी) और दुख देने वाला अज़ाब (भी) (१३)

जिस दिन ज़मीन और पहाड़ लरज़ने लगेंगे और पहाड़ रेत के टीले से भुर
भुरे हो जाएँगे (१४)

(ऐ मक्का वालों) हमने तुम्हारे पास (उसी तरह) एक रसूल (मोहम्मद) को
भेजा जो तुम्हारे मामले में गवाही दे जिस तरह फिरऔन के पास एक रसूल (मूसा)
को भेजा था (१५)

तो फिरऔन ने उस रसूल की नाफ़रमानी की तो हमने भी (उसकी सज़ा में)
उसको बहुत सख्त पकड़ा (१६)

तो अगर तुम भी न मानोगे तो उस दिन (के अज़ाब) से क्यों कर बचोगे
जो बच्चों को बूढ़ा बना देगा (१७)

जिस दिन आसमान फट पड़ेगा (ये) उसका वायदा पूरा होकर रहेगा (१८)

बेशक ये नसीहत है तो जो शख्स चाहे अपने परवरदिगार की राह एख्तेयार
करे (१९)

(ऐ रसूल) तुम्हारा परवरदिगार चाहता है कि तुम और तुम्हारे चन्द साथ के
लोग (कभी) दो तिहाई रात के करीब और (कभी) आधी रात और (कभी) तिहाई

रात (नमाज़ में) खड़े रहते हो और खुदा ही रात और दिन का अच्छी तरह अन्दाज़ा कर सकता है उसे मालूम है कि तुम लोग उस पर पूरी तरह से हावी नहीं हो सकते तो उसने तुम पर मेहरबानी की तो जितना आसानी से हो सके उतना (नमाज़ में) कुरान पढ़ लिया करो और वह जानता है कि अनक़रीब तुममें से बाज़ बीमार हो जाएँगे और बाज़ खुदा के फ़ज़ल की तलाश में रूए ज़मीन पर सफ़र एख़तेयार करेंगे और कुछ लोग खुदा की राह में जेहाद करेंगे तो जितना तुम आसानी से हो सके पढ़ लिया करो और नमाज़ पाबन्दी से पढ़ो और ज़कात देते रहो और खुदा को कर्ज़े हसना दो और जो नेक अमल अपने वास्ते (खुदा के सामने) पेश करोगे उसको खुदा के हाँ बेहतर और सिले में बुर्जुग तर पाओगे और खुदा से मग़फ़ेरत की दुआ माँगो बेशक खुदा बड़ा बख़्शने वाला मेहरबान है (२०)

७४ सूरा मुद्स्सिर

सूरए मुद्दस्सिर मक्का में नाज़िल हुआ और इसकी छप्पन (५६) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

ऐ (मेरे) कपड़ा ओढ़ने वाले (रसूल) उठो (१)

और लोगों को (अज़ाब से) डराओ (२)

और अपने परवरदिगार की बड़ाई करो (३)

और अपने कपड़े पाक रखो (४)

और गन्दगी से अलग रहो (५)

और इसी तरह एहसान न करो कि ज़्यादा के खास्तगार बनो (६)

और अपने परवरदिगार के लिए सब्र करो (७)

फिर जब सूर फूँका जाएगा (८)

तो वह दिन काफ़िरों पर सख्त दिन होगा (९)

आसान नहीं होगा (१०)

(ऐ रसूल) मुझे और उस शख्स को छोड़ दो जिसे मैंने अकेला पैदा किया

(११)

और उसे बहुत सा माल दिया (१२)

और नज़र के सामने रहने वाले बेटे (दिए) (१३)

और उसे हर तरह के सामान से वुसअत दी (१४)
फिर उस पर भी वह तमाअ रखता है कि मैं और बढ़ाऊँ (१५)
ये हरगिज़ न होगा ये तो मेरी आयतों का दुश्मन था (१६)
तो मैं अनक़रीब उस सख़्त अज़ाब में मुब्तिला करूँगा (१७)
उसने फिक्र की और ये तजवीज़ की (१८)
तो ये (कम्बख़्त) मार डाला जाए (१९)
उसने क्यों कर तजवीज़ की (२०)
फिर ग़ौर किया (२१)
फिर त्योरी चढ़ाई और मुँह बना लिया (२२)
फिर पीठ फेर कर चला गया और अकड़ बैठा (२३)
फिर कहने लगा ये बस जादू है जो (अगलों से) चला आता है (२४)
ये तो बस आदमी का कलाम है (२५)
(खुदा का नहीं) मैं उसे अनक़रीब जहन्नुम में झोंक दूँगा (२६)
और तुम क्या जानों कि जहन्नुम क्या है (२७)
वह न बाक़ी रखेगी न छोड़ देगी (२८)
और बदन को जला कर सियाह कर देगी (२९)
उस पर उन्नीस (फरीश्ते मुअय्यन) हैं (३०)

और हमने जहन्नुम का निगेहबान तो बस फरिश्तो को बनाया है और उनका ये शुमार भी काफिरों की आजमाइश के लिए मुकर्रर किया ताकि एहले किताब (फौरन) यक्रीन कर लें और मोमिनो का ईमान और ज़्यादा हो और अहले किताब और मोमिनीन (किसी तरह) शक न करें और जिन लोगों के दिल में (निफ़ाक का) मर्ज़ है (वह) और काफिर लोग कह बैठे कि इस मसल (के बयान करने) से खुदा का क्या मतलब है यूँ खुदा जिसे चाहता है गुमराही में छोड़ देता है और जिसे चाहता है हिदायत करता है और तुम्हारे परवरदिगार के लशक़रों को उसके सिवा कोई नहीं जानता और ये तो आदमियों के लिए बस नसीहत है (३१)

सुन रखो (हमें) चाँद की क़सम (३२)

और रात की जब जाने लगे (३३)

और सुबह की जब रौशन हो जाए (३४)

कि वह (जहन्नुम) भी एक बहुत बड़ी (आफ़त) है (३५)

(और) लोगों के डराने वाली है (३६)

(सबके लिए नहीं बल्कि) तुममें से वह जो शख़्स (नेकी की तरफ़) आगे बढ़ना (३७)

और (बुराई से) पीछे हटना चाहे हर शख़्स अपने आमाल के बदले गिर्द है (३८)

मगर दाहिने हाथ (में नामए अमल लेने) वाले (३९)

(बहिश्त के) बागों में गुनेहगारों से बाहम पूछ रहे होंगे (४०)

कि आखिर तुम्हें दोज़ख में कौन सी चीज़ (घसीट) लायी (४१)

वह लोग कहेंगे (४२)

कि हम न तो नमाज़ पढ़ा करते थे (४३)

और न मोहताजों को खाना खिलाते थे (४४)

और एहले बातिल के साथ हम भी बड़े काम में घुस पड़ते थे (४५)

और रोज़ जज़ा को झुठलाया करते थे (और यूँ ही रहे) (४६)

यहाँ तक कि हमें मौत आ गयी (४७)

तो (उस वक़्त) उन्हें सिफ़ारिश करने वालों की सिफ़ारिश कुछ काम न
आएगी (४८)

और उन्हें क्या हो गया है कि नसीहत से मुँह मोड़े हुए हैं (४९)

गोया वह वहशी गधे हैं (५०)

कि शेर से (दुम दबा कर) भागते हैं (५१)

असल ये है कि उनमें से हर शख्स इसका मुतमड़नी है कि उसे खुली हुयी
(आसमानी) किताबें अता की जाएँ (५२)

ये तो हरगिज़ न होगा बल्कि ये तो आख़ेरत ही से नहीं डरते (५३)

हाँ हाँ बेशक ये (कुरान सरा सर) नसीहत है (५४)

तो जो चाहे उसे याद रखे (५५)

और खुदा की मशीयत के बगैर ये लोग याद रखने वाले नहीं वही (बन्दों के) डराने के काबिल और बख्शिश का मालिक है (५६)

७५ सूरा क़यामत

सूरा क़यामत मक्के में नाज़िल हुआ और इसकी चालीस (४०) आयतें हैं खुदा के नाम से (शुरू करता हूँ) जो बड़ा मेहरबान निहायत रहम वाला है

मैं रोजे क़यामत की क़सम खाता हूँ (१)

(और बुराई से) मलामत करने वाले जी की क़सम खाता हूँ (कि तुम सब दोबारा) ज़रूर ज़िन्दा किए जाओगे (२)

क्या इन्सान ये ख़याल करता है (कि हम उसकी हड्डियों को बोसीदा होने के बाद) जमा न करेंगे हाँ (ज़रूर करेंगे) (३)

हम इस पर कादिर हैं कि हम उसकी पोर पोर दुरुस्त करें (४)

मगर इन्सान तो ये जानता है कि अपने आगे भी (हमेशा) बुराई करता जाए (५)

पूछता है कि क़यामत का दिन कब होगा (६)

तो जब आँखे चकाचौन्ध में आ जाएँगी (७)

और चाँद गहन में लग जाएगा (८)

और सूरज और चाँद इकट्ठा कर दिए जाएँगे (९)

तो इन्सान कहेगा आज कहाँ भाग कर जाऊँ (१०)

यकीन जानों कहीं पनाह नहीं (११)

उस रोज़ तुम्हारे परवरदिगार ही के पास ठिकाना है (१२)

उस दिन आदमी को जो कुछ उसके आगे पीछे किया है बता दिया जाएगा

(१३)

बल्कि इन्सान तो अपने ऊपर आप गवाह है (१४)

अगरचे वह अपने गुनाहों की उज़्र व ज़रूर माज़ेरत पढ़ा करता रहे (१५)

(ऐ रसूल) वही के जल्दी याद करने वास्ते अपनी ज़बान को हरकत न दो

(१६)

उसका जमा कर देना और पढ़वा देना तो यकीनी हमारे ज़िम्मे है (१७)

तो जब हम उसको (जिबरील की ज़बानी) पढ़ें तो तुम भी (पूरा) सुनने के बाद इसी तरह पढ़ा करो (१८)

फिर उस (के मुष्किलात का समझा देना भी हमारे ज़िम्मे है) (१९)

मगर (लोगों) हक़ तो ये है कि तुम लोग दुनिया को दोस्त रखते हो (२०)

और आखेरत को छोड़े बैठे हो (२१)

उस रोज़ बहुत से चेहरे तो तरों ताज़ा बशशाश होंगे (२२)

(और) अपने परवरदिगार (की नेअमत) को देख रहे होंगे (२३)

और बहुतेरे मुँह उस दिन उदास होंगे (२४)

समझा रहें हैं कि उन पर मुसीबत पड़ने वाली है कि कमर तोड़ देगी (२५)

सुन लो जब जान (बदन से खिंच के) हँसली तक आ पहुँचेगी (२६)

और कहा जाएगा कि (इस वक़्त) कोई झाड़ फूँक करने वाला है (२७)

और मरने वाले ने समझा कि अब (सबसे) जुदाई है (२८)

और (मौत की तकलीफ़ से) पिन्डली से पिन्डली लिपट जाएगी (२९)

उस दिन तुमको अपने परवरदिगार की बारगाह में चलना है (३०)

तो उसने (ग़फलत में) न (कलामे खुदा की) तसदीक़ की न नमाज़ पढ़ी

(३१)

मगर झुठलाया और (ईमान से) मुँह फेरा (३२)

अपने घर की तरफ़ इतराता हुआ चला (३३)

अफ़सोस है तुझ पर फिर अफ़सोस है फिर तुफ़ है (३४)

तुझ पर फिर तुफ़ है (३५)

क्या इन्सान ये समझता है कि वह यूँ ही छोड़ दिया जाएगा (३६)

क्या वह (इब्तेदन) मनी का एक कतरा न था जो रहम में डाली जाती है

(३७)

फिर लोथड़ा हुआ फिर खुदा ने उसे बनाया (३८)

फिर उसे दुरूस्त किया फिर उसकी दो किस्में बनायीं (एक) मर्द और (एक)

औरत (३९)

क्या इस पर कादिर नहीं कि (क़यामत में) मुर्दों को ज़िन्दा कर दे (४०)

७६ सूरा दहर (इन्सान)

सूरा दहर मक्का में नाज़िल हुआ और इसकी इकतीस (३१) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

बेशक इन्सान पर एक ऐसा वक़्त आ चुका है कि वह कोई चीज़ काबिले
ज़िक्र न था (१)

हमने इन्सान को मखलूत नुत्फे से पैदा किया कि उसे आजमाये तो हमने
उसे सुनता देखता बनाया (२)

और उसको रास्ता भी दिखा दिया (अब वह) ख्वाह शुक्र गुज़ार हो ख्वाह न
शुक्रा (३)

हमने काफ़िरों के जंजीरे, तौक और दहकती हुयी आग तैयार कर रखी है

(४)

बेशक नेकोकार लोग शराब के वह सागर पियेंगे जिसमें काफूर की आमेज़िश होगी ये एक चष्मा है जिसमें से खुदा के (खास) बन्दे पियेंगे (५)

और जहाँ चाहेंगे बहा ले जाएँगे (६)

ये वह लोग हैं जो नज़रें पूरी करते हैं और उस दिन से जिनकी सख्ती हर तरह फैली होगी डरते हैं (७)

और उसकी मोहब्बत में मोहताज और यतीम और असीर को खाना खिलाते हैं (८)

(और कहते हैं कि) हम तो तुमको बस खालिस खुदा के लिए खिलाते हैं हम न तुम से बदले के खास्तगार हैं और न शुक्र गुज़ारी के (९)

हमको तो अपने परवरदिगार से उस दिन का डर है जिसमें मुँह बन जाएँगे (और) चेहरे पर हवाइयाँ उड़ती होंगी (१०)

तो खुदा उन्हें उस दिन की तकलीफ़ से बचा लेगा और उनको ताज़गी और खुशदिली अता फरमाएगा (११)

और उनके सब्र के बदले (बहिश्त के) बाग़ और रेशम (की पोशाक) अता फ़रमाएगा (१२)

वहाँ वह तख्तों पर तकिए लगाए (बैठे) होंगे न वहाँ (सूरज की) धूप देखेंगे
और न शिदत की सर्दी (१३)

और घने दरख्तों के साए उन पर झुके हुए होंगे और मेवों के गुच्छे उनके
बहुत करीब हर तरह उनके एख्तेयार में (१४)

और उनके सामने चाँदी के सागर और शीशे के निहायत शफ़फ़ाफ़ गिलास
का दौर चल रहा होगा (१५)

और शीशे भी (काँच के नहीं) चाँदी के जो ठीक अन्दाज़े के मुताबिक बनाए
गए हैं (१६)

और वहाँ उन्हें ऐसी शराब पिलाई जाएगी जिसमें जनजबील (के पानी) की
आमेज़िश होगी (१७)

ये बहिश्त में एक चष्मा है जिसका नाम सलसबील है (१८)

और उनके सामने हमेशा एक हालत पर रहने वाले नौजवाल लड़के चक्कर
लगाते होंगे कि जब तुम उनको देखो तो समझो कि बिखरे हुए मोती हैं (१९)

और जब तुम वहाँ निगाह उठाओगे तो हर तरह की नेअमत और अज़ीमुश
शान सलतनत देखोगे (२०)

उनके ऊपर सब्ज़ क्रेब और अतलस की पोशाक होगी और उन्हें चाँदी के
कंगन पहनाए जाएँगे और उनका परवरदिगार उन्हें निहायत पाकीज़ा शराब
पिलाएगा (२१)

ये यकीनी तुम्हारे लिए होगा और तुम्हारी (कारगुजारियों के) सिले में और तुम्हारी कोशिश काबिले शुक्र गुजारी है (२२)

(ऐ रसूल) हमने तुम पर कुरान को रफ़ता रफ़ता करके नाज़िल किया (२३)

तो तुम अपने परवरदिगार के हुकम के इन्तज़ार में सब्र किए रहो और उन लोगों में से गुनाहगार और नाशुक्रे की पैरवी न करना (२४)

सुबह शाम अपने परवरदिगार का नाम लेते रहो (२५)

और कुछ रात गए उसका सजदा करो और बड़ी रात तक उसकी तस्बीह करते रहो (२६)

ये लोग यकीनन दुनिया को पसन्द करते हैं और बड़े भारी दिन को अपने पसे पुष्ट छोड़ बैठे हैं (२७)

हमने उनको पैदा किया और उनके आज़ा को मज़बूत बनाया और अगर हम चाहें तो उनके बदले उन्हीं के जैसे लोग ले आएँ (२८)

बेशक ये कुरान सरासर नसीहत है तो जो शख्स चाहे अपने परवरदिगार की राह ले (२९)

और जब तक खुदा को मंज़ूर न हो तुम लोग कुछ भी चाह नहीं सकते बेशक खुदा बड़ा वाक्फिकार दाना है (३०)

जिसको चाहे अपनी रहमत में दाखिल कर ले और ज़ालिमों के वास्ते उसने दर्दनाक अज़ाब तैयार कर रखा है (३१)

७७ सूरए मुरसलात

सूरए मुरसलात मक्का में नाज़िल हुआ और इसकी पचास (५०) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

हवाओं की क़सम जो (पहले) धीमी चलती हैं (१)

फिर ज़ोर पकड़ के आँधी हो जाती हैं (२)

और (बादलों को) उभार कर फैला देती हैं (३)

फिर (उनको) फाड़ कर जुदा कर देती हैं (४)

फिर फरिश्तो की क़सम जो वही लाते हैं (५)

ताकि हुज्जत तमाम हो और डरा दिया जाए (६)

कि जिस बात का तुमसे वायदा किया जाता है वह ज़रूर होकर रहेगा (७)

फिर जब तारों की चमक जाती रहेगी (८)

और जब आसमान फट जाएगा (९)

और जब पहाड़ (रूई की तरह) उड़े उड़े फिरेंगे (१०)

और जब पैग़म्बर लोग एक मुअय्यन वक़्त पर जमा किए जाएँगे (११)

(फिर) भला इन (बातों) में किस दिन के लिए ताख़ीर की गयी है (१२)

फ़ैसले के दिन के लिए (१३)

और तुमको क्या मालूम की फैसले का दिन क्या है (१४)
उस दिन झुठलाने वालों की मिट्टी खराब है (१५)
क्या हमने अगलों को हलाक नहीं किया (१६)
फिर उनके पीछे पीछे पिछलों को भी चलता करेंगे (१७)
हम गुनेहगारों के साथ ऐसा ही किया करते हैं (१८)
उस दिन झुठलाने वालों की मिट्टी खराब है (१९)
क्या हमने तुमको ज़लील पानी (मनी) से पैदा नहीं किया (२०)
फिर हमने उसको एक मुअय्यन वक़्त तक (२१)
एक महफूज़ मक़ाम (रहम) में रखा (२२)
फिर (उसका) एक अन्दाज़ा मुकर्रर किया तो हम कैसा अच्छा अन्दाज़ा
मुकर्रर करने वाले हैं (२३)
उन दिन झुठलाने वालों की खराबी है (२४)
क्या हमने ज़मीन को ज़िन्दों और मुर्दों को समेटने वाली नहीं बनाया (२५)
और उसमें ऊँचे ऊँचे अटल पहाड़ रख दिए (२६)
और तुम लोगों को मीठा पानी पिलाया (२७)
उस दिन झुठलाने वालों की खराबी है (२८)
जिस चीज़ को तुम झुठलाया करते थे अब उसकी तरफ़ चलो (२९)
(धुएँ के) साये की तरफ़ चलो जिसके तीन हिस्से हैं (३०)

जिसमें न ठन्डक है और न जहन्नुम की लपक से बचाएगा (३१)

उससे इतने बड़े बड़े अँगारे बरसते होंगे जैसे महल (३२)

गोया ज़र्द रंग के ऊँट हैं (३३)

उस दिन झुठलाने वालों की खराबी है (३४)

ये वह दिन होगा कि लोग लब तक न हिला सकेंगे (३५)

और उनको इजाज़त दी जाएगी कि कुछ उज़्र माअज़ेरत कर सकें (३६)

उस दिन झुठलाने वालों की तबाही है (३७)

यही फैसले का दिन है (जिस में) हमने तुमको और अगलों को इकट्ठा किया है (३८)

तो अगर तुम्हें कोई दाँव करना हो तो आओ चल चुको (३९)

उस दिन झुठलाने वालों की खराबी है (४०)

बेशक परहेज़गार लोग (दरख्तों की) घनी छाँव में होंगे (४१)

और चश्मों और आदमियों में जो उन्हें मरगूब हो (४२)

(दुनिया में) जो अमल करते थे उसके बदले में मज़े से खाओ पियो (४३)

मुबारक हम नेकोकारों को ऐसा ही बदला दिया करते हैं (४४)

उस दिन झुठलाने वालों की खराबी है (४५)

(झुठलाने वालों) चन्द दिन चैन से खा पी लो तुम बेशक गुनेहगार हो (४६)

उस दिन झुठलाने वालों की मिट्टी खराब है (४७)

और जब उनसे कहा जाता है कि रूकूँ करों तो रूकूँ नहीं करते (४८)

उस दिन झुठलाने वालों की खराबी है (४९)

अब इसके बाद ये किस बात पर ईमान लाएँगे (५०)

७८ सूरा नबा

सूरा नबा मक्का में नाज़िल हुआ और उसकी चालीस (४०) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

ये लोग आपस में किस चीज़ का हाल पूछते हैं (१)

एक बड़ी ख़बर का हाल (२)

जिसमें लोग एख़तेलाफ़ कर रहे हैं (३)

देखो उन्हें अनक़रीब ही मालूम हो जाएगा (४)

फिर इन्हें अनक़रीब ही ज़रूर मालूम हो जाएगा (५)

क्या हमने ज़मीन को बिछौना (६)

और पहाड़ों को (ज़मीन) की मेखे नहीं बनाया (७)

और हमने तुम लोगों को जोड़ा जोड़ा पैदा किया (८)

और तुम्हारी नींद को आराम (का बाइस) करार दिया (९)

और रात को परदा बनाया (१०)

और हम ही ने दिन को (कसब) मआश (का वक़्त) बनाया (११)

और तुम्हारे ऊपर सात मज़बूत (आसमान) बनाए (१२)
और हम ही ने (सूरज) को रौशन चिराग बनाया (१३)
और हम ही ने बादलों से मूसलाधार पानी बरसाया (१४)
ताकि उसके ज़रिए से दाने और सबज़ी (१५)
और घने घने बाग पैदा करें (१६)
बेशक फैसले का दिन मुकर्रर है (१७)
जिस दिन सूर फूँका जाएगा और तुम लोग गिरोह गिरोह हाज़िर होगे (१८)
और आसमान खोल दिए जाएँगे (१९)
तो (उसमें) दरवाज़े हो जाएँगे और पहाड़ (अपनी जगह से) चलाए जाएँगे तो
रेत होकर रह जाएँगे (२०)
बेशक जहन्नूम घात में है (२१)
सरकषों का (वही) ठिकाना है (२२)
उसमें मुद्दतों पड़े झींकते रहेंगे (२३)
न वहाँ ठण्डक का मज़ा चखेंगे और न खौलते हुए पानी (२४)
और बहती हुयी पीप के सिवा कुछ पीने को मिलेगा (२५)
(ये उनकी कारस्तानियों का) पूरा पूरा बदला है (२६)
बेशक ये लोग आखेरत के हिसाब की उम्मीद ही न रखते थे (२७)
और इन लोगो हमारी आयतों को बुरी तरह झुठलाया (२८)

और हमने हर चीज़ को लिख कर मनज़बत कर रखा है (२९)

तो अब तुम मज़ा चखो हमतो तुम पर अज़ाब ही बढ़ाते जाएँगे (३०)

बेशक परहेज़गारों के लिए बड़ी कामयाबी है (३१)

(यानि बहिश्त के) बाग़ और अंगूर (३२)

और वह औरतें जिनकी उठती हुयी जवानियाँ (३३)

और बाहम हमजोलियाँ हैं और शराब के लबरेज़ सागर (३४)

और शराब के लबरेज़ सागर वहाँ न बेहूदा बात सुनेंगे और न झूठ (३५)

(ये) तुम्हारे परवरदिगार की तरफ से काफ़ी इनाम और सिला है (३६)

जो सारे आसमान और ज़मीन और जो इन दोनों के बीच में है सबका मालिक है बड़ा मेहरबान लोगों को उससे बात का पूरा न होगा (३७)

जिस दिन जिबरील और फरिश्ते (उसके सामने) पर बाँध कर खड़े होंगे (उस दिन) उससे कोई बात न कर सकेगा मगर जिसे खुदा इजाज़त दे और वह ठिकाने की बात कहे (३८)

वह दिन बरहक़ है तो जो शख्स चाहे अपने परवरदिगार की बारगाह में (अपना) ठिकाना बनाए (३९)

हमने तुम लोगों को अनक़रीब आने वाले अज़ाब से डरा दिया जिस दिन आदमी अपने हाथों पहले से भेजे हुए (आमाल) को देखेगा और काफ़िर कहेगा काश में खाक हो जाता (४०)

७९ सूरा नाज़ेआत

सूरा नाज़ेआत मक्का में नाज़िल हुआ और इसकी छियालीस (४६) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

उन (फरिश्तों) की कसम (१)

जो (कुफ़ार की रूह) डूब कर सख़्ती से खींच लेते हैं (२)

और उनकी कसम जो (मोमिनीन की जान) आसानी से खोल देते हैं (३)

और उनकी कसम जो (आसमान ज़मीन के दरमियान) पैरते फिरते हैं (४)

फिर एक के आगे बढ़ते हैं (५)

फिर (दुनिया के) इन्तज़ाम करते हैं (उनकी कसम) कि क़यामत हो कर
रहेगी (६)

जिस दिन ज़मीन को भूचाल आएगा फिर उसके पीछे और ज़लज़ला आएगा
(७)

उस दिन दिलों को धड़कन होगी (८)

उनकी आँखें (निदामत से) झुकी हुयी होंगी (९)

कुफ़र कहते हैं कि क्या हम उलटे पाँव (ज़िन्दगी की तरफ़) फिर लौटेंगे

(१०)

क्या जब हम खोखल हड्डियाँ हो जाएँगे (११)

कहते हैं कि ये लौटना तो बड़ा नुक़सान देह है (१२)

वह (क़यामत) तो (गोया) बस एक सख़्त चीख़ होगी (१३)

और लोग एक बारगी एक मैदान (हशर) में मौजूद होंगे (१४)

(ऐ रसूल) क्या तुम्हारे पास मूसा का किस्सा भी पहुँचा है (१५)

जब उनको परवरदिगार ने तूवा के मैदान में पुकारा कि फिरऔन के पास जाओ (१६)

वह सरकश हो गया है (१७)

(और उससे) कहो कि क्या तेरी ख़्वाहिश है कि (कुफ़ से) पाक हो जाए

(१८)

और मैं तुझे तेरे परवरदिगार की राह बता दूँ तो तुझको ख़ौफ़ (पैदा) हो

(१९)

गरज़ मूसा ने उसे (असा का बड़ा) मौज़िज़ा दिखाया (२०)

तो उसने झुठला दिया और न माना (२१)

फिर पीठ फेर कर (ख़िलाफ़ की) तदबीर करने लगा (२२)

फिर (लोगों को) जमा किया और बुलन्द आवाज़ से चिल्लाया (२३)

तो कहने लगा मैं तुम लोगों का सबसे बड़ा परवरदिगार हूँ (२४)

तो खुदा ने उसे दुनिया और आखेरत (दोनों) के अज़ाब में गिरफ्तार किया

(२५)

बेशक जो शख्स (खुदा से) डरे उसके लिए इस (किस्से) में इबरत है (२६)

भला तुम्हारा पैदा करना ज़्यादा मुष्किल है या आसमान का (२७)

कि उसी ने उसको बनाया उसकी छत को खूब ऊँचा रखा (२८)

फिर उसे दुरूस्त किया और उसकी रात को तारीक बनाया और (दिन को)

उसकी धूप निकाली (२९)

और उसके बाद ज़मीन को फैलाया (३०)

उसी में से उसका पानी और उसका चारा निकाला (३१)

और पहाड़ों को उसमें गाड़ दिया (३२)

(ये सब सामान) तुम्हारे और तुम्हारे चारपायो के फ़ायदे के लिए है (३३)

तो जब बड़ी सख्त मुसीबत (क़यामत) आ मौजूद होगी (३४)

जिस दिन इन्सान अपने कामों को कुछ याद करेगा (३५)

और जहन्नूम देखने वालों के सामने ज़ाहिर कर दी जाएगी (३६)

तो जिसने (दुनिया में) सर उठाया था (३७)

और दुनियावी ज़िन्दगी को तरजीह दी थी (३८)

उसका ठिकाना तो यकीनन दोज़ख है (३९)

मगर जो शख्स अपने परवरदिगार के सामने खड़े होने से डरता और जी को नाजायज़ खाहिशो से रोकता रहा (४०)

तो उसका ठिकाना यकीनन बहिश्त है (४१)

(ऐ रसूल) लोग तुम से क़यामत के बारे में पूछते हैं (४२)

कि उसका कहीं थल बेड़ा भी है (४३)

तो तुम उसके ज़िक्र से किस फ़िक्र में हो (४४)

उस (के इल्म) की इन्तेहा तुम्हारे परवरदिगार ही तक है तो तुम बस जो उससे डरे उसको डराने वाले हो (४५)

जिस दिन वह लोग इसको देखेंगे तो (समझेंगे कि दुनिया में) बस एक शाम या सुबह ठहरे थे (४६)

८० सूरए अबस

सूरए अबस मक्का में नाज़िल हुआ और इसकी बयालीस (४२) आयतें हैं

खुदा के नाम से (शुरू करता हूँ) जो बड़ा मेहरबान रहम वाला है

वह अपनी बात पर चीं ब जर्बी हो गया (१)

और मुँह फेर बैठा कि उसके पास नाबीना आ गया (२)

और तुमको क्या मालूम शायद वह (तालीम से) पाकीज़गी हासिल करता

(३)

या वह नसीहत सुनता तो नसीहत उसके काम आती (४)

तो जो कुछ परवाह नहीं करता (५)

उसके तो तुम दरपै हो जाते हो हालाँकि अगर वह न सुधरे (६)

तो तुम ज़िम्मेदार नहीं (७)

और जो तुम्हारे पास लपकता हुआ आता है (८)

और (खुदा से) डरता है (९)

तो तुम उससे बेरूखी करते हो (१०)

देखो ये (कुरान) तो सरासर नसीहत है (११)

तो जो चाहे इसे याद रखे (१२)

(लौहे महफूज़ के) बहुत मोअज़ज़िज औराक़ में (लिखा हुआ) है (१३)

बुलन्द मरतबा और पाक हैं (१४)

(ऐसे) लिखने वालों के हाथों में है (१५)

जो बुजुर्ग नेकोकार हैं (१६)

इन्सान हलाक हो जाए वह क्या कैसा नाशुक्रा है (१७)

(खुदा ने) उसे किस चीज़ से पैदा किया (१८)

नुत्फे से उसे पैदा किया फिर उसका अन्दाज़ा मुक्करर किया (१९)

फिर उसका रास्ता आसान कर दिया (२०)

फिर उसे मौत दी फिर उसे कब्र में दफन कराया (२१)

फिर जब चाहेगा उठा खड़ा करेगा (२२)

सच तो यह है कि खुदा ने जो हुक्म उसे दिया उसने उसको पूरा न किया

(२३)

तो इन्सान को अपने घाटे ही तरफ गौर करना चाहिए (२४)

कि हम ही ने (बादल) से पानी बरसाया (२५)

फिर हम ही ने ज़मीन (दरख्त उगाकर) चीरी फाड़ी (२६)

फिर हमने उसमें अनाज उगाया (२७)

और अंगूर और तरकारियाँ (२८)

और जैतून और खजूरे (२९)

और घने घने बाग और मेवे (३०)

और चारा (ये सब कुछ) तुम्हारे और तुम्हारे (३१)

चारपायों के फायदे के लिए (बनाया) (३२)

तो जब कानों के परदे फाड़ने वाली (क़यामत) आ मौजूद होगी (३३)

उस दिन आदमी अपने भाई (३४)

और अपनी माँ और अपने बाप (३५)

और अपने लड़के बालों से भागेगा (३६)

उस दिन हर शख्स (अपनी नजात की) ऐसी फ़िक्र में होगा जो उसके
(मशगूल होने के) लिए काफ़ी हों (३७)

बहुत से चेहरे तो उस दिन चमकते होंगे (३८)

खन्दाँ शदाँ (यही नेको कार हैं) (३९)

और बहुत से चेहरे ऐसे होंगे जिन पर गर्द पड़ी होगी (४०)

उस पर सियाही छाई हुयी होगी (४१)

यही कुफ़्रार बदकार हैं (४२)

८१ सूरे तक़वीर

सूरे तक़वीर मक्का में नाज़िल हुआ और इसकी २९ आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

जिस वक़्त आफ़ताब की चादर को लपेट लिया जाएगा (१)
और जिस वक़्त तारे गिर पड़ेंगे (२)
और जब पहाड़ चलाए जाएंगे (३)
और जब अनक़रीब जनने वाली ऊँटनियाँ बेकार कर दी जाएगी (४)
और जिस वक़्त वहशी जानवर इकट्ठा किये जायेंगे (५)
और जिस वक़्त दरिया आग हो जायेंगे (६)
और जिस वक़्त रुहें हड्डियों से मिला दी जाएगी (७)
और जिस वक़्त ज़िन्दा दर गोर लड़की से पूछा जाएगा (८)
कि वह किस गुनाह के बदले मारी गयी (९)
और जिस वक़्त (आमाल के) दफ़तर खोले जाए (१०)
और जिस वक़्त आसमान का छिलका उतारा जाएगा (११)
और जब दोज़ख (की आग) भड़कायी जाएगी (१२)
और जब बहिश्त क़रीब कर दी जाएगी (१३)
तब हर शख्स मालूम करेगा कि वह क्या (आमाल) लेकर आया (१४)
तो मुझे उन सितारों की क़सम जो चलते चलते पीछे हट जाते (१५)
और ग़ायब होते हैं (१६)

और रात की कसम जब खत्म होने को आए (१७)

और सुबह की कसम जब रौशन हो जाए (१८)

कि बेशक ये (कुरान) एक मुअज़िज़ फरिश्ता (जिबरील की ज़बान का पैग़ाम
है (१९)

जो बड़े क़वी अर्श के मालिक की बारगाह में बुलन्द रुतबा है (२०)

वहाँ (सब फरिश्तो का) सरदार अमानतदार है (२१)

और (मक्के वालों) तुम्हारे साथी मोहम्मद दीवाने नहीं हैं (२२)

और बेशक उन्होंने जिबरील को (आसमान के) खुले (शरकी) किनारे पर
देखा है (२३)

और वह ग़ैब की बातों के ज़ाहिर करने में बखील नहीं (२४)

और न यह मरदूद शैतान का क़ौल है (२५)

फिर तुम कहाँ जाते हो (२६)

ये सारे जहाँन के लोगों के लिए बस नसीहत है (२७)

(मगर) उसी के लिए जो तुममें सीधी राह चले (२८)

और तुम तो सारे जहाँन के पालने वाले खुदा के चाहे बग़ैर कुछ भी चाह
नहीं सकते (२९)

८२ सूरए इनफेतार

सूरए इनफेतार मक्का में नाज़िल हुआ और इसकी उन्नीस (१९) आयतें हैं खुदा के नाम से (शुरू करता हूँ) जो बड़ा मेहरबान निहायत रहम वाला है

जब आसमान तर्ख जाएगा (१)

और जब तारे झड़ पड़ेंगे (२)

और जब दरिया बह (कर एक दूसरे से मिल) जाएँगे (३)

और जब कब्रें उखाड़ दी जाएँगी (४)

तब हर शख्स को मालूम हो जाएगा कि उसने आगे क्या भेजा था और पीछे क्या छोड़ा था (५)

ऐ इन्सान तुम अपने परवरदिगार के बारे में किस चीज़ ने धोका दिया (६)
जिसने तुझे पैदा किया तो तुझे दुरूस्त बनाया और मुनासिब आज़ा दिए

(७)

और जिस सूरत में उसने चाहा तेरे जोड़ बन्द मिलाए (८)

हाँ बात ये है कि तुम लोग जज़ा (के दिन) को झुठलाते हो (९)

हालाँकि तुम पर निगेहबान मुकर्रर हैं (१०)

बुर्जुग लोग (फरिष्टे सब बातों को) लिखने वाले (केरामन कातेबीन) (११)

जो कुछ तुम करते हो वह सब जानते हैं (१२)

बेशक नेको कार (बहिश्त की) नेअमतों में होंगे (१३)

और बदकार लोग यकीनन जहन्नुम में जज़ा के दिन (१४)

उसी में झोंके जाएँगे (१५)

और वह लोग उससे छुप न सकेंगे (१६)

और तुम्हें क्या मालूम कि जज़ा का दिन क्या है (१७)

फिर तुम्हें क्या मालूम कि जज़ा का दिन क्या चीज़ है (१८)

उस दिन कोई शख्स किसी शख्स की भलाई न कर सकेगा और उस दिन

हुक्म सिर्फ़ खुदा ही का होगा (१९)

८३ सूरा ततफ़ीफ़

सूरा ततफ़ीफ़ मक्का में नाज़िल हुआ और इसकी छत्तीस (३६) आयतें हैं
ख़ुदा के नाम से (शुरू करता हूँ) जो बड़ा मेहरबान निहायत रहम वाला है

नाप तौल में कमी करने वालों की ख़राबी है (१)

जो औरों से नाप कर लें तो पूरा पूरा लें (२)

और जब उनकी नाप या तौल कर दें तो कम कर दें (३)

क्या ये लोग इतना भी ख़याल नहीं करते (४)

कि एक बड़े (सख्त) दिन (क़यामत) में उठाए जाएँगे (५)

जिस दिन तमाम लोग सारे जहाँ के परवरदिगार के सामने खड़े होंगे (६)

सुन रखो कि बदकारों के नाम ए अमाल सिज्जीन में हैं (७)

तुमको क्या मालूम सिज्जीन क्या चीज़ है (८)

एक लिखा हुआ दफ़तर है जिसमें शयातीन के (आमाल दर्ज हैं) (९)

उस दिन झुठलाने वालों की खराबी है (१०)

जो लोग रोजे जज़ा को झुठलाते हैं (११)

हालाँकि उसको हद से निकल जाने वाले गुनाहगार के सिवा कोई नहीं

झुठलाता (१२)

जब उसके सामने हमारी आयतें पढ़ी जाती हैं तो कहता है कि ये तो अगलों के अफसाने हैं (१३)

नहीं नहीं बात ये है कि ये लोग जो आमाल (बद) करते हैं उनका उनके दिलों पर जंग बैठ गया है (१४)

बेशक ये लोग उस दिन अपने परवरदिगार (की रहमत से) रोक दिए जाएँगे (१५)

फिर ये लोग ज़रूर जहन्नूम वासिल होंगे (१६)

फिर उनसे कहा जाएगा कि ये वही चीज़ तो है जिसे तुम झुठलाया करते थे (१७)

ये भी सुन रखो कि नेको के नाम ए अमाल इल्लीयीन में होंगे (१८)

और तुमको क्या मालूम कि इल्लीयीन क्या है वह एक लिखा हुआ दफ्तर

है (१९)

जिसमें नेकों के आमाल दर्ज हैं (२०)

उसके पास मुकर्रिब (फरीश्ते) हाज़िर हैं (२१)

बेशक नेक लोग नेअमतों में होंगे (२२)

तख्तों पर बैठे नज़ारे करेंगे (२३)

तुम उनके चेहरों ही से राहत की ताज़गी मालूम कर लोगे (२४)

उनको सर ब मोहर खालिस शराब पिलायी जाएगी (२५)

जिसकी मोहर मिष्क की होगी और उसकी तरफ अलबत्ता शयाकीन को

रग़बत करनी चाहिए (२६)

और उस (शराब) में तसनीम के पानी की आमेज़िश होगी (२७)

वह एक चष्मा है जिसमें मुकरेबीन पियेंगे (२८)

बेशक जो गुनाहगार मोमिनों से हँसी किया करते थे (२९)

और जब उनके पास से गुज़रते तो उन पर चशमक करते थे (३०)

और जब अपने लड़के वालों की तरफ़ लौट कर आते थे तो इतराते हुए

(३१)

और जब उन मोमिनीन को देखते तो कह बैठते थे कि ये तो यकीनी गुमराह हैं (३२)

हालाँकि ये लोग उन पर कुछ निगराँ बना के तो भेजे नहीं गए थे (३३)

तो आज (क़यामत में) ईमानदार लोग काफ़िरों से हँसी करेंगे (३४)

(और) तख़्तों पर बैठे नज़ारे करेंगे (३५)

कि अब तो काफ़िरों को उनके किए का पूरा पूरा बदला मिल गया (३६)

८४ सूरा इन्शेकाक़

सूरा इन्शेकाक़ मक्का में नाज़िल हुआ और इसकी पच्चीस (२५) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

जब आसमान फट जाएगा (१)

और अपने परवरदिगार का हुक्म बजा लाएगा और उसे वाजिब भी यही है

(२)

और जब ज़मीन (बराबर करके) तान दी जाएगी (३)

और जो कुछ उसमें है उगल देगी और बिल्कुल खाली हो जाएगी (४)

और अपने परवरदिगार का हुक्म बजा लाएगी (५)

और उस पर लाज़िम भी यही है (तो क़यामत आ जाएगी) ऐ इन्सान तू अपने परवरदिगार की हुज़ूरी की कोशिश करता है (६)

तो तू (एक न एक दिन) उसके सामने हाज़िर होगा फिर (उस दिन) जिसका नामाए आमाल उसके दाहिने हाथ में दिया जाएगा (७)

उससे तो हिसाब आसान तरीके से लिया जाएगा (८)

और (फिर) वह अपने (मोमिनीन के) क़बीले की तरफ खुश खुश पलटेगा (९)

लेकिन जिस शख्स को उसका नामाए आमाल उसकी पीठ के पीछे से दिया जाएगा (१०)

वह तो मौत की दुआ करेगा (११)

और जहन्नूम वासिल होगा (१२)

ये शख्स तो अपने लड़के बालों में मस्त रहता था (१३)

और समझता था कि कभी (खुदा की तरफ) फिर कर जाएगा ही नहीं (१४)

हाँ उसका परवरदिगार यकीनी उसको देख भाल कर रहा है (१५)

तो मुझे शाम की मुखरी की क़सम (१६)

और रात की और उन चीज़ों की जिन्हें ये ढाँक लेती है (१७)

और चाँद की जब पूरा हो जाए (१८)

कि तुम लोग ज़रूर एक सख्ती के बाद दूसरी सख्ती में फँसोगे (१९)

तो उन लोगों को क्या हो गया है कि ईमान नहीं ईमान नहीं लाते (२०)

और जब उनके सामने कुरान पढ़ा जाता है तो (खुदा का) सजदा नहीं करते

(२१) (सजदा)

बल्कि काफ़िर लोग तो (और उसे) झुठलाते हैं (२२)

और जो बातें ये लोग अपने दिलों में छिपाते हैं खुदा उसे ख़ूब जानता है

(२३)

तो (ऐ रसूल) उन्हें दर्दनाक अज़ाब की खुशख़बरी दे दो (२४)

मगर जो लोग ईमान लाए और उन्होंने अच्छे अच्छे काम किए उनके लिए

बेइन्तिहा अज़्र (व सवाब है) (२५)

८५ सूरा बुरुज

सूरा बुरुज मक्का में नाज़िल हुआ और इसकी बाइस (२२) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

बुर्जों वाले आसमानों की क़सम (१)

और उस दिन की जिसका वायदा किया गया है (२)

और गवाह की और जिसकी गवाही दे जाएगी (३)

उसकी (कि कुफ़ार मक्का हलाक हुए) जिस तरह खन्दक़ वाले हलाक कर
दिए गए (४)

जो खन्दक़ें आग की थीं (५)

जिसमें (उन्होंने मुसलमानों के लिए) ईंधन झोंक रखा था (६)

जब वह उन (खन्दक़ों) पर बैठे हुए और जो सुलूक ईमानदारों के साथ करते
थे उसको सामने देख रहे थे (७)

और उनको मोमिनीन की यही बात बुरी मालूम हुयी कि वह लोग खुदा पर ईमान लाए थे जो ज़बरदस्त और सज़ावार हम्द है (८)

वह (खुदा) जिसकी सारे आसमान ज़मीन में बादशाहत है और खुदा हर चीज़ से वाक्फ़ है (९)

बेशक जिन लोगों ने ईमानदार मर्दों और औरतों को तकलीफें दीं फिर तौबा न की उनके लिए जहन्नूम का अज़ाब तो है ही (इसके अलावा) जलने का भी अज़ाब होगा (१०)

बेशक जो लोग ईमान लाए और अच्छे काम करते रहे उनके लिए वह बागात हैं जिनके नीचे नहरें जारी हैं यही तो बड़ी कामयाबी है (११)

बेशक तुम्हारे परवरदिगार की पकड़ बहुत सख्त है (१२)

वही पहली दफ़ा पैदा करता है और वही दोबारा (क़यामत में ज़िन्दा) करेगा (१३)

और वही बड़ा बख़शने वाला मोहब्बत करने वाला है (१४)

अर्श का मालिक बड़ा आलीशान है (१५)

जो चाहता है करता है (१६)

क्या तुम्हारे पास लशकरों की ख़बर पहुँची है (१७)

(यानि) फिरऔन व समूद की (ज़रूर पहुँची है) (१८)

मगर कुफ़्रार तो झुठलाने ही (की फ़िक्र) में हैं (१९)

और खुदा उनको पीछे से घेरे हुए है (ये झुठलाने के काबिल नहीं) (२०)

बल्कि ये तो कुरान मजीद है (२१)

जो लौहे महफूज़ में लिखा हुआ है (२२)

८६ सूरा तारिक़

सूरा तारिक़ मक्का में नाज़िल हुआ और इसकी सत्तरह (१७) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

आसमान और रात को आने वाले की क़सम (१)

और तुमको क्या मालूम रात को आने वाला क्या है (२)

(वह) चमकता हुआ तारा है (३)

(इस बात की क़सम) कि कोई शख्स ऐसा नहीं जिस पर निगेहबान मुकर्रर
नहीं (४)

तो इन्सान को देखना चाहिए कि वह किस चीज़ से पैदा हुआ है (५)

वह उछलते हुए पानी (मनी) से पैदा हुआ है (६)

जो पीठ और सीने की हड्डियों के बीच में से निकलता है (७)

बेशक खुदा उसके दोबारा (पैदा) करने पर ज़रूर कुदरत रखता है (८)
जिस दिन दिलों के भेद जाँचे जाएँगे (९)
तो (उस दिन) उसका न कुछ ज़ोर चलेगा और न कोई मददगार होगा (१०)
चक्कर (खाने) वाले आसमान की क़सम (११)
और फटने वाली (ज़मीन की क़सम) (१२)
बेशक ये कुरान क़ौले फ़ैसल है (१३)
और लगे नहीं है (१४)
बेशक ये कुफ़्फ़ार अपनी तद्बीर कर रहे हैं (१५)
और मैं अपनी तद्बीर कर रहा हूँ (१६)
तो काफ़िरों को मोहलत दो बस उनको थोड़ी सी मोहलत दो (१७)

८७ सूरए आला

सूरए आला मक्का में नाज़िल हुआ और इसकी उन्नीस (१९) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

ऐ रसूल अपने आलीशान परवरदिगार के नाम की तस्बीह करो (१)

जिसने (हर चीज़ को) पैदा किया (२)

और दुरुस्त किया और जिसने (उसका) अन्दाज़ा मुकर्रर किया फिर राह
बतायी (३)

और जिसने (हैवानात के लिए) चारा उगाया (४)

फिर खुष्क उसे सियाह रंग का कूड़ा कर दिया (५)

हम तुम्हें (ऐसा) पढ़ा देंगे कि कभी भूलो ही नहीं (६)

मगर जो खुदा चाहे (मन्सूख कर दे) बेशक वह खुली बात को भी जानता है

और छुपे हुए को भी (७)

और हम तुमको आसान तरीके की तौफ़ीक़ देंगे (८)

तो जहाँ तक समझाना मुफ़ीद हो समझते रहो (९)

जो खौफ़ रखता हो वह तो फौरी समझ जाएगा (१०)

और बदबख्त उससे पहलू तही करेगा (११)

जो (क़यामत में) बड़ी (तेज़) आग में दाख़िल होगा (१२)

फिर न वहाँ मरेगा ही न जीयेगा (१३)

वह यकीनन मुराद दिली को पहुँचा जो (शिक से) पाक हो (१४)
और अपने परवरदिगार का ज़िक्र करता और नमाज़ पढ़ता रहा (१५)
मगर तुम लोग दुनियावी ज़िन्दगी को तरजीह देते हो (१६)
हालाँकि आख़ोरत कहीं बेहतर और देर पा है (१७)
बेशक यही बात अगले सहीफ़ों (१८)
इबराहीम और मूसा के सहीफ़ों में भी है (१९)

८८ सूरा गाशिया

सूरा गाशिया मक्का में नाज़िल हुआ और इसकी छब्बीस (२६) आयतें हैं
खुदा के नाम से (शुरू करता हूँ) जो बड़ा मेहरबान और निहायत रहम वाला है

भला तुमको ढाँप लेने वाली मुसीबत (क्यामत) का हाल मालुम हुआ है (१)
उस दिन बहुत से चेहरे ज़लील रूसवा होंगे (२)
(तौक़ व जंजीर से) मशक़क़त करने वाले (३)
थके माँदे दहकती हुयी आग में दाखिल होंगे (४)
उन्हें एक खौलते हुए चशमें का पानी पिलाया जाएगा (५)
खारदार झाड़ी के सिवा उनके लिए कोई खाना नहीं (६)
जो मोटाई पैदा करे न भूख में कुछ काम आएगा (७)
(और) बहुत से चेहरे उस दिन तरो ताज़ा होंगे (८)
अपनी कोशिश (के नतीजे) पर शादमान (९)
एक आलीशान बाग़ में (१०)
वहाँ कोई लगो बात सुनेंगे ही नहीं (११)
उसमें चष्में जारी हांगे (१२)
उसमें ऊँचे ऊँचे तख़्त बिछे होंगे (१३)
और (उनके किनारे) गिलास रखे होंगे (१४)
और गाँव तकिए क़तार की क़तार लगे होंगे (१५)
और नफ़ीस मसनदे बिछी हुयी (१६)

तो क्या ये लोग ऊँट की तरह गौर नहीं करते कि कैसा अजीब पैदा किया गया है (१७)

और आसमान की तरफ कि क्या बुलन्द बनाया गया है (१८)

और पहाड़ों की तरफ कि किस तरह खड़े किए गए हैं (१९)

और ज़मीन की तरफ कि किस तरह बिछायी गयी है (२०)

तो तुम नसीहत करते रहो तुम तो बस नसीहत करने वाले हो (२१)

तुम कुछ उन पर दरोगा तो हो नहीं (२२)

हाँ जिसने मुँह फेर लिया (२३)

और न माना तो खुदा उसको बहुत बड़े अज़ाब की सज़ा देगा (२४)

बेशक उनको हमारी तरफ लौट कर आना है (२५)

फिर उनका हिसाब हमारे ज़िम्मे है (२६)

८९ सूरए फ़ज़

सूरए फ़ज़ मक्का में नाज़िल हुआ और इसकी तीस (३०) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

सुबह की कसम (१)

और दस रातों की (२)

और जुफ्त व ताक की (३)

और रात की जब आने लगे (४)

अक़लमन्द के वास्ते तो ज़रूर बड़ी कसम है (कि कुफ़ार पर ज़रूर अज़ाब होगा) (५)

क्या तुमने देखा नहीं कि तुम्हारे आद के साथ क्या किया (६)

यानि इरम वाले दराज़ क़द (७)

जिनका मिसल तमाम (दुनिया के) शहरों में कोई पैदा ही नहीं किया गया (८)

और समूद के साथ (क्या किया) जो वादी (करा) में पत्थर तराश कर घर बनाते थे (९)

और फिरऔन के साथ (क्या किया) जो (सज़ा के लिए) मेखे रखता था (१०)

ये लोग मुखतलिफ़ शहरों में सरकश हो रहे थे (११)

और उनमें बहुत से फ़साद फैला रखे थे (१२)

तो तुम्हारे परवरदिगार ने उन पर अज़ाब का कोड़ा लगाया (१३)

बेशक तुम्हारा परवरदिगार ताक में है (१४)

लेकिन इन्सान जब उसको उसका परवरदिगार (इस तरह) आजमाता है कि उसको इज़्ज़त व नेअमत देता है, तो कहता है कि मेरे परवरदिगार ने मुझे इज़्ज़त दी है (१५)

मगर जब उसको (इस तरह) आजमाता है कि उस पर रोज़ी को तंग कर देता है बोल उठता है कि मेरे परवरदिगार ने मुझे ज़लील किया (१६)

हरगिज़ नहीं बल्कि तुम लोग न यतीम की खातिरदारी करते हो (१७)

और न मोहताज को खाना खिलाने की तरगीब देते हो (१८)

और मीरारा के माल (हलाल व हराम) को समेट कर चख जाते हो (१९)

और माल को बहुत ही अज़ीज़ रखते हो (२०)

सुन रखो कि जब ज़मीन कूट कूट कर रेज़ा रेज़ा कर दी जाएगी (२१)

और तुम्हारे परवरदिगार का हुक्म और फरीश्ते कतार के कतार आ जाएँगे (२२)

और उस दिन जहन्नूम सामने कर दी जाएगी उस दिन इन्सान चौंकेगा मगर अब चौंकना कहाँ (फ़ायदा देगा) (२३)

(उस वक़्त) कहेगा कि काश मैंने अपनी (इस) ज़िन्दगी के वास्ते कुछ पहले भेजा होता (२४)

तो उस दिन खुदा ऐसा अज़ाब करेगा कि किसी ने वैसा अज़ाब न किया होगा (२५)

और न कोई उसके जकड़ने की तरह जकड़ेगा (२६)

(और कुछ लोगों से कहेगा) ऐ इत्मेनान पाने वाली जान (२७)

अपने परवरदिगार की तरफ़ चल तू उससे खुश वह तुझ से राज़ी (२८)

तो मेरे (खास) बन्दों में शामिल हो जा (२९)

और मेरे बहिश्त में दाखिल हो जा (३०)

९० सूरए बलद

सूरए बलद मक्का में नाज़िल हुआ और इसकी बीस (२०) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

मुझे इस शहर (मक्का) की कसम (१)

और तुम इसी शहर में तो रहते हो (२)

और (तुम्हारे) बाप (आदम) और उसकी औलाद की कसम (३)

हमने इन्सान को मशक्कत में (रहने वाला) पैदा किया है (४)

क्या वह ये समझता है कि उस पर कोई काबू न पा सकेगा (५)

वह कहता है कि मैंने अलगारों माल उड़ा दिया (६)

क्या वह ये ख्याल रखता है कि उसको किसी ने देखा ही नहीं (७)

क्या हमने उसे दोनों आँखें और ज़बान (८)

और दोनों लब नहीं दिए (ज़रूर दिए) (९)

और उसको (अच्छी बुरी) दोनों राहें भी दिखा दीं (१०)

फिर वह घाटी पर से होकर (क्यों) नहीं गुज़रा (११)

और तुमको क्या मालूम कि घाटी क्या है (१२)

किसी (की) गर्दन का (गुलामी या कर्ज़ से) छुड़ाना (१३)

या भूख के दिन रिश्तेदार यतीम या खाकसार (१४)

मोहताज को (१५)

खाना खिलाना (१६)

फिर तो उन लोगों में (शामिल) हो जाता जो ईमान लाए और सब्र की
नसीहत और तरस खाने की वसीयत करते रहे (१७)

यही लोग खुश नसीब हैं (१८)

और जिन लोगों ने हमारी आयतों से इन्कार किया है यही लोग बदबख्त हैं

(१९)

कि उनको आग में डाल कर हर तरफ से बन्द कर दिया जाएगा (२०)

९१ सूरए शम्स

सूरए शम्स मक्का में नाज़िल हुआ और इसकी पन्द्रह (१५) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

सूरज की क़सम और उसकी रौशनी की (१)

और चाँद की जब उसके पीछे निकले (२)

और दिन की जब उसे चमका दे (३)

और रात की जब उसे ढाँक ले (४)

और आसमान की और जिसने उसे बनाया (५)

और ज़मीन की जिसने उसे बिछाया (६)

और जान की और जिसने उसे दुरूस्त किया (७)

फिर उसकी बदकारी और परहेज़गारी को उसे समझा दिया (८)

(क़सम है) जिसने उस (जान) को (गनाह से) पाक रखा वह तो कामयाब हुआ (९)

और जिसने उसे (गुनाह करके) दबा दिया वह नामुराद रहा (१०)

क़ौम मसूद ने अपनी सरकशी से (सालेह पैग़म्बर को) झुठलाया, (११)

जब उनमें का एक बड़ा बदबख्त उठ खड़ा हुआ (१२)

तो ख़ुदा के रसूल (सालेह) ने उनसे कहा कि ख़ुदा की ऊँटनी और उसके पानी पीने से तअरूज़ न करना (१३)

मगर उन लोगों पैग़म्बर को झुठलाया और उसकी कूँचे काट डाली तो ख़ुदा ने उनके गुनाहों सबब से उन पर अज़ाब नाज़िल किया फिर (हलाक करके) बराबर कर दिया (१४)

और उसको उनके बदले का कोई ख़ौफ तो है नहीं (१५)

९२ सूरए लैल

सूरए लैल मक्का में नाज़िल हुआ और इसकी इक्कीस (२१) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

रात की क़सम जब (सूरज को) छिपा ले (१)

और दिन की क़सम जब ख़ूब रौशन हो (२)

और उस (ज़ात) की जिसने नर व मादा को पैदा किया (३)

कि बेशक तुम्हारी कोशिश तरह तरह की है (४)

तो जिसने सखावत की और अच्छी बात (इस्लाम) की तस्दीक़ की (५)

तो हम उसके लिए राहत व आसानी (६)

(जन्नत) के असबाब मुहय्या कर देंगे (७)

और जिसने बुख़ल किया, और बेपरवाई की (८)

और अच्छी बात को झुठलाया (९)

तो हम उसे सख़्ती (जहन्नुम) में पहुँचा देंगे, (१०)

और जब वह हलाक होगा तो उसका माल उसके कुछ भी काम न आएगा

(११)

हमें राह दिखा देना ज़रूर है (१२)

और आखेरत और दुनिया (दोनों) खास हमारी चीज़े हैं (१३)

तो हमने तुम्हें भड़कती हुयी आग से डरा दिया (१४)

उसमें बस वही दाखिल होगा जो बड़ा बदबख्त है (१५)

जिसने झुठलाया और मुँह फेर लिया और जो बड़ा परहेज़गार है (१६)

वह उससे बचा लिया जाएगा (१७)

जो अपना माल (खुदा की राह) में देता है ताकि पाक हो जाए (१८)

और लुत्फ ये है कि किसी का उस पर कोई एहसान नहीं जिसका उसे बदला दिया जाता है (१९)

बल्कि (वह तो) सिर्फ अपने आलीशान परवरदिगार की खुशनूदी हासिल करने के लिए (देता है) (२०)

और वह अनकरीब भी खुश हो जाएगा (२१)

९३ सूरए जुहा

सूरए जुहा मक्का में नाज़िल हुआ और इसकी ग्यारह (११) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

(ऐ रसूल) पहर दिन चढ़े की कसम (१)

और रात की जब (चीज़ों को) छुपा ले (२)

कि तुम्हारा परवरदिगार न तुमको छोड़ बैठा और (न तुमसे) नाराज़ हुआ

(३)

और तुम्हारे वास्ते आखेरत दुनिया से यकीनी कहीं बेहतर है (४)

और तुम्हारा परवरदिगार अनकरीब इस कदर अता करेगा कि तुम खुश हो
जाओ (५)

क्या उसने तुम्हें यतीम पाकर (अबू तालिब की) पनाह न दी (ज़रूर दी) (६)

और तुमको एहकाम से नावाकिफ़ देखा तो मंज़िले मक़सूद तक पहुँचा दिया

(७)

और तुमको तंगदस्त देखकर गनी कर दिया (८)

तो तुम भी यतीम पर सितम न करना (९)

माँगने वाले को झिड़की न देना (१०)

और अपने परवरदिगार की नेअमतों का ज़िक्र करते रहना (११)

९४ सूरए इन्शिरा

सूरए इन्शिरा की आठ (८) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

(ऐ रसूल) क्या हमने तुम्हारा सीना इल्म से कुशादा नहीं कर दिया(जरूर किया) १.

और तुम पर से वह बोझ उतार दिया २.

जिसने तुम्हारी कमर तोड़ रखी थी ३.

और तुम्हारा ज़िक्र भी बुलन्द कर दिया ४.

तो (हाँ) पस बेशक दुशवारी के साथ ही आसानी है ५.

यकीनन दुश्वारी के साथ आसानी है ६.

तो जब तुम फारिग हो जाओ तो मुकरर कर दो ७.

और फिर अपने परवरदिगार की तरफ रगबत करो ८.

९५ सूरए तीन

सूरए तीन मक्का में नाज़िल हुआ और इसकी आठ (८) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

इन्जीर और जैतून की क़सम (१)

और तूर सीनीन की (२)

और उस अमन वाले शहर (मक्का) की (३)

कि हमने इन्सान बहुत अच्छे कैड़े का पैदा किया (४)

फिर हमने उसे (बूढ़ा करके रफ़ता रफ़ता) पस्त से पस्त हालत की तरफ फेर दिया (५)

मगर जो लोग ईमान लाए और अच्छे (अच्छे) काम करते रहे उनके लिए तो बे इन्तेहा अज़्र व सवाब है (६)

तो (ऐ रसूल) इन दलीलों के बाद तुमको (रोज़े) जज़ा के बारे में कौन झुठला सकता है (७)

क्या खुदा सबसे बड़ा हाकिम नहीं है (हाँ ज़रूर है) (८)

९६ सूरए अलक़

सूरए अलक़ सबसे पहले मक्का में यही सूरा नाज़िल हुआ और इसकी उन्नीस (१९) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

(ऐ रसूल) अपने परवरदिगार का नाम लेकर पढ़ो जिसने हर (चीज़ को) पैदा किया (१)

उस ने इन्सान को जमे हुए खून से पैदा किया पढ़ो (२)

और तुम्हारा परवरदिगार बड़ा करीम है (३)

जिसने कलम के ज़रिए तालीम दी (४)

उसीने इन्सान को वह बातें बतायीं जिनको वह कुछ जानता ही न था (५)

सुन रखो बेशक इन्सान जो अपने को गनी देखता है (६)

तो सरकश हो जाता है (७)

बेशक तुम्हारे परवरदिगार की तरफ (सबको) पलटना है (८)

भला तुमने उस शख्स को भी देखा (९)

जो एक बन्दे को जब वह नमाज़ पढ़ता है तो वह रोकता है (१०)

भला देखो तो कि अगर ये राहे रास्त पर हो या परहेज़गारी का हुक्म करे

(११)

(तो रोकना कैसा) (१२)

भला देखो तो कि अगर उसने (सच्चे को) झुठला दिया और (उसने) मुँह

फेरा (१३)

(तो नतीजा क्या होगा) क्या उसको ये मालूम नहीं कि खुदा यकीनन देख
रहा है (१४)

देखो अगर वह बाज़ न आएगा तो हम परेशानी के पट्टे पकड़ के घसीटेंगे
(१५)

झूठे खतावार की पेशानी के पट्टे (१६)

तो वह अपने याराने जलसा को बुलाए हम भी जल्लाद फरीश्ते को बुलाएँगे
(१७)

(ऐ रसूल) देखो हरगिज़ उनका कहना न मानना (१८)

और सजदे करते रहो और कुर्ब हासिल करो (१९) (सजदा)

९७ सूरा क़द्र

सूरए क़द्र मक्का या मदीना में नाज़िल हुआ और इसकी पाँच (५) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

हमने (इस कुरान) को शबे क़द्र में नाज़िल (करना शुरू) किया (१)

और तुमको क्या मालूम शबे क़द्र क्या है (२)

शबे क़द्र (मरतबा और अमल में) हज़ार महीनो से बेहतर है (३)

इस (रात) में फरीश्ते और जिबरील (साल भर की) हर बात का हुक्म लेकर
अपने परवरदिगार के हुक्म से नाज़िल होते हैं (४)

ये रात सुबह के तुलूअ होने तक (अज़ सर तापा) सलामती है (५)

९८ सूरए बय्यनह

सूरए बय्यनह मक्का या मदीना में नाज़िल हुआ और इसकी आठ आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

अहले किताब और मुशरिकों से जो लोग काफिर थे जब तक कि उनके पास खुली हुयी दलीलें न पहुँचे वह (अपने कुफ्र से) बाज़ आने वाले न थे (१)

(यानि) खुदा के रसूल जो पाक औराक पढ़ते हैं (आए और) (२)

उनमें (जो) पुरज़ोर और दरूस्त बातें लिखी हुयी हैं (सुनाये) (३)

अहले किताब मुताफ़रि़क हुए भी तो जब उनके पास खुली हुयी दलील आ चुकी (४)

(तब) और उन्हें तो बस ये हुक्म दिया गया था कि निरा ख़ुरा उसी का एतकाद रख के बातिल से कतरा के ख़ुदा की इबादत करे और पाबन्दी से नमाज़ पढ़े और ज़कात अदा करता रहे और यही सच्चा दीन है (५)

बेशक अहले किताब और मुशरेकीन से जो लोग (अब तक) काफ़िर हैं वह दोज़ख की आग में (होंगे) हमेशा उसी में रहेंगे यही लोग बदतरीन ख़लाएक हैं (६)

बेशक जो लोग ईमान लाए और अच्छे काम करते रहे यही लोग बेहतरीन ख़लाएक हैं (७)

उनकी जज़ा उनके परवरदिगार के यहाँ हमेशा रहने (सहने) के बाग़ हैं जिनके नीचे नहरें जारी हैं और वह आबादुल आबाद हमेशा उसी में रहेंगे ख़ुदा उनसे राज़ी और वह ख़ुदा से ख़ुश ये (जज़ा) ख़ास उस शख़्स की है जो अपने परवरदिगार से डरे (८)

९९ सूरए जिलज़ाल

सूरए जिलज़ाल मक्का या मदीने में उतरा और इसकी आठ (८) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

जब ज़मीन बड़े ज़ोरों के साथ ज़लज़ले में आ जाएगी (१)

और ज़मीन अपने अन्दर के बोझों (मादनयात मुर्दे वगैरह) निकाल डालेगी

(२)

और एक इन्सान कहेगा कि उसको क्या हो गया है (३)

उस रोज़ वह अपने सब हालात बयान कर देगी (४)

क्योंकि तुम्हारे परवरदिगार ने उसको हुक्म दिया होगा (५)

उस दिन लोग गिरोह गिरोह (अपनी कब्रों से) निकलेंगे ताकि अपने आमाल को देखे (६)

तो जिस शख्स ने ज़रा बराबर नेकी की वह उसे देख लेगा (७)

और जिस शख्स ने ज़रा बराबर बदी की है तो उसे देख लेगा (८)

१०० सूरा आदियात

सूरा आदियात मक्का में या मदीना में नाज़िल हुआ और इसकी ग्यारह (११) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

(गाज़ियों के) सरपट दौड़ने वाले घोड़ों की क़सम (१)

जो नथनों से फ़रराटे लेते हैं (२)

फिर पत्थर पर टाप मारकर चिंगारियाँ निकालते हैं फिर सुबह को छापा मारते हैं (३)

(तो दौड़ धूप से) बुलन्द कर देते हैं (४)

फिर उस वक़्त (दुश्मन के) दिल में घुस जाते हैं (५)

(गरज़ कसम है) कि बेशक इन्सान अपने परवरदिगार का नाशुक्रा है (६)

और यकीनी खुदा भी उससे वाकिफ़ है (७)

और बेशक वह माल का सख्त हरीस है (८)

तो क्या वह ये नहीं जानता कि जब मुर्दे कब्रों से निकाले जाएँगे (९)

और दिलों के भेद ज़ाहिर कर दिए जाएँगे (१०)

बेशक उस दिन उनका परवरदिगार उनसे ख़ूब वाकिफ़ होगा (११)

१०१ सूरा कारिआ

सूरा कारिआ मक्का में नाज़िल हुआ और इसकी ग्यारह (११) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

खड़खड़ाने वाली (१)

वह खड़खड़ाने वाली क्या है (२)

और तुम को क्या मालूम कि वह खड़खड़ाने वाली क्या है (३)

जिस दिन लोग (मैदाने हशर् में) टिड्डियों की तरह फैले होंगे (४)

और पहाड़ धुनकी हुयी रूई के से हो जाएँगे (५)

तो जिसके (नेक आमाल) के पल्ले भारी होंगे (६)

वह मन भाते ऐश में होंगे (७)

और जिनके आमाल के पल्ले हल्के होंगे (८)

तो उनका ठिकाना न रहा (९)

और तुमको क्या मालूम हाविया क्या है (१०)

वह दहकती हुयी आग है (११)

१०२ सूरा तकासुर

सूरा तकासुर मक्का में नाज़िल हुआ और इसमें आठ (८) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

कुल व माल की बहुतायत ने तुम लोगों को गाफ़िल रखा (१)

यहाँ तक कि तुम लोगों ने कब्रें देखी (मर गए) (२)

देखो तुमको अनक़रीब ही मालूम हो जाएगा (३)

फिर देखो तुम्हें अनक़रीब ही मालूम हो जाएगा (४)

देखो अगर तुमको यकीनी तौर पर मालूम होता (तो हरगिज़ गाफ़िल न
होते) (५)

तुम लोग ज़रूर दोज़ख को देखोगे (६)

फिर तुम लोग यकीनी देखना देखोगे (७)

फिर तुमसे नेअमती के बारे ज़रूर बाज़ पुर्स की जाएगी (८)

१०३ सूरए अस्र

सूरए अस्र मक्की है या मदनी है और इसमें तीन (३) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

नमाज़े अस्र की क़सम (१)

बेशक इन्सान घाटे में है (२)

मगर जो लोग ईमान लाए, और अच्छे काम करते रहे और आपस में हक़
का हुक्म और सब्र की वसीयत करते रहे (३)

१०४ सूरा हुमाज़ाह (वैल)

सूरा सूरा हुमाज़ाह (वैल) मक्की या मदनी है और इसमें नौ (९) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

हर ताना देने वाले चुगलखोर की खराबी है (१)

जो माल को जमा करता है और गिन गिन कर रखता है (२)

वह समझता है कि उसका माल उसे हमेशा ज़िन्दा बाकी रखेगा (३)

हरगिज़ नहीं वह तो ज़रूर हुतमा में डाला जाएगा (४)

और तुमको क्या मालूम हुतमा क्या है (५)

वह खुदा की भड़काई हुयी आग है जो (तलवे से लगी तो) दिलों तक चढ़
जाएगी (६)

ये लोग आग के लम्बे सुतूनो (७)

में डाल कर बन्द कर दिए (८)

जाएँगे (९)

१०५ सूरा अल फ़ील

सूरा अल फ़ील मक्का में नाज़िल हुआ और इसकी पाँच आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

ऐ रसूल क्या तुमने नहीं देखा कि तुम्हारे परवरदिगार ने हाथी वालों के साथ क्या किया (१)

क्या उसने उनकी तमाम तद्बीरें ग़लत नहीं कर दीं (ज़रूर) (२)

और उन पर झुन्ड की झुन्ड चिड़ियाँ भेज दीं (३)

जो उन पर खरन्जों की कंकरियाँ फेकती थीं (४)

तो उन्हें चबाए हुए भूस की (तबाह) कर दिया (५)

१०६ सूरा कुरैश

सूरा कुरैश मक्का या मदीना में नाज़िल हुआ और इसकी चार (४) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

चूँकि कुरैश को जाड़े और गर्मी के सफ़र से मानूस कर दिया है (१)

तो उनको मानूस कर देने की वजह से (२)

इस घर (काबा) के मालिक की इबादत करनी चाहिए (३)

जिसने उनको भूख में खाना दिया और उनको खौफ़ से अमन अता किया

(४)

१०७ सूरए माऊन

सूरए माऊन मक्की या मदनी है और इसकी सात (७) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

क्या तुमने उस शख्स को भी देखा है जो रोज़ जज़ा को झुठलाता है (१)

ये तो वही (कम्बख्त) है जो यतीम को धक्के देता है (२)
और मोहताजों को खिलाने के लिए (लोगों को) आमदा नहीं करता (३)
तो उन नमाज़ियों की तबाही है (४)
जो अपनी नमाज़ से गाफिल रहते हैं (५)
जो दिखाने के वास्ते करते हैं (६)
और रोज़ मर्ग की मालूनी चीज़ें भी आरियत नहीं देते (७)

१०८ सूरा कौसर

सूरा कौसर मक्का या मदीने में नाज़िर हुआ और उसकी तीन (३) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

(ऐ रसूल) हमने तुमको को कौसर अता किया, (१)

तो तुम अपने परवरदिगार की नमाज़ पढ़ा करो (२)

और कुर्बानी दिया करो बेशक तुम्हारा दुश्मन बे औलाद रहेगा (३)

१०९ सूरा काफ़ेरून

सूरा काफ़ेरून मक्का या मदीना में नाज़िर हुआ और उसकी छः (६) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

(ऐ रसूल) तुम कह दो कि ऐ काफ़िरों (१)

तुम जिन चीज़ों को पूजते हो, मैं उनको नहीं पूजता (२)

और जिस (खुदा) की मैं इबादत करता हूँ उसकी तुम इबादत नहीं करते (३)

और जिन्हें तुम पूजते हो मैं उनका पूजने वाला नहीं (४)

और जिसकी मैं इबादत करता हूँ उसकी तुम इबादत करने वाले नहीं (५)
तुम्हारे लिए तुम्हारा दीन मेरे लिए मेरा दीन (६)

११० सूरए नस्र

सूरए नस्र मदीना में नाज़िल हुआ और इसकी तीन (३) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

ऐ रसूल जब खुदा की मदद आ पहुँचेगी (१)

और फतेह (मक्का) हो जाएगी और तुम लोगों को देखोगे कि गोल के गोल
खुदा के दीन में दाखिल हो रहे हैं (२)

तो तुम अपने परवरदिगार की तारीफ़ के साथ तसबीह करना और उसी से
मग़फ़ेरत की दुआ माँगना वह बेशक बड़ा माफ़ करने वाला है (३)

१११ सूरए लहब

सूरए लहब मक्की है और इसकी पाँच (५) आयतें हैं

खुदा के नाम से (शुरू करता हूँ) जो बड़ा मेहरबान निहायत रहम वाला है

अबु लहब के हाथ टूट जाएँ और वह खुद सत्यानास हो जाए (१)

(आखिर) न उसका माल ही उसके हाथ आया और (न) उसने कमाया (२)

वह बहुत भड़कती हुयी आग में दाखिल होगा (३)

और उसकी जोरु भी जो सर पर ईंधन उठाए फिरती है (४)

और उसके गले में बटी हुयी रस्सी बँधी है (५)

११२ सूरा एखलास

सूरा एखलास मक्की है और इसकी चार (४) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

(ऐ रसूल) तुम कह दो कि खुदा एक है १.

खुदा बरहक़ बेनियाज़ है २.

न उसने किसी को जना न उसको किसी ने जना, ३.

और उसका कोई हमसर नहीं ४.

११३ सूरए फलक़

सूरए फलक़ मक्का या मदीना में नाज़िल हुआ और इसकी पाँच (५) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

(ऐ रसूल) तुम कह दो कि मैं सुबह के मालिक की हर चीज़ की बुराई से
(१)

जो उसने पैदा की पनाह माँगता हूँ (२)

और अँधेरी रात की बुराई से जब उसका अँधेरा छा जाए (३)

और गन्डों पर फूँकने वालियों की बुराई से (४)

(जब फूँके) और हसद करने वाले की बुराई से (५)

११४ सूरे नास

सूरे नास मक्का या मदीना में नाज़िल हुआ और इसकी छः (६) आयतें हैं
खुदा के नाम से (शुरू करता हूँ) जो बड़ा मेहरबान निहायत रहम वाला है

(ऐ रसूल) तुम कह दो मैं लोगों के परवरदिगार (१)

लोगों के बादशाह (२)

लोगों के माबूद की (शैतानी) (३)

वसवसे की बुराई से पनाह माँगता हूँ (४)

जो (खुदा के नाम से) पीछे हट जाता है जो लोगों के दिलों में वसवसे डाला
करता है (५)

जिन्नात में से ख्वाह आदमियों में से (६)

[[ये तरजुमा अलहसनैन इस्लामी नैटवर्क की तरफ से तसहीह और किताबी शकल मे बनाया गया है खुदा वंदे आलम से दुआगौ हुं कि हमारे इस अमल को कुबुल फरमाए और इमाम हुसैन (अ.) फाउनडेशन को तरक्की इनायत फरमाए]]

फेहरीस्त

तरजुमा कुरआने करीम.....	1
१ सूरा फातेहा	2
२ सूरा बकरा.....	2
३ सूरा आले इमरान.....	74
४ सूरा निसा	117
५ सूरा माएदह (दस्तरख्वान).....	161
६ सूरा अनआम.....	193
७ सूरा आराफ़	233
८ सूरा अनफाल.....	277
९ सूरा तौबा.....	293
१० सूरा यूनुस.....	323

११	सूरण हूद	346
१२	सूरण यूसुफ.....	371
१३	सूरण रअद.....	395
१४	सूरण इबराहीम	406
१५	सूरण हिज्र.....	417
१६	सूरण नहल	429
१७	सूरण बनी इसराईल.....	454
१ॢ	सूरण कहफ.....	475
१९	सूरण मरयम	496
२०	सूरण ताहा	510
२१	सूरण अम्बिया	529
२२	सूरण हज.....	547
२३	सूरण मोमिनून.....	564
२४	सूरण नूर	579
२५	सूरण फुरकान	595
२6	सूरण शोअरा.....	608

२७ सू०ए नम्ल	629
२८ सू०ए कसस	646
२९ सू०ए अनकबूत	664
३० सू०ए रोम	677
३१ सू०ए लुकमान	688
३२ सू०ए सजदा	695
३३ सू०ए एहज़ाब	700
३४ सू०ए सबा	716
३५ सू०ए फातिर	729
३६ सू०ए यासीन	739
३७ सू०ए साफ़ात (लाईन)	750
३८ सू०ए सआद	766
३९ सू०ए जुमर	778
४० सू०ए मोमिन (गाफ़ीर)	792
४१ सू०ए हा मीम सजदा (फुस्सिलत)	808
४२ सू०ए शूरा	819

४३ सूराए जुखरूफ.....	829
४४ सूराए अद दुखान.....	841
४५ सूराए जासिया.....	847
४६ सूराए अहक्काफ	853
४७ सूराए मोहम्मद	861
४८ सूराए फ़तेह	868
४९ सूराए अल हुजरात.....	875
५० सूराए काफ.....	879
५१ सूराए ज़ारेयात	884
५२ सूराए अल तूर	891
५३ सूराए अल नज़्म (तारा).....	896
५४ सूराए क़मर (चाँद).....	901
५५ सूराए रहमान.....	907
५६ सूराए वाक़ेआ.....	914
५७ सूराए हदीद (लोहा)	920
५८ सूराए मुजादेला.....	928

५९ सूरा हशर	933
६० सूरा मुम्तहेना	938
६१ सूरा अल सफ	942
६२ सूरा जुमुआ	945
६३ सूरा मुनाफेकून	947
६४ सूरा अल तगाबुन	950
६५ सूरा तलाक	953
६६ सूरा तहरीम	956
६७ सूरा मुल्क	960
६८ सूरा कलम	964
६९ सूरा अल हाक्का	969
७० सूरा अल मआरिज	973
७१ सूरा नूह	977
७२ सूरा जिन	980
७३ सूरा मुज़म्मिल	984
७४ सूरा मुद्दस्सिर	987

७५ सूरा कयामत	992
७६ सूरा दहर (इन्सान)	995
७७ सूरा मुरसलात.....	999
७८ सूरा नबा.....	1003
७९ सूरा नाजेआत	1006
८० सूरा अबस.....	1009
८१ सूरा तकवीर.....	1012
८२ सूरा इनफेतार	1015
८३ सूरा ततफीफ	1017
८४ सूरा इनशेकाक	1020
८५ सूरा बुरुज	1023
८६ सूरा तारिक.....	1025
८७ सूरा आला	1026
८८ सूरा गाशिया	1028
८९ सूरा फज्र.....	1030
९० सूरा बलद.....	1033

९१ सूरण शम्स	1035
९२ सूरण लैल	1037
९३ सूरण जुहा.....	1039
९४ सूरण इन्शिरा	1040
९५ सूरण तीन.....	1041
९६ सूरण अलक	1042
९७ सूरण कद्र	1044
९ॢ सूरण बय्यनह.....	1045
९९ सूरण जिलजाल.....	1047
१०० सूरण आदियात	1048
१०१ सूरण कारिआ.....	1049
१०२ सूरण तकासुर	1051
१०३ सूरण अस्र	1052
१०४ सूरण हुमाज़ाह (वैल).....	1053
१०५ सूरण अल फ़ील	1054
१०६ सूरण कुरैश.....	1054

१०७ सूए माऊन	1055
१०८ सूए कौसर.....	1056
१०९ सूए काफेरून.....	1057
११० सूए नस्र.....	1058
१११ सूए लहब.....	1059
११२ सूए एखलास.....	1060
११३ सूए फलक	1061
११४ सूए नास.....	1062